


# ព្រះ ត្រៃបិដក



ត្រៃបិដកនិង  
ព្រះអរដ្ឋកថា

ភាគ៣៣

បាលីត្រៃបិដក ៥២



ពុទ្ធសករាជ ២៥៥៣

ច្បាប់ពិនិត្យ ស៊ើកឆ្នាំ២

ព្រះ

សុត្តន្តបិដក

និង

បរមត្ថលោកិកា អដ្ឋកថា

សេចក្តីប្រែជាភាសាខ្មែរ


ខុទ្ទកនិកាយ

ខុទ្ទកធាប៌ ធម្មបទគាថា ឧទាន

បឋមភាគ

៣៣

ធានីប្រែ ៥២



បោះពុម្ពលើកទី ១ ពុទ្ធសករាជ ២៥៥៣



# ភាគទី ៣៣

## សុត្តន្តបិដក ខុទ្ទកនិកាយ

### ធម្មបទគាថា ចិត្តវគ្គទី ៣

[ ១៣ ] អ្នកប្រាជ្ញ តែងធ្វើចិត្តដែលញាប់ញ័រ ឃ្លេងឃ្លោង រក្សាបាន  
 ដោយកម្រ ហាមឃាត់បានដោយលំបាក ឲ្យជាចិត្តត្រង់បាន ដូចអ្នកធ្វើព្រួញ  
 ពត់ព្រួញឲ្យត្រង់ ។ ចិត្តនេះដែលបុគ្គលលើកឡើងចាកអាល័យ គឺកាមគុណ  
 ៥ បោះទៅក្នុងវិបស្សនាកម្មដ្ឋាន ដើម្បីលះបង់នូវវដ្តៈ ជាទីនៃនៃមារ រមែង  
 ញាប់ញ័រ ។ ដូចត្រីដែលគេលើកឡើងចាកទីនោះ គឺទឹក បោះទៅលើគោក  
 ដូច្នោះឯង ។

ការទូន្មានចិត្ត ដែលសង្កត់សង្កិន បានដោយលំបាក ជាធម្មជាតិហៅស  
 មានប្រក្រតីធ្លាក់ចុះទៅតាមសេចក្តីប្រាថ្នា ក្នុងអារម្មណ៍ណាមួយ រមែងជាគុណ  
 ញាំងប្រយោជន៍ឲ្យសម្រេច ( ព្រោះថា ) ចិត្តដែលហ្វឹកហ្វឺនបានហើយ  
 រមែងនាំមកនូវសេចក្តីសុខ ។

អ្នកមានប្រាជ្ញា គួររក្សាចិត្តដែលឃើញដោយកម្រក្រៃពេក ដែលល្អិត  
 ពេកណាស់ មានប្រក្រតីធ្លាក់ចុះទៅតាមសេចក្តីប្រាថ្នា ក្នុងអារម្មណ៍ណាមួយ  
 ( ព្រោះថា ) ចិត្តដែលគេរក្សាបានហើយ រមែងនាំមកនូវសេចក្តីសុខ ។

អ្នកទាំងឡាយណា នឹងសង្រួមចិត្តដែលនៅឆ្ងាយ ជាចិត្តត្រាប់ទៅតែ  
 ឯង មិនមានសរីរៈ មានគុហា គឺមហាក្ខត្រូប ៤ ជាទីអាស្រ័យនៅ អ្នកទាំង  
 នោះឯង រមែងរួចចាកចំណងនៃមារ ។

ប្រាជ្ញា រមែងមិនបរិបូណ៌ដល់បុគ្គលដែលមានចិត្តមិនខ្ជាប់ខ្ជួន មិនដឹង  
 ច្បាស់នូវព្រះសទ្ធម្ម មានសេចក្តីជ្រះថ្លាអណ្តែតទៅ ។ ភ័យ រមែងមិនមាន  
 ដល់បុគ្គលអ្នកមានចិត្តមិនទទឹកដោយរាគៈ មានចិត្តដែលទោសខ្លាំងខ្ជាប់មិន  
 បាន មានបុណ្យ និងបាបលះចោលហើយ ភ្ញាក់រឭកជានិច្ច ។ បុគ្គលគប្បី  
 ដឹងច្បាស់នូវកាយនេះថា ដូចជាផ្ទាំង គប្បីបិទនូវចិត្តនេះ ឲ្យដូចជាបិទទ្វារ  
 នគរ ដើម្បីចៀសនូវមារដោយអារុធ គឺបញ្ញា គប្បីរក្សាទុកនូវធម៌ ដែលខ្លួន  
 ឈ្នះហើយ មិនគប្បីជាអ្នកដក់នៅ ( ក្នុងធម៌នោះ ) ឡើយ ។

ឪហ្មី មិនយូរប៉ុន្មានទេតើ កាយនេះ មានវិញ្ញាណទៅប្រាស គេយក  
 ទៅចោលផុតហើយ មុខជានឹងដេកស្លកស្លឹងលើផែនដី ដូចជាអង្គត់ឧសរក  
 ប្រយោជន៍គ្មាន ។

ចោរក្រឡេកឃើញចោរផងគ្នា ឬក៏បុគ្គលមានពៀរ ក្រឡេកឃើញ  
 បុគ្គលមានពៀរផងគ្នា គប្បីធ្វើនូវសេចក្តីវិនាសណាមួយ ដល់គ្នា ចិត្តដែល  
 បុគ្គលតាំងទុកខុសហើយ រមែងធ្វើបុគ្គលនោះ ឲ្យអាក្រក់ក្រៃលែងជាង  
 សេចក្តីវិនាសនោះទៅទៀត ។

មាតា បិតា មិនគប្បីធ្វើហេតុនោះបាន ឬជនទាំងឡាយដទៃជាញាតិ  
 មិនគប្បីធ្វើនូវហេតុនោះបាន ចំណែកខាងចិត្ត ដែលបុគ្គលតាំងទុកត្រូវហើយ  
 រមែងធ្វើបុគ្គលនោះ ឲ្យប្រសើរជាងហេតុនោះបាន ។

ចិត្តវគ្គទី ៣ ចប់



## អដ្ឋកថា

### ចិត្តវគ្គដ៏ ៣

## រឿង មេឃឹយត្ថេរ

### លំនាំដើម

ព្រះសាស្តា កាលគង់នៅត្រង់ភ្នំឈ្មោះបាលិកា ទ្រង់ប្រារព្ធដល់ព្រះ  
មេឃឹយៈ ត្រាស់ធម្មទេសនានេះថា ដន្ទនំ ចបលំ ចិត្តំ ជាដើម ។

មេឃឹយសូត្រ<sup>(១)</sup> ទាំងអស់ បណ្ឌិតគប្បីសម្តែងឲ្យពិស្តារ ដើម្បីឲ្យ  
រឿងនៃព្រះមេឃឹយត្ថេរនោះជាក់ច្បាស់ ព្រះសាស្តាត្រាស់ហៅព្រះមេឃឹយត្ថេរ  
ដែលមិនអាចប្រកបសេចក្តីព្យាយាមក្នុងអម្បវននោះបាន ព្រោះកាតដែលលោក  
ត្រូវវិតក្ក៣គ្របសង្កត់ហើយ ត្រាស់ថា ម្ចាស់មេឃឹយៈ អ្នកលះបង់តថាគត  
ដែលអន្ទរហើយថា ម្ចាស់មេឃឹយៈ តថាគតនៅម្នាក់ឯង ចូរអ្នកបង្អង់សិន  
ទម្រាំភិក្ខុដទៃបង្ខំប្រាកដ ដូច្នេះ ទុកតថាគតនៅតែឯង ហើយទៅ ឈ្មោះថា  
ធ្វើកម្មដ៏ធ្ងន់ ។ ឈ្មោះថា ភិក្ខុមិនគួរជាធម្មជាតិស្មោះទៅរហ័ស ការញ្ចាំងចិត្ត  
នោះឲ្យប្រព្រឹត្តទៅក្នុងអំណាចរបស់ខ្លួន រមែងគួរ ដូច្នេះហើយ ទើបទ្រង់  
កាសិតព្រះគាថា ២ ព្រះគាថានេះថា

---

១- បិ. ៥៣ ទំ. ១៩២ ។

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៤

|                    |                     |
|--------------------|---------------------|
| ដន្ទនំ ចបលំ ចិត្តំ | នុរក្ខំ ទុន្ទិវារយំ |
| ឧជំ ករោតិ មេធាវី   | ឧសុកាវោវ តេជនំ ។    |
| វារិដោវ ជលេ ទិត្តោ | ឌុកមោកតធុកតោ        |
| បរិដន្ទតិទំ ចិត្តំ | មារធម្យំ បហាតវេ ។   |

អ្នកប្រាជ្ញតែងធ្វើចិត្តដែលញាប់ញ័រ ឃ្លេងឃ្លោង រក្សាបានដោយ  
 កម្រ ហាមឃាត់បានដោយលំបាក ឲ្យជាចិត្តត្រង់បាន ដូចអ្នកធ្វើ  
 ព្រួញ ពត់ព្រួញឲ្យត្រង់ ។ ចិត្តនេះ ដែលបុគ្គលលើកឡើងចាក  
 អាស្រ័យពីកាមគុណ ៥ បោះទៅក្នុងវិបស្សនាកម្មដ្ឋាន ដើម្បី  
 លះបង់នូវវដ្តៈ ជាទីនៅនៃមារ រមែងញាប់ញ័រ ដូចត្រីដែលគេ  
 លើកឡើង ចាកទីនៅ គឺទឹក បោះទៅលើគោក ដូច្នោះឯង ។

### សេចក្តីអធិប្បាយ

បណ្តាបទទាំងនោះ បទថា ដន្ទនំ គឺអន្ទះអន្ទែងនៅក្នុងអារម្មណ៍  
 ទាំងឡាយ មានរូបជាដើម ។

បទថា ចបលំ សេចក្តីថា មិនតាំងនៅក្នុងអារម្មណ៍មួយបាន ដូចទារក  
 ក្នុងស្រុក មិនស្ងៀមនៅដោយឥរិយាបថមួយដូច្នោះ ទើបឈ្មោះថាញាប់ញ័រ ។

បទថា ចិត្តំ បានដល់ វិញ្ញាណ ។ វិញ្ញាណនោះ ព្រះដ៏មានព្រះភាគ  
 ត្រាស់ហៅថា ចិត្ត ព្រោះជាធម្មជាតិវិចិត្រដោយកូមី វត្ថុ អារម្មណ៍ និង  
 វិបីចិត្ត មានកិរិយាចិត្តជាដើម ។

បទថា នុរក្ខំ សេចក្តីថា ឈ្មោះថា ដែលបុគ្គលរក្សាបានដោយលំបាក

ព្រោះតាំងទុកបានលំបាកក្នុងអារម្មណ៍ ដែលជាទីសប្បាយមួយនោះឯង ដូច  
គោដែលធ្លាប់ទំពាស្មីស្រូវក្នុងស្រែ ដែលដេរជាសទៅដោយសម្ល ដូច្នោះ ។

បទថា ទុដ្ឋិវារយំ សេចក្តីថា ឈ្មោះថាដែលបុគ្គលហាមបានលំបាក  
ព្រោះជាធម្មជាតិដែលរក្សាបានលំបាក ដើម្បីនឹងហាម គឺរារាំងចិត្តដែលទៅកាន់  
វិសកាការម្មណ៍ ។

ពីរបទថា ឧស្សកាវោ ទេជនំ សេចក្តីថា ជាងព្រួញនាំយកកំណាត់  
ឈើមួយមកអំពីព្រៃហើយ ធ្វើមិនឲ្យមានសម្បក ហើយលាបដោយទឹកបាយ  
និងប្រេង រោលត្រង់អំបែងរងើកភ្លើង ពត់ត្រង់ប្រគាបឈើ ធ្វើឲ្យបាត់វៀច  
គឺឲ្យត្រង់ ឲ្យជារបស់គួរបាញ់រោមទ្រាយបាន កាលធ្វើហើយ ទើបសម្តែង  
សិប្បៈដល់ព្រះរាជា និងរាជមហាមាត្យ រមែងបានសក្ការៈ និងការរាប់អាន  
ដ៏ច្រើន យ៉ាងណា បុរសអ្នកមានប្រាជ្ញា គឺបុរសឈ្លាស បានដល់ បុគ្គល  
ដឹងច្បាស់ ក៏ដូច្នោះដូចគ្នា គឺធ្វើចិត្តនេះដែលមានសកាពញ្ជាប់ញ័រជាដើម ឲ្យ  
អស់សម្បក គឺឲ្យប្រាសចាកកិលេសដែលគ្រោតគ្រោត ដោយអំណាចធុត្តន្ត  
និងការនៅក្នុងព្រៃ ហើយលាបដោយជ័រ គឺសទ្ធា រោលដោយការព្យាយាម  
ដែលប្រព្រឹត្តទៅតាមផ្លូវកាយ និងតាមចិត្ត ពត់ត្រង់ប្រគាប គឺសមថៈ និង  
វិបស្សនា ធ្វើឲ្យត្រង់ គឺមិនឲ្យវៀច បានដល់ ឲ្យអស់ព្យសន៍ កាលធ្វើហើយ  
ពិចារណាសង្ខារទាំងឡាយ ទម្លាយបង្អួចនូវគំនរអវិជ្ជាធំបានហើយ ធ្វើគុណ  
វិសេសនេះ គឺវិជ្ជា ៣ អភិញ្ញា ៦ លោកុត្តរធម៌ ៩ ឲ្យនៅក្នុងកណ្តាប់ដៃ  
នោះឯង រមែងបានជាទុក្ខណេយ្យបុគ្គលដ៏កំពូល ។

បទថា ភារិជោវ ប្រែថា ដូចត្រី ។ ពីរបទថា ថេរេ ឱត្តោ បានដល់  
ដែលព្រានសន្ធុចបោះទៅលើគោកដោយដៃ ជើង ឬដោយគ្រឿងដាក់ មាន  
សំណាញ់ជាដើម ណាមួយ ។

គប្បីជ្រាបវិនិច្ឆ័យក្នុងបាទព្រះគាថាថា ឱកមោកកតឱត្តោតោ ដូចតទៅ  
នេះ ទឹក ឈ្មោះថា ឱក ក្នុងពាក្យនេះថា ឱកបុណ្ណេហិ ចីវរេហិ កិលន្ត-  
រូចា យេន សាវត្ថី ភិក្ខុអ្នកក្រុងបាវា ក៏មានចីវរទាំងឡាយទឹកជោក បាន  
សេចក្តីលំបាកកាយ នាំគ្នាដើរសំដៅទៅកាន់ក្រុងសាវត្ថី ។ អាល័យ ឈ្មោះ  
ថា ឱក ដូចក្នុងពាក្យនេះថា ឱកំ បហាយ អនិកេតសារី ព្រះតថាគត  
លះបង់នូវផ្ទះ ( អាល័យ ) ជាអ្នកមិនមានការអន្ទោលទៅរកកន្លែងស្នាក់  
( អារម្មណ៍ទាំង ៦ ) ។ ពាក្យទាំងពីរ ក៏រមែងបានក្នុងបាទព្រះគាថានេះ ។  
ក្នុងបទថា ឱកមោកកតោ នេះ មានអត្ថដូច្នេះ ចាកលំនៅ គឺទឹក ចាក  
អាល័យ ពោល គឺទឹក ។ បទថា ឱត្តោ ប្រែថា ដែលព្រានសន្ធុចលើក  
ឡើងហើយ ។

បាទព្រះគាថាថា បរិដន្ទតិទំ ចិត្តំ សេចក្តីថា ចិត្តនេះ គឺដែលត្រេកអរ  
ហើយ ក្នុងអាល័យ គឺកាមគុណ ៥ ដែលព្រះយោគាវចរលើកឡើងហើយ  
ចាកអាល័យ គឺកាមគុណ ៥ នោះ បោះទៅក្នុងវិបស្សនាកម្មដ្ឋាន រោល  
ដោយការព្យាយាម ដែលប្រព្រឹត្តទៅតាមផ្លូវកាយ និងចិត្ត ដើម្បីលះវដ្តៈ  
ពោល គឺអន្ទាក់មារ រមែងអន្ទះអន្ទែង គឺរមែងមិនអាចតាំងនៅក្នុងវិបស្សនា-  
កម្មដ្ឋាននោះបានដូចត្រីនោះ កាលព្រានសន្ធុចលើកឡើងអំពីអាល័យ គឺទឹក



ហើយបោះទៅលើគោក កាលមិនបានទឹករមែងអន្ទះអន្ទែង ដូច្នោះ ។ កាល បើដូច្នោះ បុគ្គលអ្នកមានបញ្ញា មិនជាក់ផុរ រមែងធ្វើចិត្តនោះឲ្យត្រង់ គឺឲ្យគួរ ដល់ការងារ ដោយន័យដែលពោលហើយនោះឯង ។

ម្យ៉ាងទៀត ចិត្តនេះ កាលលះអន្ទាក់មារ គឺកិលេសវដ្តមិនបាន តាំង នៅ រមែងអន្ទះអន្ទែងដូចត្រី ដូច្នោះ ព្រោះដូច្នោះ ព្រះយោគាវចរ គួរលះ អន្ទាក់មារ គឺគួរលះអន្ទាក់មារ ពោល គឺកិលេសវដ្ត ដែលជាហេតុអន្ទះ អន្ទែងនៃចិត្តនោះ ដូច្នោះឯង ។

ក្នុងកាលចប់គាថា ព្រះមេឃិយត្ថេរបានតាំងនៅក្នុងសោតាបត្តិផល ជន ដ៏ច្រើន ក៏បានជាអរិយបុគ្គល មានសោតាបន្នបុគ្គលជាដើមដូច្នោះឯង ។<sup>១៣៣</sup>

រឿង ព្រះមេឃិយត្ថេរ ចប់

## រឿង អញ្ញាត្រភិក្ខុ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអញ្ញាត្រភិក្ខុ ១ អង្គ ត្រាស់ព្រះធម្មទេសនានេះថា **ឧដ្ឋិ**ត្ថហស្ស លហុនោ ជាដើម ។

បានឮថា មានស្រុកមួយឈ្មោះមាតិកគ្រាម ក្បែរជើងភ្នំក្នុងដែនរបស់ ព្រះបាទកោសល ។ ថ្ងៃមួយ ភិក្ខុប្រមាណ ៦០ រូប ទូលអារាធនា សូមព្រះ មានព្រះភាគត្រាស់ប្រាប់កម្មដ្ឋាន អំពីភាពជាព្រះអរហន្ត ក្នុងសម្លាញ់នៃព្រះ

សាស្តាហើយ ទៅកាន់ស្រុកនោះ ចូលទៅដើម្បីបិណ្ឌបាត ។ លំដាប់នោះ ម្ចាស់របស់ស្រុកនោះ ឈ្មោះថាមាតិកៈ ជាមាតារបស់ជាម្ចាស់ស្រុកនោះ ឃើញភិក្ខុទាំងនោះហើយ និមន្តឲ្យគង់ក្នុងផ្ទះ អង្គាសដោយបបរ និងភត្តមាន រសជ័យប្រសើរផ្សេងៗ សួរថា លោកម្ចាស់ទាំងឡាយ បំណងនឹងទៅក្នុងទីណា ភិក្ខុទាំងនោះប្រាប់ថា មហាឧបាសិកា ពួកអាត្មាបំណងនឹងទៅតាមជាសុក នាងជីងថា ភិក្ខុទាំងឡាយប្រហែលជាស្វែងរកទីកន្លែងសម្រាប់ចាំវស្សា ទើប ក្រាបចុះទៀបបាទា ហើយពោលថា បើលោកម្ចាស់ទាំងឡាយនៅក្នុងទីនេះ ៣ ខែសោត ខ្ញុំនឹងទទួលសរណៈ ៣ សីល ៥ នឹងធ្វើឧបោសថកម្ម ។ ភិក្ខុ ទាំងឡាយប្រឹក្សាគ្នាថា យើងទាំងឡាយ កាលអាស្រ័យឧបាសិកានេះ មិន មានសេចក្តីលំបាកដោយភិក្ខុ អាចធ្វើការរលាស់ចេញចាកភពបាន ដូច្នេះ ហើយទើបទទួលពាក្យ នាងបានជម្រះវិហារដែលជាលំនៅ ប្រគេនដល់ភិក្ខុ ទាំងនោះ ។

ភិក្ខុទាំងនោះ កាលនៅក្នុងទីនោះ ថ្ងៃមួយ បានប្រជុំគ្នាហើយ ជាសំភោគ គ្នានិងគ្នាថា អារុសោ ពួកយើងមិនគួរប្រព្រឹត្តដោយសេចក្តីប្រមាទ ព្រោះមហា នរក ៨ រណ្តៅ មានទ្វារបើករង់ចាំពួកយើង ដូចផ្ទះរបស់ខ្លួននោះឯង ឯពួក យើងបានរៀនកម្មដ្ឋានក្នុងសម្មាសម្ពុទ្ធិរបស់ព្រះពុទ្ធ ដែលទ្រង់គង់ព្រះជន្មនៅឡើយ ហើយទើបមក ធម្មតាព្រះពុទ្ធទាំងឡាយ បុគ្គលណាម្នាក់ដែលជាអ្នកអត់អាង សូម្បីត្រាច់ទៅតាមស្នាមព្រះបាទ ក៏មិនអាចឲ្យទ្រង់ប្រោសប្រាណបាន តែ បុគ្គលដែលមានអធ្យាស្រ័យជាប្រក្រតីប៉ុណ្ណោះ អាចឲ្យទ្រង់ប្រោសប្រាណ

បាន អ្នកទាំងឡាយ ចូរជាបុគ្គលមិនប្រមាទចុះ ។ ពួកយើងមិនគួរឈរ មិន  
គួរអង្គុយ ក្នុងទីមួយកន្លែងពីររូប តែក្នុងកាលទំនុកបម្រុងព្រះថេរៈក្នុងពេល  
ល្ងាច និងកាលដែលជាភិក្ខុចារក្នុងពេលព្រឹកប៉ុណ្ណោះ សឹមពួកយើងជួបជុំគ្នា  
តែក្នុងកាលដ៏សេស នឹងមិននៅរួមគ្នាពីររូប ម្យ៉ាងទៀត កាលភិក្ខុមិនមាន  
ផាសុក គឺមានជំងឺ វាយជួនក្នុងកណ្តាលវិហារហើយ សឹមពួកយើងមកតាម  
សញ្ញានៃជួន ធ្វើថ្នាំឲ្យដល់ភិក្ខុនោះ ។

កាលភិក្ខុទាំងនោះ ធ្វើកតិកាគ្នាយ៉ាងនេះ ថ្ងៃមួយ ឧបាសិកានោះឲ្យបុគ្គល  
កាន់កេសជ្ជៈទាំងឡាយ មានសប្បិ និងទឹកអំពៅជាដើម ដែលជនទាំងឡាយ  
មានទាសៈ និងកម្មករជាដើម ចោមរោមដើរទៅកាន់វិហារនោះ ក្នុងពេលល្ងាច  
មិនឃើញភិក្ខុទាំងឡាយក្នុងវិហារហើយ ទើបសួរពួកបុរសថា លោកម្ចាស់  
ទាំងឡាយទៅក្នុងទីណាអស់ហ្ន៎ កាលពួកជនទាំងនោះប្រាប់ថា លោកម្ចាស់  
ទាំងឡាយ ជាអ្នកអង្គុយក្នុងទីសម្រាកពេលយប់ និងទីសម្រាកពេលថ្ងៃ  
រៀងៗ ខ្លួនប៉ុណ្ណោះ ទើបពោលតទៅថា ខ្ញុំធ្វើដូចម្តេចហ្ន៎ ទើបអាចជួបលោក  
ម្ចាស់ទាំងនោះបាន ។

លំដាប់នោះ មនុស្សទាំងឡាយដែលដឹងកតិកាវគ្គរបស់ភិក្ខុសង្ឃ ទើប  
ប្រាប់ឧបាសិកានោះថា បពិត្រអ្នកម្តាយ លោកម្ចាស់ទាំងឡាយនឹងប្រជុំគ្នាក្នុង  
កាលបុគ្គលមកវាយជួន ទើបនាងឲ្យវាយជួន ភិក្ខុទាំងឡាយបានឮសំឡេង  
ជួនហើយ ចេញអំពីលំនៅរៀងៗ ខ្លួន ដោយសម្គាល់ថាភិក្ខុរូបខ្លះ នឹងមិនមាន  
ផាសុក ទើបប្រជុំគ្នាត្រង់កណ្តាលវិហារ ភិក្ខុឈ្មោះថា និមន្តដោយផ្លូវជាមួយ

គ្នាពីររូបមិនមាន ។

ឧបាសិកាឃើញភិក្ខុមួយរូបៗ ប៉ុណ្ណោះ ដើរមកអំពីទីកន្លែងនីមួយៗ ទើបគិតថា ប្រហែលលោកម្ចាស់ដែលជាកូនរបស់អញ ធ្វើនូវការឈ្មោះទាស់ទែងនូវគ្នានឹងគ្នា ដូច្នេះហើយ ថ្វាយបង្គំភិក្ខុសង្ឃពោលថា បពិត្រលោកម្ចាស់ លោកម្ចាស់ទាំងឡាយបានធ្វើនូវការឈ្មោះគ្នាឬ ភិក្ខុទាំងឡាយពោលថា មហាឧបាសិកា ពួកអាត្មាមិនបានធ្វើការឈ្មោះទាស់ទែងគ្នាឡើយ ។ ឧបាសិកាពោលថា បពិត្រលោកម្ចាស់ បើលោកម្ចាស់ទាំងឡាយមិនមានការវិវាទគ្នាសោត បើដូច្នោះ ហេតុអ្វី ទើបមិននិមន្តមកដូចកាលមកកាន់ផ្ទះរបស់ខ្ញុំ មកដោយរួមគ្នាទាំងអស់ តែពេលនេះ បែរជាមកមួយអង្គៗ អំពីទីមួយកន្លែងៗ ។ ភិក្ខុទាំងឡាយពោលថា មហាឧបាសិកា ពួកអាត្មាអង្គុយធ្វើសមណធម៌ ក្នុងទីមួយកន្លែងរៀងៗ ខ្លួន ។ ឧបាសិកាពោលថា លោកម្ចាស់ទាំងឡាយ ឈ្មោះថាសមណធម៌នោះ គឺអ្វី ភិក្ខុទាំងឡាយពោលថា មហាឧបាសិកា ពួកអាត្មាស្វាធារណៈ ៣២ ផ្ដើមតាំងនូវការអស់ទៅ សូន្យទៅក្នុងអត្តភាព ។ ឧបាសិកាពោលថា បពិត្រលោកម្ចាស់ ការស្វាធារណៈ ៣២ និងការផ្ដើមតាំងនូវការអស់ទៅ សូន្យទៅក្នុងអត្តភាព រមែងសមគួរដល់លោកម្ចាស់ទាំងឡាយប៉ុណ្ណោះឬ ឬអាចសមគួរដល់យើងខ្ញុំដែរ ។ ភិក្ខុទាំងឡាយពោលថា មហាឧបាសិកា ធម៌នេះ ព្រះដ៏មានព្រះភាគ ទ្រង់មិនបានហាមដល់បុគ្គលណាម្នាក់ឡើយ ។ ឧបាសិកាពោលថា បើដូច្នោះ សូមលោកម្ចាស់ទាំងឡាយឲ្យអាការ ៣២ និងសូមប្រាប់ការផ្ដើមចម្រើននូវការអស់ទៅ និងសូន្យទៅក្នុង

អត្តកាពដល់ខ្ញុំផងចុះ ។ ភិក្ខុទាំងឡាយពោលថា មហាឧបាសិកា ហើយនោះ ចូរនាងរៀនយកចុះ ហើយឲ្យរៀនយកទាំងអស់ ។

ចាប់តាំងអំពីនោះ ឧបាសិកានោះក៏បានធ្វើការស្វាធឡាយនូវអាការ ៣២ និងផ្ដើមនូវការអស់ទៅ សូន្យទៅក្នុងខ្លួន បានសម្រេចមគ្គ ៣ ផល ៣ មុន ភិក្ខុទាំងនោះឯង បដិសម្ពិទា ៤ និងលោកិយអភិញ្ញា បានមកដល់ឧបាសិកា នោះដោយមគ្គនោះឯង ។ នាងចេញអំពីសុខដែលកើតអំពីមគ្គ និងផលហើយ សម្លឹងមើលដោយទិព្វចក្ខុ ពិចារណាថា កាលណាហ្ន៎ ទើបលោកម្ចាស់ជា កូនរបស់អញសម្រេចធម៌នេះ ។ ហើយអារាជ្ជនៈតទៅថា លោកម្ចាស់ទាំងឡាយនេះនៅមានរាគៈ នៅមានទោសៈ នៅមានមោហៈ លោកម្ចាស់ទាំងនោះមិនមានគុណធម៌ត្រឹមតែឈាន និងវិបស្សនាឡើយ ឧបនិស្ស័យនៃ អរហត្តរបស់លោកម្ចាស់ ដែលជាកូនរបស់អញមានឬហ្ន៎ ឃើញថា មាន ដូច្នេះហើយ ទើបអារាជ្ជនៈថា សេនាសនៈដែលជាសប្បាយមានឬ មិនមានហ្ន៎ ឃើញសេនាសនៈជាទីសប្បាយហើយ ទើបពិចារណាថា លោកម្ចាស់ទាំងឡាយរបស់អញ មិនទាន់បានបុគ្គលជាទីសប្បាយឬ ក៏ឃើញបុគ្គលជាទីសប្បាយហើយទើបពិចារណាទៀតថា លោកម្ចាស់ទាំងឡាយ មិនបានអាហារ ជាទីសប្បាយឬ ក៏បានឃើញថា អាហារដែលជាទីសប្បាយ មិនមានដល់ពួក លោក ។ ចាប់តាំងអំពីនោះមក ក៏រៀបចំបឋវដែលមានបែបផ្សេងៗ និង របស់ទំពាជាច្រើនប្រការ និងកោជនមានរសដ៏លើសផ្សេងៗ ហើយនិមន្តភិក្ខុ ទាំងឡាយឲ្យគង់ហើយ ទើបប្រគេនទឹកទក្ខិណោទកហើយ ប្រគេនដោយ

ពាក្យថា បពិត្រលោកម្ចាស់ លោកម្ចាស់ទាំងឡាយពេញចិត្តវត្ថុណាមួយ  
សូមកាន់យកវត្ថុនោះៗ ឆាន់ចុះ ។

ភិក្ខុទាំងនោះទទួលយកវត្ថុទាំងឡាយ មានបបរជាដើមហើយ ក៏បរិភោគ  
តាមគាប់ចិត្ត ។ កាលភិក្ខុទាំងនោះ បានអាហារជាទីសប្បាយ ចិត្តក៏ជាធម្មជាតិ  
មានអារម្មណ៍មួយ ។ ពួកលោកមានចិត្តចុះស៊ីប ចម្រើនវិបស្សនាក្នុងកាល  
មិនយូរ ក៏បានសម្រេចអរហត្ត មួយអន្លើដោយបដិសម្មាទាំងឡាយ ហើយ  
គិតថា គួរអរគុណមហាឧបាសិកា ជាទីពឹងរបស់ពួកយើង បើពួកយើងមិន  
បានអាហារ ដែលជាទីសប្បាយហើយសោត ការសម្រេចមគ្គ និងផល ក៏  
គង់មិនមានដល់ពួកយើង ឥឡូវនេះ ពួកយើងនៅចាំវស្សាបរាវណាហើយ  
នឹងទៅកាន់សម្មាភិក្ខុរបស់ព្រះសាស្តា ។

ភិក្ខុទាំងឡាយលាមហាឧបាសិកាថា ពួកអាត្មានឹងគាល់ព្រះសាស្តា  
មហាឧបាសិកាពោលថា សាធុ លោកម្ចាស់ ហើយជូនដំណើរភិក្ខុទាំងនោះ  
ពោលពាក្យដែលជាទីស្រឡាញ់ដ៏ច្រើនថា សូមលោកម្ចាស់ទាំងឡាយ មកសួរ  
សុខទុក្ខខ្ញុំទៀត ដូច្នេះជាដើម ហើយទើបត្រឡប់ ។

ចំណែកភិក្ខុទាំងនោះឯង កាលដល់នគរសាវត្ថីហើយ ថ្វាយបង្គំព្រះ  
សាស្តាហើយ អង្គុយក្នុងទីសមគួរនាចំណែកម្ខាង កាលព្រះសាស្តាត្រាស់សួរ  
ថា ម្ចាស់ភិក្ខុទាំងឡាយ ពួកអ្នកល្មមអត់ធន់បានដែរឬ ពួកអ្នកល្មមញ៉ាំងអត្ត-  
ភាពឲ្យប្រព្រឹត្តទៅបានដែរឬ ម្យ៉ាងទៀត ពួកអ្នកមិនលំបាកដោយបិណ្ឌបាត  
ទេឬ ទើបក្រាបទូលថា បពិត្រព្រះអង្គ ពួកខ្ញុំព្រះអង្គល្មមអត់ធន់បាន ល្មម

ញ៉ាំងអត្តភាពឲ្យប្រព្រឹត្តទៅបាន ម្យ៉ាងទៀត ពួកខ្ញុំព្រះអង្គមិនលំបាកដោយ  
 បិណ្ឌបាតឡើយ ព្រោះឧបាសិកាម្នាក់ ឈ្មោះមាតិកមាតាជ្រាបវារចិត្តរបស់  
 ពួកខ្ញុំព្រះអង្គ ។ កាលពួកខ្ញុំព្រះអង្គគិតថា ធ្វើម្តេចហ្ន៎ មហាឧបាសិកាគប្បី  
 ចាត់ចែងអាហារឈ្មោះនេះ ដើម្បីពួកយើង នាងក៏ចាត់ចែងអាហារប្រគេនតាម  
 ដែលពួកខ្ញុំព្រះអង្គគិតហើយ ដូច្នេះហើយ ក៏ពោលសរសើរគុណរបស់មហា-  
 ឧបាសិកានោះ ។

ភិក្ខុមួយរូប ស្តាប់ពាក្យសរសើរគុណរបស់មហាឧបាសិកានោះហើយ  
 ជាអ្នកប្រាថ្នានឹងទៅក្នុងទីនោះ រៀនកម្មដ្ឋានក្នុងសម្ភាគររបស់ព្រះសាស្តាហើយ  
 ទូលលាព្រះសាស្តាថា បពិត្រព្រះអង្គដ៏ចម្រើន ខ្ញុំព្រះអង្គនឹងទៅកាន់ស្រុកនោះ  
 ហើយចេញអំពីវត្តជេតពន ដល់ស្រុកនោះដោយលំដាប់ ក្នុងថ្ងៃដែលខ្លួនចូល  
 ទៅកាន់វិហារ គិតថា បានឮថា ឧបាសិកានេះរមែងជីងដល់ហេតុដែលបុគ្គល  
 ដទៃគិតហើយ ឯអាត្មាអញហត់នឿយហើយ ក្នុងការដើរផ្លូវ មិនអាចបោស  
 វិហារបាន ធ្វើម្តេចហ្ន៎ ឧបាសិកានេះ គប្បីបញ្ជូនមនុស្សអ្នកជម្រះវិហារ មក  
 ដើម្បីយើង ។

ឧបាសិកាអង្គុយក្នុងផ្ទះនោះឯង ជ្រាបសេចក្តីនោះហើយ ទើបបញ្ជូន  
 មនុស្សទៅដោយពាក្យថា ចូរអ្នកទៅជម្រះវិហារហើយសឹមមក ចំណែកភិក្ខុ  
 ក្រៅអំពីនេះចង់ផឹកទឹក គិតថា ធ្វើម្តេចហ្ន៎ឧបាសិកានេះគប្បីធ្វើទឹកផឹក លាយ  
 ដោយស្ករផែន បញ្ជូនមកឲ្យដល់អញ ឧបាសិកាក៏បានបញ្ជូនទឹកនោះមកឲ្យ ។  
 លោកគិតទៀតថា ចូរឧបាសិកាបញ្ជូនបបរ ដែលមានរសប្រណីត និងសម្ប

ឧត្តរិក្ខ មកដើម្បីអញ្ញក្នុងថ្ងៃស្អែកនេះ អំពីព្រលឹមចុះ ។ ឧបាសិកាបាន ធ្វើយ៉ាងនោះ ។

ភិក្ខុឆាន់បបរហើយគិតថា ធ្វើម្តេចហ្ន៎ ឧបាសិកាគប្បីបញ្ជូនរបស់ទំពា បែបនេះមកដើម្បីអញ ។ ឧបាសិកាក៏បានបញ្ជូនខាទន្ធិយនោះទៅហើយ លោក គិតថា ឧបាសិកានេះបញ្ជូនវត្ថុដែលអញគិតហើយគ្រប់ៗ វត្ថុមក អញចង់ជួប ឧបាសិកានោះ ធ្វើម្តេចហ្ន៎ នាងគប្បីឲ្យមនុស្សកាន់កោជន មានរសផ្សេងៗ ដើម្បីអញ មកដោយខ្លួនឯង ។ ឧបាសិកាគិតថា ភិក្ខុជាកូនរបស់អញបំណង នឹងឃើញអញ ទន្ធិការទៅរបស់អញ ដូច្នេះហើយ ទើបឲ្យមនុស្សកាន់កោជន ទៅកាន់វិហារហើយ បានប្រគេនដល់ភិក្ខុនោះ ។ ភិក្ខុនោះ ធ្វើភត្តកិច្ចហើយ សួរថា មហាឧបាសិកា នាងឬ ឈ្មោះមាតិកមាតា ឧបាសិកាពោលថា ត្រូវ ហើយលោកម្ចាស់ ។ ភិក្ខុនោះពោលថា ឧបាសិកា នាងជ្រាបចិត្តរបស់អ្នក ដទៃឬ ឧបាសិកាពោលថា លោកម្ចាស់សួរខ្ញុំធ្វើអ្វី ភិក្ខុនោះពោលថា នាង បានធ្វើវត្ថុគ្រប់យ៉ាងដែលអាត្មាគិតហើយ ព្រោះដូច្នេះ ទើបអាត្មាសួរនាង ។ ឧបាសិកាពោលថា បពិត្រលោកម្ចាស់ ភិក្ខុដែលដឹងចិត្តរបស់អ្នកដទៃ ក៏មាន ច្រើន ភិក្ខុនោះពោលថា អាត្មាមិនបានសួរដល់អ្នកដទៃ សួរចំពោះឧបាសិកា ប៉ុណ្ណោះ ។

តែទោះជាយ៉ាងនោះ ឧបាសិកាក៏មិនបានប្រាប់ត្រង់ៗ ថា ខ្ញុំដឹងចិត្តរបស់ អ្នកដទៃ ប្រែខ្លះពោលថា បពិត្រអយ្យបុត្រ ធម្មតាមនុស្សទាំងឡាយ ដែលដឹងចិត្តរបស់អ្នកដទៃ រមែងធ្វើយ៉ាងនោះបាន ។



ភិក្ខុនោះគិតថា កម្មនេះធ្ងន់ហ្ន៎ ធម្មតាបុប្ផជនរមែងគិតដល់អារម្មណ៍ដែល  
ស្អាតខ្លះ មិនស្អាតខ្លះ បើអញនឹងគិតដល់វត្ថុដែលមិនសមគួរហើយសោត  
ឧបាសិកានេះ ក៏គប្បីញ៉ាំងអញឲ្យដល់ប្រការប្លែក ដូចចាប់ចោរត្រង់ផ្ទះសក់  
មួយអន្លើដោយកស្កតាង ដូច្នោះ ។ អញគួរគេចទៅអំពីទីនេះ ហើយពោលថា  
ឧបាសិកា អាត្មានឹងលាទៅ ឧបាសិកាពោលថា លោកម្ចាស់នឹងទៅទីណា ភិក្ខុ  
នោះពោលថា នឹងទៅកាន់សម្នាក់ព្រះសាស្តា ឧបាសិកាពោលថា សូមលោក  
ម្ចាស់នៅក្នុងទីនេះសិនចុះ ភិក្ខុនោះពោលថា អាត្មាមិននៅទេ នឹងត្រូវទៅដោយ  
ពិតប្រាកដ ហើយបានដើរចេញអំពីទីនោះ ទៅកាន់សម្នាក់របស់ព្រះសាស្តា ។

លំដាប់នោះ ព្រះសាស្តាត្រាស់សួរភិក្ខុនោះថា ម្ចាស់ភិក្ខុ អ្នកនៅក្នុងទី  
នោះមិនបានឬ ភិក្ខុនោះពោលថា បពិត្រព្រះអង្គ យ៉ាងនោះឯង ខ្ញុំព្រះអង្គមិន  
អាចនៅទីនោះបាន ។ ព្រះសាស្តាត្រាស់ថា ម្ចាស់ភិក្ខុ ព្រោះហេតុអ្វី ភិក្ខុនោះ  
ពោលថា បពិត្រព្រះអង្គ ព្រោះឧបាសិកានោះ ដឹងដល់រឿងដែលអ្នកដទៃគិត  
ហើយគ្រប់ប្រការ ខ្ញុំព្រះអង្គគិតថា ធម្មតាបុប្ផជន រមែងគិតអារម្មណ៍ដែល  
ស្អាតខ្លះ មិនស្អាតខ្លះ បើអញគិតដល់វត្ថុខ្លះ ដែលមិនសមគួរហើយសោត  
ឧបាសិកានោះក៏នឹងញ៉ាំងអញ ឲ្យដល់នូវប្រការដែលប្លែក ដូចចាប់ចោរត្រង់  
ផ្ទះសក់ មួយអន្លើដោយកស្កតាង ដូច្នោះ ដូច្នោះហើយ ទើបមក ។ ព្រះ  
សាស្តាត្រាស់ថា ម្ចាស់ភិក្ខុ អ្នកគួរនៅក្នុងទីនោះឯង ភិក្ខុនោះក្រាបទូលថា  
បពិត្រព្រះអង្គ ខ្ញុំព្រះអង្គមិនអាច ខ្ញុំព្រះអង្គនឹងនៅទីនោះ មិនបាន ។

ព្រះសាស្តាត្រាស់ថា ម្ចាស់ភិក្ខុបើយ៉ាងនោះ ចូរអ្នករក្សាវត្ថុមួយប៉ុណ្ណោះ

បានឬទេ ភិក្ខុនោះពោលថា បពិត្រព្រះអង្គ តើរក្សាអ្វី ព្រះសាស្តាត្រាស់ថា  
 ចូរអ្នករក្សាចិត្តរបស់អ្នកនោះឯង ធម្មតាចិត្តនេះ បុគ្គលរក្សាបានលំបាក អ្នក  
 ចូរសង្កត់ចិត្តរបស់អ្នកឲ្យបាន កុំគិតដល់អារម្មណ៍ណាមួយដទៃឡើយ ធម្មតា  
 ចិត្តបុគ្គលសង្កត់បានលំបាក ដូច្នេះហើយ ទើបត្រាស់ព្រះគាថានេះថា

ទុន្ទិគ្គហស្ស លហុនោ                      យត្ថ កាមនិទាតិនោ  
 ចិត្តស្ស ធមថោ សាធុ                      ចិត្តំ ទន្ធិំ សុខាវហំ ។

ការទូន្មានចិត្ត ដែលសង្កត់សង្កិនបានដោយលំបាក ជាធម្មជាតិ  
 ហ៊ុយស មានប្រក្រតីធ្លាក់ចុះទៅតាមសេចក្តីប្រាថ្នា ក្នុងអារម្មណ៍  
 ណាមួយ រមែងជាគុណញ៉ាំងប្រយោជន៍ឲ្យសម្រេច ( ព្រោះថា  
 ចិត្ត ) ដែលហ្វឹកហ្វឺនបានហើយ រមែងនាំមកនូវសេចក្តីសុខ ។

### សេចក្តីអធិប្បាយ

បណ្ឌិតគប្បីជ្រាបវិគ្គហៈក្នុងព្រះគាថានោះដូចតទៅនេះថា ធម្មតាចិត្តនេះ  
 បុគ្គលសង្កត់សង្កិនបានលំបាក ព្រោះហេតុនោះ ទើបឈ្មោះថា ទុន្ទិគ្គហំ។

ចិត្តនេះ រមែងកើត នឹងរលត់ហ៊ុយស ព្រោះហេតុនោះ ទើបឈ្មោះថា  
 លហុ នូវចិត្តដែលសង្កត់បានលំបាក ដែលកើត នឹងរលត់ហ៊ុយសនោះ ។

បាទព្រះគាថាថា យត្ថ កាមនិទាតិនោ សេចក្តីថា រមែងធ្លាក់ទៅក្នុង  
 អារម្មណ៍ឯណានីមួយនោះឯង ។ ពិតហើយ ចិត្តនេះ រមែងមិនស្គាល់ឋានៈ  
 ដែលខ្ពង់ខ្ពស់បាន ឬឋានៈដែលមិនខ្ពង់ខ្ពស់បាន ឋានៈដែលខ្ពង់ខ្ពស់ ឬឋានៈដែលមិនខ្ពង់ខ្ពស់  
 រមែងមិនពិចារណាមើលជាតិ មិនពិចារណាមើលគោត្រ មិនពិចារណាមើល

វ័យ រមែងធ្លាក់ទៅក្នុងអារម្មណ៍ ដែលខ្លួនប្រាថ្នាតែម្យ៉ាង ។ ព្រោះហេតុនោះ ទើបព្រះដ៏មានព្រះភាគត្រាស់ថា ចិត្តនេះ ធ្លាក់ទៅក្នុងអារម្មណ៍ តាមសេចក្តី ប្រាថ្នា ។

ការទូន្មានចិត្តបែបនេះជាការល្អ គឺភាពនៃចិត្តដែលបុគ្គលទូន្មានដោយ អរិយមគ្គ ៤ បានដល់ភាពនៃចិត្ត ដែលបុគ្គលធ្វើហើយដោយប្រការដែល ចិត្តអស់ព្យសន៍បាន ជាការល្អ ។ សួរថា ព្រោះហេតុអ្វី ឆ្លើយថា ព្រោះថា ចិត្តនេះ ដែលបុគ្គលទូន្មានហើយ រមែងជាហេតុនាំសុខមកឲ្យ គឺចិត្តដែល បុគ្គលហ្វឹកហាត់ហើយ បានដល់ ធ្វើឲ្យអស់ព្យសន៍ រមែងនាំមកនូវសេចក្តី សុខ ដែលកើតអំពីមគ្គផល និងសុខ គឺព្រះនិព្វាន ដែលជាបរមត្ថ ។

ក្នុងកាលចប់ទេសនា បរិស័ទដែលមកប្រជុំគ្នាច្រើន បានជាអរិយបុគ្គល មានព្រះសោតាបន្នជាដើម ទេសនាសម្រេចប្រយោជន៍ដល់មហាជនហើយ ។

ព្រះសាស្តា កាលប្រទានឱវាទនេះដល់ភិក្ខុនោះហើយ ទើបទ្រង់បញ្ជូន ទៅដោយព្រះតម្រាស់ថា ទៅចុះភិក្ខុ អ្នកកុំគិតវត្ថុណាមួយដទៃ ចូរនៅក្នុងទី នោះឯង ។ ភិក្ខុនោះ បានព្រះឱវាទអំពីសម្លាករបស់ព្រះសាស្តាហើយ ទើប ទៅក្នុងទីនោះ មិនគិតអ្វីមួយដែលនាំឲ្យគិតខាងក្រៅឡើយ ។

ចំណែកមហាឧបាសិកា កាលប្រមើលមើលដោយទិព្វចក្ខុ ក៏ឃើញព្រះ ថេរៈហើយ កំណត់ដោយញ្ញាណរបស់ខ្លួននោះឯងថា ឥឡូវនេះ ភិក្ខុដែលជា បុត្ររបស់អញ បានអាចារ្យឲ្យឱវាទហើយ ទើបត្រឡប់មកទៀត ហើយបាន ចាត់ចែងអាហារដែលជាទីសប្បាយដល់ព្រះថេរៈនោះ ។

ព្រះថេរៈនោះបានកោដនជាទីសប្បាយហើយ ក្នុងពេល ២-៣ ថ្ងៃប៉ុណ្ណោះ ក៏បានសម្រេចអរហត្ត សម្រាកសម្រាន្តនៅដោយសេចក្តីសុខ ដែលកើតអំពី មគ្គ និងផល គិតថា គួរពេញចិត្តហ្ន៎ មហាឧបាសិកាបានជាទីពឹងរបស់អញ ហើយ អញអាស្រ័យមហាឧបាសិកានេះ ទើបដល់នូវការសុះចេញអំពីភពបាន ហើយពិចារណាថា មហាឧបាសិកានេះ បានជាទីពឹងរបស់អញ ក្នុងអត្តភាព នេះប៉ុណ្ណេះឬហ្ន៎ កាលអញអន្ទោលទៅក្នុងសង្សារ មហាឧបាសិកានេះ ធ្លាប់ ជាទីពឹងក្នុងអត្តភាពដទៃៗ ឬទេ ហើយទើបរកជាតិថយក្រោយទៅ ៩៩ អត្តភាព ។ សូម្បីមហាឧបាសិកានោះ ក៏បានជាបាទបរិចារិការបស់ព្រះថេរៈ នោះក្នុងអត្តភាពទី ៩៩ ជាអ្នកមានចិត្តប្រតិព័ទ្ធក្នុងបុរសដទៃ ទើបឲ្យសម្លាប់ ព្រះថេរៈនោះ ឲ្យដាច់ចាកជីវិត ។

ព្រះថេរៈ កាលឃើញទោសរបស់មហាឧបាសិកានោះត្រឹមប៉ុណ្ណេះហើយ ទើបគិតថា គួរសង្ខេបហ្ន៎ មហាឧបាសិកានេះ បានធ្វើកម្មធ្ងន់មកហើយ ។

ចំណែកមហាឧបាសិកាអង្គក្នុងផ្ទះនោះឯង ពិចារណាបណ្តើរថា កិច្ច នៃបព្វជិតរបស់ភិក្ខុជាបុត្រអញ ដល់ទីបំផុតហើយឬនៅហ្ន៎ ក៏បានដឹងថា ព្រះ ថេរៈនោះ សម្រេចអរហត្តហើយ ទើបពិចារណាក្រែកលែងឡើងទៅ ក៏ជ្រាប ថា ភិក្ខុជាបុត្ររបស់អញសម្រេចអរហត្តហើយ ទើបគិតថា គួរត្រេកអរពិត ហ្ន៎ ឧបាសិកានេះបានជាទីពឹងរបស់អញយ៉ាងសំខាន់ ដូច្នេះហើយ ពិចារណា តទៅទៀតថា សម្បីក្នុងកាលកន្លងទៅហើយ ឧបាសិកានេះធ្លាប់ជាទីពឹងរបស់ អញឬហ្ន៎ ក៏រកជាតិទៅរហូត ៩៩ អត្តភាព តែអញបានស្ម័គ្រស្ទង់ជាមួយ

ប្រសដទៃ ផ្តាច់ជីវិតព្រះថេរៈក្នុងអត្តភាពទី ៩៩ ព្រះថេរៈនេះឯងឃើញទោស  
 មានប្រមាណប៉ុណ្ណេះរបស់អញហើយ គិតថា គួរសង្វេគ ឧបាសិកាបានធ្វើ  
 កម្មធ្ងន់ហើយ នាងពិចារណាតទៅទៀតថា អាត្មាអញកាលអន្ទោលទៅក្នុង  
 សង្សារវដ្ត អញមិនបានធ្លាប់ធ្វើឧបការៈដល់ភិក្ខុ ដែលជាបុត្រសោះឬហ្ន៎ បាន  
 រព្វកដល់អត្តភាពទី ១០០ ដែលក្រែកលែងជាង ៩៩ អត្តភាពនោះ ក៏ជ្រាប  
 ថា ក្នុងអត្តភាពទី ១០០ អញជាបាទបរិចារិកានៃព្រះថេរៈនោះ បានឲ្យជីវិតទាន  
 ក្នុងទីដែលប្រហារជីវិតមួយកន្លែង ។ គួរត្រេកអរ អញធ្វើឧបការៈច្រើនដល់  
 ភិក្ខុដែលជាបុត្ររបស់អញ អង្គុយក្នុងផ្ទះនោះឯងពោលថា សូមលោកម្ចាស់  
 ពិចារណាមើលឲ្យពិសេសក្រែកលែងឡើង ។

ព្រះថេរៈនោះ បានស្តាប់សំឡេងរបស់ឧបាសិកានោះ ដោយសោតធាតុ  
 ដែលជាទិព្វហើយ រព្វកដល់អត្តភាពទី ១០០ ឲ្យវិសេសឡើងហើយ ឃើញ  
 ភាពដែលឧបាសិកានោះ បានឲ្យជីវិតដល់ខ្លួនក្នុងអត្តភាពនោះ ទើបគិតថា គួរ  
 ត្រេកអរហ្ន៎ ឧបាសិកានេះធ្លាប់ធ្វើឧបការៈដល់អញ ដូច្នេះហើយ មានចិត្ត  
 ត្រេកអរ ពោលបញ្ញាក្នុងមគ្គ ៤ ផល ៤ ដល់ឧបាសិកាក្នុងទីនោះឯង បាន  
 បរិនិព្វានហើយ ដោយអនុបាទិសេសនិព្វានធាតុ ។

រឿង អញ្ញតរភិក្ខុ ចប់



# រឿង ឧក្ខណ្ឌិតភិក្ខុ

## លំដាប់ដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធភិក្ខុដែលអផ្សុក មួយអង្គ ត្រាស់ធម្មទេសនានេះថា សុទ្ធទូសំ ជាដើម ។

បានឮមកថា កាលព្រះសាស្តាប្រថាប់នៅក្នុងក្រុងសាវត្ថី សេដ្ឋីបុត្រម្នាក់ ចូលទៅរកព្រះថេរៈ ដែលជាជីតុនរបស់ខ្លួនសាកសួរថា បពិត្រលោកម្ចាស់ ខ្ញុំ ប្រាថ្នានឹងផុតចាកទុក្ខ សូមលោកម្ចាស់ប្រាប់អាការ សម្រាប់ផុតចាកទុក្ខដល់ ខ្ញុំ ។ ព្រះថេរៈពោលថា សាធុអារុសោ បើអ្នកប្រាថ្នានឹងផុតចាកទុក្ខសោត ចូរ អ្នកថ្វាយសលាកកត្ត បក្ខិកកត្ត ថ្វាយវស្សាវាសិកកត្ត ថ្វាយបច្ច័យទាំងឡាយ មានចំរើនជាដើម ចែករំលែកទ្រព្យសម្បត្តិរបស់ខ្លួនឲ្យជា ៣ ចំណែក ប្រកប ការងារដោយទ្រព្យ ១ ចំណែក ចិញ្ចឹមបុត្រ និងភរិយាដោយទ្រព្យ ១ ចំណែក ថ្វាយទ្រព្យ ១ ចំណែកក្នុងព្រះពុទ្ធសាសនា ។ សេដ្ឋីបុត្រទទួលថា សាធុ លោកម្ចាស់ ហើយធ្វើកិច្ចគ្រប់យ៉ាងតាមលំដាប់នៃកិច្ចដែលព្រះថេរៈ ប្រាប់ហើយ សាកសួរព្រះថេរៈទៀតថា ខ្ញុំនឹងធ្វើបុណ្យអ្វីដែលក្រៃលែង ឡើងជាងនេះទៀតឬ ព្រះថេរៈឆ្លើយថា អារុសោ ចូរអ្នកទទួលត្រៃសរណៈ និងសីល ៥ ។ គាត់បានទទួលត្រៃសរណៈ និងសីល ៥ ទាំងនោះហើយ ទើបសាកសួរដល់បុញ្ញកម្ម ដែលក្រៃលែងឡើងជាងនោះ ។ ព្រះថេរៈក៏ទូន្មាន ថា បើដូច្នោះ ចូរអ្នកទទួលសីល ១០ សេដ្ឋីបុត្រពោលថា សាធុ លោក ម្ចាស់ ហើយក៏ទទួលសីល ១០ ព្រោះគាត់ធ្វើបុញ្ញកម្មយ៉ាងនោះតាមលំដាប់

ទើបគាត់មានឈ្មោះថា អនុបុព្វសេដ្ឋីបុត្រ ។ គាត់សាកសួរទៀតថា បុណ្យ  
 ដែលខ្ញុំគប្បីធ្វើឲ្យក្រែកលែងឡើងទៅជាងនេះ នៅមានឬ លោកម្ចាស់ កាល  
 ព្រះថេរៈពោលថា បើយ៉ាងនោះ ចូរអ្នកបួស ទើបចេញបួសហើយ ។ ភិក្ខុ  
 អ្នកទ្រទ្រង់ព្រះអភិធម្មមួយរូប បានជាអាចារ្យរបស់លោក ភិក្ខុទ្រទ្រង់វិន័យ  
 មួយរូប ជាព្រះឧបជ្ឈាយ៍ ។ ក្នុងវេលាដែលភិក្ខុនោះ បានឧបសម្បទាហើយ  
 មកកាន់សម្មាគររបស់ខ្លួន អាចារ្យពោលបញ្ជាក្នុងព្រះអភិធម្មថា ឈ្មោះថា  
 ក្នុងព្រះពុទ្ធសាសនា ភិក្ខុធ្វើកិច្ចនេះ ទើបគួរ ធ្វើកិច្ចនេះ មិនគួរ ។

ចំណែកព្រះឧបជ្ឈាយ៍ ក៏ពោលបញ្ជាក្នុងព្រះវិន័យ ក្នុងកាលដែលភិក្ខុ  
 នោះមកកាន់សម្មាគររបស់ខ្លួនថា ឈ្មោះថា ក្នុងព្រះពុទ្ធសាសនា ភិក្ខុធ្វើវត្ថុ  
 នេះ គួរ វត្ថុនេះ មិនគួរ វត្ថុនេះ សម វត្ថុនេះ មិនសម ។

លោកគិតថា ឱកម្មនេះធ្ងន់ហ្ន៎ អញប្រាថ្នានឹងផុតចាកទុក្ខ ទើបបួស តែ  
 ក្នុងព្រះពុទ្ធសាសនានេះ ស្ថានជាទីលាងរបស់អញមិនប្រាកដ អញតាំងនៅ  
 ក្នុងផ្ទះ ក៏អាចផុតទុក្ខក្នុងវដ្តៈបាន អញគួរជាគ្រហស្ថល្អជាង ។ តាំងអំពីនោះ  
 លោកក៏អង្ស្រក អស់សេចក្តីត្រេកអរ មិនធ្វើការស្វាធារក្នុងអាការ ៣២  
 មិនរៀនឧទ្ទេស ស្តាំងស្តម ស្នេកស្តាំង មានខ្លួនរវាមដោយសរសៃ ត្រូវ  
 សេចក្តីខ្ជិលប្រអូសគ្របសង្កត់ ដេរជាសហើយដោយកមរមាស់ ។

គ្រានោះ ពួកភិក្ខុកំលោះ និងសាមណេរសួរលោកថា អាវុសោ ហេតុ  
 អ្វី ទើបលោកឈររសំកុក ក្នុងទីដែលឈរហើយ អង្គុយរសំកុក ក្នុងទីដែល  
 អង្គុយហើយ ត្រូវរោគស្តមល្បឿនគ្របសង្កត់ ស្តាំងស្តមស្នេកស្តាំង មានខ្លួន

រវាមដោយសរសៃ ត្រូវសេចក្តីខ្ជិលច្រអូសគ្របសង្កត់ ដែរជាសហើយ  
ដោយកមរមាស់ លោកធ្វើកម្មអ្វី ភិក្ខុនោះពោលថា អារុសោ ខ្ញុំជាមនុស្ស  
អផ្សុក ភិក្ខុកំលោះ និងសាមណេរសួរថា ព្រោះហេតុអ្វី ។

ភិក្ខុនោះ ប្រាប់ព្រឹត្តិការណ៍នោះហើយ ភិក្ខុកំលោះ និងសាមណេរទាំង  
នោះ ប្រាប់ដល់អាចារ្យ និងឧបជ្ឈាយ៍របស់លោកហើយ ។ អាចារ្យ និង  
ឧបជ្ឈាយ៍ បាននាំគ្នាទៅកាន់សម្នាក់ព្រះសាស្តា ។

ព្រះសាស្តាត្រាស់សួរថា ម្ចាស់ភិក្ខុទាំងឡាយ ពួកអ្នកមកធ្វើអ្វី អាចារ្យ  
និងឧបជ្ឈាយ៍ទូលថា បពិត្រព្រះអង្គ ភិក្ខុរូបនេះអផ្សុកក្នុងសាសនារបស់ព្រះ  
អង្គ ព្រះសាស្តាត្រាស់ថា ម្ចាស់ភិក្ខុ យ៉ាងនោះឬ ភិក្ខុនោះក្រាបទូលថា  
បពិត្រព្រះអង្គ យ៉ាងនោះឯង ព្រះសាស្តាត្រាស់ថា ព្រោះហេតុអ្វី ភិក្ខុនោះ  
ពោលថា បពិត្រព្រះអង្គដ៏ចម្រើន ព្រោះខ្ញុំព្រះអង្គប្រាថ្នានឹងផុតចាកទុក្ខ ទើប  
បានចូស អាចារ្យរបស់ខ្ញុំព្រះអង្គពោលអភិធម្មកថា ឧបជ្ឈាយ៍ពោលវិនយ-  
កថា ខ្ញុំព្រះអង្គបានធ្វើនូវការសង្ខេបថា ក្នុងព្រះពុទ្ធសាសនានេះ ស្មានជាទីលា  
ដែររបស់អញមិនមានឡើយ អញជាគ្រហស្ថក៏អាចផុតទុក្ខបាន អញនឹងជា  
គ្រហស្ថ ដូច្នេះ ។

ព្រះសាស្តាត្រាស់ថា ម្ចាស់ភិក្ខុ បើអ្នកអាចរក្សារបស់ម្យ៉ាងប៉ុណ្ណោះបាន  
កិច្ច គឺការរក្សារបស់ទាំងឡាយដ៏សេស រមែងមិនមាន ។ ភិក្ខុនោះពោលថា  
បពិត្រព្រះអង្គ របស់នោះជាអ្វី ព្រះសាស្តាត្រាស់ថា អ្នកអាចរក្សាចំពោះចិត្ត  
របស់អ្នកបានឬទេ ភិក្ខុនោះក្រាបទូលថា បពិត្រព្រះអង្គ អាចរក្សាបាន ។



ព្រះសាស្តាប្រទានឱ្យវាទថា បើដូច្នោះ ចូរអ្នករក្សាចំពោះចិត្តរបស់ខ្លួន  
អ្នកនឹងផុតចាកទុក្ខបាន ដូច្នេះហើយ ទើបត្រាស់ព្រះគាថានេះថា

សុទ្ធទុសំ សុនិបុណំ                      យត្ថ កាមនិចាតិនំ  
ចិត្តំ រក្ខេប មេធាវី                      ចិត្តំ គុត្តំ សុខាវហំ ។

អ្នកមានប្រាជ្ញា គួររក្សាចិត្ត ដែលឃើញដោយកម្រក្រៃពេក  
ដែលល្អិតពេកណាស់ មានប្រក្រតីធ្លាក់ចុះទៅតាមសេចក្តី  
ប្រាថ្នា ក្នុងអារម្មណ៍ណាមួយ ( ព្រោះថា ) ចិត្តដែលគេ  
រក្សាបានហើយ រមែងនាំមកនូវសេចក្តីសុខ ។

### សេចក្តីអធិប្បាយ

បណ្តាបទទាំងនោះ បទថា សុទ្ធទុសំ បានដល់ លំបាកនឹងឃើញបាន  
ដោយល្អ ។ បទថា សុនិបុណំ បានដល់ ល្អិតក្រៃលែង ។

បាទព្រះគាថាថា យត្ថ កាមនិចាតិនំ សេចក្តីថា ច្រើនដោយការមិន  
ពិចារណាមើលឋានៈទាំងឡាយ មានជាតិជាដើម ធ្លាក់ទៅក្នុងអារម្មណ៍ណា  
មួយ ក្នុងឋានៈដែលគប្បីបាន ឬមិនគប្បីបាន សមគួរ ឬមិនសមគួរ ។

បាទព្រះគាថាថា ចិត្តំ រក្ខេប មេធាវី សេចក្តីថា បុគ្គលអន្ធពាលមាន  
បញ្ញាថោកថយ ឈ្មោះថាអាចរក្សាចិត្តរបស់ខ្លួនបាន មិនមាន ។ បុគ្គលនោះ  
ជាអ្នកប្រព្រឹត្តទៅក្នុងអំណាចចិត្ត រមែងដល់នូវសេចក្តីវិនាសអន្តរធាន បុគ្គល  
អ្នកមានបញ្ញា គឺជាបណ្ឌិតអាចរក្សាចិត្តបាន ។ ព្រោះហេតុនោះ ចូរអ្នក  
គ្រប់គ្រងរក្សាចិត្តឲ្យបាន ព្រោះថា ចិត្តដែលរក្សាបាន ជាហេតុនាំសុខមកឲ្យ

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

២៥

គឺរមែងនាំមកនូវសេចក្តីសុខ ដែលកើតអំពីមគ្គផល និងនិព្វាន ដូច្នេះ ។

ក្នុងវេលាចប់ទេសនា ភិក្ខុនោះសម្រេចសោតបត្តិផលហើយ ជនដទៃ ជាច្រើន បានជាអរិយបុគ្គល មានព្រះសោតាបន្នជាដើម ទេសនាបានសម្រេច ជាប្រយោជន៍ដល់មហាជន ដូច្នេះឯង ។<sup>១៣៣</sup>

រឿង ឧក្ខណ្ឌិតភិក្ខុ ចប់

## រឿង ក្មួយរបស់ព្រះសង្ឃភិក្ខុតត្ថោរ លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុឈ្មោះសង្ឃ-  
ភិក្ខុតៈ ត្រាស់ព្រះធម្មទេសនានេះថា ទ្វរផ្តម្ងំ ឯកចរំ ជាដើម ។

បានឮមកថា កុលបុត្រម្នាក់ក្នុងក្រុងសាវត្ថី ស្តាប់ព្រះធម្មទេសនារបស់  
ព្រះសាស្តាហើយចេញបួស បានឧបសម្បទាហើយ មានឈ្មោះសង្ឃភិក្ខុតត្ថោរ  
ក្នុងកាល ២-៣ ថ្ងៃប៉ុណ្ណោះ ក៏សម្រេចអរហត្តផល ។ បុរសប្រុសរបស់លោក  
បានកូនហើយ ក៏បានតាំងឈ្មោះរបស់ព្រះថេរៈដល់បុត្រនោះ ។ កុមារនោះ  
មានឈ្មោះថា ភាគិនេយ្យសង្ឃភិក្ខុតៈ ចម្រើនវ័យហើយ បានបំពេញបព្វជ្ជា  
ឧបសម្បទា ក្នុងសម្ភាវរបស់ព្រះថេរៈ ចូលទៅចាំវស្សាក្នុងវត្តជិតស្រុកណា  
មួយ បានសំពត់វស្សាវាសិកសាធកពីរផ្ទាំង បណ្តោយ ៧ ហត្ថមួយផ្ទាំង ៨  
ហត្ថមួយផ្ទាំង កំណត់ថា សំពត់វែង ៨ ហត្ថ នឹងជារបស់ព្រះឧបជ្ឈាយ៍

របស់អញ សំពត់ ៧ ហត្ថ នឹងជារបស់អញ ចេញវស្សាហើយ បំណងនឹង  
 សួរសុខទុក្ខព្រះឧបជ្ឈាយ៍ ដើរមកបណ្តើរ ត្រាច់បិណ្ឌបាតក្នុងរវាងផ្លូវ លុះ  
 មកដល់ហើយ កាលព្រះថេរៈមិនទាន់ត្រឡប់មកកាន់វិហារនោះឯង ក៏ចូល  
 ទៅកាន់វិហារ ហើយបោសទឹកសម្រាកពេលថ្ងៃរបស់ព្រះថេរៈ រៀបចំទឹកលាង  
 ជើង ក្រាលអាសនៈ ហើយអង្គុយមើលផ្លូវព្រះថេរៈ កាលជ្រាបភាពដែល  
 ព្រះថេរៈមកដល់ហើយ ធ្វើការទទួលបាត្រ និងចីវរ អាវាធនាព្រះថេរៈឲ្យគង់  
 ដោយពាក្យថា សូមលោកម្ចាស់និមន្តគង់ចុះ កាន់ជូតស្លឹកត្នោតបក់ហើយ  
 ប្រគេនទឹកឆាន់ លាងជើងទាំងពីរហើយ នាំសំពត់សាដកនោះមកដាក់ទៀប  
 បាទា ពោលថា បពិត្រលោកម្ចាស់ សូមលោកម្ចាស់ប្រើប្រាស់សំពត់សាដក  
 នេះ ហើយបានឈររក ។

លំដាប់នោះ ព្រះថេរៈពោលនឹងលោកថា សង្ឃរក្ខិតៈ ចីវររបស់ខ្ញុំ  
 បរិច្ចណ៍ហើយ អ្នកនោះឯងចូរប្រើប្រាស់ចុះ ។

ព្រះសង្ឃរក្ខិតៈពោលថា បពិត្រលោកម្ចាស់ សំពត់នេះខ្ញុំកំណត់ដើម្បី  
 លោកម្ចាស់តាំងអំពីកាលដែលខ្ញុំបានហើយ សូមលោកម្ចាស់ប្រើប្រាស់ចុះ ។  
 ព្រះថេរៈពោលថា ឈ្លើយចុះ សង្ឃរក្ខិតៈ ចីវររបស់ខ្ញុំបរិច្ចណ៍ អ្នកនោះឯង  
 ចូរប្រើប្រាស់ចុះ ។

ព្រះសង្ឃរក្ខិតៈពោលថា បពិត្រលោកម្ចាស់ សូមលោកម្ចាស់កុំធ្វើ  
 យ៉ាងនេះឡើយ ព្រោះកាលលោកម្ចាស់ប្រើប្រាស់សំពត់សាដកនេះ ផល  
 ច្រើននឹងមានដល់ខ្ញុំ ។

កាលនោះ លុះព្រះសង្ឃរក្ខិតៈនោះពោលអង្វរហើយអង្វរទៀត ព្រះ  
 ថេរៈក៏នៅតែមិនប្រាថ្នាសំពត់សាដកផ្ទាំងនោះ ។ លោកឈរបក់បណ្តើរ គិត  
 បណ្តើរថា ក្នុងកាលជាគ្រហស្ថ អញជាក្មួយរបស់ព្រះថេរៈ ក្នុងកាលបួស  
 ហើយ អញក៏ជាសន្និវិហារិក កាលបើដូច្នោះ ព្រះឧបជ្ឈាយ៍មិនបំណងប្រើ  
 ប្រាស្រ្តរួមជាមួយអញ បើព្រះឧបជ្ឈាយ៍នេះមិនរួមប្រើប្រាស់ជាមួយអញ អញ  
 នឹងត្រូវការអ្វីដោយភាពជាសមណៈ អញនឹងទៅជាគ្រហស្ថវិញ ។

ខណៈនោះ លោកគិតឃើញថា ការគ្រប់គ្រងផ្ទះ តាំងខ្លួនបានលំបាក  
 អញនឹងលក់សំពត់សាដកប្រវែង ៨ ហត្ថ ហើយទិញមេតពែមួយ ធម្មតា  
 មេតពែរមែងកើតកូនឆាប់ អញនឹងលក់កូនពែដែលកើតហើយ ធ្វើជាដើម  
 ទុន កាលប្រមូលទុនបានច្រើនហើយ នឹងនាំស្រីម្នាក់មកជាភរិយា នាងនឹង  
 កើតបានកូនម្នាក់ កាលបើដូច្នោះ អញនឹងដាក់ឈ្មោះលោកអ័ររបស់អញដល់  
 កូននោះ ហើយឲ្យអង្គុយក្នុងយានតូច នាំបុត្រ និងភរិយារបស់អញមកថ្វាយ  
 បង្គំលោកអ័រ កាលធ្វើដំណើរមក នឹងពោលជាមួយភរិយារបស់អញ ក្នុង  
 រវាងផ្លូវថា នាងចូរឲ្យកូនដល់ខ្ញុំមុន យើងនឹងនាំកូននោះទៅ នាងនឹងពោលថា  
 អ្នកត្រូវការអ្វីដោយបុត្រ អ្នកចូរមក ចូរបរយានតូចនេះទៅ ហើយទទួលយក  
 បុត្រទៅ តាំងចិត្តថា អញនឹងនាំកូននោះទៅ កាលមិនអាចទៅបាន ក៏ទុក  
 ចោលត្រង់ស្នាមកង់រទេះ កាលបើដូច្នោះ អញនឹងសង្កត់ក្បាលរបស់នាង  
 លំដាប់នោះ អញនឹងនិយាយនឹងនាងថា នាងមិនបានឲ្យកូនរបស់ខ្ញុំដល់ខ្ញុំ  
 នាងមិនអាចពកូននោះទៅបាន កូននោះរមែងឈ្មោះថានាងធ្វើឲ្យវិនាសហើយ

នឹងយកដងជន្ទញ្ចវាយខ្នង ។

ព្រះថេរៈក្នុងប្រសូនោះ គិតយ៉ាងនោះបណ្តើរ ឈររកបណ្តើរ ក៏យក  
ផ្ចិតធាងត្នោត វាយព្រះសីសៈព្រះថេរៈហើយ ។

ព្រះថេរៈពិចារណាថា ព្រោះហេតុអ្វីហ្ន៎ ទើបត្រូវសង្ឃរក្ខិតៈវាយក្បាល  
ជ្រាបរឿងដែលក្នុងប្រសូនោះគិតហើយទាំងអស់ ទើបពោលថា សង្ឃរក្ខិតៈ  
អ្នកមិនអាចឲ្យប្រហារមាតុគ្រាម ក្នុងរឿងនេះ ព្រះថេរៈចាស់មានទោសអ្វី ។

លោកគិតថា អញវិនាសហើយ បានឮថា ព្រះឧបជ្ឈាយ៍ដឹងរឿងអញ  
គិតហើយ អញត្រូវការអ្វីដោយភាពជាសមណៈ ដូច្នេះហើយ ចោលផ្ចិត  
ស្លឹកត្នោត ប្រារព្ធដើម្បីគេចទៅ ។

លំដាប់នោះ ភិក្ខុកំលោះ និងសាមណេរទាំងឡាយដេញតាមចាប់ភិក្ខុ  
នោះ នាំមកកាន់សម្អាតព្រះសាស្តា ។ ព្រះសាស្តាទតឃើញភិក្ខុនោះហើយ  
ត្រាស់សួរថា ម្ចាស់ភិក្ខុទាំងឡាយ ពួកអ្នកមកធ្វើអ្វី ពួកអ្នកបានភិក្ខុមួយរូបឬ  
ពួកភិក្ខុក្រាបទូលថា បពិត្រព្រះអង្គ យ៉ាងនោះឯង ពួកខ្ញុំព្រះអង្គនាំភិក្ខុកំលោះ  
រូបនេះ ដែលអផ្សុកហើយលបគេចទៅ មកកាន់សម្អាតរបស់ព្រះអង្គ ។

ព្រះសាស្តាត្រាស់ថា ម្ចាស់ភិក្ខុ បានឮថា អ្នកធ្វើយ៉ាងនោះឬ សង្ឃ-  
រក្ខិតៈភិក្ខុពោលថា បពិត្រព្រះអង្គ យ៉ាងនោះឯង ព្រះសាស្តាត្រាស់ថា ម្ចាស់  
ភិក្ខុ អ្នកធ្វើកម្មធ្ងន់យ៉ាងនោះ ដើម្បីអ្វី អ្នកជាបុត្រព្រះពុទ្ធមួយអង្គ ប្រារព្ធ  
សេចក្តីព្យាយាម ឬសក្តិសាសនារបស់ព្រះពុទ្ធ ដូចតថាគតមិនមែនឬ មិន  
អាចឲ្យគេហៅខ្លួនថា ជាព្រះសោតាបន្ន ព្រះសកទាគាមី ព្រះអនាគាមី ឬ

ព្រះអរហន្ត បានធ្វើកម្មធ្ងន់យ៉ាងនោះដើម្បីអ្វី ព្រះសង្ឃរក្ខិតៈពោលថា បពិត្រ  
 ព្រះអង្គ ខ្ញុំព្រះអង្គអផ្សុក ។ ព្រះសាស្តាត្រាស់ថា ព្រោះហេតុអ្វី ទើបអ្នកអផ្សុក  
 ព្រះសង្ឃរក្ខិតៈនោះ ក្រាបទូលរឿងនោះដល់ព្រះសាស្តា ចាប់តាំងអំពីថ្ងៃ  
 ដែលខ្លួនឲ្យសំពត់វស្សាវាសិកសាដក រហូតដល់យកផ្ទៃស្លឹកត្នោតវាយព្រះ  
 ថេរៈ ហើយក្រាបទូលថា បពិត្រព្រះអង្គ ព្រោះហេតុនេះ ទើបខ្ញុំព្រះអង្គលប  
 គេចទៅ ។

លំដាប់នោះ ព្រះសាស្តាត្រាស់នឹងលោកថា មកចុះភិក្ខុ អ្នកកុំគិតថ្វី  
 ឡើយ ធម្មតាចិត្តនេះ មានកិច្ចទទួលអារម្មណ៍ សូម្បីមាននៅក្នុងទីឆ្ងាយ គួរ  
 ភិក្ខុព្យាយាមដើម្បីជាប្រយោជន៍ដល់ការផុតចាកគ្រឿងចង គឺរាគៈ ទោសៈ  
 មោហៈ ដូច្នេះហើយ ត្រាស់ព្រះគាថានេះថា

ទ្វរដ្ឋមំ ឯកចរំ អសរីរំ គុហាសយំ  
 យេ ចិត្តំ សញ្ញមស្សន្តិ មោក្ខន្តិ មារពន្ធជា ។  
 អ្នកទាំងឡាយណា នឹងសង្រួមចិត្តដែលទៅឆ្ងាយ ជាចិត្ត  
 ត្រាច់ទៅតែងង មិនមានសរីរៈ មានគុហា គឺមហាក្ខត្ថរូប  
 ៤ ជាទីអាស្រ័យនៅ អ្នកទាំងនោះឯង រមែងរួចចាក  
 ចំណងនៃមារ ។

### សេចក្តីអធិប្បាយ

បណ្តាបទទាំងនោះ បទថា ទ្វរដ្ឋមំ ជាដើម គប្បីជ្រាបវិនិច្ឆ័យដូចតទៅ  
 ឈ្មោះថា ការទៅ និងការមករបស់ចិត្ត ដោយចំណែកនៃទិស មានទិសបួតិ

ជាដើម សូម្បីប្រមាណប៉ុនសរសៃពឹងពាង មិនមាន ចិត្តនោះ រមែងទទួល  
អារម្មណ៍ដែលមាននៅក្នុងទីឆ្ងាយ ព្រោះដូច្នេះ ទើបឈ្មោះថា **ទ្វរដ្ឋមំ** ។

ម្យ៉ាងទៀត ចិត្ត ៧-៨ ដួង ឈ្មោះថា អាចកើតឡើងរួមជាបាច់  
ដោយការរួមគ្នាក្នុងខណៈមួយ មិនមាន ។ ក្នុងកាលដែលកើតឡើង ចិត្តកើត  
ឡើងមួយដួងៗ កាលចិត្តដួងនោះរលត់ហើយ ចិត្តដួងថ្មីក៏កើតឡើងមួយដួង  
ទៀត ព្រោះហេតុនោះ ទើបឈ្មោះថា **ឯកចរំ** ។

សរីរសណ្ឋានក្តី ប្រភេទនៃពណ៌ មានពណ៌ខៀវជាដើមក្តី របស់ចិត្ត  
មិនមាន ព្រោះហេតុនោះ ទើបឈ្មោះថា **អសរីរំ** ។

គុហា គឺមហាកុតរូប ៤ ឈ្មោះថា គុហា ។ ចិត្តដែលអាស្រ័យហឫទ័យរូប  
ប្រព្រឹត្តទៅ ព្រោះហេតុនោះ ទើបឈ្មោះថា **គុហាសយំ** ។

ពីរបទថា **យេ ចិត្តំ** សេចក្តីថា ជនពួកណាមួយ ទោះជាបុរសក្តី  
ស្រីក្តី ជាគ្រហស្ថក្តី បព្វជិតក្តី កាលមិនឲ្យកិលេសដែលមិនទាន់កើត ឲ្យ  
កើតឡើង លះកិលេសដែលកើតឡើងហើយ ព្រោះការរាយមាយនៃសតិ  
ឈ្មោះថា នឹងសង្រួមចិត្ត គឺនឹងធ្វើចិត្តឲ្យស្ងប់ បានដល់ មិនឲ្យរាយមាយ ។

បាទព្រះគាថាថា **មោក្ខន្តិ មារពន្ធា** សេចក្តីថា ជនពួកនោះ ឈ្មោះ  
ថា ផុតចាកវដ្តៈ ដែលប្រព្រឹត្តទៅក្នុងភូមិ ៣ ដែលរាប់ថាជាចំណងនៃមារ  
ព្រោះមិនមានគ្រឿងចង គឺកិលេស ។

ក្នុងកាលចប់ទេសនា ព្រះភាគិនេយ្យសង្ឃក្ខិតត្ថេរ សម្រេចសោតា-  
បត្តិផលហើយ ។ ជនដទៃជាច្រើន បានជាអរិយបុគ្គល មានសោតាបន្នជា  
ដើមហើយ ។ ទេសនាបានសម្រេចប្រយោជន៍ដល់មហាជនដូច្នេះឯង ។<sup>១៣៣</sup>

រឿង ក្មួយរបស់ព្រះសង្ឃក្ខិតត្ថេរ ចប់

## រឿង ព្រះចិត្តហត្ថត្ថេរ

លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះថេរៈឈ្មោះ  
ចិត្តហត្ថៈ ត្រាស់ព្រះធម្មទេសនានេះថា អនុវត្តចិត្តសង្ឃ ជាដើម ។

បានឮថា កុលបុត្រអ្នកនគរសាវត្ថីម្នាក់ស្វែងរកគោដែលបាត់ទៅ ទើប  
ចូលទៅក្នុងព្រៃ ជួបគោក្នុងពេលថ្ងៃត្រង់ លែងចូលហ្វូងគោហើយ គិតថា  
អញនឹងបានវត្ថុត្រឹមតែអាហារ ក្នុងសម្លាភ័យរបស់ភិក្ខុទាំងឡាយដោយពិត ត្រូវ  
សេចក្តីស្រេកឃ្លានគ្របសង្កត់ហើយ ទើបចូលទៅកាន់វិហារដល់សម្លាភ័យ  
របស់ភិក្ខុទាំងឡាយ ថ្វាយបង្គំហើយ បានឈរក្នុងចំណែកម្ខាង ។ ក្នុង  
សម័យនោះឯង ភត្តដែលសល់អំពីភិក្ខុទាំងឡាយធាន់ មាននៅក្នុងថាស  
សម្រាប់ដាក់ភត្តដែលជារបស់សល់ ភិក្ខុទាំងនោះឃើញគាត់ត្រូវសេចក្តីឃ្លាន  
គ្របសង្កត់ហើយ ទើបពោលថា សូមអ្នកកាន់យកភត្តបរិភោគចុះ ។ ឈ្មោះ  
ថា ក្នុងសម័យពុទ្ធកាល សម្មាសម្ពុទ្ធនឹងម្សិលច្រើន រមែងកើតឡើង ។ គាត់ទទួល



ភត្តល្មមញ្ចាំងអត្តភាពអំពីថាសនោះ បរិភោគហើយ ផឹកទឹក លាងដៃ ថ្វាយ  
 បង្គំភិក្ខុទាំងឡាយហើយ សួរថា បពិត្រលោកម្ចាស់ ថ្ងៃនេះ លោកម្ចាស់  
 ទាំងឡាយបានទៅកាន់ទីនិមន្តហើយឬ ភិក្ខុទាំងឡាយឆ្លើយថា ឧបាសក ថ្ងៃ  
 មិនមាន ភិក្ខុទាំងឡាយ រមែងបានកត្តាហាររឿយៗ ដោយទំនងនេះឯង ។

បុរសនោះគិតថា ពួកយើងក្រោកឡើងហើយ កាលក្រោកឡើងហើយ  
 ធ្វើការងាររឿយៗ អស់យប់ និងថ្ងៃ ក៏គង់មិនបានកត្តាដែលច្បាញយ៉ាងនេះ  
 បានឮថា ភិក្ខុទាំងនេះ ឆាន់រឿយៗ អញនឹងត្រូវការអ្វីដោយភាពជាគ្រហស្ថ  
 អញនឹងបួសជាភិក្ខុ ដូច្នេះហើយ ទើបចូលទៅរកភិក្ខុទាំងឡាយ សូមបព្វជ្ជា  
 ហើយ ។ លំដាប់នោះ ពួកភិក្ខុពោលនឹងបុរសនោះថា ឧបាសក ជាការល្អ  
 ហើយ ឲ្យបុរសនោះបព្វជ្ជាហើយ ។ បុរសនោះបានឧបសម្បទាហើយ ធ្វើវត្ថុ  
 នឹងបដិវត្ត ដែលជាឧបការៈដល់ភិក្ខុទាំងពួង ។ លោកមានសរីរៈធាត់ដោយ  
 កាលកន្លងទៅ ២-៣ ថ្ងៃ ព្រោះលាភ និងសក្ការៈកើតឡើងដល់ព្រះពុទ្ធ  
 ទាំងឡាយ ។

បន្ទាប់អំពីនោះ ភិក្ខុនោះគិតថា អញនឹងត្រូវការអ្វីដោយការត្រាច់ទៅ  
 ដើម្បីភិក្ខុចិញ្ចឹមជីវិត អញនឹងជាគ្រហស្ថ ។ លោកសឹកចូលកាន់ផ្ទះហើយ ។  
 កាលកុលបុត្រដែលសឹកថ្មីនោះ ធ្វើការងារនៅក្នុងផ្ទះបាន ២-៣ ថ្ងៃប៉ុណ្ណោះ  
 សរីរៈក៏ស្គម ។ បន្ទាប់អំពីនោះ គាត់គិតថា ប្រយោជន៍អ្វីរបស់អញដោយ  
 សេចក្តីទុក្ខនេះ អញនឹងជាសមណៈ ដូច្នេះហើយ ក៏ត្រឡប់មកបួសជាថ្មី ។  
 លោកសម្រាកសម្រាន្តនៅបានប៉ុន្មានថ្ងៃ ក៏អផ្សុកឡើងហើយសឹក តែលោក

ជាអ្នកមានឧបការៈដល់ពួកភិក្ខុក្នុងកាលបួសដោយ ២-៣ ថ្ងៃប៉ុណ្ណោះ លោក  
 ក៏នឿយណាយទៀត ទើបគិតថា ប្រយោជន៍អ្វីរបស់អញដោយកាតជាគ្រហស្ថ  
 អញនឹងបួស ទើបទៅថ្វាយបង្គំភិក្ខុទាំងឡាយ សូមបព្វជ្ជាហើយ ។ គ្រានោះ  
 ភិក្ខុទាំងឡាយឲ្យបុរសនោះបព្វជ្ជាទៀតហើយ ដោយអំណាចនៃឧបការៈ ភិក្ខុ  
 នោះបួសហើយសឹកយ៉ាងនេះអស់វារៈ ៦ ដង ។ ភិក្ខុទាំងឡាយគិតថា ភិក្ខុ  
 នេះប្រព្រឹត្តទៅក្នុងអំណាចនៃចិត្តត្រាប់ទៅ ទើបប្រគេនព្រះនាមដល់លោកថា  
 ចិត្តហត្ថតេរ ។

កាលចិត្តហត្ថៈនោះទៅមកៗ យ៉ាងនេះឯង ភរិយាមានគភ៌ហើយ ។ ក្នុង  
 វារៈទី ៧ គាត់លឺនង្គ័លអំពីព្រៃទៅផ្ទះ ទុកជាកំគ្រឿងប្រើប្រាស់ហើយ ចូល  
 បន្ទប់ដោយបំណងថា នឹងដេរសំពត់កាសាវៈរបស់ខ្លួន ក្នុងខណៈនោះ ភរិយា  
 របស់គាត់កំពុងដេកលក់ សំពត់ដែលនាងស្លៀករលុង ទឹកមាត់ក៏ហូរចេញ  
 អំពីមាត់ ច្រមុះក៏ស្រមុក គ្រុកៗ ហាមាត់សន្លៀតធ្មេញ ប្រាកដដល់គាត់ដូច  
 សរីរៈដែលហើមប៉ោង គាត់គិតថា សរីរៈនេះមិនទៀង ជាទុក្ខ អញបួសអស់  
 កាលប៉ុណ្ណោះហើយ អាស្រ័យសរីរៈនេះ ទើបមិនអាចតាំងនៅក្នុងភិក្ខុការៈបាន  
 ដូច្នេះហើយ ក៏យកសំពត់កាសាវៈរុំពោះបណ្តើរ ចេញចាកផ្ទះបណ្តើរ ។ គ្រា  
 នោះ ម្តាយក្មេករបស់គាត់ ឈរត្រង់ផ្ទះជាប់តគ្នា ឃើញគាត់កំពុងដើរទៅ  
 ដោយអាការយ៉ាងនោះ សង្ស័យថា បុរសនេះត្រឡប់ទៅទៀតហើយ គេមក  
 អំពីព្រៃអម្បាញ់មិញនេះឯង រុំសំពត់កាសាវៈត្រង់ពោះ ចេញដើរហែមុខទៅ  
 កាន់វិហារ កើតហេតុអ្វីអេះ ទើបចូលទៅកាន់ផ្ទះ ឃើញកូនស្រីដេកលក់ ដឹង

ថា បុរសនេះ ឃើញកូនស្រីរបស់អញនេះ មានសេចក្តីរំខាន បានចេញទៅ ហើយ ទើបជាសក្ខីកូនស្រីពោលថា នាងអាក្រក់ ជួរជាតិ ចូរក្រោកឡើង ប្តី របស់ហងឃើញហងកំពុងដេកលក់ មានសេចក្តីរំខាន ទៅបាត់ហើយ តាំង អំពីនេះ ហងនឹងមិនមានរូបគេ កូនស្រីពោលថា បពិត្រអ្នកម៉ែ ទៅក៏ទៅចុះ គាត់នឹងទៅខាងណា ២-៣ ថ្ងៃទៀតប៉ុណ្ណោះ ក៏នឹងមកវិញ ។

នាយចិត្តហត្ថៈនោះទន្ទេញទៅថា មិនទៀង ជាទុក្ខ កំពុងដើរទៅ សម្រេច សោតាបត្តិផលហើយ ចូលទៅថ្វាយបង្គំភិក្ខុទាំងឡាយហើយ ក៏សូមបព្វជ្ជា ។ ភិក្ខុទាំងឡាយពោលថា ពួកយើងមិនអាចឲ្យអ្នកបព្វជ្ជាបាន ភាពជាសមណៈ របស់អ្នកនឹងមានអំពីណា ក្បាលរបស់អ្នកដូចគ្នានឹងថ្មសំលៀងកាំបិត បុរស នោះពោលថា បពិត្រលោកម្ចាស់ សូមលោកម្ចាស់ទាំងឡាយអនុគ្រោះឲ្យខ្ញុំ ឬសក្ខីគ្រានេះម្តងទៀតចុះ ទើបភិក្ខុទាំងនោះឲ្យឬសហើយ ដោយអំណាចនៃ ឧបការៈ ។

បាន ២-៣ ថ្ងៃប៉ុណ្ណោះ លោកក៏សម្រេចអរហត្ថ មួយអន្លើដោយបដិ- សម្មិទា ភិក្ខុទាំងនោះពោលនឹងលោកថា ចិត្តហត្ថៈ លោកដឹងសម័យដែល លោកនឹងទៅដោយពិត ហេតុអ្វីក្នុងពេលនេះទើបលោកយឺតយូរទៅវិញ លោក ពោលថា ខ្ញុំទៅហើយក្នុងកាលដែលមានការជាប់ជំពាក់ទេ ការជាប់ជំពាក់នោះ ខ្ញុំកាត់បានហើយ ។ បន្តទៅ ខ្ញុំនឹងមិនទៅជាធម្មតា ។ ពួកភិក្ខុនាំគ្នាទៅកាន់ សម្អាតព្រះសាស្តា ក្រាបទូលថា បពិត្រព្រះអង្គដ៏ចម្រើន ភិក្ខុនោះត្រូវពួកខ្ញុំ ព្រះអង្គពោលយ៉ាងនេះ ពោលយ៉ាងនេះ លោកព្យាករអរហត្ថ លោកពោល

ពាក្យមិនពិត ។ ព្រះសាស្តាត្រាស់ថា ម្ចាស់ភិក្ខុទាំងឡាយយ៉ាងនោះឯង  
 បុត្ររបស់គាត់បានធ្វើការទៅ និងការមក ក្នុងវេលាមិនស្គាល់ព្រះសទ្ធម្ម  
 ក្នុងវេលាដែលខ្លួននៅមានចិត្តមិនមាំមាំ ឥឡូវនេះ បុត្ររបស់គាត់នោះ  
 លះបុណ្យ និងបាបបានហើយ ត្រាស់គាថាពីរថា

|                   |                    |
|-------------------|--------------------|
| អនុវដ្ឋិតចិត្តស្ស | សទ្ធម្មំ អវិជានតោ  |
| បរិបូរេប្បសាទស្ស  | បញ្ញា ន បរិបូរតិ ។ |
| អនុវស្សតចិត្តស្ស  | អនន្ធាហតចេតសោ      |
| បុញ្ញទាបប្បហ័នស្ស | នត្ថិ ជាគរតោ ភយំ ។ |

ប្រាជ្ញា រមែងមិនបរិបូណ៌ដល់បុគ្គល ដែលមានចិត្តមិនខ្ជាប់  
 ខ្លួន មិនដឹងច្បាស់នូវព្រះសទ្ធម្ម មានសេចក្តីជ្រះថ្លាអណ្តែត  
 ទៅ ។ ភ័យ រមែងមិនមានដល់បុគ្គល ដែលមានចិត្តមិន  
 ទឹកដោយរាគៈ មានចិត្តដែលទោសខ្លាំងខ្ជាប់មិនបាន មាន  
 បុណ្យ និងបាបលះចោលហើយ ក្រាក់រពកជានិច្ច ។

### សេចក្តីអធិប្បាយ

បណ្តាបទទាំងនោះ បទថា អនុវដ្ឋិតចិត្តស្ស ព្រះសាស្តាទ្រង់សម្តែង  
 អត្ថថា ឈ្មោះថា ចិត្តនេះ របស់បុគ្គលណា មិនមានពិតប្រាកដ ឬមាំមាំ  
 បុគ្គលណា មិនតាំងនៅក្នុងការវេណា ដូចគ្នានឹងត្រឡាចដែលដាក់លើខ្នងសេះ  
 ដូចគ្នានឹងបង្គោលដែលបោះក្នុងគំនរអង្គាម ដូចគ្នានឹងផ្កាក្នុង ដាក់លើក្បាល  
 តម្លៃក ជួនកាល ជាសេវកៈ គឺអ្នកបម្រើ ជួនកាល ជាអាជីវក ជួនកាល

ជានិគ្រន្ធ ជួនកាល ជាតាបស ។ បុគ្គលបែបនេះ ឈ្មោះថា មានចិត្តមិន  
 តាំងមាំ បញ្ញាដែលជាការវាចរក្សី ជាបុរាណជាដើមក្តី រមែងមិនបរិបូណ៌  
 ដល់បុគ្គលនោះ ដែលមានចិត្តមិនមាំមាំ មិនដឹងព្រះសទ្ធម្មនេះ មានពោធិ-  
 បក្ខិយធម៌ ៣៧ ឈ្មោះថា មានសេចក្តីជ្រះថ្លាអណ្តែតអណ្តូង ព្រោះជាអ្នក  
 មានសទ្ធាតិច ឬព្រោះជាអ្នកមានសទ្ធាញាប់ញ័រ កាលបញ្ញាជាការវាចរមិន  
 បរិបូណ៌ បញ្ញាដែលជាបុរាណ អបុរាណ និងលោកុត្តរ នឹងបរិបូណ៌បាន  
 អំពីណា ។

បទថា អនុវស្សតចិត្តស្ស បានដល់ ជាបុគ្គលមានចិត្តត្រូវរាគៈមិន  
 ទទឹកហើយ ។

ក្នុងបទថា អនុបាសនេតសោ ព្រះដ៏មានព្រះភាគត្រាស់ការដែលចិត្ត  
 ត្រូវទោសៈប៉ះខូចហើយ ក្នុងអាកតដ្ឋានថា មានចិត្តត្រូវទោសៈប៉ះខូចដូចសរសរ  
 ខៀន ។

តែក្នុងបទថា អនុបាសនេតសោ នេះ បណ្ឌិតគប្បីជ្រាបអត្ថថា បុគ្គល  
 មានចិត្តដែលទោសៈមិនប៉ះខូច ។

បទថា បុញ្ញទាបប្បហ័នស្ស សេចក្តីថា ជាអ្នកលះបុណ្យ នឹងបាប  
 បានដោយមគ្គទី ៤ គឺបុគ្គលអស់អាសវៈហើយ ។

បទព្រះគាថាថា នត្ថំ ជាតរតោ ភយំ សេចក្តីថា ការមិនមានភ័យ  
 ដូចព្រះដ៏មានព្រះភាគត្រាស់សម្រាប់បុគ្គលដែលអស់អាសវៈ ភ្ញាក់រឭកនោះ  
 ឯង បុគ្គលដែលអស់អាសវៈនោះ ឈ្មោះថា ភ្ញាក់ហើយ ព្រោះប្រកបដោយ

ធម៌ ជាហេតុភ្នាក់ព្វកទាំងឡាយ មានសទ្ធាជាដើម ។ ព្រោះដូច្នេះ លោក  
 ភ្នាក់ក្តី មិនភ្នាក់ក្តី ភ័យ គឺកិលេស ឈ្មោះថា មិនមាន ព្រោះកិលេសទាំង-  
 ឡាយ មិនមានការវិលត្រឡប់មក ។ ពិតណាស់ កិលេសទាំងឡាយ ឈ្មោះ  
 ថា មិនជាប់តាមលោក ព្រោះកិលេសទាំងឡាយ ដែលលោកលះបានហើយ  
 ដោយមគ្គនោះៗ មិនមានការចូលទៅរកលោកទៀតឡើយ ព្រោះហេតុនោះ  
 ទើបព្រះដ៏មានព្រះភាគត្រាស់ថា កិលេសពួកណាដែលព្រះអរិយបុគ្គលលះ  
 បានហើយ ដោយសោតាបត្តិមគ្គ មិនមករក គឺមិនត្រឡប់មកកាន់កិលេស  
 ទាំងនោះទៀត កិលេសពួកណាដែលអរិយបុគ្គលលះបានហើយ ដោយ  
 សកទាគាមិមគ្គ អនាគាមិមគ្គ និងអរហត្តមគ្គ លោកមិនមករក គឺមិន  
 ត្រឡប់មកកាន់កិលេសទាំងនោះទៀត ដូច្នេះ ។

ទេសនាមានប្រយោជន៍ មានផលដល់មហាជនហើយ ។

ថ្ងៃមួយ ភិក្ខុទាំងឡាយសន្ទនាគ្នាថា អារុសោទាំងឡាយ ឈ្មោះថា  
 កិលេសទាំងនេះគ្រោតគ្រោតពេក កុលបុត្រដែលដល់ព្រមដោយឧបនិស្ស័យ  
 នៃអរហត្តបែបនេះ គង់ត្រូវកិលេសឲ្យសៅហ្មងបាន ត្រូវត្រឡប់ទៅជាគ្រហស្ថ  
 អស់ ៧ ដង ឬស ៧ ដង ។ ព្រះសាស្តាទ្រង់ស្តាប់បវត្តិកថារបស់ភិក្ខុ  
 នោះ ទើបយាងទៅកាន់ធម្មសភា ដោយការទៅដោយសមគួរដល់ខណៈនោះ  
 ប្រថាប់លើពុទ្ធាសនៈហើយ ត្រាស់សួរថា ម្ចាស់ភិក្ខុទាំងឡាយ ពួកអ្នកប្រជុំ  
 ដោយពាក្យសម្តីដូចម្តេចហ្ន៎ កាលពួកភិក្ខុក្រាបទូលថា ដោយរឿងឈ្មោះនេះ  
 ហើយទើបត្រាស់ថា កាលពួកភិក្ខុក្រាបទូលថា ដោយរឿងឈ្មោះនេះហើយ

ទើបត្រាស់ថា យ៉ាងនោះឯងភិក្ខុទាំងឡាយ ឈ្មោះថា កិលេសទាំងឡាយ ជាសកាវៈគ្រោតគ្រោត បើកិលេសទាំងនេះមានរូបរាង ដែលបុគ្គលណាម្នាក់ គប្បីអាចទុកជាក់បានក្នុងទីមួយកន្លែង ចក្រវាឡនឹងចង្អៀត ព្រហ្មលោកក៏ទាប ឱកាសរបស់កិលេសទាំងនោះ មិនគប្បីមានកន្លែងជាក់ឡើយ ។ កិលេសទាំង នេះ រមែងធ្វើបុរសអាជានេយ្យ ដែលដល់ព្រមដោយបញ្ញាដូចតថាគត ឲ្យ សៅហ្មងបាន នឹងពោលថ្វីក្នុងជនដ៏សេស ។ មែនពិត តថាគតធ្លាប់អាស្រ័យ ថ្កោល និងស្អុយត្រឹមកន្លះនាឡិ ទាំងបរិវលមួយ ឬសសីកហើយអស់ ៦ ដង ។

ភិក្ខុទាំងនោះក្រាបទូលសួរថា បពិត្រព្រះអង្គ រឿងនោះកើតឡើងក្នុង កាលណា ព្រះសាស្តាត្រាស់ថា ម្ចាស់ភិក្ខុទាំងឡាយ អ្នកនឹងស្តាប់ឬ ភិក្ខុទាំង នោះក្រាបទូលថា ករុណា ព្រះអង្គ ព្រះសាស្តាត្រាស់ថា បើដូច្នោះ ចូរពួក អ្នកស្តាប់ ដូច្នេះហើយ ទ្រង់នាំអតីតនិទានមកត្រាស់ថា

ក្នុងអតីតកាល ព្រះបាទព្រហ្មទត្តសោយរាជ្យសម្បត្តិក្នុងក្រុងពារាណសី បុរសម្នាក់ឈ្មោះកុទ្ធាលបណ្ឌិត ឬសជាអ្នកឬសខាងក្រៅ នៅក្នុងព្រៃហិមពាន្ត ៨ ខែ កាលទឹកដីសើមជាក្នុងសម័យដែលភ្លៀងធ្លាក់ខ្លាំង គិតថា ក្នុងផ្ទះ របស់អញនៅមានគ្រាប់ថ្កោល និងគ្រាប់ស្អុយប្រមាណកន្លះនាឡិ ទាំងបរិវល មួយ ពូជ គឺថ្កោល និងស្អុយកុប្បិនាសឡើយ ទើបសឹក យកចបជម្រះដីមួយ កន្លែង សាបព្រោះពូជនោះ រាំងរបងក្នុងកាលដែលគ្រាប់ពូជចាស់ ក៏ច្រូត បេះពូជទុកប្រមាណមួយនាឡិ បរិភោគពូជដ៏សេស លោកគិតថា ឥឡូវនេះ ប្រយោជន៍អ្វីដោយផ្ទះរបស់អញ អញនឹងឬស ៨ ខែ ទើបចេញឬសហើយ ។

លោកអាស្រ័យគ្រាប់ថ្លៅ និងគ្រាប់ស្អុយប្រមាណមួយនាឡិ និងចបរិល ក៏  
សឹកទៅជាគ្រហស្ថអស់ ៧ ដង ឬស ៧ ដង ដោយទំនងនេះឯង តែក្នុង  
គ្រាទី ៧ គិតថា អញអាស្រ័យចបរិលនេះ មកជាគ្រហស្ថហើយឬស អស់  
៧ ដង អញនឹងចោលវាក្នុងទីណាមួយកន្លែង លោកទៅកាន់ច្រាំងស្ទឹងគង្គា  
ហើយគិតថា កាលអញឃើញទីធ្លាក់គង់ត្រូវចុះរាវយកវិញ អញនឹងចោលវា  
ដោយអាការដែលអញមិនឃើញទីដែលវាធ្លាក់ ទើបយកសំពត់ចាស់ខ្ទប់ពូជ  
ប្រមាណមួយនាឡិ ហើយចងសំពត់ចាស់ត្រង់បន្ទះចប ចាប់ចបត្រង់ចុងដង  
ឈរត្រង់ច្រាំងស្ទឹង បិទភ្នែកត្រូវលើក្បាល ៣ ដង គ្រវែងចោលទៅក្នុង  
ស្ទឹងគង្គា បែរមើលទៅមិនឃើញទីធ្លាក់ បានបន្ទីសំឡេងថា អញឈ្នះហើយ  
អញឈ្នះហើយ អស់វារៈ ២ ដង ។ ខណៈនោះ ព្រះបាទក្រុងពារាណសី  
ទ្រង់បង្គ្រាបបច្ចន្តជនបទឲ្យរាបទាប ហើយយាងមក ឲ្យបោះព្រះពន្លាភ្លើង  
ឆ្នេរស្ទឹង ស្តេចចុះកាន់ស្ទឹង ដើម្បីស្រង់ ទ្រង់បានឮសំឡេងនោះ ។ ធម្មតា  
សំឡេងថា អញឈ្នះហើយ អញឈ្នះហើយ រមែងមិនពេញព្រះហឫទ័យ  
របស់ព្រះរាជាទាំងឡាយ ទើបទ្រង់យាងទៅកាន់សម្នាក់របស់កុទ្ទាលបណ្ឌិត  
នោះ ត្រាស់សួរថា យើងធ្វើការបង្គ្រាបអមិត្តមកអម្បាញ់មិញនេះ ដោយគិត  
ថា យើងឈ្នះ ចំណែកអ្នក ស្រែកថា អញឈ្នះហើយ អញឈ្នះហើយ  
សេចក្តីនេះដូចម្តេច ទើបកុទ្ទាលបណ្ឌិតទូលថា ព្រះអង្គទ្រង់ឈ្នះពួកចោរខាង  
ក្រៅ ការឈ្នះដែលទ្រង់ឈ្នះហើយ រមែងត្រឡប់ជាមិនឈ្នះទៀតបានពិត  
ចំណែកចោរ គឺលោកៈ ដែលមាននៅខាងក្នុងដែលទូលបង្គំឈ្នះហើយ ចោរ



គឺសេចក្តីលោកនោះ នឹងមិនត្រឡប់ឈ្នះទូលបង្គំទៀត ឈ្នះចោរ គឺលោកៈ  
នោះតែម្យ៉ាង ទើបល្អ ដូច្នេះហើយ ទើបពោលគាថានេះថា

សេចក្តីឈ្នះណា ត្រឡប់ចាញ់វិញបាន សេចក្តីឈ្នះនោះ មិន  
ឈ្នះថា ឈ្នះប្រពៃទេ សេចក្តីឈ្នះណា មិនត្រឡប់ចាញ់វិញ  
បាន សេចក្តីឈ្នះនោះ ទើបឈ្នះថា ឈ្នះប្រពៃមែនពិត ។

ក្នុងខណៈនោះឯង លោកសម្លឹងមើលស្ទឹងគង្គា ញ៉ាំងកសិណ មានទឹក  
ជាអារម្មណ៍ឲ្យកើតឡើង សម្រេចគុណវិសេសហើយ អង្គុយពត់ក្នុងក្នុង  
អាកាស ។ ព្រះរាជាទ្រង់ស្តាប់ធម្មកថារបស់មហាបុរស ថ្វាយបង្គំហើយ ទ្រង់  
សូមបួស ទ្រង់បួសមួយអន្លើដោយពួកពល មានបរិស័ទប្រមាណ ១ យោជន៍  
សូម្បីក្សត្រសាមន្តរាជដទៃ ទ្រង់ស្តាប់កាតព្វកិច្ចព្រះបាទក្រុងពារាណសីនោះ  
បួសហើយ យាងមកដោយបំណងថា អញនឹងកាន់យករាជសម្បត្តិរបស់ស្តេច  
ក្រុងពារាណសីនោះ ទ្រង់ឃើញព្រះនគរដែលមាំទាំយ៉ាងនោះទេ ទើបត្រិះរិះ  
ថា ព្រះរាជាកាលទ្រង់បោះបង់នគរបែបនេះបួស ទ្រង់នឹងមិនបួសក្នុងឋានៈ  
ដែលថោកថយ សូម្បីអញបួសក៏គួរ ដូច្នេះហើយ ទ្រង់យាងទៅទីនោះ ចូល  
ទៅរកមហាបុរស ទ្រង់សូមបួស មួយអន្លើដោយបរិស័ទហើយ ។ ព្រះរាជា  
៧ អង្គ ទ្រង់បួសដោយទំនងដូចគ្នានេះ ។ អាស្រមក៏ផ្សាយទៅដល់ ៧ យោជន៍ ។  
ព្រះរាជា ៧ អង្គ ទ្រង់ចោលកោតៈទាំងឡាយ នាំជនមានប្រមាណប៉ុណ្ណោះ  
បួសហើយ ។ មហាបុរសនៅប្រព្រឹត្តព្រហ្មចរិយៈ ជាអ្នកចូលដល់ព្រហ្មលោក  
ហើយ ។

ព្រះសាស្តាកាលទ្រង់នាំធម្មទេសនានេះមកហើយ ត្រាស់ថា ម្ចាស់ភិក្ខុ ទាំងឡាយ កុំទាលបណ្ឌិតក្នុងកាលនោះ បានជាគាថាគត ឈ្មោះថា កិលេស ទាំងនេះ ជាសកាវៈគ្រោតគ្រោតយ៉ាងនោះ ។<sup>១២៣</sup>

រឿង ព្រះចិត្តហត្ថត្ថេរ ចប់

## រឿង ភិក្ខុច្រារព្វវិបស្សនា លំដាប់ដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធពួកភិក្ខុដែល ប្រារព្ធវិបស្សនា ត្រាស់ធម្មទេសនានេះថា កុម្មុបមំ ជាដើម ។

បានឮថា ភិក្ខុ ៥០០ រូប ក្នុងក្រុងសាវត្ថី រៀនកម្មដ្ឋានអំពីភាពជាព្រះ អរហន្ត ក្នុងសម្លាភ័ព្វព្រះសាស្តាហើយ គិតថា អញនឹងធ្វើសមណធម៌ ទៅ អស់ចម្ងាយផ្លូវប្រមាណមួយរយយោជន៍ បានដល់តំបន់ធំមួយ លំដាប់នោះ ពួកមនុស្សឃើញភិក្ខុទាំងនោះ ទើបនិមន្តឲ្យគង់លើអាសនៈដែលគេបានរៀបចំ អង្គុយដោយកត្តាហារទាំងឡាយ មានបបរដ៏ប្រណីតជាដើមហើយ សួរថា លោកម្ចាស់ទាំងឡាយនឹងទៅណា កាលភិក្ខុទាំងនោះពោលថា ពួកអាត្មានឹង ទៅតាមផ្លូវសុក ទើបនិមន្តថា សូមនិមន្តលោកម្ចាស់ទាំងឡាយ នៅក្នុងទីនេះ អស់កាល ៣ ខែចុះ ពួកខ្ញុំនឹងតាំងនៅក្នុងសាលាៈ នឹងរក្សាសីល ក្នុងសម្លាភ័ព្វ លោកម្ចាស់ទាំងឡាយ ។ ជ្រាបការនិមន្តរបស់ភិក្ខុទាំងនោះហើយ ទើបសួរ

ថា ក្នុងទីមិនឆ្ងាយ មានដងព្រៃធំច្រើន និមន្តលោកម្ចាស់ស្នាក់នៅត្រង់ដងព្រៃ  
នោះចុះ ដូច្នេះហើយ បញ្ជូនទៅ ។ ភិក្ខុទាំងនោះទៅកាន់ដងព្រៃនោះហើយ ។

ពួកទេវតាដែលអាស្រ័យនៅក្នុងដងព្រៃនោះគិតថា លោកម្ចាស់ទាំង-  
ឡាយមានសីល មកដល់ដងព្រៃនេះដោយលំដាប់ហើយ បើលោកម្ចាស់  
ទាំងឡាយស្នាក់នៅក្នុងទីនេះ ការដែលពួកយើងនាំបុត្រ និងកាតាឡើងដើម  
ឈើមិនគួរឡើយ ទើបអង្គុយលើផែនដីគិតថា លោកម្ចាស់ទាំងឡាយនៅក្នុង  
ទីនេះមួយយប់ក្នុងថ្ងៃនេះ ស្ដេកនេះនឹងទៅពិត ។ ចំណែកពួកភិក្ខុ ត្រាច់ទៅ  
បិណ្ឌបាតក្នុងស្រុក ក្នុងថ្ងៃស្ដេកឡើងហើយ ក៏ត្រឡប់មកកាន់ដងព្រៃនោះ  
ឯង ។ ពួកទេវតាគិតថា បុគ្គលណាម្នាក់នឹងនិមន្តភិក្ខុសង្ឃឲ្យឆាន់ក្នុងថ្ងៃស្ដេក  
នេះ ព្រោះដូច្នោះ ទើបត្រឡប់មក ។ ថ្ងៃនេះ មិនទៅ ស្ដេកនេះ ប្រហែល  
ជាទៅពិត ដូច្នេះហើយ ក៏នាំគ្នាស្នាក់នៅត្រង់ផែនដីនោះឯង ប្រមាណកន្លះខែ  
ដោយឧបាយនេះ ។ បន្ទាប់អំពីនោះមក ពួកទេវតាគិតថា លោកម្ចាស់ទាំង-  
ឡាយ ប្រហែលជានៅក្នុងទីនេះឯងអស់កាល ៣ ខែនេះ កាលលោកម្ចាស់  
ទាំងឡាយនៅក្នុងទីនេះ ពួកយើងឡើងអង្គុយលើដើមឈើក៏មិនគួរ នឹងត្រូវ  
នាំកូន និងចៅអង្គុយលើផែនដីអស់ ៣ ខែ ក៏ជាទុក្ខរបស់ពួកយើង ពួក  
យើងនឹងធ្វើដូចម្តេចឲ្យភិក្ខុទាំងនេះគេចទៅបាន ។ ទេវតាទាំងនោះ ក៏ផ្ដើម  
សម្ដែងសរីរៈខ្មោចឥតក្បាល នឹងឲ្យឮសំឡេងអមនុស្ស ក្នុងទីសម្រាកពេល  
យប់ និងទីសម្រាកពេលថ្ងៃ និងក្នុងទីបំផុតនៃទីចង្រ្កមនោះៗ រោគទាំងឡាយ  
មានក្អកកណ្តាសជាដើម កើតដល់ពួកភិក្ខុហើយ ភិក្ខុទាំងនោះសួរគ្នានិងគ្នាថា

អារុសោ រោគអ្វីចាក់ដោតលោក រោគអ្វីចាក់ដោតលោកម្ចាស់ ពោលថា  
 រោគកណ្តាសចាក់ដោតខ្ញុំ រោគក្អកចាក់ដោតខ្ញុំ ដូច្នេះហើយ ពោលថា  
 អារុសោ ថ្ងៃនេះ ខ្ញុំបានឃើញខ្មោចកំបុតក្បាលក្នុងទីបំផុតនៃទីចង្រ្កម ខ្ញុំបាន  
 ឃើញខ្មោចក្នុងទីសម្រាកពេលយប់ ខ្ញុំបានឮសំឡេងអមនុស្សក្នុងទីសម្រាក  
 ពេលថ្ងៃ ទីនេះ ជាទីដែលគួររៀរ ក្នុងទីនេះ ការមិនជាសុកមានដល់ពួកយើង  
 ពួកយើងនឹងទៅកាន់សម្មាសម្ពាសន៍របស់ព្រះសាស្តា ។ ភិក្ខុទាំងនោះ ចេញទៅកាន់  
 សម្មាសម្ពាសន៍របស់ព្រះសាស្តាដោយលំដាប់ ថ្វាយបង្គំហើយ អង្គុយក្នុងទីសមគួរ  
 នាចំណែកម្ខាង ។

លំដាប់នោះ ព្រះសាស្តាត្រាស់នឹងភិក្ខុទាំងនោះថា ម្ចាស់ភិក្ខុទាំងឡាយ  
 ពួកអ្នកមិនអាចនៅក្នុងទីនោះឬ ភិក្ខុទាំងឡាយក្រាបទូលថា បពិត្រព្រះអង្គ  
 យ៉ាងនោះឯង ព្រោះអារម្មណ៍ដែលគួរខ្លាចបែបនេះ ប្រាកដដល់ខ្ញុំព្រះអង្គ  
 ទាំងឡាយ ដែលស្នាក់នៅក្នុងទីនោះ ព្រោះហេតុនោះ ទើបមានការមិនជាសុក  
 បែបនេះ ។ ដោយហេតុនោះ ទើបខ្ញុំព្រះអង្គទាំងឡាយគិតថា ទីនេះ ជាទី  
 ដែលគួររៀរ ចោលទីនោះ មកកាន់សម្មាសម្ពាសន៍របស់ព្រះអង្គហើយ ព្រះសាស្តា  
 ត្រាស់ថា ម្ចាស់ភិក្ខុទាំងឡាយ ពួកអ្នកនៅក្នុងទីនោះឯងសមគួរ ភិក្ខុក្រាប  
 ទូលថា បពិត្រព្រះអង្គ ខ្ញុំព្រះអង្គមិនអាចទេ ព្រះសាស្តាត្រាស់ថា ម្ចាស់ភិក្ខុ  
 ទាំងឡាយ ពួកអ្នកមិនយកអារុធទៅ ឥឡូវនេះ ពួកអ្នក ចូរយកអារុធទៅ  
 ចុះ ។ ភិក្ខុទាំងនោះក្រាបទូលថា បពិត្រព្រះអង្គ កាន់យកអារុធប្រភេទណា  
 ទៅ ព្រះសាស្តាត្រាស់ថា តថាគតនឹងឲ្យអារុធដល់ពួកអ្នក ចូរពួកអ្នកកាន់

យកអារុដដែលតថាគតឲ្យទៅ ដូច្នេះហើយ ត្រាស់មេត្តសូត្រទាំងមូលថា

កិច្ចណា ( ដែលព្រះអរិយៈ ) បានត្រាស់ដឹងនូវបទដ៏ស្ងប់រម្ងាប់ គឺ  
ព្រះនិព្វាន ( បានធ្វើហើយ ) កិច្ចនោះ កុលបុត្តអ្នកឈ្លាសក្នុងប្រយោជន៍  
គួរធ្វើ ( កុលបុត្តនោះ ) ជាអ្នកអាចហ៊ានផង ត្រង់ដោយកាយ និងវាចាផង  
ត្រង់ល្អដោយចិត្តផង គេប្រដៅងាយផង មានសុភាពទន់ភ្លន់ផង មិនមាន  
មានៈដ៏ក្រៃលែងផង ដូច្នេះជាដើម ហើយត្រាស់ថា ម្ចាស់ភិក្ខុទាំងឡាយ ពួក  
អ្នកគប្បីស្វាធារមេត្តសូត្រនេះ ចាប់តាំងអំពីដងព្រៃខាងក្រៅវិហារ ចូល  
ទៅខាងក្នុងវិហារ ដូច្នេះហើយ ទ្រង់បញ្ជូនទៅហើយ ។ ភិក្ខុទាំងនោះថ្វាយ  
បង្គំព្រះសាស្តា ចេញទៅដល់ដងព្រៃនោះដោយលំដាប់ នាំគ្នាស្វាធារជាក្រុម  
ខាងក្រៅវិហារ ចូលទៅកាន់ដងព្រៃហើយ ។

ពួកទេវតាក្នុងដងព្រៃទាំងអស់ ក៏ប្រែត្រឡប់បាននូវមេត្តាចិត្ត ធ្វើការ  
ទទួលភិក្ខុទាំងនោះ សួរដោយអើពើដល់ការទទួលបាត្រចីវរ ។ សួរដោយ  
អើពើដល់ការគក់ប្របាច់រាងកាយ ធ្វើការរក្សាយ៉ាងមានរបៀបក្នុងទីនោះដល់  
ពួកលោក ទេវតាបានជាអ្នកអង្គុយស្ងប់ ដូចចក្រដែលឈប់វិល ។ ឈ្មោះ  
ថា សំឡេងនៃអមនុស្ស ឈប់មានហើយក្នុងទីណាមួយ ចិត្តរបស់ភិក្ខុទាំង  
នោះ មានអារម្មណ៍មួយ ពួកលោកអង្គុយក្នុងទីសម្រាកពេលឈប់ និងទី  
សម្រាកពេលថ្ងៃ ញ៉ាំងចិត្តឲ្យឈមចុះក្នុងវិបស្សនា តាំងនូវសេចក្តីព្យាយាម  
អស់នូវការអន្តរាយក្នុងខ្លួន គិតថា ឈ្មោះថា អត្តភាពនេះ ដូចគ្នានឹងកាជន៍ដី  
ព្រោះអត្តថា ត្រូវបែក មិនមាំមាំ ដូច្នេះ ចម្រើនវិបស្សនាហើយ ។

ព្រះសម្មាសម្ពុទ្ធ ប្រថាប់គង់ក្នុងព្រះគន្ធកុដិនោះឯង ទ្រង់ជ្រាបថាភិក្ខុ  
 ទាំងនោះផ្ដើមវិបស្សនាហើយ ទើបទ្រង់ហៅភិក្ខុទាំងនោះត្រាស់ថា ម្ចាស់ភិក្ខុ  
 ទាំងឡាយយ៉ាងនោះឯង ឈ្មោះថា អត្តភាពនេះ ដូចគ្នានឹងភាជន៍ដីដោយ  
 ពិត ព្រោះអត្តថា ត្រូវបែក មិនមាំមាំ ដូច្នេះហើយ ទ្រង់ផ្សាយព្រះឱកាសទៅ  
 សូម្បីប្រថាប់នៅក្នុងទីមួយរយយោជន៍ ក៏ហាក់ដូចប្រថាប់គង់ក្នុងទីចំពោះមុខ  
 របស់ភិក្ខុទាំងនោះ ទ្រង់ផ្សាយព្រះធម្មញ្ញាន្សី មានព្រះរូបប្រាកដ ត្រាស់ព្រះ  
 គាថានេះថា

កុម្ភបមំ កាយមិមំ វិទិត្វា      នគរូបមំ ចិត្តមិទំ ជកេត្វា  
 យោធនេ មារំ បញ្ញារុនេន      ជិតព្ភា រកេ អនិវេសិនោ សិយា ។  
 បុគ្គលគប្បីដឹងច្បាស់នូវកាយនេះថា ដូចជាផ្ទាំង គប្បីបិទនូវចិត្ត  
 នេះ ឲ្យដូចជាបិទទ្វារនគរ គប្បីច្បាំងនូវមារដោយអាវុធ គឺ  
 បញ្ញា គប្បីរក្សាទុកនូវធម៌ ដែលខ្លួនឈ្នះហើយ មិនគប្បីជាអ្នក  
 ជំអក់នៅ ( ក្នុងធម៌នោះ ) ឡើយ ។

### សេចក្ដីអធិប្បាយ

បណ្ដាបទទាំងនោះ បទថា នគរូបមំ សេចក្ដីថា ស្គាល់នូវកាយនេះ  
 គឺដែលរាប់ថាប្រជុំនៃអាការ មានសក់ជាដើម ឈ្មោះថា ប្រៀបដូចផ្ទាំង គឺ  
 ដូចភាជន៍ដី ព្រោះអត្តថា មិនមានកម្លាំង និងខ្សោយកម្លាំង ព្រោះអត្តថា  
 ប្រព្រឹត្តទៅម្ដងម្កាល ដោយភាពជាកាយមិនស្ថិតស្ថេរ ។

បាទព្រះគាថាថា នគរូបមំ ចិត្តមិទំ ជកេត្វា ជាដើម សេចក្ដីថា ធម្មតា

នគរមានគូទឹកជ្រៅ ព័ទ្ធដោយកំពែង ប្រកបដោយទ្វារ និងប៉ម ឈ្មោះថា មាំទាំ ខាងក្រៅ ដល់ព្រមដោយផ្លូវបែកជា ៤ មានផ្សារក្នុងចន្លោះ ឈ្មោះថា រៀបចំល្អខាងក្នុង ពួកចោរខាងក្រៅមកកាន់នគរនោះ ដោយគិតថា អញនឹងប្លន់ ក៏មិនអាចចូលទៅបាន រមែងហាក់ដូចជាប៉ះនូវភ្នំ ខ្នាតត្រឡប់ទៅយ៉ាងណា កុលបុត្រដែលជាបណ្ឌិតក៏ដូច្នោះដូចគ្នា រក្សាវិបស្សនាចិត្តរបស់ខ្លួន ធ្វើឲ្យមាំទាំ គឺឲ្យដូចគ្នានឹងនគរ ហាមកិលេសដែលមគ្គនោះ។ គប្បីសម្លាប់ដោយអាវុធគឺបញ្ញា ដែលសម្រេចហើយដោយវិបស្សនា និងសម្រេចហើយដោយអរិយមគ្គ ឈ្មោះថា គប្បីច្បាំង គឺគប្បីប្រហារកិលេសមាននោះ ដូចអ្នកចម្បាំងឈរក្នុងនគរ ច្បាំងពួកចោរដោយអាវុធ មានប្រការផ្សេងៗ មានអាវុធដែលមានមុខតែម្ខាង ដូច្នោះ ។

ពីរបទថា ធិតព្វ រក្ខេ សេចក្តីថា កុលបុត្រកាលត្រូវសេពអាវាសជាទីសប្បាយ ឧត្តជាទីសប្បាយ បុគ្គលជាទីសប្បាយ និងការស្តាប់ធម៌ជាហេតុសប្បាយជាដើម ចូលសមាបត្តិក្នុងចន្លោះ។ ចេញអំពីសមាបត្តិនោះ ពិចារណាសន្ធិវាទាំងឡាយដោយចិត្តបរិសុទ្ធ ឈ្មោះថា គប្បីរក្សាធម៌ ដែលឈ្នះហើយ គឺវិបស្សនាយ៉ាងទន់ ដែលខ្លួនឲ្យកើតឡើងហើយ ។

ពីរបទថា អធិវេសនោ សិយា បានដល់ គប្បីជាអ្នកមិនមានអាល័យ អធិប្បាយថា ឧបមាដូចអ្នកចម្បាំងធ្វើជម្រកជាទីសម្រាកនៃពល ក្នុងបទេសដែលប្រឈមមុខនៃសន្ត្រាម ច្បាំងជាមួយពួកអមិត្ត ជាអ្នកឃ្លាន ឬស្រេកហើយ កាលក្រោះជូរ ឬកាលអាវុធភ្លាត់ធ្លាក់ ក៏ចូលទៅកាន់ជម្រកជាទីសម្រាក

របស់ពួកពល សម្រាកបរិភោគ ផឹក ចង្អុលក្រោះ ចាប់អារុណហើយ ចេញ  
 ច្បាំងទៀត ញាំញីសេនាទៃបរបក្ស ឈ្នះបច្ចាមិត្តដែលមិនទាន់បានឈ្នះ រក្សា  
 ជ័យជម្នះដែលឈ្នះហើយ បើអ្នកចម្បាំងនោះ កាលសម្រាកយ៉ាងនោះ ក្នុង  
 ជម្រកដែលជាទីសម្រាកនៃពល ត្រេកអរក្នុងជម្រកនោះ គប្បីស្នាក់នៅ ក៏គប្បី  
 ធ្វើរាជសម្បត្តិ ឲ្យប្រព្រឹត្តទៅក្នុងកណ្តាប់ដៃរបស់សត្រូវយ៉ាងណា ភិក្ខុនោះក៏  
 ដូច្នោះដូចគ្នា ព្យាយាមចូលសមាបត្តិ ចេញអំពីសមាបត្តិនោះ ពិចារណាសង្ខារ  
 ទាំងឡាយ ដោយចិត្តដ៏បរិសុទ្ធ រមែងអាចរក្សាវិបស្សនាយ៉ាងទន់ ដែលបាន  
 ចំពោះហើយ រមែងឈ្នះកិលេសមារដោយការបានចំពោះនូវមគ្គដ៏ប្រសើរ តែ  
 បើភិក្ខុនោះ ពេញចិត្តក្នុងសមាបត្តិតែម្យ៉ាង មិនព្យាយាមពិចារណាសង្ខារ  
 ទាំងឡាយដោយចិត្តដ៏បរិសុទ្ធទេ មិនអាចធ្វើនូវការចាក់ធ្លុះមគ្គ និងផលបាន  
 ឡើយ ព្រោះហេតុនោះ ភិក្ខុកាលរក្សាធម៌ដែលគួររក្សា គប្បីជាអ្នកមិនជាប់  
 នៅ គឺគប្បីធ្វើសមាបត្តិឲ្យជាទីសម្រាកហើយ មិនជាប់នៅ បានដល់ មិនគប្បី  
 ធ្វើអាល័យក្នុងសមាបត្តិនោះ ។ ព្រះសាស្តាត្រាស់ថា អ្នកទាំងឡាយ ចូរធ្វើ  
 យ៉ាងនោះ ។ ព្រះសាស្តាទ្រង់សម្តែងធម៌ដល់ភិក្ខុទាំងឡាយនោះ ដោយ  
 ប្រការដូច្នេះ ។

ក្នុងពេលចប់ធម្មទេសនា ភិក្ខុ ៥០០ រូប អង្គុយក្នុងទីអង្គុយនោះ  
 សម្រេចអរហត្ត មួយអន្លើដោយបដិសម្មិទាទាំងឡាយ សរសើរផង ថ្វាយ  
 បង្គំព្រះសរីរៈ ដ៏ប្រកបដោយវណ្ណៈដូចមាសរបស់ព្រះតថាគតផង និមន្តមក  
 ហើយ ដូច្នេះឯង ។<sup>១២៣</sup>



## រឿង បូតិគត្តិស្សត្ថេរ លំដាប់ដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធព្រះថេរៈឈ្មោះ  
បូតិគត្តិស្សត្ថេរ ត្រាស់ព្រះធម្មទេសនានេះថា អចិន្តំ វត្ថុយំ កាយោ ជាដើម ។

បានឮថា កុលបុត្រអ្នកក្រុងសាវត្ថីមួយរូប ស្តាប់ធម្មកថាក្នុងសម្ពាសនា  
របស់ព្រះសាស្តា ថ្វាយជីវិតក្នុងព្រះសាសនា បានបញ្ចេញឧបសម្បទាហើយ  
បានឈ្មោះថា ព្រះតិស្សត្ថេរ ។ កាលកន្លងទៅ រោគកើតឡើងក្នុងសរីរៈ  
របស់លោក ពកទាំងឡាយ ប្រមាណប៉ុនគ្រប់ស្ពៃផុសឡើង ពកនោះធុឡើង  
តាមលំដាប់ ប្រមាណប៉ុនគ្រប់សណ្តែកបាយ ប្រមាណប៉ុនគ្រប់សណ្តែកខ្មៅ  
ប្រមាណប៉ុនគ្រប់ក្របៅ ប្រមាណប៉ុនផ្នែកន្ទុកព្រៃ ប្រមាណប៉ុនផ្នែកព្នៅ បែក  
ហើយ ។ សរីរៈទាំងនោះ បានជាប្រហោងតូចធំ ឈ្មោះរបស់លោកកើត  
ឡើងហើយថា ព្រះបូតិគត្តិស្សត្ថេរ គឺព្រះតិស្សត្ថេរមានកាយស្អុយ ។ បន្ទាប់  
មក ក្នុងកាលជាចំណែកដទៃ ឆ្លឹងរបស់លោកបែកហើយ លោកបានជា  
បុគ្គល ដែលបុគ្គលណាមួយបដិបត្តិ គឺបម្រើមិនបាន ។ សំពត់ស្បែក និង  
សំពត់ដណ្តប់ ប្រឡាក់ដោយខ្ទុះ និងឈាម បានដូចជានំពុម្ព ។ ពួកភិក្ខុ  
មានសទ្ធិវិហារិកជាដើម មិនអាចបដិបត្តិបាន លះបង់លោកហើយ លោកជា  
បុគ្គលមិនមានទីពឹង សិនហើយ ។

ធម្មតាព្រះសម្មាសម្ពុទ្ធទាំងឡាយ ទ្រង់មិនលះបង់ កាលប្រមើលមើលសត្វ  
លោក អស់ពីរវារៈ គឺក្នុងពេលទៀបភ្លឺ កាលទ្រង់ប្រមើលមើលលោក ទ្រង់

ប្រមើលតាំងអំពីកណ្តាប់នៃចក្រវាល ធ្វើព្រះញាណឲ្យបែរមុខចំពោះព្រះគន្ធកុដិ កាលទ្រង់ប្រមើលក្នុងពេលល្ងាច ទ្រង់ប្រមើលចាប់ពីព្រះគន្ធកុដិ ធ្វើព្រះញាណឲ្យបែរមុខចំពោះទីខាងក្រៅ ។ ក្នុងសម័យនោះ ព្រះបូតិគត្តិស្សត្ថេរ ប្រាកដហើយខាងក្នុងសំណាញ់ គឺព្រះញាណរបស់ព្រះដ៏មានព្រះភាគ ។ ព្រះសាស្តាទ្រង់ឃើញឧបនិស្ស័យនៃអរហត្តរបស់ព្រះតិស្សភិក្ខុ ទ្រង់ត្រិះរិះថា ភិក្ខុនេះត្រូវពួកសង្ឃិហារិកជាដើមលះបង់ហើយ ឥឡូវនេះ ភិក្ខុនេះ វៀរតថាគតចេញ មិនមានទីតាំងដទៃឡើយ ដូច្នេះហើយ ទើបទ្រង់យាងចេញអំពីព្រះគន្ធកុដិ ដូចយាងចាកក្នុងវិហារ ទ្រង់ទៅកាន់រោងភ្លើង ទ្រង់លាងឆ្នាំងដាក់ទឹក លើកដាក់លើជើងក្រាន កាលទ្រង់រង់ចាំឲ្យទឹកក្ដៅ បានប្រថាប់ឈរក្នុងរោងភ្លើងនោះឯង ទ្រង់ដឹងភាពដែលទឹកក្ដៅហើយ យាងទៅចាប់ចុងគ្រែដែលតិស្សភិក្ខុស៊ិន ។ ក្នុងកាលនោះ ពួកភិក្ខុក្រាបទូលថា បពិត្រព្រះអង្គសូមទ្រង់យាងទៅ បពិត្រព្រះអង្គ ពួកខ្ញុំព្រះអង្គនឹងលើកឯង ហើយលើកគ្រែ នាំទៅកាន់រោងភ្លើង ។ ព្រះសាស្តាទ្រង់ឲ្យនាំស្នូកមក ទ្រង់ចាក់ទឹកក្ដៅហើយ ទ្រង់ប្រាប់ភិក្ខុនោះឲ្យដោះយកសំពត់ដណ្ដប់របស់លោក ឲ្យញ៉ាំងដោយទឹកក្ដៅ ហើយឲ្យហាលថ្ងៃ ។ លំដាប់នោះ ព្រះសាស្តាប្រថាប់ឈរក្នុងទីជិតលោក ទ្រង់ស្រោចសរីរៈនោះឲ្យសើមដោយទឹកក្ដៅ ហើយជូតសរីរៈរបស់លោក ឲ្យលោកងូតហើយ ។ ក្នុងទីបំផុតនៃការងូតរបស់លោក សំពត់ដណ្ដប់នោះស្ងួតហើយ ។ ពេលនោះ ព្រះសាស្តាទ្រង់គ្រាហ៍លោកឲ្យស្លៀកសំពត់ដណ្ដប់នោះ ទ្រង់ឲ្យបោកសំពត់កាសាវៈដែលលោកស្លៀកដោយទឹក ហើយ

ឲ្យហាលថ្ងៃ ។ ពេលនោះ កាលទឹកត្រង់កាយរបស់លោកស្នូត សំពត់ស្លៀក  
 នោះក៏ស្នូត ។ លោកស្លៀកសំពត់កាសាវៈមួយផ្ទាំង ដណ្តប់សំពត់កាសាវៈ  
 មួយផ្ទាំង ជាអ្នកមានសរីរៈស្រាល មានអារម្មណ៍ជាឯកគ្គតា សឹងលើគ្រែ  
 ហើយ ។ ព្រះសាស្តាប្រថាប់ឈរក្នុងទីខាងលើសីសៈរបស់លោក ត្រាស់ថា  
 ម្ចាស់ភិក្ខុ កាយរបស់អ្នកនេះមានវិញ្ញាណទៅប្រាសហើយ មិនមានឧបការៈ  
 នឹងដេកលើផែនដីដូចអង្គត់ឧស ដូច្នេះហើយ ត្រាស់ព្រះគាថានេះថា

អចិន្តំ វត្ថយំ កាយោ                      បបរិ អធិសេស្សតិ

ធុទ្វោ អបេតវិញ្ញាណោ                      និរត្តំវ កលិដ្ឋំ ។

ឱហ្មី មិនយូរប៉ុន្មានទេតើ កាយនេះ មានវិញ្ញាណទៅ  
 ប្រាស គេយកទៅចោលផុតហើយ មុខជានឹងដេកស្លូក  
 ស្ទឹងលើផែនដី ដូចជាអង្គត់ឧសរកប្រយោជន៍គ្មាន ។

### សេចក្តីអធិប្បាយ

បណ្តាបទទាំងនោះ បទថា អចិន្តំ វត្ថ ជាដើម សេចក្តីថា ភិក្ខុ ក្នុង  
 កាលមិនយូរឡើយ កាយនេះ នឹងដេកស្លូតលើផែនដី គឺដេកខាងលើនៃ  
 ផែនដី ដែលសត្វដេកហើយ ដោយការដេកប្រក្រតីនេះ ។

ដោយបទថា ធុទ្វោ ព្រះសាស្តាទ្រង់សម្តែងអត្ថថា កាយនេះនឹងជារបស់  
 ឈ្មោះថា ទទេ ព្រោះការមានវិញ្ញាណទៅប្រាស ត្រូវបោះចោលហើយដេក ។  
 សេចក្តីនេះ ដូចអ្វី ដូចអង្គត់ឧសមិនមានប្រយោជន៍ អធិប្បាយថា ដូចអង្គត់  
 ឧសដែលមិនមានឧបការៈ មិនមានប្រយោជន៍ ។ មែនពិត ពួកមនុស្សដែល

មានសេចក្តីត្រូវការដោយទទួលសម្ភារៈ ចូលកាន់ព្រៃហើយ កាប់ឈើត្រង់ដោយ  
 សណ្ឋាននៃឈើត្រង់ ឈើរៀចដោយសណ្ឋាននៃឈើរៀច កាន់យកជាទទួល-  
 សម្ភារៈ តែកាប់ឈើជាប្រហោង ឈើពុក ឈើមិនមានខ្លឹម ឈើពកតូចធំ  
 ដ៏សេស ចោលក្នុងព្រៃនោះឯង មនុស្សពួកដទៃ ដែលត្រូវការដោយទទួល-  
 សម្ភារៈ មកហើយ ឈ្មោះថា បំណងកាន់យកចម្រៀកឈើដែលត្រូវចោល  
 នោះ មិនមាន មនុស្សទាំងនោះសម្លឹងមើលឈើនោះហើយ កាន់យកឈើ  
 ដែលមានឧបការៈដល់ខ្លួនប៉ុណ្ណោះ ឈើក្រៅអំពីនេះ ជាឈើស្អាតផែនដី  
 តែម្យ៉ាង ។ ឈើនោះ គប្បីជាឈើមិនមានបុគ្គលណាម្នាក់ អាចធ្វើជាជើង  
 រោងគ្រែ ឬជ្រុងទ្រាប់ជើង ឬថា ធ្វើជាតាំងបន្ទុះក្តារដោយឧបាយនោះៗ បាន  
 បណ្តាអាការ ៣២ ក្នុងអត្តភាពនេះ មួយចំណែក ឈ្មោះថា ចូលដល់នូវ  
 ភាពជារបស់ដែលគប្បីកាន់យកបាន ដោយអំណាចនៃឧបករណ៍វត្ថុ មាន  
 ទ្រល់គ្រែជាដើម ឬដោយមុខ មានឧបការៈដទៃ មិនមាន កាយនេះ មាន  
 វិញ្ញាណទៅប្រាសហើយ ក្នុងថ្ងៃបន្តិចបន្តួចប៉ុណ្ណោះ ក៏នឹងដេកលើផែនដី ដូច  
 អង្គត់ខ្មស មិនមានប្រយោជន៍ដូច្នោះ ដូច្នេះឯង ។

ក្នុងកាលចប់ទេសនា ព្រះបូតិគត្តិស្សត្ថេរសម្រេចអរហត្តមួយអន្លើដោយ  
 បដិសម្មាហើយ មហាជនក៏បានជាព្រះអរិយបុគ្គល មានសោតបន្ទជាដើម ។  
 ចំណែកព្រះថេរៈសម្រេចអរហត្តហើយ បរិនិព្វាន ។ ព្រះសាស្តាឲ្យធ្វើសវ័រ-  
 កិច្ចរបស់លោក ទ្រង់ទុកអដ្ឋិធាតុហើយ ឲ្យធ្វើចេតិយបញ្ចុះ ។

ពួកភិក្ខុក្រាបទូលសួរព្រះសាស្តាថា បពិត្រព្រះអង្គ ព្រះបូតិគត្តិស្សត្ថេរ

កើតក្នុងទីណា ព្រះសាស្តាត្រាស់ថា ម្នាលភិក្ខុទាំងឡាយ បរិនិព្វានហើយ ពួកភិក្ខុពោលថា បពិត្រព្រះអង្គ កាយរបស់ភិក្ខុដែលដល់ព្រមដោយឧប-  
 និស្ស័យនៃអរហត្តបែបនោះ កើតជាកាយស្អុយ ព្រោះហេតុដូចម្តេច ឆ្លឹង  
 ទាំងឡាយបែកហើយ ព្រោះហេតុដូចម្តេច អ្វីជាហេតុដល់នូវភាពជាឧប-  
 និស្ស័យនៃអរហត្តរបស់លោក ព្រះសាស្តាត្រាស់ថា ម្នាលភិក្ខុទាំងឡាយ  
 ផលទាំងអស់នេះ កើតហើយដល់តិស្សៈនោះ ក៏ព្រោះកម្មដែលខ្លួនធ្វើ ។ ភិក្ខុ  
 ទាំងនោះសួរថា បពិត្រព្រះអង្គ តើកម្មដែលលោកធ្វើនោះដូចម្តេច ព្រះសាស្តា  
 ត្រាស់ថា ម្នាលភិក្ខុទាំងឡាយ បើដូច្នោះ ចូរពួកអ្នកស្តាប់ ដូច្នេះហើយ ទ្រង់  
 នាំអតីតនិទានមក ត្រាស់ដូចតទៅនេះ

តិស្សភិក្ខុនេះ ជាព្រានបក្សី ក្នុងកាលនៃព្រះសម្មាសម្ពុទ្ធ ព្រះនាមកស្សបៈ  
 សម្លាប់បក្សីជាច្រើន ទំនុកបម្រុងឥស្សរជន លក់បក្សីដ៏សេស អំពីបក្សីដែល  
 ឲ្យដល់ឥស្សរជនទាំងនោះ ។ គិតថា សត្វដែលសល់អំពីលក់ បើអញសម្លាប់  
 រក្សាទុក ក៏នឹងស្អុយខូច ទើបកាប់ឆ្អឹងស្នង និងឆ្អឹងស្លាបរបស់បក្សីទាំងនោះ  
 ធ្វើឲ្យហើរមិនបាន ហើយគរទុក ។ គាត់លក់បក្សីទាំងនោះក្នុងថ្ងៃស្អែក ក្នុង  
 កាលដែលបានបក្សីច្រើន ក៏ឲ្យអាំងដើម្បីជាប្រយោជន៍ដល់ខ្លួន ។ ថ្ងៃមួយ  
 កាលកោជនមានរសរបស់គាត់ឆ្អិនហើយ ព្រះខីណាស្រពមួយអង្គ ត្រាច់ទៅ  
 បិណ្ឌបាត បានឈរត្រង់ទ្វារផ្ទះរបស់គាត់ គាត់ឃើញព្រះថេរៈហើយ ញ៉ាំង  
 ចិត្តឲ្យជ្រះថ្លា គិតថា សត្វមានជីវិតជាច្រើន ត្រូវអញសម្លាប់ឲ្យស្លាប់ លោក  
 ម្ចាស់ឈរត្រង់ទ្វារផ្ទះរបស់អញ កោជនដែលមានរសក៏មានព្រមក្នុងផ្ទះ អញ

នឹងប្រគេនបិណ្ឌបាតដល់លោក ។ ដូច្នេះហើយ ទើបទទួលបាតរបស់ព្រះ  
 ខីណាស្រពនោះ ដាក់កោជនដែលមានរសនោះ ឲ្យពេញក្នុងបាតហើយ  
 ប្រគេនបិណ្ឌបាតដែលមានរស ហើយថ្វាយបង្គំព្រះថេរៈដោយបញ្ចង្គប្រតិស្ឋាន  
 ពោលថា បពិត្រលោកម្ចាស់ ខ្ញុំគប្បីដល់ទីបំផុតនៃធម៌ដែលលោកម្ចាស់ឃើញ  
 ចុះ ។ ព្រះថេរៈធ្វើអនុមោទនាថា ចូរសម្រេចយ៉ាងនោះចុះ ។

ម្នាលភិក្ខុទាំងឡាយ ផលទាំងអស់នោះសម្រេចដល់តិស្សៈ ដោយ  
 អំណាចនៃកម្មដែលតិស្សៈធ្វើហើយក្នុងកាលនោះឯង កាយរបស់តិស្សៈកើត  
 រោគស្អុយរលួយ ហើយឆ្អឹងទាំងឡាយបែក ក៏ដោយផលនៃការវាយឆ្អឹងបក្សី  
 ទាំងឡាយ តិស្សៈសម្រេចអរហត្ត ក៏ដោយផលនៃការថ្វាយបិណ្ឌបាតដែល  
 មានរសដល់ព្រះខីណាស្រពដូច្នេះឯង ។<sup>១៣៣</sup>

## រឿង ព្រះបូតិគតិស្សត្ថេរ ចប់

## រឿង នន្ទគោបាលកៈ

### លំណាំដើម

ព្រះសាស្តា កាលគង់នៅក្នុងកោសលធនបទ ទ្រង់ប្រារព្ធនាយ  
 គោបាលកៈ ឈ្មោះនន្ទៈ ត្រាស់ព្រះធម្មទេសនានេះថា ឱសោ ឱសំ ជាដើម ។

បានឮមកថា នាយគោបាលកៈឈ្មោះនន្ទៈ ក្នុងក្រុងសាវត្ថី ជាអ្នកស្តុក-  
 ស្តម្ភ មានទ្រព្យច្រើន មានសម្បត្តិច្រើន រក្សាហ្វូងគោរបស់គហបតីឈ្មោះ

អនាថបិណ្ឌិក ។ បានឮថា នាយនន្ទគោបាលកៈនោះ លបគេចអំពីរាជក័យ ព្រោះភាពជាអ្នកចិញ្ចឹមគោ ដូចជំនួលឈ្មោះកេណិយៈ លបគេចនូវការបៀតបៀននៃព្រះរាជាដោយភេទបព្វជិត រក្សាកំណប់ទ្រព្យរបស់ខ្លួន ។ គាត់កាន់យកបញ្ចត្តោរស អស់កាលដ៏សមគួរដល់កាល មកកាន់សម្មាភិបាលរបស់អនាថបិណ្ឌិកសេដ្ឋី ជួបព្រះសាស្តាស្តាប់ធម៌ហើយ ទូលអារាធនាព្រះសាស្តាដើម្បីឲ្យទ្រង់យាងមកកាន់លំនៅរបស់ខ្លួន ។

ព្រះសាស្តា ទ្រង់រង់ចាំភាពចាស់ក្លាចនៃញាណរបស់បុរសនោះ ទ្រង់មិនយាងទៅឡើយ កាលទ្រង់ជ្រាបភាពដែលគាត់មានបញ្ញាចាស់ក្លាហើយ ថ្ងៃមួយទ្រង់មានមហាភិក្ខុសង្ឃចោមរោមហើយ យាងចារិកទៅ ទ្រង់គេចអំពីផ្លូវប្រថាប់គង់ហើយត្រង់គល់ឈើមួយកន្លែង ដែលជិតលំនៅរបស់នន្ទគោបាលកៈនោះ ។

នាយនន្ទចូលទៅកាន់សម្មាភិបាលរបស់ព្រះសាស្តា ថ្វាយបង្គំ ធ្វើបដិសណ្ឋារៈនិមន្តព្រះសាស្តាហើយ បានថ្វាយបញ្ចត្តោរសទាន ដ៏ប្រណីតដល់ភិក្ខុសង្ឃ មានព្រះពុទ្ធជាប្រធានអស់ ៧ ថ្ងៃ ក្នុងថ្ងៃទី ៧ ព្រះសាស្តាទ្រង់ធ្វើអនុមោទនាស្រេចហើយ ត្រាស់អនុបុព្វិកថា មានទានកថាជាដើម ក្នុងកាលចប់កថា នាយគោបាលកៈឈ្មោះនន្ទៈ តាំងនៅក្នុងសោតាបត្តិផល ទទួលបាត្ររបស់ព្រះសាស្តាតាមជូនដំណើរព្រះសាស្តាទៅ កាលព្រះសាស្តាប្រាប់ឲ្យត្រឡប់ ដោយព្រះតម្រាស់ថា ឧបាសក អ្នកចូរឈប់ចុះ ថ្វាយបង្គំព្រះសាស្តាត្រឡប់ហើយ ។ លំដាប់នោះ នាយព្រានម្នាក់បានបាញ់គាត់ស្លាប់ហើយ ។

ពួកភិក្ខុមកឯក្រោយឃើញហើយ ទើបទៅក្រាបទូលព្រះសាស្តាថា បពិត្រ  
 ព្រះអង្គ នាយនន្ទគោបាលកៈថ្វាយមហាទាន តាមជួនដំណើរទ្រង់ហើយត្រឡប់  
 ទៅ ត្រូវនាយព្រានសម្លាប់បង់ហើយ ក៏ព្រោះភាពដែលព្រះអង្គយាងមកក្នុង  
 ទីនេះ បើព្រះអង្គមិនយាងមកហើយសោត ការស្លាប់នឹងមិនមានដល់គាត់ឡើយ ។

ព្រះសាស្តាត្រាស់ថា ម្ចាស់ភិក្ខុទាំងឡាយ កាលតថាគតមកក្តី មិនបាន  
 មកក្តី ឈ្មោះថា ឧបាយជាគ្រឿងផុតចាកការស្លាប់របស់នាយនន្ទៈនោះ សូម្បី  
 ទៅកាន់ទិសធំ ៤ ទិសតូច ៤ មិនមាន ដ្បិតថា ចិត្តប៉ុណ្ណោះដែលតម្កល់ខុស  
 ហើយ ដែលប្រព្រឹត្តទៅខាងក្នុងសត្វទាំងនេះ រមែងធ្វើសេចក្តីវិនាសដែល  
 ពួកចោរ ឬពួកមនុស្សដែលចង់ពៀរធ្វើមិនបានដូច្នេះ ត្រាស់ព្រះគាថានេះថា

ទិសោ ទិសំ យន្តំ កយិរា វេរី វា បន វេរិនំ  
 មិច្ឆាបណ្ឌិតំ ចិត្តំ មាបិយោ នំ តតោ ករេ ។  
 ចោរក្រឡេកឃើញចោរផងគ្នា ឬក៏បុគ្គលមានពៀរ ក្រឡេក  
 ឃើញបុគ្គលមានពៀរផងគ្នា គប្បីធ្វើនូវសេចក្តីវិនាសណាមួយ  
 ដល់គ្នា ចិត្តដែលបុគ្គលតាំងទុកខុសហើយ រមែងធ្វើបុគ្គល  
 នោះឲ្យអាក្រក់ក្រៃលែង ជាងសេចក្តីវិនាសនោះទៅទៀត ។

### សេចក្តីអធិប្បាយ

បណ្ឌិតទាំងនោះ ពីរបទថា ទិសោ ទិសំ ប្រែថា ចោរឃើញចោរ ។  
 សព្វថា ទិស្វា ជាព្រះបាលីដ៏សេស គឺបណ្ឌិតគប្បីបន្ថែមចូល ។ ពីរបទថា  
 យន្តំ កយិរា សេចក្តីថា គប្បីធ្វើនូវសេចក្តីវិនាសនោះដល់ចោរ ឬបុគ្គលចង់



ពៀរនោះ ។ សូម្បីក្នុងបទទី ២ ក៏មានន័យដូចគ្នា ។

ព្រះដ៏មានព្រះភាគ បានត្រាស់ជាពាក្យអធិប្បាយដូច្នេះថា ចោរ ជា  
អ្នកប្រទូស្តចំពោះមិត្តណាម្នាក់ កាលខុសក្នុងបុត្រ ភរិយា ស្រែ ចម្ការ គោ  
និងក្របីជាដើមរបស់ចោរណាម្នាក់ ចោរខុសចំពោះចោរណា ឃើញចោរនោះ  
ដែលខុសក្នុងខ្លួនយ៉ាងនោះឯង ឬថាបុគ្គលចង់ពៀរ ឃើញបុគ្គលដែលចង់ពៀរ  
ទុកដោយហេតុណាមួយយ៉ាងនោះឯង ដែលឈ្មោះថាអ្នកចង់ពៀរ ។ ដែល  
ឈ្មោះថាគប្បីធ្វើសេចក្តីវិនាសឯណាដល់ចោរ ឬបុគ្គលចង់ពៀរនោះ គឺគប្បី  
បៀតបៀនបុត្រ និងភរិយារបស់ចោរ ឬអ្នកចង់ពៀរនោះ គប្បីធ្វើវត្ថុផ្សេងៗ  
មានស្រែជាដើមរបស់ចោរ ឬរបស់បុគ្គលចង់ពៀរនោះឲ្យវិនាស ឬគប្បីផ្តាច់  
ជីវិតចោរ ឬបុគ្គលចង់ពៀរនោះ ព្រោះភាពដែលខ្លួនជាអ្នកកាចសាហាវ ឬ  
ព្រោះភាពដែលខ្លួនជាបុគ្គលយោរយៅ ចិត្ត ឈ្មោះថា តម្កល់ខុស ព្រោះភាព  
ជាចិត្តតម្កល់ខុសក្នុងអកុសលកម្មបឋម ១០ គប្បីធ្វើឲ្យបុគ្គលនោះអាក្រក់  
ថោកទាបក្រៃលែងជាងការវិនាសនោះ គឺធ្វើបុរសនោះឲ្យជាអ្នកលាមកជាង  
ហេតុនោះទៅទៀត ។ ពិតហើយ ចោរក្តី បុគ្គលចង់ពៀរក្តី មានប្រការដូច  
ពោលហើយ គប្បីញ៉ាំងទុក្ខឲ្យកើត ឬគប្បីធ្វើនូវការអស់ទៅនៃជីវិតដល់ចោរ  
ឬដល់បុគ្គលចង់ពៀរបានក្នុងអត្តភាពនេះប៉ុណ្ណោះ ។ ចំណែកចិត្តនេះ ដែល  
បានតម្កល់ក្នុងអកុសលកម្មបឋមទាំងឡាយ រមែងញ៉ាំងបុគ្គលឲ្យដល់នូវសេចក្តី  
វិនាសក្នុងទិដ្ឋធម៌ខ្លះ បន្ទាត់ទៅក្នុងអបាយ ៤ រមែងមិនឲ្យងើបក្បាលឡើង  
បានក្នុងពាន់អត្តភាពខ្លះ ។

ក្នុងកាលចប់ទេសនា ជនជាច្រើនសម្រេចអរិយផលទាំងឡាយ មាន  
សោតាបត្តិផលជាដើម ទេសនាមានប្រយោជន៍ដល់មហាជនហើយ ។

កម្មដែលឧបាសកបានធ្វើក្នុងរវាងភព ពួកកិក្ខុមិនបានទូលសួរ ព្រោះ  
ហេតុដូច្នេះ ទើបកម្មនោះ ព្រះសាស្តាមិនបានត្រាស់ប្រាប់ ដូច្នេះឯង ។

រឿង នន្ទតោទាលកៈ ចប់

## រឿង សោរេយ្យត្ថេរ

### លំនាំដើម

ព្រះសាស្តាញ៉ាំងព្រះធម្មទេសនានេះថា ន តំ មាតា បិតា កយិរា ជា  
ដើម ដែលតាំងឡើងក្នុងសោរេយ្យនគរ ឲ្យចប់ក្នុងនគរសាវត្ថី ។

ព្រះសាស្តា កាលគង់នៅក្នុងក្រុងសាវត្ថី កូនប្រុសរបស់សោរេយ្យសេដ្ឋី  
ក្នុងសោរេយ្យនគរ អង្គុយលើយានតូច ដែលមានសេចក្តីសុខជាមួយសម្លាញ់  
ម្នាក់ ចេញទៅអំពីនគរ ដើម្បីប្រយោជន៍នឹងឆ្មាំទឹក ដោយបរិវារដ៏ច្រើន ។  
ខណៈនោះ ព្រះមហាកថាយនត្ថេរ មានបំណងនឹងចូលទៅកាន់សោរេយ្យ-  
នគរដើម្បីបិណ្ឌបាត ដណ្តប់សំពត់សង្ឃ្យាដ៏ខាងក្រៅព្រះនគរ ។ សរីរៈរបស់  
ព្រះថេរៈមានពណ៌ដូចមាស កូនប្រុសរបស់សោរេយ្យសេដ្ឋីឃើញលោកហើយ  
ទើបគិតថា ស្អាតពិតហ្ន៎ ព្រះថេរៈរូបនេះ គួរជាភរិយារបស់អញ ឬពណ៌  
នៃសរីរៈរបស់ភរិយាអញ គប្បីដូចជាពណ៌នៃសរីរៈរបស់ព្រះថេរៈនោះ ។ ក្នុង

ខណៈគ្រាន់តែចិត្តគិតហើយប៉ុណ្ណោះ ភេទប្រុសរបស់សេដ្ឋីបុត្រនោះក៏វិនាស  
ទៅ ភេទស្រីបានប្រាកដហើយ ។ គាត់មានការខ្មាសអៀន ទើបចុះអំពីរទេះ  
គេចទៅ បុគ្គលអ្នកជិតស្និទ្ធ ចំណាំនូវកូនប្រុសរបស់សេដ្ឋីនោះមិនបាន ទើប  
ពោលថា អ្វីនុ៎ះ អ្វីនុ៎ះ សូម្បីនាងក៏ដើរទៅកាន់ផ្នូរ ដែលទៅកាន់ក្រុង  
តក្កសិលា ។

ចំណែកសម្លាញ់របស់នាង សូម្បីដើររកខាងនោះ និងខាងនេះក៏មិនជួប  
ជនទាំងពួងឆ្លើយតបស្រេចហើយ បានត្រឡប់ទៅកាន់ផ្ទះ ។ កាលជនទាំងឡាយ  
ពោលថា សេដ្ឋីបុត្រទៅណា ជនដែលទៅជាមួយឆ្លើយថា ពួកខ្ញុំស្មានថាគាត់  
ឆ្លៀតទឹកត្រឡប់មកហើយ ។ ខណៈនោះ មាតា និងបិតារបស់សេដ្ឋីបុត្រ គយ  
គន់មើលក្នុងទីនោះៗ កាលមិនឃើញ ទើបទ្រហោយរៀបរាប់ បានថ្វាយភត្ត  
ដើម្បីអ្នកស្ទាប ដោយសម្គាល់ថា កូនប្រុសរបស់ខ្លួនស្លាប់ហើយ ។

នាងឃើញពួករទេះទៅកាន់ក្រុងតក្កសិលា ទើបដើរតាមក្រោយយានតូច  
ទៅ ។ ខណៈនោះ ពួកមនុស្សឃើញនាងហើយពោលថា នាងដើរតាមក្រោយ  
យានតូចរបស់ពួកយើងធ្វើអ្វី ពួកយើងមិនស្គាល់នាងថា នាងជាកូនស្រីរបស់  
អ្នកណា នាងពោលថា នែអ្នក ពួកអ្នកចូរបររទេះតូចពួកអ្នកទៅចុះ ខ្ញុំនឹងដើរ  
ទៅ កាលដើរទៅហត់នឿយខ្លាំង បានដោះចិញ្ចៀនសម្រាប់ពាក់ត្រង់ម្រាមដៃ  
ឲ្យហើយ ធ្វើឱ្យកាសក្នុងយានតូចមួយកន្លែងដើម្បីខ្លួន ។

ពួកមនុស្សគិតថា ភរិយារបស់សេដ្ឋីបុត្រនៃពួកយើង ក្នុងក្រុងតក្កសិលា  
មិនទាន់មាន យើងទាំងឡាយនឹងប្រាប់ដល់លោក បណ្ឌិតការធំនឹងមានដល់ពួក

យើង ។ ពួកជនទាំងនោះទៅហើយ សួរថា បពិត្រលោកម្ចាស់ ឥត្តិកែវខ្ញុំបាន  
នាំមកហើយដើម្បីលោកម្ចាស់ កូនប្រុសរបស់សេដ្ឋីនោះបានស្តាប់ហើយ ឲ្យ  
ហៅនាងមក ឃើញនាងសមនឹងវ័យរបស់ខ្លួន មានរូបស្អាតគួរពេញចិត្ត មាន  
សេចក្តីស្រឡាញ់កើតឡើង ទើបបានឲ្យធ្វើជាកិរិយាក្នុងផ្ទះរបស់ខ្លួន ។

មែនពិត ពួកបុរស ឈ្មោះថា មិនធ្លាប់ក្លាយភេទជាស្រី ឬពួកស្រីមិន  
ធ្លាប់ក្លាយភេទជាប្រុស មិនមាន ។ ព្រោះថា ពួកបុរសប្រព្រឹត្តក្នុងក្នុងកិរិយា  
ទាំងឡាយរបស់ជនដទៃ ធ្វើកាលកិរិយាហើយ ឆេះក្នុងនរកអស់សែននៃឆ្នាំជា  
ច្រើន កាលត្រឡប់មកកាន់ជាតិជាមនុស្ស រមែងដល់នូវការវះជាស្រីអស់រយ  
អត្ថកាត សូម្បីព្រះអាននុត្តរ ដែលជាអរិយសាវ័ក មានបារមីបំពេញមកហើយ  
រាប់សែនកប្ប អន្ទោលទៅក្នុងសង្សារ ក្នុងអត្ថកាតមួយ បានកើតក្នុងត្រកូល  
ជាងមាសធ្វើបរទារកម្ម ឆេះក្នុងនរកហើយ ដោយផលកម្មដ៏សេសបានត្រឡប់  
មកជាស្រីបាទបរិចារិកានៃបុរសអស់ ១៤ អត្ថកាត ដល់នូវការដកពូជ គឺ  
ត្រូវគេក្រៀវអស់ ៧ អត្ថកាត ។ ចំណែកស្រីទាំងឡាយ ធ្វើបុណ្យទាំងឡាយ  
មានទានជាដើម នឿយណាយក្នុងភាពជាស្រី ក៏តាំងចិត្តថា បុណ្យរបស់ខ្ញុំនេះ  
ចូរប្រព្រឹត្តទៅ ដើម្បីត្រឡប់បានជាអត្ថកាតជាបុរស ធ្វើកាលកិរិយាហើយ  
រមែងត្រឡប់បានអត្ថកាតជាបុរស ។ ពួកស្រីដែលមានប្តីដូចទេវតា ត្រឡប់  
បានអត្ថកាតជាបុរស ដោយអំណាចនៃការប្រតិបត្តិក្នុងស្វាមីដូចគ្នា ។ ចំណែក  
កូនសេដ្ឋីនេះ ញ៉ាំងចិត្តឲ្យកើតឡើងក្នុងព្រះថេរៈដោយមិនមែនឧបាយ ក៏  
ត្រឡប់ បានការវះជាស្រី ក្នុងអត្ថកាតនេះ មួយរំពេច ។

គក៌បានតាំងក្នុងផ្ទះរបស់នាង ព្រោះអាស្រ័យការនៅរួមជាមួយបុរស កូនសេដ្ឋីក្នុងនគរតក្កសិលា ។ ដោយកាលកន្លងទៅ ១០ ខែ នាងបានបុត្រ ក្នុងកាលដែលបុត្ររបស់នាងដើរបាន ក៏បានបុត្រមួយទៀត ដោយអាការយ៉ាង នេះ ទើបបុត្ររបស់នាងមាន ៤ នាក់ គឺបុត្រដែលនៅក្នុងផ្ទៃ ២ នាក់ បុត្រ ដែលកើតព្រោះអាស្រ័យខ្លួនកាលនៅជាបុរស ក្នុងសោរយ្យនគរ ២ នាក់ ។

ក្នុងកាលនោះ កូនប្រុសសេដ្ឋីដែលជាសម្លាញ់របស់នាង ចេញអំពី សោរយ្យនគរ ទៅកាន់ក្រុងតក្កសិលាដោយរទេះ ៥០០ អង្គុយលើយានតូច ដែលមានសេចក្តីសុខ ចូលទៅកាន់ព្រះនគរ ។ ខណៈនោះ នាងបើកបង្អួច លើប្រាសាទជាន់លើ ឈរមើលរវាងផ្លូវ ឃើញសម្លាញ់នោះ ចាំបានយ៉ាង ច្បាស់ ទើបបញ្ជូនស្រីបម្រើ ឲ្យទៅអញ្ជើញសេដ្ឋីបុត្រនោះមកហើយ ឲ្យអង្គុយ លើទីដែលមានតម្លៃច្រើន បានធ្វើសក្ការៈ និងសេចក្តីរាប់អានយ៉ាងធំ ។ គ្រា នោះ សម្លាញ់នោះពោលនឹងនាងថា នែនាង ក្នុងកាលមុនអំពីនេះ ខ្ញុំមិនធ្លាប់ ឃើញនាង ។ កាលបើដូច្នេះ ហេតុអ្វី ទើបបានជានាងធ្វើសក្ការៈដ៏ធំដល់ខ្ញុំ នាងស្គាល់ខ្ញុំឬ នាងពោលថា ខ្ញុំស្គាល់ អ្នកជាអ្នកស្រុកសោរយ្យនគរ មិនមែនឬ សេដ្ឋីបុត្រពោលថា នែនាង ពិតមែនហើយ ។

នាងបានសួរដល់សេចក្តីសុខសប្បាយ របស់មាតាបិតា របស់ភរិយា មួយអង្វើដោយកូនប្រុសទាំង ២ សម្លាញ់ក្រៅអំពីនេះឆ្លើយថា អើនាង ជន ទាំងនោះសុខសប្បាយ ហើយសួរថា នែនាង នាងស្គាល់ជនទាំងនោះឬ នាង ពោលថា អើអ្នក ខ្ញុំស្គាល់ កូនប្រុសរបស់លោកទាំងនោះមានម្នាក់ តើគាត់

ទៅណា សេដ្ឋីបុត្រពោលថា នែនាង នាងកុំសួរដល់គេឡើយ ខ្ញុំនិងគេ ថ្ងៃ  
មួយ បានអង្គុយក្នុងយានតូចយ៉ាងមានសេចក្តីសុខ ចេញទៅដើម្បីង្វឹតទឹក មិន  
ជ្រាបទីទៅរបស់គេឡើយ កាលក្រឡេកមើលខាងនោះ ខាងនេះក៏មិនឃើញ  
ទើបប្រាប់ដល់ឪពុកម្តាយរបស់គេ ឪពុកម្តាយទាំងពីររបស់គេ បានទ្រហោយ  
រៀបរាប់ ធ្វើកិច្ចដែលគួរធ្វើដល់បុគ្គលដែលស្លាប់ទៅហើយ ។ នាងពោលថា  
នែអ្នក ខ្ញុំ គឺសេដ្ឋីបុត្រនោះឯង សម្លាញ់នោះពោលថា នែនាង ចូរចៀស  
ចេញទៅ នាងពោលអ្វី សម្លាញ់របស់ខ្ញុំស្អាតដូចជាកូនទេវតា គេជាប្រុស  
នាងពោលថា ឈ្លើយចុះអ្នក ខ្ញុំ គឺសេដ្ឋីបុត្រនោះ ។

ខណៈនោះ ទើបសម្លាញ់នោះសួរនាងថា រឿងនេះដូចម្តេច នាងពោល  
ថា ថ្ងៃនោះ អ្នកឃើញព្រះមហាកថាយនត្ថេរដែរឬទេ សម្លាញ់នោះពោលថា  
ខ្ញុំឃើញ នាងពោលថា ខ្ញុំឃើញព្រះមហាកថាយនៈហើយ បានគិតថា ស្អាត  
ពិតប្បី ព្រះថេរៈរូបនេះ គួរជាភរិយារបស់អញ ឬថា ពណ៌នៃសរីរៈរបស់  
ភរិយាអញ គប្បីដូចពណ៌នៃសរីរៈរបស់ព្រះថេរៈនោះ ក្នុងខណៈខ្ញុំគិតហើយ  
នោះឯង ភេទប្រុសបានអន្តរធានទៅ ភេទស្រីបានប្រាកដឡើង កាលបើដូច្នេះ  
ខ្ញុំមិនអាចប្រាប់ដល់អ្នកណាបាន ដោយការខ្មាស ទើបគេចទៅអំពីទីនោះ មក  
ក្នុងទីនេះ សម្លាញ់នោះពោលថា ឪហ្ន៎ អ្នកធ្វើកម្មធ្ងន់ហើយ ហេតុអ្វីទើបអ្នក  
មិនដល់ខ្ញុំ អើ អ្នកបានឲ្យព្រះថេរៈអត់ទោសហើយឬ នាងពោលថា មិន  
ទាន់ឲ្យលោកអត់ទោសឡើយ អ្នកដឹងឬ ព្រះថេរៈនៅក្នុងទីណា សម្លាញ់  
នោះពោលថា អាស្រ័យនគរនេះឯង នាងពោលថា បើលោកត្រាច់បិណ្ឌបាត

គប្បីមកក្នុងទីនេះសោត ខ្ញុំគប្បីប្រគេនភិក្ខុហារដល់ព្រះថេរៈរបស់ខ្ញុំ សម្លាញ់  
នោះពោលថា បើដូច្នោះ សូមនាងប្រញាប់ធ្វើសក្ការៈ ខ្ញុំនឹងញ៉ាំងលោកម្ចាស់  
ឲ្យអត់ទោសឲ្យ ។

សេដ្ឋីបុត្រទៅកាន់លំនៅព្រះថេរៈ ថ្វាយបង្គំហើយ អង្គុយក្នុងទីសមគួរ  
នាចំណែកម្ចាស់ និមន្តថា បពិត្រលោកម្ចាស់ ស្ដេកនេះសូមនិមន្តលោកម្ចាស់  
ទទួលភិក្ខុរបស់ខ្ញុំ ព្រះថេរៈពោលថា នែសេដ្ឋីបុត្រ ក្រែងអ្នកជាក្លៀវមិនមែន  
ឬ សេដ្ឋីបុត្រពោលថា បពិត្រលោកម្ចាស់ សូមលោកម្ចាស់កុំសួរភាពដែល  
ខ្ញុំជាក្លៀវឡើយ ស្ដេកនេះ សូមនិមន្តលោកម្ចាស់ទទួលភិក្ខុរបស់ខ្ញុំចុះ ។

ព្រះថេរៈទទួលនិមន្តហើយ ។ សក្ការៈជាច្រើន គេបានត្រៀមរៀបចំ  
ក្នុងផ្ទះដើម្បីព្រះថេរៈ ។ ស្ដេកឡើង ព្រះថេរៈបានទៅកាន់ទ្វារផ្ទះ ។ ខណៈ  
នោះ សេដ្ឋីបុត្រនិមន្តលោកឲ្យគង់ហើយ អង្គាសដោយអាហារដ៏ប្រណីត នាំ  
ស្រីនោះមកហើយ ឲ្យក្រាបចុះទៀបបាទារបស់ព្រះថេរៈ ពិតថា បពិត្រលោក  
ម្ចាស់ សូមលោកម្ចាស់អត់ទោសដល់ស្រី ជាសម្លាញ់របស់ខ្ញុំផង ព្រះថេរៈ  
ពោលថា តើមានរឿងអ្វី សេដ្ឋីបុត្រពោលថា បពិត្រលោកម្ចាស់ ក្នុងកាល  
មុន បុគ្គលនេះជាសម្លាញ់ ជាទីស្រឡាញ់របស់ខ្ញុំ ជួបលោកម្ចាស់ហើយ បាន  
គិតយ៉ាងនេះ យ៉ាងនេះ កាលបើដូច្នោះ ភេទប្រុសរបស់គេក៏អន្តរធានទៅ ភេទ  
ស្រីបានប្រាកដហើយ សូមលោកម្ចាស់អត់ទោសចុះ ។

ព្រះថេរៈពោលថា បើយ៉ាងនោះ ចូរអ្នកក្រោកឡើង អាត្មាអត់ទោស  
ឲ្យដល់អ្នក ។ គ្រាន់តែព្រះថេរៈហាមាត់ថា អាត្មាអត់ទោសប៉ុណ្ណោះ ភេទ

ស្រីបានវិនាសទៅ ភេទប្រុសបានប្រាកដហើយ កាលភេទប្រុសបានត្រឡប់  
ប្រាកដឡើងប៉ុណ្ណោះ សេដ្ឋីបុត្រក្នុងក្រុងតក្កសិលាបានពោលនឹងសេដ្ឋីបុត្រ  
នោះថា សម្លាញ់អ្នករួមទុក្ខ កូនពីរនាក់នេះ ជាកូនរបស់យើងទាំងពីរពិត  
ព្រោះជាអ្នកនៅក្នុងផ្ទះរបស់អ្នក និងព្រោះជាអ្នកអាស្រ័យខ្ញុំកើត យើងទាំង  
ពីរនឹងនៅក្នុងនគរនេះឯង អ្នកកុំក្រវល់ក្រវាយឡើយ ។

សោរេយ្យសេដ្ឋីបុត្រពោលថា អ្នករួមទុក្ខ ខ្ញុំដល់នូវអាការចម្លែក គឺ  
កាលពីដើម ខ្ញុំជាបុរស ហើយដល់នូវភាពជាស្រី ហើយត្រឡប់ជាប្រុសបាន  
ទៀត ដោយអត្តភាពមួយប៉ុណ្ណោះ កាលមុនបុត្រពីរនាក់អាស្រ័យខ្ញុំកើតឡើង  
ឥឡូវនេះ បុត្រពីរនាក់ ប្រសូតចេញអំពីផ្ទៃខ្ញុំ អ្នកកុំសម្គាល់ថា ខ្ញុំនោះដល់  
នូវអាការចម្លែកដោយអត្តភាពមួយ នឹងមិននៅក្នុងផ្ទះតទៅទៀត ខ្ញុំនឹងបួសក្នុង  
សម្លាកនៃលោកម្ចាស់របស់យើង កុមារពីរនាក់នេះ ចូរជាការរបស់អ្នក អ្នក  
កុំបោះបង់ក្មេងទាំងពីរនេះ ដូច្នេះហើយ បើបកូនទាំងពីរ អង្រែលឿងហើយ  
ប្រគល់ដល់ឪពុក ចេញទៅបួសក្នុងសម្លាកព្រះថេរៈ ចំណែកព្រះថេរៈឲ្យ  
លោកបព្វជ្ជាឧបសម្ព័ន្ធស្រេចហើយ នាំត្រាច់ចារិកទៅ បានដល់ក្រុងសាវត្ថី  
ដោយលំដាប់ ។ ឈ្មោះរបស់លោកបានប្រាកដថា សោរេយ្យត្ថេរ ។

អ្នកជនបទដឹងរឿងនោះហើយ នាំគ្នាក្រក់ផ្អើល ចូលទៅសួរថា បានឮ  
ថា រឿងនេះពិតយ៉ាងនោះឬ សោរេយ្យត្ថេរពោលថា អារុសោ រឿងនេះពិត  
ហើយ ។ អ្នកជនបទពោលថា បពិត្រលោកម្ចាស់ ហេតុនេះមានពិតឬ បាន  
ឮថា កូនពីរនាក់កើតក្នុងផ្ទះរបស់លោកម្ចាស់ កូនពីរនាក់អាស្រ័យលោកម្ចាស់



កើត បណ្តាកូនពីរពួកនោះ លោកម្ចាស់មានសេចក្តីស្រឡាញ់ច្រើនក្នុងកូនពួក  
ណា សោរយេឡូត្រូវពោលថា អាវុសោ អាត្មាស្រឡាញ់កូនដែលនៅក្នុងផ្ទៃ ។

ជនដែលមកហើយ ក៏សួរយ៉ាងនោះឯងរឿយៗ ទៅ ។ ព្រះថេរៈប្រាប់  
ហើយដូចមុនថា មានសេចក្តីស្រឡាញ់ក្នុងកូនដែលនៅក្នុងផ្ទៃនោះឯងច្រើន ។  
កាលលោកមានសេចក្តីរំខាន ទើបអង្គុយមួយអង្គឯង ។ លោកចូលដល់ភាព  
ជាបុគ្គលម្នាក់ឯងប៉ុណ្ណោះ ផ្ដើមចម្រើននូវការអស់ទៅ និងសូន្យទៅ ក្នុង  
អត្តភាព សម្រេចអរហត្ត មួយអន្លើដោយបដិសម្ភិទាទាំងឡាយហើយ ។

បន្ទាប់មក ពួកជនដែលមកហើយសួរលោកថា បពិត្រលោកម្ចាស់ បាន  
ឮថា ហេតុឈ្មោះនេះមានហើយពិតឬ ព្រះសោរយេឡូពោលថា អើអាវុសោ  
ពិតហើយ ពួកជនពោលថា លោកម្ចាស់មានសេចក្តីស្នេហាច្រើនក្នុងកូនពួក  
ណា ព្រះសោរយេឡូពោលថា ឈ្មោះថា ការស្រឡាញ់ក្នុងកូនណាម្នាក់  
របស់អាត្មា មិនមាន ។

ភិក្ខុទាំងឡាយក្រាបទូលព្រះសាស្តាថា បពិត្រព្រះអង្គ ភិក្ខុបនេះពោល  
អ្វីមិនពិត ក្នុងថ្ងៃមុនៗ ពោលថា មានសេចក្តីស្នេហាក្នុងកូនដែលនៅក្នុងផ្ទៃ  
ច្រើនជាង ឥឡូវនេះ ពោលថា ការស្រឡាញ់ក្នុងកូនណាម្នាក់របស់អាត្មាមិន  
មាន រមែងព្យាករអរហត្តផល ។

ព្រះសាស្តាត្រាស់ថា ម្ចាស់ភិក្ខុទាំងឡាយ បុត្ររបស់គាត់មិនមែន  
ព្យាករអរហត្តផលទេ ព្រោះថា តាំងអំពីកាលដែលបុត្ររបស់គាត់ឃើញ  
មគ្គទស្សនៈដោយចិត្តដែលតាំងទុកដោយប្រពៃហើយ សេចក្តីស្នេហាក្នុងបុត្រ

ណាម្នាក់ មិនកើតឡើយ ចិត្តប៉ុណ្ណោះដែលប្រព្រឹត្តទៅខាងក្នុងរបស់សត្វទាំង  
នេះ រមែងឲ្យសម្បត្តិដែលមាតាបិតាមិនអាចធ្វើឲ្យបាន ដូច្នេះហើយ ទើប  
ត្រាស់ព្រះគាថានេះថា

ន តំ មាតា បិតា កយិរា                    អញ្ញោ វាបិ ច ញាតកា  
សម្មាបណិហិតំ ចិត្តំ                    សេយ្យសោ នំ តតោ ករេ ។  
មាតាបិតា មិនគប្បីធ្វើហេតុនោះបាន ឬជនទាំងឡាយដទៃជា  
ញាតិ មិនគប្បីធ្វើនូវហេតុនោះបាន ចំណែកខាងចិត្តដែល  
បុគ្គលតាំងទុកត្រូវហើយ រមែងធ្វើបុគ្គលនោះ ឲ្យប្រសើរជាង  
ហេតុនោះបាន ។

### សេចក្តីអធិប្បាយ

បណ្តាបទទាំងនោះ បទថា ន តំ សេចក្តីថា មាតាបិតា និងញាតិដទៃ  
មិនធ្វើហេតុនោះបានឡើយ ។

បទថា សម្មាបណិហិតំ គឺឈ្មោះថាតាំងទុកប្រពៃហើយ ព្រោះភាពជា  
ធម្មជាតិតាំងទុកប្រពៃក្នុងកុសលកម្មបថ ១០ ។

បាទព្រះគាថាថា សេយ្យសោ នំ តតោ ករេ សេចក្តីថា គប្បីធ្វើ  
គឺរមែងធ្វើបុគ្គលឲ្យប្រសើរជាង គឺក្រៃលែងជាង បានដល់ ឲ្យឧត្តមជាង  
ហេតុនោះ ។

ពិតណាស់ មាតាបិតាកាលនឹងឲ្យទ្រព្យដល់បុត្រទាំងឡាយ រមែងអាច  
ឲ្យទ្រព្យសម្រាប់មិនចាំបាច់ធ្វើការងារ ហើយចិញ្ចឹមជីវិតដោយសប្បាយ ក្នុង

អត្តភាពមួយប៉ុណ្ណោះ សូម្បីមាតាបិតារបស់នាងវិសាខា មានទ្រព្យច្រើន  
 មានកោតៈច្រើន បានឲ្យទ្រព្យសម្រាប់ចិញ្ចឹមជីវិតដោយសប្បាយដល់នាង  
 ក្នុងអត្តភាពមួយប៉ុណ្ណោះ ធម្មតាមាតាបិតាដែលអាចឲ្យសិរី គឺភាពជាស្តេច  
 ចក្រពត្តិក្នុងទ្វីបទាំង ៤ រមែងមិនមានដល់កូនទាំងឡាយ នឹងពោលទៅថ្វីដល់  
 ទិព្វសម្បត្តិ ឬបឋមជ្ឈានសម្បត្តិជាដើមនោះ ក្នុងការឲ្យលោកុត្តរសម្បត្តិ មិន  
 ចាំបាច់ពោលដល់ឡើយ ។ តែចិត្តតម្កល់ដោយប្រពៃហើយ អាចឲ្យសម្បត្តិ  
 ទាំងអស់បាន ព្រោះដូច្នោះ ទើបព្រះដ៏មានព្រះភាគត្រាស់ថា សេយ្យសោ នំ  
 តតោ ករេ ។

ក្នុងកាលចប់ទេសនា មហាជនសម្រេចអរិយផលទាំងឡាយ មានសោតា-  
 បត្តិផលជាដើម ។ ទេសនាបានជាប្រយោជន៍ដល់មហាជនដូច្នេះឯង ។<sup>១៣៣</sup>

រឿងព្រះសោរយ្យត្ថេរ ចប់  
 ចិត្តវគ្គទី ៣ ចប់



# សុត្តន្តបិដក

## ធម្មបទគាថា បុប្ផវគ្គទី ៤

[ ១៤ ] អ្នកណានឹងដឹងច្បាស់នូវផែនដី គឺអត្តភាពនេះ និងយមលោក គឺអបាយកុម្មី ៤ និងមនុស្សលោកនេះ ព្រមទាំងទេវលោកបាន អ្នកណានឹង ជ្រើសរើសនូវចំណែកនៃធម៌ ដែលព្រះតថាគតសម្តែងប្រពៃហើយ ដូច មាលាការដែលឈ្លាសវៃ ជ្រើសរើសនូវផ្កា ដូច្នោះឯង ។

ព្រះសេក្ខបុគ្គលនឹងដឹងច្បាស់នូវផែនដី គឺអត្តភាពនេះ និងយមលោក គឺអបាយកុម្មី ៤ និងមនុស្សលោកនេះ ព្រមទាំងទេវលោកបាន ព្រះសេក្ខ- បុគ្គល នឹងជ្រើសរើសនូវចំណែកនៃធម៌ ដែលព្រះតថាគតសម្តែងប្រពៃ ហើយ ដូចមាលាការដែលឈ្លាសវៃ ជ្រើសរើសនូវផ្កា ដូច្នោះ ។

ភិក្ខុ កាលដឹងច្បាស់នូវកាយនេះថា ដូចជាដុំពពុះទឹក ដឹងច្បាស់នូវ កាយនេះថា មានសភាពដូចព្រេង្ស្យាច្វៃ គប្បីកាត់នូវផ្កាជាប្រធាននៃមារ គឺវដ្តៈ ៣ ទៅកាន់ស្ថានជាទីមិនឃើញនៃមច្ចុរាជ ។

មច្ចុ គឺសេចក្តីស្លាប់ តែងកៀរយកទៅនូវនរជន អ្នកមានចិត្តជាប់ជំពាក់ ក្នុងអារម្មណ៍ផ្សេងៗ កំពុងជ្រើសរើសនូវផ្កា គឺកាមគុណ ៥ នោះឯង ដូច ទឹកជំនន់ធំ ដែលក្អមយកអ្នកស្រុកកំពុងដេកលក់ទៅ ដូច្នោះឯង ។

អ្នកធ្វើទីបំផុត គឺមរណៈ តែងក្រុងសត្វ ដែលមានចិត្តជាប់ជំពាក់ ក្នុង អារម្មណ៍ផ្សេងៗ កំពុងជ្រើសរើសនូវផ្កា គឺកាមគុណ ៥ មិនឆ្កែតឆ្កន់ក្នុង កាមទាំងឡាយនោះឯង ឲ្យនៅក្នុងអំណាចរបស់ខ្លួន ។

ភមរជាតិ មិនធ្វើផ្កាឈើ ដែលមានពណ៌ និងក្លិនឲ្យវិនាសទេ ក្រេប  
យកតែរសហើរទៅ យ៉ាងណាមិញ អ្នកប្រាជ្ញ គប្បីត្រាច់ទៅក្នុងស្រុក ក៏  
យ៉ាងនោះឯង ។

ពាក្យចាក់ដោតទាំងឡាយរបស់ជនដទៃ បុគ្គលមិនគួរធ្វើទុកក្នុងចិត្តទេ  
កិច្ចដែលធ្វើហើយ នឹងមិនទាន់ធ្វើហើយរបស់ជនដទៃ ( ដែលមិនមែនជាមុខ  
ការរបស់ខ្លួន ) បុគ្គលមិនគួរពិនិត្យមើលទេ បុគ្គលគួរពិនិត្យពិចារណា តែ  
កិច្ចការទាំងឡាយដែលធ្វើហើយ និងមិនទាន់ធ្វើហើយ របស់ខ្លួនតែម្យ៉ាង ។

ផ្កាឈើមានទ្រង់ទ្រាយល្អ មានពណ៌ ( ល្អ ) តែគ្មានក្លិន ( ប្រអូប )  
( រមែងមិនក្រអូបដល់អ្នកដែលទ្រទ្រង់ ) ដូចម្តេចមិញ វាចាជាសុភាសិត  
រមែងគ្មានផលដល់អ្នកដែលមិនធ្វើតាមដូច្នោះ ផ្កាឈើដែលមានទ្រង់ទ្រាយល្អ  
មានពណ៌ មានក្លិន ( រមែងក្រអូបដល់អ្នកដែលទ្រទ្រង់ ) ដូចម្តេចមិញ វាចា  
ជាសុភាសិត រមែងមានផលដល់អ្នកដែលធ្វើតាមដោយគោរព ដូច្នោះឯង ។

មាលាការ ចេះធ្វើសំណុំនៃកម្រងផ្កាអំពីគំនរនៃផ្កា ( ផ្សេងៗ គ្នា ) ឲ្យ  
ច្រើនបាន យ៉ាងណាមិញ កុសលដែលសត្វកើតមកហើយ គួរធ្វើឲ្យច្រើន  
យ៉ាងនោះ ។

ក្លិនផ្កាឈើ ផ្សាយទៅច្រាសឲ្យរាល់មិនបាន ក្លិនខ្លីមចន្ទន៍ក្តី ក្លិនខ្លីម  
ក្រស្មាក្តី ក្លិនផ្កាម្លិះរួតក្តី ក៏ផ្សាយទៅច្រាសឲ្យរាល់មិនបាន ចំណែកក្លិនរបស់  
សប្បុរសទាំងឡាយ រមែងផ្សាយទៅច្រាសឲ្យរាល់បាន ព្រោះសប្បុរស រមែង  
ផ្សាយទៅបានគ្រប់ទិស ។ ក្លិននៃសីល ជាគុណជាតិប្រសើរបំផុតជាងគន្លងជាតិ

ទាំងនេះ គឺខ្លឹមចន្ទន៍ ខ្លឹមក្រស្នា ផ្កាឧប្បល ផ្កាម្លិះលា ។

ក្លិនក្រស្នា និងក្លិនចន្ទន៍ណា ក្លិននេះ ក្រអូបមានប្រមាណតិចទេ ចំណែកក្លិននៃបុគ្គលមានសីលទាំងឡាយណា ក្លិននោះ ទើបក្រអូបលើស លុបផ្សាយទៅក្នុងទេវលោក និងមនុស្សលោកបាន ។

មារាធិរាជ ( ទុកជាខំស្វែងរក ) ក៏មិនជួបនូវផ្លូវ របស់លោកអ្នក មានសីលបរិបូណ៌ អ្នកនៅដោយសេចក្តីមិនប្រមាទ អ្នករួចស្រឡះ ( ចាក ធម៌ជាគ្រឿងសៅហ្មង ) ព្រោះដឹងច្បាស់តាមហេតុ ។

ផ្កាឈូក ទុកជាកើតក្នុងគំនរសំរាម ដែលគេចាក់ចោលក្បែរផ្លូវធំនោះ ក៏គង់មានក្លិនក្រអូប ជាទីរីករាយនៃចិត្តបាន ដូចម្តេចមិញ បណ្ឌាជន ដែល ដូចជាគំនរសំរាម សាវ័ករបស់ព្រះសម្មាសម្ពុទ្ធ រមែងរុញរឿងកន្លងផុតបុប្ផន ទាំងឡាយ ដែលល្អិតល្អន់ ដោយប្រាជ្ញា ( របស់ខ្លួន ) ដូច្នោះឯង ។

បុព្វវគ្គទី ៤ ចប់



## អដ្ឋកថា

### ធម្មបទដ្ឋកថា ខុទ្ទកនិកាយ គាថាធម្មបទ



## បុប្ផវគ្គ

### រឿង ភិក្ខុ ៥០០ ដែលខ្វល់ខ្វាយក្នុងបឋវីកថា

### លំនាំដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធភិក្ខុ ៥០០ រូប ដែលខ្វល់ខ្វាយក្នុងបឋវីកថា ត្រាស់ធម្មទេសនានេះថា កោ ឥមំ បឋវីវិជេស្សតិ ជាដើម ។

បានឮមកថា ភិក្ខុទាំងនោះត្រាច់ចារិកទៅក្នុងជនបទ ជាមួយព្រះសាស្តា មកដល់វត្តជេតពនហើយ អង្គុយនៅក្នុងរោងធាន់ក្នុងពេលល្ងាច និយាយដល់ រឿងផែនដី ក្នុងទីដែលខ្លួនទៅហើយថា ក្នុងទីដែលទៅក្នុងស្រុកឈ្មោះនោះ អំពី ស្រុកនោះ ដីរាបស្មើ មិនរាបស្មើ មានកក់ច្រើន មានគ្រោះច្រើន មានដីខ្ទៅ មានដីក្រហម ។

ព្រះសាស្តាយាងមកត្រាស់សួរថា ម្ចាស់ភិក្ខុទាំងឡាយ អម្បាញ់មិញ នេះ ពួកអ្នកអង្គុយសន្ទនាគ្នាដោយរឿងអ្វីហ្ន៎ កាលភិក្ខុទាំងនោះក្រាបទូលថា បពិត្រព្រះអង្គ ដោយរឿងផែនដីក្នុងទីដែលខ្ញុំព្រះអង្គទៅហើយ ដូច្នេះហើយ

ទើបត្រាស់ថា ម្ចាស់ភិក្ខុទាំងឡាយ នុ៎ះ ឈ្មោះថា ផែនដីខាងក្រៅ ការដែល  
ពួកអ្នកធ្វើបរិកម្មក្នុងផែនដីខាងក្នុង ទើបគួរ ដូច្នេះហើយ ទ្រង់បានកាសិត ២  
គាថានេះថា

|                         |                           |
|-------------------------|---------------------------|
| កោ ឥមំ បឋវី វិជេស្សតិ   | យមលោកត្សា ឥមំ សនេវកំ      |
| កោ ធម្មបទំ សុទេសិតំ     | កុសលោ បុប្ផមិវ បចេស្សតិ ។ |
| សេក្ខោ បឋវី វិជេស្សតិ   | យមលោកត្សា ឥមំ សនេវកំ      |
| សេក្ខោ ធម្មបទំ សុទេសិតំ | កុសលោ បុប្ផមិវ បចេស្សតិ ។ |

អ្នកណា នឹងដឹងច្បាស់នូវផែនដី គឺអត្តភាពនេះ និងយមលោក គឺ  
អបាយកុមិ ៤ និងមនុស្សលោកនេះ ព្រមទាំងទេវលោកបាន អ្នក  
ណានឹងជ្រើសរើសនូវចំណែកនៃធម៌ ដែលព្រះតថាគតសម្តែង  
ប្រពៃហើយ ដូចមាណាវការដែលឈ្លាសវៃ ជ្រើសរើសនូវផ្កា  
ដូច្នោះឯង ។ ព្រះសេក្ខបុគ្គលនឹងដឹងច្បាស់នូវផែនដី គឺអត្តភាព  
នេះ និងយមលោក គឺអបាយកុមិ ៤ និងមនុស្សលោកនេះ ព្រម  
ទាំងទេវលោកបាន ព្រះសេក្ខបុគ្គលនឹងជ្រើសរើសនូវចំណែកនៃ  
ធម៌ ដែលព្រះតថាគតសម្តែងប្រពៃហើយ ដូចមាណាវការដែល  
ឈ្លាសវៃ ជ្រើសរើសនូវផ្កា ដូច្នោះ ។

**សេចក្តីអធិប្បាយ**

បណ្តាបទទាំងនោះ ពីរបទថា កោ ឥមំ សេចក្តីថា បុគ្គលណានឹងដឹង  
ច្បាស់នូវផែនដីនេះ ពោល គឺអត្តភាព ។



បទថា វិទេស្សតិ សេចក្តីថា នឹងដឹងច្បាស់ គឺចាក់ធ្លុះ បានដល់ ធ្វើឲ្យជាក់ច្បាស់ដោយញាណរបស់ខ្លួន ។

បទថា យមលោកញា បានដល់ អបាយលោក ៤ យ៉ាងផង ។

ពីរបទថា សម្ម សនេវកំ សេចក្តីថា អ្នកណានឹងដឹងច្បាស់ គឺនឹងជ្រាបច្បាស់ បានដល់ចាក់ធ្លុះ ធ្វើឲ្យជាក់ច្បាស់នូវមនុស្សលោកនេះផង មួយអន្លើដោយទេវលោកផង ព្រះសាស្តារមែងត្រាស់សួរដូច្នេះ ។

បទព្រះគាថាថា កោ ធម្មបទំ សុនេសិតំ សេចក្តីថា បុគ្គលណានឹងជ្រើសរើស បានដល់ពិចារណាយើង ចាក់ធ្លុះ ធ្វើឲ្យជាក់ច្បាស់នូវបទធម៌ពោល គឺពោធិបក្ខិយធម៌ ៣៧ ដែលឈ្មោះថាតថាគតសម្តែងល្អហើយ ព្រោះភាពជាធម៌ដែលតថាគតពោលហើយតាមសេចក្តីពិត ដូចនាយមាលាការ អ្នកឈ្លាសជ្រើសរើសនូវផ្កា ដូច្នេះ ។

បទថា សេក្ខោ ជាដើម សេចក្តីថា ព្រះអរិយបុគ្គល ៧ ពួក តាំងអំពីលោកដែលតាំងនៅក្នុងសោតាបត្តិមគ្គ រហូតដល់លោកដែលតាំងនៅក្នុងអរហត្តមគ្គ ឈ្មោះថា ព្រះសេក្ខៈ ព្រោះនៅសិក្សាសិក្ខាទាំង ៣ នេះ គឺអធិសីលសិក្ខា អធិចិត្តសិក្ខា អធិប្បញ្ញាសិក្ខា ច្រានចេញនូវឆន្ទរាគៈ ចាកអត្តភាពនោះដោយអរហត្តមគ្គ ឈ្មោះថា ដឹងច្បាស់ គឺនឹងជ្រាបច្បាស់ បានដល់ ចាក់ធ្លុះ ធ្វើឲ្យជាក់ច្បាស់នូវផែនដី ពោល គឺអត្តភាពនេះ ។

បទថា យមលោកញា ជាដើម សេចក្តីថា ព្រះសេក្ខៈនោះឯង នឹងដឹងច្បាស់ គឺនឹងជ្រាបច្បាស់ បានដល់ចាក់ធ្លុះ ធ្វើឲ្យជាក់ច្បាស់នូវយមលោក មាន

ប្រការដែលពោលហើយយ៉ាងនោះ និងមនុស្សលោកនេះ ព្រមទាំងទេវលោក ទាំងឡាយ ឈ្មោះថា ព្រមទាំងទេវលោក ។ លោកអ្នកដែលនៅសិក្សា ៧ ពួកនោះឯង ឈ្មោះថា សេក្ខៈ អធិប្បាយថា នាយមាលាការអ្នកឈ្លាស ចូលទៅកាន់សួនផ្កាហើយ វៀរផ្កាដែលខ្ចី និងក្រពុំ ផ្កាដែលត្រូវសត្វចោះ ផ្កាក្រៀម និងផ្កាដែលមិនល្អចេញហើយ ជ្រើសយកចំពោះតែផ្កាដែលល្អ ដែលកើតល្អហើយ យ៉ាងណា ព្រះសេក្ខៈនឹងជ្រើសរើស គឺចម្រាញ់ បាន ដល់ ពិចារណាយើង ចាក់ធ្លុះ ធ្វើឲ្យជាក់ច្បាស់នូវបទនៃពោធិបក្ខិយធម៌នេះ ដែលតថាគតពោលល្អហើយ គឺសម្តែងល្អហើយ ដូច្នេះនោះឯង ។

ព្រះសាស្តា ទ្រង់ឆ្លើយបញ្ហាឯងនោះឯង ។ ក្នុងវេលាចប់ទេសនា ភិក្ខុ ៥០០ រូប សម្រេចអរហត្ត មួយអន្លើដោយបដិសម្មិទាទាំងឡាយហើយ ។ ទេសនាមានប្រយោជន៍ដល់បរិស័ទ ដែលប្រជុំគ្នាដូច្នេះឯង ។<sup>១២៣</sup>

រឿង ភិក្ខុ ៥០០ ដែលខ្វល់ខ្វាយក្នុងបឋវិកថា ចប់

## រឿង ព្រះថេរៈចម្រើនមរិចិកម្ពដ្ឋាន

### លំណាំដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធភិក្ខុមួយអង្គដែល ចម្រើនមរិចិកម្ពដ្ឋាន ត្រាស់ព្រះធម្មទេសនានេះថា ដេស្សាបមំ ជាដើម ។

បានឮមកថា ព្រះថេរៈនោះរៀនកម្ពដ្ឋាន ក្នុងសម្លាកព្រះសាស្តាហើយ

គិតថា អញនឹងធ្វើសមណធម៌ ដូច្នេះហើយ ចូលទៅកាន់ព្រៃ ព្យាយាមហើយ  
 ព្យាយាមទៀត ក៏មិនអាចសម្រេចអរហត្តបាន ទើបត្រឡប់មកកាន់សម្លាកព្រះ  
 សាស្តា ដោយតាំងចិត្តថា នឹងទូលអារាធនាឲ្យទ្រង់ត្រាស់ប្រាប់ព្រះកម្មដ្ឋាន  
 ឲ្យវិសេស ។ ឃើញថ្ងៃបណ្តើរកូនក្នុងរវាងផ្លូវ ចម្រើនមរិចិកម្មដ្ឋានថា កម្តៅ  
 ថ្ងៃនេះ តាំងឡើងហើយក្នុងរវាងផ្លូវ រមែងប្រាកដដល់បុគ្គលទាំងឡាយ ដែល  
 ឈរក្នុងទីឆ្ងាយ ដូចមានរូបរាង តែមិនប្រាកដដល់បុគ្គលដែលមកកាន់ទីជិត  
 យ៉ាងណា អត្តភាពនេះក៏មានការប្រៀបធៀបយ៉ាងនោះ ព្រោះអត្តថា កើតឡើង  
 និងសូន្យទៅ និមន្តមកហើយ ហត់នឿយក្នុងរវាងផ្លូវ ស្រង់ទឹកក្នុងស្ទឹងអចិន្តរតី  
 គង់ត្រង់ម្លប់ឈើក្បែរឆ្នេរស្ទឹង ដែលមានក្រឡែងហូរខ្ទល់ខ្ទាញ់មួយកន្លែង ឃើញ  
 ពពុះទឹកធំ តាំងឡើងដោយកម្លាំងនៃទឹកប៉ះខ្ទប់គ្នាហើយបែកទៅ បានកាន់យក  
 ជាអារម្មណ៍ថា សូម្បីអត្តភាពនេះក៏មានរូបរាងយ៉ាងនោះដូចគ្នា ព្រោះអត្តថា  
 កើតឡើងហើយក៏បែកទៅ ។

ព្រះសាស្តា គង់នៅត្រង់ព្រះគន្ធកុដិនោះឯង ទតឃើញព្រះថេរៈនោះ  
 ហើយ ទើបត្រាស់ថា ម្ចាស់ភិក្ខុ យ៉ាងនោះឯង អត្តភាពនេះ មានរូបយ៉ាងនោះ  
 ឯង មានការកើតឡើង និងបែកធ្លាយទៅជាសភាវៈពិត ដូចដុំពពុះទឹក និងថ្ងៃ  
 បណ្តើរកូន ដូច្នេះហើយ ត្រាស់ព្រះគាថានេះថា

|                                                            |                              |
|------------------------------------------------------------|------------------------------|
| ដេណ្ឌបមំ កាយមិមំ វិទិត្យា                                  | មរិចិធម្មំ អភិសម្ពុទ្ធានោ    |
| ឆេត្វានំ មារស្ស បប្ផកានិ                                   | អនុស្សនំ មច្ចុរាជស្ស គច្ឆេ ។ |
| ភិក្ខុកាលដឹងច្បាស់នូវកាយនេះថា ដូចជាដុំពពុះទឹក ដឹងច្បាស់នូវ |                              |

កាយនេះថា មានសភាពដូចព្រេង្វាថ្ងៃ គប្បីកាត់នូវផ្កាជាប្រធាន  
នៃមារ គឺវដ្តៈ ៣ ទៅកាន់ស្ថានជាទីដែលមិនឃើញនៃមច្ចុរាជ ។

### សេចក្តីអធិប្បាយ

បណ្តាបទទាំងនោះ បទថា ដេណ្ឌបម៌ សេចក្តីថា ដឹងច្បាស់នូវកាយ  
នេះ គឺដែលរាប់ថា ជាទីប្រជុំនៃកោដ្ឋាសផ្សេងៗ មានសក់ជាដើម ។ ប្រៀប  
ដូចដុំពុះទឹក ព្រោះអត្ថថា មិនមានកម្លាំង មានកម្លាំងថោកថយ មិនតាំងនៅ  
យូរ និងជារបស់មួយជួរខណៈ ។

បទថា មរិចធម្មំ ជាដើម សេចក្តីថា ដឹងច្បាស់ គឺដឹង បានដល់ ជាបថា  
សូម្បីកាយនេះ ឈ្មោះថា មានថ្ងៃបណ្តើរកូនជាសភាវៈ ព្រោះអត្ថថា ប្រព្រឹត្ត  
ទៅមួយជួរខណៈ និងប្រាកដតិចតួច ដូចថ្ងៃបណ្តើរកូន ឃើញហាក់ដូចមាន  
រូបរាង និងជាហេតុចូលដល់ភាពជារបស់ដែលគួរកាន់យកបាន ដល់បុគ្គល  
ទាំងឡាយ ដែលឈរនៅក្នុងទីឆ្ងាយ តែកាលបុគ្គលចូលទៅជិត រមែងប្រាកដ  
ជារបស់ទេ ចូលដល់នូវភាពជារបស់កាន់យកមិនបាន ដូច្នោះ ។

ពីរបទថា មារស្ស បប្ផកានិ ជាដើម សេចក្តីថា ភិក្ខុដែលជាព្រះ  
ខ័ណ្ឌស្រព កាត់នូវវដ្តៈដែលប្រព្រឹត្តទៅក្នុងភូមិ ៣ ពោល គឺកម្រងផ្ការបស់  
មារចេញបានដោយអរិយមគ្គហើយ គប្បីបានដល់នូវទីដែលមិនឃើញ គឺដែល  
មិនឃើញ គឺដែលមិនជាវិស័យនៃមច្ចុរាជ បានដល់ អមតមហានិព្វាន ។

ក្នុងកាលចប់គាថា ព្រះថេរៈសម្រេចអរហត្ត មួយអន្លើដោយបដិសម្ពិទ្ធ  
ទាំងឡាយហើយ សរសើរ ថ្វាយបង្គំព្រះសិវៈរបស់ព្រះសាស្តា ដែលមាន

ពណ៌ដូចមាស មកហើយ ដូច្នេះឯង ។ ១៣៣

រឿង ព្រះថេរៈចម្រើនមរិចកម្មដ្ឋាន ចប់

## រឿង ព្រះចានវិទូឌកៈ

### លំដាប់ដើម

ព្រះសាស្តា កាលគង់នៅក្នុងនគរសាវត្ថី ទ្រង់ប្រារព្ធព្រះបាទវិទូឌកៈ មួយអន្លើដោយបរិស័ទ ដែលត្រូវទឹកជំនន់ក្នុងឲ្យសោយទិវង្គតហើយ ត្រាស់ ព្រះធម្មទេសនានេះថា បុទ្ធានិ ហោវ បចិនន្តំ ជាដើម ។ អនុបព្វីកថាក្នុងរឿង នោះ មានដូចតទៅនេះ

កុមារ ៣ អង្គ គឺព្រះរាជឱវសរបស់ព្រះបាទមហាកោសល ក្នុងនគរ សាវត្ថី ព្រះនាមបសេនទិកុមារ ១ កុមាររបស់ស្តេចលិច្ឆវី ក្នុងនគរវេសាលី ព្រះនាមមហាលី ១ ឱវសរបស់ព្រះបាទមល្លៈ ក្នុងនគរកុសិនារា ព្រះនាម ពន្ទុលៈ ១ យាងទៅនគរតក្កសិលា ដើម្បីរៀនសិប្បៈក្នុងសម្លាក់អាចារ្យ ទិសាបាមោក្ខ មកជួបគ្នាត្រង់សាលាក្រៅព្រះនគរ ក៏សួរដល់ហេតុដែលមក ត្រកូល និងព្រះនាមនៃគ្នានិងគ្នាហើយ ក៏ធ្វើជាសម្លាញ់នឹងគ្នា រួមគ្នាចូលទៅ រកអាចារ្យ មិនយូរប៉ុន្មានក៏រៀនសិប្បៈសម្រេច ទើបថ្វាយបង្គំលាអាចារ្យ ព្រមគ្នា យាងចេញអំពីនគរតក្កសិលា បានទៅលំនៅរឿងៗ ខ្លួន ។

បណ្តាកុមារទាំង ៣ អង្គនោះ បសេនទិកុមារ ទ្រង់សម្តែងសិប្បៈថ្វាយ

ព្រះជនក ព្រះជនកទ្រង់ជ្រះថ្លាហើយ ទើបអភិសេកក្នុងរាជសម្បត្តិ ។

មហាលិកុមារ ដើម្បីសម្ដែងសិប្បៈ ដល់ស្ដេចលិច្ឆវីទាំងឡាយ ទ្រង់សម្ដែងដោយកាពឧស្សាហ៍ខ្លាំង ព្រះនេត្រក៏បែកទៅហើយ ។ ស្ដេចលិច្ឆវីប្រឹក្សាគ្នាថា ឱហ្ន៎ អាចារ្យរបស់ពួកយើងដល់នូវការខូចភ្នែកហើយ ពួកយើងមិនបោះបង់លោក នឹងទំនុកបម្រុងលោក ដូច្នេះហើយ ទើបបានថ្វាយទ្វារមួយដែលដកស្អុយបានមួយថ្ងៃ ១ សែន ដល់មហាលិកុមារនោះ ។ ទ្រង់អាស្រ័យទ្វារនោះ ឲ្យឱវាសរបស់ស្ដេចលិច្ឆវី ៥០០ អង្គ សិក្សាសិប្បៈហើយ ។

ចំណែកពន្ធុលកុមារ កាលពួកត្រកូលមល្លរាជពោលថា សូមពន្ធុលកុមារ កាប់ឫស្សីទាំងនេះ ដូច្នេះហើយ បានលោតឡើងទៅកាន់អាកាសកម្ពស់ ៨០ ហត្ថ យកដាវកាប់បាច់ឫស្សី ៦០ ដើម ដែលពួកស្ដេចមល្លៈយកឫស្សី ៦០ ដើម ញាត់ដែកត្រង់កណ្តាលហើយ ឲ្យលើកឡើងតម្កល់ដាច់ហើយ ពន្ធុលកុមារនោះ បានឮសំឡេងក្រីកខ្លាំង របស់ដែកក្នុងបាច់ឫស្សីចុងក្រោយ ទើបសួរថា នេះអ្វី បានឮថា គេយកដែកញាត់ក្នុងឫស្សីគ្រប់បាច់ហើយ ទើបបោះដាវចោល ស្រែកយំពោលថា ញាតិ និងមិត្តរបស់អញ មានប្រមាណប៉ុណ្ណេះ សូម្បីតែម្នាក់ដែលជាអ្នកស្រឡាញ់ក្នុងអញ មិនបានប្រាប់ហេតុនេះដល់អញ បើអញដឹងសោត គប្បីកាប់មិនឲ្យឮសំឡេងខ្លាំងដូច្នេះឡើយ ហើយទូលដល់ព្រះជនក និងព្រះជននីថា ទូលបង្គំនឹងសម្លាប់ស្ដេចមល្លៈទាំងអស់នេះ ហើយគ្រងរាជសម្បត្តិ កាលព្រះជនក និងព្រះជននីឃាត់ហើយ ដោយប្រការផ្សេងៗ ជាដើមថា នៃកូន នេះជាពលបវេណី កូនមិនគប្បីធ្វើ

យ៉ាងនោះ ទើបទូលថា បើដូច្នោះ ខ្ញុំនឹងទៅកាន់សម្មាសម្ពាសន៍របស់ខ្ញុំដូច្នេះ បានទៅកាន់ក្រុងសាវត្ថីហើយ ។

ព្រះបាទបសេនទិកោសល ទ្រង់ជ្រាបការយាងមករបស់ពន្ធុលះនោះ ទ្រង់ទទួលយាងឲ្យចូលព្រះនគរដោយសក្ការៈធំហើយ ទ្រង់តាំងទុកក្នុងតំណែង សេនាបតី ។ ពន្ធុលះសេនាបតីនោះ ឲ្យយាងព្រះជនក និងព្រះជននីមក អាស្រ័យ នៅក្នុងក្រុងសាវត្ថីនោះឯង ។

សម័យថ្ងៃមួយ ព្រះរាជាទ្រង់ប្រថាប់ឈរលើប្រាសាទជាន់លើ ទតទៅ កាន់រវាងផ្លូវ ឃើញភិក្ខុច្រើនពាន់រូប និមន្តទៅដើម្បីធ្វើកត្តកិច្ច ក្នុងគេហដ្ឋាន ជនទាំងនេះ គឺអនាថបិណ្ឌិកសេដ្ឋី ចូឡអនាថបិណ្ឌិកសេដ្ឋី នាងវិសាខា នាង សុប្បវាសា ទើបត្រាស់សួរថា លោកម្ចាស់ទាំងឡាយនិមន្តទៅណា ពួករាជ- បុរសក្រាបទូលថា បពិត្រព្រះសម្មតិទេព ភិក្ខុពីរពាន់រូបទៅដើម្បីប្រយោជន៍ ដល់កត្តទាំងឡាយ មាននិច្ចកត្ត សាលាកកត្ត និងគិលានកត្តជាដើម ក្នុង គេហដ្ឋានរបស់អនាថបិណ្ឌិកសេដ្ឋីរាល់ៗ ថ្ងៃ ។ ភិក្ខុ ៥០០ រូប ទៅគេហដ្ឋាន របស់ចូឡអនាថបិណ្ឌិកសេដ្ឋីជានិច្ច របស់នាងវិសាខា និងនាងសុប្បវាសា ក៏ដូចគ្នា ដូច្នេះហើយ ទ្រង់ព្រះបំណងនឹងទំនុកបម្រុងភិក្ខុសង្ឃ ដោយព្រះអង្គ ឯងខ្លះ ទើបយាងទៅកាន់វិហារ ទ្រង់និមន្តព្រះសាស្តា មួយអន្លើដោយភិក្ខុ ១ ពាន់រូប ថ្វាយទានដោយព្រះហស្តអស់ ៧ ថ្ងៃ ក្នុងថ្ងៃទី ៧ ថ្វាយបង្គំព្រះ សាស្តាហើយ ទូលថា បពិត្រព្រះអង្គដ៏ចម្រើន សូមទ្រង់ទទួលភិក្ខុរបស់ខ្ញុំ ព្រះអង្គ មួយអន្លើដោយភិក្ខុ ៥០០ រូប ជានិច្ចចុះ ។

ព្រះសាស្តាត្រាស់ថា បពិត្រមហារាជ ធម្មតាព្រះពុទ្ធទាំងឡាយ រមែង  
មិនទទួលភិក្ខុប្រចាំក្នុងទីមួយកន្លែង មហាជនដ៏ច្រើនរមែងទន្ទឹងចំពោះការមក  
របស់ព្រះពុទ្ធទាំងឡាយ ។

ព្រះរាជាត្រាស់ថា បើដូច្នោះ សូមទ្រង់បញ្ជូនភិក្ខុមួយរូបមកជាប្រចាំចុះ  
ព្រះសាស្តា ទ្រង់បានធ្វើឲ្យជាការរបស់ព្រះអានន្ទត្ថេរ ។

ព្រះរាជាមិនចាត់ចែងនាទីថា កាលភិក្ខុសង្ឃមកហើយ ជនទាំងនេះ  
ទទួលបាត្រ ហើយចូរអង្គាស ទ្រង់អង្គាសដោយព្រះអង្គឯងប៉ុណ្ណោះអស់ ៧  
ថ្ងៃ ក្នុងថ្ងៃទី ៨ ទ្រង់ក៏ភ្លេច ទ្រង់ធ្វើឲ្យយឺតយូរហើយ ។

ធម្មតាក្នុងរាជត្រកូល ជនទាំងឡាយ ដែលព្រះរាជាទ្រង់មិនបានបញ្ជា  
ហើយ រមែងមិនបានក្រាលអាសនៈទាំងឡាយ និមន្តពួកភិក្ខុឲ្យគង់ហើយអង្គាស  
ពួកភិក្ខុក៏គិតគ្នាថា យើងមិនអាចឈប់បង្អង់ក្នុងទីនេះបាន នាំគ្នាចៀសចេញ  
ទៅច្រើនរូប ។ សូម្បីក្នុងថ្ងៃទីពីរ ព្រះរាជាក៏ទ្រង់ភ្លេចហើយ សូម្បីក្នុងថ្ងៃទីពីរ  
ភិក្ខុជាច្រើនក៏នាំគ្នាចៀសចេញទៅ ។ ក្នុងថ្ងៃទីបី ព្រះរាជាក៏ទ្រង់ភ្លេច ក្នុង  
កាលនោះ វៀរព្រះអានន្ទត្ថេរមួយអង្គប៉ុណ្ណោះ ពួកភិក្ខុដ៏សេស នាំគ្នាចៀស  
ចេញទៅ ។

ធម្មតាអ្នកមានបុណ្យទាំងឡាយ ជាអ្នកប្រព្រឹត្តទៅក្នុងអំណាចនៃហេតុ  
ទើបរក្សាការជ្រះថ្លាឲ្យត្រកូលទាំងឡាយបាន ។ សាវ័ករបស់ព្រះតថាគតទាំង  
អស់ ដែលដល់នូវឋានន្តរ តាំងអំពីជនទាំង ៨ នោះ បានដល់ អគ្គសាវ័កពីរ  
រូប គឺព្រះសាវ័បុត្តត្ថេរ ព្រះមហាមោគ្គល្លានត្ថេរ អគ្គសាវ័កាពីររូប គឺនាង



ខេមា នាងឧប្បលវណ្ណា បណ្ណាឧបាសកទាំងឡាយ ឧបាសកដែលជាអគ្គសាវ័ក ពីរនាក់ គឺចិត្តគហបតី ហត្ថកឧបាសកអ្នកក្រុងអាឡវី បណ្ណាឧបាសិកាទាំងឡាយ ឧបាសិកាដែលជាអគ្គសាវ័កពីរនាក់ គឺម្តាយរបស់នន្ទមាណាពល្មោះ វេទ្យកណ្ឌកី នាងខុជ្ជត្ថរា សុទ្ធសីនីតែជាអ្នកមានបុណ្យច្រើន សម្បូរដោយ អភិនិហារ ព្រោះជាអ្នកបំពេញបារមី ១០ ដោយឯកទេស ។

សូម្បីព្រះអានន្ទត្ថេរ មានបារមីបំពេញហើយអស់សែនកប្ប សម្បូរដោយ អភិនិហារ មានបុណ្យច្រើន កាលនឹងរក្សាសេចក្តីជ្រះថ្លារបស់ត្រកូល ទើប បានឈប់បង្អង់ ព្រោះភាពដែលខ្លួនប្រព្រឹត្តទៅក្នុងអំណាចនៃហេតុ ពួករាជ- បុរសនិមន្តលោកមួយអង្គប៉ុណ្ណោះ ឲ្យគង់ហើយអង្គាស ។ ព្រះរាជាមកក្នុង កាលដែលពួកភិក្ខុទៅហើយ ទតឃើញខាទនីយៈ និងកោជនីយៈតាំងនៅយ៉ាង នោះឯង ទើបត្រាស់សួរថា លោកម្ចាស់ទាំងឡាយមិនបាននិមន្តមកឬ ទ្រង់ បានឮថា ព្រះអានន្ទត្ថេរនិមន្តមកមួយរូបប៉ុណ្ណោះ ទ្រង់ពិរោធភិក្ខុទាំងឡាយថា លោកម្ចាស់ទាំងឡាយ បានធ្វើការកាត់ផ្តាច់ចំពោះអញ មានប្រមាណប៉ុណ្ណោះ ពិត ទើបយាងទៅកាន់សម្នាក់ព្រះសាស្តា ក្រាបទូលថា បពិត្រព្រះអង្គដ៏ចម្រើន ខ្ញុំព្រះអង្គរៀបចំភិក្ខុដើម្បីភិក្ខុ ៥០០ បានឮថា ព្រះអានន្ទត្ថេរមួយរូបប៉ុណ្ណោះ និមន្តមក ភិក្ខុដែលខ្ញុំព្រះអង្គរៀបចំហើយ តាំងនៅយ៉ាងនោះឯង ភិក្ខុ ៥០០ រូប មិនធ្វើការសម្គាល់ក្នុងព្រះរាជវាំងរបស់ខ្ញុំព្រះអង្គឡើយ នឹងមានហេតុអ្វី ។

ព្រះសាស្តា មិនត្រាស់ទោសរបស់ពួកភិក្ខុ ត្រាស់ថា បពិត្រមហារាជ សាវ័ករបស់តថាគត មិនមានការស្ម័គ្រស្មាលជាមួយព្រះអង្គ ព្រោះហេតុនោះ

ភិក្ខុទាំងឡាយនឹងមិនទៅហើយ ដើម្បីទ្រង់ប្រកាសហេតុនៃការមិនចូលទៅ  
នឹងហេតុនៃការចូលទៅកាន់ត្រកូលទាំងឡាយ ត្រាស់ហៅភិក្ខុទាំងឡាយមក  
ហើយ ត្រាស់សួរត្រង់ថា

ម្ចាស់ភិក្ខុទាំងឡាយ ត្រកូលប្រកបដោយអង្គ ៩ ដែលភិក្ខុមិនទាន់ចូល  
ទៅ ក៏មិនគួរចូលទៅ បើភិក្ខុចូលជ្រុលទៅហើយ ក៏មិនគួរអង្គុយ ។ ត្រកូល  
ប្រកបដោយអង្គ ៩ តើដូចម្តេចខ្លះ ។ គឺគេមិនក្រោកទទួលដោយសេចក្តី  
ពេញចិត្ត ១ មិនថ្វាយបង្គំដោយសេចក្តីពេញចិត្ត ១ មិនឲ្យអាសនៈដោយ  
សេចក្តីពេញចិត្ត ១ លាក់របស់ដែលមាន ១ របស់មានច្រើនឲ្យតិច ១  
មានរបស់ដែលថ្លៃថ្លាឲ្យរបស់សៅហ្មង ១ ឲ្យដោយមិនគោរព មិនឲ្យដោយ  
គោរព ១ មិនចូលទៅអង្គុយជិតដើម្បីស្តាប់ធម៌ដោយគោរព ១ មិនត្រេកអរ  
នឹងភាសិតរបស់ភិក្ខុនោះ ១ ។ ម្ចាស់ភិក្ខុទាំងឡាយ ត្រកូលប្រកបដោយអង្គ  
៩ នេះឯង ដែលភិក្ខុមិនធ្លាប់ចូលទៅ ក៏មិនគួរចូលទៅ ឬចូលជ្រុលទៅ  
ហើយ ក៏មិនគួរអង្គុយ ។ ម្ចាស់ភិក្ខុទាំងឡាយ ត្រកូលប្រកបដោយអង្គ ៩  
ដែលភិក្ខុមិនទាន់ចូលទៅ ក៏គួរចូលទៅបាន ឬចូលទៅហើយក៏គួរអង្គុយបាន ។  
ត្រកូលប្រកបដោយអង្គ ៩ តើដូចម្តេចខ្លះ ។ គឺគេក្រោកទទួលដោយសេចក្តី  
ពេញចិត្ត ១ ថ្វាយបង្គំដោយសេចក្តីពេញចិត្ត ១ ឲ្យអាសនៈដោយសេចក្តី  
ពេញចិត្ត ១ មិនលាក់របស់ដែលមាន ១ របស់ដែលមានច្រើនឲ្យច្រើន ១  
របស់ដែលថ្លៃថ្លាឲ្យរបស់ថ្លៃថ្លា ១ ឲ្យដោយគោរព មិនឲ្យដោយមិនគោរព ១  
ចូលទៅអង្គុយជិតដើម្បីស្តាប់ធម៌ ១ ត្រេកអរនឹងភាសិតរបស់ភិក្ខុនោះ ១ ។

ម្ចាស់ភិក្ខុទាំងឡាយ ត្រកូលប្រកបដោយអង្គ ៩ នេះឯង ដែលភិក្ខុមិនទាន់ ចូលទៅ ក៏គួរចូលទៅបាន ឬចូលទៅហើយ ក៏គួរអង្គុយបាន ។

ដូច្នេះហើយ ទើបត្រាស់ថា មហាបពិត្រ ភិក្ខុសាវ័ករបស់តថាគត កាលមិនបាននូវការស្ម័គ្រចិត្ត អំពីសម្លាភាពរបស់ព្រះអង្គ នឹងមិនទៅដោយ ប្រការយ៉ាងនេះឯង ។ ពិតហើយ បុរាណបណ្ឌិតទាំងឡាយ សូម្បីគេទំនុក បម្រុងដោយសេចក្តីគោរពក្នុងទីដែលមិនស្ម័គ្រចិត្ត ដល់នូវទុក្ខវេទនាទៀប នឹងស្លាប់ ក៏បានទៅកាន់ទីរបស់អ្នកស្ម័គ្រចិត្តដូចគ្នា កាលព្រះរាជាទូលសួរ ថា បពិត្រព្រះអង្គ តើក្នុងកាលណា ទ្រង់ក៏នាំអតីតនិទានមកសម្តែងដូចតទៅ

ក្នុងអតីតកាល ស្តេចព្រហ្មទុត្តសោយរាជសម្បត្តិនៅក្នុងនគរពារាណសី ព្រះរាជាព្រះនាមកេសវៈ ទ្រង់លះរាជសម្បត្តិបួសជាឥសី ។ បុរស ៥០០ នាក់ ចេញបួសតាមព្រះរាជានោះ បានព្រះនាមថាកេសវតាបស ។ ម្យ៉ាងទៀត នាយកូសាមាលារបស់ព្រះអង្គ បានបួសតាមជាអន្តោវាសិក ឈ្មោះកប្បកៈ ។ កេសវតាបស និងបរិស័ទ នៅក្នុងហិមវន្តប្បទេសអស់ ៨ ខែ ក្នុងរដូវភ្លៀង កាលត្រូវការសេពរសប្រៃ និងជួរ ទៅដល់ក្រុងពារាណសីហើយ ចូលទៅ កាន់នគរដើម្បីភិក្ខុ លំដាប់នោះ ព្រះរាជាទតឃើញតាបសនោះ ទ្រង់ជ្រះថ្លា ទ្រង់ទទួលប្តេជ្ញាដើម្បីប្រយោជន៍ ដល់ការនៅក្នុងសម្លាភាពរបស់ព្រះអង្គអស់ ៤ ខែ និមន្តឲ្យស្នាក់នៅក្នុងព្រះរាជឧទ្យាន ទ្រង់យាងទៅកាន់ទីបម្រើតាបសនោះ ទាំងល្ងាច ទាំងព្រឹក ពួកតាបសដ៏សេស ស្នាក់នៅ ២-៣ ថ្ងៃ រំខានដោយ សំឡេងអ័ងកងផ្សេងៗ មានសំឡេងដ៏រំជើម ទើបពោលថា លោកអាចារ្យ

ពួកខ្ញុំរំខានចិត្តនឹងទៅ កេសវៈពោលថា នែបា អ្នកនឹងទៅណា អន្តេវាសិក  
ប្រាប់ថា បពិត្រលោកអាចារ្យ ទៅកាន់ព្រៃហិមវន្តប្បទេស កេសវៈពោលថា  
ក្នុងថ្ងៃដែលពួកយើងមកនោះឯង ស្តេចផែនដីទ្រង់ទទួលប្តេជ្ញាដើម្បីប្រយោជន៍  
ដល់ការនៅក្នុងទីនេះ អស់ ៤ ខែ ពួកអ្នកនឹងទៅបានដូចម្តេច ។

អន្តេវាសិកពោលថា លោកអាចារ្យមិនប្រាប់ពួកខ្ញុំជាមុន ទើបថ្វាយប្តេជ្ញា ។  
ពួកខ្ញុំមិនអាចនៅក្នុងទីនេះបាន នឹងនៅក្នុងទីល្មមស្តាប់ការប្រព្រឹត្តទៅរបស់  
លោកអាចារ្យបាន ដែលមិនឆ្ងាយអំពីទីនេះដូច្នេះ នាំគ្នាថ្វាយបង្គំអាចារ្យហើយ  
ចៀសចេញទៅ ។ អាចារ្យនៅជាមួយអន្តេវាសិក ឈ្មោះកប្បកៈប៉ុណ្ណោះ ។

ព្រះរាជាយាងមកកាន់ទីបម្រើត្រាស់សួរថា លោកម្ចាស់ទាំងឡាយ  
និមន្តទៅណា កេសវតាបសទូលថា បពិត្រមហារាជ ពួកតាបសទាំងនោះ  
ប្រាប់ថា ពួកខ្ញុំរំខានចិត្ត ដូច្នេះហើយ ក៏ទៅកាន់ហិមវន្តប្បទេស ។

ក្នុងកាលតមកមិនយូរសូម្បីកប្បកតាបសក៏រំខានហើយ សូម្បីត្រូវអាចារ្យ  
ឃាត់រឿយៗ ក៏ពោលថា ខ្ញុំមិនអាចនៅក្នុងទីនេះបានទេ ដូច្នេះហើយក៏ទៅ ។

តែកប្បកតាបសនោះ មិនទៅកាន់សម្ងាត់របស់ពួកតាបសក្រៅអំពីនេះ  
រង់ចាំស្តាប់ដំណឹងរបស់អាចារ្យក្នុងទីក្សេរៗ នោះ ។

ក្នុងកាលតមក កាលអាចារ្យគិតដល់ពួកអន្តេវាសិក រោគក្នុងពោះក៏កើត  
ឡើង ព្រះរាជាទ្រង់បញ្ជាឲ្យពេទ្យព្យាបាល រោគក៏មិនស្ងប់បាន ទើបតាបស  
ទូលថា បពិត្រមហារាជ ទ្រង់បំណងឲ្យរោគរបស់អាត្មាកាតស្ងប់ឬ ព្រះរាជា  
ត្រាស់ថា បពិត្រលោកម្ចាស់ បើខ្ញុំអាច ក៏គប្បីធ្វើសេចក្តីជាសុកដល់លោក

ម្ចាស់ឥឡូវនេះឯង តាបសពោលថា បពិត្រមហារាជ បើទ្រង់ប្រាថ្នាសេចក្តីសុខ ដល់អាត្មាសោត សូមបញ្ជូនអាត្មាទៅកាន់សម្នាក់អន្តេវាសិកទាំងឡាយចុះ ។

ព្រះរាជាត្រាស់ថា សាធុ លោកម្ចាស់ ហើយឲ្យតាបសនោះសឹងលើ គ្រែតូច ទ្រង់បញ្ជូនអមាត្យទៅ ៤ នាក់ មាននារទេអមាត្យជាប្រធាន ហើយ ត្រាស់ថា ពួកអ្នកចូរជ្រាបដំណឹងរបស់លោកម្ចាស់ហើយ គប្បីបញ្ជូនដំណឹង ដល់យើង ។

កប្បកអន្តេវាសិកជ្រាបថា អាចារ្យមក ក៏ធ្វើនូវការទទួល កាលអាចារ្យ ពោលថា ជនក្រៅអំពីនេះទៅកាន់ទីណា ទើបប្រាប់ថា បានឮថា នៅក្នុងទី ឈ្មោះនោះ ។

អន្តេវាសិកទាំងនោះជ្រាបថាអាចារ្យមកហើយ ក៏មកប្រជុំគ្នាក្នុងទីនោះ ឯង ប្រគេនទឹកក្តៅហើយ ថ្វាយផលាផលដល់អាចារ្យ រោគស្ងប់ហើយក្នុង ខណៈនោះឯង ។ តាបសនោះមានពណ៌ដូចមាសក្នុងកាល ២-៣ ថ្ងៃប៉ុណ្ណោះ លំដាប់នោះ នារទេអមាត្យសួរថា

កេសវតាបស មានព្រះភាគ ( របស់យើងខ្ញុំ ) នេះ លះបង់ព្រះបាទ ពារាណសី ជាធំជាងមនុស្ស អ្នកឲ្យសម្រេចសេចក្តីប្រាថ្នាទាំងពួង ហើយ ត្រេកអរសប្បាយក្នុងអាស្រម របស់កូនសិស្សឈ្មោះកប្បកៈ តើដោយ ឧបាយដូចម្តេច ។

កេសវតាបសនិយាយថា ម្ចាស់អមាត្យ រសទាំងឡាយដ៏ធ្លាញ់ គួររីក រាយក៏មាន ដើមឈើទាំងឡាយ ជាទីរីករាយចិត្តក៏មាន ពាក្យជាសុភាសិត

ទាំងឡាយរបស់កប្បកៈ តែងធ្វើឲ្យអាត្មាត្រេកអរបាន ។

នារទមាត្យ ពោលថា លោកម្ចាស់ ឆាន់ចង្ហាន់ស្រូវសាលី ដែល  
លាយដោយសាច់ដីស្អាត ហេតុដូចម្តេច បានជាស្រងៃ និងស្មៅគែលលក  
ដែលមិនមានរសប្រសោះ ធ្វើឲ្យលោកម្ចាស់ត្រេកអរបាន ។

កេសវតាបសនិយាយតបថា បុគ្គលមានសេចក្តីស្ម័គ្រចិត្ត បរិភោគ  
កោជន ទោះបីធ្លាញ់ក្តី មិនធ្លាញ់ក្តី តិចក្តី ច្រើនក្តី ក្នុងកន្លែងណា កោជន  
( ណាមួយដែលបុគ្គលបរិភោគហើយ ក្នុងទីកន្លែងនោះជាកោជនប្រសើរ )  
ព្រោះរស មានសេចក្តីស្ម័គ្រចិត្តជាយ៉ាងក្រៃលែង ។

ព្រះសាស្តា កាលទ្រង់នាំព្រះធម្មទេសនានេះមកហើយ ទ្រង់សមោធាន  
ជាតក ត្រាស់ថា ព្រះរាជាក្នុងកាលនោះ បានជាមោគ្គល្លាន នារទមាត្យ  
បានជាសារីបុត្ត អន្តេវាសិកឈ្មោះកប្បកៈបានជាអានន្ទ កេសវតាបស គឺ  
តថាគតនេះឯង ដូច្នេះហើយ ត្រាស់ថា មហាបពិត្រ បណ្ឌិតក្នុងកាលមុន  
ដល់នូវវេទនាស្ទើរនឹងស្លាប់ បានទៅកាន់ទីដែលមានការស្ម័គ្រចិត្តហើយ  
សាវ័កទាំងឡាយរបស់តថាគត ប្រហែលជាមិនបាននូវការស្ម័គ្រចិត្ត ក្នុង  
សម្ភារៈរបស់ទ្រង់ ។

ព្រះរាជាទ្រង់ព្រះតម្រិះថា អាត្មាអញគួរធ្វើនូវការស្ម័គ្រចិត្តជាមួយភិក្ខុ  
សង្ឃ អញនឹងធ្វើម្តេចហ្ន៎ ដូច្នេះហើយ ទ្រង់ព្រះតម្រិះទៀតថា គួរធ្វើព្រះធីតា  
នៃព្រះញាតិរបស់ព្រះសម្មាសម្ពុទ្ធ ទុកក្នុងព្រះរាជមន្ទីរ កាលបើដូច្នេះ ពួក  
ភិក្ខុកំលោះ និងពួកសាមណេរ ក៏នឹងស្ម័គ្រចិត្តហើយមកកាន់សម្ភារៈរបស់

អញ្ញជានិច្ច ដោយគិតថា ព្រះរាជាជាព្រះញាតិរបស់ព្រះសម្មាសម្ពុទ្ធ ដូច្នេះ ទ្រង់ព្រះរាជសាសន៍ទៅសម្អាតស្តេចសក្យៈទាំងឡាយថា ស្តេចសក្យៈទាំងឡាយ ចូរប្រទានព្រះរាជធីតាមួយអង្គដល់ខ្ញុំ ហើយបញ្ជាទូតទាំងឡាយថា ពួកអ្នកគប្បីសួរថា ជាធីតានៃសក្យៈអង្គណា ហើយសឹមមក ។

ពួកទូតទៅហើយ ទូលសម្រាមរាជធីតាមួយអង្គនឹងសក្យៈទាំងឡាយ ស្តេចសក្យៈទាំងនោះប្រជុំគ្នាហើយ ទ្រង់ព្រះតម្រិះថា ព្រះរាជាជាបរមក្ខត្រ បើពួកយើងមិនឲ្យសោត ទ្រង់នឹងធ្វើឲ្យពួកយើងវិនាស ឯត្រកូលទ្រង់ មិនស្មើនឹងយើងឡើយ ពួកយើងគួរធ្វើដូចម្តេចល្អ ស្តេចមហានាមត្រាស់ថា កូនរបស់ខ្ញុំ ឈ្មោះវាសកខត្តិយា កើតក្នុងផ្ទៃទាសី ដល់នូវភាពជាអ្នកមានរូបស្អាតមានពួកយើងនឹងឲ្យនាងនោះ ដូច្នេះហើយ ទើបប្រាប់ពួកទូតថា ប្រពៃណាស់ ពួកយើងនឹងថ្វាយព្រះរាជកញ្ញាដល់ព្រះរាជា ពួកទូតពោលថា ជាព្រះរាជធីតារបស់សក្យៈអង្គណា ស្តេចសក្យៈពោលថា ជាធីតារបស់មហានាមសក្យរាជ ដែលជាព្រះឱរសរបស់ម្ចាស់ពូនៃព្រះសម្មាសម្ពុទ្ធ ឈ្មោះវាសកខត្តិយា ទូតទាំងនោះទៅក្រាបទូលដល់ព្រះរាជារបស់ខ្លួន ព្រះរាជាត្រាស់ថា បើយ៉ាងនោះក៏ប្រពៃ ពួកអ្នកចូរនាំមកចុះ ធម្មតាពួកក្សត្រមានកលមាយាច្រើន គប្បីបញ្ជូនកូនស្រីរបស់ទាសីមកក៏បាន ពួកអ្នកចូរនាំធីតា ដែលសោយភោជនជាមួយព្រះបិតាមក ដូច្នេះហើយ ទ្រង់បញ្ជូនទូតទាំងឡាយទៅ ។

ពួកគេទៅហើយក្រាបទូលថា បពិត្រព្រះអង្គ ព្រះរាជាទ្រង់ប្រាថ្នាព្រះធីតាដែលសោយរួមជាមួយព្រះអង្គ ស្តេចមហានាមត្រាស់ថា នែបា បាន ទើប

ឲ្យតាក់តែងនាងក្នុងពេលសោយរបស់ព្រះអង្គ ត្រាស់ឲ្យហៅនាងមក សម្តែង  
អាការ ហាក់ដូចសោយរួមគ្នាជាមួយនាងហើយ ប្រគល់ដល់ទូតទាំងឡាយ ។  
ពួកគេនាំនាងទៅកាន់ក្រុងសាវត្ថីហើយ ក្រាបទូលរឿងនោះដល់ព្រះរាជា ។

ព្រះរាជាទ្រង់ពេញព្រះហឫទ័យ តាំងនាងឲ្យជាធំជាងស្រី ៥០០ អភិ-  
សេកក្នុងតំណែងអគ្គមហេសី ក្នុងកាលមិនយូរ នាងក៏ប្រសូតព្រះឱរស មាន  
ពណ៌ដូចមាស ។ សម័យតមក ក្នុងថ្ងៃថ្វាយព្រះនាមព្រះឱរសនោះ ព្រះរាជា  
ទ្រង់បញ្ជូនព្រះរាជសាសន៍ទៅកាន់សម្លាញ់ព្រះអយ្យិកាថា ព្រះនាងវាសកខត្តិយា  
ធីតានៃសក្យរាជ ប្រសូតព្រះឱរសហើយ ទ្រង់ថ្វាយព្រះនាមកុមារនោះដូច  
ម្តេច ។

ចំណែកអមាត្យ ត្រចៀកថ្លង់ ទទួលព្រះរាជសាសន៍នោះទៅហើយ ។  
អមាត្យទៅហើយ ក៏ក្រាបទូលដល់ព្រះអយ្យិការបស់ព្រះរាជា ។

ព្រះអយ្យិកានោះ ទ្រង់ស្តាប់រឿងនោះហើយត្រាស់ថា ព្រះនាងវាសក-  
ខត្តិយា មិនប្រសូតព្រះឱរស ក៏បានគ្រប់គ្រងជនទាំងអស់ ឥឡូវនេះ នាង  
នឹងជាទីប្រោសប្រាណក្រៃលែងរបស់ព្រះរាជា ។

អមាត្យត្រចៀកថ្លង់ ស្តាប់ពាក្យថា រលូកា មិនសូវច្បាស់ យល់ថា  
វិឌុឌកៈ កាលចូលគាល់ព្រះរាជាហើយ ក៏ក្រាបទូលថា បពិត្រមហារាជ  
សូមទ្រង់ថ្វាយព្រះនាមព្រះរាជកុមារថា វិឌុឌកៈចុះ ព្រះរាជាទ្រង់ព្រះតម្រិះថា  
ពាក្យថា វិឌុឌកៈ ជាឈ្មោះប្រចាំត្រកូលរបស់អញ ទើបបានថ្វាយព្រះនាម  
ថា វិឌុឌកៈ ។



សម័យតមក ព្រះរាជាបានប្រទានតំណែងសេនាបតី ដល់វិទូឧកកុមារ នោះ ក្នុងកាលដែលទ្រង់ពេញកំលោះនោះឯង ដោយតាំងព្រះហឫទ័យថា នឹងធ្វើឲ្យជាទីប្រោសប្រាណរបស់ព្រះសាស្តា ។

វិទូឧកកុមារនោះ ទ្រង់ចម្រើនដោយគ្រឿងទំនុកបម្រុងសម្រាប់កុមារ ក្នុង កាលមានព្រះជន្ម ៧ ឆ្នាំ ទ្រង់ឃើញរបស់លេងផ្សេងៗ មានរូបដំរី និងរូប សេះជាដើមរបស់កុមារដទៃ ដែលបុគ្គលនាំមកអំពីត្រកូលជីដូន ទើបសួរព្រះ មាតាថា បពិត្រមាតា បុគ្គលដទៃៗ គេនាំបណ្តាការមកអំពីត្រកូលជីដូនដើម្បី ពួកកុមារ ញាតិណាមួយរមែងមិនបញ្ជូនបណ្តាការណាមួយមកដើម្បីខ្ញុំសោះ មាតាមិនមានព្រះជនក ព្រះជននីឬ ។

បន្ទាប់អំពីនោះ ទើបព្រះមាតាលួងលោមឱរសនោះថា នែបា ស្តេច សក្យៈ ជាជីដូនរបស់អ្នក មានតែនៅឆ្ងាយ ហេតុនោះ ទើបពួកលោកមិន បានបញ្ជូនគ្រឿងបណ្តាការណាមួយមកដើម្បីអ្នក ។

ក្នុងកាលមានព្រះជន្មវស្សា ១៦ ទើបព្រះរាជកុមារទូលព្រះមាតាទៀត ថា បពិត្រមាតា ខ្ញុំប្រាថ្នានឹងសួរសុខទុក្ខត្រកូលរបស់ព្រះអយ្យិកា សូម្បីត្រូវ ព្រះមាតាយាត់ថា នែកូន អ្នកកុំទៅឡើយ កូននឹងទៅធ្វើអ្វីក្នុងទីនោះ ព្រះរាជ- កុមារក៏អង្វររឿយៗ ទៅ ។ ពេលនោះ ព្រះមាតារបស់ព្រះរាជកុមារ ក៏ទ្រង់ យល់ព្រមថា បើយ៉ាងនោះ ទៅក៏ទៅចុះ ។

ព្រះរាជកុមារក្រាបទូលព្រះរាជបិតាហើយយាងទៅ មួយអន្លើដោយ បរិវារដ៏ច្រើន ។ ព្រះនាងវាសកខត្តិយា ទ្រង់បញ្ជូនដំណឹងទៅមុនថា ខ្ញុំម្ចាស់

នៅក្នុងទីនេះសុខសប្បាយជាទេ ព្រះញាតិទាំងឡាយ កុំសម្តែងទោសណាមួយ របស់ព្រះស្វាមីដល់កុមារនោះឡើយ ។

ស្តេចសក្យៈទ្រង់ជ្រាបថាវិទូឧកកុមារយាងមក ទ្រង់ប្រឹក្សាថា ពួកយើងមិនអាចថ្វាយបង្គំវិទូឧកៈបាន ទើបបញ្ជូនព្រះរាជកុមារទាំងឡាយដែលក្មេងៗជាងវិទូឧកៈនេះទៅកាន់ជនបទហើយ កាលវិទូឧកកុមារនោះយាងដល់កបិលវត្ថុបុរី ក៏ប្រជុំគ្នាក្នុងរាជមន្ទីរ វិទូឧកកុមារបានយាងទៅគង់នៅក្នុងទីនោះ ។

លំដាប់នោះ ពួកសក្យៈពោលនឹងព្រះរាជកុមារនោះថា នែបា នេះជាតារបស់បា នេះជាអី វិទូឧកកុមារនោះត្រាច់ថ្វាយបង្គំសក្យៈទាំងអស់ មិនបានឃើញសក្យៈសូម្បីមួយអង្គដែលថ្វាយបង្គំខ្លួន ទើបទូលសួរថា ហេតុអ្វីហ្ន៎ ទើបមិនមានស្តេចសក្យៈទាំងឡាយថ្វាយបង្គំខ្ញុំខ្លះ ។

ពួកស្តេចសក្យៈត្រាស់ថា នែបា កុមារដែលជាប្អូនរបស់បា យាងទៅជនបទអស់ហើយ ទ្រង់ធ្វើសក្ការៈធំដល់ព្រះកុមារនោះ ។ ព្រះអង្គក៏គង់នៅអស់ ២-៣ ថ្ងៃ ក៏យាងចេញអំពីព្រះនគរដោយបរិវារច្រើន ។

លំដាប់នោះ ទាសីម្នាក់ស្រែកជេរថា នេះជាបន្ទុក្ការដែលកូននាងទាសីឈ្មោះវាសកខត្តិយាអង្គុយ ដូច្នេះហើយ លាងបន្ទុក្ការដែលព្រះរាជកុមារនោះអង្គុយក្នុងរាជមន្ទីរ ដោយទឹកលាយដោយទឹកដោះ ។ មហាតលិកម្នាក់ភ្លេចអាវុធរបស់ខ្លួន ត្រឡប់ទៅយកអាវុធនោះ បានឮសំឡេងជេរវិទូឧកកុមារទើបសួរទោសនោះ ជ្រាបថា នាងវាសកខត្តិយា កើតក្នុងផ្ទៃរបស់ទាសីមហានាមសក្យៈ ទើបប្រាប់ដល់ពួកពល មានការចោទឡាយ៉ាងធំថា បានឮថា

ព្រះនាងវាសកខត្តិយាជាកូនស្រីរបស់ទាសី ។

ព្រះបាទវិធុឌុកៈស្តាប់ពាក្យនោះ បានតាំងព្រះហឫទ័យថា ស្តេចសក្យៈ ទាំងនោះ លាងបន្ទុះក្តារដែលអញអង្គុយ ដោយទឹកលាយដោយទឹកដោះសិន ចុះ តែក្នុងកាលដែលអញតាំងនៅក្នុងរាជសម្បត្តិហើយ អញនឹងយកឈាម បំពង់ករបស់ស្តេចសក្យៈទាំងនោះ លាងបន្ទុះក្តារដែលអញអង្គុយ កាល ទ្រង់យាងដល់ក្រុងសាវត្ថី ពួកអមាត្យក៏ក្រាបទូលរឿងនោះដល់ព្រះរាជា ។

ព្រះរាជាទ្រង់ពិរោធស្តេចសក្យៈថា បានឲ្យជីតានាងទាសីដល់អញ ទើប ទ្រង់បញ្ជាដកគ្រឿងបរិហារ ដែលទ្រង់ព្រះរាជប្រទានដល់ព្រះនាងវាសកខត្តិយា និងព្រះឱរស ឲ្យព្រះរាជទានត្រឹមតែវត្ថុដែលជាទាសៈ និងទាសីគប្បីបាន ប៉ុណ្ណោះ ។

ក្នុងកាលតមក ២-៣ ថ្ងៃ ព្រះសាស្តាទ្រង់យាងទៅកាន់ព្រះរាជនិវេសន៍ ប្រថាប់គង់ហើយ ។ ព្រះរាជាយាងមកថ្វាយបង្គំហើយទូលថា បពិត្រព្រះអង្គ ដ៏ចម្រើន បានឮថា ព្រះញាតិរបស់ព្រះអង្គប្រទានជីតានៃទាសីដល់ខ្ញុំព្រះអង្គ ព្រោះដូច្នោះ ទើបខ្ញុំព្រះអង្គដកគ្រឿងបរិហាររបស់នាងវាសកខត្តិយានោះ ព្រម ទាំងបុត្រ ឲ្យត្រឹមតែរបស់ដែលទាសៈ និងទាសីគួរបានប៉ុណ្ណោះ ។

ព្រះសាស្តាត្រាស់ថា មហាបពិត្រ ស្តេចសក្យៈទាំងឡាយធ្វើកម្មមិន សមគួរ ធម្មតាកាលឲ្យ ក៏គួរឲ្យជីតាដែលមានជាតិស្មើគ្នា មហាបពិត្រ តថាគត ទូលព្រះអង្គថា នាងវាសកខត្តិយាជាជីតារបស់ខត្តិយរាជ បានអភិសេកក្នុង ព្រះរាជមន្ទីរបស់ខត្តិយរាជ ចំណែកវិធុឌុកកុមារ ក៏ទ្រង់អាស្រ័យខត្តិយរាជ

នោះឯងប្រសូតហើយ ធម្មតាគោត្រខាងមាតា នឹងមានប្រយោជន៍អ្វី គោត្រខាងបិតាប៉ុណ្ណោះជាសំខាន់ ដូច្នេះហើយ ត្រាស់ថា បុរាណបណ្ឌិតទាំងឡាយ បានព្រះរាជទានតំណែងអគ្គមហេសីដល់ស្រីកម្សត់ ឈ្មោះកង្ខារិកា គឺស្រីរកឧស និងព្រះរាជកុមារដែលកើតក្នុងផ្ទៃរបស់ស្រីនោះ ក៏ដល់នូវភាពជាព្រះរាជា ក្នុងនគរពារាណសី ទំហំ ១២ យោជន៍ ទ្រង់ព្រះនាមថា កង្ខារាហនៈ ហើយត្រាស់កង្ខារិយជាតក ។

ព្រះរាជាទ្រង់ស្តាប់ព្រះធម្មកថា ទ្រង់ត្រេកអរថា បានឮថា គោត្រខាងបិតាប៉ុណ្ណោះជាសំខាន់ ទើបទ្រង់បញ្ជាឲ្យព្រះរាជទានគ្រឿងបរិហារអំពីមុននោះ ដល់មាតា និងបុត្រ ។

ភរិយារបស់ពន្ទលសេនាបតី ឈ្មោះមល្លិកា ជាធីតារបស់ស្តេចមល្លៈ ក្នុងកុសិនារានគរ មិនមានបុត្រអស់កាលយូរ ។ តមក ពន្ទលសេនាបតី បញ្ជូននាងទៅថា ចូរនាងទៅកាន់ផ្ទះនៃត្រកូលរបស់ខ្លួនចុះ នាងគិតថា អញនឹងគាល់ព្រះសាស្តាហើយសឹមទៅ ទើបចូលទៅកាន់វត្តជេតពន ឈរថ្វាយបង្គំព្រះដ៏មានព្រះភាគ ។ កាលព្រះសាស្តាត្រាស់សួរថា នាងនឹងទៅក្នុងទីណា ក៏ក្រាបទូលថា បពិត្រព្រះអង្គ ស្វាមីបញ្ជូនខ្ញុំម្ចាស់ទៅកាន់ផ្ទះនៃត្រកូលព្រះសាស្តាត្រាស់ថា ព្រោះហេតុអ្វី នាងពោលថា ព្រោះខ្ញុំម្ចាស់ជាស្រីអារមិនមានបុត្រ ព្រះសាស្តាត្រាស់ថា បើយ៉ាងនោះ កិច្ច គឺការទៅមិនមាន ចូរនាងត្រឡប់ចុះ ។ នាងសប្បាយចិត្ត ថ្វាយបង្គំព្រះសាស្តាត្រឡប់ទៅកាន់និវេសន៍ កាលប្តីសួរថា ត្រឡប់មកធ្វើអ្វី ឆ្លើយថា ព្រះទេសពលឲ្យខ្ញុំត្រឡប់

ពន្យលៈគិតថា ព្រះសាស្តាទ្រង់ឃើញហេតុឆ្ងាយ នឹងជាហេតុនេះទើបទទួល ។  
 មិនយូរប៉ុន្មាន នាងក៏មានគភ៌ កើតនូវការចាញ់ផ្ទៃ ប្រាប់ថា ការចាញ់ផ្ទៃកើត  
 ហើយដល់ខ្ញុំ ពន្យលៈពោលថា នាងចាញ់ផ្ទៃដូចម្តេច នាងពោលថា ខ្ញុំប្រាថ្នា  
 នឹងចុះឆ្និត ហើយផឹកទឹកដែលគួរផឹកក្នុងស្រះបោក្ខរណី ដែលជាមន្ទិលក្នុង  
 ការងារអភិសេកនៃគណៈរាជត្រកូលក្នុងនគរវេសាលី ។ ពន្យលៈពោលថា  
 សាធុ ហើយកាន់ផ្ទូ ដែលបុគ្គលគប្បីយឺតដោយកម្លាំងរបស់បុរស ១ ពាន់  
 បីនាងឡើងរថ ចេញអំពីក្រុងសាវត្ថី បររថចូលទៅកាន់ក្រុងវេសាលី ដោយ  
 ទ្វារដែលស្តេចលិច្ឆវី ឲ្យដល់មហាលិលិច្ឆវី ។

លំនៅអាស្រ័យរបស់ស្តេចលិច្ឆវី ឈ្មោះមហាលិ មាននៅក្បែរទ្វារនោះ  
 ឯង គ្រាន់តែបានឮសំឡេងប៉ះនឹងធរណីទ្វារក៏ដឹងថា សំឡេងរថរបស់ពន្យលៈ  
 ពោលថា ថ្ងៃនេះ ភ័យនឹងកើតដល់ស្តេចលិច្ឆវី ។

ការរក្សាស្រះបោក្ខរណីតាំងរុំន ទាំងខាងក្នុង និងខាងក្រៅ ខាងលើ  
 សន្លឹងដោយសំណាញ់ដែក សូម្បីតែបក្សី ក៏មិនមានឱកាស ។

ចំណែកពន្យលៈសេនាបតីចុះអំពីរថ វាយពួកមនុស្សអ្នកយាមដោយផ្តៅ  
 ឲ្យគេចទៅ ហើយកាត់សំណាញ់ដែកឲ្យករិយាចុះឆ្និតហើយ សូម្បីខ្លួនឯងក៏  
 ឆ្និតខាងក្នុងស្រះបោក្ខរណីហើយ បីនាងឡើងរថ ចេញអំពីព្រះនគរបរទៅ  
 ដោយផ្លូវដែលមកហើយនោះឯង ។

ពួកភ្នាក់ងារអ្នករក្សា ទូលរឿងដល់ស្តេចលិច្ឆវី ស្តេចលិច្ឆវីពិរោធ ទ្រង់  
 ឡើងរថ ៥០០ គ្រឿង បរចេញទៅដោយចេតនាថា នឹងចាប់ខ្លួនពន្យលៈ

បានប្រាប់រឿងនោះដល់មហាលិ ។

ស្តេចមហាលិត្រាស់ថា ពួកអ្នកកុំយាងទៅ ពន្ទលះនោះនឹងសម្លាប់អ្នក ទាំងអស់ សូម្បីស្តេចលិច្ឆវីក៏នៅតែត្រាស់ថា ពួកយើងនឹងទៅឲ្យបាន ។ ស្តេច មហាលិត្រាស់ថា បើដូច្នោះ ពួកទ្រង់ឃើញកងរថលិចចុះក្នុងផែនដីដល់ដុំហើយ គប្បីយាងត្រឡប់ បើមិនត្រឡប់អំពីនោះ នឹងបានឮសំឡេងដូចអសនីបាត គឺ រន្ទះនៅខាងមុខ គប្បីត្រឡប់អំពីទីនោះ បើមិនត្រឡប់អំពីទីនោះ កាលណាយើង ប្រហោងក្នុងចន្ទោលរថរបស់ពួកអ្នក គប្បីត្រឡប់អំពីទីនោះ កុំទៅខាងមុខ ជាថ្នាំខាត ។

ស្តេចលិច្ឆវីទាំងនោះ មិនត្រឡប់តាមពាក្យរបស់មហាលិ នាំគ្នាដេញ តាមពន្ទលះទៅ នាងមល្លិកាឃើញហើយពោលថា នែអ្នក រថទាំងឡាយ រមែងប្រាកដ ពន្ទលះពោលថា បើដូច្នោះ ក្នុងកាលណារថប្រាកដជួរតែមួយ នាងគប្បីប្រាប់ខ្ញុំ ។

ក្នុងកាលរថទាំងឡាយប្រាកដហាក់ដូចតែមួយ ទើបនាងប្រាប់ថា នែអ្នក ចន្ទោលរថប្រាកដតែមួយហើយ ពន្ទលះពោលថា បើដូច្នោះ ចូរនាងចាប់ខ្សែ ទាំងនេះ ហើយឲ្យខ្សែដល់នាង ឈរត្រង់កណ្តាលរថ ទាញផ្ទុំឡើង កង់រថ លិចចុះក្នុងផែនដីដល់ដុំ ស្តេចលិច្ឆវីទ្រង់ឃើញទីនោះហើយ ក៏នៅតែទៅ ពន្ទលះទៅបានបន្តិច ក៏លែងខ្សែផ្ទុំ សំឡេងផ្ទុំនោះលាន់ហាក់បីដូចអសនីបាត ស្តេចលិច្ឆវីទាំងនោះ ក៏មិនត្រឡប់អំពីទីនោះ នៅតែដេញតាមទៅនោះឯង ។

ពន្ទលះឈរលើរថនោះឯង បាញ់ព្រួញមួយទៅ ព្រួញនោះធ្វើចន្ទោល

រថ ៥០០ ឲ្យឆ្លុះហើយ ទម្ងន់ព្រះរាជា ៥០០ ក្នុងទីដែលចងក្រោះ ហើយលិច ចុះទៅក្នុងផែនដី ។

ស្តេចលិច្ឆវិទ្យាទាំងនោះ មិនដឹងថា ខ្លួនត្រូវសរទម្ងន់ហើយ ត្រាស់ថា វ៉ែយ ឈប់សិន វ៉ែយ ឈប់សិន នៅតែដេញតាមនោះឯង ។ ពន្យលសេនាបតី បញ្ឈប់រថហើយ ពោលថា ពួកអ្នកជាមនុស្សស្លាប់ ឈ្មោះថា ការច្បាំង របស់ខ្ញុំជាមួយមនុស្សស្លាប់ទាំងឡាយ មិនមាន ស្តេចលិច្ឆវិទ្យាពោលថា ឈ្មោះ ថា មនុស្សស្លាប់មិនមែនមានសកាតដូចយើង ពន្យលៈពោលថា បើដូច្នោះ ចូរពួកអ្នកស្រាយក្រោះរបស់មនុស្ស ដែលនៅក្រោយគេបង្អស់មើលចុះ ។ ពួកស្តេចលិច្ឆវិទ្យាទាំងនោះឲ្យស្រាយហើយ ស្តេចលិច្ឆវិទ្យានោះ ក៏ដួលចុះអស់ ជីវិត ក្នុងខណៈស្រាយក្រោះចេញហើយនោះឯង ។ ខណៈនោះ ទើបពន្យលៈ ពោលនឹងស្តេចលិច្ឆវិទ្យាទាំងនោះថា ពួកអ្នកទាំងអស់ក៏ដូចគ្នា យាងទៅផ្ទះរៀងៗ ខ្លួនហើយ សឹមរៀបចំវត្ថុដែលគួររៀបចំ ប្រៀនប្រដៅប្រពន្ធកូន ហើយសឹម ស្រាយក្រោះចេញ ។ ស្តេចលិច្ឆវិទ្យាទាំងនោះ ធ្វើយ៉ាងនោះគ្រប់ៗ អង្គ ក៏អស់ ជីវិតហើយ ។

ចំណែកពន្យលៈនាំនាងមល្លិកាមកកាន់ក្រុងសាវត្ថី នាងប្រសូតបុត្រភ្លោះ ដល់ទៅ ១៦ ដង ។ សូម្បីកូនរបស់នាងទាំងអស់ បានជាអ្នកក្លៀវក្លា ដល់ ព្រមដោយកម្លាំង សុទ្ធសឹងសម្រេចសិប្បៈទាំងអស់ ។ កូននីមួយៗ មាន បុរសមួយពាន់ជាបរិវារ ។ លានព្រះរាជវាំងពេញទៅដោយកូនទាំងនោះឯង ដែលទៅរាជនិវេសន៍ជាមួយបិតា ។

ថ្ងៃមួយ ពួកមនុស្សចាញ់ក្តីកោងក្នុងការវិនិច្ឆ័យ ឃើញពន្លឺកំពុង  
 ដើរមក ក៏ទ្រហោយំ ប្រាប់ការធ្វើក្តីកោងរបស់ពួកអមាត្យអ្នកវិនិច្ឆ័យ ដល់  
 ពន្លឺនោះ ។ ពន្លឺទៅកាន់រោងវិនិច្ឆ័យនោះហើយ បានធ្វើបុគ្គលជាម្ចាស់  
 របស់នោះឯង ឲ្យជាម្ចាស់របស់ មហាជនឲ្យសាធុការប្រព្រឹត្តទៅដោយ  
 សំឡេងខ្លាំងអធិកង ។

ព្រះរាជាទ្រង់ស្តាប់សំឡេងនោះត្រាស់សួរថា នេះសំឡេងអ្វី កាលទ្រង់  
 ជ្រាបរឿងនោះហើយ ទ្រង់សោមនស្ស ឲ្យដកពួកអមាត្យទាំងអស់នោះ ទ្រង់  
 ប្រគល់ការវិនិច្ឆ័យដល់ពន្លឺប៉ុណ្ណោះ ។ តាំងអំពីនោះមក ពន្លឺក៏វិនិច្ឆ័យ  
 ដោយត្រឹមត្រូវ ។ ចាប់តាំងអំពីថ្ងៃនោះមក ពួកអមាត្យអ្នកវិនិច្ឆ័យជំនាន់ចាស់  
 មិនបានថ្លៃឈ្នួល រកចំណូលបានតិច ញុះញង់ក្នុងរាជត្រកូលថា ពន្លឺប្រាថ្នា  
 ជាព្រះរាជា ។

ព្រះរាជាទ្រង់ជឿពាក្យរបស់អមាត្យទាំងនោះ មិនអាចសង្កត់ព្រះហឫទ័យ  
 បាន ទ្រង់ព្រះតម្រិះថា បើពន្លឺត្រូវសម្លាប់ក្នុងទីនេះឯង ការនិន្ទាក៏នឹងកើត  
 ឡើងដល់អញ ទ្រង់បញ្ជាឲ្យបុរសដែលតែងតាំង វាយដណ្តើមបច្ចន្តគរ  
 ហើយត្រាស់ឲ្យហៅពន្លឺមក ទ្រង់បញ្ជូនទៅដោយព្រះតម្រាស់ថា បានឮ  
 ថា ជនបទជាយដែនចោរចុះបោរឡើង អ្នក ព្រមទាំងបុត្រ ចូរទៅចាប់ចោរ  
 មក ហើយទ្រង់បញ្ជូននាយទាហានដែលជាធំ ដែលមានសមត្ថភាពពួកដទៃ  
 ទៅជាមួយពន្លឺសេនាបតីនោះ ដោយព្រះតម្រាស់ថា ពួកអ្នកចូរកាត់ក្បាល  
 ពន្លឺសេនាបតី ព្រមទាំងកូន ៣២ នាក់ ក្នុងទីនោះ ហើយនាំមក ។



កាលពន្ធុលះនោះដល់ជនបទជាយងៃន ពួកចោរដែលព្រះរាជាទ្រង់  
រៀបចំពោលថា បានឮថា លោកសេនាបតីមកហើយ នាំគ្នាគេចអស់ទៅ ។

ពន្ធុលសេនាបតីនោះ ញ៉ាំងបទេសនោះឲ្យស្ងប់រម្ងាប់ហើយ ក៏ត្រឡប់  
មក ។ លំដាប់នោះ ទាហានទាំងនោះក៏កាត់ក្បាលពន្ធុលសេនាបតី មួយអន្លើ  
ដោយកូនទាំងអស់ ក្នុងទីជិតព្រះនគរ ។

ថ្ងៃនោះ នាងមល្លិកាទេវី និងមន្ត្រីសាវ័កទាំងពីរ មួយអន្លើដោយភិក្ខុ  
៥០០ ។ ក្នុងពេលព្រឹក ពួកមនុស្សបាននាំសំបុត្រមកឲ្យនាង ដែលមាន  
សេចក្តីថា ចោរកាត់ក្បាលប្តី ព្រមទាំងកូនរបស់នាង នាងដឹងរឿងនោះហើយ  
មិនប្រាប់ដល់បុគ្គលណាម្នាក់ បត់សំបុត្រដាក់ក្នុងថ្នក់សំពត់ អង្គាសភិក្ខុសង្ឃ  
រឿយៗ ទៅ ។

ខណៈនោះ អ្នកបម្រើរបស់នាង ប្រគេនកត្តដល់ភិក្ខុហើយ នាំថាស  
សប្បិមក ធ្វើថាសបែកត្រង់ចំពោះមុខព្រះថេរៈ ព្រះធម្មសេនាបតីពោលថា  
របស់មានការបែកធ្លាយជាធម្មតា ក៏បែកទៅហើយ បុគ្គលណាម្នាក់មិនគួរគិត ។

នាងមល្លិកានោះ នាំយកសំបុត្រចេញអំពីថ្នក់ ប្រាប់ព្រះថេរៈថា គេនាំ  
សំបុត្រនេះមកដល់ខ្ញុំ ដែលមានសេចក្តីថា ពួកចោរកាត់ក្បាលឪពុក ព្រម  
ទាំងកូន ៣២ នាក់ ខ្ញុំស្តាប់រឿងនេះហើយក៏មិនគិត គ្រាន់តែថាសសប្បិបែក  
ខ្ញុំនឹងគិតដូចម្តេច ។ ព្រះធម្មសេនាបតីពោលពាក្យជាដើមថា

ជីវិតរបស់សត្វទាំងឡាយ ក្នុងលោកនេះ មិនមាននិមិត្ត បុគ្គល  
ណាមួយក៏កំណត់មិនបាន ខ្វះខាតផង មានប្រមាណតិចផង ជីវិត

នោះ ប្រកបដោយទុក្ខ ។

សម្តែងធម៌ស្រេចហើយ ក្រោកអំពីអាសនៈ បានទៅវិហារហើយ ។  
ចំណែកនាងមល្លិកា បានហៅកូនប្រសាទាំង ៣២ នាក់ មកហើយ ប្រៀនប្រដៅ  
ថា ប្តីរបស់ពួកនាងមិនមានការខុស បានទទួលផលកម្មពីជាតិមុនរបស់ខ្លួន  
អ្នកទាំងឡាយកុំសោយសោក កុំបរិទេវនាការ កុំធ្វើការចងចិត្តអាក់អន់លើ  
ព្រះរាជា ។

ចារបុរសរបស់ព្រះរាជា ស្តាប់ពាក្យនោះហើយ ក្រាបទូលកាតដែលជន  
ទាំងនោះ មិនមានទោសចំពោះព្រះរាជា ព្រះរាជាទ្រង់ដល់នូវការសង្វេគ យាង  
ទៅកាន់និវេសន៍នាងមល្លិកានោះ ឲ្យនាងមល្លិកា និងកូនប្រសារបស់នាងអត់  
ទោសហើយ បានព្រះរាជទានពរដល់នាងមល្លិកា នាងក្រាបទូលថា ពរព្រះអង្គ  
ខ្ញុំម្ចាស់គ្រាន់តែទទួលទៅចុះ ។ កាលព្រះរាជាយាងទៅហើយ ថ្វាយកត្តដើម្បី  
អ្នកស្តាប់ ឆ្លុតទឹកហើយ ចូលគាល់ព្រះរាជាទូលថា បពិត្រព្រះអង្គ ទ្រង់  
ប្រទានពរដល់ខ្ញុំម្ចាស់ហើយ ម្យ៉ាងទៀត ខ្ញុំម្ចាស់មិនត្រូវការដោយរបស់ដទៃ  
សូមទ្រង់អនុញ្ញាតឲ្យកូនប្រសា ៣២ នាក់របស់ខ្ញុំម្ចាស់ និងខ្លួនខ្ញុំម្ចាស់  
ត្រឡប់ទៅកាន់ផ្ទះនៃត្រកូលចុះ ។

ព្រះរាជាទ្រង់ទទួលហើយ ។ នាងមល្លិកាបញ្ជូនកូនប្រសា ៣២ នាក់  
ទៅកាន់ត្រកូល រៀងៗ ខ្លួន ដោយខ្លួនឯង ចំណែកនាងបានទៅកាន់ផ្ទះនៃ  
ត្រកូលរបស់ខ្លួនក្នុងកុសិនារានគរ ។

ចំណែកព្រះរាជាបានព្រះរាជទានតំណែងសេនាបតី ដល់ទីយការាយនៈ

ដែលត្រូវជាក្លាយរបស់ពន្ធុលសេនាបតី ។

ទីយការាយនៈនោះ ត្រាច់ស្វែងរកទោសរបស់ព្រះរាជាដោយគិតថា អ៊ី  
របស់អញត្រូវព្រះរាជាអង្គនេះឲ្យស្លាប់ហើយ ។ បានឮថា ចាប់តាំងអំពីពន្ធុលៈ  
មិនមានកំហុសត្រូវសម្លាប់ហើយ ព្រះរាជាទ្រង់មានវិប្បដិសារៈ មិនបានទទួល  
នូវការសប្បាយព្រះហឫទ័យ មិនបានសោយសុខក្នុងរាជសម្បត្តិឡើយ ។

គ្រានោះ ព្រះសាស្តា ទ្រង់អាស្រ័យនិគមឈ្មោះមេទលុបៈ របស់ពួក  
ស្តេចសក្យៈគង់នៅ ព្រះរាជាយាងទៅទីនោះហើយ ទ្រង់ឲ្យបោះព្រះពន្លាក្នុងទី  
មិនឆ្ងាយអំពីអារាម ហើយយាងទៅវិហារដោយបរិវារច្រើន ដោយទ្រង់ព្រះ  
តម្រិះថា នឹងថ្វាយបង្គំព្រះដ៏មានព្រះភាគ ព្រះរាជទានគ្រឿងរាជកកុធកណ្ឌទាំង  
៥ ដល់ទីយការាយនៈហើយ ទ្រង់យាងមួយព្រះអង្គឯងប៉ុណ្ណោះ ចូលកាន់  
ព្រះគន្ធកុដិ ។ គប្បីជ្រាបរឿងទាំងអស់ ដោយទំនងនៃធម្មចេតិយសូត្រ កាល  
ទ្រង់យាងចូលកាន់ព្រះគន្ធកុដិហើយ ទើបទីយការាយនៈកាន់យកគ្រឿងរាជ-  
កកុធកណ្ឌទាំងនោះ ធ្វើវិឌូឌុកៈឲ្យជាព្រះរាជា បន្ទូលនូវសេះមួយ និងស្រី  
បម្រើម្នាក់ ហើយបានត្រឡប់ទៅកាន់ក្រុងសាវត្ថី ។

ព្រះរាជាត្រាស់បីយកថាជាមួយព្រះសាស្តាហើយ ទ្រង់យាងចេញ ទ្រង់  
មិនឃើញសេនា ទើបត្រាស់សួរស្រីនោះ ទ្រង់ស្តាប់រឿងនោះហើយ ទ្រង់ព្រះ  
តម្រិះថា អញនឹងនាំក្លាយរបស់អញទៅចាប់វិឌូឌុកៈ ដូច្នេះហើយ យាងទៅកាន់  
ក្រុងរាជគ្រឹះ ដល់ព្រះនគរ កាលព្រះនគរត្រូវគេបិទហើយក្នុងវេលាវិកាល ផ្ទុំ  
ហើយក្នុងសាលាមួយកន្លែង ទ្រង់នឿយព្រះកាយពល ព្រោះខ្យល់ និងកម្ដៅ

ថ្ងៃ បានសោយទិវង្គតក្នុងទីនោះឯង ក្នុងកណ្តាលរាត្រី ។ កាលរាត្រីអស់ ហើយ មហាជនបានឮសំឡេងស្រីនោះយំសោកថា បពិត្រព្រះសម្មាសម្ពុទ្ធិ ជា ជំនែអ្នកកោសល ទ្រង់មិនមានទីពឹងហើយ ទើបក្រាបទូលដល់ព្រះរាជា ។ ព្រះរាជាទ្រង់ទទួល ឲ្យធ្វើសរីរកិច្ចរបស់ម្ចាស់អំដោយសក្ការៈដ៏ធំ ។

ព្រះបាទវិធុឌុកៈបានរាជសម្បត្តិហើយ ទ្រង់រពកដល់ពៀរនោះ ទ្រង់ព្រះ តម្រិះថា អញនឹងញ៉ាំងស្តេចសក្យៈទាំងអស់ឲ្យស្លាប់ ដូច្នេះហើយ ទើបយាង ចេញទៅដោយសេនាធំ ។ ក្នុងថ្ងៃនោះ ព្រះសាស្តាទ្រង់ប្រមើលមើលលោក ក្នុងពេលទៀបភ្លឺ ទ្រង់ឃើញការវិនាសនៃពួកញាតិហើយ ទ្រង់ព្រះតម្រិះថា តថាគតគួរធ្វើញាតិសង្គហៈ ក្នុងវេលាព្រឹកទ្រង់ត្រាច់ទៅដើម្បីបិណ្ឌបាត ត្រឡប់ អំពីបិណ្ឌបាតហើយ ទ្រង់សម្រេចសីហសេយ្យក្នុងព្រះគន្ធកុដិ ក្នុងពេលល្ងាច ទ្រង់យាងទៅតាមអាកាស ប្រថាប់ត្រង់គល់ឈើដែលមិនមានម្លប់ ជិតក្រុង កបិលពស្តុ ។ បន្ទាប់អំពីនោះទៅ មានដើមជ្រៃធំ មានម្លប់ត្រឈឹងត្រឈៃ មួយដើម នៅក្នុងរជ្ជសីមារបស់ព្រះបាទវិធុឌុកៈ ។ ព្រះបាទវិធុឌុកៈ ទតឃើញ ព្រះសាស្តា ទើបយាងចូលទៅគាល់ ថ្វាយបង្គំហើយក្រាបទូលថា បពិត្រ ព្រះអង្គដ៏ចម្រើន ព្រោះហេតុអ្វី ទើបទ្រង់ប្រថាប់គង់ហើយ ត្រង់គល់ឈើ ដែលមានម្លប់សើងរើងនេះ ក្នុងវេលាក្តៅបែបនេះ សូមទ្រង់ប្រថាប់គង់ត្រង់ គល់ជ្រៃ ដែលមានម្លប់ត្រជាក់ល្អនេះចុះ ។ កាលព្រះសាស្តាត្រាស់ឆ្លើយថា មហាបពិត្រ ឈ្លឹកចុះ ឈ្មោះថា ម្លប់របស់ពួកញាតិ ជារបស់ត្រជាក់ ទើប ព្រះរាជាទ្រង់ព្រះតម្រិះថា ព្រះសាស្តាទ្រង់យាងមកដើម្បីបំណងរក្សាពួកញាតិ

ទើបថ្វាយបង្គំព្រះសាស្តា យាងត្រឡប់ចូលកាន់ក្រុងសាវត្ថីនោះឯង ។ សូម្បី  
 ព្រះសាស្តាក៏ទ្រង់ហោះទៅកាន់វត្តជេតពនដូចគ្នា ។ ព្រះរាជាទ្រង់រឭកដល់  
 ទោសស្តេចសក្យៈ យាងចេញទៅហើយក្នុងលើកទី ២ ទតឃើញព្រះសាស្តា  
 ក្នុងទីនោះឯង ក៏យាងត្រឡប់ទៀត ។ ទ្រង់យាងទៅក្នុងលើកទី ៣ ទតឃើញ  
 ព្រះសាស្តាក្នុងទីនោះឯង ក៏យាងត្រឡប់ ។ តែកាលព្រះបាទវិឌូឌកៈនោះ  
 យាងចេញទៅក្នុងត្រាទី ៤ ព្រះសាស្តា ទ្រង់ពិចារណាឃើញបុព្វកម្មរបស់  
 សក្យៈទាំងឡាយ ទ្រង់ជាបកាតដែលកម្មលាមក គឺការបាចថ្នាំពុលក្នុងស្ទឹង  
 របស់ស្តេចសក្យៈទាំងនោះ ជាកម្មដែលបុគ្គលណាម្នាក់ មិនអាចឃាត់បាន  
 មិនបានយាងចេញទៅក្នុងលើកទី ៤ ព្រះបាទវិឌូឌកៈយាងចេញទៅហើយ  
 ដោយពលធំ ដោយត្រិះរិះថា អញនឹងសម្លាប់ស្តេចសក្យៈ ។

ព្រះញាតិទាំងឡាយរបស់ព្រះសម្មាសម្ពុទ្ធ ជាអ្នកមិនសម្លាប់សត្វ សូម្បី  
 ស្លាប់ ក៏មិនផ្តាច់ជីវិតរបស់សត្វដទៃ ។

សក្យៈទាំងនោះគិតថា ពួកយើងហ៊ឺកហាត់ដៃហើយ មានគ្រឿងចងសឹក  
 ដែលធ្វើហើយ ជាអ្នកមានថ្វីដៃច្រើន តែពួកយើងមិនអាចសម្លាប់សត្វដទៃឲ្យ  
 ឃ្លាតចាកជីវិតបាន ពួកយើងនឹងសម្តែងកម្មរបស់ខ្លួនឲ្យគេចទៅ ។ ស្តេចសក្យៈ  
 ទាំងនោះទ្រង់មានគ្រឿងក្រោះដែលធ្វើហើយ ទើបយាងចេញធ្វើការប្រយុទ្ធ ។  
 ព្រាហ្មណ៍ដែលស្តេចសក្យៈទាំងនោះបាញ់ទៅ ទៅតាមចន្លោះៗ ពួកបុរសរបស់ព្រះ  
 បាទវិឌូឌកៈ ចេញទៅតាមប្រហោងខែល និងប្រឡោះត្រចៀកជាដើម ព្រះបាទ  
 វិឌូឌកៈទតឃើញ ទើបត្រាស់ថា អ្នកទាំងឡាយ ស្តេចសក្យៈត្រាស់ថា ពួក

យើងជាអ្នកមិនសម្លាប់សត្វមិនមែនឬ កាលបើដូច្នេះ ហេតុអ្វី ទើបពួកស្តេច  
 សក្យៈបាញ់បុរសរបស់ពួកយើងឲ្យវិនាស ។ លំដាប់នោះ បុរសម្នាក់ក្រាប  
 ទូលព្រះបាទវិធុឧកៈនោះថា បពិត្រព្រះអង្គ ព្រះអង្គទ្រង់ពិនិត្យមើលហើយឬ  
 ព្រះបាទវិធុឧកៈត្រាស់ថា ពួកស្តេចសក្យៈញ៉ាំងបុរសរបស់យើងឲ្យវិនាស ។  
 ពួកបុរសពោលថា បុរសណាម្នាក់របស់ព្រះអង្គ ឈ្មោះថា ស្លាប់ហើយ  
 មិនមាន សូមទ្រង់ឲ្យរាប់បុរសទាំងនោះចុះ ។

ព្រះបាទវិធុឧកៈកាលបញ្ជាឲ្យរាប់ ទ្រង់មិនឃើញបាត់ត្រឹមតែម្នាក់ ។ ទ្រង់  
 យាងត្រឡប់អំពីទីនោះហើយត្រាស់ថា នែអ្នក បុគ្គលណាម្នាក់ប្រាប់ថា ពួក  
 យើងជាស្តេចសក្យៈ អ្នកទាំងឡាយ ចូរសម្លាប់អ្នកទាំងអស់នោះ តែចូរឲ្យ  
 ជីវិតដល់បុគ្គលដែលឈរនៅក្នុងសម្លាករបស់សក្យមហានាម ដែលជា  
 អយ្យកោរបស់យើង ។

ស្តេចសក្យៈទាំងឡាយ មិនបានឃើញគ្រឿងដែលខ្លួនគប្បីកាន់យក ពួក  
 ខ្លះកែស្មៅ ពួកខ្លះ ឈរកាន់ដើមបបួស ។ ត្រូវសួរថា ពួកអ្នកជាស្តេច  
 សក្យៈ ឬមិនមែន ព្រោះសក្យៈទាំងនោះសូម្បីស្លាប់ ក៏មិនពោលពាក្យកុហក  
 ពួកដែលកែស្មៅពោលថា មិនមែនសក្យៈ គឺស្មៅ ពួកដែលឈរកាន់ដើម  
 បបួស ពោលថា មិនមែនសក្យៈ គឺបបួស ស្តេចសក្យៈទាំងនោះឯង សក្យៈ  
 ណាដែលឈរនៅក្នុងសម្លាករបស់ស្តេចមហានាម បានរួចជីវិតហើយ ។

បណ្តាស្តេចសក្យៈទាំងនោះ ស្តេចសក្យៈដែលកែស្មៅ ឈ្មោះថា  
 សក្យៈស្មៅ ពួកដែលឈរកាន់ដើមបបួស ឈ្មោះថា សក្យៈបបួស ។

ព្រះបាទវិធុឌុកៈ បញ្ជាឲ្យសម្លាប់សក្យៈដ៏សេសទាំងឡាយ មិនទុកសូម្បី  
ទារកដែលនៅលើដោះ ញ៉ាំងស្ទឹង គឺឈាមឲ្យហូរទៅ ហើយបញ្ជាឲ្យលាង  
បន្ទះក្តារអង្គុយ ដោយឈាមក្នុងបំពង់កស្តេចសក្យៈទាំងនោះ ។

សក្យវង្ស ដែលព្រះបាទវិធុឌុកៈចូលទៅកាត់ គឺផ្តាច់វង្សហើយ ដោយ  
អាការយ៉ាងនេះ ។ ព្រះបាទវិធុឌុកៈនោះ បញ្ជាឲ្យចាប់ស្តេចសក្យមហានាម  
យាងត្រឡប់ហើយ ក្នុងពេលសោយអាហារព្រឹក ទ្រង់ព្រះតម្រិះថា អញនឹង  
សោយអាហារព្រឹក ដូច្នេះហើយ ទ្រង់ឈប់ក្នុងទីមួយកន្លែង កាលកោជន  
ដែលបុគ្គលនាំចូលទៅហើយ ត្រាស់ឲ្យហៅព្រះអយ្យកោមក ដោយព្រះ  
តម្រាស់ថា នឹងសោយរួមគ្នា ។

តែក្សត្រទាំងឡាយ ទោះបីលះបង់ជីវិត ក៏មិនព្រមសោយរួមជាមួយកូន  
នាងទាសី ព្រោះដូច្នោះ ស្តេចមហានាមទតឃើញស្រះមួយ ទើបត្រាស់ថា ខ្ញុំ  
មានរាងកាយស្មោកគ្រោក ខ្ញុំនឹងងូតទឹក ។ ព្រះបាទវិធុឌុកៈត្រាស់ថា ប្រពៃ  
ណាស់ ព្រះអយ្យកោ សូមទ្រង់ស្រង់ចុះ ព្រះបាទមហានាមទ្រង់ព្រះតម្រិះថា  
វិធុឌុកៈនេះ ទោះបីសម្លាប់អញ ក៏អញមិនបរិភោគរួម ការស្លាប់ឯងរបស់អញ  
ប៉ុណ្ណោះប្រសើរជាង ដូច្នេះហើយ ទើបទ្រង់រំសាយសក់ យកមេជើងសឹក  
ចូលទៅក្នុងសក់ ចងឲ្យជាកំណ្ហចត្រង់ចុង ប្រមៀលចុះទៅក្នុងទឹក ។

ចំណែកតេជៈ នៃគុណរបស់ស្តេចមហានាមនោះ នាគពិភពក៏សម្តែង  
អាការក្តៅ ស្តេចនាគពិចារណាថា រឿងអ្វីហ្ន៎ ហើយទើបមកកាន់សម្លាករបស់  
ស្តេចមហានាមនោះ ឲ្យស្តេចមហានាមប្រថាប់លើពពារ ហើយយាងទៅកាន់

នាគពិភព ។ ព្រះបាទមហានាមនោះឯង នៅក្នុងកតនាគនោះអស់ ១២ ឆ្នាំ ។

ចំណែកព្រះបាទវិឌុឌកៈ ប្រថាប់គង់រង់ចាំដោយព្រះតម្រិះថា ព្រះអយ្យកោ  
របស់អញនឹងមកក្នុងឥឡូវនេះ កាលព្រះបាទមហានាមទ្រង់យឺតយូរ ទើបបញ្ជា  
ឲ្យមើលក្នុងស្រះ ពិនិត្យមើលរវាងបុរសដោយពន្លឺប្រទីប មិនឃើញហើយ  
ក៏ចៀសចេញទៅ ដោយទ្រង់ព្រះតម្រិះថា ព្រះអយ្យកោយាងទៅហើយ ។

ព្រះបាទវិឌុឌកៈយាងដល់ស្ទឹងអចិរវតីក្នុងពេលរាត្រី បញ្ជាឲ្យបោះព្រះ  
ពន្លាហើយ ។ បុគ្គលពួកខ្លះដេកហើយត្រង់ឆ្នេរខ្សាច់ខាងក្នុងស្ទឹង ពួកខ្លះដេក  
លើគោកខាងក្រៅ ។ បណ្តាជនដែលដេកហើយខាងក្នុង ជនដែលមានបាបកម្ម  
មិនបានធ្វើហើយក្នុងកាលមុនមាន ។ បណ្តាជនដែលដេកហើយខាងលើ ដែល  
មានបាបកម្មបានធ្វើហើយក្នុងកាលមុនមាន ស្រមោចភ្លើងទាំងឡាយប្រាកដ  
ឡើងហើយ ក្នុងទីដែលមនុស្សទាំងនោះដេកហើយ ។

ជនទាំងនោះពោលថា ស្រមោចក្រហមប្រាកដឡើងហើយក្នុងទីដែលខ្ញុំ  
ដេក ស្រមោចក្រហមប្រាកដឡើងហើយក្នុងទីដែលខ្ញុំដេក ទើបក្រោកឡើង ។  
ពួកជនដែលមានបាបកម្មមិនបានធ្វើ ក្រោកឡើងទៅដេកខាងលើគោក ពួក  
ជនមានបាបកម្មបានធ្វើហើយ ចុះទៅដេកលើឆ្នេរខ្សាច់ ។

ខណៈនោះ មហាមេឃតាំងឡើង ញាំងភ្លៀងធំឲ្យធ្លាក់ហើយ ទឹកជំនន់  
ហូរមកញាំងព្រះបាទវិឌុឌកៈ មួយអន្លើដោយបរិស័ទឲ្យដល់សមុទ្រហើយនោះ  
ឯង ។ ជនទាំងអស់បានជាចំណីត្រី និងអណ្តើកក្នុងសមុទ្រនោះហើយ ។  
មហាជនញាំងកថាឲ្យតាំងឡើងថា ការស្ទាបរបស់ស្តេចសក្យៈទាំងឡាយ មិន



សមគួរសោះ ការស្លាប់នេះ គឺពួកសក្យៈដែលព្រះបាទវិធុឧកៈវាយហើយ យ៉ាងនេះឲ្យស្លាប់ ទើបមិនសមគួរ ។

ព្រះសាស្តាស្តាប់ពាក្យនោះហើយ ទើបត្រាស់ថា ម្ចាស់ភិក្ខុទាំងឡាយ ការស្លាប់យ៉ាងនេះ មិនសមគួរដល់ស្តេចសក្យៈទាំងឡាយ ក្នុងអត្តភាពនេះ ក៏ពិត តែការស្លាប់ដែលពួកស្តេចសក្យៈទាំងនោះបានហើយ ក៏គួរដោយពិត ដោយអំណាចនៃកម្មលាមក ដែលបានធ្វើក្នុងកាលមុន ។

ភិក្ខុទាំងឡាយពោលថា បពិត្រព្រះអង្គ ស្តេចសក្យៈទាំងឡាយនោះ បានធ្វើកម្មអ្វីក្នុងកាលមុន ព្រះសាស្តាត្រាស់ថា ក្នុងកាលមុន ស្តេចសក្យៈ នោះ រួមគ្នាជាពួក បាចថ្នាំពុលក្នុងស្ទឹង ។

ស្តេកឡើង ភិក្ខុទាំងឡាយ ញ៉ាំងកថាឲ្យតាំងឡើងក្នុងរោងធម្មសកាថា ព្រះបាទវិធុឧកៈញ៉ាំងស្តេចសក្យៈទាំងឡាយ ប្រមាណប៉ុណ្ណេះឲ្យស្លាប់ហើយ យាងមក កាលមនោរថរបស់ខ្លួនដល់ទីបំផុតហើយនោះឯង នាំជនមាន ប្រមាណប៉ុណ្ណោះទៅ កើតជាចំណីនៃត្រី និងអណ្តើកក្នុងសមុទ្រហើយ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ ឥឡូវនេះ ពួកអ្នកអង្គុយប្រជុំគ្នាដោយរឿងអ្វីហ្ន៎ កាលភិក្ខុទាំងនោះទូលថា ដោយកថា ឈ្មោះនេះ ទើបត្រាស់ថា ម្ចាស់ភិក្ខុទាំងឡាយ កាលមនោរថរបស់សត្វទាំង នោះ មិនដល់ទីបំផុតនោះឯង មច្ចុរាជផ្តាច់ជីវិតន្ទ្រិយហើយ ឲ្យលិចចុះក្នុង មហាសមុទ្រ គឺអបាយ ៤ ដូចជំនន់ទឹកជំកួចអ្នកស្រុកដែលដេកលក់ដូច្នោះ ដូច្នេះហើយ ទើបទ្រង់ត្រាស់គាថានេះថា

បុទ្ទានិ ហោវ បចិនន្តំ                      ព្យាសត្តមនសំ នំ  
 សុត្តំ គាមំ មហោយោវ                      មច្ចុ អាទាយ គច្ឆតិ ។  
 មច្ចុ គីសេចក្តីស្លាប់ តែងកៀរយកទៅនូវនរជន អ្នកមាន  
 ចិត្តជាប់ជំពាក់ ក្នុងអារម្មណ៍ផ្សេងៗ កំពុងជ្រើសរើសនូវផ្កា  
 គីកាមគុណ ៥ នោះឯង ដូចទឹកជំនន់ធំ ដែលក្អួចយកអ្នក  
 ស្រក កំពុងដេកលក់ទៅ ដូច្នោះឯង ។

### សេចក្តីអធិប្បាយ

បណ្តាបទទាំងនោះ បាទព្រះគាថាថា ព្យាសត្តមនសំ នំ សេចក្តីថា  
 បុគ្គលមានចិត្តជាប់ជំពាក់ហើយ ក្នុងអារម្មណ៍ដែលដល់ព្រមហើយ ឬមិនទាន់  
 ដល់ព្រម ។

ព្រះដ៏មានព្រះភាគ ត្រាស់ពាក្យអធិប្បាយនេះថា នាយមាលាការចូល  
 ទៅកាន់សួនផ្កា គិតថា នឹងបេះផ្កាទាំងឡាយ ហើយមិនបេះយកផ្កាអំពីក្នុង  
 សួននោះ ប្រាថ្នាគុម្ពដទៃៗ ឈ្មោះថា បញ្ជូនចិត្តទៅក្នុងសួនផ្កាទាំងអស់ ឬ  
 គិតថា អញនឹងបេះផ្កាអំពីគុម្ពនេះ ហើយមិនបេះយកផ្កាអំពីគុម្ពនោះ បញ្ជូន  
 ចិត្តទៅក្នុងទីដទៃ ជ្រើសរើសនូវគុម្ពឈើនោះឯង ឈ្មោះថា ដល់នូវការ  
 ប្រមាទ យ៉ាងណា នរៈពួកខ្លះក៏ដូច្នោះដូចគ្នា ឈមចុះក្នុងកណ្តាលកាមគុណ  
 ៥ ដូចគ្នានឹងសួនផ្កា បានរូបដែលគាប់ចិត្តហើយ ប្រាថ្នាក្លិន រស ផោដ្ឋព្វៈ  
 ដែលជាទីពេញចិត្តណាមួយ ឬបានបណ្តាអារម្មណ៍ មានសំឡេងជាដើមនោះ  
 ណាមួយហើយ គង់ប្រាថ្នាអារម្មណ៍ណាមួយទៀត ឬបានរូបនោះឯងហើយ

គង់ប្រាថ្នាអារម្មណ៍ណាមួយ ឈ្មោះថា រមែងត្រេកអរក្នុងអារម្មណ៍នោះឯង ឬបានបណ្តាអារម្មណ៍ មានសំឡេងជាដើមណាមួយ ហើយប្រាថ្នាអារម្មណ៍ ណាមួយ ឈ្មោះថា រមែងត្រេកអរក្នុងអារម្មណ៍ដែលខ្លួនបានហើយនោះ ។

ក្នុងសវិញ្ញាណកទ្រព្យ និងអវិញ្ញាណកទ្រព្យ មានគោ ក្របី ទាសី ទាសៈ ស្រែ ចម្ការ ស្រុក និគម និងជនបទជាដើម ក៏មានន័យនោះឯង ។ ក្នុង បរិវេណវិហារ និងបច្ច័យ មានបាត្រ និងចីវរជាដើម របស់បព្វជិត ក៏ន័យ នោះដូចគ្នា មច្ចុ រមែងនាំនរជនដែលមានចិត្តជាប់ជំពាក់ក្នុងកាមគុណ ដែល ដល់ព្រមហើយ ឬមិនទាន់ដល់ព្រមហើយ ដែលកំពុងជ្រើសរើសនូវផ្កា ពោល គឺកាមគុណ ៥ យ៉ាងនេះ ដោយប្រការដូច្នេះ ។

ពីរបទថា សុត្តំ គាមំ សេចក្តីថា ឈ្មោះថា ការដេកលក់ដោយអំណាច ការដេកលក់នៃទព្វសម្ភារៈទាំងឡាយ មានជញ្ជាំងផ្ទះជាដើមនៃស្រុក មិន មាន តែស្រុក ឈ្មោះថា លក់ហើយ ព្រោះប្រៀបធៀបភាពដែលសត្វទាំងឡាយជាអ្នកប្រមាទហើយ ហាក់ដូចជាដេកលក់ហើយ មច្ចុនាំនរជនទៅ ដូច ជំនន់ទឹកធំ និងជម្រៅ ២-៣ យោជន៍ ក្នុងអ្នកស្រុកដែលដេកលក់ហើយ យ៉ាងនោះទៅដូច្នេះ គឺថា ជំនន់ទឹកធំនោះ ញ៉ាំងអ្នកស្រុកទាំងអស់នោះ មិន ឲ្យសត្វណាម្នាក់ ក្នុងបណ្តាស្រ្តី បុរស គោ ក្របី និងមាន់ជាដើម ឲ្យសល់ មួយ ឲ្យដល់មហាសមុទ្រហើយ ធ្វើឲ្យជាចំណីរបស់ត្រី និងអណ្តើក យ៉ាង ណា មច្ចុរាជ គឺសេចក្តីស្លាប់ នាំនរៈដែលមានចិត្តជាប់ជំពាក់ហើយ ក្នុងអា- រម្មណ៍ផ្សេងៗ គឺកាត់នូវជីវិតន្ទុយរបស់នរៈនោះ ឲ្យលិចចុះក្នុងសមុទ្រ គឺ

អបាយទាំង ៤ ក៏ដូច្នេះដូចគ្នា ។ ក្នុងកាលចប់ទេសនា មហាជនបាន  
សម្រេចអរិយផលទាំងឡាយ មានសោតាបត្តិផលជាដើមហើយ ទេសនា  
មានប្រយោជន៍ដល់មហាជនដូច្នេះឯង ។<sup>១២៣</sup>

រឿង ព្រះចានិវ្យាគៈ ចប់

## រឿង នាងបតិបូជិកា

លំដាប់ដើម

ព្រះមានព្រះភាគ កាលគង់នៅក្នុងក្រុងសាវត្ថី ទ្រង់ប្រារព្ធស្រីឈ្មោះ  
បតិបូជិកា ត្រាស់ព្រះធម្មទេសនានេះថា បុទ្ធានិ ហោវ ជាដើម ។ រឿងកើត  
ឡើងក្នុងតាវត្ថិន្យទេវលោក ។

បានឮថា ទេវបុត្រឈ្មោះមាលាកេរី ក្នុងតាវត្ថិន្យទេវលោកនោះ មាន  
ស្រីទេពអប្សរមួយពាន់ចោមរោមហើយ ទៅកាន់ឧទ្យាន ។ ទេពធីតា ៥០០  
ឡើងកាន់ដើមឈើ ញ៉ាំងផ្កាឲ្យធ្លាក់ចុះ ទេពធីតា ៥០០ រើសយកផ្កាដែល  
ទេពធីតា ៥០០ នោះឲ្យធ្លាក់ហើយ ប្រដាប់ទេវបុត្រ ។ បណ្តាទេពធីតាទាំង  
នោះ ទេពធីតាមួយអង្គចុតិលើមែកឈើនោះឯង សរីរៈរលត់ទៅដូចអណ្តាត  
ប្រទីប នាងបតិបូជិកាផ្ទុះនៃត្រកូលមួយ ក្នុងក្រុងសាវត្ថី ក្នុងកាលដែលនាង  
កើតហើយ ជាស្រីរឭកជាតិបាន រឭកថា អញជាករិយារបស់មាលាកេរីទេវ-  
បុត្រ ដល់នូវការចម្រើន ធ្វើការបូជាដោយគ្រឿងក្រអូប និងផ្កាជាដើម ប្រាថ្នា

ការកើតចំពោះក្នុងសម្មាសម្ពុទ្ធិ សូម្បីនាងទៅកាន់ត្រកូលដទៃ ។ ក្នុងកាលមាន  
 អាយុ ១៦ ឆ្នាំ ថ្វាយសលាកកត្ត បក្ខិកកត្ត និងវស្សាវាសិកកត្តជាដើម  
 ហើយ រមែងពោលថា ដោយចំណែកនៃបុណ្យនេះ សូមជាបច្ច័យដើម្បីជា  
 ប្រយោជន៍ដល់ការកើតឡើងក្នុងសម្មាសម្ពុទ្ធិខ្ញុំ ។

លំដាប់នោះ ភិក្ខុទាំងឡាយជ្រាបថា ស្រីនេះក្រោកឡើងស្រេចបាច់ហើយ  
 រមែងប្រាថ្នាប្តីប៉ុណ្ណោះ ទើបដាក់ឈ្មោះថា បតិបូជិកា ។

នាងបតិបូជិកានោះ រមែងបដិបត្តិរោងឆាន់ ចូលទៅតម្កល់ទឹកឆាន់ ក្រាល  
 អាសនៈជានិច្ច ។ មនុស្សពួកដទៃប្រាថ្នាដើម្បីថ្វាយសលាកកត្តជាដើម នាំមក  
 ប្រគល់ឲ្យដោយពាក្យថា នែនាង ចូរនាងចាត់ចែងកត្តនេះដល់ភិក្ខុសង្ឃ នាង  
 ដើរទៅដើរមកដោយទំនងនោះ បានកុសលធម៌ ៥៦ គ្រប់ជំហាន នាងមានគក្ក  
 ហើយ នាងក៏ប្រសូតបុត្រដោយកាលកន្លងទៅ ១០ ខែ ។ ក្នុងកាលកូននោះ  
 ដើរបាន នាងក៏បានកូនដទៃៗ រួមជា ៤ នាក់ ។ ក្នុងថ្ងៃមួយ នាងថ្វាយទាន  
 ធ្វើការបូជា ស្តាប់ធម៌ រក្សាសិក្ខាបទក្នុងកាលជាទីបំផុតនៃថ្ងៃ ធ្វើកាលកិរិយា  
 ដោយរោគឯណានីមួយ ដែលកើតឡើងក្នុងខណៈនោះ ហើយបដិសន្ធិក្នុង  
 សម្មាសម្ពុទ្ធិរបស់ខ្លួន ។

ចំណែកទេពធីតាក្រៅអំពីនេះ កំពុងប្រដាប់នោះឯង អស់កាលមាន  
 ប្រមាណប៉ុណ្ណោះ ទេវបុត្រឃើញទេពអប្សរនោះពោលថា នាងបាត់មុខតាំង  
 អំពីព្រឹក នាងទៅទីណា ទេពធីតាពោលថា បពិត្រអ្នក ខ្ញុំចុតិ ទេវបុត្រ  
 ពោលថា នាងនិយាយអ្វី ទេពធីតាពោលថា សេចក្តីនោះយ៉ាងនេះ ទេវបុត្រ

ពោលថា នាងកើតហើយក្នុងទីណា ទេពធីតាពោលថា កើតក្នុងផ្ទះនៃត្រកូល  
 ក្នុងក្រុងសាវត្ថី ទេវបុត្រពោលថា នាងតាំងនៅក្នុងក្រុងសាវត្ថីនោះ អស់  
 កាលមានប្រមាណប៉ុណ្ណា ទេពធីតាពោលថា បពិត្រអ្នក ខ្ញុំកើតអំពីផ្ទៃមាតា  
 ដោយកាលកន្លងទៅ ១០ ខែ ក្នុងកាលអាយុ ១៦ ឆ្នាំ ទៅកាន់ត្រកូលប្តី  
 ប្រសូតបុត្រ ៤ នាក់ ធ្វើបុណ្យ មានទូទានជាដើម ប្រាថ្នាដល់អ្នក មកកើត  
 ហើយក្នុងសម្ភារករបស់អ្នកវិញ ទេវបុត្រពោលថា អាយុរបស់មនុស្ស មាន  
 ប្រមាណប៉ុនណា ទេពធីតាពោលថា ប្រមាណមួយរយឆ្នាំ ទេវបុត្រពោលថា  
 ប៉ុណ្ណោះឯងឬ ទេពធីតាពោលថា ពិតហើយអ្នក ទេវបុត្រពោលថា ពួក  
 មនុស្សកាន់យកអាយុប្រមាណប៉ុណ្ណោះ កើតហើយ ជាអ្នកប្រមាទ ដូចដេក  
 លក់ ញ៉ាំងកាលឲ្យកន្លងទៅឬ ឬធ្វើបុណ្យ មានទានជាដើម ទេពធីតាពោល  
 ថា អ្នកនិយាយអ្វី ពួកមនុស្សប្រមាទជានិច្ច ប្រៀបដូចអាយុរាប់អស់ឆ្នើយ  
 កើតហើយ ហាក់បីដូចជាមិនចាស់ មិនស្លាប់ ។

ការសង្ខេបជាខ្លាំង បានកើតឡើងដល់មាលាកេរីទេវបុត្រថា បានឮថា  
 ពួកមនុស្សកាន់យកអាយុប្រមាណមួយរយឆ្នាំ កើតហើយ ប្រមាទ ដូចដេក  
 លក់ កាលណាហ្ន៎ ទើបផុតចាកទុក្ខបាន ។

១០០ ឆ្នាំរបស់ពួកយើងជា ១ យប់ ១ ថ្ងៃរបស់ពួកទេវតាជាន់តាវត្តិឡី  
 ៣០ រាត្រីជា ១ ខែ កំណត់ដោយ ១២ ខែ ដោយខែនោះជា ១ ឆ្នាំ ១ ពាន់  
 ឆ្នាំទិព្វដោយឆ្នាំនោះ ជាប្រមាណអាយុរបស់ទេវតាជាន់តាវត្តិឡី ១ ពាន់ឆ្នាំ  
 ទិព្វនោះ ដោយការរាប់ក្នុងមនុស្សជា ៣ កោដិ ៦ លានឆ្នាំ ។

ព្រោះដូច្នេះ ១ ថ្ងៃរបស់ទេវបុត្រនោះ ក៏មិនទាន់កន្លងទៅ ប្រៀបដូច  
 កាលមួយសម្លេងប៉្លណ្ណោះ ។ ឈ្មោះថា ការប្រមាទរបស់សត្វដែលមានអាយុ  
 តិចបែបនេះ មិនគួរយ៉ាងក្រៃលែង ដូច្នេះ ។

ក្នុងថ្ងៃស្អែកឡើង ពួកភិក្ខុចូលទៅកាន់ស្រុក ឃើញរោងធាន់មិនទាន់  
 រៀបចំអាសនៈ មិនទាន់ក្រាល ទឹកធាន់មិនទាន់បានតម្កល់ ទើបពោលថា  
 នាងបតិបូជិកាទៅណា អ្នកស្រុកពោលថា បពិត្រលោកម្ចាស់ យើងទាំងឡាយ  
 ឃើញនាងក្នុងទីណា ម្សិលមិញនេះ កាលលោកម្ចាស់ធាន់ហើយ ត្រឡប់  
 ទៅ នាងស្លាប់ក្នុងពេលល្ងាច ។

ភិក្ខុបុប្ផជួនស្តាប់ពាក្យនោះហើយ រឭកដល់ឧបការៈរបស់នាងនោះ មិន  
 អាចទប់ទឹកភ្នែកបាន ធម្មសង្ខេបកើតដល់ព្រះខ័ណ្ឌស្រព ភិក្ខុទាំងនោះធ្វើភក្ត្រ-  
 កិច្ចហើយ ទៅវិហារថ្វាយបង្គំព្រះសាស្តាទូលសួរថា បពិត្រព្រះអង្គដ៏ចម្រើន  
 ឧបាសិកាឈ្មោះបតិបូជិកា ក្រោកឡើងស្រួលចូលហើយ ធ្វើបុណ្យមានប្រការ  
 ផ្សេងៗ ប្រាថ្នាដល់ប្តីប៉្លណ្ណោះ ឥឡូវនេះ នាងស្លាប់ហើយ ទៅកើតក្នុងទី  
 ណា ។ ព្រះសាស្តាត្រាស់ថា ម្ចាស់ភិក្ខុទាំងឡាយ នាងកើតក្នុងសម្មាភិក្ខុ  
 របស់នាងនោះឯង ភិក្ខុទាំងឡាយពោលថា បពិត្រព្រះអង្គ ក្នុងសម្មាភិក្ខុមិន  
 មាន ព្រះសាស្តាត្រាស់ថា ម្ចាស់ភិក្ខុទាំងឡាយ នាងប្រាថ្នាដល់ប្តីនោះ ក៏  
 មិនមែន មាលារកើរទេវបុត្រក្នុងតាវត្តិន្យពិភព ជាប្តីរបស់នាង នាងឃ្លាតចាក  
 ទីប្រដាប់ផ្ការបស់ប្តីនោះហើយ ទៅកើតក្នុងសម្មាភិក្ខុនោះឯងទៀត ភិក្ខុទាំង-  
 ឡាយពោលថា បពិត្រព្រះអង្គ យ៉ាងនោះឬ ព្រះសាស្តាត្រាស់ថា ម្ចាស់ភិក្ខុ

ទាំងឡាយ យ៉ាងនោះឯង ។ ភិក្ខុទាំងឡាយពោលថា គួរសង្ខេប ជីវិតរបស់  
 សត្វទាំងឡាយ មានប្រមាណតិច នាងអង្គាសខ្ញុំព្រះអង្គក្នុងពេលព្រឹក ពេល  
 ល្ងាចស្លាប់ដោយព្យាធិដែលកើតឡើង ព្រះសាស្តាត្រាស់ថា ម្ចាស់ភិក្ខុទាំង-  
 ឡាយ យ៉ាងនោះឯង ឈ្មោះថា ជីវិតរបស់សត្វទាំងឡាយតិច ហេតុនោះឯង  
 មច្ចុដែលធ្វើនូវទីបំផុត ញ៉ាំងសត្វទាំងនេះ ដែលមិនឆ្អែតដោយវត្ថុកាម និង  
 កិលេសកាមនោះឯង ឲ្យប្រព្រឹត្តទៅក្នុងអំណាចរបស់ខ្លួនហើយ រមែងក្អួច  
 យកសត្វដែលកន្ទក់កន្ទេញទៅ ដូច្នេះហើយ ត្រាស់ព្រះគាថានេះថា

បុច្ឆានិ ហោវ បចិនន្តំ

ព្យាសត្តមនសំ នរំ

អតិត្តំយេវ កាមេសុ

អន្តកោ កុរុតេ វសំ ។

អ្នកធ្វើទីបំផុត គឺមរណៈ តែងក្រុងសត្វដែលមានចិត្តជាប់  
 ជំពាក់ក្នុងអារម្មណ៍ផ្សេងៗ កំពុងជ្រើសរើសនូវផ្កា គឺកាម-  
 គុណ ៥ មិនឆ្អែតឆ្អន់ក្នុងកាមទាំងឡាយនោះឯង ឲ្យនៅក្នុង  
 អំណាចរបស់ខ្លួន ។

### សេចក្តីអធិប្បាយ

បណ្តាបទទាំងនោះ បាទព្រះគាថា បុច្ឆានិ ហោវ បចិនន្តំ សេចក្តីថា  
 បុគ្គលរវល់ជ្រើសរើសនូវផ្កា គឺកាមគុណទាំងឡាយ ដែលទាក់ទងដោយ  
 អត្តភាព និងទាក់ទងដោយគ្រឿងឧបករណ៍ ដូចនាយមាលាការជ្រើសរើស  
 នូវផ្កាច្រើនប្រភេទ ក្នុងសួនផ្កា ដូច្នោះ ។

បាទព្រះគាថាថា ព្យាសត្តមនសំ នរំ សេចក្តីថា បុគ្គលមានចិត្តរាយមាយ



ទៅដោយអាការផ្សេងៗ ក្នុងអារម្មណ៍ដែលមិនទាន់មកដល់ហើយ ដោយ  
អំណាចនៃសេចក្តីប្រាថ្នា ក្នុងអារម្មណ៍ដែលដល់ហើយ ដោយអំណាចនៃ  
សេចក្តីត្រេកអរ ។

បាទព្រះគាថាថា អតិវុទ្ធីយេវ កាមេសុ សេចក្តីថា បុគ្គលមិនឆ្កែតក្នុង  
វត្ថុកាម និងកិលេសកាមទាំងឡាយនោះឯង ដោយការស្វែងរកខ្លះ ដោយការ  
បានចំពោះខ្លះ ដោយការប្រើប្រាស់ខ្លះ ដោយការរក្សាខ្លះ ។

បាទព្រះគាថាថា អន្តកោ កុរុតេ វសំ សេចក្តីថា មច្ចុដែលធ្វើនូវទីបំផុត  
ពោល គឺមរណៈ នាំនរៈដែលកន្ទក់កន្ទេញទៅ ឲ្យដល់នូវអំណាចនៃខ្លួន ។

ក្នុងពេលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ។ ទេសនាមានប្រយោជន៍ដល់មហាជន ដូច្នេះឯង ។

រឿង នាងបតិបូជិកា ចប់

រឿង កោសិយសេដ្ឋី  
លំនាំដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធសេដ្ឋីឈ្មោះ  
កោសិយៈ ជាអ្នកមានសេចក្តីកំណាញ់ ត្រាស់ព្រះធម្មទេសនានេះថា យថាបិ  
ភមរោ បុប្ផំ ជាដើម ។ រឿងនេះ កើតឡើងក្នុងក្រុងរាជគ្រឹះ ។

បានឮមកថា ក្នុងទីមិនឆ្ងាយអំពីក្រុងរាជគ្រឹះ មាននិគមឈ្មោះសក្ករៈ

សេដ្ឋីម្នាក់ឈ្មោះកោសិយៈ មានសេចក្តីកំណាញ់ មានសម្បត្តិ ៨០ កោដិ នៅក្នុងនិគមនោះ ។ គាត់មិនឲ្យតំណក់ប្រេង សូម្បីត្រឹមមួយតំណក់ដែល ជ្រលក់ ដោយចុងស្មៅដល់អ្នកដទៃ ។ ទាំងមិនបរិភោគដោយខ្លួនឯង ។ សម្បត្តិរបស់គាត់មិនមានប្រយោជន៍ដល់បីយជនទាំងឡាយ មានកូន និង ប្រពន្ធជាដើម មិនមានប្រយោជន៍ដល់សមណ :និងព្រាហ្មណ៍ទាំងឡាយ នៅ ជាប់របស់មិនបានប្រើប្រាស់ តាំងនៅដូចស្រះបោក្ខរណី ដែលមានអារក្សទឹក ហ្នឹងហែង ដោយប្រការដូច្នេះឯង ។

ថ្ងៃមួយ វេលាបច្ចុសសម័យ ព្រះសាស្តាយាងចេញអំពីសមាបត្តិ ដែល ប្រកបដោយសេចក្តីករុណាធំ ទ្រង់ប្រមើលមើលសត្វដែលជាផោពង្ស ដែល ល្មមទូន្មានក្នុងការត្រាស់ជីវិតបាន នៅក្នុងសកលលោកធាតុ ទ្រង់បានឃើញ ឧបនិស្ស័យសោតាបត្តិផលរបស់សេដ្ឋី ព្រមទាំងភរិយាក្នុងទីចម្ងាយ ៤៥ យោជន៍ ។ ក្នុងថ្ងៃមុនអំពីនោះ សេដ្ឋីនោះទៅកាន់ព្រះរាជមន្ទីរ ដើម្បីគាល់ ព្រះរាជា ធ្វើការបម្រើព្រះរាជាហើយត្រឡប់មក ឃើញមនុស្សស្រុកក្រៅម្នាក់ ត្រូវសេចក្តីឃ្លានគ្របសង្កត់ កំពុងបរិភោគនំកុម្មាស គឺនំអំបែង ឲ្យកើតសេចក្តី ស្រេកឃ្លានក្នុងនំនោះ ឡើងទៅកាន់ផ្ទះរបស់ខ្លួនហើយ គិតថា បើអញប្រាប់ ថា ចង់បរិភោគនំអំបែងសោត មនុស្សជាច្រើន ក៏នឹងនាំគ្នាចង់បរិភោគជា មួយអញយ៉ាងនោះ វត្ថុជាច្រើន មានល្ង អង្ករ សប្បិ ទឹកអំពៅជាដើមរបស់ អញ ក៏នឹងដល់នូវការអស់ទៅ ។ អញនឹងមិនប្រាប់ដល់បុគ្គលណាម្នាក់ ដូច្នេះហើយ អត់សង្កត់នូវចំណង់ត្រាច់ទៅ កាលវេលាកន្លងទៅគាត់ក៏ស្លម

លឿងជាលំដាប់ មានខ្លួនវាមដោយសរសៃ បន្ទាប់អំពីនោះ មិនអាចអត់ សង្កត់នូវចំណង់បាន ចូលបន្ទប់ហើយ ដេកឱបគ្រែ ។ គាត់សូម្បីដែលសេចក្តី ទុក្ខយ៉ាងនេះ ក៏មិនប្រាប់អ្វីដល់បុគ្គលណាម្នាក់ ព្រោះខ្លាចវិនាសទ្រព្យ ។

លំដាប់នោះ ភរិយាចូលទៅរកគាត់ អង្អែលខ្នងសួរថា អ្នកមានជំងឺឬ សេដ្ឋីពោលថា ជំងឺរបស់ខ្ញុំណាមួយមិនមាន ភរិយាពោលថា ព្រះរាជាទ្រង់ ពិរោធនឹងអ្នកឬ សេដ្ឋីពោលថា សូម្បីព្រះរាជាក៏មិនពិរោធនឹងខ្ញុំ ភរិយាពោល ថា បើយ៉ាងនោះការមិនពេញចិត្តណាមួយ ដែលពួកកូនប្រុសកូនស្រី ឬបរិជន មានទាសកម្មករជាដើម ធ្វើដល់អ្នកមានឬ សេដ្ឋីពោលថា សូម្បីកម្មបែបនោះ ក៏មិនមាន ភរិយាសួរថា អ្នកមានចំណង់ក្នុងអ្វីឬ ។ ទោះបីភរិយាពោលយ៉ាង នោះ គាត់ក៏មិនពោលពាក្យណាមួយ ដេកស្ងៀមស្ងៀមព្រោះខ្លាចអស់ទ្រព្យ ។ លំដាប់នោះ ភរិយាពោលនឹងគាត់ថា នែអ្នក សូមប្រាប់ចុះ អ្នកចង់បរិភោគ អ្វី ។ សេដ្ឋីនោះលេបពាក្យ ឆ្លើយថា ខ្ញុំមានចំណង់ ភរិយាសួរថា តើអ្នក ចង់បរិភោគអ្វី សេដ្ឋីពោលថា ខ្ញុំចង់ស៊ីនំអំបែង ភរិយាពោលថា បើដូច្នេះ ហេតុអ្វីមិនប្រាប់ដល់ខ្ញុំ អ្នកជាបុគ្គលក្រីក្រឬ ឥឡូវនេះ ខ្ញុំនឹងចៀននំអំបែង ឲ្យដល់មនុស្សដែលនៅក្នុងសក្កានិគមទាំងអស់ សេដ្ឋីពោលថា ប្រយោជន៍ អ្វីរបស់នាង ដោយជនទាំងនោះ ពួកគេធ្វើការរបស់ខ្លួន នឹងស៊ីរបស់ខ្លួន ។ ភរិយាពោលថា បើដូច្នេះ ខ្ញុំនឹងចៀននំអំបែង ឲ្យដល់មនុស្សដែលនៅក្នុង ច្រកជាមួយគ្នា សេដ្ឋីពោលថា ខ្ញុំជឿថា នាងជាអ្នកមានទ្រព្យហើយ ភរិយា ពោលថា ខ្ញុំនឹងចៀនឲ្យគ្រប់គ្រាន់ដល់មនុស្សទាំងអស់ ដែលនៅក្នុងទីជិតផ្ទះ

នេះ សេដ្ឋីពោលថា ខ្ញុំដឹងថា នាងជាអ្នកមានអធ្យាស្រ័យទូលាយហើយ  
 ភរិយាពោលថា បើដូច្នោះ ខ្ញុំនឹងចៀនឲ្យគ្រប់គ្រាន់ត្រឹមតែកូន ប្រពន្ធរបស់  
 អ្នកប៉ុណ្ណោះ សេដ្ឋីពោលថា ប្រយោជន៍អ្វីរបស់នាងដោយមនុស្សទាំងនោះ ។  
 ភរិយាពោលថា ខ្ញុំនឹងចៀនឲ្យល្មមដល់អ្នក និងខ្ញុំឬ សេដ្ឋីពោលថា នាងនឹង  
 ធ្វើ គឺបរិភោគធ្វើអ្វី ភរិយាពោលថា បើដូច្នោះ ខ្ញុំនឹងចៀនឲ្យល្មមដល់អ្នក  
 ប៉ុណ្ណោះ សេដ្ឋីពោលថា បើនាងចៀននំនេះ មនុស្សជាច្រើន រមែងមាន  
 បំណងចង់ស៊ីដែរ ចូរនាងរៀរអង្ករដែលល្អទាំងអស់ កាន់យកចុងអង្ករ ជើង  
 ក្រាន អំបែង កាន់យកទឹកដោះស្រស់ សប្បិ ទឹកឃ្មុំ និងទឹកអំពៅបន្តិចហើយ  
 ឡើងទៅជាន់ខាងលើនៃប្រាសាទជាន់ទី ៧ ហើយចៀនចុះ ខ្ញុំម្នាក់ឯងប៉ុណ្ណោះ  
 នឹងអង្គុយស៊ីក្នុងទីនោះ ។

នាងទទួលពាក្យថា សាធុ ហើយឲ្យទាសីកាន់របស់ដែលគួរកាន់ ឡើង  
 ទៅកាន់ប្រាសាទ ហើយដេញទាសីទៅ ឲ្យហៅលោកសេដ្ឋីមក ។ សេដ្ឋីនោះ  
 បិទទ្វារដាក់គន្លឹះគ្រប់ទ្វារ តាំងអំពីទ្វារដំបូងមក ហើយឡើងទៅកាន់ជាន់ទី ៧  
 បិទទ្វារហើយអង្គុយក្នុងទីនោះ ។ ចំណែកភរិយារបស់គាត់ បង្ហាត់ភ្លើងត្រង់  
 ជើងក្រាន លើកអំបែងដាក់ ហើយផ្ដើមចៀននំ ។

គ្រានោះ ព្រះសាស្តាត្រាស់ហៅព្រះមហាមោគ្គល្លានត្ថេរមកអំពីព្រលឹម  
 ត្រាស់ថា ម្ចាស់មោគ្គល្លាន ក្នុងសក្កានិគមមិនឆ្ងាយអំពីក្រុងរាជគ្រឹះ សេដ្ឋី  
 កំណាញ់ម្នាក់ គិតថា អញនឹងបរិភោគនំអំបែង ទើបឲ្យភរិយាចៀននំខាង  
 លើប្រាសាទ ៧ ជាន់ ព្រោះខ្លាចអ្នកដទៃឃើញ ចូរអ្នកទៅក្នុងទីនោះ ហើយ

ទូន្មានសេដ្ឋី ធ្វើឲ្យអស់ព្យសន៍ ឲ្យប្តីប្រពន្ធទាំងពីរកាន់នំ ទឹក សប្បិ ទឹក ឃ្មុំ និងទឹកអំពៅហើយ នាំមកកាន់វត្តជេតពន ដោយកម្លាំងរបស់ខ្លួន ថ្ងៃនេះ តថាគតមួយអន្លើដោយភិក្ខុ ៥០០ រូប និងអង្គុយក្នុងវិហារនោះឯង ធ្វើ ភត្តកិច្ចដោយនំប៉័ណ្ណោះ ។

ព្រះថេរៈទទួលព្រះតម្រាស់របស់ព្រះសាស្តាថា សាធុព្រះអង្គ ហើយ ទៅកាន់និគមនោះដោយកម្លាំងប្លន្ទិរំពេចនោះឯង ជាអ្នកស្ងៀកដណ្តប់រៀបរយ ឈរត្រង់មាត់បង្អួចនៃប្រាសាទនោះ ដូចរូបកែវមណីអណ្តែតនៅលើអាកាស នោះឯង ព្រោះឃើញព្រះថេរៈនោះឯង ហឫទ័យរបស់សេដ្ឋីក៏ញាប់ញ័រ គិត ថា អញមកទីនេះព្រោះខ្លាចបុគ្គលទាំងឡាយ មានសកាតយ៉ាងនេះឯង តែ សមណៈនេះមកឈរត្រង់បង្អួចបាន កាលមិនឃើញគ្រឿងឧបករណ៍ ដែល ខ្លួនគួរកាន់យក ក្តៅក្រហាយធ្វើសំឡេង តះដះ តះដះ ដូចអំបិលដែល បោះក្នុងភ្លើង ទើបពោលយ៉ាងនេះថា សមណៈអ្នកឈរនៅក្នុងអាកាស នឹង បានអ្វី សូម្បីអ្នកចង្រ្កម បង្ហាញស្នាមជើងក្នុងអាកាស ដែលមិនមានស្នាម ក៏នឹងមិនបានដូចគ្នា ។ ព្រះថេរៈចង្រ្កមត្រឡប់ទៅត្រឡប់មកក្នុងទីនោះឯង សេដ្ឋីពោលថា អ្នកចង្រ្កមនឹងបានអ្វី សូម្បីអង្គុយពត់ភ្នែកក្នុងអាកាស ក៏មិន បានដូចគ្នា ទើបព្រះថេរៈអង្គុយពត់ភ្នែក ។

គ្រានោះ សេដ្ឋីពោលថា អ្នកអង្គុយក្នុងអាកាសនឹងបានអ្វី សូម្បីឈរ ត្រង់ធរណីបង្អួច ក៏មិនបាន ។ ព្រះថេរៈបានឈរត្រង់ធរណីបង្អួចហើយ ។ កាលនោះ សេដ្ឋីពោលថា អ្នកឈរត្រង់ធរណីបង្អួចនឹងបានអ្វី សូម្បីបង្អួច

ផ្សែងហើយ ក៏នឹងមិនបានដូចគ្នា ។ ព្រះបេរះក៏បង្ហាញផ្សែង ។ ប្រាសាទទាំង  
មូល មានផ្សែងគ្របដណ្តប់ពាសពេញ ។ អាការនោះ ហាក់ដូចជាកាលដែល  
ចាក់ភ្នែកទាំងពីររបស់សេដ្ឋីដោយមូល សេដ្ឋីពោលថា ទោះបីអ្នកឲ្យឆេះ  
ដោយភ្លើង ក៏មិនបាន ព្រះបេរះក៏ធ្វើជាភ្លើង ព្រោះខ្លាចភ្លើងឆេះផ្ទះ គិតថា  
សមណៈនេះនឹងជាអ្នកជាប់ជំពាក់យ៉ាងមាំ បើមិនបានហើយនឹងមិនចេញទៅ  
អញនឹងឲ្យនំមួយចម្រៀកដល់លោក ហើយពោលនឹងភរិយាថា នែនាង នាង  
ចូរចៀននំមួយចម្រៀកតូច ឲ្យដល់សមណៈ ហើយបញ្ជូនលោកទៅចុះ ។  
នាងដាក់ម្សៅក្នុងអំបែងបន្តិច តែនំហាក់ដូចជាធំ បានរីកឡើងពេញថាសតាំង  
នៅហើយ ។ សេដ្ឋីឃើញហេតុនោះ ពោលថា ប្រហែលជានាងដាក់ម្សៅ  
ច្រើនពេក ដូច្នេះហើយ ដួសម្សៅបន្តិចដោយជ្រុងវែកហើយចៀនដោយខ្លួន  
ឯង នឹងរីកតែធំជាងមុន ។ សេដ្ឋីចៀននំណាមួយ ដោយអាការយ៉ាងនោះ  
នំទាំងនោះក៏រីកតែធំនោះឯង ។ គាត់ធុញទ្រាន់ ទើបពោលនឹងភរិយាថា  
នែនាង ចូរនាងឲ្យនំដល់សមណៈនេះមួយបន្ទុះចុះ ។ កាលនាងចាប់នំមួយអំពី  
ល្អី នំទាំងអស់ក៏ជាប់គ្នាតែមួយ ទើបនាងពោលនឹងសេដ្ឋីថា នែអ្នក នំទាំង  
អស់ជាប់គ្នាតែមួយហើយ ខ្ញុំមិនអាចធ្វើឲ្យបែកគ្នាបាន សូម្បីគាត់ពោលថា ខ្ញុំ  
នឹងធ្វើឯង ហើយក៏មិនអាចធ្វើបាន សូម្បីទាំងពីរនាក់ចាប់ត្រង់ដោយនំទាញ  
ចេញ ក៏មិនអាចបំបែកចេញពីគ្នាបានឡើយ កាលសេដ្ឋីនោះ ព្យាយាម  
បំបែកនំ ញើសក៏ហូរចេញអំពីសរីរៈហើយ ការឃ្លានក៏បាត់ទៅ ។ គ្រានោះ  
គាត់ពោលនឹងភរិយាថា នែនាង ខ្ញុំមិនត្រូវការដោយនំ នាងចូរឲ្យដល់សមណៈ

ចុះ នាងលើកល្អីហើយ ចូលទៅរកព្រះថេរៈ ព្រះថេរៈសម្តែងធម៌ដល់ជន  
 ទាំងពីរ ពោលគុណព្រះរតនត្រ័យ សម្តែងផលទាន ដែលបុគ្គលឲ្យហើយ  
 ជាដើម ឲ្យដូចព្រះចន្ទ្រក្នុងលម្អថា ទានដែលបុគ្គលឲ្យហើយ រមែងមានផល  
 យញ្ញដែលបុគ្គលបូជា រមែងមានផល សេដ្ឋីស្តាប់ធម៌នោះហើយ មានចិត្ត  
 ជ្រះថ្លាពោលថា បពិត្រលោកម្ចាស់ សូមលោកម្ចាស់និមន្តមកគង់ឆាន់លើ  
 បល្ល័ង្កនេះចុះ ។

ព្រះថេរៈពោលថា មហាសេដ្ឋី ព្រះសម្មាសម្ពុទ្ធប្រថាប់គង់ក្នុងវិហារជា  
 មួយភក្តី ៥០០ រូប ដោយតាំងព្រះហឫទ័យថា នឹងសោយនំ បើអ្នកមានការ  
 ពេញចិត្ត ចូរឲ្យភិរយាកាន់យកនំ និងវត្ថុដទៃ មានទឹកដោះជាដើម ពួកយើង  
 នឹងទៅកាន់សម្លាក្រះសាស្តា ។ សេដ្ឋីពោលថា ឥឡូវនេះ ព្រះសាស្តាគង់  
 នៅក្នុងទីណា ព្រះថេរៈពោលថា គង់នៅក្នុងវត្តជេតពនមហាវិហារ ក្នុងទី  
 បំផុតនៃទី ៤៥ យោជន៍អំពីទីនេះ ។ សេដ្ឋីពោលថា បពិត្រលោកម្ចាស់ ពួក  
 យើងនឹងទៅអស់ចម្ងាយផ្លូវមានប្រមាណប៉ុណ្ណោះ មិនហួសកាលទៅហើយឬ ។  
 ព្រះថេរៈពោលថា បើលោកសេដ្ឋីពេញចិត្ត អាត្មានឹងនាំអ្នកទាំងពីរទៅដោយ  
 កម្លាំងរបស់ខ្លួន ក្បាលជណ្តើរប្រាសាទរបស់អ្នក នឹងមានក្នុងទីរបស់ខ្លួននេះ  
 ឯង តែជើងជណ្តើរនឹងមានត្រង់ឃ្លោងទ្វារវត្តជេតពន អាត្មានឹងនាំទៅកាន់វត្ត  
 ជេតពន ដោយកាលប្រហែលគ្នានឹងចុះអំពីប្រាសាទជាន់លើ ទៅកាន់ជាន់ខាង  
 ក្រោម សេដ្ឋីទទួលថា សាធ្ម ។ ព្រះថេរៈធ្វើក្បាលជណ្តើរក្នុងទីនោះឯង  
 ហើយ អធិដ្ឋានថា សូមជើងជណ្តើរមានត្រង់ឃ្លោងទ្វារវត្តជេតពន ជណ្តើរ

បានកើតហើយយ៉ាងនោះឯង ព្រះថេរៈឲ្យសេដ្ឋី និងភរិយាដល់វត្តជេតពន  
រហ័សដូចកាលដែលចុះអំពីប្រាសាទជាន់លើ ទៅកាន់ជាន់ក្រោម ។

ថ្មីប្រពន្ធទាំងពីរនាក់នោះ ចូលគាល់ព្រះសាស្តាហើយ ក្រាបទូលកាល ។  
ព្រះសាស្តាយាងចូលកាន់រោងឆាន់ហើយ ប្រថាប់គង់លើពុទ្ធាសនៈ ដែលគេ  
ក្រាលហើយ មួយអន្លើដោយភិក្ខុសង្ឃ ។ មហាសេដ្ឋីបានថ្វាយទុក្ខិណោទក  
ដល់ភិក្ខុសង្ឃ មានព្រះពុទ្ធជាប្រធាន ។ ភរិយាជាកន្លែងបាត្ររបស់ព្រះតថាគត  
ហើយ សូម្បីមហាសេដ្ឋី មួយអន្លើដោយភរិយា ក៏បរិភោគនំសមគួរដល់សេចក្តី  
ត្រូវការ ការអស់នំមិនប្រាកដឡើយ ។ កាលគាត់ប្រគេននំដល់ភិក្ខុក្នុងវិហារ  
ទាំងមូល ឲ្យដល់អ្នកស៊ីដែលទាំងឡាយហើយ ការអស់ទៅនៃនំក៏មិនប្រាកដ  
នោះឯង ។ ទើបគាត់ទាំងពីរ ក្រាបទូលព្រះដ៏មានព្រះភាគថា បពិត្រព្រះអង្គ  
ដ៏ចម្រើន នំមិនអស់ឡើយ ព្រះសាស្តាត្រាស់ថា បើដូច្នោះ អ្នកទាំងពីរចូរបោះ  
ចោលត្រង់ខ្លោងទ្វារវត្តជេតពន ។ ជនទាំងពីរក៏បោះចោលត្រង់ជ្រុង មិន  
ឆ្ងាយអំពីខ្លោងទ្វារ សព្វថ្ងៃនេះ ទីនោះ ក៏នៅប្រាកដឈ្មោះថាជ្រុងនំអំបែង ។  
មហាសេដ្ឋីព្រមទាំងភរិយា ចូលទៅគាល់ព្រះដ៏មានព្រះភាគ បានឈរក្នុងទី  
សមគួរនាចំណែកម្ខាងហើយ ។ ព្រះសាស្តាបានធ្វើអនុមោទនាហើយ ។ ក្នុង  
កាលចប់អនុមោទនា ថ្មីប្រពន្ធទាំងពីរតាំងនៅក្នុងសោតាបត្តិផលហើយ ថ្វាយ  
បង្គំព្រះសាស្តា ឡើងជណ្តើរត្រង់ខ្លោងទ្វារវត្តជេតពន ហើយស្ថិតនៅលើ  
ប្រាសាទរបស់ខ្លួននោះឯង ។ តាំងអំពីនោះមក សេដ្ឋីបានចំណាយទ្រព្យចំនួន  
៨០ កោដិ ក្នុងព្រះពុទ្ធសាសនានោះឯង ។



ស្មែកឡើង ក្នុងវេលាល្ងាច ពួកភិក្ខុប្រជុំគ្នាក្នុងរោងធម្មសភា អង្គុយ  
 ហើយ ពោលនូវគុណកថាបស់ព្រះថេរៈថា អាវុសោទាំងឡាយ អ្នកទាំង-  
 ឡាយ ចូរមើលអានុភាពរបស់ព្រះមហាមោគ្គល្លាន លោកជាអ្នកមិនបៀត  
 បៀនទាំងសទ្ធា មិនបៀតបៀនទាំងកោគៈ ទូន្មានសេដ្ឋីដែលមានសេចក្តី  
 កំណាញ់ មួយរយៈខ្លី ធ្វើឲ្យអស់ព្យសន៍ហើយ ឲ្យកាន់នំនាំមកកាន់វត្ត  
 ជេតពន ធ្វើត្រង់ព្រះកក្កដ្ឋព្រះសាស្តាហើយ ឲ្យតាំងនៅក្នុងសោតាបត្តិផល គួរ  
 អស្ចារ្យ ព្រះថេរៈមានអានុភាពច្រើន ព្រះសាស្តាទ្រង់ស្តាប់ពាក្យរបស់ពួកភិក្ខុ  
 ដោយព្រះសោតធាតុដែលជាទិព្វ យ៉ាងមកហើយ ត្រាស់សួរថា ម្ចាស់ភិក្ខុ  
 ទាំងឡាយ អម្បាញ់មិញនេះ ពួកអ្នកអង្គុយប្រជុំគ្នា ដោយរឿងអ្វីហ្ន៎ ។  
 កាលភិក្ខុទាំងនោះក្រាបទូលថា ដោយរឿងឈ្មោះនេះ ទើបត្រាស់សួរសើរ  
 ព្រះថេរៈថា ម្ចាស់ភិក្ខុទាំងឡាយ ធម្មតាភិក្ខុអ្នកទូន្មាន មិនប៉ះពាល់ទាំងសទ្ធា  
 មិនប៉ះពាល់ទាំងកោគៈ មិនឲ្យត្រកូលខូចខាត មិនបៀតបៀនត្រកូល ដូច  
 ជាឃ្វ័យកលម្តងអំពីផ្កា ចូលទៅរកត្រកូលហើយ គួរឲ្យដឹងពុទ្ធគុណ ។  
 មោគ្គល្លានបុត្ររបស់គាត់ក៏ដូច្នោះ ដូច្នេះហើយ ត្រាស់ព្រះគាថានេះថា

|                   |                    |
|-------------------|--------------------|
| យថាបិ ភមរោ បុប្ផំ | វណ្ណគន្ធី អហោជយំ   |
| បលេតិ រសមាធាយ     | ឯវំ គាមេ មុនីចរេ ។ |

ភមរជាតិ មិនធ្វើផ្កាឈើដែលមានពណ៌ និងក្លិនឲ្យវិនាស  
 ទេ ក្រេបយកតែរស ហើរទៅ យ៉ាងណាមិញ អ្នកប្រាជ្ញ  
 គប្បីត្រាច់ទៅក្នុងស្រុក ក៏យ៉ាងនោះឯង ។

## សេចក្តីអធិប្បាយ

ជាតិនៃសត្វដែលធ្វើជាតិផ្អែមណាមួយ ឈ្មោះថា ភមរៈ ក្នុងព្រះគាថា នេះ ។ បទថា បុប្ផំ ជាដើម សេចក្តីថា ឃ្មុំកាលហើរទៅក្នុងសួនផ្កា ក៏មិន ញ៉ាំងផ្កា ពណ៌ និងក្លិនឲ្យខូច គឺមិនឲ្យវិនាស ហើរទៅ ។

បទថា បលេតិ សេចក្តីថា កាលហើរទៅយ៉ាងនោះហើយ ក្រេបរស គ្រប់គ្រាន់ដល់សេចក្តីត្រូវការ ពាំយករសដទៃទៅ ដើម្បីប្រយោជន៍ដល់ការ ធ្វើទឹកផ្អែម ហើយហើរទៅ ។ ឃ្មុំនោះត្រាច់ចុះកាន់ព្រៃស្តុកណាមួយ ហើយ ក្រេបរសដែលលាយលម្អងនោះ ទុកក្នុងប្រហោងឈើមួយកន្លែងហើយ ធ្វើ ទឹកផ្អែមឲ្យជាទឹកឃ្មុំដោយលំដាប់ ។ ផ្កាពណ៌ និងក្លិនរបស់ផ្កានោះ មិនខូច ខាត ព្រោះការត្រាច់ទៅក្នុងសួនផ្កានៃឃ្មុំនោះជាបច្ច័យឡើយ ដែលពិត វត្ថុ ទាំងអស់នោះ តាំងនៅជាប្រក្រតីនោះឯង ។

បាទព្រះគាថាថា ឯវំ គាមេ មុនី ចរេ សេចក្តីថា ព្រះអនាគារិយមុនី មានសេក្ខៈ និងអសេក្ខៈក៏ដូច្នោះ ត្រាច់ទទួលកិក្ខាក្នុងស្រុក ដោយលំដាប់ ត្រកូល ។

មែនពិត ការវិនាសសទ្ធ ឬការវិនាសភោគៈមិនមានដល់ត្រកូលទាំង ឡាយ ព្រោះការត្រាច់ទៅក្នុងស្រុករបស់មុនីជាបច្ច័យឡើយ សទ្ធក្តី ភោគៈ ក្តី នៅជាប្រក្រតីនោះឯង ឯព្រះសេក្ខមុនី និងអសេក្ខមុនី កាលត្រាច់ទៅយ៉ាង នោះ ចេញមកហើយ ព្រះសេក្ខមុនីក្រាលសង្ឃ្រាដី អង្គុយក្នុងទីដែលសប្បាយ ដោយទឹកខាងក្រៅស្រុក ហើយពិចារណាបិណ្ឌបាត ដោយអំណាចនៃការប្រៀប ធៀបដោយប្រេងបន្តក់ភ្លៅរថ សំពត់រំដំបៅ និងសាច់កូន ហើយធាន់បិណ្ឌបាត

គេចចូលទៅកាន់ដងព្រៃបែបនោះ ពិចារណាកម្មដ្ឋាន ប្រព្រឹត្តទៅខាងក្នុង ធ្វើមគ្គ ៤ និងផល ៤ ឲ្យនៅក្នុងកណ្តាប់ដៃឲ្យបាន ចំណែកព្រះអសេក្ខមុនី ប្រកបការនៅសប្បាយក្នុងទិដ្ឋធម៌រឿយៗ ។ បណ្ឌិតគប្បីជាបកាតដែលមុនី នោះ គួរឃើញស្មើគ្នានឹងឃ្មុំ ដោយការធ្វើទឹកផ្អែមបែបនេះ ។ តែក្នុងទីនេះ ទ្រង់បំណងយកព្រះខ័ណ្ឌស្រព ។

ក្នុងកាលចប់ទេសនា ជនជាច្រើនសម្រេចអរិយផលទាំងឡាយ មាន សោតាបត្តិផលជាដើម ។

ព្រះសាស្តា កាលត្រាស់ព្រះធម្មទេសនានេះហើយ ដើម្បីប្រកាសគុណ របស់ព្រះថេរៈឲ្យក្រៃលែង ទើបត្រាស់ថា ម្ចាស់ភិក្ខុទាំងឡាយ មោគ្គល្លាន ទូន្មានសេដ្ឋីកំណាញ់នេះ ក្នុងកាលឥឡូវនេះប៉ុណ្ណោះក៏មិនមែន សូម្បីក្នុង កាលមុន លោកក៏ទូន្មានហើយ ឲ្យដឹងការទាក់ទងគ្នានៃកម្ម និងផលរបស់ កម្មដូចគ្នា ដូច្នេះហើយ កាលទ្រង់ប្រកាសសេចក្តីនេះ ទើបនាំអតីតនិទាន មកសាធាកៈ ដោយឥល្លិសជាតកនេះថា

ជាងការកាត់ពោធិសត្វពោលថា

ជនទាំង ២ នាក់ខ្វក ជនទាំង ២ នាក់ក្លែង ជនទាំង ២ នាក់មាន ភ្នែកស្រលៀង ពកកើត ( លើក្បាល ) របស់ជនទាំង ២ នាក់ ខ្ញុំព្រះអង្គមិនស្គាល់ ( អ្នកណា ) ជាឥល្លិសសេដ្ឋីទេ ។

រឿងកោសិយសេដ្ឋី ចប់



# រឿង ចាជីកាជីវក

## លំនាំដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធអាជីវក ឈ្មោះ បាជិកៈ ត្រាស់ធម្មទេសនានេះថា ន បរេសំ វិលាមាធិ ជាដើម ។

បានឮមកថា ស្រីមេផ្ទះក្នុងក្រុងសាវត្ថី បដិបត្តិអាជីវក ឈ្មោះបាជិកៈ តាំងនៅក្នុងឋានៈដូចកូន ។ មនុស្សក្នុងផ្ទះរបស់នាង ស្តាប់ធម្មទេសនារបស់ ព្រះសាស្តាហើយ មកពណ៌នាគុណដោយប្រការផ្សេងៗ ជាដើមថា ព្រះ ធម្មទេសនារបស់ព្រះពុទ្ធទាំងឡាយ គួរអស្ចារ្យពន់ពេក ។

ស្រីមេផ្ទះនោះ ស្តាប់ពាក្យសរសើរគុណរបស់ព្រះសម្មាសម្ពុទ្ធហើយ បំណង នឹងទៅកាន់វិហារ ហើយស្តាប់ធម៌ ទើបប្រាប់សេចក្តីនោះដល់អាជីវក ហើយ ពោលថា បពិត្រលោកម្ចាស់ ខ្ញុំនឹងទៅសម្អាតរបស់ព្រះសម្មាសម្ពុទ្ធ អាជីវកនោះ ឃាត់ថា កុំទៅឡើយ ហើយក៏ហាមនាងដែលអង្វរហើយអង្វរទៀតនោះឯង ។

នាងគិតថា លោកម្ចាស់នេះ មិនឲ្យអញទៅវិហារស្តាប់ធម៌ អញនឹង និមន្តព្រះសាស្តាមក ហើយស្តាប់ធម៌ក្នុងទីនេះឯង ដូច្នេះហើយ ក្នុងពេលល្ងាច ទើបហៅកូនប្រុសមកហើយ បញ្ជូនទៅដោយពាក្យថា ចូរឯងទៅនិមន្តព្រះ សាស្តាមក ដើម្បីសោយភត្តាហារក្នុងថ្ងៃស្អែក ។

កូនប្រុសនោះ មុននឹងទៅក៏ទៅកាន់លំនៅរបស់អាជីវកមុន ថ្វាយបង្គំ អាជីវកហើយអង្គុយ ។ ពេលនោះអាជីវកសួរថា អ្នកទៅណា កូននោះពោល ថា ខ្ញុំទៅនិមន្តព្រះសាស្តាតាមពាក្យរបស់អ្នកម្តាយ អាជីវកពោលថា កុំទៅ

កាន់សម្មាភវរបស់ទ្រង់ឡើយ កូននោះពោលថា មិនបានទេលោកម្ចាស់ ខ្ញុំនឹង  
 ទៅ អាជីវកពោលថា យើងទាំងពីរនាក់ នឹងបរិភោគគ្រឿងសក្ការៈ ដែល  
 ម្តាយរបស់ឯងធ្វើថ្វាយព្រះសាស្តានោះ កុំទៅឡើយ កូននោះពោលថា មិនបាន  
 ទេលោកម្ចាស់ មែននឹងវាយខ្ញុំ អាជីវកពោលថា បើដូច្នោះ ទៅក៏ទៅចុះ តែ  
 កាលទៅហើយ ចូរនិមន្ត តែកុំប្រាប់ថា ទ្រង់គប្បីយាងទៅផ្ទះពួកខ្ញុំព្រះអង្គក្នុង  
 ទីនោះ ក្នុងផ្ទះនោះ ក្នុងប្រកនោះ ធ្វើដូចជាឈរក្នុងទីជិត ដូចនឹងទៅដោយ  
 ផ្លូវដទៃ ហើយចូរគេចមកចុះ ។

កូននោះស្តាប់ពាក្យរបស់អាជីវកហើយ ទៅកាន់សម្មាភវព្រះសាស្តា និមន្ត  
 ហើយ ធ្វើកិច្ចសព្វយ៉ាងដោយទំនងអាជីវកពោលហើយនោះឯង ហើយទៅ  
 កាន់សម្មាភវរបស់អាជីវកនោះ ត្រូវអាជីវកសួរថា អ្នកធ្វើដូចម្តេច ទើបប្រាប់  
 ថា អ្វីដែលលោកម្ចាស់ប្រាប់ទាំងអស់ ខ្ញុំធ្វើហើយ ។ អាជីវកពោលថា  
 ឯងធ្វើល្អហើយ យើងទាំងពីរនឹងបរិភោគគ្រឿងសក្ការៈ ដែលម្តាយរបស់  
 អ្នកធ្វើដើម្បីព្រះសាស្តានោះ ដូច្នេះហើយ ស្មែកឡើង អាជីវកបានទៅកាន់ផ្ទះ  
 នោះអំពីព្រលឹម ពួកមនុស្សក្នុងផ្ទះនាំអាជីវកនោះ ឲ្យទៅអង្គុយត្រង់បន្ទប់  
 ក្រោយ ពួកមនុស្សស្ម័គ្រស្មាល បូកលាបផ្ទះនោះ ដោយអាចម៍គោស្រស់  
 រោយផ្កាដែលមានលាជជាគម្រប់ ៥ ហើយក្រាលអាសនៈ មានតម្លៃច្រើន  
 ដ៏សមគួរ ដើម្បីជាប្រយោជន៍ដល់ការប្រថាប់គង់របស់ព្រះសាស្តា ។ ពិត  
 ហើយ ពួកមនុស្សដែលមិនស្ម័គ្រស្មាលជាមួយព្រះសម្មាភវ រមែងមិនចេះក្នុង  
 ការក្រាលអាសនៈ ។

ម្យ៉ាងទៀត ឈ្មោះថា កិច្ចទាក់ទងដោយការបង្ហាញផ្លូវ រមែងមិនមាន  
 ដល់ព្រះពុទ្ធទាំងឡាយ ព្រោះផ្លូវទាំងអស់ ជាក់ច្បាស់ដល់ព្រះពុទ្ធទាំងអស់  
 ហើយថា ផ្លូវនេះទៅកាន់នរក ផ្លូវនេះទៅកាន់តិរច្ឆាន ផ្លូវនេះទៅកាន់បិត្តិវិស័យ  
 នេះទៅកាន់មនុស្សលោក នេះទៅកាន់ទេវលោក នេះទៅអមតមហានិព្វាន ក្នុង  
 ថ្ងៃដែលទ្រង់ញ៉ាំងលោកធាតុមួយម៉ឺនឲ្យញាប់ញ័រ ហើយសម្រេចសម្តោ-  
 ធិញ្ញាណ ត្រង់គល់ពោធិព្រឹក្សនោះឯង ។ ទើបមិនមានពាក្យដែលគួរពេល  
 ក្នុងផ្លូវនៃទឹកនៃផ្សេងៗ មានគាមនិគមជាដើមឡើយ ព្រោះដូច្នោះ ព្រះ  
 សាស្តា ទ្រង់កាន់បាត្រ និងចីវរហើយ យាងទៅកាន់ទ្វារផ្ទះរបស់មហាឧបា-  
 សិកាអំពីព្រលឹម ។ នាងចេញអំពីផ្ទះ ថ្វាយបង្គំព្រះសាស្តា ដោយបញ្ចង្គ-  
 បដិស្ឋាន យាងឲ្យទ្រង់ចូលទៅខាងក្នុងផ្ទះ និមន្តឲ្យគង់លើអាសនៈ ហើយ  
 ថ្វាយទុក្ខណោទក អង្គាសដោយខាទនីយៈ និងកោជនីយៈដ៏ប្រណីត ។ ឧបា-  
 សិកាបំណងឲ្យព្រះសាស្តាដែលធ្វើភក្ត្រកិច្ចស្រេចហើយ ទ្រង់ធ្វើអនុមោទនា  
 ទើបទទួលបាត្រហើយ ។

ព្រះសាស្តា ទ្រង់ផ្តើមធម្មកថា សម្រាប់អនុមោទនាដោយព្រះសូរសៀង  
 ដ៏ពីរោះ ។ ឧបាសិកាស្តាប់បណ្តើរ ឲ្យសាធុការបណ្តើរថា សាធុ សាធុ ។  
 អាជីវកនោះ អង្គុយក្នុងបន្ទប់ក្រោយនោះឯង បានឮសំឡេងនាងឲ្យសាធុការ  
 ហើយស្តាប់ធម៌ មិនអាចអត់ធន់បាន ទើបចេញទៅដោយគិតថា ពេលនេះ  
 នាងមិនមែនជារបស់អញ ដូច្នេះហើយ ជេរឧបាសិកា និងព្រះសាស្តា ដោយ  
 ប្រការផ្សេងៗ ថា មេកាឡកិណី ហង់ជាបុគ្គលវិនាស ហង់ចូរធ្វើសក្ការៈនេះ

ដល់សមណៈនេះចុះ ដូច្នេះជាដើម ហើយចៀសចេញទៅ ។

ឧបាសិកាខ្មាស ព្រោះពាក្យរបស់អាជីវកនោះ មិនអាចបញ្ជូនចិត្តដែល  
ដល់នូវការរាយមាយទៅតាមក្រសែនៃទេសនាបាន ។

លំដាប់នោះ ព្រះសាស្តាត្រាស់នឹងនាងថា ឧបាសិកា នាងមិនអាចធ្វើ  
ចិត្តឲ្យទៅតាមគន្លងទេសនាបានឬ ឧបាសិកាពោលថា ករុណាព្រះអង្គ ព្រោះ  
ពាក្យសម្តីរបស់អាជីវកនេះ ចិត្តរបស់ខ្ញុំព្រះអង្គ ចូលដល់នូវការរាយមាយ  
ហើយ ។

ព្រះសាស្តាត្រាស់ថា មិនគួររឭកដល់ពាក្យដែលជនមិនស្មើភាគគ្នាបែប  
នេះពោល ការមិនពិចារណាដល់ពាក្យបែបនេះហើយ ពិនិត្យមើលកិច្ចដែល  
ធ្វើហើយ និងមិនទាន់បានធ្វើរបស់ខ្លួនប៉ុណ្ណោះ ទើបគួរ ដូច្នេះហើយ ត្រាស់  
ព្រះគាថានេះថា

ន បរេសំ វិលោមាធិ                      ន បរេសំ កតាកតំ

អត្ថនោ វ អវេក្ខេយ្យ                      កតាធិ អកតាធិ ច ។

ពាក្យចាក់ដោតទាំងឡាយ របស់ជនដទៃ បុគ្គលមិនគួរធ្វើ  
ទុកក្នុងចិត្តទេ កិច្ចដែលធ្វើហើយ និងមិនទាន់ធ្វើហើយ  
របស់ជនដទៃ ( ដែលមិនមែនជាមុខការរបស់ខ្លួន )  
បុគ្គលមិនគួរពិនិត្យមើលទេ បុគ្គលគួរពិនិត្យពិចារណាតែ  
កិច្ចការទាំងឡាយ ដែលធ្វើហើយ និងមិនទាន់ធ្វើហើយ  
របស់ខ្លួនតែម្យ៉ាង ។

### សេចក្តីអធិប្បាយ

បណ្តាបទទាំងនោះ បាទព្រះគាថាថា ន បរេសំ វិលោមាធិ សេចក្តីថា មិនគួរធ្វើពាក្យព្រឹរោម គឺពាក្យគ្រោតគ្រោត បានដល់ ពាក្យដែលកាត់បង់នូវ សេចក្តីស្រឡាញ់ របស់បុគ្គលពួកដទៃទុកក្នុងចិត្តឡើយ ។

បាទព្រះគាថាថា ន បរេសំ កតាកតំ សេចក្តីថា មិនគួរមើលកម្មដែល ធ្វើហើយ និងមិនទាន់ធ្វើហើយ របស់បុគ្គលដទៃយ៉ាងនេះថា ឧបាសកនោះ មិនមានសទ្ធា មិនជ្រះថ្លា សូម្បីវត្ថុ មានបាយមួយវែកជាដើមក្នុងផ្ទះ ក៏មិនឲ្យ សលាកកត្តជាដើមក៏មិនឲ្យ ការឲ្យបច្ច័យ មានចីវរជាដើមមិនមានដល់ឧបាសក នោះ ឧបាសិកានោះក៏ដូចគ្នា មិនមានសទ្ធា មិនជ្រះថ្លា បាយមួយវែកជាដើម ក្នុងផ្ទះ ក៏នាងមិនឲ្យ សលាកកត្តជាដើមក៏មិនឲ្យ ការឲ្យបច្ច័យ មានចីវរជា ដើម ក៏មិនមានដល់ឧបាសិកានោះ ។ ភិក្ខុនោះក៏ដូចគ្នា មិនមានសទ្ធា មិន ជ្រះថ្លា មិនញ៉ាំងឧបជ្ឈាយវត្ថុ មិនធ្វើអាចរិយវត្ថុ មិនធ្វើអាគន្ធកវត្ថុ មិនធ្វើ វត្ថុដើម្បីភិក្ខុដែលត្រៀមនឹងទៅ មិនធ្វើវត្ថុទ្រង់លានព្រះចេតិយ មិនធ្វើវត្ថុក្នុង រោងឧបាសថ មិនធ្វើវត្ថុត្រង់រោងឆាន់ មិនធ្វើវត្ថុ មានវត្ថុក្នុងរោងភ្លើងជាដើម ទាំងធុត្ថន្តណាមួយក៏មិនមានដល់លោក សូម្បីត្រឹមតែការឧស្សាហ៍ ត្រឹមតែ ជាបុគ្គលមានការវិនាមកជាទីត្រេកអរ ក៏មិនមាន ។

បាទព្រះគាថាថា អត្តនោ វ អវេក្ខេយ្យ សេចក្តីថា កុលបុត្រអ្នកបួស ដោយសទ្ធា កាលរព្វកដល់ឱវាទនេះថា បព្វជិតគប្បីពិចារណារឿយៗ ថា យប់ ថ្ងៃកន្លងទៅ អញធ្វើអ្វី ដូច្នេះហើយ គប្បីមើលកិច្ចដែលធ្វើហើយ និងមិនទាន់ បានធ្វើរបស់ខ្លួនយ៉ាងនេះថា អញមិនអាចលើកខ្លួនឡើងកាន់ត្រែលក្ខណ៍ គឺ



អនិច្ចំ ទុក្ខំ អនត្តា ហើយធ្វើឲ្យក្សេមក្សាយចាកយោគៈឬហ្ន៎ ។

ក្នុងកាលចប់ទេសនា ឧបាសិកាតាំងនៅក្នុងសោតាបត្តិផលហើយ  
ទេសនាបានជាប្រយោជន៍ដល់មហាជន ដូច្នេះឯង ។<sup>២៣៣</sup>

រឿង ទាជិកាជីវក ចប់

## រឿង ធូត្តបាណិឧបាសក

លំដាប់ដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធធូត្តបាណិឧបាសក  
ត្រាស់ព្រះធម្មទេសនានេះថា យថា មិ រុចិរំ បុប្ផំ ជាដើម ។

សេចក្តីពិស្តារថា ក្នុងក្រុងសាវត្ថី មានឧបាសកម្នាក់ ឈ្មោះធូត្តបាណិ  
ជាអ្នកទ្រទ្រង់ព្រះត្រៃបិដក ជាព្រះអនាគាមី ។ ឧបាសកនោះ ជាអ្នករក្សា  
ឧបាសថអំពីព្រលឹម បានទៅកាន់ទីបម្រើព្រះសាស្តា ។ មែនពិត ឈ្មោះថា  
ឧបាសថកម្ម មិនមានដល់ព្រះអរិយសាវ័ក ដែលជាអនាគាមីទាំងឡាយ ដោយ  
អំណាចនៃការសមាទានឡើយ ព្រហ្មចរិយៈ និងការបរិភោគកត្តម្តង របស់  
អរិយសាវ័កដែលជាអនាគាមីទាំងនោះ មកហើយដោយមគ្គនោះឯង ព្រោះ  
ហេតុនោះឯង ទើបព្រះដ៏មានព្រះភាគត្រាស់ថា បពិត្រមហារាជ យជិការស្មូន  
ឆ្នាំង ជាអ្នកបរិភោគកត្តតែ ១ ពេល ប្រព្រឹត្តធម៌ដ៏ប្រសើរ ជាអ្នកមានសីល  
មានកល្យាណធម៌ ។ ដោយប្រក្រតីនោះឯង ព្រះអនាគាមីទាំងឡាយ ជាអ្នក

បរិកោតកត្តម្តង និងមានប្រក្រតីប្រព្រឹត្តព្រហ្មចរិយៈយ៉ាងនោះ ។ ឧបាសក  
នោះ ក៏ជាអ្នករក្សាឧបាសកយ៉ាងនោះដូចគ្នា ចូលទៅគាល់ព្រះសាស្តា  
ថ្វាយបង្គំហើយ អង្គុយស្តាប់ធម្មកថា ។

ក្នុងសម័យនោះ ព្រះបាទបសេនទិកោសល បានយាងទៅកាន់ទីបម្រើ  
ព្រះសាស្តា ឧបាសកឃើញព្រះរាជាយាងមក គិតថា អញគួរក្រោកឡើងដែរ  
ឬទេហ្ន៎ ដូច្នេះហើយ ក៏មិនក្រោកឡើង ដោយសម្គាល់ថា អញអង្គុយក្នុង  
សម្លាករបស់អគ្គរាជា ការដែលអញឃើញស្តេចបទេសរាជ ហើយក្រោកឡើង  
ទទួលមិនគួរ កាលអញមិនក្រោកឡើង ព្រះរាជាទ្រង់នឹងពិរោធ កាលព្រះ  
រាជាទ្រង់ពិរោធ អញក៏មិនក្រោកទទួល ព្រោះថា អញឃើញព្រះរាជាហើយ  
ក្រោកឡើង ឈ្មោះថា ជាការធ្វើសេចក្តីគោរពព្រះរាជា មិនធ្វើសេចក្តីគោរព  
ព្រះសាស្តា អញមិនក្រោកឡើងឡើយ ។

ធម្មតាបុរសដែលជាបណ្ឌិត ឃើញបុគ្គលដែលអង្គុយក្នុងសម្លាករបស់  
បុគ្គលដែលគួរគោរពជាង មិនក្រោកឡើង រមែងមិនក្រោធ ។ តែព្រះរាជា  
ឃើញឧបាសកនោះមិនក្រោកឡើង មានព្រះហឫទ័យអាក់អន់ ថ្វាយបង្គំព្រះ  
សាស្តាហើយ ប្រថាប់គង់ក្នុងទីសមគួរ នាចំណែកម្ខាង ។ ព្រះសាស្តា ទ្រង់  
ជ្រាបភាពដែលព្រះរាជាពិរោធ ទើបត្រាស់ពណ៌នាគុណឧបាសកថា បពិត្រ  
មហារាជ ឆត្តបាណិឧបាសកនេះជាបណ្ឌិត មានធម៌ឃើញហើយ ទ្រង់ព្រះ  
ត្រៃបិដក ឈ្លាសក្នុងប្រយោជន៍ និងមិនជាប្រយោជន៍ ។ កាលព្រះរាជា  
ទ្រង់ស្តាប់គុណកថារបស់ឧបាសកនោះឯង ព្រះហឫទ័យក៏ទោរទន់ ។

ក្រោយមកថ្ងៃមួយ ព្រះរាជាប្រថាប់ឈរលើប្រាសាទខាងលើ ទតឃើញ  
ឆត្តបាលីឧបាសក ធ្វើកត្តកិច្ចស្រេចហើយ កាន់ឆត្រ ពាក់ស្បែកជើង ដើរ  
តាមលានព្រះរាជវាំង ទើបត្រាស់ឲ្យរាជបុរសហៅមក ឧបាសកនោះតម្លោះ  
ឆត្រ ដោះស្បែកជើងចេញហើយ ចូលទៅរកព្រះរាជា ថ្វាយបង្គំហើយ បាន  
ឈរនៅក្នុងទីសមគួរ នាចំណែកម្ខាង គ្រានោះ ព្រះរាជាត្រាស់នឹងឧបាសក  
នោះថា នៃឧបាសក ហេតុអ្វី ទើបអ្នកតម្លោះឆត្រ និងដោះស្បែកជើងចេញ  
ឧបាសកពោលថា ទូលបង្គំបានឮថា ទ្រង់ត្រាស់ហៅរក ទើបមកហើយ ។  
ព្រះរាជាត្រាស់ថា ភាពដែលខ្ញុំជាព្រះរាជា ប្រហែលជាអ្នកទើបតែជីងក្នុង  
ថ្ងៃនេះទេជីង ឧបាសកពោលថា ទូលបង្គំជ្រាបភាពដែលទ្រង់ជាព្រះរាជា  
សព្វកាល ព្រះរាជាត្រាស់ថា បើយ៉ាងនោះ ហេតុអ្វី ក្នុងថ្ងៃមុន អ្នកអង្គុយ  
ក្នុងសម្លាកព្រះសាស្តា ឃើញខ្ញុំហើយ មិនក្រោកឡើងទទួល ឧបាសកពោល  
ថា បពិត្រមហារាជ ទូលបង្គំអង្គុយក្នុងសម្លាករបស់អគ្គរាជា បើឃើញព្រះ  
រាជាដែលជាបទេសរាជ ហើយក្រោកឡើង ឈ្មោះថា មិនគោរពក្នុងព្រះ  
សាស្តា ព្រោះដូច្នេះ ទើបទូលបង្គំមិនក្រោកឡើង ព្រះរាជាត្រាស់ថា ឈ្លីយ  
ចុះ អ្នក សេចក្តីនេះស្ទើរទុកសិន បានឮថា អ្នកឈ្លាសក្នុងប្រយោជន៍ និង  
មិនមែនជាប្រយោជន៍ ដែលប្រព្រឹត្តទៅក្នុងទិដ្ឋធម៌ និងសម្បរាយភព ទ្រទ្រង់  
ព្រះត្រៃបិដក ចូរប្រាប់ធម៌ដល់ខ្ញុំខាងក្នុងវាំងចុះ ឧបាសកពោលថា បពិត្រ  
ព្រះសម្មាសម្ពុទ្ធាចារ្យ ទូលបង្គំមិនអាចទេ ព្រះរាជាត្រាស់ថា ព្រោះហេតុអ្វី ឧបាសក  
ពោលថា ព្រោះថា ឈ្មោះថា ព្រះរាជមន្ទីរ រមែងជាទីកន្លែងដែលមានទោស

ច្រើន បពិត្រព្រះសម្មាសម្ពុទ្ធចេត ក្នុងព្រះរាជមន្ទីរនេះ កម្មដែលបុគ្គលប្រកប  
 អាក្រក់ និងល្អ រមែងជាកម្មធ្ងន់ ព្រះរាជាត្រាស់ថា អ្នកកុំពោលយ៉ាងនោះ  
 កុំធ្វើសេចក្តីរន្សៀសថា ថ្ងៃមុន ឃើញខ្ញុំហើយ មិនក្រោកឡើង ឧបាសក  
 ពោលថា បពិត្រព្រះសម្មាសម្ពុទ្ធចេត ឈ្មោះថា ទឹកនៃនឹងដែលត្រាច់របស់ពួក  
 គ្រហស្ថ ជាទីដែលមានទោស សូមទ្រង់និមន្តបព្វជិតមួយរូបមកហើយ ឲ្យ  
 ត្រាស់ធម៌ចុះ ។

ព្រះរាជា ទ្រង់បញ្ជូនធម្មបាណិឧបាសកនោះទៅដោយព្រះវាចាថា សាធុ  
 អ្នក ចូរអ្នកទៅចុះ ដូច្នេះហើយ ទ្រង់ទៅកាន់ទីគាល់ព្រះសាស្តា ទូលសូម  
 នឹងព្រះសាស្តាថា បពិត្រព្រះអង្គ នាងសម្មិកាទេវី និងនាងវាសកខត្តិយា ពោល  
 ថា ចង់រៀនធម៌ សូមទ្រង់ មួយអន្លើដោយភិក្ខុ ៥០០ រូប យាងទៅកាន់វាំង  
 របស់ខ្ញុំព្រះអង្គជានិច្ច ទ្រង់សម្តែងធម៌ដល់នាងទាំងពីរ ព្រះសាស្តាត្រាស់ថា  
 មហាបពិត្រ ធម្មតាព្រះពុទ្ធទាំងឡាយ ទៅក្នុងទីមួយកន្លែងជានិច្ចមិនមាន  
 ព្រះរាជាត្រាស់ថា បពិត្រព្រះអង្គ បើយ៉ាងនោះ សូមទ្រង់ប្រទានភិក្ខុដទៃ ។

ព្រះសាស្តា ទ្រង់បានប្រគល់ការៈឲ្យដល់ព្រះអានន្ទត្ថរ ។ ព្រះថេរៈទៅ  
 សម្តែងព្រះបាលីដល់ព្រះនាងទាំងនោះជានិច្ច ។ ក្នុងព្រះនាងទាំងនោះ ព្រះនាង  
 មល្លិកាទេវីបានរៀន បានទន្ទេញ និងឲ្យព្រះថេរៈទទួលព្រះបាលីដោយគោរព  
 ចំណែកព្រះនាងវាសកខត្តិយា មិនរៀន មិនទន្ទេញដោយគោរពនោះឯង មិន  
 អាចឲ្យព្រះថេរៈទទួលព្រះបាលីដោយគោរពបាន ។ ថ្ងៃមួយ ព្រះសាស្តា  
 ត្រាស់សួរព្រះថេរៈថា ម្ចាស់អានន្ទ ឧបាសិកាទាំងពីរនៅរៀនធម៌ឬ ព្រះអានន្ទ

ទូលថា បពិត្រព្រះអង្គ នៅរឿន ព្រះសាស្តាត្រាស់ថា ឧបាសិកាមួយណា  
 រឿនដោយគោរព ព្រះអានន្ទទូលថា បពិត្រព្រះអង្គ ព្រះនាងមល្លិកាទេវីរឿន  
 ដោយគោរព ទន្ទេញដោយគោរព អាចឲ្យខ្ញុំព្រះអង្គទទួលព្រះបាលីដោយ  
 គោរព ចំណែកធីតាដែលជាព្រះញាតិរបស់ព្រះអង្គ មិនរឿនដោយគោរព  
 មិនទន្ទេញដោយគោរព មិនអាចឲ្យខ្ញុំព្រះអង្គ ទទួលព្រះបាលីដោយគោរព  
 បានឡើយ ។

ព្រះសាស្តា ទ្រង់ស្តាប់ពាក្យរបស់ព្រះថេរៈហើយ ត្រាស់ថា ម្ចាស់  
 អានន្ទ ធម្មតាធម៌ដែលតថាគតពោលហើយ រមែងមិនមានផលដល់អ្នកមិន  
 ស្តាប់ មិនរឿន មិនទន្ទេញ មិនសម្តែងដោយគោរព ដូចជាមិនសម្បូរដោយ  
 ពណ៌ មិនមានក្លិន ដូច្នោះ តែមានផលច្រើន មានអានិសង្សច្រើន ដល់  
 បុគ្គលដែលធ្វើកិច្ចទាំងឡាយ មានការស្តាប់ដោយគោរពជាដើម ដូច្នេះហើយ  
 បានត្រាស់ព្រះគាថា ២ គាថាថា

យថាបិ រុច្ឆិរំ បុប្ផំ      វណ្ណាវន្តំ អគន្ធកំ  
 ឯវំ សុភាសិតា វាចា      អដលា ហោតិ អកុញ្ញតោ ។  
 យថាបិ រុច្ឆិរំ បុប្ផំ      វណ្ណាវន្តំ សគន្ធកំ  
 ឯវំ សុភាសិតា វាចា      សដលា ហោតិ សកុញ្ញតោ ។  
 ផ្កាលើមានទ្រង់ទ្រាយល្អ មានពណ៌ ( ល្អ ) តែគ្មានក្លិន  
 ( ក្រអូប ) ( រមែងមិនក្រអូបដល់អ្នកដែលទ្រទ្រង់ )  
 ដូចម្តេចមិញ វាចាជាសុភាសិត រមែងគ្មានផលដល់អ្នក

ដែលមិនធ្វើតាមដូច្នោះ ផ្កាឈើដែលមានទ្រង់ទ្រាយល្អ  
មានពណ៌ល្អ មានក្លិន ( រមែងក្រអូបដល់អ្នកដែល  
ទ្រទ្រង់ ) ដូចម្តេចមិញ វាបាជាសុភាសិត រមែងមានផល  
ដល់អ្នកដែលធ្វើតាមដោយគោរព ដូច្នោះឯង ។

### សេចក្តីអធិប្បាយ

បណ្តាបទទាំងនោះ បទថា រុច្ឆិរំ គឺស្អាត ។ បទថា វណ្ណាវន្តំ គឺបរិបូណ៌  
ដោយពណ៌ និងទ្រង់ទ្រាយ ។ បទថា អគន្ធកំ គឺប្រាសចាកក្លិន មានផ្កា  
ស៊ីរមាន់ ផ្កាកណ៌ការ និងផ្កាជយត្រីក្សជាដើម ជាប្រភេទ ។ បទព្រះគាថា  
ថា ឯវំ សុភាសិតា វាចា សេចក្តីថា ព្រះពុទ្ធវចនៈ គឺបិដក ៣ ឈ្មោះថា  
វាចាសុភាសិត ។ ព្រះពុទ្ធវចនៈនោះ ដូចផ្កាឈើសម្បូរដោយពណ៌ និងទ្រង់  
ទ្រាយ មិនមានក្លិន ។ ដូចផ្កាមិនមានក្លិន ក្លិនរមែងមិនផ្សាយ ទៅក្នុងសិរីរៈ  
បុគ្គលអ្នកទ្រទ្រង់នូវផ្កាមិនមានក្លិននោះ យ៉ាងណា សូម្បីព្រះពុទ្ធវចនៈនេះ  
ក៏ដូច្នោះ រមែងមិននាំក្លិន គឺការស្តាប់ ក្លិន គឺការទ្រទ្រង់ និងក្លិន គឺកិច្ច  
បដិបត្តិមកឲ្យ ឈ្មោះថា រមែងមិនមានផលដល់បុគ្គលមិនតាំងចិត្តប្រព្រឹត្តព្រះ  
ពុទ្ធវចនៈនោះដោយអើពើ ដោយកិច្ចទាំងឡាយ មានការស្តាប់ជាដើម  
ឈ្មោះថា ជាអ្នកមិនមានកិច្ចដែលគួរធ្វើក្នុងព្រះពុទ្ធវចនៈនោះ ព្រោះហេតុនោះ  
ទើបព្រះសាស្តាត្រាស់ថា វាចាសុភាសិតក៏ដូច្នោះ រមែងមិនមានផល ដល់  
បុគ្គលដែលមិនធ្វើ ។

បទថា សគន្ធកំ បានដល់ ផ្កាចម្ប៉ា និងឈូកខៀវជាដើមជាប្រភេទ ។

បទថា ឯវំ ជាដើម សេចក្តីថា ក្លិនរមែងផ្សាយទៅក្នុងសរីរៈរបស់បុគ្គលដែល  
 ទ្រទ្រង់ផ្កានោះយ៉ាងណា សូម្បីវាចាសុភាសិត ពោល គឺព្រះពុទ្ធរូបនេះ បាន  
 ដល់ព្រះត្រៃបិដកក៏ដូច្នោះ រមែងមានផល គឺឈ្មោះថា មានផលច្រើន មាន  
 អានិសង្សច្រើន ព្រោះនាំក្លិន គឺការស្តាប់ ក្លិន គឺការទ្រទ្រង់ចាំ ក្លិន គឺកិច្ច  
 បដិបត្តិមក ឲ្យដល់បុគ្គលអ្នកធ្វើល្អ គឺបុគ្គលដែលតាំងចិត្តធ្វើកិច្ចដែលគួរធ្វើក្នុង  
 ព្រះពុទ្ធរូបនេះនោះ ដោយកិច្ចទាំងឡាយ មានការស្តាប់ជាដើម ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ។ ទេសនាក៏បានកើតជាប្រយោជន៍ដល់មហាជន  
 ដូច្នោះឯង ។<sup>១៣៣</sup>

## រឿង ឆត្តចានាធិបាសក ចប់

## រឿង នាងវិសាខា

### លំនាំដើម

ព្រះសាស្តា កាលទ្រង់ចូលទៅអាស្រ័យក្រុងសាវត្ថី ប្រថាប់នៅក្នុង  
 បុព្វារាម ទ្រង់ប្រារព្ធខបាសិកាឈ្មោះវិសាខា ត្រាស់ធម្មទេសនានេះថា យថាបិ  
 បុប្ផរាសិម្ហា ជាដើម ។

បានឮមកថា នាងវិសាខាឧបាសិកានោះ កើតក្នុងផ្ទះនាងសុមាណាទេវី  
 ភរិយាធំរបស់ធនញ្ញយសេដ្ឋី ជាកូនមេណ្ឌកសេដ្ឋី ក្នុងភត្តិយនគរ ដែនអង្គៈ

ក្នុងកាលដែលនាងមានអាយុ ៧ ឆ្នាំ ព្រះសាស្តាទ្រង់ឃើញឧបនិស្សយសម្បត្តិ  
របស់សត្វ ដែលមានជោពង្សគប្បីទូន្មាន ដើម្បីការត្រាស់ដឹង មានសេល-  
ព្រាហ្មណ៍ជាដើម មានមហាភិក្ខុសង្ឃជាបរិវារ ទ្រង់ចារិកទៅដល់នគរនោះ ។

ក្នុងសម័យនោះ មេណ្ឌកគហបតី ជាប្រធានរបស់អ្នកមានបុណ្យច្រើន  
៥ នាក់ គ្រប់គ្រងតំណែងសេដ្ឋីក្នុងនគរនោះ ។ បុគ្គលមានបុណ្យច្រើន ៥  
នាក់ គឺមេណ្ឌកសេដ្ឋី ១ ភរិយាធំរបស់សេដ្ឋីឈ្មោះចន្ទបទុមា ១ កូនប្រុស  
ច្បងរបស់សេដ្ឋីឈ្មោះធនញ្ញ័យ ១ ភរិយារបស់ធនញ្ញ័យឈ្មោះសុមនាទេវី ១  
អ្នកបម្រើរបស់មេណ្ឌកសេដ្ឋីឈ្មោះបុណ្ណៈ ១ ។

មិនមែនមានតែមេណ្ឌកសេដ្ឋី ១ ប៉ុណ្ណោះទេ ក្នុងដែនរបស់ព្រះបាទ  
ពិម្ពិសារ ក៏មានបុគ្គលអ្នកមានកោតៈរាប់មិនអស់ ចំនួន ៥ នាក់ គឺជាតិកៈ  
១ ជជិលៈ ១ មេណ្ឌកៈ ១ បុណ្ណកៈ ១ កាកវល្លិយៈ ១ ។

ក្នុងជនទាំងនោះ មេណ្ឌកសេដ្ឋីបានជ្រាបភាពដែលព្រះទេសពល យាង  
មកដល់នគររបស់ខ្លួន ទើបហៅទារិកាឈ្មោះវិសាខា ដែលជាកូនស្រីធនញ្ញ័យ-  
សេដ្ឋី ដែលជាកូនមកប្រាប់ថា នែនាង ជាមន្ត្រីលដល់នាងផង ដល់យើងផង  
នាង នឹងទារិកាបរិវាររបស់នាង ៥០០ ចូរឡើងរទេះសេះ ៥០០ ចោមរោម  
ដោយទាសី ៥០០ ទៅធ្វើការទទួលព្រះទេសពល នាងទទួលថា សាធុ  
ហើយបានធ្វើយ៉ាងនោះ ។ តែព្រោះភាពដែលនាងជាក្មេងឈ្លាស ក្នុងហេតុ  
ដែលគួរ និងមិនគួរ ទើបទៅដោយយាន ដែលល្មមយានទៅបាន ចុះអំពី  
យានហើយ ក៏ដើរទៅគាល់ព្រះសាស្តា ថ្វាយបង្គំហើយ ឈរក្នុងទីសមគួរ



នាចំណែកម្ខាង ។ កាលនោះ ព្រះសាស្តាទ្រង់សម្តែងធម៌ ដោយអំណាច បុព្វចរិយារបស់នាង ។

ក្នុងកាលចប់ទេសនា នាង មួយអន្លើដោយទារិកា ៥០០ តាំងនៅក្នុង សោតាបត្តិផលហើយ ។ ចំណែកមេណ្ឌកសេដ្ឋី ចូលគាល់ព្រះសាស្តា ស្តាប់ ធម្មកថា តាំងនៅក្នុងសោតាបត្តិផលហើយ ទើបនិមន្តដើម្បីសោយក្នុងថ្ងៃស្អែក អង្គាសភិក្ខុសង្ឃ មានព្រះពុទ្ធជាប្រធាន ដោយខាទន័យៈ កោជន័យៈដ៏ ប្រណីតត្រង់ផ្ទះរបស់ខ្លួន បានថ្វាយមហាទានដោយឧបាយនេះឯង រហូតកន្លះ ខែ ។ ព្រះសាស្តាប្រថាប់នៅក្នុងកត្តិយនគរ តាមសមគួរដល់ព្រះហឫទ័យ ហើយ ទ្រង់ចៀសចេញទៅ ។

សម័យនោះឯង ព្រះបាទពិម្ពិសារ និងព្រះបាទបសេនទិកោសល ដែល ជាបងប្អូនថ្ងៃនឹងគ្នា ថ្ងៃមួយ ព្រះបាទកោសលទ្រង់ព្រះតម្រិះថា បុគ្គលមាន កោគៈរាប់មិនអស់ ជាអ្នកមានបុណ្យច្រើនទាំង ៥ នាក់ នៅក្នុងដែនព្រះបាទ ពិម្ពិសារ ឯក្នុងដែនរបស់អញ បុគ្គលមានសភាពបែបនោះ សូម្បីតែម្នាក់ ក៏មិនមាន ។ កុំដូច្នោះឡើយ អញគប្បីទៅកាន់សម្នាក់របស់ព្រះបាទពិម្ពិសារ សុំអ្នកមានបុណ្យច្រើនណាម្នាក់ ។

ទ្រង់យាងទៅក្នុងនគរនោះហើយ កាលព្រះរាជា ទ្រង់ធ្វើបដិសណ្ឋារៈ ទូលសួរថា ទ្រង់យាងមកព្រោះហេតុអ្វី ទើបត្រាស់ថា ខ្ញុំមកដោយបំណងថា បុគ្គលមានកោគៈរាប់មិនអស់ មានបុណ្យច្រើនទាំង ៥ នាក់ នៅក្នុងដែនរបស់ ទ្រង់ ខ្ញុំនឹងនាំយកបុគ្គលណាម្នាក់ ក្នុងបណ្តាជនទាំង ៥ នោះទៅ សូមទ្រង់

ប្រទានបុគ្គលណាម្នាក់ក្នុងជនទាំង ៥ នោះដល់ខ្ញុំចុះ ព្រះបាទពិម្ពិសារត្រាស់  
ថា ខ្ញុំមិនអាចឲ្យត្រកូលធំៗ ផ្លាស់ទីកន្លែងបាន ព្រះបាទបសេនទិកោសល  
ត្រាស់ថា បើខ្ញុំមិនបាន ក៏មិនទៅ ។

ព្រះរាជា ទ្រង់ប្រឹក្សាជាមួយពួកអមាត្យហើយត្រាស់ថា ឈ្មោះថា ការ  
បំបែកត្រកូលធំៗ មានជោគិត្រកូលជាដើម ហាក់ដូចជាធ្វើផែនដីឲ្យកម្រើក ។  
កូនរបស់មេណ្ឌកមហាសេដ្ឋី ឈ្មោះធនញ្ញយសេដ្ឋីមាន ទូលបង្គំប្រឹក្សាជា  
មួយគាត់ស្រេចហើយ នឹងថ្វាយចម្លើយដល់ព្រះអង្គ ដូច្នេះហើយ បញ្ជាឲ្យ  
ហៅធនញ្ញយសេដ្ឋីមកហើយត្រាស់ថា នៃបា ព្រះបាទកោសលត្រាស់ថា នឹង  
នាំយកសេដ្ឋីមានទ្រព្យម្នាក់ទៅ ចូរអ្នកទៅជាមួយព្រះអង្គចុះ ធនញ្ញយសេដ្ឋី  
ពោលថា បើទ្រង់បញ្ជូនទូលបង្គំទៅ ទូលបង្គំនឹងទៅ ព្រះបាទពិម្ពិសារត្រាស់  
ថា បើដូច្នោះ ចូរអ្នកត្រៀមទៅចុះ សេដ្ឋីនោះបានធ្វើកិច្ចដែលគួរធ្វើរបស់  
ខ្លួនហើយ ចំណែកព្រះរាជាទ្រង់ធ្វើសក្ការៈធំដល់សេដ្ឋីនោះ ទ្រង់បញ្ជូនព្រះ  
បាទបសេនទិកោសល ទៅដោយព្រះតម្រាស់ថា សូមទ្រង់នាំសេដ្ឋីនោះទៅ  
ចុះ ។ ព្រះរាជានាំធនញ្ញយសេដ្ឋីនោះយាងទៅ ដោយការស្នាក់នៅមួយរាត្រី  
ក្នុងទីទាំងពួង សម្រេចដល់ទីដែលជាសុកម្មយកនៃឆ្នាំហើយក៏ឈប់ ។

ត្រាថ្ងៃនោះ ធនញ្ញយសេដ្ឋីទូលសួរព្រះរាជាថា នេះជាដែនរបស់អ្នកណា  
ព្រះបាទបសេនទិកោសលត្រាស់ថា លោកសេដ្ឋី គឺរបស់យើង ធនញ្ញយ  
ពោលថា ក្រុងសាវត្ថី បន្ទាប់អំពីនេះទៅចម្ងាយប៉ុន្មាន ព្រះបាទបសេនទិកោ-  
សលត្រាស់ថា ក្នុងទីបំផុត ៧ យោជន៍ ។ ធនញ្ញយសេដ្ឋីពោលថា ខាង

ក្នុងព្រះនគរចង្អៀត បរិវារជនរបស់ទូលបង្គំមានច្រើន បើទ្រង់អនុគ្រោះ  
សោត ខ្ញុំព្រះអង្គគប្បីនៅក្នុងទីនេះឯង ព្រះរាជាត្រាស់ថា សាធុ ដូច្នេះហើយ  
បានឲ្យសាងក្រុងក្នុងទីនោះ បានព្រះរាជទានដល់សេដ្ឋីនោះហើយយាងទៅ ។  
ក្រុងបានឈ្មោះថា សាគេត ព្រោះភាពនៃទីលំនៅក្នុងប្រទេសនោះ ដែល  
សេដ្ឋីចង់ចិត្តទុកហើយក្នុងពេលល្ងាច ។

ក្នុងក្រុងសាវត្ថី កូនរបស់មិត្តាសេដ្ឋី ឈ្មោះបុណ្យវឌ្ឍនកុមារ ចម្រើន  
វ័យហើយ ត្រាស់នោះ មាតាបិតាពោលនឹងបុណ្យវឌ្ឍនៈថា នៃបា ចូរចាជ្រើស  
រើសទារិកាម្នាក់ ក្នុងទីជាទីពេញរបស់បាចុះ ។ បុណ្យវឌ្ឍនកុមារពោលថា កិច្ច  
ដោយភរិយារបស់ខ្ញុំមិនមាន មាតាបិតាពោលថា បាកុំធ្វើយ៉ាងនេះ ធម្មតា  
ត្រកូលដែលមិនមានកូន តាំងនៅមិនបាន ។

កុមារត្រូវមាតាបិតានិយាយពន្យល់ហើយ ទើបពោលថា បើដូច្នោះ ខ្ញុំ  
កាលបានស្រ្តីប្រកបដោយលម្អ ៥ យ៉ាង នឹងធ្វើតាមពាក្យពុកមែ" មាតាបិតា  
ពោលថា ឈ្មោះថា លម្អ ៥ យ៉ាងនោះ គឺអ្វី បុណ្យវឌ្ឍនកុមារពោលថា គឺ  
លម្អសក់ លម្អសាច់ លម្អធ្មី លម្អស្បែក លម្អវ័យ ។ សក់របស់ស្រី  
ដែលមានបុណ្យច្រើន ដូចគ្នានឹងកាំនៃកន្ទុយក្លោក ធ្លាក់រំសាយដល់ជាយ  
សំពត់ស្បែកហើយ ក៏មានចុង-ងឡើងតាំងនៅ ។ នេះ ឈ្មោះថា ល្អសក់  
បបូរមាត់ដូចគ្នានឹងផ្ទៃបាសុទុំ ដល់ព្រមដោយពណ៌រាបស្មើល្អ នេះ ឈ្មោះថា  
លម្អសាច់ ។ ធ្មីព្រាសរាបស្មើមិនរងើល ស្អាតដូចជួរនៃពេជ្រដែលគេតម្រៀប  
និងដូចជួរនៃស័ន្ធដែលគេខាត់ល្អហើយ នេះ ឈ្មោះថា លម្អធ្មី ។ ពណ៌

សម្បុររបស់ស្រីខ្មៅ មិនលាបដោយគ្រឿងលាបជាដើម ក៏ខ្មៅសុទ្ធ ប្រៀប  
ដូចកម្រងផ្កាឧប្បលខៀវរបស់ស្រីដែលស ប្រៀបដូចកម្រងផ្កាកណ៌ការ នេះ  
ឈ្មោះថា លម្អស្បែក ។ ស្រីដែលប្រសូតហើយ ១០ ឆ្នាំ ដូចប្រសូតម្តង  
នៅក្នុងដដែល នេះ ឈ្មោះថា លម្អវ័យ ។

គ្រានោះ មាតាបិតារបស់នាយបុណ្ណវង្សនកុមារនោះ អញ្ជើញព្រាហ្មណ៍  
១០៨ នាក់ ឲ្យមកបរិភោគហើយ សួរថា ឈ្មោះថា ស្រីដែលត្រូវដោយ  
លក្ខណៈបញ្ចកល្យាណីមានឬ ព្រាហ្មណ៍ឆ្លើយថា មាន សេដ្ឋីពោលថា បើ  
ដូច្នោះ ជន ៨ នាក់ ចូរទៅស្វែងរកទារិកាបែបនេះ ដូច្នេះហើយ ឲ្យទ្រព្យ  
ជាច្រើន ប្រាប់ថា ក្នុងកាលពួកអ្នកត្រឡប់ យើងខ្ញុំនឹងជីវិតដែលគួរធ្វើដល់  
ពួកអ្នក អ្នកទាំងឡាយ ចូរទៅស្វែងរកស្រ្តីបែបនោះចុះ ក្នុងកាលដែលអ្នក  
ជួបហើយ គប្បីពាក់កម្រងមាសនេះ ដូច្នេះហើយ ឲ្យកម្រងផ្កាមាសដែល  
មានតម្លៃមួយសែន បញ្ជូនទៅហើយ ។

ព្រាហ្មណ៍ទាំងនោះ ទៅកាន់នគរធំៗ ស្វែងរក មិនឃើញស្រីដែលត្រូវ  
ដោយលក្ខណៈបញ្ចកល្យាណី ត្រឡប់មកដល់ក្រុងសាកេតដោយលំដាប់ ក្នុង  
ថ្ងៃមានបុណ្យនក្ខត្តបូក្ស ទើបគិតគ្នាថា ការងាររបស់ពួកយើងគង់សម្រេច  
ក្នុងថ្ងៃនេះ ។

ក្នុងនគរនោះ ឈ្មោះថា បុណ្យនក្ខត្តបូក្ស រមែងមានប្រចាំឆ្នាំ ។ ក្នុង  
កាលនោះ សូម្បីត្រកូលដែលមិនចេញខាងក្រៅ ក៏ចេញអំពីផ្ទះជាមួយបរិវារ  
មានរាងកាយមិនបានបិទបាំង ទៅកាន់ស្ទឹងដោយជើងនោះឯង ក្នុងថ្ងៃនោះ

សូម្បីកូនទាំងឡាយរបស់ខត្តិយមហាសាលជាដើម ក៏ឈរក្បែរផ្លូវនោះៗ ដោយតាំងចិត្តថា ពួកយើងជួបទារិកាដែលមានត្រកូល ដែលគួរពេញចិត្ត មានជាតិស្មើគ្នាហើយ នឹងពាក់ដោយកម្រងផ្កា ។

ព្រាហ្មណ៍ទាំងនោះទៅដល់សាលាមួយ ជិតឆ្នេរស្ទឹងហើយ ក៏ឈរ ។ ខណៈនោះ នាងវិសាខាមានអាយុ ១៥-១៦ ឆ្នាំ ប្រដាប់ដោយគ្រឿង អាករណៈគ្រប់យ៉ាង ដែលពួកកុមារី ៥០០ ចោមរោមហើយ គិតថា អញ នឹងទៅកាន់ស្ទឹងហើយ ឆ្លុតទឹក ដល់បទេសនោះហើយ ។ គ្រានោះឯង ពពក តាំងឡើង ក៏ញ៉ាំងភ្លៀងឲ្យធ្លាក់ ។ ទារិកា ៥០០ រួតរដើរចូលកាន់សាលា ពួកព្រាហ្មណ៍ពិចារណាមើល ក៏មិនឃើញក្មេងស្រីទាំងនោះ សូម្បីត្រឹមតែ ម្នាក់ ដែលត្រូវដោយលក្ខណៈបញ្ចកល្យាណី ។ នាងវិសាខាចូលទៅកាន់ សាលា ដោយការដើរតាមប្រក្រតីនោះឯង សំពត់ និងអាករណៈសើមជោក ។ ពួកព្រាហ្មណ៍ឃើញលម្អ ៤ យ៉ាងរបស់នាងហើយ បំណងនឹងឃើញធ្មេញ ទើបពោលនឹងគ្នាថា កូនស្រីរបស់យើងជាស្រីយឺតយាវ ប្តីរបស់ស្រីនេះ ប្រហែលជាមិនបាន សូម្បីត្រឹមតែចុងអង្ករ ពេលនោះ វិសាខាពោលនឹង ព្រាហ្មណ៍នោះយ៉ាងនេះថា ពួកលោកថាឲ្យអ្នកណា ព្រាហ្មណ៍ពោលថា ខ្ញុំ ថាឲ្យនាងហ្នឹង ។

បានឮថា សំឡេងដ៏ពីរោះរបស់នាង បានបង្កើរចេញប្រៀបដូចសំឡេង ជួង លំដាប់នោះ ទើបនាងសួរព្រាហ្មណ៍ទាំងនោះ ដោយសំឡេងដ៏ពីរោះ ទៀតថា ព្រោះហេតុអ្វី ទើបថាឲ្យខ្ញុំ ព្រាហ្មណ៍ពោលថា ស្រីបរិវាររបស់

នាងមិនឲ្យសំពត់ និងគ្រឿងអលង្ការសើម ប្រញាប់ចូលកាន់សាលា កិច្ច  
សូម្បីត្រឹមតែការប្រញាប់មកកាន់ទីប្រមាណប៉ុណ្ណោះរបស់នាង មិនមាន នាង  
បណ្តោយឲ្យសំពត់ និងគ្រឿងអាករណៈសើមហើយ ព្រោះដូច្នេះ ទើបពួក  
យើងនាំគ្នាថា នាងវិសាខាពោលថា លោកឪពុកទាំងឡាយ ពួកលោកកុំ  
ពោលយ៉ាងនេះ ខ្ញុំរឹងមាំជាងក្មេងស្រីទាំងនោះ តែខ្ញុំកំណត់ហេតុការណ៍ហើយ  
ទើបមិនមកដោយរបៀបស ព្រាហ្មណ៍ពោលថា នៃនាង តើហេតុអ្វីទៅ នាង  
វិសាខាពោលថា លោកឪពុកទាំងឡាយ ជន ៤ ពួករត់រមែងមិនល្អជាហេតុ  
១ សូម្បីហេតុដទៃទៀត ក៏នៅមាន ព្រាហ្មណ៍ពោលថា ជន ៤ ពួក ពួក  
ណាខ្លះ កាលរត់ មិនល្អ នាងវិសាខាពោលថា លោកឪពុកទាំងឡាយ ព្រះ  
រាជាដែលអភិសេកហើយ ទ្រង់គ្រឿងអលង្ការហើយ ដោយអាករណៈទាំង  
ពួង កាលចងក្សិនរត់ទៅក្នុងលានព្រះរាជវាំង មិនល្អ តែងបាននូវការនិន្ទា  
ដោយពិតប្រាកដថា ហេតុអ្វី ទើបព្រះរាជាអង្គនេះរត់ដូចគហបតី ទ្រង់យាង  
ទៅសន្សឹមៗ នោះឯង ទើបល្អ ដ៏មន្ត្រីលរបស់ព្រះរាជា ដែលតាក់តែងគ្រឿង  
អលង្ការហើយ រត់ទៅក៏មិនល្អ លុះតែដើរទៅដោយហត្ថលីលា ទើបល្អ ។  
បព្វជិតកាលរត់ក៏មិនល្អ រមែងបាននូវការនិន្ទាតែម្យ៉ាងប៉ុណ្ណោះថា ហេតុអ្វី  
ទើបសមណៈរូបនេះរត់ទៅដូចគ្រហស្ថ តែរមែងស្អាតដោយការដើរ ដោយ  
អាការរបស់អ្នកស្ងប់ស្ងៀម ស្រ្តីកាលរត់ក៏មិនល្អ ត្រូវគេតិះដៀលតែម្យ៉ាងថា  
ហេតុអ្វី ទើបស្រីនេះរត់ដូចបុរស តែរមែងល្អដោយការដើរតាមធម្មតា នៃ  
លោកឪពុកទាំងឡាយ ជន ៤ ពួកនេះ បើរត់ទៅ មិនល្អ ។

ព្រាហ្មណ៍ពោលថា ហេតុដទៃទៀតនៅមានដូចម្តេច នាងវិសាខាពោល  
 ថា លោកឪពុកទាំងឡាយ ធម្មតាមាតាបិតាថែរក្សាអវយវៈតូចធំ មើលថែ  
 រក្សាកូនស្រី ព្រោះថា ពួកខ្ញុំ ឈ្មោះថា ជាបេសដែលមាតាបិតាគប្បីលក់ដូរ  
 មាតាបិតាចិញ្ចឹមខ្ញុំមក ដើម្បីបញ្ជូនទៅកាន់ត្រកូលដទៃ បើក្នុងកាលពួកខ្ញុំរត់ទៅ  
 ជាន់ជាយសំពត់ ឬដួលចុះត្រង់ផែនដី ដៃ ឬជើងគប្បីបាក់ ពួកខ្ញុំក៏គប្បីជា  
 ការៈរបស់ត្រកូលនោះឯង ចំណែកគ្រឿងអលង្ការសើមហើយក៏នឹងស្អាត ខ្ញុំ  
 កំណត់ហេតុនេះ ទើបមិនរត់ ពួកព្រាហ្មណ៍ឃើញការដល់ព្រមនៃធ្មេញ ក្នុង  
 កាលដែលនាងនិយាយ ទើបឲ្យសាធុការដល់នាងថា សម្បត្តិបែបនេះ ពួក  
 យើងមិនធ្លាប់ឃើញឡើយ ហើយពោលថា នៃនាង កម្រងផ្កានេះ សមគួរ  
 ដល់នាងប៉ុណ្ណោះ ដូច្នេះហើយ ទើបបំពាក់កម្រងផ្កាមាសនោះឲ្យ លំដាប់នោះ  
 ទើបនាងសួរពួកព្រាហ្មណ៍ថា លោកឪពុកទាំងឡាយ ពួកលោកមកអំពីនគរ  
 ណា ព្រាហ្មណ៍ពោលថា មកអំពីនគរសាវត្ថី នាងវិសាខាពោលថា ត្រកូល  
 សេដ្ឋីឈ្មោះអ្វី ព្រាហ្មណ៍ពោលថា ឈ្មោះមិត្តារសេដ្ឋី នាងវិសាខាពោលថា  
 កូនប្រុសរបស់លោកឈ្មោះអ្វី ព្រាហ្មណ៍ពោលថា ឈ្មោះបុណ្ណវឌ្ឍនកុមារ ។

នាងវិសាខាទទួលថា ត្រកូលរបស់យើងស្មើគ្នា ដូច្នេះហើយ ទើបបញ្ជូន  
 ដំណឹងដល់បិតាថា សូមលោកឪពុកអ្នកម្តាយ បញ្ជូនរថមកឲ្យខ្ញុំចុះ ។ ក្នុង  
 កាលដែលមក នាងដើរមកក៏ពិត តែកាលដែលប្រដាប់ដោយកម្រងផ្កាមាស  
 ហើយ មិនបានទៅដូច្នោះ ឃើញស្រីទាំងឡាយដែលមានឥស្សរៈ រមែងទៅ  
 ដោយយាន មានរថជាដើម ស្រីក្រៅអំពីនេះឡើងយានធម្មតា បាំងត្រ ឬ

ស្លឹកត្នោតខាងលើ កាលឆត្រ ឬស្លឹកត្នោតនោះមិនមាន ក៏លើកជាយសំពត់ ឡើងមកបាំងលើស្មារនោះឯង ។ ចំណែកបិដករបស់នាងវិសាខានោះ បញ្ចូន រថទៅ ៥០០ គ្រឿង នាងវិសាខាឡើងរថទៅហើយ សូម្បីពួកព្រាហ្មណ៍ក៏បាន ទៅជាមួយគ្នា ។

ពេលនោះ លោកសេដ្ឋីសួរព្រាហ្មណ៍ទាំងនោះថា ពួកអ្នកមកអំពីណា ព្រាហ្មណ៍ពោលថា បពិត្រលោកសេដ្ឋី ខ្ញុំមកពីក្រុងសាវត្ថី សេដ្ឋីពោលថា សេដ្ឋីរបស់អ្នកឈ្មោះអ្វី ព្រាហ្មណ៍ពោលថា ឈ្មោះមិត្តារសេដ្ឋី សេដ្ឋីពោល ថា កូនរបស់គេឈ្មោះអ្វី ព្រាហ្មណ៍ពោលថា ឈ្មោះបុណ្ណវឌ្ឍនកុមារ សេដ្ឋី ពោលថា មានទ្រព្យប៉ុន្មាន ព្រាហ្មណ៍ពោលថា បពិត្រលោកសេដ្ឋី ៤០ កោដិ សេដ្ឋីស្តាប់ពាក្យហើយគិតថា ទ្រព្យប៉ុណ្ណោះ បើប្រៀបធៀបនឹងទ្រព្យរបស់ខ្ញុំ ស្មើគ្នានឹងមួយកាកណិក ។ តែប្រយោជន៍អ្វីដោយហេតុដទៃ ចាប់តាំងអំពីកាល ដែលនាងទារិកា បានហេតុត្រឹមតែការរក្សា សេដ្ឋីនោះធ្វើសក្ការៈដល់ព្រាហ្មណ៍ ទាំងនោះ ឲ្យស្នាក់នៅ ២-៣ ថ្ងៃ ហើយបញ្ជូនត្រឡប់ទៅ ។

ពួកព្រាហ្មណ៍ទៅកាន់ក្រុងសាវត្ថីហើយ ជម្រាបលោកសេដ្ឋីថា ពួកខ្ញុំបាន នាងទារិកាហើយ សេដ្ឋីពោលថា កូនស្រីរបស់អ្នកណា ព្រាហ្មណ៍ពោលថា របស់ធនញ្ញយសេដ្ឋី សេដ្ឋីនោះគិតថា នាងទារិកានៃត្រកូលធំដែលយើងបាន ហើយ យើងគួរតែនាំនាងមកដោយរហ័ស ដូច្នេះហើយ ក្រាបទូលដល់ព្រះ រាជា ដើម្បីទៅក្នុងក្រុងនោះ ។

ព្រះរាជាទ្រង់ព្រះតម្រិះថា ត្រកូលធំនោះ យើងនាំមកអំពីសម្លាករបស់



ព្រះបាទពិម្ពិសារ ហើយឲ្យនៅអាស្រ័យក្នុងក្រុងសាកេត គួរធ្វើការលើកតម្កើង  
 ដល់ត្រកូលនោះ ដូច្នេះហើយ ត្រាស់ថា សូម្បីយើងក៏ទៅ ។ សេដ្ឋីទូលថា  
 សាធុ ព្រះអង្គ ដូច្នេះហើយ ក៏បញ្ជូនដំណឹងទៅប្រាប់ដល់ធនញ្ញយសេដ្ឋីថា  
 កាលខ្ញុំមក ព្រះរាជាក៏នឹងយាងមក ពលរបស់ព្រះរាជាច្រើន អ្នកនឹងអាចធ្វើ  
 កិច្ចដែលគួរធ្វើ ដល់ជនមានប្រមាណប៉ុណ្ណោះ ឬក៏មិនអាចទេ ។

សេដ្ឋីបានបញ្ជូនដំណឹងទៅថា សូម្បីព្រះរាជាទ្រង់យាងមកត្រឹម ១០ អង្គ  
 ក៏សូមយាងមកចុះ ។ មិត្តារសេដ្ឋីរៀនត្រឹមតែអ្នកយាមផ្ទះ នាំជនដ៏សេសក្នុង  
 នគរធំ ដែលមានប្រមាណប៉ុណ្ណោះទៅ ឈប់សម្រាកក្នុងរវាងផ្លូវកន្លះយោជន៍  
 ហើយ បញ្ជូនដំណឹងទៅថា ពួកខ្ញុំមកហើយ ។

ធនញ្ញយសេដ្ឋី បញ្ជូនគ្រឿងបណ្តាការជាច្រើនទៅ ហើយប្រឹក្សានឹងកូន  
 ស្រីថា នែនាង បានឮថា ឪពុកក្មេករបស់នាង មកជាមួយព្រះបាទកោសល  
 យើងគួររៀបចំផ្ទះមួយណា សម្រាប់ឪពុកក្មេករបស់នាង ផ្ទះខ្នងណាសម្រាប់  
 ព្រះរាជា ផ្ទះខ្នងណាសម្រាប់ឥស្សរជន មានឧបរាជជាដើម សេដ្ឋីធីតាអ្នក  
 ឈ្មោះស មានញាណមុតស្រួចដូចកំពូលពេជ្រ តាំងសេចក្តីប្រាថ្នាអស់សែន  
 កប្ប បរិច្ចណ៍ហើយដោយអភិនិហារ ប្រាប់ថា អ្នកទាំងឡាយ ចូររៀបចំផ្ទះ  
 មួយនោះ ដើម្បីឪពុកក្មេករបស់យើង ផ្ទះមួយនោះ ដើម្បីព្រះរាជា ផ្ទះមួយ  
 នោះ ដើម្បីឧបរាជជាដើម ដូច្នេះហើយ ឲ្យហៅទាសៈ និងកម្មករមកប្រាប់ថា  
 ពួកអ្នកប៉ុណ្ណោះនាក់ ចូរធ្វើកិច្ចដែលគួរធ្វើដល់ព្រះរាជា ប៉ុណ្ណោះនាក់ ចូរធ្វើកិច្ច  
 ដែលគួរធ្វើដល់ឧបរាជជាដើម ពួកអ្នកនោះឯង ចូរមើលថែពាហនៈ មានដំរី

និងសេះជាដើម ។ សូម្បីអ្នកចង់សេះជាដើមមកដល់ហើយ នឹងបានសរសើរ  
មហោស្រព ក្នុងការងារមន្តល ។

សួរថា ព្រោះហេតុអ្វី ឆ្លើយថា ព្រោះមនុស្សពួកខ្លះ កុំបីមានពាក្យ  
ពោលថា អញទៅមន្តលនៃនាងវិសាខា មិនបានអ្វីសោះ ធ្វើតែកិច្ចមានការ  
ឃ្វាលសេះជាដើម មិនបានដើរតាមសប្បាយ ។

ក្នុងថ្ងៃនោះឯង បិតារបស់នាងវិសាខាបានហៅជាងមាស ៥០០ នាក់  
មកហើយ ពោលថា ពួកអ្នកចូរធ្វើគ្រឿងអលង្ការឈ្មោះមហាលតាបសាធន៍  
ដល់កូនស្រីរបស់ខ្ញុំ ដូច្នេះហើយ បញ្ជាឲ្យយកមាស និងប្រាក់ កែវមណី  
កែវមុក្ខា កែវប្រពាល និងពេជ្រជាដើម ល្មមសមគ្នានឹងមាសនោះ ។

ព្រះរាជាប្រថាប់នៅ ២-៣ ថ្ងៃហើយ ទ្រង់បញ្ជូនដំណឹងទៅដល់ធនញ្ញយ-  
សេដ្ឋីថា សេដ្ឋីមិនអាចធ្វើការអង្គាសពួកយើងបានទេ ចូរសេដ្ឋីដឹងកាលទៅ  
នៃនាងទារិកាចុះ ។

ចំណែកសេដ្ឋីនោះ បញ្ជូនដំណឹងទៅទូលព្រះរាជាថា ឥឡូវនេះ រដូវ  
ភ្លៀងមកដល់ហើយ បុគ្គលណាម្នាក់ មិនអាចត្រាច់ទៅអស់កាល ៤ ខែបាន  
ការដែលពួកពលរបស់ព្រះអង្គបានវត្ថុណាមួយសមគួរ វត្ថុទាំងអស់នោះ ជា  
ការរបស់ទូលបង្គំ ទ្រង់នឹងយាងទៅបាន ក្នុងកាលដែលទូលបង្គំបញ្ជូនទ្រង់  
ទៅ ។ ចាប់តាំងពីកាលនោះ នគរសាកេតបានជានគរ ហាក់ដូចជាមាន  
នក្ខត្តបូក្សជានិច្ច ។

វត្ថុមានកម្រដ្ឋា គ្រឿងក្រអូប និងសំពត់ជាដើម ជារបស់ដែលសេដ្ឋី

នោះរៀបចំហើយ ដល់ជនទាំងអស់ ចាប់តាំងអំពីព្រះរាជាជាដើម ។ ជនទាំង  
 នោះគិតគ្នាថា សេដ្ឋីធ្វើសក្ការៈដល់ពួកយើងតែម្យ៉ាងអស់កាល ៣ ខែហើយ  
 ដោយអាការយ៉ាងនេះ ។ ចំណែកគ្រឿងប្រដាប់ក៏មិនទាន់សម្រេច អ្នកគ្រប់  
 គ្រងការងារមកប្រាប់ដល់សេដ្ឋីថា វត្ថុដទៃដែលឈ្មោះថាមិនមាន ក៏មិនមាន ។  
 តែឧសសម្រាប់ចម្អិនបបរ និងកត្តដើម្បីពួកពលមិនគ្រប់គ្រាន់ ។ សេដ្ឋីពោល  
 ថា ទៅចុះបាទាំងឡាយ ចូរពួកអ្នកធានយករោងដីចាស់ៗ ជាដើម និងផ្ទះ  
 ចាស់ៗ ក្នុងនគរនេះ ដុតដាំស្នូចៗ ។

កាលដាំស្នូយ៉ាងនេះ កន្លះខែកន្លងទៅហើយ លំដាប់នោះ អ្នកគ្រប់គ្រង  
 ការងារមកប្រាប់ដល់លោកសេដ្ឋីម្តងទៀតថា ឧសមិនមាន សេដ្ឋីពោលថា  
 បុគ្គលណាម្នាក់ មិនអាចបានឧសក្នុងពេលនេះ ចូរពួកអ្នកបើកឃ្លាំងសំពត់  
 ទាំងឡាយ ហើយយកសំពត់សាច់គ្រោតគ្រោត មូរជាធ្នូជ្រលក់ប្រេងដាំស្នូ  
 ចុះ ។ ជនទាំងនោះ បានធ្វើយ៉ាងនោះអស់កន្លះខែ ។ ៤ ខែកន្លងទៅហើយ  
 ដោយអាការយ៉ាងនេះ ។ សូម្បីគ្រឿងប្រដាប់ក៏សម្រេចហើយ ។

ពេជ្រ ៤ នាឡិ បានដល់ការប្រកបចូលក្នុងគ្រឿងប្រដាប់នោះ កែវ  
 មុក្ខា ១១ នាឡិ កែវប្រពាល ២០ នាឡិ កែវមណី ៣៣ នាឡិ គ្រឿង  
 ប្រដាប់នោះ ដល់នូវការសម្រេចដោយរតនៈទាំងនេះឯង និងរតនៈដទៃ ដោយ  
 ប្រការដូច្នេះ ។ គ្រឿងប្រដាប់មិនសម្រេចដោយអំបោះ ការងារដែលធ្វើដោយ  
 អំបោះ គេធ្វើហើយដោយប្រាក់ គ្រឿងប្រដាប់នោះ ពាក់ត្រង់ក្បាលហើយ ទៅ  
 ទល់គ្នានឹងខ្នងជើង ឡើយដែលគេប្រកបក្នុងទីនោះៗ ធ្វើដោយមាស អន្ទាក់

ឡេវ ធ្វើដោយប្រាក់ ឡេវមួយដាក់ត្រង់កណ្តាលក្បាល ឡេវពីរដាក់ត្រង់  
ត្រចៀកទាំងសងខាង ឡេវមួយដាក់ត្រង់កញ្ចឹង-ក ឡេវពីរដាក់ត្រង់ជង្គង់ទាំង  
ពីរ ឡេវពីរដាក់ត្រង់កែងដៃទាំងពីរ ឡេវពីរដាក់ត្រង់ចង្កេះទាំងសងខាង ។  
ក្នុងគ្រឿងប្រដាប់នោះឯង គេធ្វើក្លោកមួយ រោមស្វាបស្តាំ ៥០០ ធ្វើដោយ  
មាស រោមស្វាបឆ្វេង ៥០០ ចំពុះធ្វើដោយកែវប្រពាល ភ្នែកធ្វើដោយកែវ  
មណី ក និងកន្ទុយក៏ដូចគ្នា ឆ្អឹងទ្រុនស្វាបធ្វើដោយប្រាក់ ជើងក៏ដូចគ្នា  
ក្លោកនោះ ស្ថិតនៅត្រង់កណ្តាលក្បាលនៃនាងវិសាខា ប្រាកដហាក់បីដូច  
ក្លោកពេនពង័លើកំពូលភ្នំ ។ សំឡេងស្វាបមួយពាន់ ប្រព្រឹត្តទៅប្រៀបដូច  
ទិព្វសង្គីតៈ និងប្រៀបដូចសំឡេងគីកកង នៃតន្ត្រីប្រកបដោយអង្គ ៥ ។ ជន  
ទាំងឡាយដែលចូលទៅកាន់ទីជិតប៉ុណ្ណោះ ទើបដឹងថា ក្លោកនោះ មិនមែន  
ក្លោកពិត ។ គ្រឿងប្រដាប់មានតម្លៃ ៩ កោដិ លោកសេដ្ឋី បានឲ្យតម្លៃ  
ហត្ថកម្ម ១ សែន ។

សួរថា គ្រឿងប្រដាប់នោះ នាងវិសាខានោះបានហើយ ព្រោះផលនៃ  
កម្មដូចម្តេច ឆ្លើយថា បានឮថា ក្នុងកាលនៃព្រះកស្សបសម្មាសម្ពុទ្ធ នាងថ្វាយ  
ចីវរសាឯកដល់ភិក្ខុ ២ ម៉ឺនរូបហើយ បានប្រគេនអំបោះខ្លះ ម្តូលខ្លះ គ្រឿង  
ជ្រលក់ខ្លះ ដែលជារបស់ខ្លួននោះឯង នាងបានហើយនូវគ្រឿងប្រដាប់នោះ  
ព្រោះផលនៃចីវរទាននោះ ។ ចីវរទានរបស់ស្រីទាំងឡាយ រមែងដល់ទីបំផុត  
ដោយគ្រឿងប្រដាប់ឈ្មោះមហាលតាបសាធន៍ ។ ចីវរទានរបស់បុរសទាំង-  
ឡាយ រមែងដល់ទីបំផុតដោយបាត្រ និងចីវរ ដែលសម្រេចហើយដោយឫទ្ធិ ។

មហាសេដ្ឋីធ្វើការត្រៀមដើម្បីកូនស្រីអស់កាល ៤ ខែយ៉ាងនោះហើយ កាលនឹងឲ្យទេយ្យធម៌ដល់កូនស្រីនោះ បានឲ្យរទេះពេញដោយកហាបណៈ ៥០០ បានឲ្យរទេះពេញដោយកាជន៍មាស ៥០០ ពេញដោយកាជន៍ប្រាក់ ៥០០ ពេញដោយកាជន៍ទង់ដែង ៥០០ ពេញដោយកាជន៍សិរីទ្ធ ៥០០ ពេញដោយសំពត់សូត្រ ៥០០ ពេញដោយសប្បី ៥០០ ពេញដោយប្រេង ៥០០ ពេញដោយទឹកអំពៅ ៥០០ ពេញដោយអង្ករ ៥០០ ពេញដោយស្រូវសាលី ៥០០ ពេញដោយគ្រឿងឧបករណ៍ មាននង្គ័ល និងផាល ៥០០ ។

បានឮថា ការគិតយ៉ាងនេះមានដល់មហាសេដ្ឋីនោះថា ក្នុងទីកន្លែងដែល កូនស្រីរបស់យើងទៅហើយ នាងកុំចាំបាច់បញ្ជូនមនុស្សទៅកាន់ទ្វាររបស់អ្នក ដទៃថា ខ្ញុំត្រូវការដោយវត្ថុឈ្មោះនោះ ព្រោះដូច្នោះ ទើបមហាសេដ្ឋីបានឲ្យ គ្រឿងឧបករណ៍គ្រប់យ៉ាង ។ មហាសេដ្ឋីបានឲ្យថ ៥០០ អ្នកបម្រើរូបស្អាត ដែលប្រដាប់ដោយគ្រឿងអលង្ការសព្វយ៉ាង លើរទេះមួយបីនាក់ៗ ។ បានឲ្យ នាងបារិចារិកា ១ ពាន់ ៥០០ នាក់ ដោយប្រាប់ថា ពួកអ្នកប៉ុណ្ណេះចូរឲ្យ កូនរបស់យើងងូត ប៉ុណ្ណេះចូរឲ្យបរិភោគ ប៉ុណ្ណេះជាអ្នកតែងខ្លួនត្រាច់ទៅ ។

គ្រានោះ មហាសេដ្ឋីមានការគិតយ៉ាងនេះថា អញនឹងឲ្យគោដល់កូន ស្រីរបស់អញ លោកបញ្ញាបុរសថា នែអ្នក ចូរពួកអ្នកទៅបើកទ្វារក្រោល តូចហើយ ឈរវាយសួរបីនៅក្នុងទី ៣ គាវុធ ឈរក្នុងទីទាំងសងខាង ក្នុង ទីប្រមាណ ១ ឧសកៈ ដោយចំណែកទទឹង បន្ទាប់អំពីនោះ ចូរកុំឲ្យមេគោ ទាំងឡាយទៅទីដទៃ គប្បីវាយសួរសញ្ញា ក្នុងកាលមេគោឈប់ហើយយ៉ាង

នេះ ។ បុរសទាំងនោះ បានឆ្លើយ៉ាងនោះហើយ ។ កាលមេគោចេញអំពី  
 ក្រោលបាន ១ គាវុធ ពួកគេបានវាយស្គរសញ្ញាឡើង ក្នុងវេលាមេគោទៅ  
 បានកន្លះយោជន៍ បានវាយស្គរឲ្យសញ្ញាទៀត ក្នុងពេលមេគោទៅបាន ៣  
 គាវុធ ពួកគេបានហាមការទៅដោយចំណែកទី៣ទៀត មេគោទាំងឡាយ  
 បានឈរប្រជ្រៀតគ្នា ក្នុងទីប្រមាណ ៣ គាវុធ ទី៣ប្រមាណ ១ ឧសកៈ  
 ដោយប្រការដូច្នោះ ។

មហាសេដ្ឋី បានឲ្យបិទទ្វារក្រោលដោយពាក្យថា គោប្រមាណប៉ុណ្ណេះ  
 ល្មមហើយដល់ធីតារបស់ខ្ញុំ ចូរពួកអ្នកបិទទ្វារចុះ ។ កាលគេបិទទ្វារក្រោល  
 ហើយ ព្រោះផលបុណ្យរបស់នាងវិសាខា គោដែលមានកម្លាំង និងមេគោទឹក  
 ដោះទាំងឡាយ ក៏លោតចេញទៅហើយ ។ កាលពួកមនុស្សឃាត់នោះឯង  
 គោដែលមានកម្លាំង ៦ ម៉ឺន និងមេគោទឹកដោះ ៦ ម៉ឺន ចេញហើយ កូនគោ  
 ឈ្មោលមានកម្លាំង មានចំនួនប៉ុណ្ណោះចេញទៅហើយ ពួកគោឧសកៈរបស់មេ  
 គោទឹកដោះទាំងនោះ ក៏បានជាប់តាមទៅហើយ ។

សួរថា គោទាំងឡាយទៅហើយយ៉ាងនោះ ព្រោះផលនៃកម្មអ្វី ឆ្លើយ  
 ថា ព្រោះផលនៃទានដែលនាងវិសាខា បានថ្វាយហើយដល់ភិក្ខុកំលោះ និង  
 សាមណេរដែលកំពុងឃាត់ ។

បានឮថា ក្នុងកាលព្រះកស្សបសម្មាសម្ពុទ្ធ នាងជាប្អូនពៅរបស់ធីតាទាំង  
 ៧ របស់ព្រះបាទកកិ ឈ្មោះនាងសង្ឃទាសី កាលថ្វាយបញ្ចូលគោសទានដល់  
 ភិក្ខុ ២ ម៉ឺនរូប កាលភិក្ខុកំលោះ និងសាមណេរបិទបាត្រឃាត់ថា ល្មមហើយ

ល្មមហើយ ក៏នៅតែប្រាប់ថា របស់នេះឆ្ងាញ់ របស់នេះគួរឆាន់ ហើយបាន  
ប្រគេនទៀត ។ ព្រោះផលនៃកម្មនោះ គោទាំងនោះសូម្បីឃាត់ ក៏ចេញទៅ  
ហើយយ៉ាងនោះ ។

ក្នុងកាលដែលសេដ្ឋីឲ្យទ្រព្យប៉ុណ្ណោះហើយ ភរិយារបស់សេដ្ឋីបានពោល  
ថា វត្ថុទាំងអស់ដែលអ្នករៀបចំហើយដល់កូនស្រីរបស់យើង តែអ្នកបម្រើ  
ប្រុសស្រីដែលធ្វើការបម្រើ អ្នកមិនទាន់បានចាត់ចែង សេចក្តីនោះព្រោះហេតុ  
អ្វី សេដ្ឋីពោលថា បានជាខ្ញុំមិនចាត់ចែង ដើម្បីជីនមនុស្សដែលមានការស្រឡាញ់  
និងស្អប់ក្នុងកូនស្រីរបស់យើង ព្រោះយើងនឹងចាប់កបុគ្គលដែលមិនទៅជា  
មួយជីវិតបញ្ជូនទៅមិនបាន តែក្នុងកាលឡើងយានទៅនោះឯង ខ្ញុំនឹងពោលថា  
អ្នកណាចង់ទៅជាមួយនាងវិសាខា ចូរទៅចុះ អ្នកដែលមិនចង់ទៅ កុំទៅ ។

លំដាប់នោះ សេដ្ឋីគិតថា ជីវិតរបស់អញនឹងទៅស្តែកនេះ អង្គុយក្នុង  
បន្ទប់ ឲ្យជីវិតអង្គុយក្នុងទីជិតហើយ ឲ្យឱវាទថា នែនាង ធម្មតាស្រីដែលនៅ  
ក្នុងត្រកូលថ្មី រក្សាមារយាទនេះ និងមារយាទនេះ ទើបគួរ សូម្បីមិការសេដ្ឋី  
នោះអង្គុយក្នុងបន្ទប់បន្ទាប់នោះ បានឮឱវាទរបស់ធនញ្ញយសេដ្ឋីហើយ ។

ចំណែកធនញ្ញយសេដ្ឋីនោះ ទូន្មានកូនស្រីយ៉ាងនោះហើយ ឲ្យឱវាទ ១០  
ថា នែនាង ធម្មតាស្រីដែលនៅក្នុងត្រកូលថ្មី មិនគួរនាំភ្លើងខាងក្នុងចេញទៅ  
ខាងក្រៅ មិនគួរនាំភ្លើងខាងក្រៅចូលទៅខាងក្នុង គប្បីឲ្យដល់បុគ្គលដែលឲ្យ  
ប៉ុណ្ណោះ មិនគប្បីឲ្យដល់បុគ្គលដែលមិនឲ្យ គប្បីឲ្យដល់បុគ្គលដែលឲ្យផង  
ដែលមិនឲ្យផង គប្បីអង្គុយជាសុខ គប្បីបរិភោគជាសុខ គប្បីដេកជាសុខ

គប្បីបម្រើភ្លើង គប្បីនមស្ការទេវតាខាងក្នុង ដូច្នេះហើយ ក្នុងថ្ងៃស្អែកឡើង  
ហៅប្រជុំសេនាទាំងអស់ហើយ ទើបកាន់យកកុដ្តម្នាក់ៈ ៨ នាក់ ឲ្យជាអ្នកមើល  
ការខុសត្រូវ ក្នុងជំនុំរាជសេនាហើយពោលថា បើទោសកើតឡើងដល់កូនស្រី  
របស់ខ្ញុំក្នុងទីដែលទៅហើយ ពួកអ្នកគប្បីវិនិច្ឆ័យ ដូច្នេះហើយ តាក់តែងធីតា  
ដោយគ្រឿងអលង្ការឈ្មោះមហាលតាបសាធន៍ ដែលមានតម្លៃ ៩ កោដិ ឲ្យ  
ទ្រព្យ ៥៤ កោដិ ជាតម្លៃគ្រឿងលម្អិតសម្រាប់ឆ្លុត ឲ្យឡើងកាន់យានហើយ  
ឲ្យមនុស្សវាយស្ករប្រកាសក្នុងស្រុកស្អុយ ១៤ តំបន់ ដែលជារបស់ខ្លួន  
ប៉ុនអនុរាជបុរី ជុំវិញក្រុងសាកេតថា អ្នកចង់ទៅជាមួយកូនស្រីរបស់ខ្ញុំ ក៏ចូរ  
ទៅចុះ ។

អ្នកស្រុក ១៤ តំបន់បានឮសំឡេង ទើបចេញទៅមិនមានសេសសល់  
បុគ្គលម្នាក់ឡើយ ដោយគិតថា មានប្រយោជន៍អ្វីដល់ពួកយើងក្នុងទីនេះ  
ក្នុងកាលដែលអ្នកនាងរបស់យើងទៅហើយ ។ ចំណែកធនញ្ញយសេដ្ឋី ធ្វើ  
សក្ការៈដល់ព្រះរាជា និងមិត្តារសេដ្ឋីហើយ ក៏តាមជួនដំណើរធីតាជាមួយនឹង  
ជនទាំងនោះទៅបន្តិច ។

មិត្តារសេដ្ឋីអង្គុយក្នុងយានតូច ទៅខាងក្រោយយានទាំងអស់ ឃើញ  
ពួកពលហើយ ទើបសួរថា ជនទាំងនោះជាអ្នកណា ពួកអ្នកបម្រើប្រាប់ថា  
ជាទាសី និងទាសៈរបស់កូនប្រសាលោកម្ចាស់ មិត្តារសេដ្ឋីពោលថា អ្នកណា  
នឹងចិញ្ចឹមមនុស្សមានចំនួនប៉ុណ្ណោះបាន ចូរពួកអ្នកដេញវាយមនុស្សទាំងនោះ  
ឲ្យគេចទៅ ចូរទាញពួកជនដែលមិនគេចចេញអំពីទីនេះ នាងវិសាខាពោលថា



ចូរចៀសចេញទៅ កុំឃាត់គេឡើយ ពលទាំងនោះឯង នឹងឲ្យកត្តដល់ពល ។

កាលនាងពោលយ៉ាងនោះ សេដ្ឋីក៏នៅតែពោលថា នែនាង យើងមិន  
ត្រូវការដោយជនទាំងនោះ អ្នកណានឹងចិញ្ចឹមជនទាំងនោះបាន ដូច្នេះហើយ  
ទើបឲ្យវាយដោយដុំថ្ម ដុំដី និងដំបងជាដើមឲ្យគេចទៅហើយ នាំពួកដ៏សេស  
ទៅដោយគិតថា យើងល្មមដោយមនុស្សចំនួនប៉ុណ្ណោះ ។

កាលដល់ទ្វារនគរសាវត្ថី នាងវិសាខាគិតថា អញនឹងអង្គុយក្នុងយាន  
ដែលបិទចូលទៅ ឬឈរលើរថចូលទៅ ។ ពេលនោះ នាងបានសម្រេចចិត្ត  
យ៉ាងនេះថា បើអញចូលទៅដោយយានដែលបិទ ភាពវិសេសនៃគ្រឿងប្រដាប់  
ឈ្មោះមហាលតាបសាធន៍ នឹងមិនប្រាកដ ឈរលើរថបង្ហាញខ្លួនដល់អ្នកនគរ  
ទាំងមូល ទៅកាន់នគរហើយ ។ អ្នកក្រុងសាវត្ថីឃើញសម្បត្តិរបស់នាង  
វិសាខាហើយ ទើបនិយាយគ្នាថា ស្រីនោះឈ្មោះវិសាខា សម្បត្តិបែបនេះ  
សមគួរដល់នាងពិត ។

នាងវិសាខានោះ ចូលទៅកាន់ផ្ទះរបស់សេដ្ឋីដោយសម្បត្តិច្រើន ដោយ  
ប្រការដូច្នេះឯង ។ ក្នុងថ្ងៃដែលនាងមកដល់ អ្នកនគរទាំងមូលបានបញ្ជូន  
បណ្ណាការទៅតាមកម្លាំង ដោយគិតថា ធនញ្ញយសេដ្ឋីបានធ្វើសក្ការៈច្រើនសន្ធឹក  
សន្ធាប់ដល់ពួកយើង នាងវិសាខាបានឲ្យបណ្ណាការដែលគេបញ្ជូនមកហើយ  
ធ្វើឲ្យជាប្រយោជន៍គ្រប់យ៉ាង ក្នុងត្រកូលដទៃៗ ក្នុងនគរនោះឯង ។

នាងពោលពាក្យជាទីស្រឡាញ់ សមគួរដល់វ័យរបស់មនុស្សទាំងនោះ  
ថា អ្នកចូរឲ្យវត្ថុនេះដល់អ្នកមើររបស់ខ្ញុំ ចូរឲ្យវត្ថុទាំងនេះដល់លោកឪពុករបស់

ខ្ញុំ ចូរឲ្យវត្ថុនេះដល់បងប្រុស ឬប្រុសរបស់ខ្ញុំ ចូរឲ្យវត្ថុនេះដល់បងស្រីឬស្រីរបស់ខ្ញុំ ដូច្នេះហើយ បញ្ជូនបណ្ណាការទៅ បានធ្វើអ្នកនគរទាំងអស់ឲ្យដូចជាពួកញាតិ ដោយប្រការដូច្នេះ ។

បន្ទាប់មក ក្នុងរវាងកណ្តាលយប់ លាញ់ជាមេសេះអាជានេយ្យរបស់នាងកើតកូន នាងឲ្យពួកទាសីកាន់យកប្រទីបអុជទៅក្នុងទីនោះហើយ ញ៉ាំងលាឲ្យឆ្លុតដោយទឹកក្តៅ ឲ្យលាបដោយប្រេង ហើយបានទៅកាន់លំនៅរបស់ខ្លួនវិញ ។

មិត្តារសេដ្ឋីកាលធ្វើអាវាហមន្តរបស់បុត្រ មិនបាននឹកដល់ព្រះតថាគតដែលប្រថាប់នៅក្នុងវិហារជិតឡើយ ឯសេចក្តីស្រឡាញ់ តាំងនៅចំពោះក្នុងពួកសមណៈអាក្រាតអស់កាលយូរ នាំឲ្យគាត់គិតថា អញនឹងធ្វើសក្ការៈដល់លោកម្ចាស់របស់អញ ដូច្នេះហើយ ថ្ងៃមួយ ឲ្យមនុស្សចម្អិនបាយាសដែលមានទឹកតិច ដាក់ក្នុងកាជន៍ថ្មីច្រើនរយសម្រាប់ ឲ្យនិមន្តពួកអចេលក៍ ៥០០ ឲ្យចូលទៅកាន់ផ្ទះហើយ ទើបបញ្ជូនដំណឹងដល់នាងវិសាខាថា កូនប្រសារបស់ខ្ញុំ ចូរមកថ្វាយបង្គំព្រះអរហន្តទាំងឡាយ ។

នាងវិសាខាអរិយសាវិកាជាសោតាបន្ន គ្រាន់តែឮពាក្យថា ព្រះអរហន្តក៏ជាអ្នកត្រេកអរ មកកាន់ទីបរិភោគនៃអចេលក៍ទាំងនោះ សម្លឹងមើលអចេលក៍ទាំងនោះហើយគិតថា បុគ្គលវៀរចាកហិរិឡុប្បៈបែបនេះ មិនមែនជាព្រះអរហន្តឡើយ ហេតុអ្វី ទើបលោកឪពុកឲ្យហៅខ្ញុំមក តិះដៀលសេដ្ឋីហើយក៏ទៅកាន់លំនៅរបស់ខ្លួនវិញ ។

ពួកអចេលក៍ ឃើញអាការរបស់នាងវិសាខានោះហើយ ទើបតិះដៀល សេដ្ឋីដោយសំឡេងតែមួយថា នែគហបតី លោកមិនមានស្រីដទៃទេឬ ទើប ឲ្យសាវិការបស់សមណគោតម ដែលជាស្រីកាឡកិណ្ឌិចូលមកក្នុងទីនេះ ចូរ បណ្តេញនាងចេញអំពីផ្ទះនេះឲ្យហ័ស ។ សេដ្ឋីគិតថា អញមិនអាចបណ្តេញ ចេញទៅដោយត្រឹមតែពាក្យរបស់ជនទាំងនេះប៉ុណ្ណោះ នាងជាកូនស្រីរបស់ ត្រកូលធំ ដូច្នេះហើយ ទើបពោលថា លោកម្ចាស់ទាំងឡាយ ធម្មតាទារិកា ដឹងខ្លះ មិនដឹងខ្លះ សូមលោកទាំងឡាយស្ងប់ស្ងៀមសិនចុះ បញ្ចូនអចេលក៍ នោះទៅហើយ អង្គុយលើអាសនៈដែលមានតម្លៃច្រើន បរិភោគបាយាស ដែលមានទឹកតិច ក្នុងថាសមាស ។

ក្នុងសម័យនោះ ព្រះថេរៈអ្នកសមាទានការត្រាច់បិណ្ឌបាតជាវត្ថុមួយអង្គ កំពុងត្រាច់បិណ្ឌបាត បានចូលទៅកាន់ផ្ទះនោះហើយ នាងវិសាខាយរបក់ផ្ចិត ឲ្យឪពុកកេក ឃើញព្រះថេរៈរូបនោះគិតថា ការប្រាប់ឪពុកកេកមិនគួរ ទើប បានចៀសចេញទៅឈរដោយអាការ ដែលល្មមឪពុកកេកនោះ ឃើញព្រះ ថេរៈបាន ។ តែសេដ្ឋីនោះជាបុគ្គលពាល សូម្បីឃើញព្រះថេរៈ ក៏ក្លែងធ្វើជា មិនឃើញ ឈ្លាក់មុខបរិភោគនោះឯង ។

នាងវិសាខាដឹងថា ឪពុកកេករបស់ខ្លួន ឃើញព្រះថេរៈក៏មិនយកចិត្ត ទុកដាក់ ទើបពោលថា បពិត្រលោកម្ចាស់ សូមនិមន្តទៅឯមុខចុះ ឪពុកកេក របស់ខ្ញុំ កំពុងបរិភោគរបស់ចាស់ សេដ្ឋីនោះអត់ធន់បាន ក្នុងកាលដែលពួក និគ្រន្តប្រាប់ តែក្នុងខណៈដែលនាងវិសាខាពោលថា បរិភោគរបស់ចាស់

នោះឯង ក៏ទម្លាក់ដៃពោលថា អ្នកទាំងឡាយ ចូរនាំបាយាសនេះចេញអំពីទីនេះ ចូរដេញស្រីនោះចេញអំពីផ្ទះនេះ ស្រីនេះធ្វើឲ្យយើង ឈ្មោះថាជាអ្នកស៊ីរបស់មិនស្អាត ក្នុងកាលមន្តលបែបនេះ ។

ឯទោសៈ នឹងកម្មករទាំងអស់ក្នុងផ្ទះនោះ សុទ្ធតែជាមនុស្សរបស់នាងវិសាខា ទើបមិនអាចចូលជិតបាន បុគ្គលណានឹងចាប់នាងត្រង់ដែ នឹងជើងស្នូម្យីជាអ្នកអាចពោលដោយមាត់ក៏មិនមាន ។

នាងវិសាខាស្តាប់ពាក្យរបស់ឪពុកក្មេកហើយពោលថា លោកឪពុក ខ្ញុំនឹងចេញទៅដោយហេតុមានប្រមាណប៉ុណ្ណេះ លោកឪពុកមិនបាននាំខ្ញុំមក ដូចនាំនាងកុម្មុទាសី មកអំពីកំពង់ទឹក ធម្មតាកូនស្រីរបស់មាតាបិតាដែលនៅមានជីវិត នឹងមិនចេញទៅដោយហេតុមានប្រមាណប៉ុណ្ណេះ ព្រោះហេតុនោះឯងក្នុងកាលមកទីនេះ លោកឪពុករបស់ខ្ញុំបានហៅកុម្មុម្ភិកៈ ៨ នាក់មក ពោលថា បើទោសកើតឡើងដល់កូនស្រីរបស់ខ្ញុំ ដូច្នេះហើយ ក៏ប្រគល់ខ្ញុំទុកក្នុងដៃរបស់កុម្មុម្ភិកៈទាំងនោះ សូមលោកឪពុកឲ្យហៅជនទាំងនោះមកហើយ ជម្រះទោសរបស់ខ្ញុំចុះ ។

សេដ្ឋីគិតថា នាងវិសាខានេះនិយាយល្អ ទើបឲ្យហៅកុម្មុម្ភិកៈទាំង ៨ មកហើយប្រាប់ថា នាងទារិកានេះថាខ្ញុំ ដែលអង្គុយទទួលទានបាយាស ដែលមានទឹកតិចក្នុងសមាស ក្នុងវេលាមន្តលថា ជាអ្នកបរិភោគរបស់មិនស្អាត ចូរពួកលោកលើកទោសនាងវិសាខានេះឡើងហើយ ចូរអូសនាងចេញអំពីផ្ទះនេះ ។ កុម្មុម្ភិកៈពោលថា បានឮថា សេចក្តីនោះយ៉ាងនោះឬ នាងវិសាខាពោល

ថា ខ្ញុំមិនបានពោលយ៉ាងនោះឡើយ តែកាលព្រះថេរៈ អ្នកសមាទានបិណ្ឌ-  
 បាតជាវត្ថុមួយរូប និមន្តមកឈរត្រង់ទ្វារផ្ទះ ឪពុកក្មេករបស់ខ្ញុំកំពុងទទួល  
 ទានមធ្យុបាយាស ដែលមានទឹកតិច មិនអើពើដល់ព្រះថេរៈនោះ ខ្ញុំគិតថា  
 ឪពុកក្មេករបស់ខ្ញុំមិនធ្វើបុណ្យក្នុងអត្តភាពនេះ បរិភោគតែបុណ្យចាស់ប៉ុណ្ណោះ  
 ទើបពោលថា សូមនិមន្តទៅខាងមុខចុះ លោកម្ចាស់ ឪពុកក្មេករបស់ខ្ញុំកំពុង  
 បរិភោគរបស់ចាស់ ទោសឯណាមួយរបស់ខ្ញុំ មានព្រោះហេតុនេះដែរឬទេ  
 កុដ្ឋម្នីកៈពោលថា លោកសេដ្ឋី ទោសព្រោះហេតុនេះមិនមាន កូនស្រីរបស់ខ្ញុំ  
 ពោលប្រពៃ ហេតុអ្វី ទើបលោកខឹង សេដ្ឋីពោលថា អ្នកទាំងឡាយទោស  
 នេះផុតក៏ផុតសិនចុះ តែថ្ងៃមួយ ក្នុងមជ្ឈិមយាម នាងវិសាខានេះ ដែលអ្នក  
 បម្រើស្រីចោមរោមហើយ បានទៅខាងក្រោយផ្ទះ កុដ្ឋម្នីកៈពោលថា បានឮ  
 ថា សេចក្តីនេះយ៉ាងនោះឬ នាងវិសាខាពោលថា លោកឪពុកទាំងឡាយ ខ្ញុំ  
 មិនបានទៅព្រោះហេតុដទៃ កាលលាញ់ជាមេសេះអាជានេយ្យ កើតកូនហើយ  
 ក្បែរផ្ទះនេះ ខ្ញុំគិតថា កាលដែលអង្គុយព្រងើយមិនយកជាធុរៈ មិនសមគួរ  
 ទើបឲ្យមនុស្សកាន់ប្រទីប ហើយទៅជាមួយស្រីបម្រើ ធ្វើការបរិហារដល់  
 មេលាដែលកើតកូនហើយ ព្រោះហេតុនេះ ខ្ញុំនឹងមានទោសដូចម្តេច កុដ្ឋម្នីកៈ  
 ពោលថា លោកសេដ្ឋី កូនស្រីរបស់ខ្ញុំធ្វើកម្ម សូម្បីពួកស្រីបម្រើ មិនគប្បី  
 ធ្វើក្នុងផ្ទះរបស់លោក លោកនៅឃើញទោសអ្វី ព្រោះហេតុនេះ សេដ្ឋីពោល  
 ថា អ្នកទាំងឡាយ ក្នុងរឿងនេះមិនមានទោសក៏ហីទៅចុះ តែឪពុករបស់នាង  
 វិសាខានេះ កាលពោលប្រៀនប្រដៅក្នុងវេលាមកទីនេះ បានឲ្យឱវាទ ១០

ប្រការ ដែលមានអាថ៌កំបាំង ខ្ញុំមិនជ្រាបសេចក្តីនៃឱវាទនោះ ចូរនាងប្រាប់  
សេចក្តីនៃឱវាទនោះដល់ខ្ញុំ បិតារបស់នាងបានប្រាប់ថា ភ្លើងក្នុងមិនគប្បីនាំ  
ចេញទៅខាងក្រៅ ពួកយើងអាចឬហ្ន៎ ដើម្បីមិនឲ្យភ្លើង ដល់ផ្ទះអ្នកជិតខាង  
ទាំងពីរចំណែក ហើយនៅបាន ។

កុដ្ឋម្ពិកៈពោលថា សេចក្តីនេះយ៉ាងនោះឬ ។ នាងវិសាខាពោលថា  
លោកឪពុកទាំងឡាយ បិតារបស់ខ្ញុំមិនបានពោលសម្តៅសេចក្តីដូច្នោះឡើយ  
តែបានពោលបំណងដូច្នេះថា បើនាងឃើញទោសរបស់ម្តាយក្មេក ឪពុកក្មេក  
និងស្វាមីរបស់នាងហើយ កុំគប្បីពោលខាងក្រៅ គឺក្នុងផ្ទះនោះៗ ព្រោះថា  
ឈ្មោះថា ភ្លើង ដូចគ្នានឹងភ្លើងប្រភេទនេះ មិនមាន ។

សេដ្ឋីពោលថា អ្នកទាំងឡាយ សេចក្តីនោះលើកទុកសិនចុះ បិតារបស់  
នាងវិសាខានេះពោលថា ភ្លើងខាងក្រៅមិនគប្បីឲ្យចូលទៅខាងក្នុង ពួកយើង  
អាចមិនទៅនាំភ្លើងមកអំពីខាងក្រៅឬ ក្នុងកាលភ្លើងក្នុងផ្ទះរលត់ កុដ្ឋម្ពិកៈ  
ពោលថា បានឮថា សេចក្តីនេះ យ៉ាងនោះឬ នាងវិសាខាពោលថា លោក  
ឪពុកទាំងឡាយ បិតារបស់ខ្ញុំមិនបានពោលសម្តៅសេចក្តីដូច្នោះឡើយ តែបាន  
ពោលសម្តៅសេចក្តីដូច្នេះថា បើស្រី ឬបុរសទាំងឡាយក្នុងផ្ទះជិតខាងរបស់  
នាង ពោលដល់ទោសរបស់ម្តាយក្មេក ឪពុកក្មេក និងស្វាមី នាងកុំនាំយក  
ពាក្យដែលជនទាំងនោះពោលហើយ មកពោលទៀតថា ជនឈ្មោះនោះ  
ពោលលើកទោសយ៉ាងនេះរបស់អ្នកទាំងឡាយ ព្រោះឈ្មោះថា ភ្លើង ដូច  
គ្នានឹងភ្លើងនោះ មិនមាន ។

នាងវិសាខាបានរួចទោសព្រោះហេតុនេះយ៉ាងនេះ ។ នាងក៏ផុតទោស  
ព្រោះហេតុនេះយ៉ាងណា សូម្បីក្នុងពាក្យដ៏សេស នាងក៏ផុតទោស ដូច្នោះ ។

ក្នុងឱវាទទាំងនោះ គប្បីជ្រាបអធិប្បាយដូច្នេះថា ពាក្យដែលបិការបស់  
នាងទូន្មានថា នាងគួរឲ្យដល់ជនទាំងឡាយដែលឲ្យប៉ុណ្ណោះ សេដ្ឋីបំណងយក  
សេចក្តីនេះថា គួរឲ្យដល់បុគ្គលដែលកាន់គ្រឿងឧបករណ៍ ដែលខ្ចីទៅហើយ  
យកមកឲ្យវិញប៉ុណ្ណោះ ។ ពាក្យថា មិនគួរឲ្យដល់បុគ្គលដែលមិនឲ្យ សេដ្ឋី  
ពោលសម្តៅសេចក្តីថា មិនគួរឲ្យដល់បុគ្គល ដែលកាន់យកគ្រឿងឧបករណ៍  
ដែលខ្ចីទៅហើយមិនយកមកឲ្យវិញ ។ ពាក្យថា គួរឲ្យដល់បុគ្គលទាំងដែល  
ឲ្យ ទាំងដែលមិនឲ្យនេះ សេដ្ឋីពោលសម្តៅសេចក្តីថា កាលញាតិ និងមិត្ត  
ដែលក្រីក្រមកដល់ហើយ ជនទាំងនោះអាចនឹងសងក្តី មិនសងក្តី ។ ឲ្យដល់  
ញាតិ និងមិត្តទាំងនោះឯង គួរ ។ ពាក្យថា គប្បីអង្គុយជាសុខនេះ សេដ្ឋី  
ពោលសម្តៅសេចក្តីថា ការអង្គុយក្នុងទីដែលឃើញម្តាយក្មេក ឪពុកក្មេក និង  
ប្តីហើយ ត្រូវក្រោកឡើង គួរ ។ ចំណែកពាក្យថា គប្បីបរិភោគជាសុខនេះ  
សេដ្ឋីពោលសម្តៅសេចក្តីថា ការមិនបរិភោគមុនម្តាយក្មេក ឪពុកក្មេក និងប្តី  
អង្គុយជនទាំងនោះ ដឹងវត្ថុដែលលោកទាំងនោះបានគ្រប់គ្នាហើយ ឬមិន  
ទាន់បាន ខ្លួនឯងបរិភោគឯក្រោយ ទើបគួរ ។ ពាក្យថា គប្បីដេកជាសុខនេះ  
សេដ្ឋីពោលសម្តៅសេចក្តីថា មិនគប្បីចូលកាន់ដំណេកមុនម្តាយក្មេក ឪពុក  
ក្មេក និងប្តី គួរធ្វើវត្ថុបដិបត្តិ ដែលខ្លួនគួរធ្វើដល់លោកទាំងនោះហើយ ខ្លួន  
ឯងដេកឯក្រោយ ទើបគួរ ។ ពាក្យថា គប្បីបម្រើភ្លើងនេះ សេដ្ឋីពោលសម្តៅ

សេចក្តីថា ការឃើញម្តាយក្មេក ឪពុកក្មេក និងប្តីឲ្យដូចជាគំនរភ្លើង និងដូច  
ស្តេចនាគ ទើបគួរ ។ ពាក្យថា គប្បីនមស្ការទេវតាខាងក្នុងនេះ សេដ្ឋីពោល  
សម្តៅសេចក្តីថា ការឃើញម្តាយក្មេក ឪពុកក្មេក និងប្តី ឲ្យដូចជាទេវតា  
ទើបគួរ ។

សេដ្ឋីបានស្តាប់អត្ថនៃឱវាទ ១០ នេះ យ៉ាងនោះហើយ មិនឃើញ  
ពាក្យឆ្លើយ ក៏អង្គុយឱនមុខហើយ ។

គ្រានោះ កុដ្ឋម្នីកៈទាំងឡាយសួរសេដ្ឋីនោះថា លោកសេដ្ឋី ទោសដទៃ  
នៃធិតារបស់ខ្ញុំនៅមានឬ សេដ្ឋីពោលថា មិនមានទេ កុដ្ឋម្នីកៈពោលថា កាល  
បើដូច្នោះ ហេតុអ្វី ទើបលោកបណ្តេញនាងដែលមិនមានកំហុស ចេញចាក  
ផ្ទះ ដោយមិនមានហេតុដូច្នោះ ។

កុដ្ឋម្នីកៈទាំងឡាយពោលយ៉ាងនោះហើយ នាងវិសាខាបានពោលថា  
លោកឪពុកទាំងឡាយ កាលដែលខ្ញុំមិនទៅមុនតាមពាក្យរបស់ឪពុកក្មេក មិន  
សមគួរឡើយ តែក្នុងកាលមក បិតារបស់ខ្ញុំបានប្រគល់ខ្ញុំក្នុងដៃរបស់លោក  
ទាំងឡាយ ដើម្បីជម្រះទោសរបស់ខ្ញុំ កាលដែលខ្ញុំមិនមានទោស លោក  
ទាំងឡាយជ្រាបហើយ ឥឡូវនេះ ខ្ញុំគួរទៅបាន ដូច្នេះហើយ ទើបបញ្ជាអ្នក  
បម្រើស្រីប្រុសទាំងឡាយថា ចូរពួកអ្នកនាំគ្នារៀបចំពាហនៈ មានយាន  
ជាដើម ។ ពេលនោះ សេដ្ឋីទាញកុដ្ឋម្នីកៈហើយ ពោលនឹងនាងថា នែកូន  
ឪពុកមិនដឹង ពោលទៅហើយ ចូរអត់ទោសឲ្យឪពុកចុះ នាងវិសាខាពោល  
ថា លោកឪពុក ខ្ញុំអត់ទោស ដែលគួរអត់ឲ្យដល់លោកឪពុកបានដោយពិត



តែខ្ញុំជាកូនស្រីរបស់ត្រកូលអ្នកមានសេចក្តីជ្រះថ្លា ដែលមិនញាប់ញ័រក្នុងព្រះ  
 ពុទ្ធសាសនា ពួកខ្ញុំវៀរភិក្ខុសង្ឃហើយ ជាអ្នកនៅមិនបាន បើខ្ញុំបានទំនុកបម្រុង  
 ភិក្ខុសង្ឃតាមការពេញចិត្តរបស់ខ្ញុំ ទើបខ្ញុំនៅ សេដ្ឋីពោលថា នៃកូន ចូរនាង  
 ទំនុកបម្រុងសមណៈរបស់នាងតាមគាប់ចិត្តចុះ ។

នាងវិសាខាចាត់មនុស្សឲ្យទៅនិមន្តព្រះទេសពល យាងឲ្យទ្រង់ចូលកាន់  
 និវេសន៍ក្នុងថ្ងៃស្អែក ។ ចំណែកពួកសមណៈអាក្រាត បានឮថា ព្រះសាស្តា  
 យាងទៅកាន់ផ្ទះរបស់មិត្តារសេដ្ឋី ទើបទៅអង្គុយព័ទ្ធជុំវិញ ។ នាងវិសាខាថ្វាយ  
 ទឹកទក្ខិណោទកហើយ បញ្ជូនដំណឹងទៅថា ខ្ញុំតាក់តែងគ្រឿងសក្ការៈទាំងពួង  
 ហើយ សូមអញ្ជើញឪពុកក្មេករបស់ខ្ញុំមកអង្គុយសព្វព្រះទេសពលចុះ គ្រានោះ  
 ពួកអាជីវកហាមមិត្តារសេដ្ឋីដែលចង់មកថា នែគហបតី លោកកុំទៅកាន់សម្លាក់  
 របស់ព្រះសមណគោតមឡើយ ។ សេដ្ឋីបញ្ជូនដំណឹងទៅថា កូនស្រីរបស់ខ្ញុំ  
 ចូរអង្គុយសង់ចុះ ។ នាងអង្គុយភិក្ខុសង្ឃ មានព្រះពុទ្ធជាប្រធាន កាលស្រេច  
 ភត្តកិច្ចហើយ បានបញ្ជូនដំណឹងទៅទៀតថា សូមអញ្ជើញឪពុកក្មេករបស់ខ្ញុំមក  
 ស្តាប់ធម្មកថាចុះ ។ ពេលនោះ ពួកអាជីវកពោលនឹងសេដ្ឋីនោះ ដែលគិតថា  
 ឈ្មោះថា ការមិនទៅក្នុងគ្រានេះ មិនគួរយ៉ាងក្រៃលែង ហើយកុំពុំទៅ ព្រោះ  
 ភាពដែលខ្លួនចង់ស្តាប់ធម៌ទៀតថា បើដូច្នោះ លោកកាលស្តាប់ធម៌របស់ព្រះ  
 សមណគោតម ចូរអង្គុយស្តាប់ខាងក្រៅវាំងនន ដូច្នេះហើយ ទើបទៅមុនសេដ្ឋី  
 នោះហើយ ប៉ុន្តែវាំងនន សេដ្ឋីក៏ទៅអង្គុយខាងក្រៅវាំងនន ។

ព្រះសាស្តាត្រាស់ថា អ្នកអង្គុយក្រៅវាំងននក្តី ត្រង់ជញ្ជាំងផ្ទះអ្នកដទៃ

ក្តី ជញ្ជាំងភ្នំនោះក្តី ជញ្ជាំងភ្នំចក្រវាលក្តី តថាគតឈ្មោះថាជាព្រះពុទ្ធ រមែង  
អាចឲ្យអ្នកបានឮសំឡេងរបស់តថាគតបាន ដូច្នេះហើយ ទ្រង់ផ្ដើមអនុបុព្វី-  
កថា ដើម្បីសម្ដែងធម៌ ដូចចាប់ដើមព្រីងជំអស្រ័យឲ្យញ័រ និងដូចញ្ជាំងភ្នំ  
គឺអមតធម៌ឲ្យធ្លាក់ចុះ ។

កាលព្រះសម្មាសម្ពុទ្ធទ្រង់សម្ដែងធម៌ ជនដែលឈរខាងមុខក្តី ខាង  
ក្រោយក្តី នៅហួសចក្រវាលមួយរយមួយពាន់ក្តី នៅក្នុងអកនិដ្ឋកពក្តី ពោល  
ថា ព្រះសាស្តារមែងទតមើលអាត្មាអញនោះឯង ទ្រង់សម្ដែងធម៌ប្រោសអញ  
នោះឯង ។ ពិតហើយ ព្រះសាស្តាហាក់ដូចទតមើលជននោះៗ និងដូច  
ត្រាស់ជាមួយនឹងជនទាំងនោះ ។

បានឮថា ព្រះពុទ្ធទាំងឡាយឧបមាដូចព្រះចន្ទ រមែងប្រាកដដូចប្រថាប់  
ឈរត្រង់ទីចំពោះមុខនៃសត្វទាំងឡាយ ដែលឈរក្នុងទីណាមួយ ដូចព្រះចន្ទ  
អណ្តែតនៅក្នុងវេហាស៍ រមែងប្រាកដដល់ពួកសត្វថា ព្រះចន្ទនៅលើក្បាល  
របស់ពួកយើង ព្រះចន្ទនៅលើក្បាលរបស់ពួកយើងដូច្នោះ ។ បានឮថា នេះ  
ជាផលនៃទានដែលព្រះពុទ្ធទាំងឡាយ ទ្រង់កាត់ក្បាលដែលប្រដាប់ហើយ ទ្រង់  
ខ្វែរភ្នែកដែលបន្តកំលួហើយ ទ្រង់ពន្លះសាច់ហឫទ័យហើយ ទ្រង់បរិច្ចាគឱរស  
ដូចជាជាលី ទ្រង់បរិច្ចាគធីតាដូចជាកណ្តាជិនា បជាបតីដូចជានាងមន្រ្តី ឲ្យ  
ហើយ ដើម្បីជាទាសៈរបស់អ្នកដទៃ ។

ឯមគារសេដ្ឋី កាលព្រះសាស្តាទ្រង់ពង្រីកព្រះធម្មទេសនា អង្គុយខាង  
ក្រៅរាំងនននោះឯង តាំងនៅក្នុងសោតាបត្តិផល ដែលប្រដាប់ដោយន័យមួយ

ពាន់ ប្រកបដោយអចលសទ្ធា ជាបុគ្គលអស់សង្ស័យក្នុងវត្ថុនេះ ៣ លើក  
ជាយវាំងននឡើង យកមាត់បោកដោះកូនប្រសា តាំងនាងទុកក្នុងតំណែងជា  
ម្តាយ ដោយពាក្យថា សូមនាងជាម្តាយរបស់ខ្ញុំតាំងអំពីថ្ងៃនេះទៅចុះ ។

ចាប់តាំងអំពីថ្ងៃនោះមក នាងវិសាខា បានឈ្មោះថា ជាមិត្តារមាតា  
ហើយ ។ នាងក្រោយបានបុត្រប្រុស ទើបបានតាំងឈ្មោះបុត្រនោះថា មិត្តារ ។

មហាសេដ្ឋីលែងដោះកូនប្រសាហើយ ទៅក្រាបទៀបព្រះបាទារបស់ព្រះ  
ដ៏មានព្រះភាគ ប្របាច់ព្រះបាទដោយដៃ ជញ្ជក់ដោយមាត់ និងប្រកាសឈ្មោះ  
បីដងថា ខ្ញុំព្រះអង្គឈ្មោះមិត្តារដូច្នេះជាដើមហើយ ក្រាបទូលថា បពិត្រព្រះ  
អង្គ ខ្ញុំព្រះអង្គមិនជ្រាបអស់កាលមានប្រមាណប៉ុណ្ណោះ ទានដែលបុគ្គលឲ្យ  
ហើយក្នុងសាសនានេះមានផលច្រើន ខ្ញុំព្រះអង្គជ្រាបផលនៃទានក្នុងឥឡូវនេះ  
ក៏ព្រោះអាស្រ័យកូនប្រសាខ្ញុំព្រះអង្គ ខ្ញុំព្រះអង្គជាអ្នកផុតហើយចាកអបាយទុក្ខ  
ទាំងពួង កូនស្រីប្រសារបស់ខ្ញុំព្រះអង្គកាលមកកាន់ផ្ទះនេះ ក៏មកហើយដើម្បី  
ប្រយោជន៍ ដើម្បីសេចក្តីសុខដល់ខ្ញុំព្រះអង្គ ដូច្នេះហើយ បានពោលគាថានេះ

ខ្ញុំព្រះអង្គរមែងដឹងទូទៅ ដល់ទានដែលបុគ្គលឲ្យហើយ ក្នុង  
ខេត្តដែលបុគ្គលឲ្យហើយ មានផលច្រើនក្នុងថ្ងៃនេះ កូន  
ប្រសាល្អរបស់ខ្ញុំព្រះអង្គ មកកាន់ផ្ទះនេះ ដើម្បីប្រយោជន៍  
ដល់ខ្ញុំព្រះអង្គហ្ន៎ ។

នាងវិសាខា ទូលនិមន្តព្រះសាស្តាដើម្បីសោយក្នុងថ្ងៃស្អែក ។ ក្នុងថ្ងៃ  
ស្អែកឡើង ម្តាយភ្ញេកបានសម្រេចសោតាបត្តិផលហើយ ។ ចាប់តាំងអំពី

កាលនោះ ផ្ទះនោះបានបើកទ្វារហើយ ដើម្បីព្រះសាសនា ។

លំដាប់នោះ សេដ្ឋីគិតថា កូនប្រសារបស់អញមានឧបការៈច្រើន អញ  
នឹងធ្វើបណ្ណាការឲ្យដល់នាង ព្រោះគ្រឿងប្រដាប់របស់កូនប្រសានោះធ្ងន់ពេក  
មិនអាចប្រដាប់អស់កាលជានិច្ចបាន ។ អញនឹងឲ្យជាងធ្វើគ្រឿងប្រដាប់  
ស្រាលៗ ដល់នាង គួរដល់ការប្រដាប់គ្រប់ឥរិយាបថ ទាំងក្នុងពេលថ្ងៃ និង  
ពេលយប់ ដូច្នេះហើយ ទើបឲ្យជាងធ្វើគ្រឿងប្រដាប់ឈ្មោះយនមជ្ជកៈ ដែល  
មានតម្លៃមួយសែន កាលគ្រឿងប្រដាប់នោះស្រេចបាច់ហើយ និមន្តភិក្ខុសង្ឃ  
មានព្រះពុទ្ធជាប្រធាន ឲ្យឆាន់ដោយសេចក្តីគោរពហើយ ឲ្យនាងវិសាខាន្តិត  
ដោយទឹកក្រអូប ១៦ ក្អម ឲ្យឈរថ្វាយបង្គំព្រះសាស្ត្រាក្នុងទីចំពោះព្រះកក្ក  
របស់ព្រះសាស្ត្រាហើយ ព្រះសាស្ត្រាទ្រង់ធ្វើអនុមោទនាហើយ យាងចូលកាន់  
វិហារវិញ ។

ចាប់តាំងពីកាលនោះ នាងវិសាខាធ្វើបុណ្យមានទានជាដើម បានពរ  
៨ ប្រការអំពីសម្លាភ័ព្វព្រះសាស្ត្រា ប្រាកដហាក់បីដូចចន្ទលេខាក្នុងលំហ ដល់  
នូវការចម្រើនដោយបុត្រ និងជីវិតហើយ បានឮមកថា នាងមានកូនប្រុស  
១០ នាក់ មានកូនស្រី ១០ នាក់ បណ្តាកូនទាំងនោះ កូននីមួយៗ មានកូន  
ប្រុស ១០ នាក់ មានកូនស្រី ១០ នាក់ដែរ បណ្តាចៅទាំងនោះ ចៅនីមួយៗ  
មានកូនប្រុស ១០ នាក់ មានកូនស្រី ១០ នាក់ ចំនួនមនុស្សទាំងអស់  
មានដល់ទៅ ៨៤២០ នាក់ ប្រព្រឹត្តទៅដោយអំណាចនៃការបន្តរបស់កូន  
ចៅ និងចៅទួតរបស់នាងវិសាខានោះយ៉ាងនេះ ដោយប្រការដូច្នេះ ។ នាង

វិសាខាមានអាយុ ១២០ ឆ្នាំ សក់លើក្បាលមួយសរសៃដែលស្កូវ មិនមាន  
នាងហាក់បីដូចក្មេងស្រីអាយុប្រមាណ ១៦ ឆ្នាំជានិច្ច ។ ជនទាំងឡាយ  
ឃើញនាងមានកូន និងចៅជាបរិវារដើរទៅកាន់វិហារ រមែងសួរគ្នាថា ស្រី  
ទាំងនេះ ណាមួយជានាងវិសាខា ជនដែលឃើញនាងដើរទៅ រមែងគិតថា  
ឥឡូវនេះ សូមនាងដើរទៅបន្តិចចុះ អ្នកនាងរបស់ខ្ញុំដើរទៅរមែងស្អាត ។ ជន  
ដែលឃើញនាងឈរ អង្គុយ ដេក ក៏រមែងគិតថា ឥឡូវនេះ សូមនាងដេក  
បន្តិចចុះ អ្នកនាងរបស់ខ្ញុំដេកហើយ រមែងស្អាត នាងជាបុគ្គលដែលបុគ្គល  
ណាម្នាក់និយាយមិនបានថា ក្នុងឥរិយាបថទាំង ៤ នាងរមែងមិនស្អាត ក្នុង  
ឥរិយាបថឈ្មោះនោះ ដោយប្រការដូច្នោះ នាងវិសាខានោះមានកម្លាំងស្មើនឹង  
ដំរី ៥ ។ ព្រះរាជាទ្រង់ឮថា នាងវិសាខាទ្រទ្រង់នូវកម្លាំងស្មើនឹងដំរី ៥ ក្នុង  
កាលនាងទៅវិហារ ស្លាប់ធម៌ហើយត្រឡប់មក មានព្រះបំណងសាកល្បង  
នូវកម្លាំង ទើបឲ្យលែងដំរីទៅ ។ ដំរីនោះបួនប្រមោយ បានរត់ចូលទៅព្រេច  
នាងវិសាខាហើយ ។ ស្រីបរិវាររបស់នាង ៥០០ ពួកខ្លះក៏រត់គេចទៅ ពួក  
ខ្លះមិនលះបង់នាង កាលនាងវិសាខាសួរថា នេះជាអ្វី ទើបប្រាប់ថា បានឮ  
ថា ព្រះរាជាទ្រង់បំណងល្បងនូវកម្លាំងរបស់អ្នកនាង ទើបឲ្យលែងដំរី ។ នាង  
វិសាខាគិតថា ប្រយោជន៍អ្វីដោយការឃើញដំរីនេះហើយរត់ទៅ អញនឹង  
ចាប់ដំរីនោះដូចម្តេចហ្ន៎ ទើបគិតថា បើអញចាប់ដំរីនោះយ៉ាងម៉ា ដំរីនោះ  
គប្បីវិនាស ដូច្នេះហើយ ទើបយកម្រាមដៃពីរចាប់ប្រមោយហើយច្រានទៅ ។  
ដំរីមិនអាចទប់ខ្លួនបាន បានដួលចុះត្រង់លានព្រះរាជវាំងហើយ មហាជនបាន  
ឲ្យសាធុការ នាង មួយអន្លើដោយបរិវារ បានត្រឡប់ទៅកាន់ផ្ទះ ដោយ

សួស្តីហើយ ។

សម័យនោះឯង នាងវិសាខាមិត្តារមាតាមានកូនច្រើន មានចៅច្រើន មានកូនមិនមានរោគ មានចៅមិនមានរោគ សន្មតថាជាបុគ្គលយ៉ាងក្រៃលែង ក្នុងក្រុងសាវត្ថី បណ្តាកូនចៅរាប់ពាន់មានចំនួនប៉ុណ្ណោះ សូម្បីតែម្នាក់ឈ្មោះ ថាស្លាប់ក្នុងចន្លោះមិនមានឡើយ ។ ក្នុងមហោស្រពដែលជាមង្គល អ្នកក្រុង សាវត្ថីរមែងអញ្ជើញនាងវិសាខាឲ្យបរិភោគជាមុន ។ ក្នុងថ្ងៃមហោស្រពមួយ កាលមហាជនតែងខ្លួនទៅកាន់វិហារដើម្បីស្តាប់ធម៌ សូម្បីនាងវិសាខា បរិភោគ ក្នុងទីដែលគេអញ្ជើញហើយ ក៏តែងគ្រឿងមហាលតាបសាធន៍ ទៅវិហារ មួយ អន្លើដោយមហាជន បានដោះគ្រឿងអាករណៈឲ្យដល់ស្រីបម្រើ ដែលព្រះ ធម្មសង្ឃាហកាចារ្យពោលសម្តោយកពាក្យនេះថា សម័យនោះឯង ក្នុងក្រុង សាវត្ថីមានមហោស្រព មនុស្សទាំងឡាយតែងខ្លួនហើយទៅវត្ត ។ សូម្បីនាង វិសាខាមិត្តារមាតាក៏តែងខ្លួនទៅវិហារ ។ គ្រានោះឯង នាងវិសាខាមិត្តារមា ដោះគ្រឿងប្រដាប់ ចងឲ្យជាបង្វែចត្រង់សំពត់ដណ្តប់ហើយ បានឲ្យដល់អ្នក បម្រើថា នែនាង ចូរនាងទទួលបង្វែចនេះចុះ ។

បានឮថា នាងវិសាខានោះ កាលកំពុងដើរទៅវិហារ គិតថា កាល ដែលអញពាក់គ្រឿងប្រដាប់ដែលមានតម្លៃច្រើនបែបនេះនៅលើក្បាល ហើយ ប្រដាប់គ្រឿងអលង្ការរហូតដល់ខ្នងជើង ចូលទៅកាន់វិហារមិនគួរ ទើបដោះ ខ្ទប់គ្រឿងប្រដាប់នោះ ហើយបញ្ជូនឲ្យក្នុងដៃស្រីបម្រើដែលមានកម្លាំងស្មើ នឹងជីវី ៥ ដែលកើតដោយបុណ្យរបស់ខ្លួនដូចគ្នា ។ ស្រីបម្រើនោះម្នាក់ប៉ុណ្ណោះ

អាចទទួលគ្រឿងប្រដាប់មហាលតាបសាធន៍នោះបាន ព្រោះហេតុនោះ ទើប  
 នាងពោលនឹងស្រីបម្រើនោះថា នែនាង ចូរនាងទទួលគ្រឿងប្រដាប់នេះ ខ្ញុំ  
 នឹងពាក់ក្នុងកាលត្រឡប់មកអំពីសម្លាករបស់ព្រះសាស្តា ។ នាងវិសាខាកាល  
 ឲ្យគ្រឿងប្រដាប់មហាលតាបសាធន៍នោះហើយ ទើបពាក់គ្រឿងប្រដាប់ឈ្មោះ  
 យនមជ្ជកៈ បានចូលទៅគាល់ព្រះសាស្តាស្តាប់ធម៌ហើយ ។ ក្នុងទីបំផុតការ  
 ស្តាប់ធម៌ នាងថ្វាយបង្គំព្រះមានព្រះភាគ ក្រោកចាកអាសនៈចៀសទៅហើយ  
 ចំណែកស្រីបម្រើរបស់នាង ភ្លេចគ្រឿងប្រដាប់នោះហើយ ។ កាលបរិស័ទ  
 ស្តាប់ធម៌ចៀសចេញទៅហើយ បើបុគ្គលណាភ្លេចរបស់អ្វីមួយ ព្រះអាននុត្តរ  
 រមែងរើសរបស់នោះទុកដាក់ ។ ព្រោះហេតុដូច្នេះ ក្នុងថ្ងៃនោះ លោកឃើញ  
 គ្រឿងមហាលតាបសាធន៍ហើយ ទើបទូលដល់ព្រះសាស្តាថា បពិត្រព្រះអង្គ  
 នាងវិសាខាភ្លេចគ្រឿងអលង្ការ ។ ព្រះដ៏មានព្រះភាគត្រាស់ថា ម្ចាស់អាននុ  
 ចូររើសទុកក្នុងទីបំផុតនាចំណែកម្ខាងចុះ ។ ព្រះថេរៈលើកគ្រឿងប្រដាប់នោះ  
 ព្យួរត្រង់ក្បាលជណ្តើរ ។

ចំណែកនាងវិសាខា ដើរទៅខាងក្នុងវិហារជាមួយនាងសុប្បិយា តាំង  
 ចិត្តថា នឹងដឹងវត្ថុដែលគួរធ្វើដល់អាគន្ធកកិក្ខុ ភិក្ខុត្រៀមធ្វើដំណើរ និងភិក្ខុ  
 មានជំងឺជាដើម ។ ដោយប្រក្រតី ភិក្ខុកំលោះ និងសាមណេរដែលត្រូវការ  
 សប្បិ ទឹកឃ្មុំ និងប្រេងជាដើម ឃើញឧបាសិកាទាំងនោះខាងក្នុងវិហារហើយ  
 រមែងកាន់យកកាជនៈ មានថាសជាដើមដើរចូលទៅរក ។ ក្នុងថ្ងៃនោះ ក៏ធ្វើ  
 ហើយយ៉ាងនោះដូចគ្នា ពេលនោះ នាងសុប្បិយាឃើញភិក្ខុឈឺមួយរូប ទើប

សួរថា លោកម្ចាស់ត្រូវការអ្វី ទើបភិក្ខុឈឺរូបនោះឆ្លើយថា ត្រូវការរសនៃ  
 សាច់ នាងឆ្លើយថា បាន លោកម្ចាស់ ខ្ញុំនឹងបញ្ជូនទៅ ។ ក្នុងថ្ងៃទីពីរ កាល  
 មិនបានសាច់ដែលជាកប្បិយៈ ទើបធ្វើកិច្ចដែលគួរធ្វើ ដោយសាច់ក្លោរបស់  
 ខ្លួន ដោយការជ្រះថ្លា ក្នុងព្រះសាស្តា ក៏ត្រឡប់ជាអ្នកមានសរីរៈតាំងនៅដូច  
 ប្រក្រតីនោះឯង ចំណែកនាងវិសាខា ពិនិត្យមើលភិក្ខុកំលោះ និងសាមណេរ  
 ដែលជាអ្នកឈឺហើយ ក៏ចេញទៅដោយទ្វារដទៃ ឈរត្រង់ឧបចារិហារហើយ  
 ពោលថា នែនាង ចូរនាងយកគ្រឿងប្រដាប់មក ខ្ញុំនឹងស្លៀកពាក់ ។ ក្នុងគ្រា  
 នោះ ស្រីបម្រើនោះជឿថាខ្លួន ភ្លេចហើយចេញមក ទើបឆ្លើយថា បពិត្រ  
 អ្នកនាង ខ្ញុំភ្លេចហើយ នាងវិសាខាពោលថា បើដូច្នោះ ចូរទៅយកមក តែ  
 បើលោកម្ចាស់មាននូវរបស់យើង រើសទុកដាក់ក្នុងទីដទៃ នាងកុំយកមកឡើយ  
 ខ្ញុំនឹងបរិច្ចាគគ្រឿងប្រដាប់នោះប្រគេនលោកម្ចាស់នោះឯង ។ បានឮថា នាង  
 វិសាខាជឿថា ព្រះថេរៈតែងរើសរបស់ដែលពួកមនុស្សភ្លេច ព្រោះដូច្នោះ  
 ទើបពោលយ៉ាងនោះ ។

ចំណែកព្រះថេរៈ លុះឃើញអ្នកបម្រើនោះក៏សួរថា នាងមកដើម្បីបំណង  
 អ្វី កាលអ្នកបម្រើនោះឆ្លើយថា ខ្ញុំភ្លេចគ្រឿងប្រដាប់របស់ម្ចាស់ខ្ញុំ ទើបពោល  
 ថា អាត្មារើសទុកត្រង់ក្បាលជណ្តើរនោះ ចូរនាងយកចុះ ។ ស្រីបម្រើឆ្លើយ  
 ថា បពិត្រលោកម្ចាស់ បង្វេចកណ្តៈដែលលោកម្ចាស់យកដៃពាល់ត្រូវហើយ  
 ម្ចាស់របស់ខ្ញុំប្រាប់មិនឲ្យយកទៅឡើយ ដូច្នេះហើយ ក៏មានដៃទទេត្រឡប់ទៅ  
 ត្រូវនាងវិសាខាសួរថា តើមានរឿងអ្វី ទើបប្រាប់សេចក្តីនោះ ។ នាងវិសាខា



ពោលថា ខ្ញុំនឹងមិនប្រដាប់គ្រឿងដែលលោកម្ចាស់ពាល់ត្រូវឡើយ ខ្ញុំនឹងបរិច្ចាគ  
 ហើយ តែលោកម្ចាស់រក្សាទុកជាការលំបាក ខ្ញុំនឹងចំណាយគ្រឿងប្រដាប់នោះ  
 ហើយ នឹងបង្កើនជារបស់កប្បិយៈ នាងចូរទៅយកគ្រឿងប្រដាប់នោះមក ។  
 អ្នកបម្រើនោះទៅនាំយកមកហើយ ។ នាងវិសាខាមិនតែងគ្រឿងប្រដាប់នោះ  
 ឲ្យហៅជាងមាសមកហើយ ឲ្យវាយតម្លៃ កាលជាងមាសទាំងនោះឆ្លើយថា  
 មានតម្លៃ ៩ កោដិ តែសម្រាប់តម្លៃឈ្នួលដល់មួយសែន ។ ទើបដាក់គ្រឿង  
 ប្រដាប់លើយាន ហើយពោលថា បើដូច្នោះ ពួកអ្នកចូរលក់គ្រឿងប្រដាប់  
 នោះ ។ មិនមានបុគ្គលណាអាចឲ្យព្រឡចំនួនប៉ុណ្ណោះទទួលបាន ព្រោះស្រី  
 ដែលសមគួរប្រដាប់គ្រឿងប្រដាប់នោះ រកបានដោយលំបាក ។ ពិតហើយ  
 ស្រី ៣ នាក់ប៉ុណ្ណោះក្នុងបឋវីមណ្ឌល បាននូវគ្រឿងប្រដាប់មហាលតាបសាធន៍  
 គឺនាងវិសាខាមហាឧបាសិកា ១ នាងមណ្ឌិកា ភរិយារបស់ពន្ធុលមលសេនាបតី  
 ១ កូនស្រីរបស់សេដ្ឋីក្រុំពារាណសី ១ ព្រោះដូច្នោះ ទើបនាងវិសាខាទិញ  
 គ្រឿងប្រដាប់នោះ ខ្លួនឯងនោះឯង ឲ្យជញ្ជូនទ្រព្យ ៩ កោដិ ១ សែន ដាក់  
 លើរទេះនាំទៅកាន់វិហារ ថ្វាយបង្គំព្រះសាស្តាហើយ ក្រាបទូលថា បពិត្រ  
 ព្រះអង្គ ព្រះអាននុត្តររបស់ខ្ញុំម្ចាស់ យកដៃពាល់ត្រូវគ្រឿងប្រដាប់របស់ខ្ញុំ  
 ម្ចាស់ហើយ ចាប់តាំងអំពីកាលដែលលោកពាល់ត្រូវហើយ ខ្ញុំម្ចាស់មិនអាច  
 ប្រដាប់បាន តែខ្ញុំម្ចាស់ឲ្យលក់គ្រឿងប្រដាប់នោះដោយគិតថា ចំណាយបង្កើន  
 យកវត្ថុដែលជាកប្បិយៈមក មិនឃើញអ្នកដទៃអាចទទួលបាន ទើបឲ្យទទួល  
 គ្រឿងប្រដាប់នោះខ្លួនឯងមកហើយ ខ្ញុំម្ចាស់នឹងបង្កើនចូលក្នុងបច្ច័យណាបណ្តា

បច្ច័យ ៤ នោះ ព្រះសាស្តាត្រាស់ថា នាងគួរធ្វើលំនៅដើម្បីសង្ឃក្សេរទ្វារ  
ទិសខាងកើតចុះ ។ នាងវិសាខាទទួលថា សមគួរព្រះអង្គ មានចិត្តរីករាយ  
ទើបយកទ្រព្យ ៩ កោដិទិញដី នាងផ្ដើមសាងវិហារដោយទ្រព្យ ៩ កោដិក្រៅ  
អំពីនេះ ។

ថ្ងៃមួយ ព្រះសាស្តាប្រមើលមើលលោកក្នុងវេលាទៀបភ្លឺ បានឃើញ  
ឧបនិស្សយសម្បត្តិរបស់សេដ្ឋីបុត្រឈ្មោះភទ្ទិយៈ ដែលចុតិអំពីទៅលោក  
ហើយកើតក្នុងត្រកូលសេដ្ឋីក្នុងភទ្ទិយនគរ ទ្រង់ធ្វើកត្តកិច្ចក្នុងផ្ទះរបស់អនាថ-  
បិណ្ឌិកសេដ្ឋីហើយ ក៏បែរព្រះភក្ត្រទៅកាន់ទិសឧត្តរ ។ តាមប្រក្រតីព្រះសាស្តា  
ទ្រង់ទទួលកិក្ខាក្នុងផ្ទះរបស់នាងវិសាខាហើយ ក៏យាងចេញតាមទ្វារទិសទក្សិណ  
ប្រថាប់ក្នុងវត្តជេតពន ។ ទ្រង់ទទួលកិក្ខាក្នុងផ្ទះអនាថបិណ្ឌិកសេដ្ឋីហើយ ក៏  
យាងចេញតាមទ្វារទិសខាងកើត ប្រថាប់នៅក្នុងបុព្វារាម ។ ជនទាំងឡាយ  
ឃើញព្រះដ៏មានព្រះភាគ ទ្រង់យាងបែរព្រះភក្ត្រទៅកាន់ទ្វារទិសឧត្តរហើយ  
រមែងដឹងបានថា ទ្រង់យាងទៅកាន់ទីចារិក ។ ក្នុងថ្ងៃនោះ នាងវិសាខាគ្រាន់  
តែដឹងថា ព្រះសាស្តាទ្រង់យាងបែរព្រះភក្ត្រទៅកាន់ទ្វារទិសឧត្តរ ទើបប្រញាប់  
ប្រញាល់ទៅ ថ្វាយបង្គំហើយក្រាបទូលថា បពិត្រព្រះអង្គ ទ្រង់បំណងយាង  
ទៅកាន់ទីចារិកឬ ព្រះសាស្តាត្រាស់ថា ម្ចាស់នាងវិសាខា យ៉ាងនោះឯង ។  
នាងវិសាខាពោលថា បពិត្រព្រះអង្គ ខ្ញុំម្ចាស់នឹងបរិច្ចាគទ្រព្យចំនួនប៉ុណ្ណោះសាង  
វិហារថ្វាយព្រះអង្គ សូមទ្រង់ត្រឡប់ចុះ ។

ព្រះសាស្តាត្រាស់ថា ម្ចាស់នាងវិសាខា នេះជាការទៅមិនត្រឡប់ ។

នាងវិសាខាគិតថា ព្រះមានព្រះភាគ ទ្រង់ឃើញបុគ្គលណាម្នាក់ ដែល  
សម្បូរដោយហេតុពិត ទើបក្រាបទូលថា បើដូច្នោះ សូមទ្រង់ត្រាស់ប្រាប់ភិក្ខុ  
មួយរូបដែលយល់ក្នុងការងារ ដែលខ្ញុំម្ចាស់ធ្វើហើយ ឬមិនទាន់បានធ្វើត្រឡប់  
ហើយទ្រង់យាងចុះ ព្រះសាស្តាត្រាស់ថា នាងគាប់ចិត្តភិក្ខុរូបណា ចូរទទួល  
បាត្រភិក្ខុរូបនោះចុះ ។

សូម្បីនាងជូនចិត្តក្នុងព្រះអានន្ទត្រូវក៏ពិត តែគិតថា ព្រះមហាមោគ្គល្លាន  
ជាអ្នកមានឫទ្ធិ ការងាររបស់យើងនឹងឆាប់សម្រេច ព្រោះអាស្រ័យព្រះថេរៈ  
នោះ ដូច្នេះហើយ ទើបទទួលបាត្ររបស់ព្រះថេរៈ ។ ព្រះថេរៈសម្លឹងព្រះ  
សាស្តា ព្រះសាស្តាត្រាស់ថា ម្ចាស់មោគ្គល្លាន អ្នកចូរនាំបរិវារ ៥០០ ត្រឡប់  
ចុះ ។ លោកបានធ្វើតាមព្រះតម្រាស់នោះហើយ ។ ដោយអានុភាពរបស់លោក  
ពួកមនុស្សទៅដើម្បីឈើ និងថ្ម រយៈផ្លូវ ៥០-៦០ យោជន៍ ក៏ជញ្ជូនយកឈើ  
និងថ្មមកបានភ្លាមក្នុងថ្ងៃនោះឯង សូម្បីលើកឈើ និងថ្មដាក់រទេះក៏មិនលំបាក  
ក្លៅរទេះក៏មិនបាក់ ក្នុងកាលមិនយូរឡើយ ពួកជនទាំងនោះ សាងប្រាសាទ  
ពីរជាន់សម្រេច ។ ប្រាសាទនោះ បានជាប្រាសាទប្រដាប់ដោយបន្ទប់មួយ  
ពាន់ គឺខាងក្រោម ៥០០ ខាងលើ ៥០០ ។ ព្រះសាស្តាទ្រង់ចារិកទៅ អស់  
កាល ៩ ខែហើយ ទើបយាងត្រឡប់មកកាន់ក្រុងសាវត្ថីវិញ សូម្បីការងារ  
ក្នុងប្រាសាទរបស់នាងវិសាខា ក៏សម្រេចក្នុងរយៈពេល ៩ ខែដូចគ្នា ។ នាង  
ឲ្យសាងកំពូលប្រាសាទចំណុះទឹកបាន ៦០ ក្ដុម ដោយមាសទឹក ១០ ដែល  
ផែជាបន្ទះនោះឯង ។ នាងបានឮថា ព្រះសាស្តាយាងមកកាន់ជេតពនមហា-

វិហារ ទើបធ្វើការទទួល នាំព្រះសាស្តាទៅកាន់វិហាររបស់ខ្លួនហើយ ទទួល  
 ប្តេជ្ញាថា បពិត្រព្រះអង្គ សូមទ្រង់នាំភិក្ខុសង្ឃប្រថាប់នៅក្នុងវិហារនេះឯង  
 អស់កាល ៤ ខែនេះ ខ្ញុំម្ចាស់នឹងធ្វើការឆ្លងប្រាសាទ ។ ព្រះសាស្តាទ្រង់  
 ទទួលហើយ ។

ចាប់តាំងពីកាលនោះ នាងវិសាខានោះរមែងថ្វាយទានដល់ភិក្ខុសង្ឃ  
 មានព្រះពុទ្ធជាប្រធានក្នុងវិហារនោះឯង កាលនោះ ស្រីជាសម្លាញ់ម្នាក់របស់  
 នាង កាន់សំពត់មួយផ្ទាំងដែលមានតម្លៃមួយពាន់មកហើយពោលថា សម្លាញ់  
 ខ្ញុំចង់ក្រាលសំពត់នេះដោយសង្ខេបថា ជាកម្រាលផ្ទៃក្នុងប្រាសាទរបស់នាង  
 សូមនាងជួយប្រាប់ទីដែលគួរក្រាលដល់ខ្ញុំ ។ នាងវិសាខាពោលថា សម្លាញ់  
 បើខ្ញុំប្រាប់ដល់នាងថា ឱកាសមិនមាន នាងក៏នឹងសម្គាល់ថាមិនប្រាថ្នាឲ្យឱកាស  
 ដល់អញ ចូរនាងពិនិត្យមើលផ្ទៃនៃប្រាសាទពីរជាន់ និងបន្ទប់មួយពាន់ រួច  
 ដឹងទីដែលគួរក្រាលខ្លួនឯងចុះ ។ ស្រីសម្លាញ់នោះ កាន់សំពត់ដែលមានតម្លៃ  
 មួយពាន់ ដើររកមើលក្នុងទីនោះៗ មិនឃើញសំពត់ដែលមានតម្លៃតិចជាង  
 សំពត់របស់ខ្លួននោះហើយ ក៏ដល់នូវការទោមនស្សថា អញមិនបានចំណែក  
 បុណ្យក្នុងប្រាសាទនេះ ទើបឈរយំក្នុងទីមួយកន្លែង ។ គ្រានោះ ព្រះអានន្ទ  
 ឃើញស្រីនោះ ទើបសួរថា នាងយំព្រោះហេតុអ្វី នាងប្រាប់សេចក្តីនោះហើយ ។  
 ព្រះបេរៈពោលថា នាងកុំគិតឡើយ អាត្មានឹងប្រាប់ទីដែលត្រូវក្រាលដល់នាង  
 ហើយពោលថា ចូរនាងក្រាលត្រង់ជណ្តើរ ធ្វើជាសំពត់ជូតជើង ភិក្ខុទាំងឡាយ  
 លាងជើងហើយ ជូតជើងត្រង់សំពត់នោះមុន ទើបចូលទៅខាងក្នុង កាលបើ

ដូច្នេះ ផលជាច្រើននឹងមានដល់នាង ។ បានឮថា ទីនោះជាស្ថានដែលនាង  
 វិសាខាមិនបានកំណត់ ។ នាងវិសាខាបានថ្វាយទានដល់ភិក្ខុសង្ឃ មានព្រះ  
 សម្មាសម្ពុទ្ធជាប្រធាន ខាងក្នុងវិហារអស់កាល ៤ ខែ ។ ក្នុងថ្ងៃចុងក្រោយ បាន  
 ថ្វាយសំពត់សាដក ដើម្បីធ្វើចីវរដល់ភិក្ខុសង្ឃ ។ សំពត់សាដកដើម្បីធ្វើចីវរ  
 ដែលភិក្ខុថ្មីក្នុងសង្ឃបានហើយ មានតម្លៃមួយពាន់ ។ នាងបានប្រគេនកេសជ្ជៈ  
 ពេញបាត្រដល់ភិក្ខុគ្រប់រូប ។ ព្រោះកាលបរិច្ឆាគទាន ទ្រព្យបានអស់ទៅរហូត  
 ៩ កោដិ ។ នាងវិសាខាបរិច្ឆាគទ្រព្យក្នុងព្រះពុទ្ធសាសនាទាំងអស់ ២៧ កោដិ  
 គឺទិញដីធ្វើវិហារ ៩ កោដិ សាងវិហារ ៩ កោដិ ឆ្លងវិហារ ៩ កោដិដោយ  
 ប្រការដូច្នេះ ។

ឈ្មោះថា ការបរិច្ឆាគបែបនេះ រមែងមិនមានដល់ស្រីដទៃដែលតាំង  
 នៅក្នុងការៈនៃស្ត្រី ដែលនៅក្នុងផ្ទះរបស់ត្រកូលមិច្ឆាទិដ្ឋិ ។

ក្នុងថ្ងៃនៃការឆ្លងវិហារស្រេច វេលារសៀល នាងវិសាខាដែលមានកូន  
 និងចៅចោមរោមហើយ គិតថា ការប្រាថ្នាណាដែលអញតាំងទុកហើយក្នុង  
 កាលមុន ការប្រាថ្នាទាំងអស់នោះដល់ទីបំផុតហើយ ។ ដើរប្រទក្សិណជុំវិញ  
 ប្រាសាទ បន្ទីរទានដោយសំឡេងដ៏ពីរោះ ៥ គាថាថា

សេចក្តីត្រិះរិះរបស់ខ្ញុំថា តើកាលណា ខ្ញុំនឹងថ្វាយប្រាសាទថ្មី  
 ដែលបូកលាបដោយបាយអ និងដី ជាវិហារទាន ដូច្នេះ  
 បរិបូណ៌ហើយ ។ សេចក្តីត្រិះរិះរបស់ខ្ញុំថា តើកាលណា ខ្ញុំ  
 នឹងបានថ្វាយគ្រែ តាំង ពួក និងឡើយ ជាសេនាសនកណ្តុះ

ដូច្នេះ បរិបូណ៌ហើយ ។ សេចក្តីត្រិះរិះរបស់ខ្ញុំថា តើកាល  
 ណា ខ្ញុំនឹងថ្វាយសលាកភក្ត្រ ផ្សំដោយសាច់ដ៏ស្អាត ជា  
 កោជនទាន ដូច្នេះ បរិបូណ៌ហើយ ។ សេចក្តីត្រិះរិះរបស់ខ្ញុំ  
 ថា តើកាលណា ខ្ញុំនឹងថ្វាយសំពត់កាសិកពស្រ្ត សំពត់  
 សម្បកឈើ និងសំពត់កប្បាសជាច្រើនទាន ដូច្នេះ បរិបូណ៌  
 ហើយ ។ សេចក្តីត្រិះរិះរបស់ខ្ញុំថា តើកាលណា ខ្ញុំនឹងថ្វាយ  
 សប្បិ នវនីត ទឹកឃ្មុំ ប្រេង និងទឹកអំពៅ ជាកេសជ្ជទាន  
 ដូច្នេះ បរិបូណ៌ហើយ ។

ភិក្ខុទាំងឡាយបានឮសំឡេងរបស់នាងហើយ ក្រាបទូលដល់ព្រះសាស្តា  
 ថា បពិត្រព្រះអង្គ ឈ្មោះថាការច្រៀងរបស់នាងវិសាខា ពួកខ្ញុំព្រះអង្គមិនធ្លាប់  
 ឃើញអស់កាលដ៏យូរមានប្រមាណប៉ុណ្ណេះ ។ ថ្ងៃនេះ នាង ដែលកូន និងចៅ  
 ចោមរោមហើយ ច្រៀងដើរប្រទក្សិណជុំវិញប្រាសាទ ប្រមាត់របស់នាងកម្រើក  
 ឬហ្ន៎ ឬនាងខូចចរិតទៅហើយ ។ ព្រះសាស្តាត្រាស់ថា ម្ចាស់ភិក្ខុទាំងឡាយ  
 កូនស្រីរបស់គាត់មិនមែនច្រៀងឡើយ តែអធ្យាស្រ័យផ្ទាល់ខ្លួនរបស់នាង  
 ពេញបរិបូណ៌ហើយ នាងត្រេកអរក្នុងចិត្តថា សេចក្តីប្រាថ្នាដែលអញតាំងទុក  
 ដល់ទីបំផុតហើយ ទើបដើរបន្ទីរទាន ។ កាលភិក្ខុទាំងឡាយក្រាបទូលថា  
 តើនាងតាំងសេចក្តីប្រាថ្នាតាំងពីអង្គាល់ណា ទើបព្រះអង្គត្រាស់ថា ម្ចាស់ភិក្ខុ  
 ទាំងឡាយ អ្នកនឹងស្តាប់ឬ កាលភិក្ខុទាំងនោះក្រាបទូលថា បពិត្រព្រះអង្គ  
 ខ្ញុំព្រះអង្គនឹងស្តាប់ ទើបទ្រង់នាំអតីតនិទានមកត្រាស់ដូច្នេះថា

ម្ចាស់ភិក្ខុទាំងឡាយ ក្នុងទីបំផុតមួយសែនកប្បអំពីកប្បនេះទៅ ព្រះពុទ្ធ  
 ព្រះនាមបទុមុត្តរៈ ទ្រង់កើតឡើងហើយក្នុងលោក ព្រះអង្គមានព្រះជន្ម ១  
 សែនឆ្នាំ មានភិក្ខុខ័ណ្ឌស្រពមួយសែនជាបរិវារ ។ នគរឈ្មោះហង្សវតី ព្រះ  
 ជនកជាព្រះរាជា ព្រះនាមសុនន្ទៈ ព្រះជននីជាព្រះទេវី ព្រះនាមសុជាតា  
 ឧបាសិកាជាកំពូលឧបជ្ឈាយិការបស់ព្រះសាស្ត្រាអង្គនោះ ទូលសូមពរ ៨ ប្រការ  
 ហើយតាំងនៅក្នុងឋានៈដូចមាតា ទំនុកបម្រុងព្រះសាស្ត្រាដោយបច្ច័យ រមែង  
 ទៅកាន់ទីបម្រើទាំងល្ងាច និងព្រឹក ។ ស្រីជាសម្លាញ់ម្នាក់របស់ឧបាសិកា  
 នោះ រមែងទៅវិហារជាមួយឧបាសិកានោះជានិច្ច ស្រីនោះឃើញឧបាសិកា  
 នោះចរចាជាមួយព្រះសាស្ត្រា ដោយសេចក្តីស្ម័គ្រចិត្ត និងឃើញភាពជាអ្នក  
 ជិតស្និទ្ធជាមួយព្រះសាស្ត្រា គិតថា នាងធ្វើកម្មអ្វីហ្ន៎ ទើបជាបុគ្គលស្ម័គ្រចិត្ត  
 ជាមួយព្រះសម្មាសម្ពុទ្ធយ៉ាងនេះ ដូច្នេះហើយ ទើបទូលសួរព្រះសាស្ត្រាថា បពិត្រ  
 ព្រះអង្គ ស្រីនេះជាអ្វីនឹងព្រះអង្គ ព្រះសាស្ត្រាត្រាស់ថា នាងជាកំពូលនៃស្រី  
 ដែលជាឧបជ្ឈាយិកា ស្រីនោះពោលថា បពិត្រព្រះអង្គ នាងធ្វើកម្មអ្វី ទើបជា  
 កំពូលនៃស្រីដែលជាឧបជ្ឈាយិកា ព្រះសាស្ត្រាត្រាស់ថា នាងតាំងសេចក្តីប្រាថ្នា  
 អស់មួយសែនកប្ប ។ ស្រីនោះពោលថា ឥឡូវនេះ ខ្ញុំម្ចាស់នឹងប្រាថ្នា តើ  
 អាចបានដែរឬទេ ព្រះសាស្ត្រាត្រាស់ថា អាច ។ ស្រីនោះក្រាបទូលថា បពិត្រ  
 ព្រះអង្គ បើដូច្នោះ សូមទ្រង់ និងភិក្ខុមួយសែនរូប ទទួលភិក្ខុរបស់ខ្ញុំម្ចាស់  
 ឆាន់រហូត ៧ ថ្ងៃចុះ ។ ព្រះសាស្ត្រាទ្រង់ទទួលហើយ ។ ស្រីនោះថ្វាយទាន  
 គ្រប់ ៧ ថ្ងៃ ក្នុងថ្ងៃទីបំផុត បានថ្វាយសាធកដើម្បីធ្វើចីវរហើយ ថ្វាយបង្គំ

ព្រះសាស្តា ក្រាបចុះទៀបបាទមូល តាំងសេចក្តីប្រាថ្នាថា បពិត្រព្រះអង្គ ដោយផលនៃទាននេះ ខ្ញុំម្ចាស់ប្រាថ្នាកាតជាធំ ក្នុងទេវលោកជាដើមណាមួយ ក៏មិនមែន ខ្ញុំម្ចាស់គប្បីបានពរ ៨ ប្រការ ក្នុងសម្លាកនៃព្រះពុទ្ធ ដូចគ្នានឹង ព្រះអង្គ ហើយតាំងនៅក្នុងឋានៈដូចមាតា ជាកំពូលនៃឧបាសិកាដែលអាច ទំនុកបម្រុងដោយបច្ច័យ ៤ ព្រះសាស្តាទ្រង់ពិចារណាថា សេចក្តីប្រាថ្នារបស់ ស្រីនេះ នឹងសម្រេចឬហ្ន៎ ទ្រង់ពិចារណាដល់អនាគតកាល ប្រមើលមើល រហូតសែនកប្បហើយ ទើបត្រាស់ថា ក្នុងទីបំផុតនៃកប្បទីមួយសែន ព្រះពុទ្ធ ព្រះនាមគោតម ទ្រង់នឹងកើតឡើង ។ ក្នុងកាលនោះ នាងនឹងបានជាឧបាសិកា ឈ្មោះថា វិសាខា បានពរ ៨ ប្រការក្នុងសម្លាករបស់ព្រះអង្គ ហើយតាំងនៅ ក្នុងឋានៈដូចមាតា ជាកំពូលនៃស្រីជាឧបជ្ឈាយិកា ដែលទំនុកបម្រុងដោយ បច្ច័យ ៤ ។ សម្បត្តិនោះ នាងហាក់បីដូចបានក្នុងថ្ងៃស្អែក ។

នាងធ្វើកុសលដរាបដល់អស់អាយុហើយ ចុះពីអំពីអត្តភាពនោះ កើត ក្នុងទេវលោក អន្ទោលទៅក្នុងទេវលោក និងមនុស្សលោក ក្នុងកាលនៃព្រះ សម្មាសម្ពុទ្ធព្រះនាមកស្សបៈ កើតជាព្រះធីតាព្រះនាមសង្ឃទាសី ដែលជា បង្កបួនរបស់បណ្ឌិតា ៧ អង្គ របស់ព្រះបាទកាសីព្រះនាមកិកិ ជាអ្នកមិន បានទៅកាន់ត្រកូលដទៃ ព្រះនាងធ្វើបុណ្យមានទានជាដើម ជាមួយបងស្រី ទាំងនោះអស់កាលយូរ បានធ្វើសេចក្តីប្រាថ្នាទៀបបាទមូលនៃព្រះសម្មាសម្ពុទ្ធ ព្រះនាមកស្សបៈថា ក្នុងអនាគតកាល ខ្ញុំម្ចាស់គប្បីបានពរ ៨ ប្រការ ក្នុង សម្លាកនៃព្រះពុទ្ធដូចទ្រង់ ហើយតាំងនៅក្នុងឋានៈដូចមាតា ជាកំពូលឧបាសិកា



ដែលថ្វាយបង្គំ ៤ ។ ចាប់តាំងពីកាលនោះ នាងអន្តោលទៅក្នុងទេវលោក  
និងមនុស្សលោក ក្នុងអត្តភាពនេះ កើតជាកូនស្រីរបស់ធនញ្ញយសេដ្ឋី ដែល  
ជាកូនរបស់មេណ្ឌកសេដ្ឋី ។ បានធ្វើបុណ្យដ៏ច្រើនក្នុងសាសនារបស់តថាគត ។

ព្រះសាស្តា កាលទ្រង់សម្តែងអតីតនិទានចប់ហើយ ត្រាស់ថា ម្ចាស់  
ភិក្ខុទាំងឡាយ ធីតារបស់តថាគត មិនមែនច្រៀងដោយប្រការដូច្នេះឯង តែ  
នាងឃើញសេចក្តីសម្រេចនៃការប្រាថ្នាដែលតាំងទុក ទើបបន្តិទាន កាល  
ទ្រង់សម្តែងធម៌ ទើបត្រាស់ថា ម្ចាស់ភិក្ខុទាំងឡាយ មាលាការអ្នកឈ្លាស  
ធ្វើគំនរផ្កាផ្សេងៗ ឲ្យជាគំនរហើយ រមែងធ្វើកម្រងផ្កា មានប្រការផ្សេងៗ  
បាន យ៉ាងណា ចិត្តរបស់នាងវិសាខា រមែងបង្ហោនទៅដើម្បីធ្វើកុសល មាន  
ប្រការផ្សេងៗ ក៏ដូច្នោះដូចគ្នា ដូច្នេះហើយ ត្រាស់តាថានេះថា

យថាបិ បុប្ផរាសិម្ហា កយិរា មាលាគុដ្ឋេ ពហូ

ឯវំ ជាតេន មច្ឆេន កត្តតំ កុសលំ ពហុំ ។

មាលាការចេះធ្វើសំណុំនៃកម្រងផ្កា អំពីគំនរនៃផ្កា ( ផ្សេងៗ

គ្នា ) ឲ្យច្រើនបាន យ៉ាងណាមិញ កុសលដែលសត្វកើត

មកហើយ គួរធ្វើឲ្យច្រើន យ៉ាងនោះ ។

### សេចក្តីអធិប្បាយ

បណ្តាបទទាំងនោះ បទថា បុប្ផរាសិម្ហា បានដល់ អំពីគំនរនៃផ្កាដែល  
មានប្រការផ្សេងៗ ។ បទថា កយិរា ប្រែថា គប្បីធ្វើ ។ ពីរបទថា មាលា-  
គុដ្ឋេ ពហូ សេចក្តីថា នូវមាលាវិកត្តិច្រើនប្រភេទ ដោយប្រភេទមានផ្កា

ដែលមានទង់តែម្ខាងជាដើម ។ បទថា មច្ឆេន សេចក្តីថា សត្វដែលបាន  
 ឈ្មោះថា មច្ឆេន ព្រោះជាបុគ្គលដែលគប្បីស្លាប់ជាសភាវៈ គួរធ្វើកុសល  
 មានការថ្វាយចំរើនជាដើមឲ្យបានច្រើន ។ សព្វ គឺ បុប្ផរាសិ ក្នុងគាថានោះ  
 មានការសម្តែងផ្កាច្រើនជាអត្ថ ។

បើផ្កាមានតិច នាយមាលាការឈ្លាសវៃ ក៏រមែងមិនអាចធ្វើកម្រងផ្កា  
 ឲ្យច្រើនបានឡើយ ចំណែកមាលាការដែលមិនឈ្លាស កាលផ្កា ទោះបីមាន  
 តិចក្តី ច្រើនក្តី រមែងមិនអាចដោយពិត តែបើផ្កាមានច្រើន មាលាការដែល  
 ឈ្លាស ឧស្សហ៍ មុតស្រួច រមែងធ្វើពួកផ្កាឲ្យច្រើន យ៉ាងណា បើសទ្ធា  
 របស់បុគ្គលខ្លះ មានតិច កោតៈមានច្រើន បុគ្គលនោះ រមែងមិនអាចធ្វើកុសល  
 ឲ្យច្រើនបានឡើយ ឯកាលសទ្ធាមានតិច ទាំងកោតៈក៏តិច បុគ្គលនោះ ក៏  
 រមែងមិនអាច តែកាលសទ្ធាច្រើន កោតៈតិច បុគ្គលនោះ ក៏រមែងមិនអាច  
 ដូចគ្នា តែបើសទ្ធាមានច្រើន កោតៈក៏ច្រើន បុគ្គលរមែងអាចធ្វើកុសលឲ្យ  
 ច្រើនបាន ដូច្នោះ នាងវិសាខាឧបាសិកាជាបុគ្គលបែបនោះឯង ព្រះសាស្តា  
 ទ្រង់សម្តែងយកនាងវិសាខានោះ ទើបត្រាស់ពាក្យជាព្រះគាថាដូច្នេះថា

មាលាការចេះធ្វើសំណុំនៃកម្រងផ្កា អំពីគំនរនៃផ្កា ( ផ្សេងៗ គ្នា ) ឲ្យ  
 ច្រើនបាន យ៉ាងណាមិញ កុសលដែលសត្វកើតមកហើយ គួរធ្វើឲ្យច្រើន  
 យ៉ាងនោះឯង ។

មាលាការចេះធ្វើសំណុំនៃកម្រងផ្កា អំពីគំនរនៃផ្កា ( ផ្សេងៗ គ្នា ) ឲ្យ  
 ច្រើនបាន យ៉ាងណាមិញ កុសលដែលសត្វកើតមកហើយ គួរធ្វើឲ្យបាន

ច្រើនយ៉ាងនោះ ។

ក្នុងពេលចប់ទេសនា មហាជនបានជាអរិយបុគ្គល មានសោតាបន្ន  
ជាដើម ទេសនាមានប្រយោជន៍ដល់មហាជនហើយ ដូច្នេះឯង ។<sup>១៧៨</sup>

រឿង នាងវិសាខា ចប់

## រឿង បញ្ញារបស់ព្រះអានន្ទត្ថេរ លំនាំដើម

ព្រះសាស្តា កាលគង់នៅក្នុងក្រុងសាវត្ថី កាលទ្រង់ស្រាយបញ្ញា  
របស់ព្រះអានន្ទត្ថេរ ត្រាស់ធម្មទេសនានេះថា ន បុប្ផគន្ធា បដិវាតមេតិ  
ជាដើម ។

បានឮមកថា ព្រះថេរៈពួនសម្លៀកហើយក្នុងពេលល្ងាច គិតថា ព្រះដ៏មាន  
ព្រះភាគ ត្រាស់ក្នុងដ៏ឧត្តម ៣ យ៉ាង គឺក្នុងកើតអំពីឫស ក្នុងកើតអំពីខ្លឹម  
ក្នុងកើតអំពីផ្កា ក្នុងរបស់គន្ធជាតិទាំងនោះ ផ្សាយទៅតាមខ្យល់ប៉ុណ្ណោះ មិន  
ផ្សាយទៅប្រាស់ខ្យល់ឡើយ ក្នុងរបស់គន្ធជាតិណាផ្សាយទៅបានប្រាស់ខ្យល់  
គន្ធជាតិនោះមានឬហ្ន៎ ។ គ្រានោះ លោកមានការគិតថា ប្រយោជន៍អ្វីរបស់  
អញដោយបញ្ញាដែលវិនិច្ឆ័យដោយខ្លួនឯង អញនឹងទូលសួរព្រះសាស្តានោះ  
ឯងល្អជាង ចូលទៅគាល់ព្រះសាស្តាហើយ ទូលសួរ ។ ព្រោះហេតុនោះឯង  
ទើបព្រះធម្មសង្ឃាហកាចារ្យពោលថា គ្រានោះ ព្រះអានន្ទដ៏មានអាយុ ចូល

ទៅគាល់ព្រះដ៏មានព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះដ៏  
 មានព្រះភាគ រួចអង្គុយក្នុងទីសមគួរ ។ លុះព្រះអានន្ទដ៏មានអាយុ អង្គុយ  
 ក្នុងទីសមគួរហើយ ក៏ក្រាបបង្គំទូលព្រះដ៏មានព្រះភាគដូច្នេះថា បពិត្រព្រះអង្គ  
 ដ៏ចម្រើន ក្នុងនៃគន្ធជាតិដែលផ្សាយទៅកាន់ទីបណ្តោយខ្យល់បាន ទៅច្រាស់  
 ខ្យល់មិនបាននេះមាន ៣ យ៉ាង ។ គន្ធជាតិ ៣ យ៉ាង តើដូចម្តេច ។ គឺក្នុង  
 ឫស ១ ក្នុងខ្លឹម ១ ក្នុងផ្កា ១ ។ បពិត្រព្រះអង្គដ៏ចម្រើន ក្នុងគន្ធជាតិទាំង  
 ៣ នេះឯង ផ្សាយទៅបានតែទីបណ្តោយ ខ្យល់ទៅច្រាស់ខ្យល់ មិនបានទេ ។  
 បពិត្រព្រះអង្គដ៏ចម្រើន ក្រែងមានក្នុងគន្ធជាតិអ្វី ដែលផ្សាយទៅបណ្តោយ  
 ខ្យល់ក៏បាន ផ្សាយទៅច្រាស់ខ្យល់ក៏បាន ផ្សាយទៅទាំងបណ្តោយខ្យល់ និង  
 ច្រាស់ខ្យល់ក៏បាន មានដែរឬទេ ។ គ្រានោះ ព្រះដ៏មានព្រះភាគ កាលទ្រង់  
 ឆ្លើយបញ្ហាដល់ព្រះអានន្ទ ទើបត្រាស់ថា ម្ចាស់អានន្ទ ក្នុងគន្ធជាតិដែល  
 ផ្សាយទៅបណ្តោយខ្យល់ក៏បាន ទៅច្រាស់ខ្យល់ក៏បាន ទៅបណ្តោយខ្យល់  
 និងច្រាស់ខ្យល់ក៏បាន មានដែរ ។

ព្រះអានន្ទទូលសួរថា បពិត្រព្រះអង្គដ៏ចម្រើន ចុះគន្ធជាតិដែលផ្សាយ  
 ទៅបណ្តោយខ្យល់ក៏បាន ច្រាស់ខ្យល់ក៏បាន ទាំងបណ្តោយខ្យល់ និងច្រាស់  
 ខ្យល់ក៏បាន តើដូចម្តេច ។

ព្រះសាស្តាត្រាស់ថា ម្ចាស់អានន្ទ ក្នុងលោកនេះ ស្រ្តីក្តី បុរសក្តី ក្នុង  
 ស្រុក ឬនិគមណា បានដល់ព្រះពុទ្ធជាទីរព្វក បានដល់ព្រះធម៌ជាទីរព្វក បាន  
 ដល់ព្រះសង្ឃជាទីរព្វក វៀរចាកការសម្លាប់សត្វ វៀរចាកការលួចលាក់យក

វត្ថុដែលគេមិនបានឲ្យ វៀរចាកការប្រព្រឹត្តខុសក្នុងកាម វៀរចាកការនិយាយ  
 កុហក វៀរចាកហេតុជាទីតាំងនៃសេចក្តីប្រមាទ គឺជីកនូវទឹកស្រវឹង គឺសុរា  
 និងមេរ័យ ជាអ្នកមានសីល មានធម៌ល្អ មានចិត្តប្រាសចាកសេចក្តីកំណាញ់  
 ជាមន្ទិល នៅគ្រប់គ្រងផ្ទះ ជាអ្នកមានទានបរិច្ចាគហើយ មានដែលានស្អាត  
 ហើយ ជាអ្នកត្រេកអរក្នុងការលះ ជាអ្នកគួរគេសូមបាន ត្រេកអរក្នុងការឲ្យ  
 និងការចែករំលែក សមណព្រាហ្មណ៍ក្នុងទិសទាំងឡាយ រមែងសរសើរ  
 បុគ្គលនោះថា ស្រីក្តី បុរសក្តី ក្នុងស្រុក ឬនិគមឈ្មោះឯណោះ ដល់ព្រះពុទ្ធ  
 ជាទីរព្វក ។ បេ ។ ត្រេកអរក្នុងការចែករំលែកទាន ។ សូម្បីពួកទេវតាក៏តែង  
 សរសើរបុគ្គលនោះថា ស្រីក្តី បុរសក្តី ក្នុងស្រុក ឬនិគមឈ្មោះឯណោះ ជា  
 អ្នកដល់ព្រះពុទ្ធជាទីរព្វក ។ បេ ។ គួរគេសូមបាន ត្រេកអរក្នុងការចែករំលែក  
 ទាន ។ ម្នាលអានន្ទ ក្លិននៃគន្ធជាតិនេះឯង ទើបផ្សាយទៅបណ្តោយខ្យល់  
 ក៏បាន ច្រាស់ខ្យល់ក៏បាន ទាំងបណ្តោយខ្យល់ ទាំងច្រាស់ខ្យល់ក៏បាន ។

ដូច្នេះហើយ ទ្រង់បានកាសិតព្រះគាថាទាំងនេះថា

|                         |                              |
|-------------------------|------------------------------|
| ន បុប្ផគន្លោ បដិវាតមេតិ | ន ចន្ទនំ តតរមល្លិកា វា       |
| សតញ្ច គន្លោ បដិវាតមេតិ  | សព្វា ទិសា សប្បវិសោ បវាយតិ ។ |
| ចន្ទនំ តតរំ វាថិ        | ឧប្បលំ អថ វស្សិកី            |
| ឯតេសំ គន្ធជាតានំ        | សីលគន្លោ អនុត្តរោ ។          |

ក្លិនផ្កាឈើផ្សាយទៅច្រាស់ខ្យល់មិនបាន ក្លិនខ្ទឹមចន្ទនីក្តី ក្លិនខ្ទឹម  
 ក្រស្មាត្តី ក្លិនផ្កាម្លិះរុត្តី ក៏ផ្សាយទៅច្រាស់ខ្យល់មិនបាន ចំណែក

ក្និនរបស់សប្បុរសទាំងឡាយ រមែងផ្សាយទៅច្រាស់ខ្យល់បាន  
 ព្រោះសប្បុរស រមែងផ្សាយទៅបានគ្រប់ទិស ។ ក្និននៃសីល  
 ជាគុណជាតប្រសើរបំផុត ជាងគន្លងជាតិទាំងនេះ គឺខ្លឹមចន្ទន៍  
 ខ្លឹមក្រស្មា ផ្កាឧប្បល ផ្កាម្លិះលា ។

### សេចក្តីអធិប្បាយ

បណ្តាបទទាំងនោះ បទថា ន បុប្ផតន្តោ សេចក្តីថា ដើមបារិវត្តកៈក្នុង  
 ភពតាវត្តិវិដោយបណ្តោយ និងទទឹង មានប្រមាណ ១០០ យោជន៍ រស្មីផ្កា  
 របស់ដើមបារិវត្តកៈនោះ ផ្សាយចេញទៅ ៥០ យោជន៍ ក្និនផ្សាយទៅបាន  
 ១០០ យោជន៍ សូម្បីក្និននោះក៏ផ្សាយទៅបានតាមខ្យល់ប៉ុណ្ណោះ មិនអាច  
 ផ្សាយទៅច្រាស់ខ្យល់បានត្រឹមតែមួយធ្លាប់ឡើយ ក្និនផ្កាបែបនេះ ផ្សាយទៅ  
 ច្រាស់ខ្យល់មិនបាន ។ បទថា ចន្ទនំ បានដល់ ក្និនចន្ទន៍ ។ ដោយបទថា  
 តតរមល្លិកា វា នេះ ទ្រង់បំណងយកក្និនរបស់គន្លងជាតិទាំងនេះដូចគ្នា ។  
 ពិតហើយ ក្និនរបស់ចន្ទន៍ក្រហមក្តី របស់ក្រស្មា និងម្លិះលាក្តី ដែលជា  
 កំពូលនៃក្និន កើតអំពីខ្លឹមទាំងឡាយ រមែងផ្សាយទៅបានតាមខ្យល់ប៉ុណ្ណោះ  
 ផ្សាយទៅច្រាស់ខ្យល់មិនបានឡើយ ។ ពីរបទថា សតញ្ច តន្តោ សេចក្តីថា  
 ចំណែកក្និនសីលរបស់សប្បុរស គឺរបស់ព្រះពុទ្ធ និងព្រះសាវ័កទាំងឡាយ  
 រមែងផ្សាយទៅច្រាស់ខ្យល់បាន ។

សួរថា ព្រោះហេតុអ្វី ឆ្លើយថា ព្រោះសប្បុរស រមែងផ្សាយខ្មោចខ្មោច  
 ទៅសព្វទិស ។ អធិប្បាយថា ព្រោះសប្បុរស រមែងផ្សាយគ្របដណ្តប់ទៅ

សព្វទិសដោយភ្លិនសីល ដូច្នោះ សប្បុរសដែលបណ្ឌិតគួរពោលបានថា ភ្លិន  
របស់លោកផ្សាយទៅច្រាស់ខ្យល់បាន ព្រោះហេតុនោះ ទើបព្រះដ៏មានព្រះ  
ភាគត្រាស់ថា បដិវាតមេតិ ។ បទថា វស្សីកី បានដល់ ផ្កាម្លិះ ។

បទថា ឯតេសំ ជាដើម សេចក្តីថា ភ្លិនសីលរបស់សប្បុរសដែលមាន  
សីលនោះឯង ជាភ្លិនដ៏កំពូលជាងភ្លិននៃគន្ធជាតិ មានចន្ទន៍ក្រហមជាដើមនេះ  
គឺបើភ្លិនដែលដូចមិនមាន បានដល់ មិនមានចំណែកប្រៀបបាន ។

ក្នុងកាលចប់ទេសនា ជនជាច្រើនសម្រេចអរិយផលទាំងឡាយ មាន  
សោតាបត្តិផលជាដើម ។ ទេសនាមានប្រយោជន៍ ដល់មហាជនហើយ  
ដូច្នោះឯង ។<sup>១៨២</sup>

រឿង បញ្ជូនរបស់ព្រះអានន្ទ ចប់

រឿង ប្រគេនបិណ្ឌបាតដល់ព្រះមហាកស្សបត្ថេរ  
លំនាំដើម

ព្រះសាស្តា កាលគង់នៅក្នុងវត្តវេឡូវ័ន ទ្រង់ប្រារព្ធការប្រគេនបិណ្ឌបាត  
ដល់ព្រះមហាកស្សបត្ថេរ ត្រាស់ព្រះធម្មទេសនានេះថា អប្បមត្ថោ អយំ  
គន្ធា ជាដើម ។

សេចក្តីពិស្តារថា ថ្ងៃមួយ ព្រះមហាកស្សបៈចេញអំពីនិរោធសមាបត្តិ  
ដោយកន្លងទៅ ៧ ថ្ងៃ ចេញទៅហើយដោយគិតថា នឹងត្រាច់បិណ្ឌបាតតាម

លំដាប់ច្រកក្នុងក្រុងរាជគ្រឹះ ។ ក្នុងសម័យនោះ ទេពអប្បរាជប្រមាណ ៥០០ មានជើងដូចជើងព្រាហ្ម ជាបាទបរិចារិការបស់សក្កទេវរាជ កើតនូវឧស្សាហ៍ ថា នឹងប្រគេនបិណ្ឌបាតដល់ព្រះថេរៈ ទើបត្រៀមបិណ្ឌបាត ៥០០ សម្រាប់ ហើយកាន់មកឈរក្នុងរវាងផ្លូវពោលថា សូមលោកម្ចាស់ទទួលបិណ្ឌបាតនេះ សូមលោកម្ចាស់ ធ្វើសេចក្តីអនុគ្រោះដល់ពួកខ្ញុំចុះ ។

ព្រះថេរៈពោលថា ចូរពួកនាងទៅចុះ អាត្មានឹងធ្វើសេចក្តីអនុគ្រោះដល់ ពួកអ្នកក្រ ។ ទេពអប្បរាជពោលថា សូមលោកម្ចាស់កុំឱ្យពួកខ្ញុំវិនាសឡើយ សូមធ្វើសេចក្តីសង្គ្រោះពួកខ្ញុំចុះ ។

ព្រះថេរៈដឹងហើយទើបហាមទៀត ហើយផ្ដាត់ម្រាមដៃប្រាប់ស្រីទេព- អប្បរាជទាំងឡាយ ដែលមិនប្រាថ្នានឹងចៀសចេញទៅ កំពុងនៅអង្វរថា ពួក នាងមិនស្គាល់ប្រមាណ ចូរចៀសចេញទៅ ។ ទេពអប្បរាជទាំងនោះឮសំឡេង ម្រាមដៃរបស់ព្រះថេរៈហើយ មិនអាចនៅឈររវាងផ្លូវបាន ទើបគេចទៅកាន់ ទេវលោកវិញ សក្កទេវរាជត្រាស់សួរថា ពួកនាងទៅណា មកអំពីណា ទើបទូលថា ខ្ញុំម្ចាស់នាំគ្នាទៅដោយបំណងថា នឹងប្រគេនបិណ្ឌបាតដល់ព្រះ មហាកស្សបត្ថេរ ដែលចេញអំពីសមាបត្តិ សក្កទេវរាជត្រាស់ថា ពួកនាង ប្រគេនហើយឬ ស្រីទេពអប្បរាជប្រាប់ថា ព្រះថេរៈមិនប្រាថ្នានឹងទទួល សក្ក- ទេវរាជត្រាស់ថា ព្រះថេរៈពោលដូចម្តេច ទេពអប្បរាជប្រាប់ថា លោកពោល ថា នឹងធ្វើសេចក្តីសង្គ្រោះពួកអ្នកក្រីក្រ សក្កទេវរាជពោលថា ពួកនាងទៅ ដោយអាការដូចម្តេច ស្រីទេពអប្បរាជប្រាប់ថា ទៅដោយអាការយ៉ាងនេះឯង ។



សក្កទេវរាជត្រាស់ថា ស្រីដូចពួកនាងនឹងប្រគេនបិណ្ឌបាតដល់ព្រះថេរៈ  
បានដូចម្តេច បំណងនឹងប្រគេនដោយខ្លួនឯង ទើបកាឡាខ្លួនជាមនុស្សចាស់  
គ្រាំគ្រាដោយអំណាចជរា មានធ្មេញបាក់ មានសក់ស្កូវ ខ្នងកោង ជាជាង  
តម្បាញចាស់ ទ្រង់នាំនាងសុជាតាទេពធីតា ឲ្យធ្វើជាស្រីចាស់យ៉ាងនោះដូច  
គ្នាហើយ ទ្រង់និម្មិតផ្លូវនៃជាងតម្បាញមួយខ្សែ ប្រថាប់សន្លឹងក៏តម្បាញ ។

ចំណែកព្រះថេរៈនិមន្តបែរមុខចូលក្រុង ដោយបំណងថានឹងធ្វើសេចក្តី  
សង្គ្រោះពួកអ្នកក្រីក្រ ឃើញផ្លូវមួយខ្សែនោះ ក្រៅក្រុងនោះឯង សម្លឹងមើល  
ក៏បានឃើញជនពីរនាក់ ។ ខណៈនោះ សក្កទេវរាជកំពុងទាញក៏តម្បាញ  
នាងសុជាតារវៃអំបោះ ។ ព្រះថេរៈគិតថា ជនពីរនាក់នេះក្នុងកាលចាស់ ក៏  
នៅតែធ្វើការ ក្នុងក្រុងនេះ មិនមានអ្នកក្រីក្រជាងជនទាំងពីរនេះឡើយ អាត្មា  
អញនឹងទទួលកត្តល្មមប្រមាណមួយវែក ដែលជនទាំងពីរប្រគេនហើយ ធ្វើ  
នូវសេចក្តីសង្គ្រោះដល់ជនទាំងពីរនេះ ។ ព្រះថេរៈបានបែរមុខទៅត្រង់ផ្ទះ  
របស់ជនទាំងពីរនោះឯង ។

សក្កទេវរាជទតឃើញព្រះថេរៈនោះ ទើបត្រាស់នឹងនាងសុជាតាថា នែ  
នាង ព្រះថេរៈជាម្ចាស់នៃយើងនិមន្តមកផ្លូវនេះ ចូរនាងអង្គុយធ្វើដូចជាមិនឃើញ  
លោកចុះ ខ្ញុំនឹងបញ្ឆោតលោកមួយភ្លែត ហើយសឹមប្រគេនបិណ្ឌបាត ។ ព្រះ  
ថេរៈបានមកឈរត្រង់ទ្វារផ្ទះហើយ ។ ជនទាំងពីរនាក់ប្តីប្រពន្ធនោះ ក៏ធ្វើដូច  
ជាមិនឃើញ ធ្វើតែការងាររបស់ខ្លួនតែម្យ៉ាង រង់ចាំបន្តិចហើយ ។ គ្រានោះ  
សក្កៈត្រាស់ថា ត្រង់ទ្វារផ្ទះហាក់ដូចជាមានព្រះថេរៈឈរមួយរូប ចូរនាងទៅ

ពិនិត្យមើលសិន ។ នាងសុជាតាឆ្លើយថា អ្នកទៅពិនិត្យមើលចុះ ។ សក្កទេវរាជ  
 ចេញអំពីផ្ទះហើយ ទ្រង់ថ្វាយបង្គំព្រះថេរៈដោយបញ្ចង្គប្រតិស្ឋានហើយ យក  
 ដៃទាំងពីរប្រត់ក្បាលជង្គង់ ហើយដកដង្ហើមធំក្រោកឡើង បង្អង់មួយសម្ងុះ  
 ត្រាស់ថា លោកម្ចាស់ជាព្រះថេរៈអង្គណាហ្ន៎ ហើយត្រាស់បន្តថា ភ្នែករបស់  
 ខ្ញុំវាស្រវាំង ដូច្នេះហើយ ទ្រង់ដាក់ដៃបាំងត្រង់ថ្ងាស ទ្រង់សម្លឹងមើលហើយ  
 ត្រាស់ថា ឱហ្ន៎ លោកម្ចាស់មហាកស្សបត្ថេររបស់ខ្ញុំ យូរៗ ទើបមកកាន់ទ្វារ  
 ខ្ទមរបស់ខ្ញុំ នាងមានអ្វីក្នុងផ្ទះខ្លះដែរឬទេ នាងសុជាតាធ្វើជាទ្រមខ្លួនបន្តិចហើយ  
 បានឲ្យចម្លើយថា មានអ្នក សក្កទេវរាជត្រាស់ថា បពិត្រលោកម្ចាស់ សូម  
 លោកម្ចាស់កុំគិតថា ទានសៅហ្មង ឬប្រណីត សូមធ្វើសេចក្តីសង្គ្រោះដល់ខ្ញុំ  
 ទាំងពីរចុះ ដូច្នេះហើយ ទ្រង់ក៏ទទួលបាត្រ ។ ព្រះថេរៈគិតថា ទានដែលជន  
 ពីរនាក់ប្តីប្រពន្ធនេះឲ្យហើយ ទោះជាទឹកជ្រក់ ឬកុណ្ឌកមួយក្តាប់ក៏ដោយ អាត្មា  
 អញនឹងធ្វើសេចក្តីសង្គ្រោះដល់ជនពីរនាក់ប្តីប្រពន្ធនេះ ដូច្នេះហើយ ទើបឲ្យ  
 បាត្រទៅ ។ សក្កទេវរាជនោះចូលទៅខាងក្នុងផ្ទះហើយ ទ្រង់ដួសបាយចេញ  
 អំពីឆ្នាំងដាក់ពេញបាត្រហើយ ដាក់ក្នុងដៃព្រះថេរៈ ។ បិណ្ឌបាតនោះ មាន  
 ស្ករព្យញ្ជនៈច្រើន បានក្រអូបឈ្នួយពេញក្រុងរាគ្រឹះហើយ ។

ក្នុងកាលនោះព្រះថេរៈគិតថា បុរសនេះមានសក្តិតូច បិណ្ឌបាតមានសក្តិ  
 ច្រើន ដូចគ្នានឹងកោដនរបស់សក្កទេវរាជ ជននេះជាអ្នកណាហ្ន៎ កាលនោះ  
 ព្រះថេរៈជ្រាបបុរសនោះថាជាសក្កៈ ទើបពោលថា ទ្រង់ដណ្តើមសម្បត្តិអ្នក  
 ក្រីក្រ ឈ្មោះថា ធ្វើកម្មធ្ងន់ហើយ អ្នកណាក៏ដោយដែលជាអ្នកក្រីក្រ បានឲ្យ

ទានដល់អាត្មាក្នុងថ្ងៃនេះ នឹងបានតំណែងសេនាបតី ឬតំណែងសេដ្ឋី សក្ក-  
 ទេវរាជត្រាស់ថា អ្នកក្រីក្រជាងខ្ញុំមិនមានឡើយ ព្រះថេរៈពោលថា ទ្រង់  
 សោយសិរីសម្បត្តិក្នុងទេវលោក ឈ្មោះថា ជាអ្នកក្រដូចម្តេច សក្កទេវរាជ  
 ត្រាស់ថា លោកម្ចាស់ថាភីត្រូវ តែកាលព្រះពុទ្ធមិនមានកើតឡើង ខ្ញុំបានធ្វើ  
 កល្យាណកម្ម កាលព្រះពុទ្ធកើតឡើងកំពុងប្រព្រឹត្តទៅ ទេវបុត្រមានសក្ខី  
 ស្មើគ្នា ៣ អង្គ គឺចូររថទេវបុត្រ មហារថទេវបុត្រ អនេកវណ្ណទេវបុត្រ ធ្វើ  
 កល្យាណកម្មហើយ បានកើតក្នុងទីជិតខ្ញុំ មានតេជះច្រើនជាងខ្ញុំ កាលទេវ-  
 បុត្រ ៣ អង្គនោះ នាំពួកបារិចារិកាចុះកាន់ផ្នូរ ដោយគិតថា នឹងលេង  
 នក្ខត្តបុក្ស ខ្ញុំត្រូវគេចចូលទៅកាន់ដំណាក់ ព្រោះតេជះចេញអំពីសរីរៈរបស់  
 ទេវបុត្រទាំង ៣ នោះ គ្របសង្កត់សរីរៈរបស់ខ្ញុំ តេជះអំពីសរីរៈរបស់ខ្ញុំមិន  
 គ្របសង្កត់សរីរៈរបស់ទេវបុត្រទាំង ៣ នោះ អ្នកណាក្រជាងខ្ញុំហ្ន៎ ព្រះថេរៈ  
 ពោលថា អើ បើយ៉ាងនោះ តាំងអំពីថ្ងៃនេះទៅ សូមទ្រង់កុំបោកបញ្ឆោតឲ្យ  
 ទានដល់អាត្មាយ៉ាងនេះ ។ សក្កទេវរាជត្រាស់ថា បើខ្ញុំបោកបញ្ឆោតលោក  
 ម្ចាស់ថ្វាយទាន កុសលនឹងមានដល់ខ្ញុំដែរទេ ព្រះថេរៈត្រាស់ថា មាន សក្ក-  
 ទេវរាជត្រាស់ថា បើយ៉ាងនោះ ការធ្វើកុសលកម្ម ចាត់ជាកិច្ចរបស់ខ្ញុំចុះ ។

សក្កទេវរាជត្រាស់យ៉ាងនោះហើយ ទ្រង់ថ្វាយបង្គំព្រះថេរៈ នាំនាង  
 សុជាតា ធ្វើប្រទក្សិណព្រះថេរៈហើយ ហោះទៅកាន់អាកាស ទ្រង់បន្លឺឧទាន  
 ថា ឧទាន ដែលខ្ញុំឲ្យហើយជាទានដ៏កំពូល ខ្ញុំបានធ្វើល្អហើយក្នុងព្រះ  
 កស្សបៈ ។

ព្រោះហេតុនោះ ទើបព្រះធម្មសង្ឃាហកាចារ្យពោលថា សម័យមួយ  
 ព្រះមានព្រះភាគ ទ្រង់គង់នៅក្នុងវត្តវេទ្យវន ជាកលន្ទកនិវាសន្តាន ជិតក្រុង  
 រាជគ្រឹះ ។ សម័យនោះឯង ព្រះមហាកស្សបៈដ៏មានអាយុ នៅក្នុងបិប្ផលិ-  
 គុហា អង្គុយដោយភ្នែកតែមួយ ចូលសមាធិណាមួយអស់ ៧ ថ្ងៃ លុះកន្លង  
 ៧ ថ្ងៃនោះហើយ ព្រះមហាកស្សបៈដ៏មានអាយុ ក៏ចេញអំពីសមាធិនោះ ។  
 កាលដែលព្រះមហាកស្សបៈដ៏មានអាយុ ចេញអំពីសមាធិនោះហើយ មាន  
 សេចក្តីត្រិះរិះយ៉ាងនេះថា បើដូច្នោះ គួរតែអាត្មាអញចូលទៅបិណ្ឌបាតឯក្រុង  
 រាជគ្រឹះចុះ ។ សម័យនោះឯង ពួកទេវតាចំនួន ៥០០ អង្គ ដល់នូវការខ្វល់  
 ខ្វាយ ដើម្បីប្រគេនបិណ្ឌបាតចំពោះព្រះមហាកស្សបៈដ៏មានអាយុ ។ គ្រានោះ  
 ព្រះមហាកស្សបៈដ៏មានអាយុ ហាមឃាត់ពួកទេវតាទាំង ៥០០ អង្គនោះ  
 ហើយ ស្លៀកស្បង់ ប្រដាប់បាត្រ និងចីវរ ក្នុងបុព្វណ្ណសម័យ ហើយចូល  
 ទៅបិណ្ឌបាតឯក្រុងរាជគ្រឹះ ។

សម័យនោះឯង សក្កៈជាធំជាងពួកទេវតា មានប្រាថ្នាដើម្បីប្រគេន  
 បិណ្ឌបាត ចំពោះព្រះមហាកស្សបៈដ៏មានអាយុ បាននិម្មិតភេទខ្លួនជាជាង  
 តម្បាញ កំពុងត្បាញនូវតម្បាញ ។ ឯអសុរកញ្ញាល្មោះសុជាតា ក៏ការ  
 អម្បោះឲ្យពេញខ្មារ ។ គ្រានោះ ព្រះមហាកស្សបៈដ៏មានអាយុ កំពុងត្រាច់  
 បិណ្ឌបាតសព្វប្រក ក្នុងក្រុងរាជគ្រឹះ បានចូលទៅកាន់លំនៅរបស់ទេវរាជ  
 ឈ្មោះសក្កៈ ជាធំជាងពួកទេវតា ។ សក្កៈជាធំជាងពួកទេវតា បានឃើញ  
 ព្រះមហាកស្សបៈដ៏មានអាយុ កំពុងតែនិមន្តមកអំពីចម្ងាយ លុះបានឃើញ

ហើយ ក៏ចេញអំពីផ្ទះ ទៅទទួលយកបាត្រអំពីព្រះហស្ត ចូលទៅកាន់ផ្ទះ  
 ដួសបាយអំពីឆ្នាំង ដាក់ឲ្យពេញបាត្រ រួចប្រគេនចំពោះព្រះមហាកស្សបៈ  
 ដ៏មានអាយុ ។ បិណ្ឌបាតនោះ មានសម្បច្ឆ័នមុខ មានម្ហូបក្រៀមច្រើនមុខ ។  
 លំដាប់នោះ ព្រះមហាកស្សបៈដ៏មានអាយុ មានសេចក្តីត្រិះរិះដូច្នេះថា សត្វ  
 នេះជាអ្វីហ្ន៎ បានជាមានឥទ្ធានុភាព មានសភាពយ៉ាងនេះ ។ លំដាប់នោះ  
 ព្រះមហាកស្សបៈដ៏មានអាយុ មានសេចក្តីត្រិះរិះដូច្នេះទៀតថា ឱហ្ន៎ សក្កៈ  
 ជាធំជាងពួកទេវតាទេតី ។ លុះព្រះមហាកស្សបៈដ៏មានអាយុ បានដឹងច្បាស់  
 ដូច្នេះហើយ និយាយនឹងសក្កៈជាធំជាងទេវតាថា បពិត្រកោសិយៈ ព្រះអង្គ  
 បានធ្វើអំពើនេះហើយ ក្រោយទៅ ព្រះអង្គកុំធ្វើអំពើយ៉ាងនេះទៀតឡើយ ។  
 បពិត្រព្រះកស្សបៈដ៏ចម្រើន យើងខ្ញុំក៏មានសេចក្តីត្រូវការដោយបុណ្យដែរ  
 យើងខ្ញុំគួរធ្វើបុណ្យបានដែរ ។ លំដាប់នោះ សក្កៈជាធំជាងពួកទេវតា ថ្វាយ  
 បង្គំព្រះមហាកស្សបៈដ៏មានអាយុ រួចធ្វើប្រទក្សិណ ហើយហោះទៅឯ  
 អាកាស បន្តិច្បែងទាន ក្នុងអាកាសជាទីវាលអស់វារៈ ៣ ដងថា

ឱហ្ន៎ ទានដែលអាត្មាអញបានតម្កល់ទុកល្អហើយ ក្នុងព្រះ  
 មហាកស្សបៈ ហៅពេញជាទានឧត្តម ឱហ្ន៎ ទានដែល  
 អាត្មាអញ បានតម្កល់ទុកល្អហើយ ក្នុងព្រះមហាកស្សបៈ  
 ហៅពេញជាទានឧត្តម ។

ព្រះមានព្រះភាគ ទ្រង់បានឮឧទានដោយទិព្វសោតធាតុដ៏បរិសុទ្ធ កន្លង  
 បង់សោតធាតុរបស់មនុស្សធម្មតា ដែលសក្កៈជាធំជាងពួកទេវតា កំពុង

ហោះទៅកាន់វេហាស៍ ហើយបន្តិអស្មវារៈ ៣ ដង ក្នុងអាកាសជាទីវាលថា  
 ឱហ្មឺ ទានដែលអាត្មាអញបានតម្កល់ទុកល្អហើយ ក្នុងព្រះ  
 មហាកស្សប ហៅពេញជាទានដ៏ឧត្តម ឱហ្មឺ ទានដែល  
 អាត្មាអញបានតម្កល់ទុកល្អហើយ ក្នុងព្រះមហាកស្សបៈ  
 ហៅពេញជាទានដ៏ឧត្តម ។

លំដាប់នោះ ព្រះមានព្រះភាគ ទ្រង់ជ្រាបច្បាស់សេចក្តីនេះហើយ ទើប  
 ទ្រង់បន្តិឧទាននេះ ក្នុងវេលានោះថា

ទេវតាទាំងឡាយ រមែងស្រឡាញ់ភិក្ខុ អ្នកប្រព្រឹត្ត  
 បិណ្ឌបាតជាវត្ថុ អ្នកចិញ្ចឹមតែខ្លួន មិនចិញ្ចឹមបុគ្គលដទៃ  
 ជាអ្នកនឹងជឿ សូមរម្ងាប់ មានស្មារតីគ្រប់កាល<sup>(១)</sup> ។

១- បិ. ៥២ ទំ. ១៧៨ ។

កាលទ្រង់បន្តិឧទាននេះហើយ ត្រាស់ថា ម្ចាស់ភិក្ខុទាំងឡាយ សក្ក-  
 ទេវរាជជាស្តេចនៃទេវតា បានយាងមកប្រគេនបិណ្ឌបាតដល់បុត្ររបស់តថាគត  
 ព្រោះភ្និននៃសីល ដូច្នេះហើយ ត្រាស់ព្រះគាថានេះថា

អប្បមត្តោ អយំ គន្ធា                      យាយំ តត្ថវចន្តនី  
 យោ ច សីលវតំ គន្ធា                      វាតិ តេវេសុ ឧត្តមោ ។

ភ្និនក្រស្នា និងភ្និនចន្ទន៍ណា ភ្និននេះក្រអូបមានប្រមាណតិចទេ ចំណែក  
 ភ្និននៃបុគ្គលមានសីលទាំងឡាយណា ទើបភ្និននោះក្រអូបលើសលប់  
 ផ្សាយទៅក្នុងទេវលោក និងមនុស្សលោកបាន ។

## សេចក្តីអធិប្បាយ

បណ្តាបទទាំងនោះ បទថា អប្បមន្តោ គឺមានប្រមាណតិចតួច ។ ពីរ  
 បទថា យោ ច សីលវតំ សេចក្តីថា ចំណែកក្នុងសីលរបស់អ្នកមានសីល  
 ទាំងឡាយណា ក្នុងសីលនោះមិនមែនជាក្នុងតិចតួច ដូចក្នុងក្រស្នា និងក្នុង  
 ចន្ទ្រក្រហមឡើយ គឺជាក្នុងដ៏ឧឡារ ផ្សាយទៅក្រៃលែង ដោយហេតុនោះ  
 ឯង ក្នុងសីល ទើបជាក្នុងដ៏ឧត្តម គឺប្រសើរលើសលប់ ផ្សាយទៅក្នុងពួក  
 ទេវតា និងពួកមនុស្ស គឺផ្សាយទៅក្នុងពួកទេវតា និងពួកមនុស្ស បានដល់  
 ក្រអូបទូទៅនោះឯង ។

ក្នុងកាលចប់ទេសនា ជនជាច្រើនបានសម្រេចអរិយផលទាំងឡាយ  
 មានសោតាបត្តិផលជាដើម ។ ទេសនាមានប្រយោជន៍ ដល់មហាជន  
 ហើយ ដូច្នេះឯង ។<sup>១២៣</sup>

រឿង ប្រគេនបិណ្ឌទាតដល់ព្រះមហាកស្សបត្ថេរ ចប់

## រឿង ព្រះគោធិកត្ថេរ

### លំដាប់ដើម

ព្រះសាស្តា កាលទ្រង់ចូលទៅអាស្រ័យក្រុងរាជគ្រឹះ គង់នៅក្នុងវត្ត  
 វេឡូវនៃ ទ្រង់ប្រារព្ធបរិនិព្វានរបស់ព្រះគោធិកត្ថេរ ត្រាស់ធម្មទេសនានេះថា  
 តេសំ សប្បន្នសីលានំ ជាដើម ។

សេចក្តីពិស្តារថា លោកដ៏មានអាយុអង្គនោះ នៅជិតគុហាកាឡសិលា ក្បែរភ្នំសិគិលី ជាអ្នកមិនប្រមាទ មានសេចក្តីព្យាយាម មានខ្លួនបញ្ជូនទៅ ហើយ ពាល់ត្រូវនូវចេតាវិមុត្តិ ដែលកើតឡើងក្នុងសម័យ គឺកើតម្តងម្កាល វិនាសចាកចេតាវិមុត្តិនោះ ដោយអំណាចអាពាធជណាមួយ ដែលរើឡើង ។

លោកញ៉ាំងឈានទី ២ ខ្លះ ទី ៣ ខ្លះឲ្យកើតឡើងដល់ទៅ ៦ ដង ហើយក៏ វិនាស ក្នុងគ្រាទី ៧ ឲ្យកើតឡើងហើយក៏គិតថា អញវិនាសចាកឈានដល់ ទៅ ៦ ដង គតិរបស់បុគ្គលមានឈានសាបសូន្យហើយ មិនពិតប្រាកដ ពេលនេះ អញនឹងនាំសន្តោមក ដូច្នេះហើយ ទើបកាន់កាំបិតសម្រាប់កោរ សក់ សិនលើគ្រែតូចដើម្បីអារបំពង់កហើយ ។

មានជីវចិត្តរបស់លោកហើយគិតថា ភិក្ខុនេះប្រាថ្នានឹងនាំសន្តោមក ឯ ភិក្ខុទាំងឡាយកាលនាំសន្តោមក រមែងជាអ្នកអស់អាល័យក្នុងជីវិត ភិក្ខុទាំង នោះផ្ដើមតាំងវិបស្សនាហើយ រមែងសម្រេចអរហត្តបាន បើអញឃាត់ភិក្ខុនោះ លោកមិនធ្វើតាមពាក្យរបស់អញ អញនឹងទូលព្រះសាស្តាឲ្យឃាត់ ដូច្នេះហើយ ទើបចូលទៅគាល់ព្រះសាស្តា ដោយភេទដែលអ្នកដទៃមិនស្គាល់ ក្រាបទូលថា

បពិត្រព្រះអង្គ អ្នកមានព្យាយាមធំ មានប្រាជ្ញាច្រើន  
រុងរឿងដោយបូជ្ជៈ និងយស កន្លងបង្អង់រំពៀរ និងភ័យ  
គ្រប់ប្រការ ទ្រង់មានចក្ខុ ខ្ញុំព្រះអង្គសូមក្រាបថ្វាយបង្គំ  
ព្រះបាទា បពិត្រព្រះអង្គ អ្នកមានព្យាយាមធំ សាវ័ក  
របស់ព្រះអង្គ ត្រូវសេចក្តីស្លាប់គ្របសង្កត់ ប្រាថ្នាគិត



នូវសេចក្តីស្លាប់ បពិត្រព្រះអង្គ អ្នកទ្រទ្រង់នូវអានុភាព  
 សូមព្រះអង្គ ឃាត់នូវសាវ័កនោះ បពិត្រព្រះមាន  
 ព្រះភាគ អ្នកល្បីក្នុងប្រជុំជន សាវ័ករបស់ព្រះអង្គ ជា  
 សេក្ខបុគ្គល មានបំណងមិនទាន់សម្រេច នៅត្រេកអរ  
 ក្នុងសាសនា គប្បីធ្វើមរណកាល ដូចម្តេចបាន ។

ក្នុងខណៈនោះ ព្រះថេរៈនាំសស្ត្រាមកហើយ ។ ព្រះសាស្ត្រាទ្រង់ជ្រាប  
 ថា បុគ្គលនេះជាមារ ទើបត្រាស់គាថានេះថា

ពិតមែន អ្នកប្រាជ្ញទាំងឡាយ តែងធ្វើយ៉ាងនេះឯង  
 រមែងមិននឹកស្តាយនូវជីវិត គោធិកភិក្ខុ បានដកតណ្ហា  
 ព្រមទាំងឫស បរិនិព្វានហើយ ។

ត្រានោះឯង ព្រះដ៏មានព្រះភាគបានយាងទៅកាន់ទីដែលព្រះថេរៈនាំសស្ត្រា  
 មក សិនហើយ មួយអន្លើដោយភិក្ខុដ៏ច្រើន ។ ខណៈនោះ មារមានចិត្តបាប  
 គិតថា បដិសន្ធិវិញ្ញាណរបស់ព្រះគោធិកៈនេះ តាំងនៅហើយក្នុងទីណាហ្ន៎ ដូច្នេះ  
 ហើយ ធ្វើជាដុំផ្សែង និងដុំពពក ស្វែងរកវិញ្ញាណរបស់ព្រះថេរៈក្នុងទិសទាំង  
 ពួង ព្រះដ៏មានព្រះភាគទ្រង់បង្ហាញភាពដែលមារនោះធ្វើជាផ្សែង និងដុំពពក  
 នោះ ដល់ភិក្ខុទាំងឡាយហើយត្រាស់ថា ម្ចាស់ភិក្ខុទាំងឡាយ មារមានចិត្តបាប  
 នោះឯង ស្វែងរកវិញ្ញាណរបស់គោធិកកុលបុត្រ ដោយគិតថា វិញ្ញាណរបស់  
 កុលបុត្រឈ្មោះគោធិកៈតាំងនៅហើយក្នុងទីណា ម្ចាស់ភិក្ខុទាំងឡាយ គោធិក-  
 កុលបុត្រមានវិញ្ញាណមិនតាំងនៅឡើយ បរិនិព្វានហើយ មារ កាលមិនអាច

ឃើញទីតាំងនៃវិញ្ញាណរបស់ព្រះគោធិកៈនេះបាន ទើបកាឡាខ្លួនជាកុមារកាន់  
ពិណមានពណ៌លឿងដូចផ្លែព្រៅ ចូលទៅគាល់ព្រះសាស្តា ទូលសួរថា

ខ្ញុំព្រះអង្គបានស្វែងរក ( វិញ្ញាណ ) របស់គោធិក-  
កុលបុត្ត ក្នុងទិសខាងលើផង ខាងក្រោមផង ទិស  
ទទឹងផង ទិសធំ ទិសតូចផង មិនបានជួបប្រទះសោះ  
ឡើយ ចុះគោធិកៈនោះ ទៅក្នុងទីណា ។

គ្រានោះ ព្រះសាស្តា ត្រាស់នឹងមារនោះថា

គោធិកភិក្ខុ ជាអ្នកប្រាជ្ញ បរិបូណ៌ដោយប្រាជ្ញា ជាអ្នក  
មានឈាន អ្នកត្រេកអរក្នុងឈានសព្វកាល ខំប្រឹង  
ប្រែងទាំងថ្ងៃ ទាំងយប់ មិនគិតស្ដាយជីវិត បានឈ្នះ  
សេនារបស់មច្ចុ មិនមកកាន់ភពថ្មីទៀត ដកតណ្ហា  
ព្រមទាំងឫស បរិនិព្វានហើយ ។

កាលព្រះសាស្តាត្រាស់យ៉ាងនោះហើយ ពិណបានភ្លាត់ធ្លាក់អំពីភ្លៀក  
របស់មារនោះ ជាអ្នកដែលសេចក្ដីសោកគ្របសង្កត់ លំដាប់នោះ យក្ខនោះ  
អាក់អន់ចិត្ត ក៏អន្តរធានទៅក្នុងទីនោះឯង ដោយប្រការដូច្នេះ ។

ព្រះសាស្តាត្រាស់ថា មានមាតិកាបាឋ អ្នកត្រូវការអ្វីដោយទឹកនៃនឹងដែល  
កុលបុត្រឈ្មោះគោធិកៈកើតហើយ ព្រោះបុគ្គលដូចអ្នករាប់រយរាប់ពាន់ ក៏មិន  
អាចឃើញទីដែលគោធិកៈនោះកើត ដូច្នេះហើយ បានត្រាស់ព្រះគាថានេះថា

តេសំ សម្បន្នសីលានំ                      អប្បមាធិហារិនំ  
 សម្មទញ្ញា វិមុត្តានំ                      មារោ មគ្គំ ន វិន្ទតិ ។  
 មារាធិរាជ ( ទុកជាខំស្វែងរក ) ក៏មិនជួបនូវផ្លូវរបស់  
 លោកអ្នកមានសីលបរិបូណ៌ អ្នកនៅដោយសេចក្តីមិន  
 ប្រមាទ អ្នករួចស្រឡះ ( ចាកធម៌ជាគ្រឿងសៅហ្មង )  
 ព្រោះដឹងច្បាស់តាមហេតុ ។

### សេចក្តីអធិប្បាយ

បណ្តាបទទាំងនោះ បទថា តេសំ គឺនៃបុគ្គលដែលបរិនិព្វាន ដូច  
កុលបុត្រឈ្មោះគោធិកៈ មានវិញ្ញាណមិនតាំងនៅ បរិនិព្វានហើយដូច្នោះ ។

បទថា សម្បន្នសីលានំ គឺមានសីលបរិបូណ៌ហើយ ។ បទថា អប្ប-  
មាធិហារិនំ គឺជាអ្នកនៅដោយសេចក្តីមិនប្រមាទ ពោលគឺការមិននៅប្រាស  
ចាកសតិ ។

បាទព្រះគាថាថា សម្មទញ្ញា វិមុត្តានំ សេចក្តីថា ជាអ្នករួចផុតវិសេស  
ហើយដោយវិមុត្តិទាំង ៥ នេះ គឺតទ្ធីវិមុត្តិ វិក្ខមនវិមុត្តិ សមុច្ឆេទវិមុត្តិ  
បដិបស្សន្ធវិមុត្តិ និងសម្មាសម្ពុទ្ធវិមុត្តិ ព្រោះដឹងនូវហេតុ គឺដោយន័យ ដោយហេតុ ។

បាទព្រះគាថាថា មារោ មគ្គំ ន វិន្ទតិ សេចក្តីថា មារសូម្បីស្វែងរកឲ្យ  
ពេញទំហឹង រមែងមិនជួប គឺរមែងមិនបានចំពោះ បានដល់ រមែងមិនឃើញ  
ផ្លូវនៃព្រះខ័ណ្ឌស្រពទាំងឡាយបែបនេះទៅហើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើមហើយ ។ ទេសនាមានប្រយោជន៍ ដល់មហាជន  
ដូច្នេះឯង ។<sup>១៧៣</sup>

រឿង បរិនិព្វានរបស់ព្រះគោតិកត្ថោ ចប់

## រឿង គរហទិន្ន

### លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសាវ័ករបស់និគ្រន្ធ  
ឈ្មោះគរហទិន្ន ត្រាស់ព្រះធម្មទេសនានេះថា យថា **សង្គារធានស្មី** ជាដើម ។

សេចក្តីពិស្តារថា ក្នុងក្រុងសាវត្ថីមានជនពីរនាក់ ជាសម្លាញ់នឹងគ្នា គឺ  
សិរិគុត្ត ១ គរហទិន្ន ១ ។ ក្នុងជនពីរនាក់នោះ សិរិគុត្តជាឧបាសក គរហទិន្ន  
ជាសាវ័ករបស់និគ្រន្ធ ។ ពួកនិគ្រន្ធរមែងពោលនឹងគរហទិន្ននោះរឿយៗ យ៉ាង  
នេះថា ការដែលអ្នកនិយាយនឹងសិរិគុត្តសម្លាញ់របស់អ្នកថា ឯងចូលទៅរក  
ព្រះសមណគោតមធ្វើអ្វី ឯងនឹងបានអ្វី ក្នុងសម្លាករបស់ព្រះសមណគោតម  
នោះ ដូច្នេះហើយ ពោលប្រៀនប្រដៅដោយអាការដែលសិរិគុត្តចូលមករក  
ពួកយើង ហើយនឹងឲ្យទេយ្យធម៌ដល់ពួកយើង មិនគួរប្តូរ គហរទិន្នស្តាប់ពាក្យ  
របស់និគ្រន្ធទាំងនោះហើយ ក៏ព្យាយាមទៅពោលជាមួយសិរិគុត្តក្នុងទីដែល  
សិរិគុត្តឈរ និងអង្គុយហើយជាដើម យ៉ាងនេះថា នែសម្លាញ់ ប្រយោជន៍អ្វី

របស់អ្នកដោយព្រះសមណគោតមនោះ អ្នកទៅរកព្រះសមណគោតមនោះ  
 នឹងបានអ្វី ការដែលអ្នកចូលទៅរកលោកម្ចាស់របស់យើងហើយ ឲ្យទានដល់  
 លោកម្ចាស់ទាំងនោះ មិនគួរប្រសើរគុត្តស្តាប់ពាក្យរបស់គរហទិន្ន ក៏អង្គុយ  
 ស្ងៀម អស់ច្រើនថ្ងៃ សម្រាកសម្រាន្តហើយ ថ្ងៃមួយ ទើបពោលថា នែ  
 សម្លាញ់ អ្នកព្យាយាមមកពោលជាមួយខ្ញុំ ក្នុងទីដែលឈរហើយជាដើម  
 យ៉ាងនេះថា អ្នកទៅរកព្រះសមណគោតមហើយ នឹងបានអ្វី អ្នកចូលទៅរក  
 លោកម្ចាស់របស់យើង ថ្វាយទានដល់លោកម្ចាស់ទាំងនោះ អ្នកចូរប្រាប់ដល់  
 ខ្ញុំសិន លោកម្ចាស់ទាំងឡាយរបស់អ្នកដឹងអ្វីខ្លះ ។

គរហទិន្នពោលថា ឱសម្លាញ់ អ្នកកុំពោលយ៉ាងនេះ ឈ្មោះថា វត្ថុ  
 ដែលលោកម្ចាស់ទាំងឡាយរបស់យើងមិនដឹងមិនមាន លោកម្ចាស់ទាំងឡាយ  
 រមែងដឹងហេតុជាអតីត អនាគត និងបច្ចុប្បន្នទាំងអស់ កាយកម្ម វចីកម្ម  
 មនោកម្មទាំងអស់ រមែងដឹងហេតុដែលគួរ និងមិនគួរទាំងអស់ ហេតុនេះ  
 នឹងមាន ហេតុនេះនឹងមិនមាន ។ សិរិគុត្តពោលថា អ្នកនិយាយថា លោក  
 ម្ចាស់របស់អ្នក រមែងដឹងដូច្នេះ មិនមែនឬ ។ គរហទិន្នពោលថា ខ្ញុំនិយាយ  
 យ៉ាងនោះឯង ។ សិរិគុត្តពោលថា បើយ៉ាងនោះ អ្នកមិនប្រាប់សេចក្តីនោះ  
 ដល់ខ្ញុំអស់កាលមានប្រមាណប៉ុណ្ណោះ ឈ្មោះថា ធ្វើកម្មធ្ងន់ហើយ ថ្ងៃនេះ ខ្ញុំ  
 នឹងដឹងអានុភាពនៃញាណរបស់លោកម្ចាស់ទាំងឡាយហើយ នែសម្លាញ់ អ្នក  
 ចូរទៅចុះ ហើយនិមន្តលោកម្ចាស់ទាំងឡាយតាមពាក្យរបស់ខ្ញុំ ។

គរហទិន្ននោះ ចូលទៅកាន់សម្នាក់របស់ពួកនិគ្រន្ធ ថ្វាយបង្គំនិគ្រន្ធទាំង

នោះហើយពោលថា សិរិគុត្តសម្មាញ់របស់ខ្ញុំនិមន្តលោកម្ចាស់ឆាន់ក្នុងថ្ងៃស្អែក  
 និគ្រន្តពោលថា សិរិគុត្តពោលនឹងអ្នកខ្លួនឯងឬ គរហទិន្នពោលថា យ៉ាង  
 នោះឯងលោកម្ចាស់ ។ និគ្រន្តទាំងនោះត្រេកអរហើយពោលថា កិច្ចរបស់ពួក  
 យើងសម្រេចហើយ ចាប់តាំងអំពីកាលដែលសិរិគុត្តជ្រះថ្លាក្នុងពួកយើងហើយ  
 សម្បត្តិណាមួយ នឹងមានដល់ពួកយើង លំនៅរបស់សិរិគុត្តក៏ធំ ។

សិរិគុត្តនោះ ប្រើមនុស្សឲ្យជីករណ្តៅវែងសងខាង ក្នុងរវាងផ្ទះពីរខ្នង  
 នោះហើយ ក៏ឲ្យយកលាមករាវដាក់រហូតពេញ ប្រើបង្គោលបោះក្នុងទីបំផុត  
 សងខាង ខាងក្រៅរណ្តៅ ឲ្យចងខ្សែត្រង់បង្គោលទាំងនោះ ឲ្យដាក់ជើងមុខ  
 របស់អាសនៈទាំងឡាយលើមាត់រណ្តៅ ជើងក្រោយត្រង់ខ្សែ សម្គាល់ថា ក្នុង  
 កាលដែលអង្គុយហើយយ៉ាងនេះឯង ពួកនិគ្រន្តនឹងមានក្បាលដាចុះ ឲ្យមនុស្ស  
 ក្រាលកម្រាលលើអាសនៈទាំងឡាយ ដោយអាការដែលរណ្តៅមិនប្រាកដ  
 ឲ្យមនុស្សលាងពាងធំៗ ហើយ ចងមាត់ដោយស្លឹកចេក និងសំពត់ចាស់  
 ធ្វើពាងទេនោះឯង ឲ្យលាបដោយគ្រប់បបរ គ្រប់បាយ សប្បិ ទឹកអំពៅ  
 និងនំខាងក្រៅហើយ ឲ្យតាំងទុកខាងក្រោយផ្ទះ ។

គរហទិន្នប្រញាប់ទៅផ្ទះរបស់សិរិគុត្តនោះអំពីព្រលឹម សួរថា អ្នកចាត់  
 ចែងសក្ការៈដើម្បីលោកម្ចាស់ទាំងឡាយហើយឬ សិរិគុត្តពោលថា អើសម្មាញ់  
 ខ្ញុំរៀបចំហើយ គរហទិន្នពោលថា សក្ការៈនោះនៅឯណា សិរិគុត្តពោលថា  
 បបរនៅក្នុងពាងទាំងឡាយនោះប្រមាណប៉ុណ្ណេះ បាយក្នុងពាងប្រមាណប៉ុណ្ណេះ  
 សប្បិ ទឹកអំពៅ នំជាដើមក្នុងពាងប្រមាណប៉ុណ្ណេះ អាសនៈក្រាលហើយ ។

គរហទិន្ននោះពោលថា សាធុ ហើយក៏ទៅ ។ ក្នុងវេលាដែលគរហទិន្ននោះទៅហើយ ពួកនិគ្រន្ធប្រមាណ ៥០០ ក៏មក ។ សិរិគុត្តចេញអំពីផ្ទះថ្វាយបង្គំពួកនិគ្រន្ធដោយបញ្ជូនប្រតិស្ឋានហើយ ឈរផ្គងអញ្ជូលខាងមុខនៃពួកនិគ្រន្ធទាំងនោះ គិតថា បានឮថា លោកម្ចាស់ទាំងឡាយ រមែងជីងហេតុសព្វយ៉ាង មានហេតុជាអតីតជាដើម ឧបដ្ឋាករបស់ពួកលោកម្ចាស់ ប្រាប់ដល់ខ្ញុំហើយយ៉ាងនេះ បើលោកម្ចាស់ទាំងឡាយជីងហេតុទាំងអស់ ពួកលោកម្ចាស់កុំចូលទៅកាន់ផ្ទះរបស់ខ្ញុំ ព្រោះកាលលោកម្ចាស់ចូលទៅកាន់ផ្ទះរបស់ខ្ញុំហើយ បបរមិនមានឡើយ បាយជាដើមក៏មិនមាន បើលោកម្ចាស់មិនជីង ក៏សូមចូលទៅ ខ្ញុំឲ្យលោកម្ចាស់ទាំងឡាយធ្លាក់ក្នុងរណ្តៅលាមក ហើយនឹងឲ្យវាយកាលគិតយ៉ាងនោះហើយ ទើបឲ្យសញ្ញាដល់ពួកបុរសថា ពួកអ្នកចូរជីងការៈគឺការអង្គុយរបស់និគ្រន្ធទាំងនោះហើយ ឈរនៅខាងក្រោយ គប្បីនាំគ្រឿងកម្រាលខាងលើនៃអាសនៈទាំងឡាយចេញហើយ អាសនៈទាំងនោះកុំប្រឡាក់ដោយរបស់មិនស្អាតឡើយ ។ កាលនោះ សិរិគុត្តនិយាយនឹងពួកនិគ្រន្ធថា និមន្តមកខាងនេះចុះលោកម្ចាស់ ពួកនិគ្រន្ធចូលទៅហើយ ក៏ប្រារព្ធដើម្បីអង្គុយលើអាសនៈដែលគេក្រាលហើយ ។ ពេលនោះ មនុស្សទាំងឡាយពោលនឹងនិគ្រន្ធទាំងនោះថា ចូរបង្អង់សិន កុំទាន់អង្គុយលោកម្ចាស់ និគ្រន្ធសួរថា ព្រោះហេតុអ្វី មនុស្សទាំងឡាយពោលថា ការដែលលោកម្ចាស់ទាំងឡាយ ចូលទៅកាន់ផ្ទះរបស់ពួកខ្ញុំ ជីងទំនៀមហើយ សឹមអង្គុយ រមែងសមគួរ ។ និគ្រន្ធពោលថា ធ្វើដូចម្តេច ទើបសមគួរ មនុស្សទាំងឡាយ

ពោលថា ការដែលលោកម្ចាស់ទាំងឡាយ ឈរក្បែរអាសនៈ រឿងៗ ខ្លួន ហើយអង្គុយព្រមគ្នានោះឯង ទើបគួរ ។

បានឮថា សិរិគុត្តនោះឲ្យធ្វើពិធីនេះដោយគិតថា បើនិគ្រន្តម្នាក់ធ្លាក់ក្នុង រណ្តៅហើយ និគ្រន្តដ៏សេសមិនអង្គុយ ។ និគ្រន្តទាំងនោះពោលថា ល្អហើយ គិតថា ការដែលពួកយើងធ្វើតាមពាក្យរបស់មនុស្សទាំងនេះ ប្រាប់ហើយ គួរ ។

កាលនោះ និគ្រន្តទាំងអស់បានឈរនៅក្បែរអាសនៈ ដែលត្រូវបានហើយ ដល់ខ្លួនដោយលំដាប់ ។ លំដាប់នោះ ពួកមនុស្សពោលនឹងនិគ្រន្តទាំងនោះថា សូមលោកម្ចាស់ប្រញាប់អង្គុយព្រមគ្នានោះឯង ដឹងការៈ គឺការអង្គុយរបស់ និគ្រន្តទាំងនោះហើយ ទើបនាំគ្រឿងកម្រាលលើអាសនៈទាំងឡាយចេញ ។ ពួកនិគ្រន្តអង្គុយព្រមគ្នានោះឯង ជើងអាសនៈដែលតាំងនៅលើខ្សែ ភ្លាត់ធ្លាក់ ហើយ ពួកនិគ្រន្តមានក្បាលដាំចុះទៅក្នុងរណ្តៅ ។ សិរិគុត្តកាលពួកនិគ្រន្ត នោះធ្លាក់ហើយ ទើបបិទទ្វារឲ្យយកដំបងវាយពួកនិគ្រន្ត ដែលប្រវែងឡើងហើយ ដោយពោលថា ពួកលោកម្ចាស់មិនដឹងហេតុដែលជាអតីត អនាគត និងបច្ចុប្បន្ន ព្រោះហេតុអ្វី ហើយប្រាប់ថា ការធ្វើប៉ុណ្ណេះនឹងសមគួរដល់ពួកនិគ្រន្តទាំងនោះ ដូច្នេះហើយ ទើបបើកទ្វារ ។ ពួកនិគ្រន្តទាំងនោះចេញហើយ ប្រារព្ធដើម្បីគេច ទៅ ឯក្នុងផ្នូរទៅនៃពួកនិគ្រន្តទាំងនោះ សិរិគុត្តឲ្យមនុស្សធ្វើផែនដី បរិកម្ម ដោយបាយ-អទុកឲ្យអិល សិរិគុត្តឲ្យវាយពួកនិគ្រន្តនោះ ដែលឈរក្នុង ទីនោះឲ្យដួលចុះហើយ ទើបបញ្ជូនទៅដោយពាក្យថា ការធ្វើប៉ុណ្ណេះសមគួរ ដល់លោកម្ចាស់ទាំងឡាយ ។ និគ្រន្តទាំងនោះកន្ទក់កន្ទេញថា ពួកយើងត្រូវ



អ្នក ធ្វើឲ្យវិនាស ពួកយើង ត្រូវអ្នកធ្វើឲ្យវិនាស បានទៅកាន់ទ្វារផ្ទះរបស់  
ឧបជ្ឈាកហើយ ។

គរហទិន្នឃើញប្រការចម្លែកនោះ របស់និគ្រន្ធទាំងនោះហើយ ក្រោធ  
គិតថា អញត្រូវសិរិគុត្តឲ្យវិនាសហើយ វាឲ្យវាយលោកម្ចាស់ទាំងឡាយរបស់  
អញ ដែលជាបុញ្ញកេត្ត ដែលបានឈ្មោះថាអាចឲ្យនូវទេវលោកទាំង ៦ ដល់  
មនុស្សទាំងឡាយ ដែលបុគ្គលលាដៃចេញថ្វាយបង្គំតាមគាប់ចិត្ត ឲ្យដល់នូវ  
សេចក្តីវិនាសហើយ ទៅកាន់រាជត្រកូលក្រាបទូលឲ្យព្រះរាជា ទ្រង់ធ្វើពិន័យ  
ដល់សិរិគុត្តនោះ ១ ពាន់កហាបណៈ ។ គ្រានោះ ព្រះរាជាទ្រង់ព្រះបញ្ជូន  
សាសន៍ទៅដល់សិរិគុត្តនោះ ។ សិរិគុត្តនោះ ទៅថ្វាយបង្គំព្រះរាជា ហើយ  
ក្រាបទូលថា បពិត្រព្រះអង្គ សូមទ្រង់សាកសួរហើយ សឹមកាត់សេចក្តី បើ  
ទ្រង់មិនបានសាកសួរ កុំកាត់សេចក្តីឡើយ ព្រះរាជាត្រាស់ថា យើងសាកសួរ  
មើលហើយ ទើបកាត់សេចក្តី សិរិគុត្តពោលថា សាធុ ព្រះអង្គ បើដូច្នោះ  
សូមទ្រង់កាត់សេចក្តីចុះ ព្រះរាជាត្រាស់ថា បើដូច្នោះ អ្នកចូរនិយាយចុះ ។  
សិរិគុត្តក្រាបទូលការប្រព្រឹត្តទៅនោះទាំងអស់ តាំងអំពីដើម យ៉ាងនេះថា  
បពិត្រព្រះអង្គ សម្លាញ់របស់ទូលបង្គំ ជាសាវ័ករបស់និគ្រន្ធ ចូលទៅរកខ្ញុំ  
ព្រះអង្គហើយ ពោលយ៉ាងនេះរឿយៗ ក្នុងទីឈរ និងទីអង្គុយជាដើមថា នែ  
សម្លាញ់ ប្រយោជន៍អ្វីរបស់អ្នក ដោយព្រះសមណគោតមនោះ អ្នកទៅរក  
ព្រះសមណគោតមនោះនឹងបានអ្វី ដូច្នេះហើយ ក្រាបទូលថា បពិត្រព្រះអង្គ  
បើការពិន័យព្រោះហេតុនេះគួរហើយ សូមទ្រង់កាត់សេចក្តីចុះ ព្រះរាជា ទត

គហវិទូ ត្រាស់ថា បានឮថា អ្នកពោលយ៉ាងនោះពិតឬ គហវិទូពោលថា ពិតហើយ ក្រាបទូល ព្រះរាជាត្រាស់ថា អ្នកសេពគប់ពួកនិគ្រន្ធ ដែលមិន ដឹងហេតុប៉ុណ្ណោះត្រាច់ទៅ ដោយគិតថា ជាគ្រូ ប្រាប់ដល់សាវ័ករបស់ព្រះ តថាគតថា រមែងដឹងសព្វយ៉ាង ព្រោះហេតុអ្វី ពិន័យដែលអ្នកលើកឡើង ចូរមានដល់អ្នកចុះ ។

គហវិទូនោះ ត្រូវព្រះរាជាទ្រង់ពិន័យហើយ ដោយអាការយ៉ាងនេះ ពួកនិគ្រន្ធដែលចូលដល់ត្រកូលរបស់គហវិទូនោះឯង ត្រូវសិរិគុត្តវាយ បណ្តេញចេញហើយ ។

គហវិទូ ខឹងនឹងសិរិគុត្តនោះហើយ មិននិយាយជាមួយអស់កាល ប្រមាណកន្លះខែ គិតថា ការត្រាច់ទៅដោយអាការយ៉ាងនេះ មិនគួរដល់ អញ កាលដែលអញធ្វើសេចក្តីវិនាសដល់ពួកភិក្ខុ ដែលចូលដល់ត្រកូល របស់សិរិគុត្តនោះ រមែងគួរ ដូច្នេះហើយ ចូលទៅរកសិរិគុត្តពោលថា នែ សិរិគុត្តសម្លាញ់ សិរិគុត្តពោលថា មានការអ្វីសម្លាញ់ គហវិទូពោលថា ធម្មតាញាតិ និងសម្លាញ់ទាំងឡាយ រមែងមានការឈ្លោះគ្នាខ្លះ វិវាទគ្នាខ្លះ អ្នកមិនពោលពាក្យណាមួយ ព្រោះហេតុអ្វី ទើបធ្វើយ៉ាងនោះ ។

សិរិគុត្តពោលថា នែសម្លាញ់ ខ្ញុំមិននិយាយក៏ព្រោះអ្នកមិននិយាយជា មួយខ្ញុំ កម្មណាដែលខ្ញុំធ្វើហើយ កម្មនោះគ្រាន់តែធ្វើហើយចុះ យើងទាំងពីរ មិនទម្លាយមេត្រីដល់គ្នានឹងគ្នា ។

ចាប់តាំងអំពីកាលនោះ សម្លាញ់ទាំងពីរឈរ អង្គុយក្នុងទីជាមួយគ្នា ។

ក្នុងកាលថ្ងៃមួយ សិរិគុត្តពោលនឹងគរហទិន្នថា ប្រយោជន៍អ្វីរបស់អ្នកដោយ  
 ពួកនិគ្រន្ធ អ្នកទៅរកនិគ្រន្ធទាំងនោះនឹងបានអ្វី ការចូលទៅរកព្រះសាស្តារបស់  
 ខ្ញុំក្តី ការថ្វាយទានដល់លោកម្ចាស់ទាំងឡាយក្តី នឹងមិនគួរដល់អ្នកឬ សូម្បី  
 គរហទិន្ននោះរមែងរង់ចាំហេតុនេះដូចគ្នា ព្រោះដូច្នោះ ពាក្យសម្តីសិរិគុត្តនោះ  
 ទើបបានហាក់ដូចជាអះបាថដោយក្រចក ។ គរហទិន្ននោះ សួរសិរិគុត្តថា  
 ព្រះសាស្តារបស់អ្នកដឹងអ្វី សិរិគុត្តពោលថា នែអ្នក អ្នកកុំពោលយ៉ាងនោះ  
 ឈ្មោះថា វត្ថុដែលព្រះសាស្តារបស់យើងមិនដឹង មិនមាន ព្រះសាស្តារបស់  
 យើងនោះ រមែងដឹងហេតុសព្វយ៉ាង មានហេតុជាអតីតជាដើម រមែងកំណត់  
 ចិត្តរបស់សត្វទាំងឡាយ ដោយអាការ ១៦ យ៉ាងបាន ។

គរហទិន្នពោលថា ខ្ញុំមិនជ្រាបយ៉ាងនោះ ព្រោះហេតុអ្វីទើបអ្នកមិនប្រាប់  
 ដល់ខ្ញុំអស់កាលមានប្រមាណប៉ុណ្ណោះ បើដូច្នោះ អ្នកចូរទៅ ចូរទូលនិមន្តព្រះ  
 សាស្តាដើម្បីសោយក្នុងថ្ងៃស្អែកនេះ ខ្ញុំនឹងឲ្យសោយ អ្នកចូរក្រាបទូលដើម្បី  
 ទ្រង់ទទួលភិក្ខុរបស់ខ្ញុំ មួយអន្លើដោយភិក្ខុ ៥០០ រូប ។

សិរិគុត្តចូលទៅគាល់ព្រះសាស្តា ថ្វាយបង្គំហើយ ក្រាបទូលយ៉ាងនេះ  
 ថា បពិត្រព្រះអង្គ គរហទិន្នសម្លាញ់របស់ខ្ញុំព្រះអង្គ ប្រាប់ឲ្យទូលនិមន្តព្រះ  
 អង្គ សូមទ្រង់ទទួលភិក្ខុរបស់គរហទិន្ននោះ មួយអន្លើដោយភិក្ខុ ៥០០ រូប  
 ក្នុងស្អែកនេះ ដ្បិតក្នុងថ្ងៃមុនកម្មឈ្មោះនេះ ខ្ញុំព្រះអង្គធ្វើហើយដល់ពួកនិគ្រន្ធ  
 ដែលចូលដល់ត្រកូលរបស់គរហទិន្ននោះ ខ្ញុំព្រះអង្គមិនជ្រាបការធ្វើតបដល់  
 កម្មដែលខ្ញុំព្រះអង្គធ្វើហើយ ខ្ញុំព្រះអង្គមិនជ្រាបសូម្បីភាពដែលគរហទិន្ននោះ

ប្រាថ្នានឹងថ្វាយភិក្ខុដល់ព្រះអង្គ ដោយចិត្តដ៏បរិសុទ្ធ ព្រះអង្គទ្រង់ពិចារណា ហើយ បើសមគួរសូមទ្រង់ទទួល បើមិនសមគួរទ្រង់កុំទទួលឡើយ ។ ព្រះសាស្តាទ្រង់ពិចារណាថា គរហទិន្ននោះប្រាថ្នានឹងថ្វាយដល់តថាគតឬឬ ទ្រង់បានឃើញថា គរហទិន្ននោះបានឲ្យមនុស្សជីករណ្តៅធំ ត្រង់ចន្លោះផ្ទះពីរខ្នង ហើយបានឲ្យមនុស្សនាំឈើគគីរមកប្រមាណ ៨០ រទេះ ដុតភ្លើងហើយ ត្រូវការឲ្យតថាគតធ្លាក់ចុះក្នុងរណ្តៅរងើកភ្លើង ហើយសង្កត់សង្កិន ទ្រង់ពិចារណាទៀតថា ព្រោះតថាគតទៅក្នុងទីនោះជាបច្ច័យ ប្រយោជន៍នឹងមាន ឬមិនមានឬ លំដាប់នោះ ទ្រង់បានឃើញហេតុនេះថា តថាគតនឹងឈានជើងជាន់លើរណ្តៅរងើកភ្លើង កន្ទេលផែងដែលដាក់បិទបាំងរណ្តៅរងើកភ្លើងនោះ នឹងវិនាសទៅ ផ្កាឈូកធំប្រមាណប៉ុនកង់រទេះ នឹងផុសឡើងទម្លាយរណ្តៅរងើកភ្លើង កាលបើដូច្នោះ តថាគតនឹងជាន់ត្របកឈូក ទៅអង្គុយលើអាសនៈភិក្ខុទាំង ៥០០ នឹងទៅអង្គុយយ៉ាងនោះដូចគ្នា មហាជននឹងប្រជុំគ្នា តថាគតនឹងធ្វើអនុមោទនា ដោយគាថា ២ គាថា ក្នុងសមាគមនោះ ក្នុងពេលចប់អនុមោទនា ការត្រាស់ជីងធម៌ រមែងមានដល់សត្វ ៨៤០០០ ។ សិរិគុត្ត និងគរហទិន្ននឹងបានជាសោតាបន្ន នឹងដាក់គំនរទ្រព្យរៀងៗ ខ្លួនក្នុងសាសនា ។ កាលដែលតថាគតអាស្រ័យកុលបុត្រនេះ ទៅ រមែងសមគួរ ដូច្នេះហើយ ទើបទ្រង់ទទួលភិក្ខុ ។ សិរិគុត្តជ្រាបការទទួលរបស់ព្រះសាស្តាហើយ ទើបប្រាប់ដល់គរហទិន្ន ហើយប្រាប់ថា អ្នកចូរធ្វើសក្ការៈដល់ព្រះលោកជេដ្ឋៈ ។

គរហទិន្នគិតថា ឥឡូវនេះ អញនឹងជីងកិច្ចដែលគួរធ្វើដល់ព្រះសមណ-

គោតមនោះ ទើបឲ្យជីករណ្តៅជុំក្នុងរវាងផ្ទះពីរខ្នង ឲ្យនាំឈើគគីរប្រមាណ ៨០ រវេន ឲ្យដុតភ្លើងមួយយប់ទាល់ភ្លើងហើយ ឲ្យធ្វើគំនររងើកភ្លើង ដាក់ឈើ ដែលរាបស្មើលើមាត់រណ្តៅ ឲ្យបិទដោយកន្ទេលដែង ឲ្យលាបដោយអាចម៍ គោ ក្រាលកំណាត់ឈើពុកត្រង់ចំណែកម្ខាង ហើយឲ្យធ្វើផ្លូវជាទីទៅដោយ សម្គាល់ថា ក្នុងពេលដែលពួកសមណៈជាន់ហើយយ៉ាងនេះ កំណាត់ឈើ ទាំងឡាយបាក់ហើយ ពួកសមណៈនឹងរអិលធ្លាក់ទៅក្នុងរណ្តៅរងើកភ្លើង ឲ្យ តាំងទៀនទទេក្នុងចំណែកខាងក្រោយផ្ទះ ដោយវិធីដែលសិរិគុត្តតាំងហើយ ដូចគ្នា ។ ឲ្យក្រាលអាសនៈទាំងឡាយយ៉ាងនោះដូចគ្នា ។ សិរិគុត្តទៅផ្ទះរបស់ គរហទិន្ននោះអំពីព្រលឹមហើយ ពោលថា សម្លាញ់ អ្នកធ្វើសក្ការៈហើយឬ គរហទិន្នពោលថា អើ ធ្វើហើយសម្លាញ់ សិរិគុត្តពោលថា សក្ការៈនោះនៅ ឯណា គរហទិន្នឆ្លើយថា ចូរមកមើលចុះ ហើយបង្ហាញរបស់ទាំងអស់ដោយ វិធីដែលសិរិគុត្តបង្ហាញហើយដូចគ្នា ។ សិរិគុត្តពោលថា ល្អណាស់ សម្លាញ់ ។ មហាជនប្រជុំហើយ កាលព្រះសាស្តាដែលបុគ្គលមិច្ឆាទិដ្ឋិនិមន្តហើយ ការប្រជុំ ធំរមែងមាន ។ ចំណែកពួកមិច្ឆាទិដ្ឋិ រមែងប្រជុំគ្នាដោយគិតថា ពួកយើងនឹង ឃើញប្រការដែលថ្ងៃក្រោយរបស់ព្រះសមណគោតម ចំណែកពួកជនសម្មាទិដ្ឋិ រមែងប្រជុំគ្នាដោយគិតថា ថ្ងៃនេះ ព្រះសាស្តាទ្រង់នឹងសម្តែងព្រះធម៌ទេសនា យ៉ាងធំ ពួកយើងនឹងកំណត់ពុទ្ធវិស័យ ពុទ្ធលីលា ។ ក្នុងថ្ងៃស្អែកឡើង ព្រះ សាស្តាបានយាងទៅកាន់ទ្វារផ្ទះរបស់គរហទិន្នជាមួយនឹងភិក្ខុ ៥០០ រូប ។ គរហទិន្ននោះចេញអំពីផ្ទះហើយ ថ្វាយបង្គំដោយបញ្ចង្គប្រតិស្ឋាន ឈរផ្តង់

អញ្ជាលីខាងមុខព្រះកក្កតថា បពិត្រព្រះអង្គ ឧបជ្ជាករបស់ព្រះអង្គប្រាប់  
 ដល់ខ្ញុំព្រះអង្គយ៉ាងនេះថា បានឮថា ព្រះអង្គទ្រង់ជ្រាបហេតុសព្វយ៉ាង មាន  
 ហេតុជាអតីតជាដើម ទ្រង់រមែងកំណត់ចិត្តរបស់សត្វទាំងឡាយដោយអាការ  
 ១៦ យ៉ាងបាន បើទ្រង់ជ្រាប សូមទ្រង់កុំចូលទៅកាន់ផ្ទះរបស់ខ្ញុំព្រះអង្គ ព្រោះ  
 កាលទ្រង់ចូលទៅហើយ បឋមនិមន្តមានឡើយ ភក្ត្រជាដើមក៏មិនមាន ឯខ្ញុំព្រះអង្គ  
 នឹងញ៉ាំងលោកម្ចាស់ទាំងអស់ឲ្យធ្លាក់ក្នុងរណ្តៅរងើកភ្លើង ហើយសង្កត់សង្កិន  
 កាលគិតយ៉ាងនោះហើយ ទើបទទួលបានត្រូវរបស់ព្រះសាស្តាគ្រាបទូលថា សូម  
 ព្រះដ៏មានព្រះភាគ ទ្រង់យាងមកផ្លូវនេះ ហើយគ្រាបទូលថា បពិត្រព្រះអង្គ  
 អ្នកមកកាន់ផ្ទះរបស់ខ្ញុំព្រះអង្គ ដឹងទំនៀមហើយសឹមមក ទើបគួរ ព្រះសាស្តា  
 ត្រាស់ថា តថាគតធ្វើដូចម្តេច ទើបគួរ គរហទិន្នពោលថា ក្នុងកាលដែលភិក្ខុ  
 មួយរូបៗ ចូលទៅខាងមុខអង្គុយហើយ ភិក្ខុដទៃមកក្នុងកាលខាងក្រោយ  
 ទើបគួរ ។

បានឮថា គរហទិន្ននោះមានការគិតយ៉ាងនេះថា ភិក្ខុដ៏សេសឃើញភិក្ខុ  
 ដែលទៅខាងមុខ ធ្លាក់ចុះក្នុងរណ្តៅភ្លើងហើយ រមែងមិនមក អញ្ជានឲ្យភិក្ខុ  
 ធ្លាក់គ្រប់រូប ហើយសង្កត់សង្កិន ។ ព្រះសាស្តាត្រាស់ថា សាធុ ហើយទ្រង់  
 ចូលទៅតែមួយព្រះអង្គឯង ។ គរហទិន្នដល់រណ្តៅរងើកភ្លើងហើយ ថយចេញ  
 ទៅឈរគ្រាបទូលថា សូមទ្រង់យាងទៅខាងមុខចុះ ។

ត្រានោះ ព្រះដ៏មានព្រះភាគ ទ្រង់ឈានព្រះបាទចុះលើរណ្តៅរងើកភ្លើង  
 កន្ទេលផែនក៏បាត់ទៅហើយ ផ្កាឈូកប្រមាណប៉ុនកង់រទេះ ផុសឡើងទម្លាយ

រណ្តៅរងើកភ្លើង ។ ព្រះសាស្តាទ្រង់ជាន់ត្របកឈូកយាងទៅប្រថាប់គង់លើ  
 ពុទ្ធាសនៈដែលគេក្រាលហើយ ។ សូម្បីភិក្ខុទាំងឡាយ ក៏ទៅអង្គុយលើ  
 អាសនៈទាំងនោះដូចគ្នា កម្ដៅតាំងឡើងអំពីកាយរបស់គរហទិន្នហើយ ។ គាត់  
 ទៅដោយរហ័ស ចូលទៅរកសិរិគុត្ត ប្រាប់ថា សម្លាញ់ សូមអ្នកជាទីពឹង  
 របស់ខ្ញុំចុះ សិរិគុត្តពោលថា អ្នកកើតអ្វី គរហទិន្នពោលថា បបរឬកត្តជាដើម  
 ដើម្បីភិក្ខុ ៥០០ រូបមិនមានក្នុងផ្ទះ ខ្ញុំធ្វើដូចម្ដេចហ្ន៎ សិរិគុត្តពោលថា អ្នក  
 ធ្វើអ្វី គរហទិន្នពោលថា ខ្ញុំឲ្យគេធ្វើរណ្តៅរងើកភ្លើងធំ ក្នុងរវាងផ្ទះពីរខ្នង  
 ពេញដោយរងើកភ្លើង ដោយបំណងថា នឹងឲ្យពួកភិក្ខុធ្លាក់ទៅក្នុងរណ្តៅរងើក  
 ភ្លើងនោះហើយសង្កត់សង្កិន ។ ពេលនោះ ផ្កាឈូកធំផុសឡើងទម្លាយរណ្តៅ  
 រងើកភ្លើងនោះ ភិក្ខុទាំងអស់ជាន់ត្របកឈូក ដើរទៅគង់លើអាសនៈដែលគេ  
 ក្រាល ឥឡូវនេះខ្ញុំនឹងធ្វើដូចម្ដេច សិរិគុត្តពោលថា អ្នកប្រាប់ដល់ខ្ញុំអម្បាញ់  
 មិញនេះឯងថា ពាងបបរឬប៉ុណ្ណោះ ពាងកត្តជាដើមប៉ុណ្ណោះមិនមែនឬ គរហទិន្ន  
 ពោលថា ខ្ញុំកុហកទេ ពាងទាំងនោះទេទាំងអស់ ។ សិរិគុត្តពោលថា ឈ្លើយ  
 ចុះ អ្នកចូរទៅពិនិត្យមើលបបរជាដើមក្នុងពាងទាំងនោះ ។ ក្នុងខណៈនោះឯង  
 បបរក្នុងពាងទាំងឡាយណា ដែលគរហទិន្ននោះប្រាប់ហើយ ពាងទាំងនោះ  
 ពេញដោយបបរ កត្តជាដើមក្នុងពាងទាំងឡាយណា ដែលគរហទិន្នប្រាប់ហើយ  
 ពាងទាំងនោះ បានពេញហើយដោយកត្តជាដើម ព្រោះបានឃើញសម្បត្តិនោះ  
 សរីរៈរបស់គរហទិន្នពេញដោយបីតិ និងបាមោជ្ជ មានចិត្តជ្រះថ្លាហើយ គាត់  
 អង្គុយសក្ដិកុសឡី មានព្រះពុទ្ធជាប្រធាន ដោយសេចក្ដីគោរព ប្រាថ្នាឲ្យទ្រង់

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ

២០៧

ធ្វើអនុមោទនា ទើបទទួលបាត្ររបស់ព្រះសាស្តា ដែលទ្រង់ធ្វើកត្តកិច្ចហើយ ។

ព្រះសាស្តា កាលទ្រង់ធ្វើអនុមោទនាត្រាស់ថា សត្វទាំងនេះមិនដឹង  
គុណនៃសាវ័ករបស់តថាគត និងព្រះពុទ្ធសាសនា ព្រោះមិនមានបញ្ញាចក្ក  
ឈ្មោះថា ជាអ្នកឆឹងតិ អ្នកមានបញ្ញា ឈ្មោះថា មានចក្ក ដូច្នេះហើយ បាន  
ត្រាស់ព្រះគាថាទាំងនេះថា

យថា សង្ការធានស្មី

ឧជ្ឈ័តស្មី មហាបថេ

បទុមំ តត្ថ ជាយេថ

សុចិត្តនំ មនោរមំ ។

ឯវំ សង្ការភូតេសុ

អនុភូតេ បុប្ផជ្ជនេ

អតិរោចតិ បញ្ញាយ

សម្មាសម្ពុទ្ធសាវកោ ។

ផ្កាល្អកទុកជាតែក្នុងគំនរសំរាម ដែលគេចាក់ចោលក្បែរ  
ផ្លូវជំនោះ ក៏គង់មានក្លិនក្រអូប ជាទីរីករាយនៃចិត្តបាន ដូច  
ម្តេចមិញ បណ្តាជនដែលដូចជាគំនរសំរាម សាវ័ករបស់  
ព្រះសម្មាសម្ពុទ្ធ រមែងរុញរឿងកន្លងផុតបុប្ផជ្ជនទាំងឡាយ  
ដែលល្អិតល្អន់ដោយប្រាជ្ញា ( របស់ខ្លួន ) ដូច្នេះឯង ។

### សេចក្តីអធិប្បាយ

បណ្តាបទទាំងនោះ បទថា សង្ការធានស្មី គឺក្នុងទីដែលចោលសំរាម  
អធិប្បាយថា ក្នុងគំនរសំរាម ។ ពីរបទថា ឧជ្ឈ័តស្មី មហាបថេ គឺដែល  
បុគ្គលចោលហើយក្នុងផ្លូវជំនោះ ។ បទថា សុចិត្តនំ គឺមានក្លិនក្រអូប ។ បទថា  
មនោរមំ មានវិគ្គហៈថា ចិត្តរមែងត្រេកអរក្នុងផ្កាល្អកនេះ ហេតុនោះ ផ្កា



ឈ្មួញនោះ ឈ្មោះថា ជាទីត្រេកអរនៃចិត្ត ។ បទថា សង្ខារភូតេសុ គឺដូចជា  
សំរាម ។ បទថា បុប្ផជនេ សេចក្តីថា ដែលលោកិយមហាជនទាំងឡាយ អ្នក  
មានឈ្មោះដែលបានហើយយ៉ាងនោះ ព្រោះញ៉ាំងកិលេសក្រាស់ឲ្យកើត ។

ព្រះដ៏មានព្រះភាគត្រាស់ពាក្យនេះថា ផ្កាឈូកមានក្លិនល្អ គប្បីកើត  
ក្នុងគំនរសំរាម ដែលបុគ្គលចោលហើយជិតផ្លូវធំ សូម្បីមិនស្អាត គួរឆ្លើម  
ជារបស់បដិកូល ផ្កាឈូកនោះ គប្បីជាទីគាប់ចិត្ត គឺជារបស់គួរប្រាថ្នា ជា  
ទីត្រេកអរ នៃចិត្ត បានដល់ គប្បីជារបស់គួរប្រតិស្ឋានលើក្បាលនៃឥស្សរជន  
ទាំងឡាយ មានព្រះរាជា និងអមាត្យរបស់ព្រះរាជាជាដើម យ៉ាងណា សាវ័ក  
របស់ព្រះសម្មាសម្ពុទ្ធ គឺភិក្ខុដែលជាខ្ញុំណាស្រពក៏ដូច្នោះដូចគ្នា កាលនៅជា  
បុប្ផជន ហាក់ដូចជាគំនរសំរាមកើតហើយ សូម្បីកើតក្នុងរវាងនៃមហាជន  
ដែលមិនមានបញ្ញា មិនមានចក្ខុ រមែងរុនរឿងកន្លងបង់ដោយកម្លាំងនៃបញ្ញា  
របស់ខ្លួន ឃើញទោសក្នុងកាមទាំងឡាយ និងអានិសង្ស ក្នុងការចេញបួស  
ចេញបួសហើយ រមែងរុនរឿងដោយគុណ ត្រឹមតែការបំពេញបព្វជ្ជា សូម្បី  
លើកខ្លួនឡើងកាន់សីល សមាធិ បញ្ញា វិមុត្តិ វិមុត្តិញ្ញាណទស្សនៈ ក្រែលែង  
ជាងគុណត្រឹមតែការបំពេញបព្វជ្ជានោះ រមែងរុនរឿង គឺស្អាតក្រែលែងជាង  
បុប្ផជនដែលឆ្លើតទាំងឡាយ ។

ក្នុងវេលាចប់ទេសនា ការត្រាស់ដឹងធម៌មានហើយដល់សត្វ ៨៤០០០  
គរហទិន្ន និងសិរិគុត្ត សម្រេចសោតាបត្តិផលហើយ ។ ជនទាំងពីរនាក់នោះ  
សាបព្រោះទ្រព្យរបស់ខ្លួនទាំងអស់ ក្នុងព្រះពុទ្ធសាសនាហើយ ។ ព្រះសាស្តា

បានយាងក្រោកអំពីអាសនៈទៅកាន់វិហារ ។

ភិក្ខុទាំងឡាយញ៉ាំងកថាឲ្យកើតឡើងក្នុងរោងធម្មសភា ក្នុងវេលាល្ងាច ថា គួរជ្រះថ្លា ធម្មតាគុណរបស់ព្រះពុទ្ធគួរអស្ចារ្យ ។ ផ្កាយកុដុសឡើងទម្លាយ គំនររងើកភ្លើងគគីរបែបនោះហើយ ។ ព្រះសាស្តាយាងមកហើយត្រាស់សួរ ថា ម្ចាស់ភិក្ខុទាំងឡាយ អម្បាញ់មិញនេះពួកអ្នកអង្គុយប្រជុំគ្នាដោយកថាអ្វី ហ្ន៎ កាលភិក្ខុទាំងឡាយក្រាបទូលថា ដោយកថាល្មោះនេះ ទើបព្រះដ៏មាន ព្រះភាគត្រាស់ថា ម្ចាស់ភិក្ខុទាំងឡាយ ការដែលផ្កាយកុដុសឡើងអំពីគំនរ រងើកភ្លើងដើម្បីតថាគត ដែលជាព្រះពុទ្ធក្នុងកាលឥឡូវនេះ មិនគួរអស្ចារ្យ ក្នុងកាលមុន ផ្កាយកុដុសនោះក៏ដុសឡើងហើយដើម្បីតថាគត ដែលនៅជា ពោធិសត្វ ប្រព្រឹត្តទៅនៅក្នុងបទេសញ្ញាណ កាលភិក្ខុទាំងនោះទូលអារាធនា ថា បពិត្រព្រះអង្គ ផ្កាយកុដុសក្នុងកាលណា សូមទ្រង់ត្រាស់ប្រាប់ដល់ យើងខ្ញុំទាំងឡាយ ដូច្នេះហើយ ទើបទ្រង់នាំអតីតនិទានមក ត្រាស់ខ្សែវិញ្ញាណ- ជាតកនេះឲ្យពិស្តារថា

តាមពិត ខ្ញុំព្រះអង្គស្មើមានជើងឡើងលើ មានក្បាលចុះក្រោម ហើយ ធ្លាក់ទៅកាន់នរក ខ្ញុំនឹងពុំធ្វើអំពើមិនប្រសើរទេ បើដូច្នោះ សូមព្រះអង្គ ទទួលនូវចង្ហាន់បិណ្ឌបាតចុះ ដូច្នេះឯង ។<sup>២០៩</sup>

រឿងគហរាជិន្ទ ចប់  
អធិប្បាយបុប្ផវគ្គ ចប់  
ចតុត្ថវគ្គ ចប់

## សុត្តន្តបិដក

### ធម្មបទគាថា ពាលវគ្គទី៥

[ ១៥ ] រាត្រីវែង ចំពោះតែអ្នកភ្ញាក់រឭក ( អ្នកដេកមិនលក់ )  
យោជន៍វែង ចំពោះតែអ្នកនឿយហត់ សង្សារវដ្តវែង ចំពោះតែបុគ្គលពាល  
មិនដឹងច្បាស់នូវព្រះសង្ឃម្ច ។

បុគ្គលកាលស្វ័យស្វែងរកក្បាណមិត្ត បើមិនបានមិត្តដ៏ប្រសើរជាងខ្លួន  
ឬមិត្តដែលស្មើនឹងខ្លួនទេ គប្បីប្រព្រឹត្តនៅតែម្នាក់ឯង ឲ្យខ្ជាប់ខ្ជួនវិញ ព្រោះ  
ថា សហាយតាគុណ មិនមានក្នុងបុគ្គលពាលឡើយ ។ ជនពាល តែង  
ព្រួយលំបាក ដោយសេចក្តីសម្គាល់ថា កូនទាំងឡាយរបស់អញមាន ទ្រព្យ  
របស់អញមាន តាមដែលពិត សូម្បីខ្លួនរបស់ខ្លួនក៏មិនមាន ចំណង់បើកូន  
ទាំងឡាយ នឹងរាប់ថាមានអំពីណាបាន ទ្រព្យនឹងរាប់ថា មានអំពីណាបាន ។

អ្នកណា ជាមនុស្សពាល ហើយដឹងនូវភាពនៃខ្លួនថាជាពាល អ្នកនោះ  
នឹងទៅជាបណ្ឌិតបានខ្លះ ដោយហេតុដែលដឹងខ្លួន ថាជាពាលនោះ ម្យ៉ាង  
ទៀត អ្នកណា ជាមនុស្សពាល មានសេចក្តីប្រកាន់ថា ខ្លួនជាបណ្ឌិត អ្នក  
នោះ ឈ្មោះថា ជាមនុស្សពាលដោយពិត ។ មនុស្សពាល បើចូលទៅ  
អង្គុយជិតអ្នកប្រាជ្ញ សូម្បីអស់មួយជីវិត ក៏ឥតមានដឹងរសធម៌អ្វីឲ្យច្បាស់  
លាស់ឡើយ ដូចវែក ដែលមិនដឹងរសសម្ល ។

វិញ្ញាជន បើចូលទៅអង្គុយជិតអ្នកប្រាជ្ញ សូម្បីតែមួយរំពេច រមែង  
យល់រសធម៌ ដោយឆាប់រហ័ស ដូចអណ្តាតដឹងនូវរសសម្ល ។

ពួកជនពាល មិនមានប្រាជ្ញា មានខ្លួនដូចជាសត្រូវ តែងធ្វើកម្មលាមក  
ដែលជាអំពើមានផលក្តៅក្រហាយ ។

បុគ្គលធ្វើកម្មណាហើយ រមែងក្តៅក្រហាយ ឬមានមុខប្រឡាក់ដោយ  
ទឹកភ្នែក ស្រែកយំ ទទួលផលនៃកម្មណា កម្មដែលគេធ្វើហើយនោះ ឈ្មោះ  
ថា ជាកម្មមិនល្អឡើយ ។

បុគ្គលធ្វើកម្មណាហើយ រមែងមិនក្តៅក្រហាយ ឬដល់នូវសេចក្តីពេញ  
ចិត្ត មានចិត្តល្អ ទទួលផលនៃកម្មណា កម្មដែលគេធ្វើហើយនោះឯង ឈ្មោះ  
ថា ជាកម្មល្អ ។

បាបមិនទាន់ឲ្យផលត្រឹមណា ជនពាល តែងសម្គាល់នូវបាបនោះថា  
ដូចទឹកឃ្មុំ លុះតែកាលណាបាបឲ្យផល ជនពាល ទើបប្រទះនូវសេចក្តីទុក្ខ  
ក្នុងកាលណោះ ។

ជនពាល ទុកជាបរិភោគភោជនដោយចុងស្បូវរាល់ៗ ខែ ជនពាល  
នោះ ក៏មិនដល់មួយចំណិតនៃចំណែកទី ១៦ៗ លើក របស់បុគ្គលទាំង-  
ឡាយ ដែលមានធម៌បានដឹង ឬបានពិចារណាហើយឡើយ ។

កម្មលាមក ដែលជនពាលធ្វើហើយ មិនទាន់ឲ្យផលនោះក៏មាន ដូច  
ទឹកដោះស្រស់ ដែលមិនទាន់ប្រែក្លាយ ( ក្នុងមួយរំពេច ) ដូច្នោះ បាបកម្ម  
នោះ តាមដុតបុគ្គលពាល ដូចរងើកភ្លើងដែលបិទបាំងទុកដោយផេះ ដូច្នោះ ។

ការរចេះដឹង កើតឡើងដល់បុគ្គលពាល គ្រាន់តែដើម្បីសេចក្តីវិនាស  
ប៉ុណ្ណោះ រមែងញ៉ាំងបញ្ញាឲ្យធ្លាក់ចុះ បំផ្លេចបំផ្លាញចំណែកធម៌ស គឺកុសល

របស់បុគ្គលពាលនោះ ។ ភិក្ខុពាល រមែងប្រាថ្នានូវសេចក្តីសរសើរ ដែល  
 មិនមាន ( ក្នុងខ្លួន ) ផង នូវការធ្វើក្នុងខាងមុខ គឺជាប្រមុខ ក្នុងពួកភិក្ខុផង  
 នូវភាពជាឥស្សរៈ ក្នុងអាវាសទាំងឡាយផង នូវការបូជាទាំងឡាយ ក្នុង  
 ត្រកូលនៃជនទាំងឡាយដទៃផង ភិក្ខុពាលតែងមានសេចក្តីត្រិះរិះថា គ្រហស្ថ  
 និងបព្វជិតទាំង ២ ពួក ចូរសម្គាល់នូវកិច្ច ដែលមនុស្សដទៃធ្វើហើយ ថាជា  
 កិច្ចរបស់អញវិញ អំណាចដ៏ក្រៃលែងរបស់អញ ចូរមានក្នុងកិច្ចតូច ធំណាង  
 មួយ ( កាលបើយ៉ាងនេះ ) ឬស្យា និងមានៈ រមែងចម្រើន ។ បដិបទា  
 អាស្រ័យនូវលាភផ្សេង បដិបទាជាដំណើរទៅកាន់ព្រះនិព្វានផ្សេង ភិក្ខុជា  
 សាវ័ករបស់ព្រះពុទ្ធ ដឹងច្បាស់នូវហេតុនោះ យ៉ាងនេះហើយ មិនគួរត្រេកអរ  
 ចំពោះសក្ការៈឡើយ គប្បីញ៉ាំងវិវេកឲ្យចម្រើន ដោយលំដាប់ ។

ពាលវគ្គទី ៥ ចប់



## អដ្ឋកថា

### ពាលវត្ថុ

## រឿង អញ្ញត្របុរស

### លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះបាទបសេន-  
ទិកោសល និងបុរសម្នាក់ ត្រាស់ព្រះធម្មទេសនានេះថា ធិយា ជាគរតោ  
រត្និ ជាដើម ។

បានឮថា ក្នុងថ្ងៃមហោស្រពមួយ ព្រះរាជាព្រះនាមបសេនទិកោសល  
គង់លើជីវីសសុទ្ធមួយឈ្មោះបុណ្ណរិកៈ ដែលតាក់តែងហើយ ទ្រង់ធ្វើប្រទក្សិណ  
នគរ ដោយអានុភាពនៃព្រះរាជាដ៏ធំ ។ កាលអាជ្ញាជាហេតុឲ្យបុគ្គលក្រោកទៅ  
គឺទាហានស្តេចដេញបុគ្គលដែលឈរតាមផ្លូវ កំពុងប្រព្រឹត្តទៅ ។ មហាជន  
ត្រូវរាជបុរសវាយដោយវត្ថុ មានដុំដី និងដំបងជាដើមគេចទៅ ក៏នៅឱប-ក  
ត្រឡប់សម្លឹងមើលនោះឯង ។ បានឮថា សេចក្តីនេះជាផលនៃទានដែលព្រះ  
រាជាទាំងឡាយ ទ្រង់ថ្វាយល្អហើយ ។

ភរិយារបស់ទុតិបុរសម្នាក់ ឈរត្រង់ផ្ទៃខាងលើនៃប្រាសាទ ៧ ជាន់  
បើកស្បែកសម្លឹងមើលព្រះរាជា ហើយក៏ត្រឡប់ទៅ ។ ការត្រឡប់ទៅ  
របស់ ស្រីនោះ ប្រាកដដល់ព្រះរាជាហាក់បីដូចព្រះចន្ទពេញវង់ ចូលកាន់

ស្រទាប់ពពក ។ ព្រះរាជាទ្រង់មានព្រះហឫទ័យប្រតិព័ទ្ធក្នុងស្រីនោះ ហាក់បី  
ដូចដល់នូវអាការធ្លាក់អំពីលើ-កដី ទ្រង់ប្រញាប់ប្រញាល់ធ្វើប្រទក្សិណព្រះ  
នគរ ហើយចូលទៅកាន់ខាងក្នុងព្រះរាជវាំង ត្រាស់នឹងអមាត្យស្ម័គ្រស្នាល  
ម្នាក់ថា ប្រាសាទដែលខ្ញុំមើលក្នុងទីឈ្មោះនោះ អ្នកឃើញដែរឬទេ ។ អមាត្យ  
ទូលថា បពិត្រព្រះអង្គ ទូលបង្គំឃើញ ព្រះរាជាត្រាស់ថា អ្នកបានឃើញ  
ស្រីម្នាក់ក្នុងប្រាសាទនោះដែរឬទេ អមាត្យទូលថា បពិត្រព្រះអង្គ ទូលបង្គំ  
បានឃើញ ព្រះរាជាត្រាស់ថា អ្នកចូរទៅ ចូរជឿថា ស្រីនោះមានប្តីហើយ  
ឬនៅ ។

អមាត្យនោះទៅហើយ ជ្រាបសេចក្តីដែលស្រីនោះមានប្តី ទើបមកក្រាប  
ទូលដល់ព្រះរាជាថា បពិត្រព្រះអង្គ ស្រីនោះមានប្តីហើយ ។ ពេលនោះ  
ព្រះរាជាត្រាស់ថា បើដូច្នោះ ចូរអ្នកហៅប្តីរបស់ស្រីនោះមក អមាត្យនោះទៅ  
ពោលថា នែអ្នក ព្រះរាជាត្រាស់ឲ្យហៅ ។ បុរសនោះគិតថា ភ័យគប្បីកើត  
ឡើងដល់អញព្រោះអាស្រ័យភរិយា កាលមិនអាចជំទាស់ព្រះរាជអាជ្ញា ទើប  
បានទៅថ្វាយបង្គំព្រះរាជាហើយឈរ ។ ខណៈនោះ ព្រះរាជាត្រាស់នឹងបុរស  
នោះថា អ្នកចូរទំនុកបម្រុងយើង ។ បុរសនោះក្រាបទូលថា បពិត្រព្រះ  
សម្មតិទេព កុំឡើយ ទូលបង្គំធ្វើការងាររបស់ខ្លួន ថ្វាយសួយដល់ព្រះអង្គ  
ការចិញ្ចឹមជីវិតនោះ សូមមានដល់ទូលបង្គំចុះ ។ ព្រះរាជាត្រាស់ថា ខ្ញុំមិន  
ត្រូវការដោយសួយរបស់អ្នក ចាប់តាំងអំពីថ្ងៃនេះទៅ អ្នកចូរមប្រើខ្ញុំចុះ  
ហើយព្រះរាជទានខែល និងអាវុធដល់បុរសនោះ ។

បានឮថា ព្រះរាជាទ្រង់ត្រិះរិះយ៉ាងនេះថា អញនឹងចាប់ទោសណាមួយ  
 របស់បុរសនេះ ហើយសម្លាប់ចោល យកភរិយា ។ ពេលនោះ បុរសនោះ  
 ខ្លាចអំពីមរណភ័យ ជាអ្នកមិនប្រមាទ បម្រើព្រះរាជាហើយ ។ ព្រះរាជា  
 ទ្រង់មិនឃើញឱកាសនៃបុរសនោះ កាលទ្រង់ក្ដៅក្រហាយ ព្រោះកាមចម្រើន  
 ទ្រង់ព្រះតម្រិះថា អញនឹងលើកទោសណាមួយរបស់បុរសនោះឡើង ហើយ  
 ដាក់រាជអាជ្ញា ទើបបញ្ជាឲ្យហៅបុរសនោះមក ហើយត្រាស់យ៉ាងនេះថា នៃ  
 អ្នក អ្នកចូរទៅអំពីទីនេះ ទៅកាន់ទីឈ្មោះនោះនៃស្ទឹងក្នុងទីបំផុតប្រមាណ ៥  
 យោជន៍ នាំយកផ្កាកោមុទ ផ្កាឧប្បល និងដីពណ៌អរុណ ឲ្យទាន់ក្នុងកាល  
 ដែលខ្ញុំឆ្ងល់ក្នុងពេលល្ងាច បើអ្នកមកមិនទាន់ក្នុងខណៈនោះ ខ្ញុំនឹងដាក់  
 អាជ្ញាដល់អ្នក ។

បានឮថា សេវកៈលំបាកជាងទាសា និងទាសី ។ ពិតហើយ ទាសៈ  
 ទាំងឡាយ មានទាសៈដែលគេលោះមកដោយទ្រព្យជាដើម គង់បានពោល  
 ថា ខ្ញុំឈឺក្បាល ខ្ញុំឈឺខ្នង ហើយសម្រាក ។

ពាក្យដែលទាសៈពោលហើយ បានសម្រាកនោះ រមែងមិនមានដល់  
 សេវកៈឡើយ ។ សេវកៈធ្វើការងារតាមបញ្ជាប៉ុណ្ណោះ ព្រោះហេតុនោះ  
 បុរសនោះគិតថា អញត្រូវទៅដោយពិត ឈ្មោះថា ដីពណ៌អរុណ ផ្កាកោមុទ  
 និងផ្កាឧប្បល រមែងកើតក្នុងពិភពនាគ អញនឹងបានអំពីណា ។ ខ្លាចចំពោះ  
 មរណភ័យ ទៅផ្ទះហើយ ពោលថា នៃនាង ភក្ដីសម្រាប់ខ្ញុំសម្រេចហើយឬ  
 ភរិយាពោលថា នៃអ្នក កំពុងតាំងនៅលើជើងក្រាន ។ បុរសនោះមិនអាច



រង់ចាំរហូតភរិយាដាក់ភត្តចុះបាន ទើបឲ្យភរិយាយកបោយដងទឹកបោយ ចាក់បោយដែលជ្រាយនោះឯងចូលក្នុងល្អិតាមតែបានកាន់យកហើយ ធ្វើដំណើរទៅហើយ អស់ចម្ងាយផ្លូវមួយយោជន៍ ។

កាលកំពុងដើរនោះឯង ភត្តបានឆ្លិនហើយ ។ គាត់បែងចែកភត្តបន្តិចធ្វើមិនឲ្យជាសំណល់ បរិភោគ ជួបអ្នកដំណើរម្នាក់ ទើបពោលថា ភត្តបន្តិចប៉ុណ្ណោះខ្ញុំបែងចែកធ្វើមិនឲ្យជារបស់សល់មាន អ្នកចូរទទួលបរិភោគចុះ ។ បុរសនោះទទួលបរិភោគហើយ ។ ទុតិបុរសនោះ ក៏ដាក់ភត្តចុះក្នុងទឹកមួយក្តាប់ ខ្ញុំមាត់ហើយប្រកាស ៣ ដងដោយសំឡេងខ្លាំងថា សូមពួកនាគ គ្រុឌនិងទេវតាដែលអាស្រ័យនៅក្នុងស្ទឹងនេះ ស្តាប់ពាក្យរបស់ខ្ញុំ ព្រះរាជាទ្រង់ប្រាថ្នាដាក់អាជ្ញាដល់ខ្ញុំ ទ្រង់បញ្ជាខ្ញុំថា ចូរអ្នកនាំយកដីពណ៌អរុណ ផ្កាកោមុទនិងផ្កាឧប្បលមក ភត្តដែលខ្ញុំឲ្យដល់មនុស្សអ្នកធ្វើដំណើរហើយ ទានដែលខ្ញុំឲ្យហើយនោះ មានអានិសង្សរាប់ពាន់ ភត្តដែលខ្ញុំឲ្យដល់ត្រីទាំងឡាយក្នុងទឹក ទានដែលខ្ញុំឲ្យនោះមានអានិសង្សរាប់រយ ខ្ញុំនឹងឲ្យផលបុណ្យប្រមាណប៉ុណ្ណោះ ឲ្យជាចំណែកបុណ្យដល់អ្នកទាំងឡាយ សូមលោកទាំងឡាយនាំដីពណ៌អរុណ ផ្កាកោមុទ និងផ្កាឧប្បលមកឲ្យខ្ញុំចុះ ។

ស្តេចនាគអាស្រ័យនៅក្នុងប្រទេសនោះ បានឮសំឡេងនោះ ទើបទៅកាន់សម្លាក់បុរសនោះដោយភេទជាមនុស្សចាស់ពោលថា អ្នកនិយាយអ្វី ទើបបុរសនោះពោលដូចមុននោះឯង ស្តេចនាគពោលថា ចូរអ្នកឲ្យចំណែកបុណ្យនោះដល់ខ្ញុំ ទើបបុរសនោះពោលថា ខ្ញុំឲ្យដល់អ្នក កាលស្តេចនាគពោលទៀត

ថា អ្នកចូរឲ្យ ក៏ពោលថា ខ្ញុំឲ្យដល់អ្នក ស្តេចនាគនោះឲ្យនាំចំណែកបុណ្យ  
មកយ៉ាងនោះអស់ ២-៣ ដងហើយ ទើបឲ្យដីពណ៌អរុណ ផ្កាកោមុទ និង  
ផ្កាឧប្បលដល់បុរសនោះ ។

ចំណែកព្រះរាជាទ្រង់ព្រះតម្រិះថា ធម្មតាមនុស្សទាំងឡាយ មានមន្តច្រើន  
បើបុរសនោះបានរបស់នោះ ដោយឧបាយណាមួយសោត ក៏ចូរបស់អញមិន  
សម្រេច ទ្រង់បញ្ជាឲ្យបិទទ្វារតាំងអំពីថ្ងៃហើយ ឲ្យនាំកូនសោទៅកាន់សម្អាត  
របស់ព្រះអង្គ ។

បុរសនោះ មកទាន់ក្នុងកាលព្រះរាជាទ្រង់ស្រង់ទឹកដូចគ្នា កាលមិនមាន  
ទ្វារចូល ទើបហៅអ្នកយាមទ្វារពោលថា សូមអ្នកបើកទ្វារ អ្នកយាមទ្វារពោល  
ថា ខ្ញុំមិនអាចបើកបានទេ ព្រះរាជាបញ្ជាឲ្យនាំកូនសោទៅកាន់ព្រះរាជមន្ទីរតាំង  
អំពីថ្ងៃនោះឯង ។ បុរសនោះ ទោះបីប្រាប់ថា ខ្ញុំជារាជទូត អ្នកចូរបើកទ្វារ  
កាលមិនបានទ្វារ ទើបគិតថា ឥឡូវនេះអញនឹងមិនមានជីវិត អញនឹងធ្វើដូច  
ម្តេចហ្ន៎ ហើយបោះដុំដីទៅត្រង់ធរណីទ្វារខាងលើ ព្យួរផ្កាលើធរណីទ្វារនោះ  
ស្រែកឡើង ៣ ដងថា អ្នកនគរដ៏ចម្រើនទាំងឡាយ សូមអ្នកទាំងឡាយដឹង  
ភាពដែលកិច្ចរបស់ខ្ញុំធ្វើតាមបញ្ជារបស់ព្រះរាជាហើយចុះ ព្រះរាជាទ្រង់ប្រាថ្នា  
ធ្វើខ្ញុំឲ្យវិនាសដោយហេតុមិនសមគួរ ហើយគិតថា អញនឹងទៅទីណាហ្ន៎ បាន  
ធ្វើសេចក្តីសង្វេគថា ធម្មតាភិក្ខុទាំងឡាយជាអ្នកមានចិត្តទន់ភ្លន់ អញនឹងទៅ  
កាន់វិហារហើយដែក ។ ធម្មតាសត្វទាំងនេះក្នុងវេលាបានទទួលសុខ មិនជ្រាប  
ភាពដែលភិក្ខុទាំងឡាយមាន លុះត្រូវសេចក្តីទុក្ខគ្របសង្កត់ ទើបប្រាថ្នានឹងទៅ

វិហារ ព្រោះហេតុនោះ សូម្បីបុរសនោះ ក៏គិតថា ទីពឹងដទៃរបស់អញមិន  
 មាន ទើបទៅកាន់វិហារ ដេកក្នុងទីសមគួរមួយកន្លែង កាលព្រះរាជាមិនបាន  
 នូវការផ្តល់កំអស់មួយរាត្រី ព្រោះទ្រង់គិតដល់ស្រីនោះ ការរោលរាលព្រោះ  
 កាមកើតឡើងហើយ ព្រះរាជាទ្រង់គិតថា ក្នុងខណៈរាត្រីអស់ហើយនោះឯង  
 អញនឹងឲ្យសម្លាប់បុរសនោះ ហើយនាំយកស្រីនោះមក ។

ក្នុងខណៈនោះឯង បុរស ៤ នាក់កើតក្នុងនរកឈ្មោះលោហកុម្មី ដែល  
 មានជម្រៅ ៦០ យោជន៍ ត្រូវភ្លើងនរកឆេះនឿយទៅមក ដូចអង្ករក្នុងឆ្នាំង  
 ដែលកំពុងពុះកញ្ជ្រោល លិចចុះដល់បាតខាងក្រោម ៣ ម៉ឺនឆ្នាំហើយ អណ្តែត  
 ឡើងមកត្រង់មាត់ខាងលើ ៣ ម៉ឺនឆ្នាំទៀត សត្វនរកទាំងនោះងើបក្បាលឡើង  
 សម្លឹងមើលគ្នា និងគ្នាហើយ ប្រាថ្នានឹងពោលម្នាក់មួយគាថា តែមិនអាចពោល  
 បាន ទើបពោលបានតែមួយអក្ខរៈ ហើយវិលចុះទៅកាន់ខាងក្រោមដូចដើម ។

ព្រះរាជា កាលទ្រង់មិនបានការផ្តល់កំ ក៏ស្វែងរកស្រីនោះ ក្នុងរវាង  
 មជ្ឈិមយាម ទ្រង់តក់ស្លុត មានព្រះហឫទ័យខ្លាច ទ្រង់ត្រិះរិះថា អន្តរាយនៃ  
 ជីវិតនឹងមានដល់អញឬហ្ន៎ ឬនឹងមានដល់អគ្គមហេសី ឬរាជសម្បត្តិរបស់  
 អញនឹងវិនាស មិនអាចបិទព្រះនេត្រទាំងពីរបានមួយយប់ទាល់ភ្លឺ ។ លុះថ្ងៃ  
 រះឡើង ទើបទ្រង់ឲ្យហៅបុរោហិតមកហើយ ត្រាស់ថា លោកអាចារ្យ  
 សំឡេងដែលគួរខ្លាចក្រែលែង ខ្ញុំបានឮក្នុងចន្លោះនៃមជ្ឈិមយាម ខ្ញុំមិនជ្រាប  
 ថា អន្តរាយនឹងមានដល់រាជសម្បត្តិ ដល់អគ្គមហេសី ដល់ខ្ញុំ ឬដល់អ្នកណា  
 ព្រោះហេតុនោះ ទើបខ្ញុំអញ្ជើញលោកមក ។

បុរោហិតពោលថា បពិត្រមហារាជ សំឡេងដែលទ្រង់ឮដូចម្តេច ព្រះ  
រាជាត្រាស់ថា លោកអាចារ្យ ខ្ញុំឮសំឡេងទាំងនេះថា ឌុ ស ន សោ អ្នក  
ចូរពិចារណាផលសម្រេចនៃសំឡេងទាំងនេះមើល ។

ហេតុណាមួយ រមែងមិនប្រាកដដល់ព្រាហ្មណ៍ ហាក់បីដូចចូលទៅកាន់  
ទីងងឹតធំ ។ បុរោហិតនោះខ្លាចពោលថា បើអញទូលថា ទូលបង្គំមិនជ្រាប  
ដូច្នេះ លោកសក្ការៈរបស់អញនឹងវិនាស ទើបទូលថា បពិត្រមហារាជ ហេតុ  
នេះធ្ងន់ ព្រះរាជាត្រាស់ថា ហេតុអ្វីលោកអាចារ្យ បុរោហិតទូលថា អន្តរាយ  
នៃជីវិតនឹងប្រាកដដល់ព្រះអង្គ ។

ព្រះរាជាទ្រង់តក់ស្លុតទ្វេគុណត្រាស់ថា លោកអាចារ្យ ហេតុដើម្បីបំបាត់  
ភាពទាំងនេះណាមួយមានឬ បុរោហិតទូលថា បពិត្រមហារាជ មាន សូមទ្រង់  
កុំព្រួយព្រះហឫទ័យឡើយ ទូលបង្គំចេះនូវវេទទាំង ៣ ។ ព្រះរាជាត្រាស់ថា  
ខ្ញុំបានអ្វី ទើបគួរ បុរោហិតទូលថា បពិត្រព្រះអង្គ សូមទ្រង់បូជាយញ្ញ មាន  
សត្វមួយមុខមួយរយ គ្រប់យ៉ាង ហើយនឹងរួចជីវិត ។

ព្រះរាជាត្រាស់ថា បានអ្វី ទើបគួរ ។

បុរោហិតនោះ កាលឲ្យចាប់បាណជាតិប្រភេទនីមួយៗ ឲ្យបានមួយមុខ  
មួយរយ យ៉ាងនេះ គឺជីវី ១០០ សេះ ១០០ គោឧសកៈ ១០០ មេគោទឹក  
ដោះ ១០០ ពពែ ១០០ ចៀម ១០០ មាន់ ១០០ ជ្រូក ១០០ ក្មេងប្រុស  
១០០ ក្មេងស្រី ១០០ ទើបគិតថា បើអញចាប់យកតែពួកសត្វប៉ុណ្ណោះ ជនទាំង  
ឡាយក៏ពោលថា បុរោហិតឲ្យចាប់តែរបស់ដែលស៊ីបានសម្រាប់ខ្លួនប៉ុណ្ណោះ

ព្រោះហេតុនោះ ទើបឲ្យចាប់ទាំងដំរី សេះ និងមនុស្សផងដែរ ។ ព្រះរាជា ទ្រង់ត្រិះរិះថា ការរស់នៅរបស់យើងនោះឯង ជាលាភរបស់យើង ទើប ត្រាស់ថា អ្នកចូរចាប់សត្វគ្រប់ប្រភេទឲ្យរហ័ស ពួកមនុស្សដែលបានទទួល បញ្ញា ក៏ចាប់យកមកច្រើនលើសប្រមាណ ។

ពិតហើយ ព្រះធម្មសង្គ្រាហកាចារ្យពោលពាក្យនេះ ក្នុងកោសល- សំយុត្តថា សម័យនោះឯង មហាយញ្ញជាអាការប្រាកដចំពោះដល់ព្រះបាទ បសេនទិកោសលហើយ ។

សម័យនោះ ព្រះបាទបសេនទិកោសល តាំងផ្ដើមធ្វើមហា- យញ្ញ ( បូជាធំ ) ។ ពួកគោឧសកៈ ៥០០ កូនគោឈ្មោល ៥០០ កូនគោញី ៥០០ ពពែ ៥០០ ចៀម ៥០០ គេចង ភ្ជាប់នឹងសសរយញ្ញ ដើម្បីបូជា ។ ពួកជនណា ដែលជាខ្ញុំ ប្រុសក្ដី ជាអ្នកបម្រើក្ដី ជាអ្នកធ្វើការងារក្ដី ជនទាំងនោះ ត្រូវអាជ្ញាគំរាមហើយ ត្រូវភ័យគំរាមហើយ ក៏មានមុខទឹក ដោយទឹកភ្នែក ស្រែកយំ ធ្វើនូវបរិកម្មទាំងឡាយ ( ការ រំពឹងគិត ) ។

មហាជនទូញសោក ដើម្បីប្រយោជន៍ដល់ពួកញាតិរៀងៗ ខ្លួន បានធ្វើ សំឡេងខ្លាំងហើយ សំឡេងនោះហាក់ដូចជាសំឡេងស្រុតមហាប្រិបតី ។ គ្រា នោះ នាងមណ្ឌិកាទេវីស្ដាប់សំឡេងនោះហើយ យាងចូលទៅកាន់រាជសម្ពាក់ ទូលសួរថា បពិត្រមហារាជ ព្រោះហេតុអ្វីហ្ន៎ ឥន្ទ្រិយរបស់ព្រះអង្គ មិនជា

ប្រក្រតី ទ្រង់ប្រាកដព្រះរូបស្វិតស្រពោន ព្រះរាជាត្រាស់ថា ប្រយោជន៍អ្វី  
 របស់នាង នាងមិនដឹងអាសិរពិសល្អនៃក្បួនត្រចៀករបស់យើងឬ នាងមល្លិកា  
 ទូលថា តើមានហេតុអ្វីព្រះអង្គ ព្រះរាជាត្រាស់ថា ក្នុងចំណែករាត្រី ខ្ញុំបាន  
 ឮសំឡេងបែបនេះ ទើបខ្ញុំសួរបុរោហិត បានឮថា អន្តរាយនៃជីវិត បាន  
 ប្រាកដដល់ព្រះអង្គ ព្រះអង្គទ្រង់បូជាយញ្ញា មានសត្វមួយមុខមួយរយគ្រប់  
 ប្រភេទ ទើបបាននូវជីវិត ទើបយើងគិតថា ការរស់នៅរបស់យើងនោះឯង  
 ជាលាភរបស់យើង ទើបបញ្ជាឲ្យចាប់សត្វទាំងនោះហើយ ។

ព្រះនាងមល្លិកាទេវីទូលថា បពិត្រមហារាជ ទ្រង់ជាបុគ្គលពាល ទ្រង់  
 មានភិក្ខុច្រើន ទ្រង់រមែងសោយភោជនដែលចម្អិនដោយអង្ករមួយនាឡិ មាន  
 សុបៈ និងព្យញ្ជនៈច្រើនយ៉ាង ព្រះអង្គគ្រងរាជ្យក្នុងដែនទាំងពីរកំពិត តែព្រះ  
 បញ្ញារបស់ព្រះអង្គល្ងង់ខ្លៅ ។ ព្រះរាជាត្រាស់ថា ព្រោះហេតុអ្វី ទើបនាង  
 ពោលយ៉ាងនោះ នាងមល្លិកាទូលថា ការបានជីវិតរបស់អ្នកដទៃ ព្រោះការ  
 ស្លាប់របស់អ្នកដទៃ ព្រះអង្គធ្លាប់ឃើញក្នុងទីណា ព្រោះហេតុអ្វី ទើបទ្រង់  
 ជឿពាក្យសម្តីរបស់ព្រាហ្មណ៍អន្ធពាល ហើយបោះបង្គោលសេចក្តីទុក្ខលើមហាជន  
 ទៅវិញ ព្រះសាស្តាទ្រង់ជាអគ្គបុគ្គលនៃលោក និងទេវលោក មានព្រះ  
 ញាណមិនទើសទាក់ក្នុងកាលទាំងឡាយ មានអតីតកាលជាដើម ប្រថាប់នៅ  
 ក្នុងវិហារជិតបង្គើយ ទ្រង់ទូលសួរព្រះសាស្តានោះហើយ សូមទ្រង់ធ្វើតាម  
 ឱវាទរបស់ព្រះអង្គចុះ ។

ត្រាតែនោះឯង ព្រះរាជាយាងទៅកាន់វិហារជាមួយព្រះនាងមល្លិកា ដោយ

យានដែលស្រាល ត្រូវមរណភ័យគំរាមហើយ មិនអាចទូលពាក្យណាមួយ  
បាន ថ្វាយបង្គំព្រះសាស្តាហើយ ប្រថាប់នៅនាចំណែកម្ខាង ។ លំដាប់នោះ  
ព្រះសាស្តាទ្រង់រកទាក់ព្រះរាជានោះមុនថា មហាបពិត្រ ទ្រង់យាងទៅណា  
ទាំងថ្ងៃ ដូច្នេះ ព្រះរាជាក៏ទ្រង់នៅស្ងៀម ។ លំដាប់នោះ ព្រះនាងមល្លិកា  
ក្រាបទូលដល់ព្រះដ៏មានព្រះភាគថា បពិត្រព្រះអង្គ បានឮថា ព្រះរាជាទ្រង់  
ស្តាប់សំឡេងចម្លែកក្នុងចន្លោះនៃមជ្ឈិមយាម កាលបើដូច្នោះ ទើបទ្រង់ប្រាប់  
ហេតុនោះដល់បុរោហិត បុរោហិតក្រាបទូលថា អន្តរាយនៃជីវិតនឹងមានដល់  
ព្រះអង្គ កាលទ្រង់ចាប់សត្វមួយមុខមួយរយ ឬជាយញ្ញដោយឈាមបំពង់ក  
របស់សត្វទាំងនោះ ដើម្បីប្រយោជន៍កម្ចាត់នូវអន្តរាយនោះ ទ្រង់នឹងបាន  
ជីវិត ។ ព្រះរាជាឲ្យចាប់សត្វជាច្រើន ព្រោះហេតុនោះ ទើបខ្ញុំម្ចាស់នាំព្រះ  
រាជាមកក្នុងទីនេះ ។ ព្រះសាស្តាត្រាស់ថា មហាបពិត្រ បានឮថា សេចក្តី  
នោះ យ៉ាងនោះឬ ព្រះរាជាត្រាស់ថា បពិត្រព្រះអង្គ សេចក្តីនោះ យ៉ាង  
នោះឯង ព្រះសាស្តាត្រាស់ថា សំឡេងដែលទ្រង់ស្តាប់ហើយដូចម្តេច ព្រះ  
រាជាទូលដោយទំនងដែលទ្រង់ស្តាប់ហើយ ។ ពន្លឺតែមួយបានប្រាកដដល់ព្រះ  
តថាគត ព្រោះទ្រង់ស្តាប់សេចក្តីនោះ ។ លំដាប់នោះ ព្រះសាស្តាត្រាស់  
នឹងព្រះរាជានោះថា សូមទ្រង់កុំតក់ស្លុតឡើយ អន្តរាយមិនមានដល់ព្រះអង្គ  
សត្វទាំងឡាយដែលមានកម្មលាមក កាលធ្វើទុក្ខរបស់ខ្លួនឲ្យជាក់ច្បាស់ ទើប  
ពេលយ៉ាងនេះ ។ ព្រះរាជាទូលថា បពិត្រព្រះអង្គ កម្មអ្វីដែលសត្វទាំង  
នោះធ្វើ ។

ព្រះដ៏មានព្រះភាគ កាលទ្រង់សម្តែងកម្មរបស់សត្វនរកទាំងនោះ ទើប  
ត្រាស់ថា បើដូច្នោះ សូមទ្រង់ស្តាប់ ហើយទ្រង់នាំអតីតនិទានមកត្រាស់ថា

ក្នុងអតីតកាល កាលមនុស្សមានអាយុ ២ ម៉ឺនឆ្នាំ ព្រះដ៏មានព្រះភាគ  
ព្រះនាមកស្សបៈ កើតឡើងក្នុងលោក ទ្រង់ចារិកទៅ មួយអន្លើដោយព្រះ  
វិណាស្រព ២ ម៉ឺនអង្គ ដល់ក្រុងពារាណសី អ្នកក្រុងពារាណសី ២ នាក់  
ខ្លះ ៣ នាក់ខ្លះ ច្រើនជាងនោះខ្លះ រួមជាពួកតែមួយ ញ៉ាំងអាគន្ធក្នុងទ្រូង  
ប្រព្រឹត្តទៅហើយ ក្នុងកាលនោះ ក្នុងក្រុងពារាណសីមានសេដ្ឋីបុត្រ ៤ នាក់  
មានសម្បត្តិ ៤០ កោដិ ជាសម្លាញ់នឹងគ្នា សេដ្ឋីបុត្រទាំងនោះប្រឹក្សាគ្នាថា  
ក្នុងផ្ទះរបស់ពួកយើងមានទ្រព្យច្រើន ពួកយើងនឹងធ្វើអ្វីដោយទ្រព្យនោះ ។

កាលព្រះសម្មាសម្ពុទ្ធមានសភាពបែបនោះ ទ្រង់ចារិកទៅ បណ្តាសេដ្ឋីបុត្រ  
ទាំងនោះមិនបានពោលថា ពួកយើងនឹងថ្វាយទាន នឹងធ្វើការបូជា នឹងរក្សាសីល  
សេដ្ឋីបុត្រម្នាក់ពោលយ៉ាងនេះមុនថា ពួកយើងផឹកសុរាដែលចាស់ ទំពាស៊ី  
សាច់ដែលមានរសត្វញ្ចៀន នឹងត្រាច់ទៅ ជីវិតរបស់ពួកយើងនឹងមានផល ។

ម្នាក់ទៀត ពោលយ៉ាងនេះថា ពួកយើងនឹងបរិភោគកត្តនៃអង្ករស្រូវ  
សាលី ដែលមានក្លិនក្រអូប ដែលទុកក្នុងជង្រក ៣ ឆ្នាំ ដោយរសជ័យប្រសើរ  
ផ្សេងៗ ត្រាច់ទៅ ។

ម្នាក់ទៀត ពោលយ៉ាងនេះថា ពួកយើងនឹងឲ្យគេចៀនរបស់គួរទំពា  
ប្លែកៗ មានប្រការផ្សេងៗ ទំពាស៊ី ត្រាច់ទៅ ។



ម្នាក់ទៀត ពោលយ៉ាងនេះថា នែសម្លាញ់ ពួកយើងមិនធ្វើកិច្ចណា មួយដទៃឡើយ ស្រីទាំងឡាយ កាលយើងពោលថា នឹងឲ្យទ្រព្យ ឈ្មោះថា មិនប្រាថ្នា មិនមាន ព្រោះហេតុនោះ ពួកយើងប្រមូលទ្រព្យហើយ នឹងល្អន លោមស្រីទាំងនោះ ធ្វើបរទារកម្ម គឺការប្រព្រឹត្តខុសក្នុងកិរិយារបស់អ្នកដទៃ ។

សេដ្ឋីបុត្រទាំងអស់ទទួលថា ល្អណាស់ បានតាំងនៅក្នុងពាក្យរបស់ជន ទី ៤ នោះ ។ តាំងអំពីនោះមក សេដ្ឋីបុត្រទាំងនោះបញ្ជូនទ្រព្យទៅដើម្បីស្រី ដែលមានរូបស្អាត ធ្វើបរទារកម្មអស់ ២ ម៉ឺនឆ្នាំ ធ្វើកាលកិរិយាហើយ កើត ក្នុងអវិច្ឆិមហានរក ។

សេដ្ឋីបុត្រទាំងនោះ ឆេះហើយក្នុងនរកអស់មួយពុទ្ធន្តរ ធ្វើកាលកិរិយា ក្នុងនរកនោះ ដោយសេសសល់ផលកម្ម ក៏កើតក្នុងលោហកុម្មិនរក ដែលមាន ជម្រៅ ៦០ យោជន៍ លិចចុះទៅខាងក្រោម ៣ ម៉ឺនឆ្នាំ អណ្តែតមកលើដល់ មាត់ឆ្នាំង ៣ ម៉ឺនឆ្នាំទៀត ជាអ្នកប្រាថ្នានឹងពោលគាថាមួយម្នាក់ មិនអាច ពោលបាន ពោលបានតែមួយអក្ខរៈ ហើយក៏លិចចុះទៅកាន់បាតខ្លះដូចមុន ទៀត ។ មហាបពិត្រ សូមទ្រង់ប្រាប់ តើទ្រង់បានស្តាប់សំឡេងដូចម្តេច ជា ដំបូង ។ ព្រះរាជាត្រាស់ថា បពិត្រព្រះអង្គ គឺសំឡេងថា ឧ ព្រះសាស្តា កាលទ្រង់សម្តែងគាថា ដែលសត្វនរកនោះពោលមិនពេញ ឲ្យពេញ ទើប ត្រាស់យ៉ាងនេះថា

ឧដ្ឋិវិតមជ្ជិម្ព                      យេសន្តេ ន ឧទម្ពសេ  
សន្តេសុទេយ្យធម្មេសុ            ធីបំនាកម្ពមត្តនោ ។  
ពួកយើងរស់នៅដោយលំបាក ព្រោះទេយ្យធម៌មាន

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

២២៥

ឃើងមិនបានឲ្យ កាលទេយ្យធម៌មាន ឃើងមិនបាន

ធ្វើទីពឹងដល់ខ្លួនសោះ ។

លំដាប់នោះ ព្រះសាស្តាភាលទ្រង់ប្រកាសអត្ថនៃគាថានេះដល់ព្រះរាជា ហើយ ទើបត្រាស់សួរថា មហាបពិត្រ សំឡេងទី ២ សំឡេងទី ៣ សំឡេងទី ៤ ទ្រង់បានឮដូចម្តេច កាលព្រះរាជាទូលថា គឺសំឡេងយ៉ាងនេះ ព្រះអង្គ កាលទ្រង់ញ៉ាំងអត្ថដ៏សេសឲ្យបរិបូណ៌ ទើបត្រាស់ថា

សង្ឃិវស្សសហស្សានិ បរិបុណ្ណានិសព្វសោ

និរយេ បច្ចុប្បាទានំ កណ្តាអន្តោភវិស្សតិ។

ពួកឃើងឆេះនៅក្នុងនរកពេញ ប្រាំមួយម៉ឺន

( ៦០០០០ ) ឆ្នាំគ្រាប់គ្រាន់ តើទីបំផុតនឹង

មានក្នុងវេលាណា ។

នត្តិអន្តោ កុតោ អន្តោ ន អន្តោ បដិទិស្សតិ

តថា ហិ បកតំចាបំ មម តុយ្ហញ្ច មារិស។

ពួកឃើងមិនមានទីបំផុតទេ ពួកឃើងនឹងមានទីបំផុត

មកពីណា ទីបំផុត នឹងមិនប្រាជកដល់ឃើងឡើយ

ម្ចាស់អ្នក ព្រោះតែខ្ញុំក្តី អ្នកក្តី បានធ្វើបាប ។

សោហិទ្ធននតោគន្ធា យោនីលទ្ធានមាណសី

វន្តញ្ច សីលសម្បន្នោ កាហាមិកុសលំតហុន្តិ។

ប្រសិនបើខ្ញុំ បានដោះរួចចាកនរកនេះទៅ បានកើត

ជាមនុស្ស សូមជាអ្នកបរិបូណ៌ដោយសីលធ្វើកុសល  
ឲ្យច្រើន អំពីកាលដឹងក្តីទៅ ។

ព្រះសាស្តា កាលត្រាស់គាថាទាំងនេះដោយលំដាប់ ប្រកាសអត្ថហើយ  
ទើបត្រាស់ថា មហាបពិត្រ ជនទាំង ៤ នោះប្រាថ្នានឹងពោលគាថា ម្នាក់មួយ  
គាថា កាលមិនអាចពោលបាន ពោលត្រឹមតែមួយអក្ខរៈប៉ុណ្ណោះ នឹងចុះទៅ  
កាន់លោហកុម្មីនោះឯងទៀត ដោយប្រការដូច្នេះឯង ។

បានឮថា ចាប់តាំងអំពីកាលនៃសំឡេងនោះ ដែលព្រះបាទបសេន-  
ទិកោសលទ្រង់ឮហើយ ជនទាំងនោះលិចចុះទៅខាងក្រោមដូចមុន សូម្បីមក  
ទល់ថ្ងៃនេះ ក៏មិនទាន់កន្លងដល់មួយពាន់ឆ្នាំ ការសង្វេគធំកើតឡើងដល់ព្រះ  
រាជា ព្រោះទ្រង់ស្តាប់ទេសនានោះ ។ ព្រះរាជាទ្រង់ត្រិះរិះថា ឈ្មោះថា  
បរទារកម្មនេះ ធ្ងន់ហ្ន៎ បានឮថា ជនទាំង ៤ ឆេះហើយក្នុងអវិច្ឆិកាអស់  
មួយពុទ្ធន្តរ ចុតិអំពីអវិច្ឆិកានោះហើយ កើតក្នុងលោហកុម្មីដែលមានជម្រៅ  
៦០ យោជន៍ ឆេះហើយក្នុងលោហកុម្មីនោះអស់ ៦ ម៉ឺនឆ្នាំយ៉ាងនេះ កាល  
ជាទីផុតទុក្ខរបស់ជនទាំងនោះមិនប្រាកដ ឯអញធ្វើនូវការជាប់ជំពាក់ក្នុងភរិយា  
របស់បុរសដទៃ មិនបានដេកលក់អស់មួយយប់ ឥឡូវនេះ តាំងអំពីនេះទៅ  
អញនឹងមិនចងការពេញចិត្ត ក្នុងភរិយារបស់បុរសដទៃ ទើបក្រាបទូលព្រះ  
តថាគតថា បពិត្រព្រះអង្គដ៏ចម្រើន ខ្ញុំព្រះអង្គជ្រាបភាពដែលរាត្រីយូរ ក្នុង  
ថ្ងៃនេះ ។

ចំណែកបុរសនោះ អង្គុយក្នុងទីនោះឯង ស្តាប់ពាក្យនោះហើយ គិតថា

បច្ច័យមានកម្លាំងអញបានហើយ ទើបក្រាបទូលព្រះសាស្តាថា បពិត្រព្រះអង្គ ដ៏ចម្រើន ព្រះរាជាទ្រង់ជ្រាបភាពដែលរាត្រីយូរក្នុងថ្ងៃនេះ ចំណែកខ្ញុំព្រះអង្គ បានជ្រាបភាពនៃយោជន៍ឆ្ងាយក្នុងកាលម្សិលមិញ ។

ព្រះសាស្តាទ្រង់ប្រៀបធៀបពាក្យសម្តីរបស់ជនទាំងពីរហើយ ត្រាស់ថា រាត្រីរបស់បុគ្គលពួកខ្លះមែនយូរ យោជន៍របស់បុគ្គលពួកខ្លះឆ្ងាយ ចំណែក សង្សាររបស់បុគ្គលពាល មែនជាសកាវៈវែង កាលទ្រង់សម្តែងធម៌ ទើប ត្រាស់ព្រះគាថានេះថា

ធិយា ជាគរតោ រត្តិ                      ធិយំ សន្តស្ស យោជនំ

ធិយោ ពាលាន សំសារោ              សន្ទម្ហំ វិជានតំ ។

រាត្រីវែង ចំពោះតែអ្នកក្លាក់រញ្ជក ( អ្នកដេកមិនលក់ )

យោជន៍វែង ចំពោះតែអ្នកនឿយហត់ សង្សារវដ្តវែង

ចំពោះតែបុគ្គលពាលមិនដឹងច្បាស់នូវព្រះសទ្ធម្ម ។

### សេចក្តីអធិប្បាយ

បណ្តាបទទាំងនោះ បទថា ធិយា ជាដើម សេចក្តីថា ឈ្មោះថា រាត្រី នេះមានត្រឹម ៣ យាមប៉ុណ្ណោះ តែសម្រាប់បុគ្គលក្លាក់ រាត្រីនៅយូរ គឺរមែង ប្រាកដហាក់បីដូច ២-៣ ដង បុគ្គលអ្នកខ្ជិលច្រអូសច្រើន ធ្វើខ្លួនឲ្យជាចំណី របស់សង្កឹច ដេកបម្រះនឿយហត់ព្រះអាទិត្យរះឡើងក្តី បុគ្គលសេពកាម បរិភោគភោជនដែលល្អហើយ ដេកនៅលើគ្រែដែលជាសិរីក្តី មែនមិនដឹងភាព ដែលរាត្រីនោះយូរ ចំណែកព្រះយោគាវចរ ដែលជាអ្នកតម្កល់នូវសេចក្តី

ព្យាយាមមួយយប់ទល់ភ្នក្តី ព្រះធម្មកថិក សម្តែងព្រះធម្មកថាមួយយប់ទល់  
ភ្នក្តី បុគ្គលអង្គុយស្តាប់ធម៌ក្នុងទីជិតអាសនៈមួយយប់ទល់ភ្នក្តី ដែលត្រូវរោគ  
ទាំងឡាយ មានរោគក្បាលជាដើមពាល់ត្រូវហើយ ឬដល់នូវសេចក្តីទុក្ខ មាន  
ការកាត់ដៃ និងជើងជាដើម ត្រូវវេទនាគ្របសង្កត់ក្តី អ្នកដើរផ្លូវឆ្ងាយ ដើរ  
ផ្លូវ អស់មួយយប់ក្តី រមែងដឹងភាពដែលរាត្រីនោះយូរ ។

បទថា យោជនំ ជាដើម សេចក្តីថា ១ យោជនំមានត្រឹម ៤ គាវុធ  
ប៉ុណ្ណោះ ។ សម្រាប់បុគ្គលដែលអស់កម្លាំងហើយ ដែលទន់ខ្សោយហើយ  
នៅឆ្ងាយ គឺរមែងប្រាកដហាក់បីដូច ២-៣ ជន ។ ពិតហើយ អ្នកដើរអស់  
១ ថ្ងៃ នឿយហត់ហើយ ជួបអ្នកធ្វើដំណើរមកសួរថា ស្រុកខាងមុខនៅ  
ឆ្ងាយប៉ុណ្ណា កាលគេឆ្លើយថា ចម្ងាយមួយយោជនំ ទៅបានបន្តិច ក៏សួរ  
មនុស្សដទៃទៀត កាលមនុស្សនោះប្រាប់ថា មួយយោជនំ ទៅបន្តិចក៏សួរ  
ទៀត សូម្បីអ្នកដទៃទៀត គេក៏ពោលថា មួយយោជនំ ជនទាំងនោះត្រូវអ្នក  
ដំណើរនោះសួរហើយ ក៏ប្រាប់ថា មួយយោជនំ បុរសនោះគិតថា យោជនំ  
នេះឆ្ងាយពិតហ្ន៎ រមែងសម្គាល់មួយយោជនំហាក់បីដូច ២-៣ យោជនំ ។

បទថា ពាលានំ ជាដើម សេចក្តីថា ចំណែកសង្សាររបស់ជនពាល  
ទាំងឡាយ ដែលមិនដឹងប្រយោជន៍ក្នុងលោកនេះ និងប្រយោជន៍ក្នុងលោកខាង  
មុខ គឺមិនអាចធ្វើទីបំផុតនៃសង្សារវដ្ត ដែលមិនដឹងច្បាស់នូវព្រះសទ្ធម្ម មាន  
ពោធិបក្ខិយធម៌ ៣៧ ប្រការជាដើម ដែលព្រះអរិយៈទាំងឡាយដឹងហើយ ធ្វើ  
ទីបំផុតនៃសង្សារបាន ឈ្មោះថា វៃឆ ។ ពិតហើយ សង្សារនោះ ឈ្មោះថា

វៃឆី តាមធម្មតារបស់ខ្លួនឯង ។ សមដូចព្រះពុទ្ធវចនៈដែលព្រះមានព្រះភាគ  
ត្រាស់ថា ម្ចាស់ភិក្ខុទាំងឡាយ សង្ឃារនេះមានទីបំផុត ដែលបុគ្គលដឹងមិន  
បានខាងដើម និងខាងចុង រមែងមិនប្រាកដ ។ តែសម្រាប់ជនពាលទាំងឡាយ  
បុគ្គលមិនអាចនឹងធ្វើទីបំផុតបាន រមែងវៃឆីនោះឯង ។

ក្នុងកាលចប់ទេសនា បុរសនោះសម្រេចសោតាបត្តិផលហើយ ជនដទៃ  
ជាច្រើន សម្រេចអរិយផលទាំងឡាយ មានសោតាបត្តិផលជាដើម ទេសនា  
មានប្រយោជន៍ដល់មហាជនហើយ ដូច្នេះឯង ។

ព្រះរាជាថ្វាយបង្គំព្រះសាស្តាហើយ កំពុងយាងទៅ ទ្រង់បញ្ជាឲ្យលែង  
សត្វទាំងនោះចាកចំណងហើយ ។ បណ្តាមនុស្ស និងសត្វទាំងនោះ ស្រី និង  
បុរសទាំងឡាយផុតចាកចំណង យកទឹកលាបក្បាលហើយ ទៅកាន់ផ្ទះរៀងៗ  
ខ្លួន ពោលសរសើរគុណព្រះនាងមល្លិកាថា យើងទាំងឡាយបានជីវិត ព្រោះ  
អាស្រ័យព្រះទេវីអង្គណា សូមព្រះនាងមល្លិកាទេវីអង្គនោះ ដែលជាម្តាយរបស់  
យើងទាំងឡាយ សូមព្រះនាងគង់ព្រះជន្មអស់កាលយូរហោង ។

ក្នុងពេលល្ងាច ភិក្ខុទាំងឡាយសន្ទនាក្នុងរោងធម្មសភាថា គួរសរសើរ  
ព្រះនាងមល្លិកានេះឈ្មោះស្រីហ្ន៎ ព្រះនាងអាស្រ័យបញ្ញារបស់ព្រះនាង បានឲ្យ  
ជីវិតទានដល់ជនមានប្រមាណប៉ុណ្ណោះហើយ ។

ព្រះសាស្តាហោងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់  
មិញនេះ អ្នកទាំងឡាយអង្គុយប្រជុំគ្នាដោយពាក្យដូចម្តេចហ្ន៎ កាលភិក្ខុទាំង  
នោះក្រាបទូលថា ដោយពាក្យឈ្មោះនេះ ព្រះសាស្តាត្រាស់ថា ម្ចាស់ភិក្ខុទាំង-

ឡាយ ព្រះនាងមល្លិកាអាស្រ័យបញ្ញារបស់ខ្លួន ឲ្យជីវិតដល់មហាជនក្នុង កាលឥឡូវនេះប៉ុណ្ណោះក៏មិនមែន សូម្បីក្នុងកាលមុន ព្រះនាងក៏បានឲ្យហើយ ដូចគ្នា កាលទ្រង់ប្រកាសសេចក្តីនេះ ទើបទ្រង់នាំអតីតនិទានមកត្រាស់ថា

ក្នុងអតីតកាល ឱរសរបស់ព្រះបាទពារាណសី ចូលទៅកាន់ដើមជ្រៃមួយ ហើយ ទ្រង់បន់ស្រន់ទេវតាដែលកើតត្រង់ដើមជ្រៃនោះថា បពិត្រទេវរាជ ក្នុង ជម្ពូបនេះ មានព្រះរាជា ១០១ និងអគ្គមហេសី ១០១ បើខ្ញុំនឹងបានរាជ- សម្បត្តិ ដោយកាលកន្លងទៅនៃបិតាសោត ខ្ញុំនឹងធ្វើពលីដោយឈាម ក្នុង បំពង់ករបស់ស្តេច និងអគ្គមហេសីទាំងនោះ ។ រាជកុមារនោះ កាលព្រះ បិតាសោយទិវង្គតហើយ បានទទួលរាជសម្បត្តិ ទ្រង់ក៏គិតថា អញបានទទួល រាជសម្បត្តិដោយអានុភាពរបស់ទេវតា អញនឹងធ្វើពលីដល់ទេវតានោះ ទើប យាងចេញទៅដោយសេនាធំ ញ៉ាំងព្រះរាជាមួយអង្គឲ្យប្រព្រឹត្តទៅក្នុងអំណាច របស់ខ្លួនហើយ ធ្វើព្រះរាជាអង្គដទៃ និងដទៃទៀត មួយអន្លើដោយព្រះរាជា អង្គនោះ ឲ្យនៅក្នុងអំណាចរបស់ខ្លួន ធ្វើព្រះរាជាទាំងអស់ឲ្យនៅក្នុងអំណាច របស់ខ្លួន ដោយប្រការដូច្នេះ ហើយទ្រង់នាំទៅ មួយអន្លើដោយព្រះអគ្គ- មហេសីទាំងឡាយ ទ្រង់ដោះលែងព្រះនាងធម្មទិន្នា ដែលទ្រង់ព្រះគភ៌គ្រប់ខែ ដែលជាអគ្គមហេសីរបស់ព្រះរាជា ព្រះនាមថា ឧត្តសេន ដែលជាព្រះរាជា ដែលតូចជាង ព្រះរាជាទាំងពួងយាងទៅ ទ្រង់ព្រះតម្រិះថា អញនឹងឲ្យ ជនទាំងនេះជីកថ្នាំពិសឲ្យស្លាប់ ទើបឲ្យជនទាំងឡាយ ជម្រះគល់ជ្រៃឲ្យ ស្អាតហើយ ។

ទេវតាគិតថា ព្រះរាជាអង្គនេះ កាលចាប់ព្រះរាជាប្រមាណប៉ុណ្ណោះ ទ្រង់  
 អាស្រ័យអញ ទើបចាប់ ព្រះរាជាទ្រង់ប្រាថ្នាធ្វើពលីកម្មដល់អញ ដោយ  
 ឈាមក្នុងបំពង់ករបស់ព្រះរាជាទាំងនោះ បើព្រះរាជានេះទ្រង់សម្រេចទោស  
 ព្រះរាជាទាំងនោះសោត ព្រះរាជវង្សក្នុងជម្ពូទ្វីបនឹងជាចំសូន្យ សូម្បីគល់ឈើ  
 របស់អញក៏មិនស្អាត អញអាចឃាត់ព្រះរាជានោះបានដែរឬទេហ្ន៎ ទេវតា  
 នោះពិចារណា ក៏ដឹងថា អាត្មាអញមិនអាចឡើយ ទើបចូលទៅរកទេវតា  
 អង្គដទៃ ប្រាប់សេចក្តីនោះហើយ ពោលថា អ្នកអាចឬ ទេវតានោះ កាល  
 ទេវតានោះឃាត់ហើយ ទើបចូលទៅរកទេវតាក្នុងចក្រវាលទាំងមូលយ៉ាងនេះ  
 គឺចូលទៅរកទេវតាអង្គដទៃ និងអង្គដទៃ សូម្បីត្រូវទេវតាទាំងនោះឃាត់  
 ហើយ ទើបទៅកាន់សម្នាក់របស់មហារាជទាំង ៤ ក្នុងកាលដែលមហារាជ  
 ទាំង ៤ នោះឃាត់ហើយដោយពាក្យថា ពួកខ្ញុំមិនអាច តែព្រះរាជារបស់យើង  
 ទាំងឡាយ ជាបុគ្គលវិសេសជាងពួកយើងដោយបុណ្យ និងបញ្ញា ចូរអ្នក  
 ទូលសួរព្រះរាជានោះចុះ ដូច្នេះហើយ ទើបចូលទៅគាល់សក្ត្យទេវរាជ ក្រាប  
 ទូលសេចក្តីនោះហើយ ដោយពាក្យថា បពិត្រតេជះ កាលទ្រង់ដល់នូវការ  
 ខ្វល់ខ្វាយតិច ខត្តិយវង្សនឹងជាចំសូន្យ សូមទ្រង់ជាទីពឹងពុំទាក់នៃវង្សស្តេច  
 ទាំងនោះចុះ ។

សក្ត្យទេវរាជត្រាស់ថា សូម្បីខ្ញុំក៏មិនអាចឃាត់ព្រះរាជានោះ តែខ្ញុំប្រាប់  
 ឧបាយដល់អ្នក ហើយទ្រង់ប្រាប់ឧបាយថា ទៅចុះអ្នក កាលព្រះរាជាទ្រង់ឃើញ  
 នោះឯង អ្នកចូរស្លៀកសំពត់ក្រហម សម្តែងអាការដូចជាចេញអំពីដើមឈើ



របស់ខ្លួន កាលបើដូច្នោះ ព្រះរាជាទ្រង់ត្រិះរិះថា ទេវតារបស់អញកំពុងទៅ  
 អញនឹងឲ្យទេវតានោះត្រឡប់មក ហើយនឹងអន្ទរដោយប្រការផ្សេងៗ កាល  
 បើដូច្នោះ អ្នកគប្បីពោលនឹងព្រះរាជានោះថា អ្នកប្រាប់យើងថា នឹងនាំព្រះរាជា  
 ១០១ មួយអន្លើដោយអគ្គមហេសីទាំងឡាយ ធ្វើពលីដោយឈាមក្នុងបំពង់ក  
 របស់ព្រះរាជាទាំងនោះ ទ្រង់លះបង់ព្រះទេវីរបស់ឧគ្គសេន ហើយយាងមក  
 ខ្ញុំមិនទទួលពលីរបស់អ្នកពោលកុហកដូចទ្រង់ឡើយ ដ្បិតថា កាលបើអ្នក  
 ពោលយ៉ាងនេះ ព្រះរាជានឹងនាំព្រះទេវីនោះមក ព្រះទេវីនោះនឹងសម្តែងធម៌  
 ដល់ព្រះរាជា ឲ្យជីវិតទានដល់ជនមានប្រមាណប៉ុណ្ណោះ ។ សក្កទេវរាជប្រាប់  
 ឧបាយនេះដល់ទេវតាដោយហេតុនេះ ទេវតាបានធ្វើតាមនោះហើយ សូម្បី  
 ព្រះរាជា ក៏បញ្ជាឲ្យនាំព្រះទេវីនោះមកហើយ ។

ព្រះទេវីនោះ មកថ្វាយបង្គំព្រះរាជាជាស្វាមីរបស់ខ្លួនប៉ុណ្ណោះ ហើយ  
 ប្រថាប់គង់ក្នុងទីបំផុតនៃព្រះរាជាទាំងនោះ ព្រះរាជាពិរោធចំពោះព្រះទេវីនោះ  
 ថា កាលអញតាំងនៅក្នុងតំណែងជាធំជាងព្រះរាជាទាំងពួង នាងនៅតែថ្វាយ  
 បង្គំប្តីរបស់ខ្លួន ដែលជាអ្នកតូចតាចជាងព្រះរាជាទាំងពួង ។ លំដាប់នោះ ព្រះ  
 ទេវីទូលព្រះរាជានោះថា រឿងអ្វីរបស់ខ្ញុំម្ចាស់ត្រូវទាក់ទងក្នុងព្រះអង្គ ព្រះរាជា  
 អង្គនេះ ជាស្វាមីឲ្យនូវភាពជាធំដល់ខ្ញុំម្ចាស់ ខ្ញុំម្ចាស់មិនថ្វាយបង្គំព្រះរាជាអង្គ  
 នេះហើយ នឹងថ្វាយបង្គំព្រះអង្គព្រោះហេតុអ្វី កាលជនទាំងនោះកំពុងឃើញ  
 នុ៎ះឯង រុក្ខទេវតាពោលថា យ៉ាងនោះឯងព្រះទេវីដ៏ចម្រើន យ៉ាងនោះឯងព្រះ  
 ទេវីដ៏ចម្រើន ហើយបូជាព្រះទេវីនោះដោយផ្កាមួយក្តាប់ ។

ព្រះរាជាត្រាស់ថា បើនាងមិនថ្វាយបង្គំយើងសោត ព្រោះហេតុអ្វី ទើប  
មិនថ្វាយបង្គំទេវតារបស់យើង ដែលមានអានុភាពច្រើនយ៉ាងនេះ ជាអ្នកឲ្យ  
នូវសិរីនៃភាពជាព្រះរាជា ។ ព្រះទេវីទូលថា បពិត្រមហារាជ ព្រះរាជាទាំង-  
ឡាយ ដែលទ្រង់តាំងនៅក្នុងបុណ្យរបស់ខ្លួន ទើបចាប់បាន មិនមែនទេវតា  
ចាប់ថ្វាយឡើយ ។ ទេវតាពោលនឹងព្រះទេវីទៀតថា យ៉ាងនោះឯង ព្រះទេវី  
ដ៏ចម្រើន យ៉ាងនោះឯងព្រះទេវីដ៏ចម្រើន ហើយបូជាយ៉ាងនោះទៀត ។

ព្រះទេវីនោះ ទូលព្រះរាជាទៀតថា ទ្រង់ត្រាស់ថា ព្រះរាជាទាំងឡាយ  
មានប្រមាណប៉ុណ្ណេះ ទេវតាចាប់ឲ្យដល់យើង ឥឡូវនេះដើម្បីជ្រួតជ្រាបភ្លើងឆេះ  
ខាងឆ្វេងនៃចំណែកខាងលើរបស់ទេវតារបស់ទ្រង់ ព្រោះហេតុអ្វី ទើបទេវតា  
នោះមិនអាចញ៉ាំងភ្លើងនោះឲ្យរលត់បាន បើទេវតាមានអានុភាពច្រើនយ៉ាង  
នោះ ។ ទេវតាពោលនឹងព្រះទេវីទៀតថា យ៉ាងនោះឯង ព្រះទេវីដ៏ចម្រើន  
យ៉ាងនោះឯង ព្រះទេវីដ៏ចម្រើន ហើយបូជាយ៉ាងនោះទៀត ។

ព្រះទេវីឈរទ្រង់ព្រះកន្សែងផង ទ្រង់សើចផង ។ លំដាប់នោះ ព្រះ  
រាជាត្រាស់នឹងព្រះទេវីនោះថា នាងឆ្កួតហើយឬ ព្រះទេវីត្រាស់ថា ព្រោះ  
ហេតុអ្វី ទើបទ្រង់ត្រាស់យ៉ាងនោះ ស្រីទាំងឡាយដូចខ្ញុំម្ចាស់ មិនមែនឆ្កួត  
ឡើយ ព្រះរាជាត្រាស់ថា កាលបើដូច្នោះ ព្រោះហេតុអ្វី ទើបនាងយំហើយ  
សើច ព្រះទេវីទូលថា សូមទ្រង់ស្តាប់ចុះមហារាជ ក្នុងអតីតកាល ខ្ញុំជាកុល-  
ធីតា កាលនៅក្នុងត្រកូលប្តី ឃើញភ្ញៀវជាសម្លាញ់របស់ប្តីមកហើយ ប្រាថ្នា  
នឹងដាំស្នូដើម្បីភ្ញៀវនោះ ទើបឲ្យកហាបណៈដល់ទាសីដោយប្រាប់ថា ចូរនាង

ទិញសាច់មក ទាសីនោះមិនបានសាច់មកហើយពោលថា សាច់មិនមាន ទើប  
 កាត់ក្បាលមេតព្រៃដែលដេកខាងក្រោយផ្ទះ ចាត់ចែងកត្តស្រេច ខ្ញុំនោះឯង  
 កាត់ក្បាលមេតព្រៃមួយក្បាល រកក្នុងនរក ដោយសេសសល់ផលកម្ម ទើប  
 ត្រូវគេកាត់ក្បាលអំបាលរាប់ដោយរោមព្រៃនោះ ទ្រង់សម្រេចទោសជនមាន  
 ប្រមាណប៉ុណ្ណោះ កាលណានឹងផុតទុក្ខ ខ្ញុំរកដល់ទុក្ខដ៏ធំរបស់ព្រះអង្គ ដូច្នេះ  
 ទើបខ្ញុំយំ ដូច្នេះហើយ ទើបត្រាស់គាថានេះថា

ខ្ញុំកាត់ក្បាលព្រៃមួយ រកហើយក្នុងនរកដោយការរាប់រោមព្រៃ  
 បពិត្រព្រះអង្គដ៏ជាក្សត្រ ទ្រង់កាត់ក្បាលរបស់មនុស្សដ៏ច្រើន  
 នឹងធ្វើដូចម្តេច ។

ព្រះរាជាត្រាស់ថា បើដូច្នោះ នាងសើចព្រោះហេតុអ្វី ព្រះទេវីត្រាស់ថា  
 បពិត្រមហារាជ ខ្ញុំម្ចាស់ត្រេកអរថា អញនឹងផុតទុក្ខនោះហើយទើបសើច ។

ទេវតាពោលនឹងព្រះទេវីនោះទៀតថា យ៉ាងនោះឯង ព្រះទេវីដ៏ចម្រើន  
 យ៉ាងនោះឯង ព្រះទេវីដ៏ចម្រើន ហើយបូជាផ្កាមួយក្តាប់ ។

ព្រះរាជាទ្រង់ព្រះតម្រិះថា គួរសង្ខេប កម្មរបស់អញធ្ងន់ហ្ន៎ បានឮថា  
 ព្រះទេវីនេះសម្លាប់មេតព្រៃមួយ រកក្នុងនរកហើយ ដោយសេសសល់ផលកម្ម  
 ត្រូវគេកាត់ក្បាលអំបាលស្មើនឹងរោមព្រៃនោះ អញសម្លាប់ជនមានប្រមាណ  
 ប៉ុណ្ណោះ នឹងដល់នូវសួស្តីក្នុងកាលណា ដូច្នេះហើយ ទ្រង់ដោះលែងព្រះរាជា  
 ទាំងអស់ ថ្វាយបង្គំព្រះរាជាដែលចាស់ជាង ទ្រង់ផ្តល់អញ្ញាប័ណ្ណដល់ព្រះរាជា  
 ដែលក្មេងជាង ញ៉ាំងព្រះរាជាទាំងអស់ឲ្យអត់ទោស ហើយទ្រង់បញ្ជូនទៅកាន់

ទីលំនៅរបស់ខ្លួន ។

ព្រះសាស្តា កាលទ្រង់នាំព្រះធម្មទេសនានេះមកហើយត្រាស់ថា យ៉ាង  
 នោះឯងភិក្ខុទាំងឡាយ ព្រះនាងមល្លិកាអាស្រ័យបញ្ញារបស់ខ្លួន ឲ្យនូវជីវិតទាន  
 ដល់មហាជន ក្នុងកាលឥឡូវនេះប៉ុណ្ណោះក៏មិនមែន សូម្បីក្នុងកាលមុនព្រះនាង  
 ក៏បានប្រទានហើយដូចគ្នា ហើយទ្រង់ប្រជុំរឿងអតីតថា ព្រះបាទពារាណសី  
 ក្នុងកាលនោះ បានជាព្រះបាទបសេនទិកោសល ព្រះនាងធម្មទិន្នាទេវី បានជា  
 ព្រះនាងមល្លិកា រុក្ខទេវតា គឺថាគតនេះឯង ។ កាលទ្រង់ប្រជុំអតីតនិទាន  
 យ៉ាងនោះហើយ កាលទ្រង់សម្តែងធម៌ទៀត ទើបត្រាស់ថា ម្ចាស់ភិក្ខុទាំង-  
 ឡាយ ឈ្មោះថា បាណាតិបាត ជាទោស មិនសមគួរដែលបុគ្គលគប្បីធ្វើ  
 ព្រោះថា បុគ្គលអ្នកសម្លាប់សត្វជាប្រក្រតី រមែងសោយសោកអស់កាលយូរ  
 ទើបត្រាស់ព្រះគាថានេះថា

បើសត្វទាំងឡាយគប្បីដឹងយ៉ាងនេះថា ជាតិសម្ភវៈនេះ ជាទុក្ខ  
 សត្វមិនគប្បីសម្លាប់សត្វឡើយ ព្រោះថា អ្នកសម្លាប់សត្វជា  
 ប្រក្រតី រមែងសោយសោក ។<sup>១៣៣</sup>

រឿង អញ្ញតរហុស ចប់



## រឿង សន្តិហារិករបស់ព្រះមហាកស្សបត្ថេរ លំដាប់ដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធសន្តិហារិករបស់  
ព្រះមហាកស្សបៈ ត្រាស់ព្រះធម្មទេសនានេះថា ចរពោ ឆានិគធម្មយ្យជាដើម ។

ទេសនាតាំងឡើងនៅក្នុងក្រុងរាជគ្រឹះ ។ បានឮថា សន្តិហារិកពីររូប  
ឧបដ្ឋាកព្រះថេរៈ ដែលអាស្រ័យក្រុងរាជគ្រឹះ ក្នុងបិប្ផលិគុហា ។ បណ្ឌិតកុ  
ពីររូបនោះ មួយរូបធ្វើវត្តដោយគោរព មួយរូបសម្តែងវត្តដែលភិក្ខុនោះធ្វើហើយ  
ដូចខ្លួនធ្វើ ដឹងភាពដែលទឹកលប់មុខ និងឈើស្គន់ដែលភិក្ខុនោះចាត់ចែងហើយ  
ទើបសួរព្រះថេរៈថា ទឹកលប់មុខ និងឈើស្គន់ ខ្ញុំចាត់ចែងហើយ សូមលោក  
ម្ចាស់ប្រើប្រាស់ចុះ ។ សូម្បីក្នុងការធ្វើកិច្ច មានការលាងជើង និងស្រង់ទឹក  
ជាដើម ក៏រមែងប្រាប់យ៉ាងនោះដូចគ្នា ។

ភិក្ខុក្រៅអំពីនេះគិតថា ភិក្ខុនេះបង្ហាញវត្តដែលអញធ្វើហើយ ហាក់ដូច  
ជាខ្លួនធ្វើហើយអស់កាលជានិច្ច ឈ្លើយចុះ សេចក្តីនេះអញនឹងធ្វើវត្តដែលគួរ  
ធ្វើដល់លោក ។ កាលភិក្ខុនោះឆាន់ហើយសិនលក់នោះឯង ដាំទឹកដូតហើយ  
ដួសដាក់ក្នុងឆ្នាំងមួយ តាំងទុកខាងក្រោយទីសម្រាប់ដូត តែបន្ទាល់ទឹកទុកក្នុង  
កាជនៈដែលដាំនោះ ប្រមាណមួយត្រឡោក ហើយទុកឲ្យផុតចំហាយ ។

ក្នុងវេលាល្ងាច ភិក្ខុមួយទៀតភ្ញាក់ឡើង ឃើញចំហាយទឹកហុយចេញ  
គិតថា នឹងជាទឹកដែលភិក្ខុនោះដាំហើយតម្កល់ទុកក្នុងទីសម្រាប់ដូត រួចរះទៅ  
ថ្វាយបង្គំព្រះថេរៈហើយប្រាប់ថា ទឹកខ្ញុំតម្កល់ទុកក្នុងទីសម្រាប់ដូត សូមលោក

ម្ចាស់ស្រង់ចុះ ហើយចូលទៅកាន់ទីសម្រាប់ងូតជាមួយព្រះថេរៈ ព្រះថេរៈ  
 កាលមិនឃើញទឹក ទើបពោលថា នែលោក ទឹកនៅឯណា ភិក្ខុកំលោះទៅ  
 កាន់រោងភ្លើង លូកត្រឡោកចូលក្នុងភាជនៈ ដឹងភាពដែលភាជនៈទេ ទើប  
 ពោលទោសថា សូមលោកម្ចាស់មើលកម្មរបស់ភិក្ខុក្បាលរឹង លោកលើក  
 ភាជនៈទេដាក់លើចង្រ្កាន ហើយទៅបាត់ ខ្ញុំប្រាប់ដោយស្មានថាទឹកមានក្នុង  
 ទីសម្រាប់ងូត ដូច្នេះហើយ បានកាន់យកឆ្នាំងទៅកាន់កំពង់ទឹក ។

ចំណែកភិក្ខុក្រៅអំពីនេះ នាំយកទឹកខាងក្រោយទីសម្រាប់ងូត ហើយ  
 តាំងទុកក្នុងទីសម្រាប់ងូត ។ ព្រះថេរៈគិតថា ភិក្ខុកំលោះរូបនេះពោលថា ទឹក  
 ខ្ញុំជាតម្កល់ទុកក្នុងទីសម្រាប់ងូតហើយ សូមលោកម្ចាស់ស្រង់ចុះ ឥឡូវនេះ  
 ពោលទោស កាន់យកឆ្នាំងទេទៅកាន់កំពង់ទឹក ហេតុនេះដូចម្តេចហ្ន៎ ពិចា-  
 រណាមើល ក៏ដឹងថា ភិក្ខុកំលោះរូបនោះ ប្រកាសកិច្ចវត្ថុដែលភិក្ខុនេះធ្វើ  
 ហើយ ហាក់ដូចជាខ្លួនធ្វើហើយអស់កាលប៉ុណ្ណេះ បានឲ្យឱ្យវាទដល់លោក  
 ដែលមកអង្គុយក្នុងពេលល្ងាចថា លោក ឈ្មោះថាភិក្ខុពោលកិច្ចដែលខ្លួនធ្វើ  
 ហើយនោះឯងថា ខ្ញុំធ្វើហើយរមែងគួរ នឹងពោលកិច្ចដែលខ្លួនមិនបានធ្វើថា  
 ជាកិច្ចដែលខ្លួនធ្វើហើយ មិនគួរឡើយ ឥឡូវនេះ អ្នកពោលថា ទឹកខ្ញុំតម្កល់  
 ទុកក្នុងទីសម្រាប់ងូត សូមលោកម្ចាស់ស្រង់ចុះ កាលខ្ញុំទៅឈរកាន់ឆ្នាំងទឹក  
 ពោលទោសអ្នកដទៃ ឈ្មោះថា បព្វជិតធ្វើយ៉ាងនោះ រមែងមិនគួរ ។

ភិក្ខុនោះពោលថា លោកទាំងឡាយ ចូរលោកមើលកម្មរបស់ព្រះថេរៈ  
 ព្រះថេរៈអាស្រ័យហេតុត្រឹមតែទឹក ទើបពោលនឹងខ្ញុំយ៉ាងនេះ ក្រោយហើយ

ក្នុងថ្ងៃស្អែកឡើង មិនចូលទៅបិណ្ឌបាតជាមួយព្រះថេរៈ ។ ព្រះថេរៈទៅកាន់  
 ប្រទេសមួយកន្លែងជាមួយភិក្ខុក្រៅអំពីនេះ ។ កាលព្រះថេរៈទៅហើយ ភិក្ខុ  
 នោះទៅកាន់ត្រកូលឧបដ្ឋាករបស់ព្រះថេរៈ ត្រូវឧបដ្ឋាកសួរថា ព្រះថេរៈនិមន្ត  
 ទៅណា ទើបភិក្ខុនោះប្រាប់ថា ការមិនជាសុកកើតដល់ព្រះថេរៈ លោកគង់ក្នុង  
 វិហារនោះឯង ។ ឧបដ្ឋាកពោលថា បានអ្វីប្រគេនលោក ទើបសមគួរ ភិក្ខុ  
 នោះពោលថា អ្នកទាំងឡាយ ចូរឲ្យអាហារឈ្មោះនេះ ។

ឧបដ្ឋាកទាំងឡាយ បានចាត់ចែងតាមទំនង ដែលភិក្ខុពោលនោះឯង  
 ប្រគេនហើយ ។ ភិក្ខុនោះ ឆាន់អាហារនោះតាមផ្លូវទៅកាន់វិហារហើយ ។

ចំណែកព្រះថេរៈ បានសំពត់សាច់ល្អិតមួយផ្ទាំងធំក្នុងទីដែលទៅហើយ  
 ក៏បានឲ្យដល់ភិក្ខុកំលោះ ដែលទៅជាមួយលោក ។ ភិក្ខុកំលោះនោះ ជ្រលក់  
 សំពត់នោះហើយ បានធ្វើជាសំពត់សម្រាប់ដណ្តប់របស់ខ្លួន ។ ក្នុងថ្ងៃស្អែក  
 ឡើង ព្រះថេរៈទៅកាន់ត្រកូលឧបដ្ឋាកនោះ ។ កាលពួកឧបដ្ឋាកពោលថា  
 បពិត្រលោកម្ចាស់ ពួកខ្ញុំបានឮថា ការមិនជាសុកកើតដល់លោកម្ចាស់ ទើប  
 រៀបចំអាហារផ្ញើទៅ ដោយទំនងដែលភិក្ខុកំលោះពោលហើយនោះឯង ជាសុក  
 កើតដល់លោកម្ចាស់ ព្រោះឆាន់ហើយឬ ព្រះថេរៈក៏ស្ងៀមនៅ ហើយនិមន្ត  
 ទៅកាន់វិហារ ពោលនឹងភិក្ខុកំលោះនោះ ដែលថ្វាយបង្គំហើយ អង្គុយក្នុង  
 ពេលល្ងាចយ៉ាងនេះថា នែលោក បានឮថា ម្សិលមិញនេះ លោកធ្វើកម្ម  
 ឈ្មោះនេះ កម្មនេះ មិនសមគួរដល់បព្វជិតទាំងឡាយ បព្វជិតធ្វើវិញ្ញត្តិ  
 ហើយឆាន់ រមែងមិនគួរ ។

ភិក្ខុនោះក្រោធហើយ ចង់អាយាតក្នុងព្រះថេរៈថា ថ្ងៃមុនព្រះថេរៈអាស្រ័យ  
ហេតុត្រឹមតែទឹក ធ្វើអញ្ចូលជាមនុស្សនិយាយកុហក ក្នុងថ្ងៃនេះ ព្រោះអញ  
បរិភោគភត្តម្ហូបក្តាប់ក្នុងត្រកូលរបស់ខ្លួន ទើបពោលនឹងអញថា បព្វជិតធ្វើ  
វិញ្ញត្តិបរិភោគមិនគួរ ឯសំពត់ លោកក៏ឲ្យដល់ភិក្ខុដែលបម្រើលោកប៉ុណ្ណោះ  
ឱ កម្មរបស់ព្រះថេរៈធ្ងន់ អញនឹងដឹងវត្ថុដែលគួរធ្វើដល់ព្រះថេរៈនោះ ក្នុងថ្ងៃ  
ស្អែកឡើង កាលព្រះថេរៈចូលទៅកាន់ស្រុក ខ្លួនលោកស្នាក់នៅក្នុងវិហារ ចាប់  
ដំបងវាយវត្ថុទាំងឡាយ មានកាជនៈសម្រាប់ប្រើប្រាស់ជាដើម ហើយដុតភ្លើង  
ត្រង់បណ្ណសាលារបស់ព្រះថេរៈ វត្ថុណាភ្លើងមិនឆេះ យកដំបងវាយបំបែក  
វត្ថុនោះ ហើយចៀសចេញទៅ ធ្វើកាលកិរិយាហើយកើតក្នុងអវិចិមហានរក ។  
មហាជនលើករឿងសន្ទនាគ្នាថា បានឮថា សុទ្ធិវិហារិករបស់ព្រះថេរៈ មិន  
អត់ធន់ហេតុត្រឹមតែការពោលទូន្មាន ខឹងក្រោធ ដុតបណ្ណសាលាហើយ  
ចៀសចេញទៅ ។

សម័យក្រោយមក ភិក្ខុមួយរូបចេញអំពីក្រុងរាជគ្រឹះ ប្រាថ្នានឹងគាល់  
ព្រះសាស្តា ទៅដល់វត្តជេតពន ថ្វាយបង្គំព្រះសាស្តា កាលព្រះសាស្តាទ្រង់  
ធ្វើបដិសណ្ឋារៈហើយ ត្រាស់សួរថា អ្នកមកអំពីណា ភិក្ខុនោះទូលថា បពិត្រ  
ព្រះអង្គ ខ្ញុំព្រះអង្គមកអំពីក្រុងរាជគ្រឹះ ព្រះសាស្តាត្រាស់ថា មហាកស្សបៈ  
បុត្រតថាគតនៅដោយសប្បាយឬ ភិក្ខុនោះឆ្លើយថា បពិត្រព្រះអង្គ សប្បាយ  
តែសុទ្ធិវិហារិករបស់លោកមួយរូប ក្រោធដោយហេតុត្រឹមតែការប្រៀនប្រដៅ  
ដុតបណ្ណសាលា ហើយចៀសចេញទៅ ។



ព្រះសាស្តាត្រាស់ថា ភិក្ខុនោះស្តាប់ឱវាទហើយ ខឹងក្រោធក្នុងឥឡូវនេះ ប៉ុណ្ណោះក៏មិនមែន សូម្បីក្នុងកាលមុន ក៏ក្រោធហើយដូចគ្នា ភិក្ខុនោះប្រទូស្ត កុដិក្នុងកាលឥឡូវនេះប៉ុណ្ណោះ ក៏មិនមែន ក្នុងកាលមុនក៏ប្រទូស្តហើយដូចគ្នា ដូច្នេះហើយ ទ្រង់នាំអតីតនិទានមកត្រាស់ថា

ក្នុងអតីតកាល កាលព្រះបាទព្រហ្មទត្ត សោយរាជសម្បត្តិក្នុងនគរ ពារាណសី ។ សត្វគ្រលេងគ្រលោងមួយ ធ្វើសម្បកក្នុងហេមវន្តប្បទេស សម័យមួយ កាលភ្លៀងកំពុងធ្លាក់ ស្វាមួយញ័រចំប្រប់ព្រោះរងា បានទៅកាន់ ប្រទេសនោះ ។ គ្រលេងគ្រលោងឃើញស្វានោះ ទើបពោលគាថានេះថា

នៃពានរ ក្បាល ដៃ និងជើងរបស់អ្នក ដូចជាមនុស្សដែរ

តែព្រោះហេតុអ្វី បានជាផ្ទះរបស់អ្នកគ្មាន ។

ស្វានោះគិតថា ដៃ និងជើងរបស់អញមានក៏ពិត តែអញពិចារណា ហើយ គប្បីធ្វើផ្ទះដោយបញ្ញាណា បញ្ញារបស់អញនោះមិនមាន ប្រាថ្នានឹង ប្រកាសសេចក្តីនោះ ទើបពោលគាថានេះថា

នៃគ្រលេងគ្រលោង ក្បាល ដៃ និង ជើងរបស់ខ្ញុំ ដូច

មនុស្សមែនហើយ តែប្រាជ្ញាណាដែលបោរណាចារ្យពោល

ថា ប្រសើរក្នុងពួកមនុស្ស ប្រាជ្ញានោះរបស់ខ្ញុំមិនមានទេ ។

លំដាប់នោះ គ្រលេងគ្រលោងគិតដៀលស្វានោះថា ការនៅគ្រប់គ្រង ផ្ទះ នឹងសម្រេចដល់អ្នកបានដូចម្តេច ទើបពោលពីរគាថាថា

ធម្មតាអ្នកមានចិត្តមិននឹងនួន មានចិត្តរហ័សរហ័ស ជាអ្នកប្រទូស្ត  
ចំពោះមិត្ត មានមារយាទមិនទៀងជានិច្ច តែងមិនមានសេចក្តី  
សុខ ។

នៃពានរ អ្នកនោះ ចូរធ្វើនូវអានុភាព ( ឲ្យកើតបញ្ញា ) ចូរ  
ផ្លាស់មារយាទចេញ ចូរធ្វើខ្លួនជាគ្រឿងការពារនូវត្រជាក់ និង  
ខ្យល់ ។

ស្មាគិតថា គ្រលេងគ្រលោងនេះ ធ្វើអញ្ចូលជាអ្នកមានចិត្តមិនមាំមាំ  
មានចិត្តស្រាល ច្រើនដោយការទ្រុស្តមិត្ត មានប្រក្រតីមិនស្ថិតស្ថេរ ។ ឥឡូវ  
នេះ អញនឹងសម្តែងភាពដែលអញ ច្រើនដោយភាពជាអ្នកទ្រុស្តមិត្តចំពោះវា  
ទើបបោចសម្បកបោះចោលហើយ ។ គ្រលេងគ្រលោង កាលស្វានោះចាប់  
បោចសម្បកនោះឯង គេចទៅដោយចំណែកម្ខាងហើយ ។

ព្រះសាស្តា កាលទ្រង់នាំព្រះធម្មទេសនានេះមកហើយ ទ្រង់ប្រជុំជាតក  
ថា ស្វាក្នុងកាលនោះបានជាភិក្ខុប្រទូស្តក្នុងក្នុងកាលឥឡូវនេះ គ្រលេងគ្រលោង  
គឺកស្សបៈ ។ កាលទ្រង់សមោធានជាតកហើយ ទើបត្រាស់ថា យ៉ាងនោះ  
ឯង ភិក្ខុទាំងឡាយ ភិក្ខុនោះប្រទូស្តក្នុងក្នុងកាលឥឡូវនេះប៉ុណ្ណោះ ក៏មិនមែន  
សូម្បីក្នុងកាលមុន ភិក្ខុនោះក្រោធព្រោះឱវាទហើយ ក៏ប្រទូស្តក្នុងហើយ  
ដូចគ្នា ការនៅរបស់កស្សបៈ បុត្រតថាគតម្នាក់ឯងប៉ុណ្ណោះ ល្អជាងការនៅ  
រួមជាមួយនឹងបុគ្គលពាលបែបនោះ ដូច្នេះហើយ ត្រាស់ព្រះគាថានេះថា

ចរពោ ឆាធិគច្ឆេយ្យ                      សេយ្យំ សទិសមត្តនោ

ឯកចរិយំ ទល្លំ កយិរា                      ឆន្តិ ពាលេ សហាយតា ។

បុគ្គលកាលស្វែងរកកល្យាណមិត្ត    បើមិនបានមិត្តដ៏  
ប្រសើរជាងខ្លួន ឬមិត្តដែលស្មើនឹងខ្លួនទេ គប្បីប្រព្រឹត្ត  
នៅតែម្នាក់ឯងឲ្យ ខ្ជាប់ខ្ជួនវិញ ព្រោះថា សហាយ-  
តាគុណ មិនមានក្នុងបុគ្គលពាលឡើយ ។

### សេចក្តីអធិប្បាយ

បណ្តាបទទាំងនោះ បទថា ចរំ បណ្ឌិតគប្បីជ្រាបការត្រាច់ទៅដោយចិត្ត  
មិនទាក់ទងដោយការត្រាច់ទៅដោយឥរិយាបថ អធិប្បាយថា កាលស្វែងរក  
កល្យាណមិត្ត ។

បាទព្រះគាថាថា សេយ្យំ សទិសមត្តនោ សេចក្តីថា បើមិនបានសម្លាញ់  
ដែលក្រៃលែងជាង ឬស្មើគ្នាដោយគុណ គឺសីល សមាធិ បញ្ញារបស់ខ្លួន ។

បទថា ឯកចរិយំ សេចក្តីថា ក្នុងសម្លាញ់ទាំងនោះ បុគ្គលកាលបាន  
សម្លាញ់ដែលល្អជាង រមែងចម្រើនដោយគុណទាំងឡាយ មានសីលគុណជា  
ដើម កាលបានសម្លាញ់ស្មើគ្នា រមែងមិនវិនាសចាកគុណទាំងឡាយ មានសីល  
ជាដើមឡើយ តែកាលនៅដោយមន្ត្រីជាមួយសម្លាញ់ល្អហើយ ធ្វើការសម្ពោធនិងបរិភោគ  
ដោយភាពជាពួកតែមួយ រមែងវិនាសចាកគុណទាំងឡាយ មាន  
សីលជាដើម ។ ព្រោះហេតុនោះ ទើបព្រះដ៏មានព្រះភាគត្រាស់ពាក្យនេះថា  
បុគ្គលបែបនោះ ដែលបណ្ឌិតមិនគប្បីសេព មិនគប្បីគប់រក មិនគប្បីចូល  
ទៅអង្គុយជិត វៀរតែការអាណិត វៀរតែការអនុគ្រោះ ។

ព្រោះហេតុនោះបើបុគ្គលអាស្រ័យភាពករុណាគិតថា បុគ្គលនេះអាស្រ័យ  
អញ នឹងចម្រើនដោយគុណទាំងឡាយ មានសីលគុណជាដើម មិនប្រាថ្នាការ  
តបស្ម័ន នៅដោយវត្ថុណាមួយអំពីបុគ្គលនោះ ឈ្មោះថាវមែនសង្គ្រោះបុគ្គល  
នោះបាន ការអាស្រ័យសេចក្តីករុណា សង្គ្រោះដូច្នេះនោះជាការល្អ បើមិនអាច  
សង្គ្រោះបាន គប្បីធ្វើការត្រាច់ទៅម្នាក់ឯងឲ្យមាំទាំ គឺធ្វើនូវភាពជាបុគ្គលម្នាក់  
ឯងប៉ុណ្ណោះឲ្យមាំទាំ នៅតែម្នាក់ឯងក្នុងឥរិយាបថទាំងពួង ។

សួរថា ព្រោះហេតុអ្វី ឆ្លើយថា ព្រោះសហាយតាគុណ វមែនមិនមាន  
ក្នុងជនពាល អធិប្បាយថា ចុល្លសីល មជ្ឈិមសីល មហាសីល កថាវត្ថុ  
១០ ធុត្តន្តគុណ ១៣ វិបស្សនាគុណ មគ្គ ៤ ផល ៤ វិជ្ជា ៣ អភិញ្ញា ៦  
ឈ្មោះថា សហាយតាគុណ សហាយតាគុណនេះ មិនមានព្រោះអាស្រ័យ  
បុគ្គលពាល ។

ក្នុងកាលចប់ទេសនា អាគន្ធកកិកុសម្រេចសោតាបត្តិផលហើយ ជន  
ដទៃជាច្រើន ក៏សម្រេចអរិយផលទាំងឡាយ មានសោតាបត្តិផលជាដើម ។  
ទេសនាបានប្រព្រឹត្តទៅដោយប្រយោជន៍ដល់មហាជន ដូច្នេះឯង ។<sup>១៣៣</sup>

**រឿង សន្និហារិការបស្ថិត្រមហាកស្សបត្ថេរ ចប់**



# រឿង អានន្ទសេដ្ឋី

## លំដាប់ដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធអានន្ទសេដ្ឋី ត្រាស់ព្រះធម្មទេសនានេះថា បុត្តា មន្តិ ធនមន្តិ ជាដើម ។

បានឮថា ក្នុងក្រុងសាវត្ថី សេដ្ឋីឈ្មោះអានន្ទ មានសម្បត្តិប្រមាណ ៨០ កោដិ ជាបុគ្គលកំណាញ់ច្រើន អានន្ទសេដ្ឋីនោះ ឲ្យញាតិប្រជុំគ្នារៀង រាល់កន្លះខែហើយ ទូន្មានកូនរបស់ខ្លួនឈ្មោះមូលសិរី ក្នុងបីពេលយ៉ាងនេះថា អ្នកកុំធ្វើសេចក្តីសម្គាល់ថា ទ្រព្យ ៤០ កោដិនេះច្រើន អ្នកមិនគួរឲ្យទ្រព្យ ដែលមាន គួរញ៉ាំងទ្រព្យថ្មីឲ្យកើតឡើង ព្រោះកាលបុគ្គលធ្វើកហាបណៈ មួយឲ្យវិនាសទៅ ទ្រព្យ រមែងអស់ដូចគ្នា ព្រោះហេតុនោះ

បុគ្គលអ្នកឈ្លាស គប្បីឃើញការអស់នៃថ្នាំ សម្រាប់បន្តកន្លែក ការចម្រើននៃដំបូកកណ្តៀរទាំងឡាយ និងការប្រមូលមកនៃឃ្មុំ ទាំងឡាយ គប្បីនៅគ្រប់គ្រងផ្ទះ ។

សម័យដទៃមកទៀត អានន្ទសេដ្ឋីនោះមិនបានប្រាប់កំណប់ទ្រព្យធំ ៥ កន្លែងរបស់ខ្លួនដល់កូន អាស្រ័យទ្រព្យ មានការសៅហ្មងព្រោះមន្ទិល គឺ សេចក្តីកំណាញ់ ធ្វើកាលកិរិយាហើយ បដិសន្ធិក្នុងផ្ទៃរបស់ស្រីចណ្ឌាល ម្នាក់ ក្នុងពួកចណ្ឌាលមួយពាន់ត្រកូល ដែលនៅអាស្រ័យក្នុងស្រុក ជិតទ្វារ នគរមួយកន្លែងនៃនគរនោះឯង ។ ព្រះរាជាទ្រង់ជ្រាបការធ្វើកាលកិរិយារបស់ អានន្ទសេដ្ឋីហើយ បញ្ជាឲ្យហៅមូលសិរីដែលជាកូនរបស់គាត់មក ទ្រង់

តែងតាំងក្នុងតំណែងសេដ្ឋី ។

ត្រកូលនៃមនុស្សចណ្ឌាលមួយពាន់នោះ ធ្វើការងារសុំឈ្នួលមួយពួក នោះឯងរស់នៅ ចាប់តាំងពីបដិសន្ធិរបស់ទារកនោះ មិនបានឈ្នួល ទាំងមិន បានសូម្បីដុំបាយ ច្រើនជាងអាហារដែលល្មមញ៉ាំងអត្តភាពឲ្យប្រព្រឹត្តទៅ ។ ជនទាំងនោះពោលថា ឥឡូវនេះ យើងទាំងឡាយធ្វើការងារ មិនបានអាហារ ត្រឹមតែដុំបាយ ស្រីកាឡកិណ្ឌីគប្បីមានក្នុងរវាងពួកយើងទាំងឡាយ ដូច្នេះ ហើយ ទើបចែកគ្នាជាពីរពួកបន្ត។ រហូតព្រែកមាតាបិតារបស់ទារកនោះនៅ ដោយឡែក ដេញមាតារបស់ទារកនោះចេញដោយគិតថា មនុស្សកាឡកិណ្ឌី កើតក្នុងត្រកូលនេះ ។ ទារកនោះនៅក្នុងផ្ទៃរបស់ស្រីនោះដរាបណា ស្រីនោះ បានអាហារ ត្រឹមតែញ៉ាំងអត្តភាពឲ្យប្រព្រឹត្តទៅដោយផុតផ្ទៃដងរាបនោះ រហូតដល់ពេលប្រសូតហើយ ។

ទារកនោះមានដៃនិងជើង ភ្នែក ត្រចៀក ត្រមុះនិងមាត់មិនតាំងនៅក្នុង ទីតាមប្រក្រតី ។ ទារកនោះប្រកបដោយការរីកលនៃអារ័យវៈបែបនោះ មាន រូបគួរឆ្លើមពន់ពេក ដូចបិសាចប្រឡាក់ធូលី ។ កាលបើដូច្នេះ មាតាក៏មិនលះ បុត្រនោះ ។ ពិតហើយ ម្តាយ មានការជាប់ជំពាក់ជាកម្លាំងក្នុងបុត្រដែល នៅក្នុងផ្ទៃ នាងចិញ្ចឹមទារកនោះដោយភាពខ្វះខាត ក្នុងថ្ងៃដែលនាំកូននោះទៅ មិនបានរបស់អ្វីឡើយ ក្នុងថ្ងៃដែលឲ្យកូននោះនៅផ្ទះ ហើយទៅម្នាក់ឯងនោះ ឯង ទើបបានថ្ងៃឈ្នួល ។

សម័យតមក ក្នុងកាលទារកនោះអាចដើរទៅដើម្បីដុំបាយចិញ្ចឹមខ្លួនបាន

នាងជាក់អំបែងលើដៃហើយ ពោលនឹងបុត្រនោះថា ពុកម៉ែអាស្រ័យឯង ទើបដល់នូវសេចក្តីលំបាកខ្លាំង ឥឡូវនេះ ម៉ែមិនអាចចិញ្ចឹមឯងបាន អាហារ- វត្ថុទាំងឡាយ មានបាយជាដើម ដែលគេរៀបចំដើម្បីមនុស្សទាំងឡាយ មាន មនុស្សកំព្រា និងមនុស្សដើរផ្លូវជាដើម មាននៅក្នុងនគរនេះ ឯងចូរដើរទៅ ដើម្បីភិក្ខុក្នុងនគរនោះចិញ្ចឹមជីវិតចុះ ដូច្នេះហើយ លែងបុត្រនោះទៅ ។

ទារកនោះត្រាច់ទៅតាមលំដាប់ផ្ទះ ដល់ទីដែលខ្លួនកើតក្នុងកាលជាអានន្ទសេដ្ឋី ហើយ ជាអ្នករកជាតិបាន ចូលទៅកាន់ផ្ទះរបស់ខ្លួន ។ បុគ្គលណាម្នាក់មិន បានសង្កេតកុមារនោះក្នុងខ្លោងទ្វារទាំង ៣ ក្នុងខ្លោងទ្វារទី ៤ ពួកកូនរបស់ មូលសិរិសេដ្ឋីនោះឃើញ មានចិត្តភ័យខ្លាចស្រែកយំហើយ លំដាប់នោះ ពួក បុរសរបស់សេដ្ឋីពោលនឹងទារកនោះថា ឯងចូរចេញទៅ មនុស្សកាឡកិណី វាយបណ្តើរ នាំចេញទៅបោះត្រង់គំនរសំរាម ។

ព្រះសាស្តា មានព្រះអានន្ទត្រូវជាបច្ឆាសមណៈ ទ្រង់បិណ្ឌបាតដល់ទី នោះហើយ ទតមើលព្រះថេរៈ ព្រះថេរៈទូលសួរហើយ ត្រាស់ប្រាប់ ព្រឹត្តិការណ៍នោះ ព្រះថេរៈនោះបានឲ្យមូលសិរិសេដ្ឋីមកហើយ ពួកមហាជន ប្រជុំគ្នាហើយ ។ ព្រះសាស្តាត្រាស់ហៅមូលសិរិសេដ្ឋីមកហើយ ត្រាស់សួរ ថា អ្នកស្គាល់ទារកនោះដែរឬទេ មូលសិរិសេដ្ឋីទូលថា បពិត្រព្រះអង្គ ខ្ញុំព្រះ អង្គមិនស្គាល់ទេ ទើបព្រះដ៏មានព្រះភាគត្រាស់ថា ទារកនោះ គឺអានន្ទសេដ្ឋី បិតារបស់អ្នក ហើយញ៉ាំងទារកនោះឲ្យប្រាប់កំណប់ទ្រព្យ ដោយព្រះតម្រាស់ ថា អានន្ទសេដ្ឋី អ្នកចូរប្រាប់កំណប់ទ្រព្យធំ ៥ កន្លែងដល់កូនរបស់អ្នក ទ្រង់

ញ៉ាំងមូលសិរិសេដ្ឋីដែលមិនជឿ ឲ្យជឿហើយ ។ មូលសិរិសេដ្ឋីនោះបានដល់  
ព្រះសាស្តាជាសរណៈហើយ ។ ព្រះសាស្តា កាលទ្រង់សម្តែងធម៌ដល់  
មូលសិរិសេដ្ឋីនោះ ទើបត្រាស់ព្រះគាថានេះថា

បុត្តា មន្តិ ធនមន្តិ

ឥតិ ពាលោ វិហាញ្ញតិ

អត្តា ហិ អត្តនោ នត្តិ

កុតោ បុត្តា កុតោធនំ ។

ជនពាល តែងព្រួយលំបាក ដោយសេចក្តីសម្គាល់ថា កូន  
ទាំងឡាយរបស់អញមាន ទ្រព្យរបស់អញមាន តាមដែល  
ពិត សូម្បីខ្លួនរបស់ខ្លួនក៏មិនមាន ចំណង់បើកូនទាំងឡាយ  
នឹងរាប់ថា មានមកអំពីណាបាន ទ្រព្យ នឹងរាប់ថា មាន  
មកអំពីណាបាន ។

### សេចក្តីអធិប្បាយ

គប្បីជ្រាបអត្ថនៃគាថានេះថា ជនពាលរមែងក្តៅក្រហាយដោយចំណង់  
ក្នុងបុត្រ និងចំណង់ក្នុងទ្រព្យថា កូនទាំងឡាយរបស់អញមាន ទ្រព្យរបស់  
អញមាន គឺរមែងលំបាក រមែងដល់នូវទុក្ខ គឺរមែងក្តៅក្រហាយថា កូនទាំង-  
ឡាយរបស់អញវិនាសហើយ រមែងក្តៅក្រហាយថា កំពុងវិនាស ។ រមែងក្តៅ  
ក្រហាយថា នឹងវិនាស សូម្បីក្នុងទ្រព្យក៏មានន័យដូចគ្នា ។ បុគ្គលពាលរមែង  
ក្តៅក្រហាយដោយអាការៈ ៦ យ៉ាង ដោយប្រការដូច្នេះ បុគ្គលពាល សូម្បី  
ព្យាយាមក្នុងទីទាំងឡាយ មានផ្លូវគោក និងផ្លូវទឹកជាដើម ទាំងពេលយប់ និង  
ពេលថ្ងៃដោយប្រការផ្សេងៗ ដោយគិតថា អញនឹងចិញ្ចឹមកូនទាំងឡាយ ឈ្មោះ



ថា រមែងក្ដៅក្រហាយ សូម្បីធ្វើកម្មទាំងឡាយ មានការធ្វើស្រែ និងការជួញ  
 ដូរជាដើម ដោយគិតថា អញនឹងញ៉ាំងទ្រព្យឲ្យកើតឡើង ឈ្មោះថា រមែងក្ដៅ  
 ក្រហាយដូចគ្នា កាលក្ដៅក្រហាយយ៉ាងនេះ ខ្លួនឯងឈ្មោះថា រមែងមិនមាន  
 ដល់ខ្លួន កាលបុគ្គលមិនអាចធ្វើខ្លួនឲ្យដល់នូវសេចក្ដីទុក្ខ ដោយការចង្អៀត  
 ចង្អុលនោះ ឲ្យដល់នូវសុខបានក្នុងបច្ចុប្បន្នកាល ខ្លួនរបស់បុគ្គលនោះឯង  
 ឈ្មោះថា រមែងមិនមានដល់ខ្លួន កាលបុគ្គលនោះដេកលើគ្រែសម្រាប់ស្លាប់  
 ត្រូវវេទនាទាំងឡាយ មានការស្លាប់ជាទីបំផុត ដុតរោលហាក់ដូចត្រូវអណ្ដាត  
 ភ្លើងឆេះ កាលគ្រឿងត និងគ្រឿងចងជាចំទៅ កាលសរីរក្លាយបែកទៅ កាល  
 បុគ្គលនោះបិទភ្នែក ឃើញលោកខាងមុខ បើកភ្នែក ឃើញលោកនេះ ខ្លួន  
 ឯងសូម្បីគេងតឲ្យដោយទឹកមួយថ្ងៃពីរដង ឲ្យបរិភោគមួយថ្ងៃ ៣ ដង  
 ប្រដាប់ដោយគ្រឿងក្រអូប និងកម្រងផ្កាជាដើម ចិញ្ចឹមហើយដរាបដល់អស់  
 ជីវិត ឈ្មោះថា រមែងមិនមានដល់ខ្លួន ព្រោះភាពដែលខ្លួនជាអ្នកមិនអាចធ្វើ  
 គ្រឿងការពារនូវទុក្ខដោយភាពជាសម្លាញ់បាន កូននឹងមានអំពីទីណា ទ្រព្យ  
 នឹងមានអំពីទីណា គឺក្នុងសម័យនោះ កូន ឬទ្រព្យនឹងធ្វើអ្វីបាន ។ កាល  
 អាននុសេដ្ឋីមិនឲ្យទ្រព្យអ្វីមួយ ដល់បុគ្គលណាម្នាក់ ប្រមូលទ្រព្យទុកដើម្បី  
 ប្រយោជន៍ដល់កូន ដេកលើគ្រែសម្រាប់ស្លាប់ក្នុងកាលមុនក្តី ដល់នូវទុក្ខនេះ  
 ក្នុងបច្ចុប្បន្ននេះក្តី បុត្រអំពីទីណា ទ្រព្យអំពីទីណា គឺបុត្រ ឬទ្រព្យនាំទុក្ខ  
 អ្វីទៅបាន ឬឲ្យសុខអ្វីកើតឡើងបាន ។

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

២៤៩

ក្នុងកាលចប់ទេសនា ការត្រាស់ដឹងធម៌មានដល់សត្វ ៨៤០០០ ទេសនា  
មានប្រយោជន៍ដល់មហាជនហើយ ដូច្នេះឯង ។<sup>១២៣</sup>

## រឿង អាណន្ទសេដ្ឋី ចប់

## រឿង គណ្ឌិកេនកចោរ

### លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធពួកចោរទម្លាយ  
កំណ្លច ត្រាស់ព្រះធម្មទេសនានេះថា យោ ពាលោ មញ្ញតិ ពាល្យំជាដើម ។

បានឮថា ចោរពីរនាក់នោះជាសម្លាញ់នឹងគ្នា ទៅកាន់វត្តជេតពនជាមួយ  
មហាជនដែលទៅដើម្បីស្តាប់ធម៌ ចោរម្នាក់បានស្តាប់ធម្មកថាហើយ ចោរម្នាក់  
សម្លឹងមើលរបស់ដែលខ្លួនគួរកាន់យក ។ បណ្តាចោរទាំងពីរនោះ ចោរដែល  
ស្តាប់ធម៌សម្រេចសោតាបន្នផលហើយ ។ ចោរម្នាក់ទៀត បានទ្រព្យប្រមាណ  
៥ មាសក ដែលខ្ញុំបំបែកត្រង់ជាយសំពត់របស់ឧបាសកម្នាក់ ទ្រព្យនោះបាន  
ជាថ្ងៃអាហារក្នុងផ្ទះរបស់ចោរហើយ រមែងមិនសម្រេចផលក្នុងផ្ទះរបស់ចោរ  
ដែលជាសោតាបន្នក្រៅអំពីនេះ ។

គ្រានោះ ចោរជាសម្លាញ់ និងភរិយារបស់ខ្លួន កាលនឹងសើចចំអកចោរ  
ដែលជាសោតាបន្ននោះ ទើបពោលថា អ្នកមិនញ៉ាំងសូម្បីត្រឹមតែថ្ងៃអាហារ  
ឲ្យសម្រេចក្នុងផ្ទះរបស់ខ្លួន ព្រោះភាពដែលខ្លួនឆ្ងាត់ពេក ។ សម្លាញ់ដែលជា

សោតាបន្នក្រៅអំពីនេះគិតថា បុគ្គលនេះរមែងសម្គាល់ភាពដែលខ្លួនជាបណ្ឌិត  
ដោយភាពជាបុគ្គលពាលហ្ន៎ ដើម្បីក្រាបទូលការប្រព្រឹត្តទៅនោះដល់ព្រះសាស្តា  
ទើបទៅកាន់វត្តជេតពន មួយអន្លើដោយញាតិទាំងឡាយ ក្រាបទូលហើយ ។

ព្រះសាស្តា កាលទ្រង់សម្តែងធម៌ដល់បុគ្គលនោះ ទើបត្រាស់ព្រះ  
គាថានេះថា

យោ ពាលោ មញ្ញាតី ពាល្យំ បណ្ឌិតោ វាមិ តេន សោ  
ពាលោ ច បណ្ឌិតមាធិ ស វេ ពាលោតិ វុច្ចតិ ។  
អ្នកណា ជាមនុស្សពាល ហើយដឹងនូវភាពនៃខ្លួនថាជា  
ពាល អ្នកនោះនឹងទៅជាបណ្ឌិតបានខ្លះ ដោយហេតុដែល  
ដឹងខ្លួនថាជាពាលនោះ ម្យ៉ាងទៀត អ្នកណា ជាមនុស្ស  
ពាល មានសេចក្តីប្រកាន់ថា ខ្លួនជាបណ្ឌិត អ្នកនោះ  
ឈ្មោះថា ជាមនុស្សពាលដោយពិត ។

### សេចក្តីអធិប្បាយ

បណ្តាបទទាំងនោះ បទថា យោ ពាលោ សេចក្តីថា បុគ្គលណាជា  
មនុស្សល្ងង់ គឺមិនមែនជាបណ្ឌិត រមែងសម្គាល់ថា គឺរមែងដឹងនូវភាពដែល  
ខ្លួនជាមនុស្សល្ងង់ គឺភាពជាបុគ្គលល្ងង់ខ្លះនោះដោយខ្លួនឯងថា អាត្មាអញជា  
បុគ្គលល្ងង់ខ្លះ ។

ពីរបទថា តេន សោ សេចក្តីថា ដោយហេតុនោះ បុគ្គលនោះ ជា  
បណ្ឌិតបានខ្លះ ឬដូចគ្នានឹងបណ្ឌិតបានខ្លះ ។

បុគ្គលនោះដឹងថា អញជាមនុស្សល្ងង់ ចូលទៅរក ចូលទៅអង្គុយជិត អ្នកដទៃដែលជាបណ្ឌិត ដែលបណ្ឌិតនោះពោលប្រៀនប្រដៅ ទូន្មាន ដើម្បី ប្រយោជន៍ដល់ភាពជាបណ្ឌិត រៀនយកឱវាទនោះហើយ រមែងជាបណ្ឌិត ឬ ជាបណ្ឌិតច្រើនជាង ។

ពីរបទថា ស វេ ពាលោ សេចក្តីថា ចំណែកបុគ្គលណាជាអ្នកល្ងង់ខ្លៅ ជាបុគ្គលមានសេចក្តីសម្គាល់ថា ខ្លួនជាបណ្ឌិតតែម្យ៉ាងយ៉ាងនេះថា បុគ្គលដទៃ ណា ទោះជាពហុសូត ជាធម្មកថិកទ្រទ្រង់វិន័យ មានវាទៈពោលគុណជាគ្រឿង កម្ចាត់កិលេស ដូចគ្នានឹងអាត្មាអញមាន បុគ្គលនោះមិនចូលទៅរក មិនចូល ទៅអង្គុយជិតបុគ្គលដទៃដែលជាបណ្ឌិត រមែងមិនរៀនបរិយត្តឡើយ រមែង មិនបំពេញបដិបទា រមែងដល់នូវភាពជាបុគ្គលល្ងង់ដោយចំណែកមួយ បុគ្គល នោះរមែងដូចចោរទម្លាយកំណ្លចដូច្នោះ ព្រោះហេតុនោះ ទើបព្រះមានព្រះភាគ ត្រាស់ពាក្យនេះថា ស វេ ពាលោតិ វុច្ចតិ ។

ក្នុងកាលចប់ទេសនា មហាជនមួយអង្គដោយញាតិទាំងឡាយរបស់ចោរ ដែលជាសោតាបន្នក្រៅអំពីនេះ សម្រេចសោតាបត្តិផលហើយដូច្នោះឯង ។

រឿង គណ្ឌិកេនចោរ ចប់



## រឿង ព្រះឧទាយិត្តរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះឧទាយិត្តរ  
ត្រាស់ព្រះធម្មទេសនានេះថា យាវដ៏វម្បិ ចេ ពាលោ ជាដើម ។

បានឮថា ព្រះឧទាយិត្តរនោះ កាលព្រះថេរៈធំចៀសចេញទៅហើយ  
ទៅកាន់រោងធម្មសភាហើយ អង្គុយលើធម្មាសនៈ ។ ថ្ងៃមួយ ពួកភិក្ខុជា  
អាគន្ធកៈឃើញព្រះឧទាយិត្តរនោះហើយយល់ថា ភិក្ខុនេះប្រហែលជាព្រះមហា  
ថេរៈដែលជាពហុសូត ទើបសួរបញ្ជាទាក់ទងដោយខន្ធជាដើមហើយ តិះដៀល  
លោកដែលមិនដឹងនូវព្រះពុទ្ធវចនៈណាមួយថា នេះព្រះថេរៈអ្វី នៅក្នុងព្រះ  
វិហារជាមួយនឹងព្រះពុទ្ធ មិនចេះធម៌សូម្បីត្រឹមតែខន្ធ ធាតុ និងអាយតនៈ  
ដូច្នេះហើយ ទើបក្រាបទូលការប្រព្រឹត្តទៅនោះដល់ព្រះសាស្តា ។ គ្រានោះ  
ព្រះសាស្តាទ្រង់សម្តែងធម្មកថា ដល់អាគន្ធកភិក្ខុនោះ ទើបត្រាស់គាថានេះថា

យាវដ៏វម្បិ ចេ ពាលោ                      បណ្ឌិតំ បយិរុទាសតិ

ន សោ ធម្មំ វិជានាតិ                      ធម្មំ សូបរសំ យថា ។

មនុស្សពាល បើចូលទៅអង្គុយជិតអ្នកប្រាជ្ញ សូម្បីអស់មួយ  
ជីវិត ក៏ឥតមានដឹងរសធម៌អ្វីឲ្យច្បាស់លាស់ឡើយ ដូចវែក  
ដែលមិនដឹងរសសម្ម ។

### សេចក្តីអធិប្បាយ

គប្បីជ្រាបសេចក្តីនៃព្រះគាថានេះថា ឈ្មោះថា បុគ្គលពាល ចូលទៅ

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ

២៥៣

អង្គុយជិតបណ្ឌិតដរាបអស់ជីវិត រមែងមិនដឹងបរិយត្តិធម៌យ៉ាងនេះថា នេះជា  
ព្រះពុទ្ធវចនៈ ព្រះពុទ្ធវចនៈមានប្រមាណប៉ុណ្ណេះ ឬនូវបដិបត្តិធម៌ និងបដិ-  
វេធធម៌យ៉ាងនេះថា ធម៌នេះជាគ្រឿងនៅ ធម៌នេះជាមារយាទ នេះជាគោចរកម្ម  
នេះប្រព្រឹត្តទៅដោយទោស កម្មនេះមិនមានទោស កម្មនេះគួរសេព កម្មនេះ  
មិនគួរសេព វត្ថុនេះគប្បីចាក់ធ្លុះ វត្ថុនេះគួរធ្វើឲ្យជាក់ច្បាស់ ។

សួរថា ដូចអ្វី ឆ្លើយថា ដូចវែកមិនដឹងរសសម្ល ដូច្នោះ អធិប្បាយថា  
ឧបមាដូចវែក សូម្បីមនុស្សស្រួច្រើនប្រភេទ មានប្រការផ្សេងៗ រហូតសឹក  
រិចរិល រមែងមិនដឹងរសសម្លថា នេះរសប្រៃ នេះរសសាប នេះរសល្ងឹង  
នេះរសក្លាវ នេះរសហ៊ីរ នេះរសជ្ជរ នេះរសចត់ យ៉ាងណា បុគ្គលពាល  
ចូលទៅអង្គុយជិតបណ្ឌិតដរាបដល់អស់ជីវិត រមែងមិនដឹងធម៌ មានប្រការ  
ដូចពោលហើយ ដូច្នោះដូចគ្នា ។

ក្នុងកាលចប់ទេសនា ចិត្តរបស់អាគន្ធកក្កុ រួចផុតហើយចាកអាសវៈ  
ទាំងឡាយ ដូច្នេះឯង ។<sup>១៣៣</sup>

រឿង ព្រះឧទាយត្ថេរ ចប់



# រឿង ភិក្ខុអ្នកក្រុងបារា លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុអ្នកក្រុងបារា  
ប្រមាណ ៣០ រូប ត្រាស់ព្រះធម្មទេសនានេះថា មុហុត្ថម្យំ ចេវិញ្ញំ ជាដើម ។

សេចក្តីពិស្តារថា ព្រះដ៏មានព្រះភាគ ទ្រង់សម្តែងធម៌គ្រាដំបូងក្នុងព្រៃ  
ចម្ការកប្បាសដល់សម្លាញ់ ៣០ នាក់នោះ ដែលស្វែងរកស្រី ។ ក្នុងកាល  
នោះសម្លាញ់ទាំងអស់ដល់នូវភាពជាឯហិក្ខុ ជាអ្នកទ្រទ្រង់បាត្រ និងចីវរ  
ដែលសម្រេចដោយប្ញទ្ធិ សមាទានធុត្ថន្ត ១៣ ប្រព្រឹត្តកន្លងទៅនៃកាលយូរ  
ចូលទៅគាល់ព្រះសាស្តាទៀត ស្តាប់អនមតគ្គធម្មទេសនា សម្រេចអរហត្ត  
លើអាសនៈនោះឯង ។

ភិក្ខុទាំងឡាយសន្មតាគ្នាក្នុងធម្មសកថា គួរអស្ចារ្យហ្ន៎ ភិក្ខុទាំងនេះដឹង  
ច្បាស់នូវធម៌ឆាប់រួសរាន់នោះឯង ។ ព្រះសាស្តា ទ្រង់ស្តាប់កថានោះហើយ  
ត្រាស់ថា ម្ចាស់ភិក្ខុទាំងឡាយ មិនមែនតែក្នុងឥឡូវនេះប៉ុណ្ណោះ សូម្បីក្នុងកាល  
មុន ភិក្ខុទាំងនេះជាអ្នកលេង ជាសម្លាញ់នឹងគ្នាប្រមាណ ៣០ នាក់ ស្តាប់ធម្ម-  
ទេសនារបស់ជ្រូក ឈ្មោះមហាតុណ្ហិលៈ ក្នុងតុណ្ហិលជាតក ដឹងច្បាស់នូវធម៌  
បានឆាប់រួសរាន់នោះឯង សមាទានសីល ៥ ហើយ ព្រោះឧបនិស្ស័យនោះ  
ឯង ទើបបុគ្គលទាំងនោះសម្រេចអរហត្ត លើអាសនៈដែលខ្លួនអង្គុយហើយ  
នោះឯង ក្នុងកាលឥឡូវនេះ ដូច្នេះហើយ កាលទ្រង់សម្តែងធម៌ ទើបត្រាស់  
គាថានេះថា

មុហុត្ថម្បិ ចេ វិញ្ញា                      បណ្ឌិតំ បយិរុទាសតិ  
 ទិប្បំ ធម្មំ វិជានាតិ                      ជ្ជីវា សូបរសំ យថា ។  
 វិញ្ញាជន បើចូលទៅអង្គុយជិតអ្នកប្រាជ្ញ សូម្បីតែមួយ  
 រំពេច រមែងយល់រសធម៌ ដោយឆាប់រហ័ស ដូច  
 អណ្តាតដឹងនូវរសសម្ប ។

### សេចក្តីអធិប្បាយ

គប្បីជ្រាបអត្ថនៃព្រះគាថានេះថា បើវិញ្ញាជន គឺបុរសដែលជាបណ្ឌិត  
 ចូលទៅអង្គុយជិតបណ្ឌិតដទៃ សូម្បីតែមួយរំពេច បុគ្គលនោះរៀន សាកសួរ  
 ក្នុងសម្លាកបណ្ឌិតដទៃនោះ ឈ្មោះថា រមែងដឹងច្បាស់នូវបរិយត្តិធម៌ ដោយ  
 ឆាប់រហ័សរាន់នោះឯង បន្ទាប់អំពីនោះ បុគ្គលនោះឲ្យបណ្ឌិតប្រាប់កម្មដ្ឋានហើយ  
 ព្យាយាមក្នុងបដិបទជាបណ្ឌិត រមែងដឹងច្បាស់នូវលោកុត្តរធម៌ ឆាប់រហ័ស  
 រាន់នោះឯង ។ ដូចបុរសមានជ្ជីវាបសាទ ដែលរោគមិនរារាំងហើយ គ្រាន់តែ  
 ដាក់អាហារត្រង់ចុងអណ្តាតដើម្បីដឹងរស រមែងដឹងរស មានរសប្រែជាដើម  
 ដូច្នោះ ។

ក្នុងកាលចប់ទេសនា ភិក្ខុជាច្រើនសម្រេចអរហត្តហើយដូច្នេះឯង ។ <sup>១៧៣</sup>

រឿង ភិក្ខុអ្នកក្រុង **ចាបា** ចប់





## រឿង សុប្បពុទ្ធកុដ្ឋ លំដាប់ដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធបុរសរោគយូង  
ឈ្មោះសុប្បពុទ្ធ ត្រាស់ព្រះធម្មទេសនានេះថា ចរន្ត ពាលា ធុរ្ម័យ ជាដើម ។

រឿងសុប្បពុទ្ធនេះ មកហើយក្នុងគម្ពីរឧទាននោះឯង ។ ក្នុងកាលនោះ  
សុប្បពុទ្ធកុដ្ឋ អង្គុយខាងចុងបរិស័ទ ស្តាប់ធម្មទេសនារបស់ព្រះដ៏មានព្រះភាគ  
ហើយសម្រេចសោតាបត្តិផល ប្រាថ្នានឹងក្រាបទូលគុណដែលខ្លួនបានហើយ  
ដល់ព្រះសាស្តា តែមិនអាចឈមចុះក្នុងកណ្តាលបរិស័ទ បានទៅកាន់វិហារ  
ក្នុងកាលមហាជនថ្វាយបង្គំព្រះសាស្តាត្រឡប់ទៅហើយ ។

ខណៈនោះ សក្កទេវរាជជ្រាបថាសុប្បពុទ្ធកុដ្ឋនេះ ប្រាថ្នាដើម្បីនឹងធ្វើគុណ  
ដែលខ្លួនបានក្នុងសាសនារបស់ព្រះសាស្តាឲ្យប្រាកដ ទ្រង់ព្រះតម្រិះថា អាត្មា  
អញនឹងសាកល្បងសុប្បពុទ្ធកុដ្ឋនោះ យាងទៅឈរក្នុងអាកាសហើយ បាន  
ត្រាស់ពាក្យនេះថា សុប្បពុទ្ធ អ្នកជាមនុស្សក្រីក្រ ជាមនុស្សទុគ្គត ខ្ញុំនឹងឲ្យ  
ទ្រព្យរាប់មិនអស់ដល់អ្នក អ្នកចូលពោលថា ព្រះពុទ្ធមិនមែនព្រះពុទ្ធ ព្រះធម៌  
មិនមែនព្រះធម៌ ព្រះសង្ឃមិនមែនព្រះសង្ឃ ខ្ញុំមិនដល់នូវព្រះពុទ្ធ ខ្ញុំមិនដល់  
នូវព្រះធម៌ ខ្ញុំមិនដល់នូវព្រះសង្ឃ ។ លំដាប់នោះ សុប្បពុទ្ធកុដ្ឋនោះពោល  
នឹងសក្កទេវរាជនោះថា អ្នកជានរណា សក្កទេវរាជពោលថា ខ្ញុំជាសក្កទេវរាជ  
សុប្បពុទ្ធកុដ្ឋពោលថា អ្នកជាបុគ្គលអន្តពាលមិនខ្មាស អ្នកជាបុគ្គលមិនសម  
គួរពោលជាមួយខ្ញុំ អ្នកពោលនឹងខ្ញុំថា ជាមនុស្សក្រីក្រ ជាមនុស្សទុគ្គត ជា

មនុស្សកំព្រា ខ្ញុំមិនមែនក្រីក្រ មិនមែនទុគ៌ិត ខ្ញុំជាអ្នកដល់នូវសេចក្តីសុខ មាន  
ទ្រព្យច្រើន ។

ទ្រព្យ គឺសទ្ធា ទ្រព្យ គឺសីល ទ្រព្យ គឺហិរិ ទ្រព្យ គឺឱត្តប្បៈ ទ្រព្យ  
គឺសុតៈ ទ្រព្យ គឺចាគៈ ទ្រព្យ គឺបញ្ញា ជាគម្រប់ ៧ ។

បុគ្គលណា ទោះស្រីក្តី បុរសក្តី មានទ្រព្យទាំងនេះ អ្នកប្រាជ្ញទាំង-  
ឡាយ ហៅបុគ្គលនោះថា ជាអ្នកមិនទំលក្រឡើយ ការរស់នៅរបស់បុគ្គល  
នោះ មិនសោះសួនឡើយ ។

ព្រោះហេតុនោះ អរិយទ្រព្យមាន ៧ យ៉ាងនេះ មានដល់ជនទាំងឡាយ  
ណា ជនទាំងនោះ ដែលព្រះពុទ្ធទាំងឡាយ ឬព្រះបច្ចេកពុទ្ធទាំងឡាយ មិន  
ពោលថា ជាអ្នកក្រីក្រឡើយ ។

សក្កទេវរាជ ទ្រង់ស្តាប់ពាក្យរបស់សុប្បពុទ្ធនោះហើយ ទ្រង់លះបង់  
សុប្បពុទ្ធក្នុងក្នុងវាំងផ្លូវ ចូលទៅកាន់សម្នាក់របស់ព្រះសាស្តា ក្រាបទូល  
ការឆ្លើយតបនូវពាក្យទាំងអស់នោះ ដល់ព្រះសាស្តាហើយ ។ លំដាប់នោះ  
ព្រះដ៏មានព្រះភាគត្រាស់នឹងសក្កៈនោះថា សក្កៈដូចអ្នករាប់រយរាប់ពាន់អង្គ ក៏  
មិនអាចឲ្យសុប្បពុទ្ធក្នុងពេលថា ព្រះពុទ្ធមិនមែនព្រះពុទ្ធ ព្រះធម៌មិនមែន  
ព្រះធម៌ ឬព្រះសង្ឃមិនមែនព្រះសង្ឃបានឡើយ ។

ចំណែកសុប្បពុទ្ធ ទៅកាន់សម្នាក់ព្រះសាស្តា មានការត្រេកអរដែល  
ព្រះសាស្តាទ្រង់ធ្វើហើយ ក្រាបទូលគុណដែលខ្លួនបានហើយដល់ព្រះសាស្តា  
ក្រោកអំពីអាសនៈចៀសទៅហើយ ។ ខណៈនោះ មេតោក្នុងខ្ញុំបុរសុប្បពុទ្ធ

នោះ ដែលចៀសទៅហើយ ក្នុងកាលមិនយូរ ឲ្យអស់ជីវិតហើយ ។

បានឮថា មេតោកូនខ្ចីនោះជាយក្ខិនីម្នាក់ ជាមេតោកាឡាខ្លួន ជនទាំង ៤ គឺកុលបុត្រឈ្មោះបុក្កសាតិ ១ ពាហិយទារុចិរិយៈ ១ ចោរយាតកៈឈ្មោះ តម្ពាទាហិកៈ ១ សុប្បពុទ្ធកុដ្ឋិ ១ ឲ្យជាប់ជីវិតម្នាក់មួយរយអត្តកាត ។ បាន ឮថា ក្នុងអតីតកាល ជនទាំងនេះជាកូនសេដ្ឋី ៤ នាក់ នាំស្រីបេស្សា ដែល ជានគរសោភិនីម្នាក់ទៅកាន់សួនឧទ្យាន សោយសម្បត្តិ អស់មួយថ្ងៃហើយ ក្នុងវេលាល្ងាច ប្រឹក្សាគ្នាយ៉ាងនេះថា ក្នុងទីនេះមិនមានអ្នកដទៃ យើងទាំង ឡាយ នឹងកាន់យកកហាបណៈ ១ ពាន់ និងគ្រឿងអលង្ការទាំងអស់ ដែល យើងឲ្យដល់ស្រីនេះហើយ សម្លាប់ស្រីនេះចោលតែម្តង ។ ស្រីនោះស្តាប់ ពាក្យរបស់សេដ្ឋីបុត្រ ទាំងនោះហើយ គិតថា ជនទាំងនេះ មិនមានខ្មាស សប្បាយជាមួយអញហើយ ឥឡូវនេះ ប្រាថ្នានឹងសម្លាប់អញ អញនឹងដឹង កិច្ចដែលគួរធ្វើដល់ជនទាំងនេះ កាលជនទាំងនោះសម្លាប់ បានធ្វើសេចក្តី ប្រាថ្នាថា សូមឲ្យខ្ញុំកើតជាយក្ខិនី ដែលអាចសម្លាប់ជនទាំងនោះ ដូចដែលជន ទាំងនេះសម្លាប់ខ្ញុំដូច្នោះដូចគ្នា ។

ភិក្ខុច្រើនរូប ក្រាបទូលការធ្វើកាលកិរិយារបស់សុប្បពុទ្ធនោះដល់ព្រះ ដ៏មានព្រះភាគ ទូលសួរថា គតិរបស់សុប្បពុទ្ធនោះដូចម្តេច ព្រោះហេតុអ្វី ទើបគាត់មានរោគយូង ។

ព្រះសាស្តាទ្រង់ព្យាករភាពដែលសុប្បពុទ្ធនោះ សម្រេចសោតាបត្តិផល ហើយ កើតក្នុងតាវត្តិន្យពិភព និងការឃើញព្រះតតរសិខីបច្ចេកពុទ្ធ ខាកស្មោះ

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ

២៥៩

ទឹកមាត់ ហើយចៀសចេញទៅផ្លូវខាងឆ្វេង ឆេះហើយក្នុងនរកអស់កាលយូរ  
ដោយវិបាកដ៏សេស ដល់នូវកាតជាបុគ្គលមានរោគយូរក្នុងកាលឥឡូវនេះ  
ហើយត្រាស់ថា ម្ចាស់ភិក្ខុទាំងឡាយ សត្វទាំងនេះត្រាច់ធ្វើកម្ម មានផល ក្តៅ  
ក្រហាយដល់ខ្លួនឯង ដូច្នេះហើយ កាលទ្រង់បន្តអនុសន្និ សម្តែងធម៌ឲ្យ  
ក្រៃលែងឡើង ទើបត្រាស់ព្រះគាថានេះថា

ចរន្តិ ពាលា ទុម្មេធា

អមិត្តេនេវ អត្តនា

ករោន្តា ចាបកំ កម្មំ

យំ ហោតិ កដកប្បលំ ។

បុគ្គលធ្វើកម្មណាហើយ រមែងក្តៅក្រហាយ ឬមានមុខ  
ប្រឡាក់ដោយទឹកភ្នែក ស្រែកយំទទួលផលនៃកម្មណា  
កម្មដែលគេធ្វើហើយនោះ ឈ្មោះថា កម្មមិនល្អឡើយ ។

### សេចក្តីអធិប្បាយ

បណ្តាបទទាំងនោះ បទថា ចរន្តិ សេចក្តីថា ត្រាច់ធ្វើអកុសលតែម្យ៉ាង  
ដោយឥរិយាបថ ៤ ។

ជនទាំងឡាយដែលមិនដឹងប្រយោជន៍ក្នុងលោកនេះ និងប្រយោជន៍ក្នុង  
លោកខាងមុខ ឈ្មោះថា ពាលក្នុងបទថា ពាលា នេះ ។

បទថា ទុម្មេធា គឺមិនមានប្រាជ្ញា ។ បទថា អមិត្តេនេវ សេចក្តីថា  
ហាក់បីដូចបុគ្គលមានពៀរ ដែលមិនមែនមិត្ត ។ បទថា កដកប្បលំ សេចក្តី  
ថា មានផលរឹង គឺមានទុក្ខជាផល ។

ក្នុងកាលចប់ទេសនា ជនជាច្រើនសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៣៣</sup>

## រឿង សុប្បត្តកុដ្ឋិ ចប់

## រឿង អ្នកស្រែ

### លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអ្នកស្រែម្នាក់  
ត្រាស់ព្រះធម្មទេសនានេះថា ន តំ កម្មំ កតំ សាធ ជាដើម ។

បានឮថា អ្នកស្រែនោះភ្ជួរស្រែមួយកន្លែង ដែលនៅមិនឆ្ងាយអំពីក្រុង  
សាវត្ថី ពួកចោរចូលទៅកាន់ព្រះនគរតាមលូទឹក ទម្លាយឧម្មុឌក្នុងត្រកូលស្តុក  
ស្តម្ភមួយ ចូលទៅកាន់យកប្រាក់ និងមាសជាច្រើន ហើយចេញទៅតាម  
លូទឹកនោះឯង ។ ចោរម្នាក់បោកបញ្ឆោតចោរទាំងនោះ ធ្វើថង់ដែលពេញ  
ដោយទ្រព្យមួយពាន់ ទុកត្រង់ជាយសំពត់ហើយទៅដល់ស្រែនោះ ចែកកណ្តុះ  
ជាមួយនឹងចោរទាំងឡាយហើយ កាន់សំពត់ដើរទៅ មិនបានកំណត់ដល់ថង់  
ទ្រព្យមួយពាន់ ដែលធ្លាក់អំពីបង្អួចសំពត់ ។

ក្នុងថ្ងៃនោះពេលទៀបភ្លឺ ព្រះសាស្តាទ្រង់ប្រមើលមើលសត្វលោក ទ្រង់  
ឃើញអ្នកស្រែនោះ ចូលទៅខាងក្នុងសំណាញ់ គឺព្រះញាណរបស់ព្រះអង្គ  
ហើយទ្រង់ពិចារណាថា នឹងមានហេតុអ្វីហ្ន៎ ទ្រង់បានឃើញហេតុនេះថា អ្នក

ស្រែនេះនឹងទៅក្នុងស្រែអំពីព្រលឹម សូម្បីពួកម្ចាស់ទ្រព្យ ទៅតាមស្នាមជើង  
 របស់ចោរទាំងឡាយហើយ ឃើញថង់ដែលដាក់ទ្រព្យមួយពាន់ក្នុងស្រែ របស់  
 អ្នកស្រែនោះហើយ នឹងចាប់អ្នកស្រែនោះ រៀបចំគាត់ហើយ អ្នកដទៃឈ្មោះ  
 ថាជាបន្ទាល់របស់អ្នកស្រែនោះ មិនមាន សូម្បីឧបនិស្ស័យនៃសោតាបត្តិមគ្គ  
 របស់អ្នកស្រែនោះក៏មាន គាត់ទៅទីនោះ គួរ ។ ចំណែកអ្នកស្រែនោះ  
 ទៅដើម្បីក្នុងស្រែអំពីព្រលឹម ព្រះសាស្តា មានព្រះអាននុត្តរជាបច្ចាសមណៈ  
 បានយាងទៅក្នុងទីនោះហើយ ។ អ្នកស្រែឃើញព្រះសាស្តាហើយ ទៅថ្វាយ  
 បង្គំព្រះដ៏មានព្រះភាគ ហើយផ្ដើមក្នុងស្រែទៀត ។ ព្រះសាស្តាមិនត្រាស់ពាក្យ  
 ណាមួយជាមួយគាត់ឡើយ ទ្រង់យាងទៅកាន់ទីដែលថង់ទ្រព្យមួយពាន់ធ្លាក់  
 ចុះ ទតថង់នោះហើយ ទើបត្រាស់នឹងព្រះអាននុត្តរថា អាននុ អ្នកឃើញ  
 អាសិរពិសទេ ព្រះអាននុត្តរទូលថា ឃើញព្រះអង្គ អាសិរពិសកាច អ្នកស្រែ  
 បានឮពាក្យនោះហើយ គិតថា ពេលនេះជាកាលទៅ ឬមិនមែនកាលរបស់អញ  
 បានឮថា អាសិរពិសមានក្នុងទីនោះ កាលព្រះសាស្តាត្រាស់ពាក្យមានប្រមាណ  
 ប៉ុណ្ណោះ ទ្រង់យាងទៅហើយ ទើបកាន់យករំពាត់ គឺដងជន្លូញទៅដោយតាំង  
 ចិត្តថា អញនឹងសម្លាប់អាសិរពិសនោះ ។ ឃើញថង់ដាក់ទ្រព្យមួយពាន់ គិត  
 ថា ពាក្យនោះ ជាពាក្យដែលព្រះសាស្តាត្រាស់សំដៅយកថង់ដាក់ទ្រព្យមួយ  
 ពាន់នេះ ទើបកាន់យកថង់ដាក់ទ្រព្យមួយពាន់នោះត្រឡប់ទៅ ព្រោះភាពដែល  
 ខ្លួនជាអ្នកមិនឈ្លាស ទើបញាត់ទុកក្នុងទីសមគួរមួយកន្លែង លុបដោយជួប  
 ហើយផ្ដើមក្នុងស្រែទៀត ។

សូម្បីពួកមនុស្ស កាលរាត្រីអស់ហើយ ឃើញកម្មដែលពួកចោរធ្វើ ក្នុងផ្ទះ ទើបដើរតាមស្នាមជើងទៅដល់ស្រែនោះហើយ ឃើញទីដែលពួកចោរ ចែកកណ្តុះគ្នាក្នុងស្រែនោះ បានឃើញស្នាមជើងរបស់អ្នកស្រែហើយ ។ មនុស្សទាំងនោះទៅតាមស្នាមជើងរបស់អ្នកស្រែនោះ

ឃើញថង់ទ្រព្យដែលអ្នកស្រែរក្សាទុក កាយធូលីចេញហើយ កាន់យកថង់ ទ្រព្យ គំរាមថា ឯងប្លន់ផ្ទះហើយ ត្រាច់ទៅធ្វើជាក្មេងស្រែឬ វាយដោយដំបង នាំទៅបង្ហាញដល់ព្រះរាជាហើយ ។ ព្រះរាជា ទ្រង់ស្តាប់ការប្រព្រឹត្តទៅនោះ ហើយ ទើបបញ្ជាឱ្យប្រហារជីវិតអ្នកស្រែនោះ ។ ពួករាជបុរសចង់ស្លាប់សេក វាយដោយផ្តៅ នាំទៅកាន់ផ្នូរកែវ ៤ ហើយ អ្នកស្រែនោះត្រូវរាជបុរស វាយដោយផ្តៅ មិនពោលពាក្យណាដទៃឡើយ ពោលតែពាក្យថា ម្ចាស់អានន្ទ អ្នកឃើញអាសិរពិសទេ បពិត្រព្រះអង្គ ខ្ញុំព្រះអង្គឃើញ អាសិរពិសកាច ដើរទៅ ។ គ្រានោះ ពួករាជបុរសសួរថា ឯងពោលពាក្យរបស់ព្រះសាស្តា នឹងព្រះអានន្ទត្រូវប៉ុណ្ណោះ តើមានរឿងអ្វី អ្នកស្រែឆ្លើយថា បើខ្ញុំបានគាល់ ព្រះរាជា ទើបប្រាប់ ទើបនាំទៅកាន់សម្នាក់របស់ព្រះរាជា ក្រាបទូលការ ប្រព្រឹត្តទៅនោះដល់ព្រះរាជាហើយ ។

លំដាប់នោះ ព្រះរាជាត្រាស់សួរអ្នកស្រែនោះថា ព្រោះហេតុអ្វី ទើប ពោលដូច្នោះ អ្នកស្រែនោះក្រាបទូលថា បពិត្រព្រះសម្មាសម្ពុទ្ធាចារ្យ ខ្ញុំព្រះអង្គមិន មែនចោរទេ ហើយក៏ក្រាបទូលរឿងទាំងអស់នោះដល់ព្រះរាជា តាំងអំពី កាលដែលខ្លួនចេញទៅដើម្បីក្មេងស្រែ ។ ព្រះរាជា ទ្រង់ស្តាប់ពាក្យអ្នកស្រែ

នោះហើយ ត្រាស់ថា នែអ្នក អ្នកស្រែនេះយកព្រះសាស្តាដែលជាអគ្គបុគ្គល ក្នុងលោកជាសាក្សី យើងលើកទោសដល់អ្នកស្រែមិនសមគួរ យើងនឹងដឹង វត្ថុដែលគួរធ្វើក្នុងរឿងនេះ ដូច្នេះហើយ ទ្រង់នាំអ្នកស្រែនោះ ទៅកាន់សម្លាក់ របស់ព្រះសាស្តាក្នុងពេលល្ងាច ទូលសួរព្រះសាស្តាថា បពិត្រព្រះដ៏មាន ព្រះភាគ ទ្រង់បានយាងទៅកាន់ទីក្នុងស្រែរបស់អ្នកស្រែនោះ ជាមួយនឹងព្រះ អានន្ទត្ថេរមែនឬ ព្រះសាស្តាត្រាស់ថា សូមថ្វាយព្រះពរ ពិតមែនហើយ ។

ព្រះរាជាត្រាស់ថា ទ្រង់ទតឃើញអ្វីក្នុងស្រែនោះ ព្រះសាស្តាត្រាស់ថា មហា បពិត្រតថាគតឃើញថង់ទ្រព្យមួយពាន់ ព្រះរាជាត្រាស់ថា ទតឃើញហើយ ត្រាស់ដូចម្តេច ព្រះសាស្តាត្រាស់ថា តថាគតត្រាស់ពាក្យនេះ ព្រះរាជាត្រាស់ ថា បពិត្រព្រះអង្គ បើបុរសនេះ មិនបានធ្វើការអានបុគ្គលដូចគ្នានឹងព្រះអង្គ ហើយសោត គាត់នឹងមិនបានជីវិត តែគាត់ពោលពាក្យដែលទ្រង់ត្រាស់ ហើយ ទើបបាននូវជីវិត ។

ព្រះសាស្តា ទ្រង់ស្តាប់ព្រះរាជតម្រាស់នោះហើយត្រាស់ថា សូមថ្វាយ ព្រះពរមហាបពិត្រ តថាគតពោលពាក្យមានប្រមាណប៉ុណ្ណោះហើយក៏ទៅ ការ តាមក្តៅក្រហាយក្នុងកាលខាងក្រោយរមែងមាន ព្រោះធ្វើកម្មណា កម្មនោះ បុគ្គលឈ្មោះថាជាបណ្ឌិតមិនគប្បីធ្វើ ដូច្នេះ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

|                     |                    |
|---------------------|--------------------|
| ន តំ កម្មំ កតំសាធ្ម | យំ កត្វា អនុតព្វតិ |
| យស្ស អស្សមុខោ រោធំ  | វិចាកំ បដិសេវតិ ។  |



បុគ្គលធ្វើកម្មណាហើយ រមែងក្ដៅក្រហាយ ឬមានមុខ  
ប្រឡាក់ដោយទឹកភ្នែកស្រែកយំ ទទួលផលនៃកម្មណា  
កម្មដែលគេធ្វើហើយនោះ ឈ្មោះថា ជាកម្មមិនល្អឡើយ ។

### សេចក្ដីអធិប្បាយ

បណ្ដាបទទាំងនោះ ពីរបទថា យំ កត្វា សេចក្ដីថា បុគ្គលធ្វើកម្មណា  
គឺដែលអាចឲ្យកើតក្នុងអបាយកម្មទាំងឡាយ មាននរកជាដើម បានដល់ មាន  
ទុក្ខជាផល កាលតាមរឭកដល់ ឈ្មោះថា ក្ដៅក្រហាយក្នុងកាលជាខាង  
ក្រោយ គឺរមែងសោយសោកក្នុងកាលជាខាងក្រោយ ក្នុងខណៈដែលរឭក  
ដល់ហើយ កម្មនោះដែលបុគ្គលធ្វើហើយមិនល្អ គឺមិនស្អាត បានដល់ មិន  
ស្អាតស្អំ ។

ពីរបទថា យស្ស អស្សមុខោ សេចក្ដីថា មានមុខជាកដោយទឹកភ្នែក  
រមែងសោយផលកម្មណា ។

ក្នុងកាលចប់ទេសនា ឧបាសកអ្នកស្រែសម្រេចសោតាបត្តិផលហើយ  
ភិក្ខុដែលប្រជុំគ្នាជាច្រើន ក៏សម្រេចអរិយផលទាំងឡាយ មានសោតាបត្តិផល  
ជាដើម ។

### រឿងអ្នកស្រែ ចប់



# រឿង សុមនមាលាភារ

## លំដាប់ដើម

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធមាលាភារឈ្មោះ  
សុមនៈ ត្រាស់ព្រះធម្មទេសនានេះថា តព្វ កម្មំ កតំ សាធុជាដើម ។

បានឮមកថា មាលាភារនោះផ្គត់ផ្គង់ព្រះបាទពិម្ពិសារដោយផ្កាម្លិះ ៨ នាឡិ  
អំពីព្រលឹមរាល់ថ្ងៃ រមែងបានមួយថ្ងៃ ៨ កហាបណៈ ។ សម័យថ្ងៃមួយ  
កាលមាលាភារនោះកាន់ផ្កាចូលទៅកាន់ព្រះនគរ ព្រះដ៏មានព្រះភាគ ដែល  
មហាភិក្ខុសង្ឃចោមរោម ទ្រង់បញ្ចេញព្រះរស្មីមានពណ៌ ៦ ចូលទៅកាន់ព្រះ  
នគរ ដើម្បីបិណ្ឌបាត ដោយពុទ្ធនុភាពដ៏ធំ ដោយព្រះពុទ្ធលីលាដ៏ធំ ។ ពិត  
ហើយ ក្នុងកាលខ្លះ ព្រះដ៏មានព្រះភាគ ទ្រង់បិទព្រះរស្មីដែលមាន ៦ ពណ៌  
ដោយច័រវរ ហើយយាងទៅដូចភិក្ខុអ្នកត្រាច់បិណ្ឌបាតជាវត្ថុ អង្គណាមួយអង្គ  
ដូចជាកាលយាងទៅទទួលអង្គលីមាល៍ អស់ចម្ងាយផ្លូវ ៣០ យោជន៍ ក្នុង  
កាលខ្លះ ទ្រង់បញ្ចេញឆព្វណ្ណរង្សី ដូចកាលយាងទៅកាន់ក្រុងកបិលវត្តជាដើម  
ក្នុងថ្ងៃនោះ ព្រះដ៏មានព្រះភាគ ទ្រង់បញ្ចេញឆព្វណ្ណរង្សីអំពីព្រះសរីរៈ យាង  
ទៅកាន់ក្រុងរាជគ្រឹះ ដោយពុទ្ធនុភាពធំ ដោយព្រះពុទ្ធលីលាធំ ។

ត្រានោះ មាលាភារឃើញអត្តភាពព្រះដ៏មានព្រះភាគ ដូចគ្នានឹងរតនៈ  
ដ៏មានតម្លៃ និងមាសដ៏មានតម្លៃ សម្លឹងមើលព្រះសរីរៈដែលប្រដាប់ហើយ  
ដោយមហាបុរិសលក្ខណៈ ៣២ មានចំណែកលម្អដោយសរីរៈ គឺអនុព្យញ្ជនៈ  
៨០ មានចិត្តជ្រះថ្លាហើយ គិតថា អញនឹងធ្វើការបូជាដ៏ក្រៃលែង ដល់ព្រះ

សាស្តា ដូចម្តេចហ្ន៎ កាលមិនឃើញវត្ថុដទៃ ទើបគិតថា អាត្មាអញនឹងបូជា  
 ព្រះដ៏មានព្រះភាគដោយផ្កាទាំងនេះ គិតទៀតថា ផ្កាទាំងនេះជាផ្កាសម្រាប់ផ្គត់  
 ផ្គង់ព្រះរាជាជាប្រចាំ បើព្រះរាជាទ្រង់មិនបានផ្កាទាំងនេះ គប្បីចង់អញ្ជើញ គប្បី  
 សម្លាប់អញ្ជើញ គប្បីបំបរបង់អញ្ជើញចេញចាកដែនក្តី អញ្ជើញធ្វើដូចម្តេចហ្ន៎ ។  
 គ្រានោះ ការគិតយ៉ាងនេះមានដល់មាលាភារនោះថា ទោះព្រះរាជាសម្លាប់  
 អញ្ជើញ បណ្តេញអញ្ជើញចេញចាកដែនក្តី ព្រះរាជានោះ ទោះព្រះរាជទានដល់  
 អញ គប្បីព្រះរាជទានទ្រព្យត្រឹមតែចិញ្ចឹមជីវិតក្នុងអត្តភាពនេះ ចំណែកការ  
 បូជាព្រះសាស្តា អាចដើម្បីជាប្រយោជន៍ និងសេចក្តីសុខដល់អញ ក្នុង  
 កោដិកប្បជាអនេក លះបង់ជីវិតរបស់ខ្លួនដល់ព្រះសាស្តាហើយ ។ មាលាភារ  
 នោះ គិតថា ចិត្តជ្រះថ្លារបស់អញមិនប្រែប្រួលដរាបណា អញនឹងធ្វើការបូជា  
 ដរាបនោះឯង ជាអ្នកត្រេកអរហើយ មានចិត្តរីករាយ និងផ្អែផង់ បូជាព្រះ  
 សាស្តាហើយ ។

មាលាភារនោះបូជាដូចម្តេច ដំបូងមាលាភារបាចផ្កាពីរក្តាប់ឡើងទៅខាង  
 លើនៃព្រះតថាគតមុន ។ ផ្កាពីរក្តាប់នោះ បានតាំងជាពិធានខាងលើព្រះសីសៈ  
 គាត់បាចផ្កាពីរក្តាប់ទៀត ផ្កាពីរក្តាប់នោះ បានសំយុងចុះមកតាំងនៅខាងស្តាំ  
 ព្រះហស្ត ដោយអាការមាលាបាំង ។ គាត់បាចពីរក្តាប់ទៀត ផ្កាពីរក្តាប់នោះ  
 សំយុងចុះមកតាំងនៅខាងក្រោយព្រះបិដ្ឋិយ៉ាងនោះដូចគ្នា គាត់បាចពីរក្តាប់  
 ទៀត ផ្កានោះសំយុងចុះតាំងនៅត្រង់ព្រះហស្តឆ្វេងយ៉ាងនោះដូចគ្នា ។ ផ្កា ៨  
 នាឡិ ជា ៨ ក្តាប់ ចោមរោមព្រះតថាគតក្នុងឋានៈទាំង ៤ ដោយប្រការ

ដូច្នេះ ។ មានផ្លូវល្មមជាទូរដើរទៅខាងមុខប៉ុណ្ណោះ ទង់ផ្កាទាំងឡាយបែរចូល  
 ទៅខាងក្នុង ត្របកចេញមកខាងក្រៅ ។ ព្រះដ៏មានព្រះភាគ ហាក់បីដូចចោម  
 រោមដោយបន្ទះប្រាក់ យាងទៅហើយ ។ ផ្កាទាំងឡាយមិនមានចិត្ត អាស្រ័យ  
 បុគ្គលដែលមានចិត្ត មិនបែកគ្នា មិនធ្លាក់ចុះ រមែងទៅជាមួយព្រះសាស្តានោះ  
 ឯង រមែងឈប់ក្នុងទីដែលទ្រង់ប្រថាប់ឈរ ។ រស្មីដូចផ្នែកបន្ទោររាប់ខ្សែចេញ  
 អំពីព្រះសរីររបស់ព្រះសាស្តា ។ រស្មីដែលចេញអំពីព្រះកាយនោះ ចេញ  
 ទាំងខាងមុខ ទាំងខាងខ្នង ទាំងខាងស្តាំ ទាំងខាងឆ្វេង ទាំងខាងលើព្រះសីសៈ ។  
 ព្រះរស្មីសូម្បីតែមួយខ្សែ មិនបាត់ទៅត្រង់ទីចំពោះព្រះកក្កដ រស្មីទាំងអស់ធ្វើ  
 ប្រទក្សិណព្រះសាស្តា ៣ ជុំហើយ ផ្គុំជាព្រះរស្មីមានប្រមាណប៉ុនដើមត្នោត  
 ជំទង់ បាញ់ត្រង់ទៅខាងមុខតែម្យ៉ាង ។

នគរទាំងមូលក្លាក់ផ្អើលហើយ ។ បណ្ណាជន ១៨ កោដិ គឺខាងក្នុងនគរ  
 ៩ កោដិ ខាងក្រៅនគរ ៩ កោដិ ស្រ្តី ឬបុរសសូម្បីតែម្នាក់ ឈ្មោះថា មិន  
 កាន់យកភិក្ខុចេញទៅ មិនមាន ។ មហាជនបន្ទីសីហនាទ ធ្វើការលើកទង់  
 ជាលាភរាប់ពាន់ខាងមុខព្រះសាស្តានោះឯង ។ ព្រះសាស្តា ដើម្បីធ្វើគុណរបស់  
 មាលាការឲ្យប្រាកដ បានយាងទៅក្នុងព្រះនគរប្រមាណ ៣ គាវុធ ដោយផ្លូវ  
 ដែលត្រាច់ទៅដោយស្តារនោះឯង ។ សរីរទាំងមូលរបស់មាលាការពេញទៅ  
 ដោយបីតិទាំង ៥ មាលាការនោះ ត្រាច់ទៅជាមួយព្រះតថាគតបន្តិចប៉ុណ្ណោះ  
 ចូលទៅខាងក្នុងពុទ្ធរស្មី ហាក់បីដូចលិចចុះក្នុងរសនៃមនោសិលា សរសើរ  
 ថ្វាយបង្គំព្រះសាស្តាហើយ បានកាន់យកកំប្រោងទេនោះឯងទៅកាន់ផ្ទះ ។

ត្រានោះ ភរិយាសួរថា ផ្កានៅឯណា មាលាការពោលថា ខ្ញុំបូជាព្រះ  
 សាស្តាហើយ ។ ភរិយាពោលថា ឥឡូវនេះ អ្នកនឹងធ្វើដូចម្តេចចំពោះព្រះរាជា  
 មាលាការពោលថា ព្រះរាជាសម្លាប់ខ្ញុំក្តី បណ្តេញខ្ញុំចាកដែនក្តី ខ្ញុំលះបង់  
 ជីវិតបូជាព្រះសាស្តាហើយ ផ្កាទាំងអស់មាន ៨ ក្តាប់ បូជា ហេតុបែបនេះ  
 កើតឡើងហើយ មហាជនធ្វើការស្រែករាប់ពាន់ ត្រាច់ទៅជាមួយព្រះសាស្តា  
 នោះ ជាសំឡេងស្រែករបស់មហាជនក្នុងទីនោះ ។

លំដាប់នោះ ភរិយារបស់គាត់ជាស្រីអន្ធពាល មិនញ៉ាំងការជ្រះថ្លាក្នុង  
 បាដិហារ្យបែបនោះឲ្យកើត ជេរហើយពោលថា ធម្មតាព្រះរាជាទាំងឡាយជា  
 អ្នកកាចក្រេវក្រោធហើយ ក៏នឹងធ្វើសេចក្តីវិនាសច្រើន ដោយការកាត់ដៃ និង  
 ជើងជាដើម ការវិនាសគប្បីមានដល់ខ្ញុំ ព្រោះកម្មដែលអ្នកធ្វើ នាំកូនទាំងឡាយ  
 ទៅកាន់រាជត្រកូល ។ កាលព្រះរាជាហៅមកសួរថា តើមានរឿងអ្វី ទើបក្រាប  
 ទូលថា ប្តីរបស់ខ្ញុំម្ចាស់យកផ្កាសម្រាប់ទំនុកបម្រុងទ្រង់ បូជាព្រះសាស្តា  
 ហើយ មានដៃទេមកកាន់ផ្ទះ ត្រូវខ្ញុំម្ចាស់សួរថា ផ្កានៅឯណា ក៏ពោល  
 ពាក្យឈ្មោះនេះ ខ្ញុំជេរគាត់ហើយថា ធម្មតាព្រះរាជាទាំងឡាយជាអ្នកកាច  
 ក្រេវក្រោធតែម្តង ក៏ធ្វើនូវការវិនាសច្រើន ដោយការកាត់ដៃ និងជើងជាដើម  
 ការវិនាសគប្បីមានដល់ខ្ញុំ ព្រោះកម្មដែលអ្នកធ្វើ ដូច្នេះហើយ ក៏ចោលគាត់  
 មកក្នុងទីនេះ កម្មដែលគាត់ធ្វើទោះជាកម្មល្អក្តី កម្មអាក្រក់ក្តី កម្មនោះសូមជា  
 របស់គាត់តែម្នាក់ សូមទ្រង់ជ្រាបភាពដែលគាត់ ត្រូវខ្ញុំម្ចាស់លែងលះចោល  
 ហើយ ។

ព្រះរាជាទ្រង់សម្រេចសោតាបត្តិផល ដល់ព្រមដោយសទ្ធា ជាអរិយ-  
 សាវ័កដោយការជួបជុំបូជនៈនោះឯង ទ្រង់ត្រិះរិះថា ឱ ស្រីនេះជាអន្ធពាល មិន  
 ញ៉ាំងការជ្រះថ្លាក្នុងគុណបែបនេះឲ្យកើតឡើង ទ្រង់ធ្វើជាក្រោធត្រាស់ថា នាង  
 និយាយអ្វី មាលាភារនោះធ្វើការបូជាដោយផ្កាសម្រាប់ទំនុកបម្រុងយើងឬ ស្រី  
 នោះទូលថា ពិតហើយព្រះអង្គ ។ ព្រះរាជាត្រាស់ថា ល្អណាស់ ដែលនាង  
 លះបង់គេ យើងនឹងដឹងកិច្ចដែលគួរធ្វើដល់មាលាភារ ដែលជាអ្នកធ្វើការបូជា  
 ដោយផ្កាទាំងឡាយរបស់យើង ។ ទ្រង់បញ្ជូនស្រីនោះទៅហើយ ប្រញាប់យាង  
 ទៅកាន់សម្លាកព្រះសាស្តា ថ្វាយបង្គំហើយ យាងទៅជាមួយព្រះសាស្តានោះ  
 ឯង ។ ព្រះសាស្តា ទ្រង់ជ្រាបការជ្រះថ្លានៃព្រះហឫទ័យរបស់ព្រះរាជានោះ  
 ទ្រង់យាងទៅកាន់ព្រះនគរតាមរិច្ចី ដែលត្រាច់ទៅដោយស្គរហើយ បានយាង  
 ទៅកាន់ទ្វារនៃព្រះរាជមន្ទីររបស់ព្រះរាជា ។ ព្រះរាជាទទួលបាត្រ ទ្រង់មាន  
 បំណងយាងព្រះសាស្តាចូលទៅកាន់ព្រះរាជមន្ទីរ ។ ចំណែកព្រះសាស្តាទ្រង់  
 បានសម្តែងព្រះអាការប្រថាប់គង់ ក្នុងលានព្រះរាជវាំងនោះឯង ។ ព្រះរាជា  
 ទ្រង់ជ្រាបព្រះអាការនោះហើយ ត្រាស់ឲ្យធ្វើបុស្សកក្កដាខណៈនោះឯង ដោយ  
 ព្រះតម្រាស់ថា អ្នកទាំងឡាយ ចូរធ្វើបុស្សកដោយរហ័ស ។ ព្រះសាស្តា  
 ប្រថាប់គង់ជាមួយនឹងពួកភិក្ខុហើយ ។

សួរថា ព្រោះហេតុអ្វី ទើបព្រះសាស្តាមិនចូលកាន់ព្រះរាជមន្ទីរ ឆ្លើយ  
 ថា បានឮថា បរិតក្កយ៉ាងនេះមានដល់ទ្រង់ថា បើគាត់ចូលទៅខាងក្នុង  
 សោត មហាជនមិនបានឃើញគាត់គត់ គុណរបស់មាលាភារនឹងមិនប្រាកដ

តែមហាជន នឹងបានឃើញថាគតអង្គុយក្នុងលានព្រះរាជវាំង គុណរបស់  
មាលាការនឹងប្រាកដ ។

មែនពិត ព្រះពុទ្ធនៃយើងប៉ុណ្ណោះ ដែលអាចធ្វើគុណរបស់បុគ្គលដែល  
មានគុណទាំងឡាយឲ្យប្រាកដ ជនដ៏សេសកាលនឹងពោលគុណរបស់បុគ្គល  
មានគុណទាំងឡាយ រមែងប្រព្រឹត្តកំណាញ់ គឺដោយអម ។ បន្ទះផ្កា ៤ បន្ទះ  
បានតាំងនៅក្នុងទិសទាំង ៤ ហើយ ។ មហាជនចោមរោមព្រះសាស្តាហើយ ។  
ព្រះរាជាទ្រង់អង្គុយសក្តិកុស្ស៍ មានព្រះពុទ្ធជាប្រធាន ដោយអាហារដ៏ប្រណីត ។  
ក្នុងកាលស្រេចភត្តកិច្ច ព្រះសាស្តាទ្រង់ធ្វើអនុមោទនាហើយ ញ៉ាំងកម្រាល  
ផ្កា ៤ ផ្កាំង ដែលចោមរោមដោយន័យមុននោះឯង ដែលមហាជនបន្ទីសីហនាទ  
ចោមរោម ទ្រង់ទៅកាន់វិហារហើយ ព្រះរាជាជូនដំណើរព្រះសាស្តា ហើយ  
យាងត្រឡប់ ត្រាស់ឲ្យហៅមាលាការមកហើយ សួរថា ហេតុអ្វី ទើបអ្នក  
បូជាព្រះសាស្តាដោយផ្កា ដែលខ្លួនគប្បីនាំមកដើម្បីយើង មាលាការក្រាបទូល  
ថា បពិត្រព្រះអង្គ ទូលបង្គំគិតថា ទោះបីព្រះរាជាសម្លាប់អញក្តី បណ្តេញ  
អញចេញចាកដែនក្តី ដូច្នេះហើយ ទើបលះបង់ជីវិតបូជាព្រះសាស្តា ព្រះរាជា  
ត្រាស់ថា អ្នកជាមហាបុរស ហើយព្រះរាជទានរបស់ដែលគួរឲ្យមួយមុខ ៨១  
នៃវត្ថុទាំងនេះ គឺជីវី ៨ សេះ ៨ ទាសៈ ៨ ទាសី ៨ គ្រឿងប្រដាប់ធំ ៨  
កហាបណៈ ៨ ពាន់ នារី ៨ អង្គ ដែលនាំមកអំពីរាជត្រកូល ប្រដាប់ដោយ  
គ្រឿងអលង្ការទាំងពួង និងស្រក ៨ ។

ព្រះអានន្ទត្រូវគិតថា ថ្ងៃនេះតាំងអំពីព្រលឹម សំឡេងសីហនាទរាប់ពាន់

និងការលើកកំណត់សំពត់ឡើងរាប់ពាន់ រមែងប្រព្រឹត្តទៅ ។ វិបាករបស់  
 មាលាការដូចម្តេចហ្ន៎ ។ ព្រះថេរៈនោះទូលសួរព្រះសាស្តាហើយ ។ លំដាប់  
 នោះ ព្រះសាស្តាត្រាស់នឹងព្រះថេរៈថា ម្ចាស់អានន្ទ អ្នកកុំកំណត់ថា កម្មមាន  
 ប្រមាណតិចដែលមាលាការនោះធ្វើហើយ ឯមាលាការនេះ លះបង់ជីវិតធ្វើ  
 ការបូជាតថាគតហើយ ញ៉ាំងចិត្តឲ្យជ្រះថ្លាក្នុងតតថាគតដោយអាការយ៉ាងនេះ  
 មិនទៅកាន់ទុគ្គតិអស់សែននៃកប្ប ដូច្នេះហើយ ត្រាស់ថា

មាលាការតាំងនៅក្នុងទេវតា និងមនុស្សទាំងឡាយ នឹងមិនទៅ  
 កាន់ទុគ្គតិ អស់សែនកប្ប នេះជាផលនៃកម្មនោះ ក្នុងកាល  
 អនាគត នឹងបានជាព្រះបច្ចេក ពុទ្ធនាមថា សុមនៈ ។

ក្នុងកាលព្រះសាស្តាយាងដល់វិហារ ចូលទៅកាន់ព្រះគន្ធកុដិ ផ្កាទាំង  
 នោះធ្លាក់ចុះត្រង់មាត់ទ្វារហើយ ។

ក្នុងវេលាល្ងាច ភិក្ខុទាំងឡាយសន្ទនាគ្នាក្នុងរោងធម្មសកាថា ឱ កម្ម  
 របស់មាលាការគួរអស្ចារ្យ គាត់លះបង់ជីវិតដើម្បីព្រះសម្មាសម្ពុទ្ធ ដែលកំពុងគង់  
 ព្រះជន្មនៅ ធ្វើការបូជាដោយផ្កាហើយ បាននូវរបស់ព្រះរាជទានមួយមុខ ៨១  
 ក្នុងខណៈនោះឯង ។ ព្រះសាស្តាចេញចាកព្រះគន្ធកុដិហើយ ទៅកាន់រោង  
 ធម្មសកា ដោយការយាងទៅ ៣ យ៉ាងណាមួយ ប្រថាប់គង់លើពុទ្ធាសនៈ  
 ហើយត្រាស់សួរថា ម្ចាស់ភិក្ខុទាំងឡាយ អម្បាញ់មិញ អ្នកទាំងឡាយអង្គុយ  
 ប្រជុំគ្នាដោយកថាអ្វីហ្ន៎ កាលភិក្ខុទាំងនោះក្រាបទូលថា ដោយកថាល្មោះនេះ  
 ទើបត្រាស់ថា ម្ចាស់ភិក្ខុទាំងឡាយ យ៉ាងនោះឯង ការក្តៅក្រហាយក្នុងកាល



ជាខាងក្រោយ រមែងមិនមាន សោមនស្សប៉ុណ្ណោះ រមែងកើតឡើងក្នុងខណៈ  
ដែលរព្វកហើយ ព្រោះបុគ្គលធ្វើនូវកម្មណា កម្មបែបនោះ បុគ្គលគួរធ្វើពិត  
កាលបន្តអនុសន្និសម្តែងធម៌ ទើបត្រាស់ព្រះគាថានេះថា

តព្វា កម្មំ កតំ សាធ្ា យំ កត្វា នានុតប្បតិ  
យស្ស បតីតោ សុមនោ វិចាកំ បដិសេវតិ ។  
បុគ្គលធ្វើកម្មណាហើយ រមែងមិនក្តៅក្រហាយ ឬដល់នូវ  
សេចក្តីពេញចិត្ត មានចិត្តល្អ ទទួលផលនៃកម្មណា កម្ម  
ដែលគេធ្វើហើយនោះឯង ឈ្មោះថា ជាកម្មល្អ ។

**សេចក្តីអធិប្បាយ**

បណ្តាបទទាំងនោះ បទថា យំ កត្វា សេចក្តីថា បុគ្គលធ្វើកម្មណា  
គឺកម្មដែលអាចញ៉ាំងសម្បត្តិនៃទេវតា សម្បត្តិនៃមនុស្ស និងនិព្វានសម្បត្តិ  
ឲ្យកើត គឺមានសុខជាផល រមែងមិនតាមក្តៅក្រហាយដោយពិត បុគ្គលនោះ  
ឈ្មោះថា ជាអ្នកឆ្អែតហើយ ដោយកម្លាំងនៃបីតិ និងឈ្មោះថា មានចិត្តល្អ  
ដោយកម្លាំងនៃសោមនស្ស ក្នុងខណៈដែលរព្វកដល់រឿយៗ ជាអ្នកកើតបីតិ  
និងសោមនស្សក្នុងកាលតទៅ រមែងសោយផលក្នុងទិដ្ឋធម៌នោះឯង កម្មនោះ  
ដែលបុគ្គលធ្វើហើយជាកម្មល្អ គឺជាសុចរិតកម្ម បានដល់ កម្មប្រពៃ ។

ក្នុងវេលាចប់ទេសនា ការត្រាស់ដឹងធម៌មានដល់សត្វ ៨៤០០០ ហើយ  
ដូច្នេះឯង ។<sup>១៣៣</sup>

រឿង សុមនមាលាភារ ចប់

# រឿង ឧប្បលវណ្ណាលើ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះថេរីឈ្មោះ  
ឧប្បលវណ្ណា ត្រាស់ព្រះធម្មទេសនានេះថា មនុស្ស មញ្ញតិ ពាលោ ជាដើម ។

បានឮមកថា ព្រះថេរីនោះ បានតាំងសេចក្តីប្រាថ្នាទៀបបាទមូលរបស់  
ព្រះពុទ្ធព្រះនាមបទុមុត្តរៈ ធ្វើបុណ្យទាំងឡាយអស់សែនកប្ប អន្ទោលទៅ  
ក្នុងទេវតា និងមនុស្ស ចុតិអំពីទេវលោក បដិសន្ធិក្នុងត្រកូលសេដ្ឋី ក្នុងក្រុង  
សាវត្ថី ក្នុងពុទ្ធប្បទកាលនេះ ។ មាតាបិតាដាក់ឈ្មោះនាងថា ឧប្បលវណ្ណា  
ព្រោះនាងមានពណ៌ដូចត្របកឧប្បលខៀវ សម័យតមក ក្នុងកាលដែលនាង  
ចម្រើនវ័យហើយ ព្រះរាជា និងសេដ្ឋីទាំងឡាយក្នុងសកលជម្ពូទ្វីប បញ្ជូន  
បណ្តាការទៅកាន់សម្ភាករបស់សេដ្ឋីថា សូមលោកសេដ្ឋីឲ្យជីតាដល់ខ្ញុំ ។  
ឈ្មោះថា បុគ្គលមិនបញ្ជូនបណ្តាការទៅមិនមាន ។ លំដាប់នោះ សេដ្ឋីគិតថា  
អញមិនអាចយកចិត្តមនុស្សទាំងឡាយបាន តែអញនឹងធ្វើឧបាយណាមួយ ។  
សេដ្ឋីនោះហៅកូនស្រីមកហើយពោលថា នែនាង នាងអាចបួសដែរឬទេ ។  
ពាក្យរបស់បិតាហាក់ដូចជាប្រេង ដែលចម្រាញ់ហើយរាបរយដង ដែលគេ  
ស្រោចលើសីសៈ ព្រោះនាងមានភពជាទីបំផុត ព្រោះដូច្នោះ ទើបនាងឆ្លើយ  
នឹងបិតាថា បពិត្រលោកឪពុក ខ្ញុំនឹងបួស ។ សេដ្ឋីធ្វើសក្ការៈដ៏ច្រើនដល់នាង  
ហើយនាំទៅកាន់សម្ភាកភិក្ខុនី ហើយឲ្យបួស ។

កាលនាងបួសហើយមិនយូរ ក្នុងវារៈរក្សាត្រដោកទ្វារក្នុងរោងឧបោសថ

ដល់ហើយ នាងអុជប្រទីប បោសរោងឧបោសថ ឈរកាន់យកនិមិត្តនៃអណ្តាត  
 ប្រទីប សម្លឹងមើលហើយមើលទៀត ញ័រឈានមានតេជោកសិណជាអារម្មណ៍  
 ឲ្យកើតហើយ ធ្វើឈាននោះឯងឲ្យជាបាទសម្រេចអរហត្ត មួយអន្លើដោយ  
 បដិសម្មិទា និងអភិញ្ញាទាំងឡាយហើយ ។ ដោយសម័យដទៃ ព្រះថេរីនោះ  
 ត្រាច់ចារិកទៅក្នុងជនបទ ត្រឡប់មកហើយ ចូលទៅកាន់ព្រៃអន្ទវន ។ ក្នុង  
 កាលនោះ ព្រះសាស្តា ទ្រង់មិនទាន់ហាមការនៅព្រៃរបស់ភិក្ខុនី ។ គ្រានោះ  
 ពួកមនុស្សធ្វើតូប ដាក់គ្រែ បាំងរាំងននទុកក្នុងព្រៃនោះ ដល់ព្រះថេរីនោះ ។  
 ព្រះថេរីចូលទៅបិណ្ឌបាតក្នុងក្រុងសាវត្ថីចេញមកហើយ ។

ចំណែកនន្ទមាណព ជាកូននៃអ័រិយសព្វព្រះថេរីនោះ មានចិត្តប្រតិព័ទ្ធតាំង  
 អំពីកាលព្រះថេរីនៅជាគ្រហស្ថ ស្តាប់ភាពដែលព្រះថេរីមក ទើបទៅកាន់ព្រៃ  
 អន្ទវនមុនព្រះថេរីមកនោះឯង ចូលទៅកាន់តូប លាក់ខ្លួនក្រោមគ្រែ លុះព្រះ  
 ថេរីមកហើយ ចូលទៅកាន់តូបបិទទ្វារអង្គុយលើគ្រែ កាលភាពងងឹតក្នុងគន្លង  
 ចក្ខុមិនទាន់បាត់ ព្រោះមកអំពីទីភ្នំ ត្រូវកម្ដៅថ្ងៃខាងក្រៅ ទើបនន្ទមាណពចេញ  
 អំពីក្រោមគ្រែ ឡើងលើគ្រែហើយ ត្រូវព្រះថេរីឃាត់ថា ជនពាល អ្នកកុរិយាស  
 ឡើយ ជនពាល អ្នកកុរិយាសឡើយ ចាប់បង្ខំធ្វើកម្មដែលខ្លួនប្រាថ្នាហើយ  
 ចៀសចេញទៅ ។ កាលនោះ ផែនដីធំ ហាក់ដូចជាមិនអាចទ្រទ្រង់នូវទោស  
 របស់មាណពបាន ក៏ប្រេះជាពីរចំណែកហើយ មាណពចូលទៅកាន់ផែនដី  
 កើតក្នុងអវិច្ឆិមហានរកហើយ ។

ចំណែកព្រះថេរី ប្រាប់សេចក្ដីនោះដល់ភិក្ខុនីទាំងឡាយហើយ ពួកភិក្ខុនី

ប្រាប់សេចក្តីនោះដល់ភិក្ខុទាំងឡាយ ពួកភិក្ខុក្រាបទូលដល់ព្រះសាស្តា ។

ព្រះសាស្តា កាលស្តាប់រឿងនោះហើយ ត្រាស់ហៅភិក្ខុទាំងឡាយមក ត្រាស់ថា ម្ចាស់ភិក្ខុទាំងឡាយ បណ្តាភិក្ខុ ភិក្ខុនី ឧបាសក ឧបាសិកា ណា មួយ ជាបុគ្គលពាល កាលធ្វើកម្មលាមក ជាអ្នកត្រេកអរ ហាក់ដូចជាផ្សាយ ឡើង រមែងធ្វើបាន ដូចបុរសទំពាស្តីនូវសង្ក្រម មានទឹកឃ្មុំ និងស្ករអំពៅ ជាដើមណាមួយ ដូច្នេះហើយ កាលទ្រង់បន្តអនុសន្និសម្តែងធម៌ ត្រាស់ព្រះ គាថានេះថា

មធុវា មញ្ញតិ ពាលោ យាវ ទាបំ ន បច្ចុតិ

យនា ច បច្ចុតិ ទាបំ អថ (ពាលោ) ធុក្កំ និគច្ឆតិ ។

បាបមិនទាន់ឲ្យផលត្រឹមណា ជនពាលតែងសម្គាល់នូវបាបនោះ

ថា ដូចទឹកឃ្មុំ លុះតែកាលណាបាបឲ្យផល ទើបជនពាលប្រទះ

នូវសេចក្តីទុក្ខក្នុងកាលណោះ ។

### សេចក្តីអធិប្បាយ

បណ្តបទទាំងនោះ បទថា មធុវា ជាដើម សេចក្តីថា កាលបុគ្គល ពាលធ្វើបាប គឺអកុសលកម្ម កម្មនោះរមែងប្រាកដដូចទឹកឃ្មុំ គឺហាក់ដូចជា ផ្អែម បានដល់ ហាក់ដូចគួរប្រាថ្នា គួរពេញចិត្ត បុគ្គលពាលនោះរមែងសម្គាល់ នូវបាបនោះដូចទឹកឃ្មុំ ដោយប្រការដូច្នេះ ។

បទថា យាវ គឺអស់កាលត្រឹមណា ។

ពីរបទថា ទាបំ ន បច្ចុតិ សេចក្តីថា បុគ្គលពាលរមែងសម្គាល់នូវបាប

នោះយ៉ាងនោះ ដរាបណាបាបមិនទាន់ឲ្យផលក្នុងទិដ្ឋធម៌ ឬក្នុងសម្បរាយភព ។

បទថា យនា ច សេចក្តីថា ក្នុងកាលណា កាលបុគ្គលពាលនោះត្រូវធ្វើកម្មផ្សេងៗ ក្នុងទិដ្ឋធម៌ ឬសោយទុក្ខក្នុងអបាយ មាននរកជាដើមក្នុងសម្បរាយភព បាបនោះ ឈ្មោះថា ឲ្យផលក្នុងកាលនោះ បុគ្គលពាលនោះ រមែងចូលដល់ គឺជួប បានដល់ បាននូវសេចក្តីទុក្ខ ។

ក្នុងកាលចប់ទេសនា ជនជាច្រើនសម្រេចអរិយផលទាំងឡាយ មានសោតាបត្តិផលជាដើម ។

សម័យក្រោយមក មហាជនសន្ទនាគ្នាក្នុងធម្មសភាថា ព្រះខ័ណ្ឌស្រពទាំងឡាយ ប្រហែលជានៅត្រេកអរក្នុងកាមសុខ នៅសេពកាម ហេតុអ្វីថា មិនសេព ព្រោះព្រះខ័ណ្ឌស្រពទាំងនោះ មិនមែនឈឺពុក មិនមែនដំបូក មានសាច់ស្រស់ ឈាមស្រស់ដូចគ្នា ព្រោះដូច្នោះ សូម្បីព្រះខ័ណ្ឌស្រពទាំងនោះ គង់នៅត្រេកអរក្នុងកាមសុខ នៅសេពកាម ។

ព្រះសាស្ត្រាយ៉ាងមកត្រាស់សួរថា ម្ចាស់ភិក្ខុទាំងឡាយ អម្បាញ់មិញនេះ ពួកអ្នកអង្គុយសន្ទនាដោយរឿងអ្វី កាលពួកភិក្ខុក្រាបទូលថា ដោយរឿងឈ្មោះនេះ ទើបត្រាស់ថា ម្ចាស់ភិក្ខុទាំងឡាយ ព្រះខ័ណ្ឌស្រពទាំងឡាយ មិនត្រេកអរក្នុងកាមសុខ មិនសេពកាម ដូចតំណក់ទឹកលើស្លឹកឈូក រមែងមិនជាប់ មិនតាំងនៅ រមែងរមៀលធ្លាក់ទៅនោះឯង និងដូចគ្រាប់ស្ពៃមិនជាប់ មិនតាំងនៅត្រង់ចុងដៃកស្រួច រមែងរអិលធ្លាក់ទៅដោយពិត យ៉ាងណា កាមពីរយ៉ាង រមែងមិនជ្រួតជ្រាប មិនតាំងនៅក្នុងចិត្តរបស់ព្រះខ័ណ្ឌស្រព ដូច្នោះ

ដូច្នេះហើយ កាលនឹងបន្តអនុសន្និសម្តែងធម៌ ទើបត្រាស់ព្រះគាថានេះ ក្នុង  
ព្រាហ្មណវគ្គថា

បុគ្គលណា មានចិត្តមិនបានជាប់នៅក្នុងកាមទាំងឡាយ ដូចទឹក  
លើស្លឹកឈូក ឬដូចគ្រាប់ស្ពៃលើចុងដៃកស្រួច តថាគតហៅ  
បុគ្គលនោះ ថាជាព្រាហ្មណ៍ ។

អត្ថនៃព្រះគាថានេះ នឹងជាក់ច្បាស់ក្នុងព្រាហ្មណវគ្គនោះឯង ។

ព្រះសាស្តា ត្រាស់ឲ្យយាងព្រះបាទបសេនទិកោសលមកហើយ ត្រាស់  
ថា មហាបពិត្រ កុលធីតាទាំងឡាយក្នុងសាសនានេះ លះពួកញាតិដ៏ធំ និង  
គំនរនៃកោគៈច្រើនបួសហើយ រមែងនៅក្នុងព្រៃដូចកុលបុត្រទាំងឡាយដូចគ្នា  
បុគ្គលលាមក ត្រូវរាគៈទទឹកហើយ រមែងបៀតបៀនភិក្ខុនីទាំងនោះ ដែលនៅ  
ក្នុងព្រៃ ដោយអំណាចនៃការមើលងាយខ្លះ ដល់នូវអន្តរាយនៃព្រហ្មចរិយៈខ្លះ  
ព្រោះដូច្នេះ ទ្រង់គួរធ្វើលំនៅខាងក្នុងព្រះនគរដល់ភិក្ខុនីសង្ឃ ព្រះរាជាទ្រង់  
ទទួលថា សាធុ ដូច្នេះហើយ ឲ្យសាងលំនៅដើម្បីភិក្ខុនីសង្ឃ ត្រង់ចំណែក  
ម្ខាងនៃព្រះនគរ ចាប់តាំងពីកាលនោះមក ពួកភិក្ខុនីរមែងនៅក្នុងចន្លោះស្រុក  
ប៉ុណ្ណោះ ។<sup>១២៣</sup>

រឿង ឧប្បលវណ្ណាថេរី ចប់



## រឿង ជម្ពូកាជីវក លំនាំដើម

ព្រះសាស្តា កាលគង់នៅក្នុងវត្តវេជ្ជវ័ន ទ្រង់ប្រារព្ធជម្ពូកាជីវក ត្រាស់  
ព្រះធម្មទេសនានេះថា មាសេ មាសេ កុសគ្គេន ជាដើម ។

បានឮថា ក្នុងអតីតកាល ក្នុងកាលព្រះសម្មាសម្ពុទ្ធព្រះនាមកស្សបៈ  
កុដ្តម្ពិកៈម្នាក់ សាងវិហារប្រគេនដល់ភិក្ខុមួយរូបហើយ ទំនុកបម្រុងព្រះថេរៈ  
នៅក្នុងវិហារនោះដោយបច្ច័យ ៤ ព្រះថេរៈឆាន់ក្នុងផ្ទះរបស់កុដ្តម្ពិកៈនោះ  
ជានិច្ច ។ កាលនោះ ភិក្ខុខីណាស្រពមួយរូប ត្រាច់បិណ្ឌបាតក្នុងពេលថ្ងៃ  
ដល់ទ្វារផ្ទះរបស់កុដ្តម្ពិកៈនោះ។ ឃើញព្រះខីណាស្រពនោះហើយ ជ្រះថ្លាក្នុង  
តវិយាបថរបស់លោក និមន្តឲ្យចូលទៅកាន់ផ្ទះអង្គាសដោយកោជនដ៏ប្រណីត  
ប្រគេនសំពត់សាដកផ្ទាំងធំដោយពិតថា បពិត្រលោកម្ចាស់ សូមលោកម្ចាស់  
ជ្រលក់សំពត់សាដកនេះស្លៀកដណ្តប់ចុះ ដូច្នេះហើយ ប្រាប់ថា បពិត្រលោក  
ម្ចាស់ សក់របស់លោកម្ចាស់វែង ខ្ញុំនឹងនាំជាងកោរកាត់មក ដើម្បីប្រយោជន៍  
ដល់ការកោរសក់របស់លោកម្ចាស់ និងរៀបចំគ្រែដើម្បីប្រយោជន៍ដល់ការ  
សិន កុលុបកភិក្ខុដែលឆាន់ក្នុងផ្ទះជានិច្ច ឃើញសក្ការៈនោះរបស់ព្រះខីណា-  
ស្រពនោះ មិនអាចញ៉ាំងចិត្តឲ្យជ្រះថ្លាបាន គិតថា កុដ្តម្ពិកៈនេះធ្វើសក្ការៈ  
បែបនេះ ដល់ភិក្ខុដែលខ្លួនឃើញហើយមួយរំពេច តែមិនធ្វើដល់អញដែល  
ឆាន់ក្នុងផ្ទះជានិច្ច ដូច្នេះហើយ បានទៅកាន់វិហារ ។ សូម្បីភិក្ខុខីណាស្រព  
ទៅជាមួយនឹងភិក្ខុនោះឯង ជ្រលក់សំពត់សាដកដែលកុដ្តម្ពិកៈប្រគេន ស្លៀក

ដណ្តប់ហើយ សូម្បីកុដ្ឋម្នីកៈនាំជាងការកាត់ ទៅឲ្យការសក់របស់ព្រះថេរៈ  
 ឲ្យមនុស្សលាតត្រៃហើយ ពិតថា បពិត្រលោកម្ចាស់ សូមលោកម្ចាស់សិន  
 លើគ្រែនេះឯង និមន្តព្រះថេរៈទាំងពីររូប ដើម្បីធាន់ក្នុងថ្ងៃស្អែក ក៏ចៀស  
 ចេញទៅ ភិក្ខុម្ចាស់អាវាសមិនអាចអត់ធន់ក្នុងសក្ការៈកុដ្ឋម្នីកៈ ដែលធ្វើដល់  
 ព្រះខ័ណ្ឌស្រពនោះបាន ។

លុះដល់ពេលល្ងាច លោកទៅកាន់ទីដែលព្រះថេរៈសិនហើយ ដេរដោយ  
 អាការ ៤ យ៉ាងថា អាវុសោអាគន្ធកៈ លោកទំពាស៊ីលាមក ប្រសើរជាង  
 បរិភោគភត្តក្នុងផ្ទះរបស់កុដ្ឋម្នីកៈ លោកឲ្យដកសក់ដោយធាងត្នោត ប្រសើរ  
 ជាងការការសក់ដោយជាងការកាត់ ដែលកុដ្ឋម្នីកៈនាំមក លោកអាក្រាត  
 កាយត្រាច់ទៅ ប្រសើរជាងការស្លៀកសំពត់សាដក ដែលកុដ្ឋម្នីកៈឲ្យ លោក  
 ដេកលើផែនដី ប្រសើរជាងការដេកលើគ្រែដែលកុដ្ឋម្នីកៈនាំមក ។ ចំណែក  
 ព្រះថេរៈគិតថា បុគ្គលពាលនេះកុំវិនាសព្រោះអាស្រ័យអាត្មាអញឡើយ ដូច្នេះ  
 ហើយ មិនអើពើដល់ការនិមន្ត ក្រោកឡើងអំពីព្រលឹម បានទៅតាមសប្បាយ  
 ហើយ ។ ចំណែកភិក្ខុម្ចាស់អាវាស ធ្វើវត្តដែលគួរធ្វើក្នុងវិហារ អំពីព្រលឹម  
 ហើយ គោះជួងដោយចុងក្រចកប៉ុណ្ណោះ ដោយសម្គាល់ថា ពេលនេះជាពេល  
 ដែលត្រាច់បិណ្ឌបាត ឥឡូវនេះ អាគន្ធកក្ខុកំពុងលក់ លោកគប្បីភ្ញាក់ដោយ  
 សំឡេងជួង ដូច្នេះហើយ ចូលទៅកាន់ស្រុកដើម្បីបិណ្ឌបាត ។ កុដ្ឋម្នីកៈនោះ  
 ធ្វើសក្ការៈហើយ ទន្ទឹងមើលផ្លូវព្រះថេរៈទាំងពីរ ឃើញភិក្ខុម្ចាស់អាវាសហើយ  
 សួរថា បពិត្រលោកម្ចាស់ ព្រះថេរៈទៅណា ពេលនោះភិក្ខុម្ចាស់អាវាសពោល



នឹងកុដ្ឋម្ពិកៈនោះថា អារុសោកុំពោលដល់ឡើយ កុលុបកភិក្ខុរបស់អ្នកចូល  
 កាន់បន្ទប់តូច ក្នុងពេលដែលអ្នកចេញទៅកាលពីម្សិលមិញ ឈានចុះកាន់  
 និទ្រា កាលអាត្មាធ្វើសំឡេងបោសវិហារក្តី សំឡេងចាក់ទឹកក្នុងក្អមឆាន់ និង  
 ក្អមសម្រាប់ប្រើក្តី សំឡេងជួងក្តី តាំងអំពីព្រលឹមក៏នៅតែមិនក្រាក់ ។ កុដ្ឋម្ពិកៈ  
 គិតថា ឈ្មោះថាការដេកលក់អស់កាលមានប្រមាណប៉ុណ្ណោះ រមែងមិនមាន  
 ដល់លោកម្ចាស់របស់អញ ដែលប្រកបដោយឥរិយាបថសម្បត្តិបែបនោះ តែ  
 លោកម្ចាស់រូបនេះ ពោលពាក្យណាមួយពិតប្រាកដ ព្រោះឃើញអញធ្វើសក្ការៈ  
 ដល់លោក ។ ព្រោះភាពដែលខ្លួនជាបណ្ឌិត ទើបកុដ្ឋម្ពិកៈនោះនិមន្តឲ្យភិក្ខុឆាន់  
 ដោយគោរព លាងបាតរបស់លោកឲ្យល្អហើយ ដាក់កោដនមានរសប្រសើរ  
 ផ្សេងៗ ពេញបាត ហើយពោលថា បពិត្រលោកម្ចាស់ បើលោកម្ចាស់ឃើញ  
 លោកម្ចាស់របស់ខ្ញុំ សូមលោកម្ចាស់ប្រគេនបិណ្ឌបាតនេះ ដល់លោកម្ចាស់  
 នោះ ។ ភិក្ខុនោះទទួលបិណ្ឌបាតនោះហើយក៏គិតថា បើភិក្ខុនោះឆាន់បិណ្ឌបាត  
 បែបនេះសោត លោកនឹងជាប់ជំពាក់ក្នុងទីនេះប៉ុណ្ណោះ ចោលបិណ្ឌបាតនោះ  
 ក្នុងរវាងជួរ ទៅកាន់លំនៅរបស់ព្រះថេរៈ សម្លឹងមើលព្រះថេរៈនោះក្នុងទីនោះ  
 មិនបានឃើញហើយ ។ ពេលនោះ សមណធម៌ដែលលោកធ្វើអស់ ២ ម៉ឺន  
 ឆ្នាំ មិនអាចរក្សាលោកបាន ព្រោះធ្វើកម្មមានប្រមាណប៉ុណ្ណោះ ក្នុងកាលអស់  
 អាយុ លោកកើតក្នុងអវិចី សោយទុក្ខដ៏ខ្លាំងក្លាអស់មួយពុទ្ធន ក្នុងពុទ្ធប្បទ-  
 កាលនេះ កើតក្នុងផ្ទះនៃត្រកូលដែលមានបាយ និងទឹកច្រើន ក្នុងនគររាជគ្រឹះ ។  
 ចាប់តាំងអំពីកាលដែលដើរបានដោយជើង កុមារនោះមិនប្រាថ្នាដើម្បី

ដេកលើដំណេក មិនប្រាថ្នាបរិភោគកត្ត បរិភោគតែសរីរវលញ្ចៈរបស់ខ្លួន  
 ប៉ុណ្ណោះ ។ មាតាបិតាចិញ្ចឹមទារកនោះដោយសម្គាល់ថា កូនមិនដឹងព្រោះនៅ  
 តូច ទើបធ្វើ ។ លុះដល់ធំ បុរសនោះមិនប្រាថ្នាដើម្បីស្បៀកសំពត់ ជាអ្នក  
 អាក្រាតកាយត្រាច់ទៅដេកលើផែនដីទំពាស្មីតែសរីរវលញ្ចៈរបស់ខ្លួនប៉ុណ្ណោះ ។  
 លំដាប់នោះ មាតាបិតារបស់គាត់គិតថា ក្មេងនេះមិនសមគួរដល់ផ្ទះនៃត្រកូល  
 ក្មេងនេះសមគួរដល់ពួកអាជីវក ដូច្នេះហើយ ទើបនាំទៅកាន់សម្នាក់នៃអាជីវក  
 ទាំងនោះ បានប្រគល់ឲ្យថា សូមលោកម្ចាស់ទាំងឡាយឲ្យក្មេងនេះបួសចុះ ។  
 លំដាប់នោះ អាជីវកទាំងនោះញ៉ាំងគាត់ឲ្យបួសហើយ កាលឲ្យបួសហើយ  
 អាជីវកទាំងនោះ ដាក់គាត់ក្នុងវណ្ណាប្រមាណត្រឹម-ក ដាក់បន្ទុះក្តារលើស្មា  
 ទាំងពីរ អង្គុយលើក្តារនោះ ដកសក់ដោយធាងត្នោត ។ លំដាប់នោះ មាតា  
 បិតារបស់គាត់ អញ្ជើញអាជីវកទាំងនោះដើម្បីឆាន់ក្នុងថ្ងៃស្អែក ចៀសចេញ  
 ទៅ ។ ស្អែកឡើង ពួកអាជីវកពោលនឹងអាជីវកនោះថា ចូរលោកមក ពួក  
 យើងចូលទៅកាន់ស្រុក ។ អាជីវកនោះពោលថា សូមលោកម្ចាស់ទាំងឡាយ  
 ទៅចុះ ខ្ញុំនឹងនៅក្នុងទីនេះឯង ដូច្នេះហើយ ក៏មិនប្រាថ្នា ។ គ្រានោះ អាជីវក  
 ទាំងឡាយបាន លះអាជីវកដែលពោលហើយពោលទៀត មិនប្រាថ្នានឹងទៅ ។  
 ចំណែកគាត់ជ្រាបភាពដែលអាជីវកទាំងនោះទៅហើយ បើកទ្វារចូកដំបូងទៅ  
 បរិភោគលាមក ពូតឲ្យជាតំនូតដោយដៃទាំងពីរ ពួកអាជីវកបញ្ជូនអាហារទៅ  
 អំពីស្រុក ដើម្បីអាជីវកនោះ គាត់មិនប្រាថ្នានូវអាហារនោះ សូម្បីត្រូវពួក  
 អាជីវកពោលរឿយៗ ក៏ពោលថា ខ្ញុំមិនត្រូវការអាហារនេះ អាហារខ្ញុំបាន

ហើយ ។ ពួកអាជីវកស្ថរថា លោកបានអាហារក្នុងទីណា គាត់ឆ្លើយថា បាន ក្នុងទីនេះឯង ។

ក្នុងថ្ងៃទី ២-៣-៤ ត្រូវពួកអាជីវកនោះពេលច្រើនយ៉ាងនោះ ក៏នៅតែ ពោលថា ខ្ញុំនៅក្នុងទីនេះឯង មិនប្រាថ្នាទៅស្រុក ។ ពួកអាជីវកគិតថា អាជីវកនេះមិនប្រាថ្នាចូលស្រុករាល់ៗ ថ្ងៃ មិនប្រាថ្នាបរិភោគអាហារ ដែល ពួកគេនាំមកឲ្យ ពោលថា អាហារខ្ញុំបានហើយក្នុងទីនេះឯង អាជីវកនេះធ្វើអ្វី ហ្ន៎ ពួកយើងនឹងចាប់កំហុសគេ ដូច្នេះហើយ កាលចូលទៅកាន់ស្រុក រៀរ អាជីវកម្នាក់ ឬពីរនាក់ ដើម្បីចាំឃ្លាំមើលអាជីវកនោះ ហើយទៅ ។ អាជីវក នោះ ចូលទៅខាងក្រោយ ពួនហើយ ។ អាជីវកនោះ ដឹងភាពដែលអាជីវក ទាំងនោះទៅហើយ ចុះកាន់វច្ឆកុដិ បរិភោគលាមកដោយន័យមុននោះឯង ។ ពួកអាជីវកក្រៅអំពីនេះ ឃើញកិរិយារបស់គាត់ហើយ ទើបប្រាប់ដល់អាជីវក ទាំងឡាយ ពួកអាជីវកស្តាប់ពាក្យនោះហើយ គិតថា ឱ កម្មជនហ្ន៎ បើសាវ័ក របស់ព្រះសមណគោតមដឹងសោត គប្បីប្រកាសការខូចកិត្តិយសរបស់ពួក យើងថា អាជីវកទាំងឡាយស៊ីលាមក អាជីវកនេះមិនសមគួរដល់ពួកយើង ទើបបណ្តេញចេញអំពីសម្ពាធរបស់ខ្លួនហើយ អាជីវកនោះ ត្រូវពួកអាជីវក ទាំងនោះដេញចេញហើយ ។ មានថ្មជាមួយដុំ ដែលគេតាំងទុកក្នុងទីបន្ទោបង់ ឧច្ចារៈរបស់មហាជន មានថ្មកំលើផ្ទាំងថ្មនោះ មហាជនអាស្រ័យថ្មជាជាទី បន្ទោបង់ឧច្ចារៈ ចូលទៅក្នុងទីនោះ បរិភោគលាមកក្នុងពេលយប់ ក្នុងកាល ដែលមហាជនមកបន្ទោបង់ឧច្ចារៈ តោងដុំថ្មដោយដៃម្ខាង លើកជើងម្ខាង

ឡើងដាក់លើក្បាលជង្គង់ ឈរឆ្អឹងមុខហាមាត់ ។ មហាជនឃើញហើយ  
ចូលទៅរក ថ្វាយបង្គំហើយ សួរថា បពិត្រលោកម្ចាស់ ព្រោះហេតុអ្វី ទើប  
លោកម្ចាស់ឈរហាមាត់ អាជីវកពោលថា ព្រោះអាត្មាមានខ្យល់ជាអាហារ  
អាហារដទៃរបស់អាត្មាមិនមាន ។

មហាជនពោលថា បើដូច្នោះ ព្រោះហេតុអ្វី ទើបលោកម្ចាស់លើកជើង  
ម្ខាងដាក់លើក្បាលជង្គង់ហើយឈរ អាជីវកពោលថា អាត្មាមានតបៈខ្ពស់  
មានតបៈខ្លាំងក្លា ផែនដីត្រូវអាត្មាជាន់ដោយជើងទាំងពីរ រមែងញាប់ញ័រ ព្រោះ  
ដូច្នោះ ទើបអាត្មាលើកជើងម្ខាងដាក់លើក្បាលជង្គង់ឈរ ឯអាត្មាឈរតែម្យ៉ាង  
ញ៉ាំងកាលឲ្យកន្លងទៅ មិនអង្គុយ មិនដេក ។

ឈ្មោះថា ពួកមនុស្សដោយច្រើន រមែងជឿត្រឹមតែពាក្យសម្តីប៉ុណ្ណោះ  
ព្រោះដូច្នោះ ទើបអ្នកដែនអង្គៈ និងដែនមគធៈដោយច្រើនល្បីថា គួរអស្ចារ្យ  
ពិត អ្នកមានតបៈបែបនេះមានហ្ន៎ បុគ្គលបែបនេះ ពួកយើងមិនធ្លាប់ឃើញ  
ដូច្នេះហើយ រមែងនាំសក្ការៈជាច្រើនទៅរាល់ៗ ខែ ។ អាជីវកនោះពោលថា  
ខ្ញុំបរិភោគខ្យល់តែម្យ៉ាង មិនបរិភោគអាហារដទៃ ព្រោះកាលយើងបរិភោគ  
អាហារដទៃ តបៈរមែងវិនាសទៅ ដូច្នេះហើយ មិនប្រាថ្នារបស់ណាមួយដែល  
ពួកមនុស្សទាំងនោះនាំមក ។ ពួកមនុស្សអង្វររឿយៗ ថា បពិត្រលោកម្ចាស់  
សូមលោកម្ចាស់កុំឲ្យពួកខ្ញុំវិនាសឡើយ ការបរិភោគដែលបុគ្គលមានតបៈ  
ខ្លាំងក្លាដូចលោកម្ចាស់ធ្វើហើយ រមែងប្រព្រឹត្តទៅដើម្បីជាប្រយោជន៍ ដើម្បី  
សេចក្តីសុខដល់ពួកខ្ញុំអស់កាលយូរ ។ អាជីវកពោលថា អាត្មាមិនគាប់ចិត្ត

ដល់អាហារជនៃ តែត្រូវមហាជនបៀតបៀនដោយការអង្វរ ទើបដាក់ភេសជ្ជៈ  
និងទឹកអំពៅជាដើម ដែលជនទាំងនោះនាំមកត្រង់ចុងអណ្តាត ដោយប្រើចុង  
ស្បូវភ្លាំង បញ្ជូនទៅដោយពាក្យថា អ្នកទាំងឡាយ ចូរទៅចុះ ប៉ុណ្ណោះមែន  
គ្រប់គ្រាន់ ដើម្បីប្រយោជន៍ ដើម្បីសេចក្តីសុខដល់អ្នកទាំងឡាយ ។ អាជីវក  
នោះ ជាបុគ្គលអាគ្រាត បរិភោគលាមក ដកសក់ ដេកលើផែនដី ឲ្យកាល  
កន្លងទៅ ៥៥ ឆ្នាំ ដោយប្រការដូច្នេះ ។

ការប្រមើលមើលសត្វលោក ក្នុងពេលទៀបភ្លឺ ជាពុទ្ធកិច្ចដែលព្រះពុទ្ធ  
ទាំងឡាយ ទ្រង់មិនលះបង់ដោយពិត ព្រោះដូច្នេះ កាលព្រះដ៏មានព្រះភាគ  
ទ្រង់ពិចារណាមើលសត្វលោកក្នុងពេលទៀបភ្លឺថ្ងៃមួយ ជម្ពូកាជីវកនេះ មក  
ប្រាកដខាងក្នុងសំណាញ់ញាណហើយ ។ ព្រះសាស្ត្រាទ្រង់ពិចារណាថា អ្វីហ្ន៎  
នឹងមាន ទ្រង់ឃើញឧបនិស្ស័យនៃអរហត្ត មួយអន្លើដោយបដិសម្ភិទារបស់  
អាជីវកហើយទ្រង់ជ្រាបថា អញនឹងធ្វើជម្ពូកាជីវកនោះឲ្យជាហេតុហើយ ពោល  
មួយគាថា ក្នុងកាលចប់គាថាសត្វ ៨៤០០០ នឹងត្រាស់ដឹងធម៌ អាស្រ័យ  
កុលបុត្រនេះ មហាជននឹងដល់នូវការសួស្តី ដូច្នេះហើយ ក្នុងថ្ងៃស្អែកឡើង  
ទ្រង់យាងទៅកាន់ក្រុងរាជគ្រឹះដើម្បីបិណ្ឌបាត ទ្រង់ត្រឡប់អំពីបិណ្ឌបាតហើយ  
ត្រាស់នឹងអាននូត្រូវថា អាននូ យើងនឹងទៅកាន់សម្មាភ័ក្ត្ររបស់ជម្ពូកាជីវក ។  
ព្រះអាននូទូលថា ទ្រង់តែមួយអង្គប៉ុណ្ណោះយាងទៅឬ ព្រះដ៏មានព្រះភាគត្រាស់  
ថា ម្ចាស់អាននូយ៉ាងនោះឯង តថាគតម្នាក់ឯងនឹងទៅ ។

ព្រះសាស្ត្រា កាលត្រាស់យ៉ាងនោះហើយ ក្នុងពេលរសៀល ទ្រង់យាង

ទៅកាន់សម្មាគំរេបសំជម្ពុកាជីវកនោះ ទេវតាទាំងឡាយគិតថា ព្រះសាស្តាទ្រង់  
 យាងទៅកាន់សម្មាគំរេបសំជម្ពុកាជីវកក្នុងពេលល្ងាច ឯជម្ពុកាជីវកនោះនៅលើ  
 ថ្មជាគួរឆ្អឹង ដែលជាទីបន្ទោបង់ឧច្ចារៈ បស្សាវៈ សៅហ្មងដោយឈើស្គន់  
 ពួកយើងគួរឲ្យភ្លៀងធ្លាក់ ដូច្នេះហើយ ទើបញ្ចាំងភ្លៀងឲ្យធ្លាក់មួយរំពេចប៉ុណ្ណោះ  
 ដោយអានុភាពរបស់ខ្លួន ថ្មជាបានស្អាតប្រាសចាកមន្ទិលហើយ ។ លំដាប់  
 នោះ ទេវតាទាំងឡាយ ញ្ចាំងភ្លៀងជាវិការនៃផ្កា ៥ ពណ៌ ឲ្យធ្លាក់លើថ្មជា  
 នោះ ។ ក្នុងពេលល្ងាចព្រះសាស្តាយាងទៅកាន់សម្មាគំរេបសំជម្ពុកាជីវកហើយ  
 បានបន្តិព្រះសូរសៀងថា ជម្ពុកៈ ។ ជម្ពុកៈ គិតថា នរណាហ្ន៎ដឹងបានលំបាក  
 ហៅអញដោយពាក្យថាជម្ពុកៈ ទើបគិតថា នុ៎ះជានរណា ។ ព្រះសាស្តាត្រាស់  
 ថា ម្ចាស់ជម្ពុកៈ គិតថាគត ជម្ពុកៈពោលថា មានរឿងអ្វីមហាសមណៈ ព្រះ  
 សាស្តាត្រាស់ថា ថ្ងៃនេះ ចូរអ្នកឲ្យទីលំនៅនេះដល់តថាគត ត្រឹមតែមួយយប់  
 ចុះ ជម្ពុកៈពោលថា មហាសមណៈ ទីលំនៅក្នុងទីនេះមិនមានទេ ព្រះសាស្តា  
 ត្រាស់ថា ម្ចាស់ជម្ពុកៈ អ្នកកុំធ្វើយ៉ាងនោះ ចូរអ្នកឲ្យលំនៅដល់តថាគតមួយ  
 យប់ចុះ ឈ្មោះថាពួកបព្វជិត រមែងប្រាថ្នាបព្វជិត ពួកមនុស្សរមែងប្រាថ្នាពួក  
 មនុស្ស ពួកបសុសត្វរមែងប្រាថ្នាពួកបសុសត្វ ។ ជម្ពុកៈពោលថា អ្នកជា  
 បព្វជិតឬ ព្រះសាស្តាត្រាស់ថា អើ តថាគតជាបព្វជិត ជម្ពុកៈពោលថា អើ  
 បើលោកជាបព្វជិត ឃ្លោករបស់លោក នៅឯណា វែកសម្រាប់បក់ផ្សែង  
 របស់លោកនៅឯណា អំបោះសម្រាប់បូជាយញ្ញរបស់លោក នៅឯណា ។

ព្រះសាស្តាត្រាស់ថា ឃ្លោកជាដើមនោះរបស់តថាគតមាន តែការកាន់

យកជាផ្នែកៗ ត្រាច់ទៅលំបាក ព្រោះដូច្នេះ ទើបតថាគតទុកខាងក្នុងប៉ុណ្ណោះ ត្រាច់ទៅ ។ អាជីវកនោះក្រោធពាលថា លោកមិនកាន់ឃ្លោកជាដើមនោះ ត្រាច់ទៅបានឬ លំដាប់នោះ ព្រះសាស្តាត្រាស់នឹងអាជីវកនោះថា ឈ្លើយចុះ ជម្ពុកៈ អ្នកកុំក្រោធឡើយ ចូរអ្នកប្រាប់លំនៅដល់តថាគតចុះ អាជីវកពាល ថា មហាសមណៈ ទីលំនៅក្នុងទីនេះមិនមាន ។

ព្រះសាស្តា កាលទ្រង់ចង្អុលញកមួយកន្លែង ដែលមាននៅក្នុងទីមិន ឆ្ងាយអំពីលំនៅរបស់គាត់ ទើបត្រាស់ថា ញកនោះនរណានៅ ជម្ពុកៈ ពាល ថា មហាសមណៈ ញកនោះមិនមាននរណានៅឡើយ ។ ព្រះសាស្តាត្រាស់ថា បើដូច្នេះ ចូរអ្នកឲ្យញកនោះដល់តថាគត ជម្ពុកៈពាលថា មហាសមណៈ ចូរលោកដឹងឯងចុះ ព្រះសាស្តាទ្រង់ក្រាលនិសីទនៈ ប្រថាប់គង់ត្រង់ញក នោះហើយ ។

ត្រានោះ ទេវរាជទាំង ៤ ធ្វើទិសទាំង ៤ ឲ្យភ្លឺស្វាងក្នុងទិសតែមួយ មកកាន់ទីបម្រើក្នុងបឋមយាម ជម្ពុកៈឃើញពន្លឺហើយ គិតថា នុ៎ះពន្លឺអ្វីហ្ន៎ ក្នុងមជ្ឈិមយាមសក្កទេវរាជយាងមកហើយ ។ ជម្ពុកៈឃើញសក្កទេវរាជនោះ គិតថា នុ៎ះជាអ្នកណាហ្ន៎ ក្នុងបច្ឆិមយាមមហាព្រហ្ម ដែលអាចញ៉ាំងចក្កវាឡ មួយឲ្យភ្លឺដោយម្រាមដៃមួយ ញ៉ាំងចក្កវាឡពីរឲ្យភ្លឺដោយម្រាមដៃពីរ ញ៉ាំង ចក្កវាឡ ១០ ឲ្យភ្លឺដោយម្រាមដៃ ១០ ធ្វើព្រៃទាំងមូលឲ្យមានពន្លឺតែមួយ យាងមកហើយ ជម្ពុកៈឃើញមហាព្រហ្មនោះគិតថា នុ៎ះជាអ្នកណាហ្ន៎ ដូច្នេះ ហើយ ទើបទៅកាន់សម្លាកព្រះសាស្តាអំពីព្រលឹម ធ្វើបដិសណ្ឋារហើយឈរ

ក្នុងទីសមគួរនាចំណែកម្ខាង ទូលសួរព្រះសាស្តាថា មហាសមណៈ អ្នកណា  
 ញ៉ាំងទិសទាំង ៤ ឲ្យភ្លឺស្វាងមកកាន់សម្មាភិបស្សន្តរូបសំលោកក្នុងបឋមយាម ព្រះ  
 សាស្តាត្រាស់ថា ស្តេចមហារាជទាំង ៤ ជម្ពូកៈពោលថា មកព្រោះហេតុអ្វី  
 ព្រះសាស្តាត្រាស់ថា មកដើម្បីបម្រើតថាគត ជម្ពូកៈពោលថា លោកជាបុគ្គល  
 ប្រសើរជាងស្តេចមហារាជទាំង ៤ ឬ ។

ព្រះសាស្តាត្រាស់ថា អើជម្ពូកៈ តថាគតជាព្រះរាជាប្រសើរជាងព្រះរាជា  
 ទាំងឡាយ ជម្ពូកៈសួរថា ចុះអ្នកណាមកក្នុងមជ្ឈិមយាម ព្រះសាស្តាត្រាស់  
 ថា គឺសក្កទេវរាជ ជម្ពូកៈពោលថា មកព្រោះហេតុអ្វី ព្រះសាស្តាត្រាស់ថា  
 ដើម្បីបម្រើតថាគតដូចគ្នា ជម្ពូកៈពោលថា លោកជាបុគ្គលប្រសើរជាងសក្ក-  
 ទេវរាជឬ ព្រះសាស្តាត្រាស់ថា អើជម្ពូកៈ តថាគតជាបុគ្គលប្រសើរជាងសក្ក-  
 ទេវរាជ សក្កទេវរាជនោះជាគិលានុប្បដ្ឋាករបស់តថាគត ដូចគ្នានឹងសាមណេរ  
 ដែលជាកប្បិយការកៈ ជម្ពូកៈសួរថា ចុះអ្នកណាញ៉ាំងព្រៃទាំងមូលឲ្យភ្លឺស្វាង  
 មកហើយក្នុងបច្ច័យយាម ព្រះសាស្តាត្រាស់ថា ជនទាំងឡាយមានព្រាហ្មណ៍  
 ជាដើមក្នុងលោក កណ្តាស់ហើយ ភ្លាត់ហើយរមែងពោលថា ការនមស្ការចូរ  
 មានដល់មហាព្រហ្ម អាស្រ័យបុគ្គលណា បុគ្គលនោះឯងជាមហាព្រហ្ម ជម្ពូកៈ  
 ពោលថា លោកជាបុគ្គលប្រសើរជាងមហាព្រហ្មឬ ព្រះសាស្តាត្រាស់ថា អើ  
 ជម្ពូកៈ តថាគតជាព្រហ្មក្រៃលែងជាងព្រហ្ម ជម្ពូកៈពោលថា មហាសមណៈ  
 លោកជាបុគ្គលអស្ចារ្យ ខ្ញុំនៅក្នុងទីនេះអស់ ៥៥ ឆ្នាំ បណ្តាទេវតាទាំងនោះ  
 សូម្បីមួយអង្គ ក៏មិនធ្លាប់មកដើម្បីបម្រើខ្ញុំ ខ្ញុំជាបុគ្គលមានខ្យល់ជាអាហារឈរ



តែម្យ៉ាង អស់កាលមានប្រមាណប៉ុណ្ណោះក្នុងទៅហើយ ទេវតាទាំងនោះមិន  
ធ្លាប់មកកាន់ទីបម្រើរបស់ខ្ញុំឡើយ ។

គ្រានោះ ព្រះសាស្តាត្រាស់នឹងជម្ពូកៈនោះថា ជម្ពូកៈ អ្នកបោកបញ្ឆោត  
មហាជនអន្ធពាលក្នុងលោក គង់ប្រាថ្នានឹងបញ្ឆោតតថាគត អ្នកទំពាសុីលាមក  
ប៉ុណ្ណោះ ដេកលើផែនដីតែម្យ៉ាង ជាអ្នកអាក្រាតត្រាប់ទៅ ដកសក់ដោយធាង  
ឆ្នោតអស់ ៥៥ ឆ្នាំមិនមែនឬ កាលបើដូច្នោះ អ្នកបោកបញ្ឆោតសត្វលោក  
ពោលថា ខ្ញុំជាអ្នកមានខ្យល់ជាអាហារ ឈរជើងម្ខាង មិនអង្គុយមិនដេក ជា  
អ្នកប្រាថ្នានឹងបោកតថាគតផងឬ ក្នុងកាលមុនអ្នកអាស្រ័យទិដ្ឋិដ៏លាមក ជា  
អ្នកមានលាមកជាអាហារអស់កាលមានប្រមាណប៉ុណ្ណោះ ជាអ្នកដេកលើផែនដី  
អាក្រាតកាយត្រាប់ទៅ ដល់នូវការដកសក់ដោយធាងឆ្នោត ក្នុងឥឡូវនេះ អ្នក  
នៅកាន់យកទិដ្ឋិដ៏អាក្រក់លាមកដូចមុន ជម្ពូកៈពោលថា មហាសមណៈ ខ្ញុំ  
បានធ្វើកម្មអ្វី ។

លំដាប់នោះព្រះសាស្តាត្រាស់ប្រាប់កម្ម ដែលគាត់ធ្វើហើយក្នុងកាលមុន  
ដល់ជម្ពូកៈនោះ ។ កាលព្រះសាស្តាកំពុងត្រាស់នោះឯង សង្វេគកើតឡើង  
ដល់គាត់ហើយ ហិរិឱត្តប្បៈប្រាកដហើយ គាត់អង្គុយច្រហោងហើយ ។ គ្រា  
នោះ ព្រះសាស្តា ទ្រង់បានបោះសំពត់សាដកសម្រាប់ងូតទឹក ទៅឲ្យជម្ពូកៈ  
នោះ ជម្ពូកៈស្ងៀកសំពត់នោះហើយ ថ្វាយបង្គំព្រះសាស្តា អង្គុយក្នុងទីសមគួរ  
នាចំណែកម្ខាង ។ ចំណែកព្រះសាស្តាត្រាស់អនុបុព្វីកថា សម្តែងធម៌ដល់  
ជម្ពូកៈ ក្នុងកាលចប់ទេសនា ជម្ពូកៈសម្រេចអហារត្ថ មួយអន្លើដោយបដិ-

សម្មាសម្ពុទ្ធ ថ្វាយបង្គំព្រះសាស្តាហើយ ក្រោកឡើងអំពីអាសនៈ ទូលសូមបញ្ជាក់  
និងឧបសម្បទា ដោយអាការមានប្រមាណប៉ុណ្ណោះ កម្មក្នុងកាលមុនរបស់  
ជម្ពុកៈនោះអស់ហើយ ។ ជម្ពុកៈនេះ ជេរព្រះមហាថេរៈដែលជាព្រះខ័ណ្ឌ-  
ស្រព ដោយអក្កោសវត្ថុ ៤ យ៉ាង ឆេះហើយក្នុងអវិចី ដរាបដល់មហាប្រិច្ឆី  
ដុះឡើងមួយយោជន៍ និង ៣ គាវុធ ដល់នូវអាការដែលគួរឆ្អើមអស់ ៥៥ ឆ្នាំ  
ដោយសេសនៃផលកម្ម ព្រោះការជេរនោះ កម្មនោះរបស់លោកអស់ហើយ  
ព្រោះសម្រេចអរហត្ត កម្មដែលលោកធ្វើហើយនោះ មិនអាចញ៉ាំងផលនៃ  
សមណធម៌ ដែលជម្ពុកៈនេះធ្វើហើយអស់ ២ ម៉ឺនឆ្នាំឲ្យវិនាសបាន ព្រោះ  
ដូច្នោះ ទើបព្រះសាស្តាទ្រង់លាព្រះហស្តខាងស្តាំ ត្រាស់នឹងជម្ពុកៈនោះថា  
ចូរអ្នកជាកិត្តិច្ចៈ ចូរប្រព្រឹត្តព្រហ្មចរិយៈចុះ ។ ខណៈនោះឯង កេទគ្រហស្ថ  
របស់លោកបាត់ទៅហើយ លោកជាអ្នកទ្រទ្រង់បរិក្ខារ ៨ ដូចព្រះថេរៈមាន  
វស្សា ៦០ ហើយ ។

បានឮថា ថ្ងៃនោះ ជាថ្ងៃដែលអ្នកអង្គៈ និងមគធៈកាន់សក្ការៈមកដើម្បី  
ជម្ពុកៈនោះ ព្រោះដូច្នោះ អ្នកដែនទាំងពីរកាន់សក្ការៈមកហើយ ឃើញព្រះ  
តថាគតហើយ ទើបគិតថា ជម្ពុកៈលោកម្ចាស់របស់ពួកយើងជាធំឬហ្ន៎ ឬ  
ព្រះសមណគោតមជាធំ គិតថា បើព្រះសមណគោតមគប្បីជាធំ ជម្ពុកៈនេះ  
គប្បីចូលទៅកាន់សម្នាក់របស់ព្រះសមណគោតម តែព្រោះភាពដែលជម្ពុកៈ  
ជាធំ ទើបព្រះសមណគោតមយាងមកកាន់សម្នាក់ជម្ពុកៈនេះ ។

ព្រះសាស្តា ទ្រង់ជ្រាបបរិវិតក្តរបស់មហាជន ទើបត្រាស់ថា ជម្ពុកៈ ចូរ

អ្នកដោះសេចក្តីសង្ស័យរបស់ឧបដ្ឋាកទាំងឡាយរបស់អ្នក លោកក្រាបទូល  
 ថា សូម្បីខ្ញុំព្រះអង្គក៏រង់ចាំព្រះពុទ្ធតម្រាស់ មានប្រមាណប៉ុណ្ណោះដូចគ្នា ដូច្នេះ  
 ហើយ ចូលចតុត្ថជ្ឈាន ក្រោកឡើង ហោះទៅកាន់អាកាសប្រមាណមួយជួរ  
 ដើមឆ្នោត ក្រាបទូលថា បពិត្រព្រះអង្គ ទ្រង់ជាសាស្តារបស់ខ្ញុំព្រះអង្គ ខ្ញុំ  
 ព្រះអង្គជាសាវ័ក ចុះមកថ្វាយបង្គំ ហោះឡើងទៅកាន់អាកាសប្រមាណ ៧ ជួរ  
 ដើមឆ្នោតទៀត ដោយអាការយ៉ាងនេះ គឺប្រមាណ ២ ជួរដើមឆ្នោត ប្រមាណ  
 ៣ ជួរដើមឆ្នោត ហើយចុះមកញ៉ាំងមហាជន ឲ្យជ្រាបកាតដែលខ្លួនជាសាវ័ក  
 មហាជនឃើញហេតុនោះហើយ គិតថា ឱ ធម្មតាព្រះពុទ្ធទាំងឡាយជាបុគ្គល  
 គួរអស្ចារ្យ ជាអ្នកមានព្រះគុណមិនថោកថយឡើយ ។

ព្រះសាស្តា កាលត្រាស់នឹងមហាជន ត្រាស់យ៉ាងនេះថា ជម្ពូកៈនេះ  
 ដាក់សក្ការៈ ដែលពួកអ្នកនាំមកហើយ ត្រង់ចុងអណ្តាតដោយចុងស្បូវភ្លាំង  
 អស់កាលមានប្រមាណប៉ុណ្ណោះ នៅក្នុងទីនេះដោយបំណងថា អញបំពេញការ  
 ប្រព្រឹត្តតបៈ បើអ្នកគប្បីបំពេញតបៈ ១០០ ឆ្នាំដោយឧបាយនេះសោត ឯ  
 ការបំពេញតបៈនោះ មិនដល់ចំណែកទី ១៦ នៃកុសលចេតនា ជាគ្រឿង  
 កាត់ភក្ត្ររបស់អ្នកដែលរង្សៀសត្រកូល ឬភក្ត្រ ហើយមិនបរិភោគក្នុងកាលឥឡូវ  
 នេះដូច្នេះហើយ កាលទ្រង់បន្តអនុសន្និសម្តែងធម៌ ត្រាស់ព្រះគាថានេះថា

មាសេ មាសេ កុសុត្តេន                      ពាលោ ភុព្វោច កោជនំ  
 ន សោ សង្ខាតធម្មានំ                      កលំ អគ្សតិ សោឡសី ។  
 ជនពាលទុកជាបរិភោគកោជនដោយចុងស្បូវរាល់ៗ ខែ ជន

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ

២៩១

ពាលនោះ ក៏មិនដល់មួយចំណិតនៃចំណែកទី ១៦ៗ លើក  
របស់បុគ្គលទាំងឡាយ ដែលមានធម៌បានដឹង ឬបានពិចារណាហើយឡើយ ។

### សេចក្តីអធិប្បាយ

គប្បីជ្រាបអត្ថនៃគាថានោះថា បើបុគ្គលពាល គឺបុគ្គលមានធម៌មិនទាន់  
កំណត់ដឹង ឆ្ងាយចាកគុណ មានសីលជាដើម ឬសក្កុនលិទ្ធិតិរិយ បរិភោគ  
ភោជនដោយចុងស្បូវភ្លាំងរាល់ៗ ខែដែលដល់ហើយ ដោយបំណងថា អញ  
នឹងបំពេញការប្រព្រឹត្តតបៈ ឈ្មោះថា គប្បីបរិភោគភោជនអស់ ១០០ ឆ្នាំ ។

ក្នុងកន្លះគាថាថា ន សោ សង្ខាតធម្មានំ កលំ អគ្គតិ សោឡសី  
សម្តែងជាបុគ្គលាទិដ្ឋានថា បុគ្គលមានធម៌ដឹងហើយ គឺបុគ្គលមានធម៌ថ្លឹងបាន  
ហើយ ហៅថាអ្នកមានធម៌រាប់បានហើយ បណ្តាលោកទាំងនោះ ដោយហោច  
មានខាងក្រោមព្រះសោតាបន្ន ឈ្មោះថា មានធម៌ដែលរាប់បានហើយ ដោយ  
ហោចខាងលើព្រះខ័ណ្ឌស្រព ឈ្មោះថា ជាបុគ្គលមានធម៌រាប់បានហើយ  
ជនពាលនោះ រមែងមិនដល់ចំណែកទី ១៦ របស់បុគ្គលមានធម៌រាប់បាន  
ហើយទាំងនេះ ។

ចំណែកអត្ថក្នុងកន្លះគាថានេះ គប្បីជ្រាបដូច្នេះថា ចេតនារបស់បុគ្គល-  
ពាលនោះ ដែលបំពេញការប្រព្រឹត្តតបៈយ៉ាងនោះ អស់មួយរយឆ្នាំ ប្រព្រឹត្ត  
ទៅអស់រាត្រីយូរមានប្រមាណប៉ុណ្ណោះ រមែងមិនដល់ចម្រៀកទី ១៦ នៃ  
កុសលចេតនា ជាគ្រឿងកាត់កត្តម្តង របស់បុគ្គលដែលមានធម៌រាប់បាន

ហើយ រង្ស៊ីសត្រកូល ឬកត្តហើយមិនបរិកោគ ។

ព្រះសាស្តា ត្រាស់អធិប្បាយដូច្នេះថា ផលនៃចំណែកនីមួយៗ ចាក  
ចំណែកទី ១៦ ដែលធ្វើផលនៃចេតនារបស់បុគ្គល ដែលមានធម៌រាប់បានហើយ  
នោះឲ្យជា ១៦ ចំណែកហើយ ធ្វើចំណែកនីមួយៗ អំពីចំណែក ១៦ នោះឲ្យ  
ជា ១៦ ចំណែកទៀត គង់ច្រើនជាងការប្រព្រឹត្តតបៈរបស់ជនពាលនោះ ។

ក្នុងកាលចប់ទេសនា ធម្មាភិសម័យ ក៏បានមានដល់សត្វ ៨៤០០០  
ហើយដូច្នេះឯង ។

រឿង ជម្ពូកាជីវក ចប់

## រឿង អហិប្រេត

### លំដាប់ដើម

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធអហិប្រេត ១  
ត្រាស់ព្រះគាថានេះថា ឆ ហិ ចាបំ កតំ កម្មំជាដើម ។

សេចក្តីពិស្តារថា ក្នុងថ្ងៃមួយ ព្រះលក្ខណត្ថេរក្នុងចំណោមជដិលទាំង  
មួយពាន់ និងព្រះមហាមោគ្គល្លានត្ថេរ ចុះអំពីភ្នំគិដ្ឋក្នុងដោយគិតថា អាត្មាអញ  
នឹងបិណ្ឌបាតក្នុងក្រុងរាជគ្រឹះ ។ បណ្តាព្រះថេរៈពីររូបនោះ ព្រះមហាមោគ្គល្លាន  
ឃើញអហិប្រេតមួយ ទើបធ្វើការញញឹមឲ្យប្រាកដ កាលនោះ ព្រះលក្ខណត្ថេរ  
សួរហេតុ អារុសោ ព្រោះហេតុអ្វី ទើបលោកធ្វើការញញឹមឲ្យប្រាកដ ព្រះ

ថេរៈក៏ឆ្លើយថា អារុសោនេះ មិនមែនកាលដើម្បីវិសជ្ជនាបញ្ញានេះ លោក  
 ម្ចាស់គប្បីសួរខ្ញុំក្នុងសម្លាត់ព្រះដ៏មានព្រះភាគចុះ ។ កាលព្រះថេរៈទាំងពីរ  
 នោះ ត្រាច់បិណ្ឌបាតក្នុងក្រុងរាជគ្រឹះ ទៅកាន់សម្លាត់ព្រះដ៏មានព្រះភាគ  
 អង្គុយហើយ ព្រះលក្ខណត្ថេរសួរថា អារុសោមោគ្គល្លាន លោកចុះអំពីភ្នំ  
 គិដ្ឋក្នុង ធ្វើការញាញឹមឲ្យប្រាកដ ខ្ញុំសួរដល់ហេតុនៃការញាញឹមបានពោលថា  
 លោកគប្បីសួរខ្ញុំក្នុងសម្លាត់ព្រះដ៏មានព្រះភាគ ឥឡូវនេះ សូមលោកម្ចាស់  
 ប្រាប់ហេតុនោះចុះ ។

ព្រះថេរៈពោលថា អារុសោ ខ្ញុំឃើញអហិប្រេតមួយ ទើបធ្វើការញាញឹម  
 ឲ្យប្រាកដ អត្តភាពរបស់ប្រេតបែបនេះ ក្បាលរបស់ប្រេតនោះដូចក្បាលមនុស្ស  
 អត្តភាពដ៏សេសរបស់ប្រេតនោះដូចពស់នោះឈ្មោះអហិប្រេតដោយប្រមាណ  
 ២៥ យោជន៍ ។ អណ្តាតភ្លើងតាំងឡើងអំពីក្បាល រាល់ទៅដល់ចុងកន្ទុយ  
 តាំងឡើងអំពីកន្ទុយរហូតដល់ក្បាល តាំងឡើងត្រង់កណ្តាលនេះទៅដល់ទាំង  
 សងខាង តាំងឡើងសងខាងរាល់មកដល់ត្រង់កណ្តាល ។ បានឮថា អត្តភាព  
 របស់ប្រេតទាំងពីរនោះឯងប្រមាណ ២៥ យោជន៍ ប្រេតដ៏សេសប្រមាណ  
 ៣ គាវុធ ប្រេតនោះ នឹងកាកប្រេតប្រមាណ ២៥ យោជន៍ បណ្តាប្រេតទាំង  
 ពីរនោះ នឹងពោលអហិប្រេតមានប្រមាណប៉ុណ្ណោះសិន ។

ព្រះមហាមោគ្គល្លាន ឃើញកាកប្រេតដែលនោះនៅត្រង់កំពូលភ្នំគិដ្ឋក្នុង  
 កាលនឹងសួរបុព្វកម្មរបស់ប្រេតនោះ ទើបពោលគាថានេះថា

អណ្តាតរបស់អ្នកប្រមាណ ៥ យោជន៍ ក្បាលរបស់អ្នកប្រមាណ

៩ យោជន៍ កាយរបស់អ្នកកម្ពស់ប្រមាណ ២៥ យោជន៍ អ្នក  
ធ្វើកម្មអ្វីទុក ទើបដល់នូវទុក្ខដូច្នេះ ។

គ្រានោះ ប្រេតកាលនឹងប្រាប់ដល់ព្រះថេរៈនោះ ទើបពោលគាថានេះថា  
ព្រះមោគ្គល្លានដ៏ចម្រើន ខ្ញុំទំពាស្តីកត្តដែលគេនាំមកដើម្បីសង្ឃ  
របស់ព្រះពុទ្ធព្រះនាមថាកស្សបៈ ទ្រង់ស្វែងរកគុណធំ តាម  
ប្រាថ្នា ។

ដូច្នោះហើយ ទើបពោលថា បពិត្រលោកម្ចាស់ ក្នុងកាលព្រះពុទ្ធព្រះ  
នាមកស្សបៈ ពួកភិក្ខុច្រើនរូបចូលទៅកាន់ស្រុកដើម្បីបិណ្ឌបាត ។ ពួកមនុស្ស  
ឃើញព្រះថេរៈទាំងឡាយហើយ ស្រឡាញ់ និមន្តឲ្យគង់ត្រង់រោងឆាន់ លាង  
ជើងលាបដោយប្រេង ឲ្យឆាន់នូវបបរ ប្រគេនរបស់គួរទំពា រង់ចាំបិណ្ឌបាត  
កាលអង្គុយស្តាប់ធម៌ ក្នុងកាលចប់ធម្មកថា ពួកមនុស្សទទួលបាតរបស់  
ព្រះថេរៈទាំងឡាយហើយ ញ៉ាំងបាតឲ្យពេញដោយកោជនមានរសជ័យប្រសើរ  
ផ្សេងៗ ក្នុងផ្ទះរៀងៗខ្លួនហើយនាំមក ។ ក្នុងគ្រានោះ ខ្ញុំជាភ្នែកទំត្រង់ដំបូល  
នៃរោងឆាន់ ឃើញកោជននោះហើយ បានពាំយកដុំបាយ ៣ ដុំពេញមាត់ ៣  
ដង អំពីបាតដែលមនុស្សម្នាក់កាន់ តែភក្ត្រនោះមិនទាន់ជារបស់សង្ឃឡើយ  
មិនមែនជាកត្តដែលគេកំណត់ថ្វាយដល់សង្ឃ ជាកត្តដែលសល់អំពីភិក្ខុទាំង-  
ឡាយឆាន់ ដែលពួកមនុស្សគប្បីនាំទៅកាន់ផ្ទះរបស់ខ្លួនបរិភោគ ក៏មិនមែន  
ត្រឹមតែជាកត្តដែលគេនាំមកចំពោះសង្ឃតែម្យ៉ាងប៉ុណ្ណោះ ខ្ញុំពាំដុំបាយ ៣ ដុំ  
អំពីបាតនោះ កម្មមានប្រមាណប៉ុណ្ណោះ ជាបុព្វកម្មរបស់ខ្ញុំ ខ្ញុំនោះ ធ្វើកាល-

កិរិយាហើយ ឆេះក្នុងអវិចី ព្រោះវិបាកនៃកម្មនោះ ក្នុងឥឡូវនេះ កើតជា  
កាកប្រេត សោយទុក្ខនេះ ត្រង់ភ្នំគិល្បក្នុង ដោយផលកម្មដ៏សេស ព្រោះ  
កម្មនោះ ។ រឿងកាកប្រេតមានប្រមាណប៉ុណ្ណោះ ។

តែក្នុងរឿងនេះព្រះថេរៈពោលថា ខ្ញុំឃើញអហិប្រេត ទើបធ្វើការញញឹម  
ឲ្យប្រាកដ ។ លំដាប់នោះ ព្រះសាស្តាទ្រង់ជាសាក្សីរបស់ព្រះថេរៈនោះ ត្រាស់  
ថា ម្ចាស់ភិក្ខុទាំងឡាយ មោគ្គល្លានពោលពិត ឯតថាគតឃើញប្រេតនោះក្នុង  
ថ្ងៃសម្រេចសម្ពោធិញ្ញាណដូចគ្នា តែតថាគតមិនពោល ព្រោះករុណាជនដទៃ  
ព្រោះជនណាមិនជឿពាក្យរបស់តថាគត ការមិនជឿនោះ គប្បីប្រព្រឹត្តទៅ  
ដើម្បីវត្ថុដែលមិនមែនប្រយោជន៍ដល់ជនទាំងនោះ ។ ក្នុងកាលព្រះមោគ្គល្លាន  
ឃើញហើយនោះឯង ព្រះសាស្តាទ្រង់ជាសាក្សីរបស់លោក ត្រាស់រឿង ២០  
រឿងក្នុងលក្ខណសំយុត្តហើយ សូម្បីរឿងនេះ ព្រះថេរៈក៏ពោលយ៉ាងនេះដូច  
គ្នា ។ ភិក្ខុទាំងឡាយស្តាប់រឿងនោះហើយ ទើបទូលសួរបុព្វកម្មរបស់ប្រេត  
នោះ ។ សូម្បីព្រះសាស្តាក៏ត្រាស់ដល់ភិក្ខុទាំងនោះថា

បានឮថា ក្នុងអតីតកាល ពួកជនអាស្រ័យក្រុងពារាណសី សាងបណ្ណ-  
សាលា ដើម្បីព្រះបច្ចេកពុទ្ធក្សែរឆ្នេរស្ទឹង ។ ព្រះបច្ចេកពុទ្ធនោះ នៅក្នុង  
បណ្ណសាលានោះ តែងត្រាច់ទៅបិណ្ឌបាតក្នុងក្រុងជានិច្ច ។ សូម្បីពួកអ្នកក្រុង  
មានដៃកាន់នូវសក្ការៈ គ្រឿងក្រអូប និងផ្កាជាដើម ទៅកាន់ទីបម្រើរបស់ព្រះ  
បច្ចេកពុទ្ធទាំងល្ងាច ទាំងព្រឹក ។ បុរសអ្នកក្រុងពារាណសីម្នាក់ អាស្រ័យ  
ផ្ទះនោះ ភរស្រី មហាជនទៅកាន់ទីបម្រើព្រះបច្ចេកពុទ្ធ រមែងជាន់ស្រែនោះ



ទៅទាំងល្ងាច ទាំងព្រឹក ។ អ្នកស្រែឃាត់ថា សូមអ្នកទាំងឡាយកុំជាន់ស្រែ  
 របស់ខ្ញុំ ក៏មិនអាចឃាត់បាន ។ គ្រានោះ អ្នកស្រែនោះមានគំនិតយ៉ាងនេះថា  
 បើបណ្ណសាលារបស់ព្រះបច្ចេកពុទ្ធមិនមានក្នុងទីនេះសោត ជនទាំងឡាយ ក៏  
 មិនជាន់ស្រែរបស់អញ ក្នុងកាលដែលព្រះបច្ចេកពុទ្ធចូលទៅបិណ្ឌបាត អ្នក  
 ស្រែនោះវាយកាជនៈ គ្រឿងប្រើប្រាស់ ហើយដុតបណ្ណសាលាចោល ។ ព្រះ  
 បច្ចេកពុទ្ធ ឃើញបណ្ណសាលានោះត្រូវភ្លើងរេះ ទើបចៀសចេញទៅតាម  
 សប្បាយ ។ មហាជនកាន់យកគ្រឿងក្រអូប និងកម្រងផ្កាមក ឃើញបណ្ណ-  
 សាលាត្រូវភ្លើងរេះ ទើបពោលថា លោកម្ចាស់របស់ពួកយើងទៅក្នុងទីណា  
 ហ្ន៎ អ្នកស្រែនោះក៏មកជាមួយមហាជនដូចគ្នា ឈរត្រង់កណ្តាលមហាជន  
 ពោលយ៉ាងនេះថា ខ្ញុំដុតបណ្ណសាលារបស់ព្រះបច្ចេកពុទ្ធ ។ គ្រានោះ ជន  
 ទាំងឡាយពោលថា ចូរពួកអ្នកចាប់ ពួកយើងអាស្រ័យបុរសអាក្រក់នេះ ទើប  
 មិនបានឃើញព្រះបច្ចេកពុទ្ធ ដូច្នេះហើយ ក៏វាយអ្នកស្រែនោះ ដោយគ្រឿង  
 ប្រហារ មានដំបងជាដើម ឲ្យដល់នូវការអស់ជីវិតហើយ អ្នកស្រែនោះកើត  
 ក្នុងអវិច្ឆិ រេះក្នុងនរកដរាបស្មើនឹងផែនដីនេះ ដែលដុះឡើងប្រមាណមួយ  
 យោជន៍ ដោយផលកម្មដែលសេសសល់ ទើបកើតជាអហិប្រេត ត្រង់ភ្នំ  
 គិល្បកុដ ។

ព្រះសាស្តា កាលត្រាស់បុព្វកម្មនេះ របស់អហិប្រេតនោះហើយ ទើប  
 ត្រាស់ថា ម្ចាស់ភិក្ខុទាំងឡាយ ឈ្មោះថា បាបកម្មនោះ ដូចគ្នានឹងទឹកដោះ  
 ទឹកដោះដែលបុគ្គលកំពុងរឹត រមែងមិនប្រែប្រួលទៅ យ៉ាងណា កម្មដែលបុគ្គល

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ

២៩៧

កំពុងធ្វើ ដែលមិនទាន់ឲ្យផលក៏ដូច្នោះ តែក្នុងកាលណាកម្មឲ្យផល កាល  
នោះ បុគ្គលអ្នកធ្វើ រមែងប្រកបដោយទុក្ខបែបនោះ ដូច្នេះហើយ កាលទ្រង់  
បន្តអនុសន្និសម្តែងធម៌ ទើបត្រាស់ព្រះគាថានេះថា

ន ហិ ចាបំ កតំ កម្មំ

សន្និទ្ធិរំ មុច្ចតិ

ឧបាស្ថំ ពាលមន្វេតិ

កស្មាច្ឆន្នោវ ចារកោ ។

កម្មលាមក ដែលជនពាលធ្វើហើយ មិនទាន់ឲ្យផលនោះ

ក៏មាន ដូចទឹកដោះស្រស់ដែលមិនទាន់ប្រែក្លាយ ( ក្នុង

មួយរំពេច ) ដូច្នោះ បាបកម្មនោះ តាមដុតបុគ្គលពាល

ដូចរងើកភ្លើង ដែលបិទបាំងទុកដោយផេះ ដូច្នោះ ។

### សេចក្តីអធិប្បាយ

បណ្តាបទទាំងនោះ បទថា សន្និទ្ធិរំ សេចក្តីថា ទឹកដោះដែលហូរចេញ  
អំពីដោះរបស់មេគោក្នុងខណៈនោះឯងនៅក្តៅ រមែងមិនផ្លាស់ប្តូរ គឺរមែងមិន  
ប្រែប្រួលទៅ ។ ព្រះសាស្តាត្រាស់ដូច្នេះថា ទឹកដោះដែលគេរឹតក្នុងខណៈ  
នោះ រមែងមិនផ្លាស់ប្តូរ គឺមិនប្រែប្រួល បានដល់ មិនលះប្រក្រតីក្នុងខណៈ  
នោះឯង តែដែលគេរឹតទុកក្នុងភាជនៈណា រមែងមិនលះប្រក្រតីដរាបប៉ុណ្ណោះ  
ដែលមិនទាន់បានដាក់របស់ជួរ មានតក្កៈជាដើមចូលក្នុងភាជនៈនោះ គឺដរាប  
ណាមិនដល់ភាជនៈរបស់តក្កៈ មានភាជនៈទឹកដោះជួរជាដើម រមែងលះក្នុង  
កាលខាងក្រោយ យ៉ាងណា សូម្បីបាបកម្មដែលបុគ្គលកំពុងធ្វើ ក៏រមែងមិន  
ឲ្យផលដូច្នោះដូចគ្នា បើបាបកម្មគប្បីឲ្យផលក្នុងខណៈធ្វើ បុគ្គលណាមួយមិន

អាចធ្វើបាបកម្មបាន ឯខន្ធទាំងឡាយដែលកើតដោយកុសល តាំងនៅដរាប  
ណា ខន្ធទាំងនោះ រមែងរក្សាបុគ្គលនោះបានដរាបនោះ កាលខន្ធទាំងឡាយ  
កើតក្នុងអបាយ ព្រោះខន្ធទាំងនោះបែកធ្លាយ បាបកម្មរមែងឲ្យផល កាលឲ្យ  
ផល ឈ្មោះថា តាមដុតរោលបុគ្គលពាល ។

សួរថា សេចក្តីនេះប្រៀបដូចអ្វី ឆ្លើយថា ប្រៀបដូចភ្លើងដែលផេះបិទ  
បាំង អធិប្បាយថា ដូចរងើកភ្លើងប្រាសចាកអណ្តាត ដែលផេះបិទបាំង សូម្បី  
បុគ្គលជាន់ហើយក៏មិនទាន់ឆេះ ព្រោះផេះបិទបាំង តែកាលផេះក្តៅហើយ  
រមែងឆេះរហូតដល់ខ្លួនដោយអំណាចឆេះអវយវៈ មានស្បែកជាដើម យ៉ាង  
ណា សូម្បីបាបកម្មក៏ដូច្នោះដូចគ្នា ជាបាបកម្មដែលបុគ្គលធ្វើ រមែងតាមដុត  
បុគ្គលនោះ ដែលជាបុគ្គលពាលកើតហើយក្នុងអបាយ មាននរកជាដើម ក្នុង  
អត្តកាពទី ២ ឬទី ៣ ។

ក្នុងកាលចប់ទេសនា ជនជាច្រើនសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១២៣</sup>

រឿង អហិប្រត ចប់



# រឿង សង្ឃកូនប្រេត

## លំដាប់ដើម

ព្រះសាស្តា កាលគង់នៅក្នុងវត្តវេជ្ជវ័ន ទ្រង់ប្រារព្ធសង្ឃកូនប្រេត ត្រាស់ព្រះធម្មទេសនានេះថា យាវនេវ អនត្តាយ ជាដើម ។

សេចក្តីពិស្តារថា ព្រះមហាមោគ្គល្លានត្ថេរចុះអំពីភ្នំគិល្បកូដ មួយអន្លើ ដោយព្រះលក្ខណត្ថេរ ធ្វើការញាញឹមក្នុងបទេសណាមួយ ដោយន័យមុននោះ ឯង ត្រូវព្រះថេរៈសួរដល់ហេតុនៃការញាញឹម ទើបពោលថា លោកម្ចាស់ គប្បីសួរខ្ញុំក្នុងសម្លាញ់ព្រះដ៏មានព្រះភាគ ក្នុងកាលព្រះមហាមោគ្គល្លានត្ថេរ ត្រាច់ទៅបិណ្ឌបាត ចូលទៅគាល់ព្រះសាស្តា ថ្វាយបង្គំ អង្គុយហើយ ត្រូវ ព្រះថេរៈសួរទៀត ទើបពោលថា អារុសោ ខ្ញុំឃើញប្រេតមួយ មានអត្តភាព ប្រមាណ ៣ គាវុធ ញាញុរដែក ៦ ម៉ឺនដែលភ្លើងឆេះសន្លោសន្លោហើយ ធ្លាក់ លើអំបែងក្បាលរបស់ប្រេតនោះតាំងឡើង ទម្លាយក្បាលរបស់ប្រេតបែក ហើយ រមែងតាំងឡើងទៀតដោយអត្តភាពនេះ អត្តភាពបែបនេះ ខ្ញុំមិនធ្លាប់ ឃើញ ខ្ញុំឃើញអត្តភាពនោះ ទើបធ្វើការញាញឹមឲ្យប្រាកដ ។ ពិតហើយ ក្នុង រឿងប្រេត ព្រះមហាមោគ្គល្លានត្ថេរសំដៅយកប្រេតនោះឯង ទើបពោល ពាក្យជាដើមថា

ញាញុរដែកដែលពេញប្រាំមួយម៉ឺន ( ៦០០០០ ) ដ៏ គ្រប់គ្រាន់ ធ្លាក់មកលើក្បាលរបស់អ្នក ញាញុរដែក ទាំងនោះ វាយទម្លាយក្បាល ។

ព្រះសាស្តាទ្រង់ស្តាប់ពាក្យរបស់ព្រះថេរៈហើយ ទើបត្រាស់ថា ម្ចាស់ ភិក្ខុទាំងឡាយ សត្វនេះតថាគតអង្គុយត្រង់ពោធិមណ្ឌលបទេស ក៏ឃើញហើយ ដូចគ្នា តែតថាគតមិនសម្តែង ដើម្បីអនុគ្រោះដល់ជនដទៃ ព្រោះជនពួកណា មិនជឿពាក្យរបស់តថាគត ការមិនជឿនោះគប្បីមានដើម្បីកម្មមិនជាប្រយោជន៍ ដល់បុគ្គលទាំងនោះ តែឥឡូវនេះ តថាគតជាបន្ទាល់របស់មោគ្គល្លាន ទើប ប្រាប់បាន ។ ភិក្ខុទាំងឡាយស្តាប់ព្រះតម្រាស់នោះហើយ ទើបសួរដល់បុព្វកម្ម របស់ប្រេតនោះ ។ ព្រះសាស្តាក៏ត្រាស់ដល់ភិក្ខុទាំងនោះថា

បានឮមកថា ក្នុងអតីតកាល ក្នុងក្រុងពារាណសី មានបុរសខ្លះម្នាក់ ដល់នូវសេចក្តីសម្រេចក្នុងសិប្បៈរបស់បុគ្គលដែលផ្ទាត់គ្រាប់ក្រូស ។ បុរស នោះអង្គុយក្រោមដើមជ្រៃមួយដើម ក្បែរទ្វារព្រះនគរ ពួកក្មេងអ្នកស្រុក ពោលថា សូមអ្នកផ្ទាត់ជុំក្រូសទម្ងន់ស្លឹកជ្រៃនោះ ធ្វើជារូបដំរីដល់ពួកខ្ញុំ ធ្វើជា រូបសេះដល់ពួកខ្ញុំ ក៏បង្ហាញរូបទាំងឡាយដែលពួកក្មេងប្រាថ្នាហើយ បានវត្ថុ មានរបស់ទំពាជាដើមអំពីសម្លាប់ពួកក្មេងទាំងនោះ ។ សម័យមួយ ព្រះរាជា យាងទៅកាន់ព្រះរាជឧទ្យាន ដល់បទេសនោះ ។ ពួកក្មេងញាតិបុរសនោះ ក្នុងព្រង់ជ្រៃហើយក៏គេចទៅ កាលព្រះរាជាចូលទៅកាន់គល់ជ្រៃ ក្នុងថ្ងៃត្រង់ ស្រមោលចាំងចំព្រះសរីរៈ ទ្រង់ត្រិះរិះថា នេះអ្វីហ្ន៎ ទ្រង់ទតមើលខាងលើ ឃើញរូប មានរូបដំរីជាដើម ត្រង់ស្លឹកឈើទាំងឡាយ ទើបត្រាស់សួរថា នេះ ជាកម្មរបស់អ្នកណា ទ្រង់បានឮថា របស់មនុស្សខ្លះ ទើបត្រាស់បញ្ជាឲ្យរក បុរសខ្លះនោះមក ហើយត្រាស់ថា បុរោហិតរបស់យើងមាត់រឹងពេក កាល

យេនិយាយ សូម្បីតិចតួច ក៏ពោលច្រើន រមែងបៀតបៀនយេនិ តើអ្នកអាច  
 ផ្ដាត់អាចម៍ព័តៃប្រមាណមួយនាឡិ ចូលក្នុងមាត់របស់បុរោហិតនោះបានដែរឬ  
 បុរសខ្លួនទូលថា បពិត្រព្រះអង្គ ទូលបង្គំអាច សូមទ្រង់ឲ្យមនុស្សនាំមូល  
 ព័តៃមក ហើយប្រថាប់គង់ ខាងក្នុងវាំងននជាមួយបុរោហិត ទូលបង្គំដឹងកម្ម  
 ដែលគួរធ្វើក្នុងរឿងនេះ ។ ព្រះរាជាបានធ្វើយ៉ាងនោះ ។ បុរសខ្លួននេះ ឲ្យធ្វើ  
 ប្រហោងវាំងននដោយចុងកន្ត្រៃ កាលបុរោហិតនិយាយជាមួយព្រះរាជា គ្រាន់  
 តែហាមាត់ ក៏ផ្ដាត់អាចម៍ព័តៃទៅម្តងមួយដុំៗ ។ បុរោហិតលេបអាចម៍ព័តៃ  
 ដែលចូលមាត់ហើយ កាលអាចម៍ព័តៃអស់ ទើបបុរសខ្លួនកន្ត្រាក់វាំងនន  
 ព្រះរាជាទ្រង់ជ្រាបភាពដែលអាចម៍ព័តៃអស់ ដោយសញ្ញានោះហើយ ទើប  
 ត្រាស់ថា លោកអាចារ្យ ខ្ញុំនិយាយជាមួយលោក មិនអាចចាំពាក្យបាន  
 សូម្បីលោកលេបអាចម៍ព័តៃមួយនាឡិហើយ ក៏មិនដល់នូវភាពជាអ្នកស្ងៀម  
 ព្រោះភាពដែលអ្នកមានមាត់រឹង ។ ព្រាហ្មណ៍ដល់នូវការខ្មាស ចាប់តាំងអំពី  
 នោះមក មិនអាចហាមាត់ជាមួយព្រះរាជាបាន ព្រះរាជាទ្រង់ឲ្យហៅបុរស  
 ខ្លួនមកហើយត្រាស់ថា យេនិបានសេចក្តីសុខ ព្រោះអាស្រ័យអ្នក ទ្រង់ពេញ  
 ព្រះហឫទ័យ ទើបព្រះរាជទានវត្ថុមួយមុខ ៨ ដល់គាត់ បានព្រះរាជទានស្រុក  
 សួយ ៤ ក្នុងទិសទាំង ៤ នៃក្រុង អមាត្យដែលប្រៀនប្រដៅអត្ត និងធម៌  
 របស់ព្រះរាជា ជ្រាបសេចក្តីនោះហើយ ទើបពោលគាថានេះថា

ធម្មតាសិល្បសាស្ត្រយ៉ាងណាក៏ដោយ សុទ្ធតែសម្រេចប្រយោជន៍  
 សូមព្រះអង្គទត ស្រុកសួយទាំង ៤ ទិស ដែលបុរសខ្លួនបាន

ហើយ ដោយការផ្ដាត់ ( អាចម៍ព័តៃ ) នៃបុរសខ្លួន ។

**អមាត្យនោះ ក្នុងកាលនោះបានជាតថាគតនោះឯង ។** គ្រានោះ បុរស  
 ម្នាក់ឃើញសម្បត្តិបុរសខ្លួនបានហើយ ទើបគិតថា បុរសជាមនុស្សខ្លួនអាស្រ័យ  
 សិប្បៈនេះ ទើបដល់ហើយនូវសម្បត្តិធំ ឯអាត្មាអញសិក្សានូវសិប្បៈនេះ  
 ក៏គួរ គាត់ចូលទៅរកបុរសខ្លួនថ្វាយបង្គំហើយពោលថា លោកអាចារ្យ សូម  
 លោកឲ្យសិប្បៈនេះដល់ខ្ញុំចុះ ។ បុរសខ្លួនពោលថា នែបា ខ្ញុំមិនអាចឲ្យបាន  
 ទេ ។ គាត់ត្រូវបុរសខ្លួននោះឃាត់ហើយគិតថា ល្បើយចុះ អញនឹងញ៉ាំងបុរស  
 ខ្លួននោះឲ្យត្រេកអរ ទើបធ្វើកិច្ចមានការគក់ប្របាច់ដៃជើងជាដើម ដល់បុរស  
 ខ្លួននោះ ឲ្យបុរសខ្លួននោះ ត្រេកអរហើយអស់កាលយូរ អន្ទរឿយៗ  
 ហើយ ។ បុរសខ្លួនគិតថា ជននេះមានឧបការៈដល់អញពន់ពេក ទើបមិន  
 អាចឃាត់បាន ឲ្យសិក្សាសិប្បៈហើយ ពោលថា នែបា សិប្បៈរបស់អ្នក  
 សម្រេចហើយ ឥឡូវនេះ អ្នកនឹងធ្វើអ្វី បុរសនោះពោលថា ខ្ញុំនឹងទៅសាក  
 ល្បងសិប្បៈនៅខាងក្រៅ បុរសខ្លួនពោលថា អ្នកនឹងធ្វើដូចម្តេច បុរសនោះ  
 ពោលថា ខ្ញុំនឹងផ្ដាត់មេគោឬ មនុស្សឲ្យស្លាប់ បុរសខ្លួនពោលថា នែបា  
 បើអ្នកសម្លាប់មេគោសំណងនឹងមានមួយរយកហាបណៈ បើសម្លាប់មនុស្ស  
 សំណងនឹងមានមួយពាន់កហាបណៈ អ្នកមួយអន្លើដោយបុត្រ និងភរិយា  
 មិនអាចដោះបំណុលនោះបាន ចូរអ្នកកុំវិនាសឡើយ កាលអ្នកប្រហារបុគ្គល  
 ណា ដែលមិនមានបំណុល អ្នកចូរពិនិត្យមើលបុគ្គលណាម្នាក់ដែល មិន  
 មានមាតាបិតា ដូច្នោះ ។ បុរសនោះទទួលថា សាធុ ហើយយកដុំក្រួសដាក់

ថ្មក់ ត្រាច់សម្លឹងមើលបុគ្គលដែលមានសភាពដូច្នោះ ឃើញមេគោហើយ  
មិនអាចផ្ដាត់បាន ដោយគិតថា មេគោនេះមានម្ចាស់ ឃើញមនុស្សហើយមិន  
អាចផ្ដាត់បាន ដោយគិតថា មនុស្សនេះមានមាតាបិតា ។

ដោយសម័យនោះព្រះបច្ចេកពុទ្ធឈ្មោះសុនេត្តៈ អាស្រ័យព្រះនគរ នៅ  
ក្នុងបណ្ណសាលា ។ បុរសនោះឃើញព្រះបច្ចេកពុទ្ធនោះ ចូលទៅដើម្បីបិណ្ឌបាត  
ឈរនៅក្នុងរវាងទ្វារនគរគិតថា ព្រះបច្ចេកពុទ្ធនេះ ជាបុគ្គលមិនមានមាតាបិតា  
កាលអាត្មាអញផ្ដាត់បុគ្គលនេះ មិនចាំបាច់មានពិន័យ អញនឹងផ្ដាត់ព្រះបច្ចេក-  
ពុទ្ធនេះ ដើម្បីល្បងសិប្បៈ ដូច្នេះហើយ ទើបផ្ដាត់ដុំក្រួសទៅតម្រង់រន្ធ  
ត្រចៀកខាងស្ដាំរបស់ព្រះបច្ចេកពុទ្ធ ដុំក្រួសចូលទៅតាមរន្ធត្រចៀកខាងស្ដាំ  
ចេញទៅតាមរន្ធត្រចៀកខាងឆ្វេង ទុក្ខវេទនាកើតឡើងហើយ ។ ព្រះបច្ចេក-  
ពុទ្ធមិនអាចត្រាច់ទៅបិណ្ឌបាតបាន ទើបទៅកាន់បណ្ណសាលាតាមអាកាស  
បរិនិព្វានហើយ ។ ពួកមនុស្សកាលព្រះបច្ចេកពុទ្ធមិននិមន្តមក គិតថា ការមិន  
ជាសុកុណាមួយនឹងមាន ទើបទៅត្រង់បណ្ណសាលានេះ ឃើញលោកបរិនិព្វាន  
ហើយ ទ្រហោយរៀបរាប់ ។ បុរសនោះឃើញមហាជនទៅត្រង់បណ្ណសាលា  
នោះហើយ ចាំព្រះបច្ចេកពុទ្ធនោះបាន ទើបពោលថា ព្រះបច្ចេកពុទ្ធអង្គនេះ  
កាលចូលទៅដើម្បីបិណ្ឌបាត ជួបខ្ញុំត្រង់រវាងទ្វារ កាលខ្ញុំសាកល្បងសិប្បៈ  
របស់ខ្លួន ទើបប្រហារព្រះបច្ចេកពុទ្ធនេះ ពួកមនុស្សពោលថា បានឮថា  
មនុស្សអាក្រក់នេះ ប្រហារព្រះបច្ចេកពុទ្ធ ចូរពួកអ្នកចាប់វាយបុរសនោះ ឲ្យ  
ដល់នូវការអស់ជីវិតក្នុងទីនោះឯង ។ បុរសនោះ កើតក្នុងអវិចី ឆេះហើយ



រហូតផែនដីដុះឡើងបានមួយយោជន៍ ដោយសេសសល់ផលកម្ម កើតជាសដ្ឋិ-  
ក្នុងប្រេតត្រង់កំពូលភ្នំគិល្បក្នុងដូច្នេះ ។

ព្រះសាស្តា កាលត្រាស់បុព្វកម្មនេះរបស់ប្រេតនោះហើយ ទើបត្រាស់  
ថា ម្ចាស់ភិក្ខុទាំងឡាយ សិប្បៈ ឬឥស្សរៈកើតឡើងដល់បុគ្គលពាល រមែង  
កើតឡើងដើម្បីសេចក្តីវិនាស ព្រោះថា បុគ្គលពាលបានសិប្បៈ ឬភាពជា  
ឥស្សរៈហើយ រមែងធ្វើសេចក្តីវិនាសដល់ខ្លួនតែម្យ៉ាង ដូច្នេះហើយ កាល  
ទ្រង់បន្តអនុសន្ននៃធម៌ ទើបត្រាស់ព្រះគាថានេះថា

យាវនេវ អនត្តាយ                      ញត្ថំ ពាលស្ស ជាយតិ  
ហន្តិ ពាលស្ស សុត្តសំ                      មុទ្ធី អស្ស វិចាតយំ ។  
ការចេះដឹងកើតឡើងដល់បុគ្គលពាល គ្រាន់តែដើម្បីសេចក្តី  
វិនាសប៉ុណ្ណោះ រមែងញ៉ាំងបញ្ញាឲ្យធ្លាក់ចុះ បំផ្លេចបំផ្លាញ  
ចំណែកនៃធម៌ស គឺកុសលរបស់បុគ្គលពាលនោះ ។

### សេចក្តីអធិប្បាយ

សព្វថា យាវនេវ ក្នុងគាថានោះ ជានិបាត ចុះក្នុងអត្ថ គឺការកំណត់នូវ  
ដែន ។ ការៈ គឺការដឹង ឈ្មោះថា ញត្ថំ ។ បុគ្គលរមែងដឹងសិប្បៈណា  
ឬបុគ្គលតាំងនៅក្នុងភាពជាបុគ្គលធុណា ឬដោយការដល់ព្រមដោយយស  
ណា ដែលជនរមែងស្គាល់ គឺប្រាកដ បានដល់ ជាអ្នកខ្ពង់ខ្ពស់ ។ ពាក្យថា  
ញត្ថំ នេះ ជាឈ្មោះនៃសិប្បៈភាពជាធំ និងការដល់ព្រមដោយយសនោះ ។  
ពិតហើយ សិប្បៈ ឬភាពជាធំជាដើម រមែងកើតដល់បុគ្គលពាល ដើម្បីភាព

វិនាសតែម្យ៉ាង គឺបុគ្គលពាលនោះអាស្រ័យសិប្បៈជាដើមនោះ រមែងធ្វើនូវ  
 ការវិនាសដល់ខ្លួនតែម្យ៉ាង ។ បទថា ហន្តិ បានដល់ ឲ្យវិនាស ។ បទថា  
 សុក្កសំ គឺចំណែកនៃកុសល អធិប្បាយថា សិប្បៈ ឬភាពជាធំ កាលកើត  
 ឡើងដល់បុគ្គលពាល រមែងកើតឡើងសម្លាប់នូវចំណែកដែលជាកុសលធម៌  
 តែម្យ៉ាង ។ បទថា មុន្នំ នេះ ជាឈ្មោះរបស់បញ្ញា ។ បទថា វិនាសយំ  
 គឺកម្ចាត់ អធិប្បាយថា ការដឹងនោះ សម្លាប់ចំណែកកុសលរបស់បុគ្គលពាល  
 នោះ ញ៉ាំងមុន្នា ពាល គឺបញ្ញាឲ្យធ្លាក់ទៅ គឺកម្ចាត់នោះឯង ឈ្មោះថា  
 សម្លាប់ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើមដូច្នេះឯង ។<sup>១២៣</sup>

រឿង សង្ឃក្នុងប្រត ចប់

## រឿង ព្រះសុធម្មត្ថោរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសុធម្មត្ថោរ  
 ត្រាស់ព្រះធម្មទេសនានេះថា អសន្តំ ការមិនឆ្ងាយ ជាដើម ។

ទេសនានេះតាំងឡើងហើយ ក្នុងមច្ឆិកាសណ្ឋានគរ ចប់ហើយក្នុងក្រុង  
 សាវត្ថី ។

សេចក្តីពិស្តារថា ចិត្តគហបតីក្នុងមច្ចិកាសណ្ឋានគរ ឃើញព្រះមហា-  
 នាមត្ថេរក្នុងពួកបញ្ចវគ្គិយភិក្ខុត្រាច់បិណ្ឌបាត ជ្រះថ្លាក្នុងឥរិយាបថរបស់ព្រះ  
 ថេរៈហើយ ទើបទទួលបាតនិមន្តឲ្យចូលទៅកាន់ផ្ទះ ឲ្យឆាន់ហើយ ក្នុងកាល  
 ស្រេចភត្តកិច្ច ស្តាប់ធម្មកថាសម្រេចសោតាបត្តិផលហើយ ជាអ្នកមានសទ្ធា  
 មិនញាប់ញ័រ ប្រាថ្នាដើម្បីធ្វើឧទ្យានរបស់ខ្លួនដែលមានឈ្មោះថា **អញ្ចដកវ័ន**  
 គឺចម្ការម្នាក់ឲ្យជាសង្ឃារាម ទើបប្រូចទឹកលើដៃព្រះថេរៈ ប្រគេនហើយ ។  
 ក្នុងខណៈនោះ មហាប្រិថពីធ្វើឲ្យទីបំផុតនៃទឹកញាប់ញ័រ ដោយប្រាប់ហេតុថា  
 ព្រះពុទ្ធសាសនាតាំងមាំហើយ ។

មហាសេដ្ឋីឲ្យសាងវិហារធំក្នុងឧទ្យាន បានជាបុគ្គលមានទ្វារបើកជានិច្ច  
 ដើម្បីពួកភិក្ខុដែលមកអំពីទិសទាំងពួងហើយ ។ ព្រះសុធម្មត្ថេរបានជាម្ចាស់  
 អាវាស នៅក្នុងមច្ចិកាសណ្ឋាននោះ ។

សម័យក្រោយតមក អគ្គសាវ័កទាំងពីរ ស្តាប់កថាពណ៌នាគុណរបស់  
 ចិត្តគហបតីហើយ ប្រាថ្នានឹងធ្វើការសង្រ្គោះដល់គហបតីនោះ ទើបបានទៅកាន់  
 មច្ចិកាសណ្ឋានគរ ។ ចិត្តគហបតី ជ្រាបការមករបស់អគ្គសាវ័កទាំងពីរនោះ  
 ទើបទៅទទួលអស់ចម្ងាយផ្លូវប្រមាណកន្លះយោជន៍ នាំអគ្គសាវ័កទាំងពីរនោះ  
 មកហើយនិមន្តឲ្យចូលទៅកាន់វិហាររបស់ខ្លួន ធ្វើអាគន្ធកវត្តហើយ អាណនា  
 ព្រះធម្មសេនាបតីថា បពិត្រលោកម្ចាស់ ខ្ញុំប្រាថ្នាស្តាប់ធម្មកថាតិចតួច ។ គ្រា  
 នោះ ព្រះថេរៈពោលនឹងគហបតីថា ឧបាសក អាត្មាទាំងឡាយហត់នឿយ  
 ហើយ ដោយផ្លូវឆ្ងាយ ម្យ៉ាងទៀត ចូរអ្នកស្តាប់ត្រឹមតែបន្តិចបន្តួចចុះ ដូច្នេះ

ហើយ ពោលធម្មកថាដល់ឧបាសកនោះ ។ គហបតីនោះស្តាប់ធម្មកថារបស់  
 ព្រះថេរៈនោះឯង សម្រេចអនាគាមិផលហើយ ។ ថ្វាយបង្គំអគ្គសាវ័កទាំង  
 ពីរហើយ និមន្តថា បពិត្រលោកម្ចាស់ ស្មែកនេះ សូមលោកម្ចាស់ទាំងពីរ  
 ជាមួយភិក្ខុ ១ ពាន់រូប ទទួលភិក្ខុត្រង់ផ្ទះខ្ញុំចុះ ហើយនិមន្តព្រះសុធម្មត្ថេរ  
 ដែលជាម្ចាស់អាវាស តាមក្រោយថា បពិត្រលោកម្ចាស់ ស្មែកនេះ សូម  
 លោកម្ចាស់មកជាមួយព្រះថេរៈទាំងឡាយចុះ ។

ព្រះសុធម្មត្ថេរនោះក្រោយថា ឧបាសកនេះនិមន្តអញក្រោយ ទើបប្រកែក  
 កាលគហបតីអង្វររឿយៗ ក៏ប្រកែកនោះឯង ។ ឧបាសកពោលថា សូមលោក  
 ម្ចាស់ពិតប្រាកដចុះ ហើយចៀសចេញទៅ ក្នុងថ្ងៃស្អែកឡើង រៀបចំមហាទាន  
 ក្នុងលំនៅរបស់ខ្លួន ។ ក្នុងពេលជិតភ្លឺ សូម្បីព្រះសុធម្មត្ថេរគិតថា គហបតី  
 ចាត់ចែងសក្ការៈអ្វីហ្ន៎ ដើម្បីអគ្គសាវ័កទាំងពីរ ស្មែកនេះ អញនឹងទៅមើល  
 ហើយបានកាន់បាត និងចីវរ ទៅកាន់ផ្ទះរបស់គហបតីនោះ អំពីព្រលឹម ។  
 ព្រះសុធម្មត្ថេរនោះ សូម្បីគហបតីពោលថា សូមលោកម្ចាស់និមន្តគង់ចុះ ក៏  
 ពោលថា អាត្មាមិនគង់ អាត្មាត្រាច់បិណ្ឌបាត ហើយពិនិត្យមើលសក្ការៈ  
 ដែលគហបតីរៀបចំដើម្បីអគ្គសាវ័កទាំងពីរ ប្រាថ្នានឹងបៀតបៀនគហបតី  
 ដោយជាតិ ទើបពោលថា នៃគហបតី សក្ការៈរបស់អ្នកគ្រប់គ្រាន់ តែក្នុង  
 សក្ការៈនេះ មិនមានរបស់ម្យ៉ាងប៉ុណ្ណោះ គហបតីពោលថា របស់អ្វីលោក  
 ម្ចាស់ ព្រះថេរៈឆ្លើយថា គឺនំទ្រាបល្ង ត្រូវគហបតីបៀតបៀនដោយវាថា  
 ឧបមាអំពីក្អែក ក្រោយហើយ ពោលថា នៃគហបតី នុ៎ះអាវាសរបស់អ្នក

ហើយចៀសចេញទៅ ។ គហបតីឃាត់ដល់ ៣ ដង ក៏ចៀសទៅកាន់  
សម្នាក់ព្រះសាស្តា ក្រាបទូលពាក្យដែលចិត្តគហបតីនឹងខ្លួនពោលហើយ ។

ព្រះសាស្តាត្រាស់ថា ឧបាសកជាអ្នកមានសទ្ធាជ្រះថ្លា ត្រូវអ្នកដេរដោយ  
ពាក្យអាក្រក់ ដូច្នេះហើយ ទ្រង់ដាក់ទោសដល់ព្រះសុធម្មត្ថេរនោះឯង ហើយ  
ប្រាប់ឲ្យសង្ឃដាក់បដិសារណីយកម្ម ហើយទ្រង់បញ្ជូនទៅថា ចូរអ្នកទៅឲ្យ  
ចិត្តគហបតីអត់ទោសឲ្យ ព្រះថេរៈទៅក្នុងទីនោះហើយ ពោលថា គហបតី  
នុ៎ះទោសរបស់អាត្មាប៉ុណ្ណោះ ចូរអ្នកអត់ទោសដល់អាត្មាចុះ គហបតីនោះ  
ប្រកែកថា ខ្ញុំមិនអត់ទោសឡើយ ក៏ខ្មាសអៀន មិនអាចឲ្យគហបតីនុ៎ះ អត់  
ទោសបាន ទើបត្រឡប់មកកាន់សម្នាក់ព្រះសាស្តាទៀត ។ ព្រះសាស្តាទ្រង់  
ជ្រាបថា ឧបាសកមិនអត់ទោសដល់ព្រះសុធម្មនេះ ទ្រង់ត្រិះរិះថា ភិក្ខុនេះ  
រឹងត្អឹងព្រោះមានៈ ចូលទៅកាន់ផ្នូរ ៣ យោជន៍ ហើយត្រឡប់មក ទើបទ្រង់  
មិនប្រាប់ឧបាយឲ្យអត់ទោសឡើយ ហើយទ្រង់បញ្ជូនទៅ ។

ក្នុងកាលដែលព្រះសុធម្មត្ថេរនោះត្រឡប់មក ព្រះសាស្តាប្រទានភិក្ខុដែល  
អនុគ្រោះដល់លោក ដែលនាំមានៈចេញហើយត្រាស់ថា ចូរអ្នកទៅចុះ ទៅជា  
មួយភិក្ខុនេះ ចូរឲ្យឧបាសកអត់ទោស ដូច្នេះហើយ ត្រាស់ថា ធម្មតាសមណៈ  
មិនគួរធ្វើមានៈ ប្រណែនថា វិហាររបស់អញ លំនៅរបស់អញ ឧបាសក  
របស់អញ ឧបាសិការបស់អញ ព្រោះកាលសមណៈធ្វើយ៉ាងនោះ ពួក  
កិលេស មានឥស្សរា និងមានៈជាដើម រមែងចម្រើន កាលទ្រង់បន្តអនុសន្និ  
ទើបត្រាស់ព្រះគាថានេះថា

អសន្តំ ការមិច្ឆេយ្យ                      បុរេក្ការញ្ច ភិក្ខុសុ  
 អារាសេសុ ច សស្សិយំ              បូជា បរកុលេសុ ច ។  
 មមេវ កត មញ្ញនុ                      តិហិប្បព្វជិតា ឧកោ  
 មមេវ អតិវសា អស្ស                  កិច្ចាកិច្ចេសុ កិស្មិចិ  
 សតិ ពាលស្ស សង្គហ្មោ              សស្សា មាឆោ ច វឿតិ ។

ភិក្ខុពាល រមែងប្រាថ្នានូវសេចក្តីសរសើរ ដែលមិន  
 មាន ( ក្នុងខ្លួន ) ផង នូវការធ្វើក្នុងខាងមុខ គឺជា  
 ប្រមុខក្នុងពួកភិក្ខុផង នូវភាពជាឥស្សរៈក្នុងអារាស  
 ទាំងឡាយផង នូវការបូជាទាំងឡាយ ក្នុងត្រកូលនៃ  
 ជនទាំងឡាយដទៃផង ភិក្ខុពាល រមែងមានសេចក្តី  
 ត្រិះរិះថា គ្រហស្ថ នឹងបព្វជិតទាំងពីរពួក ចូរសម្គាល់  
 នូវកិច្ច ដែលមនុស្សដទៃធ្វើហើយ ថាជាកិច្ចរបស់  
 អញវិញ អំណាចដ៏ក្រៃលែងរបស់អញ ចូរមានក្នុង  
 កិច្ចតូចធំណាៗ មួយ ( កាលបើយ៉ាងនេះ ) ឬស្សា  
 នឹងមាន រមែងចម្រើន ។

### សេចក្តីអធិប្បាយ

បណ្តាបទទាំងនោះ បទថា អសន្តំ សេចក្តីថា ភិក្ខុពាល គប្បីប្រាថ្នា  
 សេចក្តីសរសើរដែលមិនមាន គឺភិក្ខុពាល មិនមានសទ្ធា ជាអ្នកទ្រុស្តសីល  
 ជាអ្នកស្តាប់តិច មិនស្ងប់ស្ងាត់ ខ្ជិលច្រអូស មានសតិមិនតាំងមាំ មានចិត្តមិន

មាំទាំ មានបញ្ញាថោកថយ មិនមែនខ័ណ្ឌាសវៈ រមែងប្រាថ្នាការលើកតម្កើង ដែលមិនមាននេះថា ធ្វើម្តេចហ្ន៎ ជនគប្បីស្គាល់អញថា ភិក្ខុនេះ ជាអ្នកមាន សទ្ធា មានសីល ជាពហុស្មត ជាអ្នកស្ងាត់ ប្រារព្ធសេចក្តីព្យាយាម មាន សតិតាំងមាំ មានចិត្តមាំទាំ មានបញ្ញា ជាព្រះខ័ណ្ឌាស្រព ដោយន័យដែល លោកពោលក្នុងបាបិច្ឆតានិទ្ទេសថា ភិក្ខុជាបុគ្គលមិនមានសទ្ធាឡើយ រមែង ប្រាថ្នាថា ចូរជនស្គាល់អញថា ជាអ្នកមានសទ្ធាជាដើម ។

បទថា បុរេក្ការំ គឺនូវបរិក្ខារ អធិប្បាយថា ភិក្ខុពាល តាំងនៅក្នុង ការប្រព្រឹត្តដោយអំណាច គឺការចង់បានយ៉ាងនេះថា ធ្វើម្តេចហ្ន៎ ភិក្ខុក្នុងវិហារ ទាំងមូលគប្បីចោមរោមសួរបញ្ជា ឈ្មោះថា រមែងប្រាថ្នាការចោមរោមក្នុង ភិក្ខុទាំងឡាយ ។

បទថា អារាសេសុ បានដល់ ក្នុងអារាសដែលជារបស់សង្ឃ អធិប្បាយ ថា ភិក្ខុពាលចាត់សេនាសនៈប្រណីត ត្រង់កណ្តាលវិហារ ដើម្បីភិក្ខុទាំងឡាយ មានភិក្ខុដែលជាសម្លាញ់ធ្លាប់ឃើញ និងសម្លាញ់ស្មិទ្ធស្នាលជាដើមរបស់ខ្លួន ដោយប្រាប់ថា ចូរពួកលោកនៅក្នុងសេនាសនៈនេះ ចំណែកខ្លួនជ្រៀតបៀត យកសេនាសនៈដែលល្អ រៀបចំសេនាសនៈដែលអាក្រក់ និងសេនាសនៈ ដែលអមនុស្សហ្មឺងហែងហើយ តាំងនៅក្នុងទីបំផុត ដើម្បីអាគន្ធកភិក្ខុ ដ៏សេសទាំងឡាយ ដោយប្រាប់ថា ចូរពួកលោកនៅក្នុងសេនាសនៈនេះ ឈ្មោះថា រមែងប្រាថ្នាកាតជាជំនុំក្នុងអារាស ។

បាទព្រះគាថាថា បូជា បរកុលេសុ ច សេចក្តីថា ភិក្ខុពាល រមែងមិន

ប្រាថ្នាការបូជាដោយបច្ច័យ ៤ ក្នុងត្រកូលរបស់មាតា និងបិតាឡើយ និង  
 របស់ពួកញាតិក៏មិនប្រាថ្នា ។ តែរមែងប្រាថ្នាក្នុងត្រកូលរបស់ជនដទៃប៉ុណ្ណោះ  
 យ៉ាងនេះថា ធ្វើម្តេចហ្ន៎ ជនទាំងនេះគប្បីប្រគេនដល់អញតែម្នាក់ មិនគប្បី  
 ឲ្យដល់ភិក្ខុទាំងនោះ ។

បាទព្រះគាថាថា មមេវ កត មញ្ញន្ត សេចក្តីថា ឯការត្រិះរិះរមែងកើត  
 ឡើងដល់ភិក្ខុពាលថា ពួកគ្រហស្ថ និងបព្វជិតទាំងពីរ ចូរសម្គាល់កិច្ចដែល  
 ខ្លួនធ្វើហើយ គឺដែលសម្រេចហើយ ព្រោះអាស្រ័យអាត្មាអញប៉ុណ្ណោះ  
 ដោយបំណងយ៉ាងនេះថា នវកម្មណាមួយដែលគេធ្វើហើយក្នុងវិហារ ដោយ  
 អំណាចការធ្វើនវកម្ម មានរោងឧបោសថជាដើម នវកម្មទាំងអស់នោះ ដែល  
 ព្រះថេរៈរបស់ពួកយើងធ្វើហើយ ។

បាទព្រះគាថាថា មមេវ អតិវសា អស្ស សេចក្តីថា ការត្រិះរិះរមែង  
 កើតឡើងដល់ភិក្ខុដែលជាពាលនោះថា គ្រហស្ថ និងបព្វជិតទាំងអស់ ចូរ  
 ប្រព្រឹត្តទៅក្នុងអំណាចរបស់អញតែម្នាក់ គឺពាហនៈ និងគ្រឿងឧបករណ៍  
 ទាំងឡាយជាដើមថា រទេះ គោ កាំបិត ពូថៅ ឬដោយហោចកិច្ចទាំងឡាយ  
 ជាដើម ដូចជាកម្តៅបបរហើយបរិភោគ ដែលគ្រហស្ថ និងបព្វជិតគប្បីបាន  
 ក៏ដោយចុះ តែបណ្តាកិច្ចតូច និងកិច្ចធំ គឺបណ្តាករណីយកិច្ចទាំងតូចទាំងធំ  
 បែបនេះ គ្រហស្ថ ឬបព្វជិតទាំងឡាយ ចូរប្រព្រឹត្តទៅក្នុងអំណាចរបស់អាត្មា  
 អញប៉ុណ្ណោះ ក្នុងកិច្ចណាមួយ គឺក្នុងកិច្ចឯណាមួយ អធិប្បាយថា ចូរសួរ  
 អាត្មាអញប៉ុណ្ណោះ ហើយសឹមធ្វើ ។



ពីរបទថា **ឥតិ ពាលស្ស** សេចក្តីថា ការចង់បាននោះ និងការត្រិះរិះ  
 បែបនេះ រមែងកើតឡើងដល់ភិក្ខុពាលណា វិបស្សនា មគ្គ និងផលរមែង  
 មិនចម្រើនដល់ភិក្ខុពាលនោះ ។ តែតណ្ហាដែលកើតឡើងក្នុងទ្វារ ៦ និង  
 មានៈ ៩ យ៉ាង រមែងចម្រើនដល់ភិក្ខុពាលនោះតែម្យ៉ាង ដូចទឹកចម្រើនដល់  
 សមុទ្រ ក្នុងកាលព្រះចន្ទរះឡើង ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើមដូច្នេះឯង ។

ព្រះសុធម្មត្ថេរស្តាប់ឱវាទនេះហើយ ថ្វាយបង្គំព្រះសាស្តា ក្រោកឡើង  
 អំពីអាសនៈធ្វើប្រទក្សិណហើយ ទៅជាមួយភិក្ខុដែលជាអនុទូតនោះ សម្តែង  
 អាបត្តិក្នុងគន្លងចក្ខុរបស់ឧបាសក ញ៉ាំងឧបាសកឲ្យអត់ទោសហើយ ។ ព្រះ  
 សុធម្មត្ថេរនោះ កាលឧបាសកអត់ទោសដោយពាក្យថា ខ្ញុំអត់ទោសដល់លោក  
 ម្ចាស់ បើទោសរបស់ខ្ញុំមាន សូមលោកម្ចាស់អត់ទោសដល់ខ្ញុំ ។ ព្រះថេរៈ  
 តាំងនៅក្នុងឱវាទដែលព្រះសាស្តាប្រទានហើយ ២-៣ ថ្ងៃប៉ុណ្ណោះ ក៏  
 សម្រេចអរហត្ត មួយអន្លើដោយបដិសម្ភិទា ។

ចំណែកឧបាសកគិតថា អញមិនទាន់បានគាល់ព្រះសាស្តាឡើយ កាល  
 សម្រេចសោតាបត្តិផលហើយ មិនទាន់បានគាល់ព្រះសាស្តាដូចគ្នា កាលតាំង  
 នៅក្នុងអនាគាមិនផល អញគួរគាល់ព្រះសាស្តាដោយពិត ។ គហបតីនោះ  
 ទីមរទេ ៥០០ ដាក់ពេញដោយវត្ថុ មានលូ អង្ករ សប្បី ទឹកអំពៅ និងសំពត់  
 ដណ្តប់ជាដើមហើយ ឲ្យពិតដល់ភិក្ខុទាំងឡាយថា លោកម្ចាស់ទាំងឡាយណា

បំណងនឹងគាល់ព្រះសាស្តា សូមលោកម្ចាស់ទាំងឡាយនោះនិមន្តទៅ នឹងមិន  
 លំបាកដោយបិណ្ឌបាតជាដើម ដូច្នេះហើយ ក៏ឲ្យពិតដល់ភិក្ខុទាំងឡាយ និង  
 ប្រាប់ដល់ពួកឧបាសក និងឧបាសិកា ។ ភិក្ខុប្រមាណ ៥០០ រូប ភិក្ខុនីប្រមាណ  
 ៥០០ រូប ពួកឧបាសកប្រមាណ ៥០០ រូប ឧបាសិកាប្រមាណ ៥០០ រូប  
 ចេញទៅជាមួយគហបតីនោះ ។ គាត់ត្រៀមរៀបចំហើយដោយប្រការ ដែល  
 មិនមានការខ្វះខាតសូម្បីតិចតួចដោយបាយ ឃាតុ និងភត្តជាដើម អស់ចម្ងាយ  
 ផ្លូវ ៣០ យោជន៍ ដើម្បីជន ៣ ពាន់នាក់ គឺដើម្បីភិក្ខុជាដើមទាំងនោះឯង និង  
 ដើម្បីបរិស័ទរបស់ខ្លួន ។ ចំណែកពួកទេវតា ជ្រាបភាពដែលឧបាសកនោះ  
 ចេញទៅហើយ បោះជំរំស្នាក់នៅរៀងរាល់មួយយោជន៍ ទំនុកបម្រុងជនទាំង  
 នោះដោយអាហារវត្ថុ មានបបរ របស់ទំពា ភត្ត និងទឹកជាដើមដែលជាទិព្វ  
 ការខ្វះខាតដោយវត្ថុណាមួយ មិនមានហើយដល់បុគ្គលណាមួយឡើយ មហា  
 ជនដែលទេវតាទាំងឡាយ ទំនុកបម្រុងយ៉ាងនោះ ធ្វើដំណើរបានមួយថ្ងៃមួយ  
 យោជន៍ៗ មួយខែដល់ក្រុងសាវត្ថី ។ រទេះទាំងឡាយ ៥០០ នៅពេញបរិបូណ៌  
 ដូចដើមនោះឯង ។ គហបតីបានលះបណ្តាការ ដែលពួកទេវតានោះឯង និង  
 មនុស្សទាំងឡាយនាំមកហើយទៅ ។

ព្រះសាស្តាត្រាស់នឹងព្រះអានន្ទត្ថេរថា អានន្ទ ក្នុងពេលរសៀលថ្ងៃនេះ  
 ចិត្តគហបតីដែលឧបាសក ៥០០ ចោមរោមហើយនឹងមកថ្វាយបង្គំតថាគត ។

ព្រះអានន្ទសួរថា បពិត្រព្រះអង្គ ក្នុងកាលចិត្តគហបតីនោះ ថ្វាយបង្គំ  
 ព្រះអង្គ បាដិហារ្យណាមួយនឹងមានឬ ។ ព្រះសាស្តាត្រាស់ថា ម្ចាស់អានន្ទ

មាន អានន្ទសួរថា បពិត្រព្រះអង្គ តើបាដិហារ្យនោះជាអ្វី ព្រះសាស្តាត្រាស់  
ថា ក្នុងកាលចិត្តគហបតីនោះមកថ្វាយបង្គំតថាគត ភ្លៀងបោករាត្រីស៊ី ផ្កាដែល  
ជាទិព្វមាន ៥ ពណ៌ នឹងធ្លាក់ប្រមាណត្រឹមក្បាលជង្គង់ ក្នុងទីប្រមាណ ៨  
ករឹស ដោយវិធីរាប់របស់ស្តេច ។

អ្នកក្រុងស្តាប់ដំណឹងនោះហើយគិតថា បានឮថា ចិត្តគហបតី មាន  
បុណ្យច្រើនយ៉ាងនោះ មកថ្វាយបង្គំព្រះសាស្តាក្នុងថ្ងៃនេះ បានឮថា បាដិហារ្យ  
បែបនេះនឹងមាន ឯពួកយើងនឹងបានឃើញអ្នកមានបុណ្យច្រើននោះ ដូច្នេះ  
ហើយ បានកាន់យកគ្រឿងបណ្ណាការទៅឈរសងខាងផ្លូវ ក្នុងកាលដែល  
ចិត្តគហបតីមកជិតវិហារ ភិក្ខុ ៥០០ រូបមកដល់មុន ។ ចិត្តគហបតីពេល  
នឹងឧបាសិកាថា នៃពួកនាងទាំងឡាយ ចូរនាងមកខាងក្រោយ ចំណែក  
ឧបាសក ៥០០ ចោមរោមហើយ បានទៅកាន់សម្លាក់របស់ព្រះសាស្តា ។  
ជនទាំងឡាយដែលឈរក្តី អង្គុយក្តី ក្នុងទីចំពោះព្រះកត្តរបស់ព្រះពុទ្ធទាំង-  
ឡាយ មិនមានខាងនេះ ឬខាងនោះ រមែងឈរណែនណាន់តាន់តាប់ទាំងសង  
ខាងនៃពុទ្ធវិថី ។ ចិត្តគហបតី ចូលកាន់ពុទ្ធវិធីធំហើយ ។ ទីដែលព្រះអរិយ-  
សាវ័ក អ្នកដល់នូវផល ៣ សម្មីនមើល ញាប់ញ័រហើយ ។ មហាជនសម្មីន  
មើលហើយដោយគិតថា បានឮថា ជននោះ គឺចិត្តគហបតី ។ គហបតីនោះ  
ចូលគាល់ព្រះសាស្តា ចូលទៅខាងក្នុងពុទ្ធរស្មីមាន ៦ ពណ៌ ចាប់ព្រះបាទ  
ព្រះសាស្តាត្រង់កព្រះបាទទាំងពីរថ្វាយបង្គំហើយ ក្នុងខណៈនោះឯង ភ្លៀងផ្កា  
មានប្រការដូចពេលមក ធ្លាក់ហើយ សំឡេងសាធុការរាប់ពាន់ ប្រព្រឹត្តទៅ

ហើយ ។

គហបតីនោះ នៅក្នុងសម្ភាគព្រះសាស្តាអស់កាលមួយខែ បាននិមន្តភិក្ខុសង្ឃ មានព្រះពុទ្ធជាប្រធានឲ្យគង់ក្នុងវិហារនោះឯង ថ្វាយមហាទានហើយ ។

ធ្វើភិក្ខុដែលមកជាមួយខ្លួននៅក្នុងវិហារនោះឯង ទំនុកបម្រុងហើយ មិនចាំបាច់ចាប់យករបស់ណាមួយក្នុងរទេះរបស់ខ្លួន សូម្បីត្រីមួយថ្ងៃ ។ បានធ្វើកិច្ចគ្រប់យ៉ាងដោយបណ្តាការ ដែលទេវតា និងមនុស្សទាំងឡាយនាំមកប៉ុណ្ណោះ ចិត្តគហបតីនោះ ថ្វាយបង្គំព្រះសាស្តាហើយក្រាបទូលថា បពិត្រព្រះអង្គ ខ្ញុំព្រះអង្គមកដោយតាំងចិត្តថា នឹងថ្វាយទានដល់ព្រះអង្គ បានស្នាក់នៅក្នុងរវាងផ្លូវមួយខែ ខ្ញុំព្រះអង្គនៅក្នុងទីនេះកន្លងទៅមួយខែហើយ ខ្ញុំព្រះអង្គមិនបានកាន់យករបស់ណាមួយដែលខ្ញុំព្រះអង្គនាំមកឡើយ បានថ្វាយទានអស់កាលមានប្រមាណប៉ុណ្ណោះ ដោយបណ្តាការដែលទេវតា និងមនុស្សទាំងឡាយ នាំមកប៉ុណ្ណោះ បើខ្ញុំព្រះអង្គនោះនៅក្នុងទីនេះមួយឆ្នាំ ក៏មិនបានថ្វាយទេយ្យធម៌របស់ខ្ញុំព្រះអង្គពិត ខ្ញុំព្រះអង្គប្រាថ្នាធ្វើរទេះឲ្យស្រាលហើយទៅ សូមទ្រង់មេត្តាប្រាប់ទីសម្រាប់រក្សាដល់ខ្ញុំព្រះអង្គចុះ ។

ព្រះសាស្តាត្រាស់ជាមួយអាននុត្តរថា ម្ចាស់អាននុ ចូរអ្នកឲ្យទីទំនេរមួយកន្លែងដល់ឧបាសក ព្រះថេរៈឲ្យធ្វើយ៉ាងនោះហើយ ។ បានឮថា ព្រះសាស្តាទ្រង់អនុញ្ញាតកប្បិយភូមិដល់ចិត្តគហបតីហើយ ឯឧបាសក និងជន ៣ ពាន់នាក់ដែលមកជាមួយខ្លួន ធ្វើដំណើរត្រឡប់ដោយរទេះទេវតាហើយ ។ ពួកទេវតា និងមនុស្សក្រោកឡើងហើយ ពោលថា បពិត្រឧបាសក អ្នកធ្វើកម្ម

គឺការធ្វើដំណើរទៅដោយរទេះទេ ដូច្នេះហើយ ក៏ដាក់រទេះឲ្យពេញដោយ  
រតនៈ ៧ ប្រការ ។ គហបតីនោះ បានទំនុកបម្រុងមហាជនដោយបណ្ណការ  
ដែលនាំមកដើម្បីខ្លួនទៅហើយ ។

ព្រះអានន្ទត្ថេរ ថ្វាយបង្គំព្រះសាស្តាហើយក្រាបទូលថា បពិត្រព្រះអង្គ  
ចិត្តគហបតីកាលមកកាន់សម្ភារៈរបស់ព្រះអង្គ មកហើយដោយខ្សែមួយ នៅ  
ក្នុងទីនេះអស់មួយខែដូចគ្នា បានថ្វាយទានដោយបណ្ណការដែលទេវតា និង  
មនុស្សនាំមកប៉ុណ្ណោះអស់កាលប៉ុណ្ណោះ ។ បានឮថា ឥឡូវនេះ គហបតីនោះ  
ធ្វើរទេះ ៥០០ ឲ្យទេ នឹងទៅដោយខ្សែមួយដូចគ្នា ទេវតា និងមនុស្សទាំង-  
ឡាយ ក្រោកឡើងហើយពោលដល់គហបតីនោះថា បពិត្រឧបាសក អ្នកធ្វើ  
កម្ម គឺការធ្វើដំណើរទៅដោយរទេះទេ ដូច្នេះហើយ ក៏ជូនរតនៈ ៧ ប្រការ  
ពេញក្នុងរទេះ បានឮថា គហបតីទំនុកបម្រុងមហាជនដោយគ្រឿងបណ្ណការ  
ដែលទេវតា និងមនុស្សនាំមកដើម្បីខ្លួននោះឯង និងត្រឡប់ទៅ ។ សក្ការៈ  
នេះកើតឡើងដល់គហបតីនេះ ដែលមកកាន់សម្ភារៈរបស់ព្រះអង្គប៉ុណ្ណោះឬ  
ឬក្នុងទីដទៃកើតឡើងដូចគ្នា ។

ព្រះសាស្តាត្រាស់ថា ម្ចាស់អានន្ទ ចិត្តគហបតីនោះ មកកាន់សម្ភារៈ  
តថាគតក្តី ទៅកាន់ទីដទៃក្តី សក្ការៈរមែងកើតឡើងទាំងអស់ ព្រោះឧបាសក  
នេះ ជាអ្នកមានសទ្ធាជ្រះថ្លា មានសីលបរិបូណ៌ ឧបាសកបែបនេះ រមែងទៅ  
បទេសណាមួយ លាភសក្ការៈ រមែងកើតឡើងដល់បុរសនោះ ក្នុងបទេស  
នោះៗ ឯង ដូច្នេះហើយ ត្រាស់ព្រះគាថាក្នុងបកិណ្ណកវត្តថា

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ

៣១៧

បុគ្គលមានសទ្ធា បរិបូណ៌ដោយសីល ស្តាប់ស្តាប់  
 ដោយយស និងកោតសម្បត្តិ គប់រកប្រទេសណាៗ  
 គេតែងបូជាក្នុងប្រទេសនោះៗ ។

ឯអត្ថនៃព្រះគាថានោះ ជាក់ច្បាស់ក្នុងបកិណ្ឌកវគ្គនោះឯង ។

ព្រះសាស្តាត្រាស់យ៉ាងនោះហើយ ទើបព្រះអាននូវត្រៃវិទ្យាសូត្របុព្វកម្ម  
 របស់ចិត្តគហបតី ។ លំដាប់នោះ ព្រះសាស្តាកាលនឹងត្រាស់ដល់ព្រះអាននូវ  
 ទើបត្រាស់ថា ម្ចាស់អាននូវ ចិត្តគហបតីនេះ មានអភិវិហារបានធ្វើហើយ  
 ទៀបបាទមូលរបស់ព្រះដ៏មានព្រះភាគ ព្រះនាមបទុមុត្តរៈ អនោលទៅក្នុង  
 ទេវតា និងមនុស្សអស់សែនកប្ប ក្នុងកាលនៃព្រះពុទ្ធព្រះនាមកស្សបៈ កើត  
 ក្នុងត្រកូលព្រានម្រឹគ ដល់នូវការចម្រើនហើយ ។ ថ្ងៃមួយ កាលភ្លៀងធ្លាក់  
 កាន់លំពែងដើរចូលព្រៃ ដើម្បីរកម្រឹគ សម្លឹងមើលពួកម្រឹគ ឃើញភិក្ខុមួយ  
 រូបអង្គុយទទួរក្បាល ត្រង់ញែកដែលកើតឯងមួយកន្លែង គិតថា លោកម្ចាស់  
 មួយរូប អង្គុយធ្វើសមណធម៌ អញនឹងនាំអាហារមក ដើម្បីលោកម្ចាស់នោះ  
 ដូច្នេះហើយ ប្រញាប់ទៅកាន់ផ្ទះ ឲ្យមនុស្សអាំងសាច់ដែលខ្លួននាំមកកាលពី  
 ម្សិលមិញលើចង្រ្កានមួយ ឲ្យដាំបាយលើចង្រ្កានមួយ ឃើញភិក្ខុត្រាច់បិណ្ឌ-  
 បាតពួកដទៃ ទទួលបាតរបស់ភិក្ខុទាំងនោះ និមន្តឲ្យគង់លើអាសនៈដែលខ្លួន  
 ចាត់ចែង ត្រៀមភិក្ខុហើយ ប្រាប់អ្នកដទៃថា ចូរពួកអ្នកអង្គុយសលោកម្ចាស់  
 ទាំងឡាយ ហើយដាក់ភត្តនោះក្នុងល្អិតកាន់ដើរទៅ បេះផ្កាផ្សេងៗ ក្នុងរវាងផ្លូវ  
 ខ្ទប់ដោយស្លឹកឈើ ទៅកាន់ទីដែលព្រះថេរៈគង់ ហើយពោលថា បពិត្រ

លោកម្ចាស់ សូមលោកម្ចាស់ធ្វើសេចក្តីសង្ខេបដល់ខ្ញុំចុះ ដូច្នេះហើយ ទទួល  
 បាត្រ ឲ្យពេញដោយកត្តហើយ ដាក់ក្នុងដែរបស់ព្រះថេរៈ ធ្វើការបូជាដោយ  
 ផ្កាទាំងនោះ តាំងសេចក្តីប្រាថ្នាថា បិណ្ឌបាតមានរសនេះ ព្រមដោយផ្កាដែល  
 ជាគ្រឿងបូជា ញ៉ាំងចិត្តរបស់ខ្ញុំឲ្យត្រេកអរ យ៉ាងណា សូមបណ្តាការមួយ  
 ពាន់ មកញ៉ាំងចិត្តរបស់ខ្ញុំឲ្យត្រេកអរ ក្នុងទីដែលខ្ញុំកើតហើយយ៉ាងនោះ ។  
 សូមភ្ញៀវផ្កាដែលមានពណ៌ ៥ ធ្លាក់ចុះ ។ បុរសនោះបំពេញកុសលដរាប  
 ដល់អស់ជីវិតហើយ កើតក្នុងទេវលោក ។ ភ្ញៀវផ្កាទិព្វធ្លាក់ហើយ ប្រមាណ  
 ត្រឹមជន្លង់ក្នុងទីដែលគាត់កើតហើយ ។ សូម្បីក្នុងកាលនេះ ភ្ញៀវផ្កាក៏ធ្លាក់  
 ក្នុងថ្ងៃដែលគាត់កើតហើយ កាលគាត់មកក្នុងទីនេះ ការនាំបណ្តាការមក និង  
 ការដែលរទេះពេញដោយរតនៈ ៧ ប្រការ ក៏ជាផលនៃកម្មនោះឯង ។<sup>២១៣</sup>

រឿងព្រះសុធម្មតេរា ចប់



# រឿង ព្រះវណ្ណសីតិស្សត្ថេរ

## លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះតិស្សត្ថេរ ដែលមានប្រក្រតីនៅព្រៃ ត្រាស់ព្រះធម្មទេសនានេះថា អញ្ញា ហិ លាភុ-  
បនិសា ជាដើម ។

ទេសនាតាំងឡើងហើយក្នុងក្រុងរាជគ្រឹះ បានឮថា សម្មាញ្ញរបស់វន្តន្ត-  
ព្រាហ្មណ៍ដែលជាបិតារបស់ព្រះសារីបុត្តត្ថេរ ឈ្មោះមហាសេនព្រាហ្មណ៍ នៅ  
ក្នុងក្រុងរាជគ្រឹះ ។ ថ្ងៃមួយ ព្រះសារីបុត្តត្រាច់បិណ្ឌបាត បានទៅកាន់ទ្វារផ្ទះ  
របស់ព្រាហ្មណ៍នោះ ដើម្បីអនុគ្រោះដល់គាត់ តែព្រាហ្មណ៍មានសម្បត្តិអស់  
ហើយ ក្លាយជាមនុស្សក្រីក្រ គិតថា កូនរបស់អញនឹងមកដើម្បីត្រាច់បិណ្ឌ-  
បាត ត្រង់ទ្វារផ្ទះរបស់អញ តែអញជាមនុស្សក្រីក្រ កូនរបស់អញប្រហែល  
ជាមិនជ្រាបកាតដែលអញជាមនុស្សក្រីក្រ ទេយ្យធម៌ណាមួយ របស់អញ  
មិនមាន កាលមិនអាចជួបព្រះថេរៈនោះបាន ទើបរត់ពួន ។ សូម្បីក្នុងថ្ងៃដទៃ  
ព្រះថេរៈបានទៅទៀត ។ ព្រាហ្មណ៍បានរត់ពួនយ៉ាងនោះដូចគ្នា ។ គាត់គិតថា  
អញបានវត្ថុអ្វីមួយដើម្បីប្រគេនឃ្លី ក៏មិនបានវត្ថុណាមួយ ។ ថ្ងៃក្រោយមក  
គាត់បានថាសពេញដោយបាយាស មួយអន្លើដោយសំពត់សាដកសាច់គ្រោត  
គ្រោត ក្នុងទីប្រាប់លទ្ធិរបស់ព្រាហ្មណ៍មួយកន្លែង កាន់ទៅដល់ផ្ទះ នឹកដល់ព្រះ  
ថេរៈថា កាលដែលអញប្រគេនបិណ្ឌបាតនេះដល់ព្រះថេរៈ គួរ ។

ក្នុងខណៈនោះឯង ព្រះថេរៈចូលឈាន ចេញអំពីឈានសមាបត្តិហើយ



ឃើញព្រាហ្មណ៍នោះគិតថា ព្រាហ្មណ៍បានឲ្យធម៌ហើយ ទន្ទឹងនូវកម្មរបស់  
 អាត្មាអញ ការដែលអាត្មាអញទៅក្នុងទីនោះគួរ ដូច្នេះហើយ ទើបដណ្តប់  
 សំពត់សង្ឃរាជី កាន់បាត្រ បង្ហាញខ្លួនឈរហើយត្រង់ទ្វារផ្ទះរបស់ព្រាហ្មណ៍  
 នោះឯង ។ ព្រោះឃើញព្រះថេរៈប៉ុណ្ណោះ ចិត្តរបស់ព្រាហ្មណ៍ជ្រះថ្លាហើយ ។  
 លំដាប់នោះ គាត់ចូលទៅក្រពះថេរៈនោះ ថ្វាយបង្គំហើយ ធ្វើបដិសណ្ឋារៈ  
 និមន្តឲ្យគង់ខាងក្នុងផ្ទះ កាន់ថាសដែលពេញដោយបាយាស កៀរទម្លាក់ទៅ  
 ក្នុងបាត្រព្រះថេរៈ ។ ព្រះថេរៈទទួលពាក់កណ្តាលហើយ យកដៃបិទបាត្រ ។  
 ពេលនោះ ព្រាហ្មណ៍ពោលនឹងព្រះថេរៈនោះថា បពិត្រលោកម្ចាស់ បាយាស  
 នេះ ត្រឹមតែជាចំណែករបស់បុគ្គលម្នាក់ប៉ុណ្ណោះ សូមលោកម្ចាស់ធ្វើសេចក្តី  
 សង្គ្រោះក្នុងបរលោកដល់ខ្ញុំចុះ កុំធ្វើសេចក្តីសង្គ្រោះក្នុងលោកនេះឡើយ ខ្ញុំ  
 ប្រាថ្នាប្រគេន មិនឲ្យសេសសល់ឡើយ ដូច្នេះហើយ ទើបដាក់ទាំងអស់ ។  
 ព្រះថេរៈឆាន់ក្នុងទីនោះឯង ។ កាលក្នុងវេលាស្រេចភត្តកិច្ច គាត់ថ្វាយសំពត់  
 សាជកនោះដល់ព្រះថេរៈនោះ ថ្វាយបង្គំហើយ ពោលយ៉ាងនេះថា បពិត្រ  
 លោកម្ចាស់ ខ្ញុំគប្បីសម្រេចធម៌ដែលលោកម្ចាស់ឃើញហើយដូចគ្នា ។ ព្រះ  
 ថេរៈធ្វើអនុមោទនាដល់ព្រាហ្មណ៍នោះថា ចូរសម្រេចយ៉ាងនោះចុះ ក្រោកឡើង  
 ចាកអាសនៈចៀសទៅ ត្រាច់ចារិកដោយលំដាប់ ដល់វត្តជេតពនហើយ ។

ទានដែលបុគ្គលឲ្យហើយ ក្នុងគ្រាដែលក្រីក្រ រមែងញ៉ាំងអ្នកឲ្យ ឲ្យ  
 ត្រេកអរក្រៃលែង ព្រោះដូច្នេះព្រាហ្មណ៍ថ្វាយទាននោះហើយ មានចិត្តជ្រះថ្លា  
 កើតសោមនស្សហើយ បានធ្វើសេចក្តីស្រឡាញ់ក្រៃលែងក្នុងព្រះថេរៈ ដោយ

ការស្រឡាញ់ក្នុងព្រះថេរៈនោះឯង ព្រាហ្មណ៍នោះធ្វើកាលកិរិយាហើយ បដិសន្ធិ  
ក្នុងត្រកូលឧបជ្ជាករបស់ព្រះថេរៈ ក្នុងក្រុងសាវត្ថី ។ ក្នុងខណៈនោះឯង មាតា  
របស់ទារកប្រាប់ដល់ប្តីថា សត្វកើតក្នុងគភ៌របស់ខ្ញុំហើយ ។ ប្តីនោះបានឲ្យ  
គ្រឿងបរិហារគភ៌ដល់មាតារបស់ទារកនោះហើយ ។ កាលនាងវៀរចាកការ  
បរិភោគអាហារវត្ថុមានរបស់ដែលក្តៅពេក ត្រជាក់ពេក ជួរពេកជាដើម រក្សា  
គភ៌ដោយសប្បាយ ការចាញ់គភ៌កើតឡើងបែបនេះថា ធ្វើម្តេចហ្ន៎ អញគប្បី  
និមន្តភិក្ខុ ៥០០ រូប មានព្រះសាវីបុត្តត្ថេរជាប្រធាន ឲ្យអង្គុយក្នុងផ្ទះប្រគេន  
បាយាស លាយដោយទឹកដោះ ខ្លួនឯងស្លៀកកាសាវពស្រ្ត កាន់ផ្តិលមាស  
អង្គុយខាងចុងនៃអាសនៈ ហើយបរិភោគបាយាសដែលសល់របស់ភិក្ខុប្រមាណ  
ប៉ុណ្ណោះ ។ បានឮថា ការចាញ់គភ៌ចង់ស្លៀកកាសាវពស្រ្តរបស់នាងនោះ បាន  
ជាបុព្វនិមិត្តនៃការចេញបព្វជ្ជាក្នុងព្រះពុទ្ធសាសនារបស់កូនក្នុងផ្ទៃ ។ លំដាប់  
នោះ ពួកញាតិរបស់នាងគិតថា ការចាញ់គភ៌របស់កូនស្រីអញប្រកបដោយ  
ធម៌ ដូច្នេះហើយ ទើបប្រគេនបាយាស លាយដោយទឹកដោះសុទ្ធដល់ភិក្ខុ  
៥០០ រូប ធ្វើព្រះសាវីបុត្តត្ថេរឲ្យជាសង្ឃត្ថេរ សូម្បីនាងក៏ស្លៀកកាសាវពស្រ្ត  
មួយផ្ទាំង ដណ្តប់មួយផ្ទាំង កាន់ផ្តិលមាស អង្គុយក្នុងទីបំផុតនៃអាសនៈ  
បរិភោគបាយាស ដែលជាសំណល់របស់ភិក្ខុ ។ ការចាញ់គភ៌របស់នាងស្ងប់  
ហើយ ក្នុងមង្គលដែលគេធ្វើហើយក្នុងចន្លោះៗ ដល់នាងនោះ អស់កាលសត្វ  
កើតក្នុងគភ៌ រហូតប្រសូតក្តី មង្គលដែលគេធ្វើដល់នាងប្រសូតបុត្រហើយ  
ដោយកន្លងទៅ ១០ ខែក្តី ពួកញាតិក៏បានថ្វាយមធ្យុបាយាស ដែលមានទឹក

តិចដល់ភិក្ខុប្រមាណ ៥០០ រូប មានព្រះសារីបុត្តត្រូវជាប្រធានដូចគ្នា ។ បាន  
 ឮថា នេះជាផលនៃបាយាស ដែលទារកប្រគេនហើយ ក្នុងកាលដែលខ្លួនជា  
 ព្រាហ្មណ៍ក្នុងកាលមុន ។ ក្នុងថ្ងៃម្ខាងដែលពួកញាតិធ្វើក្នុងថ្ងៃដែលទារកកើត  
 ពួកញាតិឲ្យទារកនោះឆ្លងទឹកអំពីព្រលឹម ប្រដាប់ហើយ ឲ្យដេកលើសំពត់  
 កម្ពលមានតម្លៃមួយសែន ត្រង់ទីដេកដ៏មានសិរី ។

ទារកនោះដេកលើសំពត់កម្ពលនោះឯង សម្លឹងមើលព្រះថេរៈហើយគិត  
 ថា ព្រះថេរៈនេះជាបុព្វបារម្ភរបស់អញ អញបានសម្បត្តិនេះព្រោះអាស្រ័យ  
 ព្រះថេរៈនេះ ការដែលអញធ្វើការបរិច្ចាគវត្ថុអ្វីមួយដល់លោកគួរ កាលញាតិ  
 នាំទៅដើម្បីប្រយោជន៍ ដល់ការទទួលសិក្ខាបទ បានយកដៃខ្ញុំសំពត់កម្ពល  
 នោះ ។ កាលនោះ ញាតិទាំងឡាយរបស់ទារកនោះគិតថា សំពត់កម្ពលជាប់  
 ត្រង់ដៃហើយ ប្រាថ្នានឹងយកចេញ ។ ទារកនោះស្រែយំហើយ ពួកញាតិពោល  
 ថា ចូរពួកអ្នកចៀសចេញចុះ អ្នកទាំងឡាយកុំធ្វើទារកឲ្យយំឡើយ ដូច្នេះ  
 ហើយ ទើបនាំទៅ មួយអន្លើដោយសំពត់នោះឯង ។ ក្នុងពេលថ្វាយបង្គំព្រះ  
 ថេរៈ ទារកនោះលាដៃចេញអំពីសំពត់កម្ពល ឲ្យសំពត់ធ្លាក់ចុះទៀបបាទជើង  
 របស់ព្រះថេរៈ ។ លំដាប់នោះ ពួកញាតិមិនពោលថា កុមារមិនដឹងធ្វើហើយ  
 តែបែរជាពោលថា បពិត្រលោកម្ចាស់ សំពត់ដែលកូនរបស់ខ្ញុំប្រគេនហើយ  
 សូមជាការបរិច្ចាគហើយនោះឯង ដូច្នេះហើយ ពោលថា បពិត្រលោកម្ចាស់  
 សូមលោកម្ចាស់ឲ្យសិក្ខាបទ ដល់ទាសៈរបស់លោកម្ចាស់ ដែលធ្វើការបូជា  
 ដោយសំពត់កម្ពលមានតម្លៃមួយសែននោះឯង ព្រះថេរៈសួរថា ទារកនេះ

ឈ្មោះអ្វី ពួកញាតិប្រាប់ថា ឈ្មោះដូចលោកម្ចាស់នោះឯង ព្រះថេរៈពោល  
ថា ឈ្មោះតិស្សៈឬ ។

បានឮថា ព្រះថេរៈកាលនៅជាគ្រហស្ថ មានឈ្មោះថាឧបតិស្សមាណព  
សូម្បីម្តាយរបស់ក្មេងនោះក៏គិតថា អញមិនគួរទម្លាយអធ្យាស្រ័យបុត្រ ។ ពួក  
ញាតិកាលធ្វើមង្គល គឺការដាក់ឈ្មោះដល់ក្មេងយ៉ាងនោះហើយ ក្នុងមង្គល គឺ  
ការបរិភោគអាហាររបស់ក្មេងនោះក្តី ក្នុងមង្គល គឺការចោះត្រចៀករបស់ក្មេង  
នោះក្តី ក្នុងមង្គល គឺការស្លៀកសំពត់របស់ក្មេងនោះក្តី ក្នុងមង្គល គឺការកោរ  
ជុករបស់ក្មេងនោះក្តី បានប្រគេនបាយាសដែលមានទឹកតិចដល់ភិក្ខុប្រមាណ  
៥០០ រូប មានព្រះសាវ័បុត្តត្ថេរជាប្រធាន ។ កុមារចម្រើនវ័យហើយ ពោល  
នឹងម្តាយក្នុងកាលមានអាយុ ៧ ឆ្នាំថា បពិត្រអ្នកម៉ែ ខ្ញុំនឹងបួសក្នុងសម្លាក់  
របស់ព្រះថេរៈ ម្តាយនោះទទួលថា សាធុកូន កាលមុនម៉ែក៏តាំងចិត្តថា អញ  
មិនគួរទម្លាយអធ្យាស្រ័យរបស់កូន ចូរកូនបួសចុះ ដូច្នេះហើយ ឲ្យមនុស្ស  
និមន្តព្រះថេរៈមក ថ្វាយភិក្ខុដល់ព្រះថេរៈនោះដែលមកហើយ ពោលថា  
បពិត្រលោកម្ចាស់ ទាសៈរបស់លោកម្ចាស់ពោលថានឹងបួស ខ្ញុំនឹងនាំទាសៈ  
របស់លោកម្ចាស់នេះ ទៅកាន់វិហារក្នុងពេលល្ងាច បញ្ជូនព្រះថេរៈទៅហើយ  
ក្នុងពេលល្ងាចនាំកូនទៅកាន់វិហារដោយសក្ការៈ និងសម្មាទានជាច្រើន ហើយ  
ក៏ប្រគល់ដល់ព្រះថេរៈ ។

ព្រះថេរៈពោលនឹងកុមារនោះថា តិស្សៈ ឈ្មោះថា ការបួសជារបស់  
ដែលធ្វើបានលំបាក កាលសេចក្តីត្រូវការដោយរបស់ក្តៅមាន រមែងបាន

របស់ត្រជាក់ កាលសេចក្តីត្រូវការរបស់ត្រជាក់មាន រមែងបានរបស់ក្តៅ  
 ឈ្មោះថា អ្នកបួសទាំងឡាយ រមែងរស់នៅដោយលំបាក ឯអ្នកសោយសុខ  
 មកហើយ តិស្សកុមារពោលថា បពិត្រលោកម្ចាស់ ខ្ញុំអាចធ្វើបានគ្រប់យ៉ាង  
 តាមទំនងដែលលោកម្ចាស់ប្រាប់ហើយ ។

ព្រះថេរៈពោលថា សាធុ ហើយប្រាប់តបញ្ចកកម្មដ្ឋានដោយអំណាច  
 នៃការធ្វើទុកក្នុងចិត្ត ជាបស់បដិកូលដល់កុមារនោះ ឲ្យកុមារបួសហើយ ។  
 ពិតហើយ ការដែលភិក្ខុប្រាប់អាការ ៣២ ទាំងអស់គួរពិត កាលមិនអាច  
 ប្រាប់បានទាំងអស់ គប្បីប្រាប់តបញ្ចកកម្មដ្ឋានក៏បាន ព្រោះថា កម្មដ្ឋាននេះ  
 ព្រះពុទ្ធគ្រប់អង្គទ្រង់មិនលះដោយពិត ការកំណត់ភិក្ខុក្តី ភិក្ខុនីក្តី ឧបាសកក្តី  
 ឧបាសិកាក្តី ដែលសម្រេចអរហត្ត ក្នុងបណ្ណាអាការទាំងឡាយ មានសក់  
 ជាដើម ចំណែកនីមួយៗ រមែងមិនមាន ។ ភិក្ខុទាំងឡាយដែលមិនឈ្លាស  
 កាលញ្ចាំងកូនឲ្យបួស រមែងញ្ចាំងឧបនិស្ស័យនៃអរហត្តឲ្យវិនាស ព្រោះហេតុ  
 នោះ ព្រះថេរៈប្រាប់កម្មដ្ឋានហើយ ទើបឲ្យបួស ឲ្យតាំងនៅក្នុងសីល ១០ ។  
 មាតាបិតាធ្វើសក្ការៈដល់បុត្រដែលបួសហើយ បានថ្វាយមធ្យុបាយាស ដែល  
 មានទឹកតិចប៉ុណ្ណោះដល់ភិក្ខុសង្ឃ មានព្រះពុទ្ធជាប្រធាន ក្នុងវិហារនោះឯង  
 អស់ ៧ ថ្ងៃ ។ ចំណែកភិក្ខុទាំងឡាយពោលទោសថា យើងទាំងឡាយមិន  
 អាចធាន់មធ្យុបាយាស មានទឹកតិចជានិច្ចបាន ។ មាតាបិតារបស់សាមណេរ  
 នោះ បានទៅកាន់ផ្ទះក្នុងពេលល្ងាច ក្នុងថ្ងៃទី ៧ ។ ក្នុងថ្ងៃទី ៨ សាមណេរ  
 ទៅបិណ្ឌបាតជាមួយភិក្ខុទាំងឡាយ ។

អ្នកក្រុងសាវត្ថីពោលថា បានឮថា សាមណេរចូលទៅបិណ្ឌបាតក្នុងថ្ងៃ  
នេះ ពួកយើងនឹងធ្វើសក្ការៈដល់សាមណេរនោះ ដូច្នេះហើយ ទើបធ្វើឈ្នួត  
ក្បាលដោយសំពត់សាដកប្រមាណ ៥០០ ផ្ទាំង ចាត់ចែងបិណ្ឌបាតប្រមាណ  
៥០០ សម្រាប់ បានកាន់ទៅឈរស្នាក់ផ្លូវប្រគេនហើយ ។ ក្នុងថ្ងៃស្អែកឡើង  
បានមកកាន់ព្រៃក្បែរវិហារ ប្រគេនហើយ ។ សាមណេរបានបិណ្ឌបាតមួយ  
ពាន់ សំពត់សាដកមួយពាន់ផ្ទាំងក្នុង ២ ថ្ងៃប៉ុណ្ណោះ ដោយអាការយ៉ាងនេះ  
បានឲ្យមនុស្សប្រគេនដល់ភិក្ខុសង្ឃហើយ ។ បានឮថា នុ៎ះជាផលនៃសំពត់  
សាដកសាច់គ្រោតគ្រោត ដែលសាមណេរប្រគេនហើយ ក្នុងកាលនៅជា  
ព្រាហ្មណ៍ ។ លំដាប់នោះ ភិក្ខុទាំងឡាយដាក់ឈ្មោះឲ្យសាមណេរនោះថា  
បិណ្ឌបាតទាយកតិស្សៈ ។ ថ្ងៃមួយ ក្នុងរដូវវស្សា សាមណេរត្រាច់ចារិកទៅ  
ក្នុងវិហារ ឃើញភិក្ខុទាំងឡាយអាំងភ្លើងក្នុងរោងភ្លើងជាដើមក្នុងទីនោះៗ ទើប  
សាកសួរថា បពិត្រលោកម្ចាស់ ហេតុអ្វី ទើបលោកម្ចាស់អង្គុយអាំងភ្លើង ។

ពួកភិក្ខុពោលថា នៃសាមណេរ រងាបៀតបៀនពួកយើង សាមណេរ  
ពោលថា បពិត្រលោកម្ចាស់ ធម្មតារដូវវស្សា លោកម្ចាស់ទាំងឡាយ គួរ  
ដណ្តប់សំពត់កម្ពល ព្រោះសំពត់កម្ពលនោះ អាចការពាររងាបាន ។

ពួកភិក្ខុពោលថា សាមណេរ ខ្លួនអ្នកមានបុណ្យច្រើន គប្បីបានសំពត់  
កម្ពល ពួកយើងនឹងបានសំពត់កម្ពលអំពីទីណា សាមណេរពោលថា បពិត្រ  
លោកម្ចាស់ បើដូច្នោះ សូមលោកម្ចាស់ទាំងឡាយដែលត្រូវការសំពត់កម្ពល  
មកតាមខ្ញុំចុះ ហើយឲ្យប្រាប់ដល់ភិក្ខុក្នុងវិហារទាំងអស់ ។ ភិក្ខុទាំងឡាយគិត

ថា ពួកយើងនឹងទៅជាមួយសាមណេរ ហើយនាំសំពត់កម្ពលមក អាស្រ័យ  
 សាមណេរដែលមានអាយុ ៧ ឆ្នាំ ចេញទៅហើយប្រមាណមួយពាន់រូប ។  
 សាមណេរនោះ មិនឲ្យចិត្តកើតឡើងថា អញនឹងបានសំពត់អំពីណាដើម្បីកុំ  
 ប្រមាណប៉ុណ្ណោះ ។ ពួកភិក្ខុទាំងនោះ បែរមុខទៅកាន់ព្រះនគរហើយ មែនពិត  
 ទានដែលបុគ្គលឲ្យល្អហើយ រមែងមានអានុភាពបែបនេះ ។ សាមណេរនោះ  
 ត្រាច់ទៅតាមលំដាប់ផ្ទះ ខាងក្រៅព្រះនគរប៉ុណ្ណោះ បានសំពត់កម្ពលប្រមាណ  
 ៥០០ ហើយនាំចូលទៅខាងក្នុងព្រះនគរ ។ ពួកមនុស្សនាំសំពត់កម្ពលមក  
 អំពីនោះទីនេះ ។ ចំណែកបុរសម្នាក់ដើរទៅតាមផ្លូវក្នុងផ្សារ ឃើញអ្នកលក់  
 សំពត់ម្នាក់អង្គុយអង្គុយសំពត់ ៥០០ ផ្ទាំង ទើបពោលថា នែអ្នក សាមណេរ  
 មួយរូបកំពុងប្រមូលសំពត់កម្ពល ចូរអ្នកលាក់សំពត់កម្ពលរបស់អ្នកសិនចុះ  
 អ្នកផ្សារពោលថា សាមណេរនោះកាន់យកតែសំពត់ដែលគេឲ្យហើយ ឬកាន់  
 យកសំពត់ដែលគេមិនបានឲ្យ បុរសនោះពោលថា កាន់យកសំពត់ដែលគេឲ្យ  
 ហើយ ។ អ្នកផ្សារពោលថា បើដូច្នោះ បើយើងចង់ឲ្យ យើងនឹងឲ្យ បើយើង  
 មិនចង់ឲ្យ ក៏មិនឲ្យចូរអ្នកទៅចុះ ដូច្នោះហើយ ក៏បញ្ជូនទៅ ។

មែនពិត ពួកមនុស្សកំណាញ់ ដែលជាអន្តពាល កាលជនដទៃឲ្យទាន  
 យ៉ាងនេះ ក៏កំណាញ់ហើយ ទើបកើតក្នុងនរក ដូចកាឡអមាត្យឃើញអសទិ-  
 សទានហើយ កំណាញ់ដូច្នោះ ។ អ្នកលក់គិតថា បុរសនេះមកដោយធម្មតា  
 របស់ខ្លួនពោលនឹងអញថា ចូរលាក់សំពត់កម្ពលរបស់អ្នក អញក៏បានពោល  
 ថា សាមណេរនោះ កាន់យកវត្ថុដែលគេឲ្យ បើអញប្រាថ្នា អញនឹងឲ្យរបស់

អញ បើមិនប្រាថ្នា អញក៏មិនឲ្យ កាលអញមិនឲ្យរបស់ដែលសាមណេរឃើញ ហើយ ការខ្មាសរមែងកើតឡើង បើអញលាក់របស់ខ្លួន រមែងមិនមានទោស បណ្តាសំពត់កម្ពុល ៥០០ នេះ សំពត់កម្ពុលពីរជ្វាំង មានតម្លៃរាប់សែន ការ លាក់សំពត់ពីរជ្វាំងនេះគួរ ដូច្នេះហើយ ទើបចង់សំពត់កម្ពុលទាំងពីរជ្វាំង ធ្វើ ឲ្យជាជាយដោយជាយ គឺចង់ភ្ជាប់គ្នា លាក់ក្នុងរវាងសំពត់ទាំងនោះ ។

សាមណេរដល់បទេសនោះ មួយអន្លើដោយភិក្ខុមួយពាន់ ។ ព្រោះឃើញ សាមណេរប៉ុណ្ណោះ សេចក្តីស្រឡាញ់ប្រៀបដូចកូនកើតឡើងដល់អ្នកនោះ សរីរៈទាំងមូលបានពេញហើយដោយសេចក្តីស្រឡាញ់ គិតថា សំពត់កម្ពុល ទាំងឡាយ ចូរស្វែងទុកសិនចុះ អញឃើញសាមណេរនេះហើយ ទោះបីឲ្យ បេះដូង ក៏គួរ ។ អ្នកផ្សារនោះ នាំសំពត់ទាំងពីរជ្វាំងនោះ ចេញមកដាក់ទៀប បាទារបស់សាមណេរ ថ្វាយបង្គំហើយពោលថា បពិត្រលោកម្ចាស់ ខ្ញុំគប្បី មានចំណែកនៃធម៌ដែលលោកម្ចាស់ឃើញហើយ សាមណេរនោះអនុមោទនា ថា ចូរសម្រេចយ៉ាងនោះចុះ ។ សាមណេរបានសំពត់កម្ពុល ៥០០ ខាងក្នុង ព្រះនគរ ក្នុងមួយថ្ងៃប៉ុណ្ណោះ បានសំពត់កម្ពុលមួយពាន់ប្រគេនដល់ភិក្ខុមួយ ពាន់រូប ដោយប្រការដូច្នេះ ។ គ្រានោះ ភិក្ខុទាំងឡាយដាក់ឈ្មោះសាមណេរ នោះថា កម្ពុលទាយកតិស្សៈ ។ សំពត់កម្ពុលដែលសាមណេរប្រគេនក្នុងថ្ងៃ ដាក់ឈ្មោះ ដល់នូវភាពជាសំពត់កម្ពុលមួយពាន់ ក្នុងកាលខ្លួនមានអាយុ ៧ ឆ្នាំ ដោយប្រការដូច្នេះ ។

របស់តិចតួចដែលបុគ្គលឲ្យហើយ ក្នុងឋានៈណា រមែងមានផលច្រើន



របស់ច្រើនបុគ្គលឲ្យហើយក្នុងឋានៈណា រមែងមានផលច្រើនជាង ឋានៈដទៃ  
នោះ វៀរព្រះពុទ្ធសាសនាចេញ រមែងមិនមាន ព្រោះហេតុនោះ ទើបព្រះដ៏  
មានព្រះភាគត្រាស់ថា ម្ចាស់ភិក្ខុទាំងឡាយ របស់តិចដែលបុគ្គលឲ្យហើយក្នុង  
ពួកភិក្ខុបែបណាមានផលច្រើន របស់ច្រើនដែលបុគ្គលឲ្យហើយ ក្នុងភិក្ខុពួក  
ណាមានផលច្រើនជាង ភិក្ខុទាំងនេះក៏ដូច្នោះ ។ សូម្បីសាមណេរមានអាយុ  
៧ ឆ្នាំ បានសំពត់កម្ពលមួយពាន់ដោយផលនៃសំពត់កម្ពលមួយផ្ទាំង ដោយ  
ប្រការដូច្នេះ ។

កាលសាមណេរនោះនៅក្នុងវត្តជេតពន ពួកក្មេងដែលជាញាតិមកកាន់  
សម្លាក់ ពោលចរចាប្រាស្រ័យរឿយៗ ។ សាមណេរនោះគិតថា កាលអញ  
នៅក្នុងទីនេះ កាលក្មេងដែលជាញាតិមកពោល មិនអាចមិនពោលបាន ដោយ  
ការយឺតយូរ គឺការសន្ទនាជាមួយក្មេងទាំងនេះ អញមិនអាចធ្វើទីពឹងដល់ខ្លួន  
បើដូច្នេះ អញនឹងរៀនកម្មដ្ឋានក្នុងសម្លាក់ព្រះសាស្តាហើយ គប្បីចូលព្រៃ ។

តិស្សសាមណេរនោះ ចូលគាល់ព្រះសាស្តា ថ្វាយបង្គំហើយ ទូលសូម  
ឲ្យព្រះសាស្តាត្រាស់ប្រាប់កម្មដ្ឋានអំពីអរហត្ត ថ្វាយបង្គំឧបជ្ឈាយ៍ហើយ កាន់  
បាត្រ និងចីវរចេញទៅអំពីវិហារហើយគិតថា បើអញនៅក្នុងទីជិតសោត ពួក  
ញាតិនឹងហៅអញទៅ ទើបបានធ្វើដំណើរអស់ចម្ងាយផ្លូវ ១២០ យោជន៍ ។  
គ្រានោះ សាមណេរដើរទៅកាត់តាមកូមិមួយ ឃើញបុរសចំណាស់ម្នាក់ សួរ  
ថា ឧបាសក វិហារក្នុងព្រៃរបស់ភិក្ខុទាំងឡាយ ដែលនៅក្នុងប្រទេសនេះមាន  
ដែរឬទេ ឧបាសកពោលថា មាន លោកម្ចាស់ សាមណេរសួរថា បើដូច្នោះ

សូមអ្នកជួយប្រាប់ផ្លូវដល់អាត្មាចុះ ។

សេចក្តីស្រឡាញ់ប្រៀបដូចបុត្រ កើតឡើងដល់ឧបាសក ព្រោះឃើញ  
 សាមណេរនោះ ។ លំដាប់នោះ ឧបាសកឈរក្នុងទីនោះឯង មិនប្រាប់ដល់  
 សាមណេរនោះពោលថា និមន្តមកចុះ ខ្ញុំនឹងប្រាប់ដល់លោកម្ចាស់ បាននាំ  
 សាមណេរទៅហើយ ។ សាមណេរបានទៅជាមួយឧបាសកចាស់នោះ ឃើញ  
 បទេស គឺតំបន់ ៦ កន្លែង ៥ កន្លែង ប្រដាប់ហើយដោយផ្កា និងផ្លែផ្សេងៗ  
 ក្នុងរវាងផ្លូវ ទើបសួរថា បទេសនេះឈ្មោះអ្វី ឧបាសកប្រាប់ឈ្មោះបទេសទាំង  
 នោះដល់សាមណេរ ទៅដល់វិហារដែលតាំងនៅក្នុងព្រៃហើយពោលថា បពិត្រ  
 លោកម្ចាស់ ទីនេះជាទីសប្បាយ សូមលោកម្ចាស់នៅក្នុងទីនេះចុះ ហើយសួរ  
 ឈ្មោះថា លោកម្ចាស់ឈ្មោះអ្វី សាមណេរប្រាប់ថា អាត្មាឈ្មោះវេនវាសីតិស្សៈ  
 ទើបពោលថា ស្តេកនេះលោកម្ចាស់គួរទៅបិណ្ឌបាតក្នុងស្រុករបស់ពួកខ្ញុំ ហើយ  
 ត្រឡប់ទៅកាន់ស្រុករបស់ខ្លួននោះឯង ប្រាប់ដល់ពួកមនុស្សថា សាមណេរ  
 ឈ្មោះវេនវាសីតិស្សៈមកកាន់វិហារហើយ ចូរអ្នកទាំងឡាយចាត់ចែងអាហារ-  
 វត្ថុ មានយាគូ និងភត្តជាដើម ដើម្បីសាមណេរនោះ ។ គ្រាដំបូងនោះឯង  
 សាមណេរឈ្មោះតិស្សៈ បន្ទាប់ពីនោះ បានឈ្មោះបីទៀត គឺបិណ្ឌបាតទាយក-  
 តិស្សៈ កម្ពលទាយកតិស្សៈ វេនវាសីតិស្សៈ បានឈ្មោះ ៤ ក្នុងអាយុ ៧  
 ឆ្នាំ ។ ស្តេកឡើងសាមណេរនោះ ចូលទៅបិណ្ឌបាតកាន់ស្រុកនោះអំពីព្រលឹម  
 ពួកមនុស្សប្រគេនភិក្ខុ ថ្វាយបង្គំហើយ ។ សាមណេរពោលថា អ្នកទាំងឡាយ  
 ចូរដល់នូវសេចក្តីសុខ ចូរផុតចាកទុក្ខចុះ ។ សូម្បីមនុស្សម្នាក់ថ្វាយភិក្ខុដល់

សាមណេរនោះហើយ ក៏មិនអាចត្រឡប់ទៅកាន់ផ្ទះបាន គ្រប់គ្នាបានឈរ  
មើល សាមណេរនោះក៏ទទួលកត្តល្មមញ្ចាំងអត្តភាពឲ្យប្រព្រឹត្តទៅដើម្បីខ្លួន ។  
អ្នកស្រុកទាំងអស់ ក្រាបចុះដោយទ្រូង ទៀបបាទារបស់សាមណេរនោះ  
ហើយពោលថា បពិត្រលោកម្ចាស់ កាលលោកម្ចាស់នៅក្នុងទីនេះ អស់ត្រី  
មាសនេះ ពួកខ្ញុំនឹងទទួលសរណៈ ៣ តាំងនៅក្នុងសីល ៥ ធ្វើឧបាសថកម្ម  
៨ ជង ក្នុងមួយខែ សូមលោកម្ចាស់ឲ្យប្តេជ្ញាដល់យើងខ្ញុំទាំងឡាយ ដើម្បីជា  
ប្រយោជន៍នៃការនៅក្នុងទីនេះ ។ សាមណេរនោះកំណត់ឧបការៈ ទើបឲ្យប្តេជ្ញា  
ដល់មនុស្សប៉ុណ្ណោះ ត្រាច់បិណ្ឌបាតក្នុងស្រុកនោះឯងជាប្រចាំ ។ ក្នុងខណៈ  
ដែលគេថ្វាយបង្គំហើយ ពោលចំពោះពីរបទថា ចូរអ្នកទាំងឡាយ ដល់នូវ  
សេចក្តីសុខ ចូរផុតចាកទុក្ខចុះ ដូច្នេះហើយ ចៀសចេញទៅ ។ សាមណេរ  
នោះឲ្យខែទីមួយ និងខែទីពីរកន្លងទៅហើយ ក្នុងទីនោះ កាលខែទីបីកន្លងទៅ  
ក៏សម្រេចអរហត្ត មួយអន្លើដោយបដិសម្មិទា ។

កាលបរិវារណាចេញវស្សាហើយ ឧបជ្ឈាយ៍របស់សាមណេរនោះ ចូល  
គាល់ព្រះសាស្តា ថ្វាយបង្គំហើយក្រាបទូលថា បពិត្រព្រះអង្គ ខ្ញុំព្រះអង្គនឹង  
ទៅកាន់សម្មាសម្ពុទ្ធសាមណេរ ព្រះសាស្តាត្រាស់ថា ម្ចាស់សារីបុត្ត ចូរអ្នក  
ទៅចុះ ព្រះសារីបុត្តត្រូវនោះ កាលនាំភិក្ខុប្រមាណ ៥០០ រូប ដែលជាបរិវារ-  
ជនរបស់ខ្លួនចៀសចេញទៅពោលថា អារុសោមោគ្គល្លាន ខ្ញុំនឹងទៅកាន់សម្មាស-  
ម្ពុទ្ធសាមណេរ ព្រះមហាមោគ្គល្លានត្រូវពោលថា អារុសោ ខ្ញុំក៏ទៅដែរ ដូច្នេះ  
ហើយ ចេញទៅព្រមជាមួយភិក្ខុប្រមាណ ៥០០ រូប ។ ព្រះមហាសាវ័កទាំង

ពួង គឺព្រះមហាកស្សបត្ថេរ ព្រះអនុរុទ្ធត្ថេរ ព្រះឧបាលិត្ថេរ ព្រះបុណ្ណត្ថេរជា  
 ដើម ចេញទៅមួយអន្លើដោយភិក្ខុប្រមាណមួយអង្គ ៥០០ រូប ។ ដោយឧបាយ  
 នោះឯង បរិវាររបស់សាវ័កទាំងអស់បានជាភិក្ខុប្រមាណ ៤ ម៉ឺនរូប ។ ឧបាសក  
 ដែលទំនុកបម្រុងសាមណេរជាប្រចាំ ឃើញភិក្ខុទាំងនោះធ្វើដំណើរប្រមាណ  
 ១២០ យោជន៍ ដល់គោចរគាមហើយក្នុងទ្វារស្រុកនោះឯង ថ្វាយបង្គំហើយ ។  
 លំដាប់នោះ ព្រះសាវ័បុត្តត្ថេរសួរឧបាសកនោះថា ឧបាសក វិហារតាំងនៅក្នុង  
 ព្រៃ ក្នុងប្រទេសនេះមានឬ ។

ឧបាសកពោលថា មាន លោកម្ចាស់ ព្រះថេរៈសួរថា តើភិក្ខុមានឬ  
 ទេ ឧបាសកឆ្លើយថា មាន លោកម្ចាស់ ព្រះថេរៈសួរថា អ្នកណានៅក្នុង  
 ទីនោះ ឧបាសកឆ្លើយថា វនវាសីតិស្សសាមណេរ លោកម្ចាស់ ព្រះថេរៈ  
 ពោលថា បើដូច្នេះ ចូរពួកអ្នកប្រាប់ផ្លូវដល់ពួកអាត្មា ឧបាសកសួរថា លោក  
 ម្ចាស់ជាភិក្ខុពួកណា ព្រះថេរៈប្រាប់ថា ពួកអាត្មាមកកាន់សម្មាគំរេបស់  
 សាមណេរ ។

ឧបាសកសម្លឹងមើលភិក្ខុទាំងនោះ ចាំព្រះមហាសាវ័កទាំងអស់បាន តាំង  
 អំពីព្រះធម្មសេនាបតីជាដើម ។ អ្នកស្រុកទាំងនោះមានសរីរៈដែលបីតិពាល់  
 ត្រូវហើយ មិនមានចន្លោះពោលថា បពិត្រលោកម្ចាស់ សូមលោកម្ចាស់បង្អង់  
 សិន ហើយចូលទៅកាន់ស្រុកដោយរហ័សប្រកាសថា ព្រះអសីតិមហាសាវ័ក  
 ទាំងឡាយ មានព្រះសាវ័បុត្តជាដើមមកកាន់សម្មាគំរេបស់សាមណេរ មួយ  
 អន្លើដោយបរិវាររៀងៗខ្លួន អ្នកទាំងឡាយ ចូរកាន់យកគ្រឿងប្រើប្រាស់ មាន

គ្រៃ តាំង កម្រាល ប្រទីប និងប្រេងជាដើម ចេញទៅដោយរហ័សចុះ ។  
 រំពេចនោះឯង ពួកមនុស្សជញ្ជូនគ្រៃជាដើម ធ្វើដំណើរតាមស្នាមជើងព្រះ  
 ថេរៈទៅ ចូលទៅកាន់វិហារ មួយអន្លើដោយព្រះថេរៈនោះឯង ។ សាមណេរ  
 ចាំកិក្ខុបាន ទទួលបាត្រ និងចីវរព្រះមហាថេរៈ ២-៣ អង្គហើយ បានធ្វើវត្ថុ ។  
 កាលសាមណេរនោះចាត់ចែងលំនៅដើម្បីព្រះថេរៈទាំងឡាយ ទុកបាត្រ និង  
 ចីវរនោះឯង ក៏យប់ងងឹតល្ងម ។ ព្រះសាវ័បុត្តត្ថេរពោលនឹងពួកឧបាសកថា  
 ឧបាសកទាំងឡាយ ពួកអ្នកទៅចុះ ការងារងងឹត កើតដល់ពួកអ្នក ។

ពួកឧបាសកពោលថា បពិត្រលោកម្ចាស់ ថ្ងៃនេះជាថ្ងៃស្អាបធម៌ ពួកខ្ញុំ  
 មិនទៅឡើយ នឹងស្អាបធម៌ ក្នុងកាលមុនអំពីនេះ សូម្បីការស្អាបធម៌ក៏មិនមាន  
 ដល់យើងខ្ញុំទាំងឡាយ ។ ព្រះថេរៈពោលថា សាមណេរ បើដូច្នេះ ចូរអ្នក  
 អុជប្រទីប ប្រកាសកាលស្អាបធម៌ចុះ សាមណេរបានធ្វើយ៉ាងនោះហើយ ។

លំដាប់នោះ ព្រះថេរៈពោលនឹងសាមណេរថា តិស្សៈ ពួកឧបដ្ឋាករបស់  
 អ្នកពោលថា ពួកខ្ញុំទាំងឡាយប្រាថ្នានឹងស្អាបធម៌ ចូរអ្នកពោលធម៌ដល់ឧបដ្ឋាក  
 ទាំងនោះ ។ ពួកឧបាសកក្រោកឡើងព្រមគ្នានោះឯងពោលថា បពិត្រលោក  
 ម្ចាស់ លោកម្ចាស់របស់ពួកខ្ញុំទាំងឡាយចេះតែ ២ បទ គឺចូរអ្នកទាំងឡាយ  
 មានសេចក្តីសុខ ចូរផុតចាកទុក្ខចុះ មិនចេះធម្មកថាដទៃឡើយ សូមលោក  
 ម្ចាស់ទាំងឡាយឲ្យធម្មកថាដទៃដល់ពួកខ្ញុំចុះ ។ ឯសាមណេរ ទោះបីសម្រេច  
 អរហត្តហើយ ក៏មិនបានពោលធម្មកថាដល់ឧបដ្ឋាកទាំងនោះឡើយ ។

ក្នុងកាលនោះ ព្រះឧបជ្ឈាយ៍ពោលនឹងសាមណេរនោះថា នែសាមណេរ

មនុស្សទាំងឡាយ នឹងមានសេចក្តីសុខបានដូចម្តេច នឹងផុតចាកទុក្ខបានដូច  
 ម្តេច ចូរអ្នកពោលអត្ថនៃបទទាំងពីរនេះដល់យើងទាំងឡាយ សាមណេរនោះ  
 ទទួលថា សាធុ ហើយកាន់យកដ្ឋិតដ៏វិចិត្រ ឡើងកាន់ធម្មាសនៈ ទាយយក  
 ផល នឹងហេតុមកអំពីនិកាយទាំង ៥ បែកខន្ធ ធាតុ អាយតនៈ នឹងពោធិ-  
 បក្ខិយធម៌ ដូចមហាមេឃតាំងឡើងក្នុងទ្វីបទាំង ៤ ញ៉ាំងភ្លៀងបោក្ខរព័សិ  
 ឲ្យធ្លាក់ចុះ ពោលធម្មកថាដោយកំពូល គឺអរហត្ត ហើយពោលថា អ្នកទាំង-  
 ឡាយសេចក្តីសុខ មានដល់បុគ្គលដែលសម្រេចអរហត្តយ៉ាងនេះ បុគ្គល  
 សម្រេចអរហត្តហើយនោះឯង រមែងផុតចាកទុក្ខ មនុស្សដ៏សេសមិនផុតចាក  
 ជាតិទុក្ខជាដើមឡើយ នឹងផុតចាកទុក្ខក្នុងនរកជាដើមបានឡើយ ព្រះថេរៈ  
 ពោលថា សាធុ សាមណេរ ការពោលដោយបទ អ្នកពោលល្អហើយ  
 ឥឡូវនេះ ចូរពោលសរកញ្ញាចុះ ។ សាមណេរនោះ ពោលសរកញ្ញាហើយ ។  
 កាលថ្ងៃរះឡើង ពួកមនុស្សដែលទំនុកបម្រុងសាមណេរ បែកគ្នាជាពីរពួក ។  
 ពួកខ្លះក្រោធថា ក្នុងកាលមុន ពួកយើងមិនធ្លាប់ជួបមនុស្សអាក្រក់បែបនេះ  
 ហេតុអ្វីសាមណេរចេះធម្មកថាដល់ម្ល៉េះ មិនពោលបទធម៌សូម្បីតែមួយបទ  
 ដល់ពួកមនុស្សដែលតាំងនៅក្នុងឋានៈដូចមាតាបិតា ហើយឧបដ្ឋាកអស់កាល  
 មានប្រមាណប៉ុណ្ណោះ ។ ពួកខ្លះត្រេកអរថា ជាលាភរបស់ពួកយើងហ្ន៎ បុគ្គល  
 មិនដឹងគុណ ឬទោស ទំនុកបម្រុងលោកម្ចាស់បែបនេះ តែឥឡូវនេះ ពួក  
 យើងបានស្តាប់ធម៌ក្នុងសម្មាសម្ពុទ្ធរបស់លោកដ៏ចម្រើននោះ ។ ក្នុងវេលាជិតភ្លឺថ្ងៃ  
 នោះ ព្រះសម្មាសម្ពុទ្ធ ទ្រង់ប្រមើលមើលលោក ទ្រង់ឃើញពួកឧបដ្ឋាករបស់

វេនវាសីតិស្សសាមណេរ ចូលទៅខាងក្នុងសំណាញ់ គឺព្រះញាណរបស់  
 ព្រះអង្គ ទ្រង់ពិចារណាថា ហេតុអ្វីនឹងមានហ្ន៎ ទ្រង់ពិចារណាអត្តនេះថា ពួក  
 ឧបជ្ជាករបស់វេនវាសីតិស្សសាមណេរ ពួកខ្លះ ក្រោធ ពួកខ្លះ ត្រេកអរ ពួក  
 ដែលក្រោធសាមណេរ ដែលជាបុត្រតថាគតនឹងទៅកាន់នរក តថាគតគួរទៅ  
 ក្នុងទីនោះចុះ កាលតថាគតទៅ មនុស្សទាំងអស់ នឹងធ្វើមេត្តាចិត្តក្នុងសាមណេរ  
 ហើយផុតចាកទុក្ខ ។ មនុស្សទាំងនោះ និមន្តភិក្ខុសង្ឃហើយក៏ទៅកាន់ស្រុក  
 ឲ្យមនុស្សធ្វើមណ្ឌប រៀបចំអាហារវត្ថុ មានបបរ និងភត្តជាដើម ក្រាល  
 អាសនៈហើយ អង្គុយទន្ទឹងការមករបស់ភិក្ខុសង្ឃ ។ ភិក្ខុទាំងឡាយធ្វើការ  
 ជម្រះសរីរៈហើយ ចូលទៅកាន់ស្រុក ក្នុងវេលាត្រាច់ភិក្ខុ ទើបសួរសាមណេរ  
 ថា តិស្សៈ អ្នកទៅជាមួយពួកយើង ឬទៅឯក្រោយ សាមណេរពោលថា ខ្ញុំនឹង  
 ទៅក្នុងកាលតាមដែលខ្ញុំធ្លាប់ទៅ សូមលោកម្ចាស់ទាំងឡាយ និមន្តទៅចុះ ។  
 ភិក្ខុទាំងឡាយកាន់បាត្រ និងចីវរចូលទៅហើយ ។

ព្រះសាស្តា ទ្រង់ដណ្តប់ចីវរក្នុងវត្ថុជេតពននោះឯង ហើយទ្រង់កាន់បាត្រ  
 យាងទៅដោយខណៈចិត្តមួយប៉ុណ្ណោះ ទ្រង់សម្តែងព្រះកាយ ប្រថាប់ឈរខាង  
 មុខភិក្ខុទាំងឡាយនោះឯង ។ អ្នកស្រុកទាំងមូល បានត្រេកអរដូចគ្នាថា ព្រះ  
 សម្មាសម្ពុទ្ធយាងមក ។ ពួកមនុស្សត្រេកអរ និមន្តភិក្ខុសង្ឃ មានព្រះពុទ្ធជា  
 ប្រធានឲ្យគង់ហើយ ថ្វាយបបរ ថ្វាយរបស់ទំពាហើយ ។ កាលភត្តមិនទាន់  
 សម្រេចនោះឯង ។ សាមណេរចូលទៅខាងក្នុងស្រុកហើយ ។ អ្នកស្រុកបាន  
 នាំចេញទៅប្រគេនភិក្ខុដល់សាមណេរដោយគោរព សាមណេរនោះទទួលភិក្ខុ

ត្រឹមតែញ៉ាំងអត្តភាពឲ្យប្រព្រឹត្តទៅហើយ ទៅកាន់សម្នាក់ព្រះសាស្តា បង្កាន់  
 បាត្រចូលទៅហើយ ។ ព្រះសាស្តាត្រាស់ថា នាំមកចុះតិស្សៈ ហើយទ្រង់លា  
 ព្រះហស្តទទួលបាត្រ ទ្រង់សម្តែងដល់ព្រះថេរៈថា សារីបុត្ត ចូរមើលបាត្រ  
 សាមណេររបស់អ្នក ។ ព្រះថេរៈទទួលបាត្រអំពីព្រះហស្តរបស់ព្រះសាស្តា  
 ឲ្យដល់សាមណេរហើយពោលថា ចូរទៅធ្វើកត្តកិច្ចក្នុងទីដែលសមគួរដល់  
 ខ្លួន ។ អ្នកស្រុកអង្គាសភិក្ខុសង្ឃ មានព្រះពុទ្ធជាប្រធាន ហើយទូលសូម  
 អនុមោទនានឹងព្រះសាស្តា ។ ព្រះសាស្តា កាលទ្រង់ធ្វើអនុមោទនា ទើប  
 ត្រាស់ពាក្យយ៉ាងនេះថា ឧបាសក និងឧបាសិកាទាំងឡាយ ជាលាភរបស់  
 អ្នកទាំងឡាយ ដែលបានឃើញអសីតិមហាសាវ័ក គឺសារីបុត្ត មោគ្គល្លាន  
 កស្សបៈជាដើមព្រោះអាស្រ័យសាមណេរចូលដល់ត្រកូល រឿងៗ ខ្លួន សូម្បី  
 តថាគតក៏មកហើយ ព្រោះអាស្រ័យសាមណេរ ដែលចូលដល់ត្រកូលរបស់  
 អ្នកទាំងឡាយដូចគ្នា ការឃើញតថាគត ដែលអ្នកទាំងឡាយបានហើយ ព្រោះ  
 អាស្រ័យសាមណេរនេះឯង ជាលាភរបស់អ្នកទាំងឡាយ អ្នកទាំងឡាយ  
 បានល្អហើយ ។ មនុស្សទាំងឡាយគិតថា គួរត្រេកអរហ្ន៎ ជាលាភរបស់ពួក  
 យើង ពួកយើងបានឃើញលោកម្ចាស់របស់ពួកយើង ដែលក្នុងការញ៉ាំង  
 ព្រះពុទ្ធ និងភិក្ខុសង្ឃឲ្យប្រោសប្រាណ រមែងបានថ្វាយទេយ្យធម៌ដល់លោក  
 ម្ចាស់នោះ ។ ពួកមនុស្សដែលក្រោធនឹងសាមណេរ ក៏ត្រេកអរហើយ ។ ពួក  
 ដែលត្រេកអរហើយរឹងរិតតែជ្រះថ្លាក្រៃលែង ។ ក្នុងកាលចប់អនុមោទនា ជន  
 ជាច្រើនសម្រេចអរិយផលទាំងឡាយ មានសោតាបត្តិផលជាដើម ។ ព្រះ



សាស្តាទ្រង់ក្រោកចាកអាសនៈយាងទៅហើយ ។ ពួកមនុស្សទាំងឡាយតាម  
ជួនដំណើរព្រះសាស្តា ថ្វាយបង្គំហើយត្រឡប់ ។ ព្រះសាស្តាយាងទៅដោយ  
ព្រះធុរៈដ៏ស្មើជាមួយសាមណេរ ត្រាស់សួរបទេសដែលឧបាសកប្រាប់ហើយ  
ដល់សាមណេរនោះ ក្នុងកាលមុនថា សាមណេរ បទេសនេះ ឈ្មោះអ្វី  
បទេសនេះ ឈ្មោះអ្វី ដូច្នេះហើយ បានយាងទៅ សាមណេរក៏ក្រាបទូលថា  
បពិត្រព្រះអង្គដ៏ចម្រើន បទេសនេះ ឈ្មោះនេះ បទេសនេះ ឈ្មោះនេះ ។

ព្រះសាស្តា យាងដល់លំនៅរបស់សាមណេរនោះហើយ ទ្រង់ឡើងកាន់  
កំពូលភ្នំ ។ មហាសមុទ្រមែនប្រាកដដល់បុគ្គលដែលឈរលើកំពូលភ្នំនោះ  
ព្រះសាស្តាត្រាស់សួរសាមណេរថា តិស្សៈ អ្នកឈរលើកំពូលភ្នំសម្លឹងមើល  
ខាងនោះ និងខាងនេះ ឃើញអ្វី សាមណេរតបថា បពិត្រព្រះអង្គ ឃើញ  
មហាសមុទ្រ ព្រះសាស្តាត្រាស់ថា ឃើញមហាសមុទ្រហើយ គិតដូចម្តេច  
សាមណេរតបថា បពិត្រព្រះអង្គ ខ្ញុំព្រះអង្គគិតយ៉ាងនេះថា កាលខ្ញុំព្រះអង្គ  
យំក្នុងកាលដែលដល់នូវសេចក្តីទុក្ខ ទឹកភ្នែកគប្បីច្រើនជាងទឹកក្នុងមហាសមុទ្រ  
ទាំង ៤ ព្រះសាស្តាត្រាស់ថា សាធុ សាធុ តិស្សៈ សេចក្តីនេះ យ៉ាងនោះ  
ឯង ព្រោះទឹកភ្នែកដែលហូរមក ក្នុងពេលដែលសត្វម្នាក់ៗ ដល់នូវសេចក្តីទុក្ខ  
គប្បីជារបស់ច្រើនជាងទឹកក្នុងមហាសមុទ្រទាំង ៤ ដោយពិត កាលត្រាស់  
ពាក្យនេះហើយ ទើបត្រាស់ព្រះគាថានេះថា

ទឹកក្នុងមហាសមុទ្រទាំង ៤ តិចតួចទេ ទឹក គឺទឹកភ្នែករបស់នរ ដែល  
សេចក្តីទុក្ខពាល់ត្រូវហើយ យំសោកមានប្រមាណមិនតិចឡើយ ច្រើនជាងទឹក

ក្នុងមហាសមុទ្រទាំង ៤ នោះ សម្មាញ្ញ ព្រោះហេតុអ្វី ទើបអ្នកប្រមាទ ។

លំដាប់នោះ ព្រះសាស្តាត្រាស់សួរសាមណេរនោះទៀតថា តិស្សៈ អ្នកនៅក្នុងទីណា សាមណេរតបថា បពិត្រព្រះអង្គ នៅត្រង់ញកក្នុងនេះ ព្រះសាស្តាត្រាស់ថា កាលនៅទីនេះ អ្នកគិតដូចម្តេច សាមណេរពោលថា ខ្ញុំព្រះអង្គគិតថា ការកំណត់ទីជាក់ចុះនូវសរីរៈ ដែលអាត្មាអញជាអ្នកស្លាប់ ធ្វើហើយក្នុងទីនេះមិនមាន ព្រះសាស្តាត្រាស់ថា សាធុ សាធុ តិស្សៈ សេចក្តីនេះយ៉ាងនោះឯង ព្រោះឈ្មោះថា ទីនៃសត្វទាំងនេះ ដែលមិនធ្លាប់ដេកស្លាប់លើផែនដី មិនមាន ដូច្នេះហើយ ទើបត្រាស់ឧបសាឡកជាតក ក្នុងទុក្ខនិបាតថា

ពួកញាតិឈ្មោះឧបសាឡក<sup>(១)</sup> ចំនួន ១៤០០០ នាក់ គេដុតហើយ ក្នុងប្រទេសនេះ ក្នុងលោក រកទីដែលមិនមានគេស្លាប់មិនមានឡើយ ។

សច្ចៈ ១ ធម្មៈ ១ អហីសា ១ សញ្ញាមៈ ១ ទមៈ ១ មាននៅក្នុងបុគ្គលណា ព្រះអរិយៈទាំងឡាយ រមែងសេពគប់នូវបុគ្គលន្តឹះ គុណជាតន្តឹះ ឈ្មោះថា មិនចេះស្លាប់ ក្នុងលោក ។

កាលសត្វទាំងឡាយ ធ្វើការជាក់ចុះនូវសរីរៈលើផែនដី សត្វទាំងឡាយឈ្មោះថា ស្លាប់ក្នុងប្រទេសដែលមិនធ្លាប់ស្លាប់ រមែងមិនមាន ដោយប្រការដូច្នេះ ។ ចំណែកព្រះថេរៈទាំងឡាយ ដូចគ្នានឹងព្រះអានន្ទត្ថេរ រមែងបរិនិព្វានក្នុងប្រទេស ដែលសត្វមិនធ្លាប់ស្លាប់ ។

១- គួរប្រែថា ព្រាហ្មណ៍ ឈ្មោះឧបសាឡក ចំនួន ១៤០០០ នាក់ ត្រូវញាតិដុតហើយក្នុងប្រទេសនេះ ទើបត្រូវ តាមន័យរបស់អង្គកថា ។

បានឮមកថា ព្រះអានន្ទត្ថេរ ពិចារណាអាយុសង្ខារក្នុងកាលដែលមាន  
 អាយុ ១២០ ឆ្នាំ ជាបកាតដែលអាយុនោះអស់ដោយជុំវិញ ទើបប្រាប់ថា ខ្ញុំ  
 នឹងបរិនិព្វានក្នុងថ្ងៃទី ៧ បន្ទាប់អំពីថ្ងៃនេះ ។ បណ្ឌាមនុស្សដែលនៅត្រង់ច្រាំង  
 ទាំងពីរនៃស្ទឹងរេហិណី ជាបដំណឹងនោះហើយ អ្នកដែលនៅត្រើយអាយពោល  
 ថា ពួកយើងជាអ្នកមានឧបការៈច្រើនដល់ព្រះថេរៈ ព្រះថេរៈនឹងបរិនិព្វាន  
 ក្នុងសម្មាកររបស់ពួកយើង ។ អ្នកដែលនៅត្រើយនាយក៍ពោលថា ពួកយើង  
 មានឧបការៈច្រើនដល់ព្រះថេរៈ ព្រះថេរៈនឹងបរិនិព្វានក្នុងសម្មាកររបស់ពួក  
 យើង ។ ព្រះថេរៈស្តាប់ពាក្យរបស់ជនទាំងនោះហើយ គិតថា ពួកជនដែល  
 នៅត្រង់ច្រាំងទាំងពីរ មានឧបការៈដល់អាត្មាអញទាំងអស់ អាត្មាអញមិន  
 អាចពោលថា ជនទាំងនេះមិនមានឧបការៈ បើអញបរិនិព្វានត្រង់ត្រើយអាយ  
 អ្នកនៅត្រើយនាយ នឹងធ្វើការឈ្លោះជាមួយពួកអ្នកត្រើយអាយ ដើម្បីនឹងកាន់  
 យកធាតុ បើអញបរិនិព្វានត្រង់ត្រើយនាយ អ្នកដែលនៅត្រើយអាយ នឹងធ្វើ  
 នូវជម្លោះយ៉ាងនោះ ជម្លោះ កាលនឹងកើតឡើង ក៏កើតអាស្រ័យអាត្មាអញ  
 ពិត កាលស្ងប់ ក៏នឹងស្ងប់អាស្រ័យអញដូចគ្នា ដូច្នេះហើយ ពោលថា  
 អ្នកនៅត្រើយអាយ មានឧបការៈដល់អាត្មា ឯពួកអ្នកដែលនៅត្រើយនាយ  
 ក៏មានឧបការៈដល់អាត្មា បុគ្គលណាម្នាក់ ឈ្លោះថា មិនមានឧបការៈមិនមាន  
 អ្នកដែលនៅត្រើយអាយ ចូរប្រជុំគ្នាត្រង់ត្រើយអាយនេះឯង អ្នកដែលនៅ  
 ត្រើយនាយ ក៏ចូរប្រជុំគ្នាត្រង់ត្រើយនាយនេះឯង ។ ក្នុងថ្ងៃទី ៧ បន្ទាប់អំពី  
 ថ្ងៃនោះ ព្រះថេរៈអង្គុយពត់ភ្នែកក្នុងអាការប្រមាណ ៧ ជួរដើមឆ្នោត ត្រង់

ពាក់កណ្តាលស្ទឹង ពោលធម្មកថាដល់មហាជនហើយ អធិដ្ឋានថា ចូរសរីរៈ  
 របស់អាត្មាអញបែកពាក់កណ្តាល មួយចំណែក ចូរធ្លាក់ត្រង់ត្រើយអាយ  
 មួយចំណែក ចូរធ្លាក់ត្រង់ត្រើយនាយ ។ គង់តាមប្រក្រតីនោះឯង ចូល  
 សមាបត្តិ មានតេជោធាតុជាអារម្មណ៍ អណ្តាតភ្លើងតាំងឡើងហើយ សរីរៈ  
 បែកហើយត្រង់ពាក់កណ្តាល មួយចំណែកធ្លាក់ត្រង់ត្រើយអាយ មួយចំណែក  
 ធ្លាក់ត្រង់ត្រើយនាយ មហាជនស្រែកយំហើយ សំឡេងទ្រហោយំហាក់បីដូច  
 សំឡេងផែនដីស្រុត គួរអាលោកអាធិប ជាងសំឡេងទ្រហោយំក្នុងថ្ងៃបរិ-  
 និព្វាននៃព្រះសាស្តា ។ ពួកមនុស្សទ្រហោយំអស់កាល ៤ ខែ កន្ទក់កន្ទេញ  
 ថា កាលព្រះថេរៈទទួលបានត្រច័យរបស់ព្រះសាស្តា បិតានៅ បានប្រាកដដល់  
 ពួកយើង ដូចការដែលព្រះសាស្តាគង់ព្រះជន្មនៅ ឥឡូវនេះ ព្រះសាស្តា  
 របស់ពួកយើងបរិនិព្វានហើយ ។

ព្រះសាស្តាត្រាស់សួរសាមណេរទៀតថា តិស្សៈ អ្នកមិនខ្លាច ព្រោះ  
 សំឡេងនៃសត្វទាំងឡាយ មានសំឡេងខ្លាដំបងជាដើម ក្នុងព្រៃនេះទេឬ  
 សាមណេរក្រាបទូលថា បពិត្រព្រះមានព្រះភាគ ខ្ញុំព្រះអង្គមិនខ្លាចទេ ម្យ៉ាង  
 ទៀត ឈ្មោះថា ការត្រេកអរក្នុងព្រៃ រមែងកើតឡើងដល់ខ្ញុំព្រះអង្គព្រោះស្តាប់  
 សំឡេងសត្វទាំងនោះ ហើយពោលពណ៌នាព្រៃដោយគាថាប្រមាណ ៦០ ។

គ្រានោះ ព្រះសាស្តាត្រាស់ហៅសាមណេរនោះថា តិស្សៈ សាមណេរ  
 តបថា ករុណាព្រះអង្គ ព្រះសាស្តាត្រាស់ថា ពួកយើងនឹងទៅ តើអ្នកទៅ ឬ  
 មួយក៏ត្រឡប់ សាមណេរទូលថា បើឧបជ្ឈាយ៍របស់ខ្ញុំព្រះអង្គ នាំខ្ញុំព្រះអង្គ

ទៅ ខ្ញុំព្រះអង្គនឹងទៅ បើឲ្យខ្ញុំព្រះអង្គត្រឡប់ ខ្ញុំព្រះអង្គនឹងត្រឡប់ ។

ព្រះសាស្តា ចៀសចេញទៅជាមួយភិក្ខុសង្ឃ តែអធ្យាស្រ័យរបស់ សាមណេរត្រឡប់តែម្យ៉ាង ព្រះថេរៈជ្រាបអធ្យាស្រ័យនោះ ទើបពោលថា តិស្សៈ បើអ្នកប្រាថ្នាត្រឡប់ក៏ត្រឡប់ចុះ សាមណេរថ្វាយបង្គំព្រះសាស្តា និង ភិក្ខុសង្ឃ ហើយត្រឡប់ ។ ព្រះសាស្តាទ្រង់យាងទៅកាន់វត្តជេតពនហើយ ។

ការសន្ទនារបស់ភិក្ខុទាំងឡាយ កើតឡើងក្នុងធម្មសភាថា គួរអស្ចារ្យ ហ្ន៎ តិស្សសាមណេរធ្វើកម្មដែលបុគ្គលធ្វើបានលំបាក ចាប់តាំងអំពីបដិសន្ធិ ពួកញាតិរបស់លោក បានប្រគេនបាយាសមានទឹកតិចដល់ភិក្ខុប្រមាណ ៥០០ ក្នុងថ្ងៃដែលជាមន្ទិលអស់វារៈ ៧ ដង ក្នុងកាលបួសហើយ ក៏បានប្រគេនមធ្យ បាយាសមានទឹកតិចដូចគ្នាដល់ភិក្ខុសង្ឃ មានព្រះពុទ្ធជាប្រធាន ខាងក្នុងវិហារ អស់ ៧ ថ្ងៃ កាលបួសហើយ ក្នុងថ្ងៃទី ៨ ចូលទៅកាន់ស្រុកបានបិណ្ឌបាត មួយពាន់ និងសំពត់សាដកមួយពាន់ក្នុងពេលពីរថ្ងៃប៉ុណ្ណោះ ស្មែកឡើងបាន សំពត់កម្ពលមួយពាន់ ក្នុងពេលលោកនៅក្នុងទីនេះ លោក និងសក្ការៈច្រើន កើតឡើងហើយ ដោយប្រការដូច្នេះ ឥឡូវនេះ លោកលះបង់លោក និង សក្ការៈបែបនេះចោល ហើយទៅកាន់ព្រៃ ញ៉ាំងអត្តភាពឲ្យប្រព្រឹត្តទៅដោយ អាហារដែលលាយគ្នា សាមណេរធ្វើកម្មដែលគេធ្វើបានដោយកម្រហ្ន៎ ។

ព្រះសាស្តា យាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់ មិញនេះ ពួកអ្នកសន្ទនាគ្នាដោយរឿងអ្វីហ្ន៎ កាលភិក្ខុទាំងនោះក្រាបទូលថា ដោយរឿងឈ្មោះនេះ ទើបត្រាស់ថា ម្ចាស់ភិក្ខុទាំងឡាយ យ៉ាងនោះឯង

ឈ្មោះថា បដិបទាដែលចូលទៅអាស្រ័យលោកនោះដទៃ បដិបទាដែលញ៉ាំង  
 សត្វឲ្យដល់ព្រះនិព្វានដទៃ ។ អបាយ ៤ មានទារបើកហើយនោះឯងតាំងនៅ  
 កាលភិក្ខុក្សបដិបទា ចូលទៅអាស្រ័យលោក ដោយអំណាចនៃការសមា-  
 ទានធុត្តង្គ មានការនៅព្រៃជាដើម ដោយបំណងថា អញនឹងបានលោក  
 ដោយបដិបត្តិយ៉ាងនេះ ចំណែកភិក្ខុដែលលះលោក និងសក្ការៈដែលកើតឡើង  
 ដោយបដិបទាដែលញ៉ាំងសត្វឲ្យដល់នូវព្រះនិព្វាន ហើយចូលទៅកាន់ព្រៃ  
 ព្យាយាម រមែងកាន់យកអរហត្តបាន ដូច្នេះហើយ កាលទ្រង់បន្តអនុសន្និ  
 សម្តែងធម៌ ទើបត្រាស់គាថានេះថា

|                    |                       |
|--------------------|-----------------------|
| អញ្ញា ហិ លាភូបនិសា | អញ្ញា និព្វានគាមិនី   |
| ឯវមេតំ អភិញ្ញាយ    | ភិក្ខុ ពុទ្ធស្ស សាវកោ |
| សក្ការំ នាភិនន្តិយ | វិវេកមនុព្រហយេ ។      |

បដិបទា អាស្រ័យនូវលោកផ្សេង បដិបទាជាដំណើរទៅ  
 កាន់ព្រះនិព្វានផ្សេង ភិក្ខុជាសាវករបស់ព្រះពុទ្ធ ដឹងច្បាស់  
 នូវហេតុនេះ យ៉ាងនេះហើយ មិនគួរត្រេកអរចំពោះសក្ការៈ  
 ឡើយ គប្បីញ៉ាំងវិវេកឲ្យចម្រើន ដោយលំដាប់ ។

### សេចក្តីអធិប្បាយ

បណ្តបទថាទាំងនោះ បាទព្រះគាថាថា អញ្ញា ហិលាភូបនិសា សេចក្តី  
 ថា ឈ្មោះថាបដិបទាដែលចូលទៅអាស្រ័យលោកនេះយ៉ាងនេះ បដិបទាដែល  
 ញ៉ាំងសត្វឲ្យដល់នូវព្រះនិព្វានដោយឡែក ។ ពិតហើយ ភិក្ខុដែលឲ្យលោក

កើតឡើង គួរធ្វើអកុសលកម្មតិចតួច ។ ការមិនត្រង់នៃកាយជាដើម លោក  
 គប្បីធ្វើ ព្រោះថា ក្នុងកាលណាកិក្ខុធ្វើការរៀបណាមួយ មានការមិនត្រង់នៃ  
 កាយជាដើម ក្នុងកាលនោះ លាភរមែងកើតឡើង ។ កាលភិក្ខុសណ្តូកដៃចុះ  
 ត្រង់ៗ ក្នុងថាសដែលគេដាក់បាយសា មិនធ្វើឲ្យងហើយលើកឡើង ដៃគ្រាន់តែ  
 ប្រឡាក់ប៉ុណ្ណោះ តែកាលសណ្តូកចុះ ធ្វើឲ្យងហើយលើកឡើង ដែរមែន  
 ប្រមជុំបាយសាចេញមកបានពិត លាភសក្ការៈ រមែងកើតឡើងក្នុងគ្រាធ្វើការ  
 រៀបរវៃដោយកាយជាដើមយ៉ាងនេះ នេះចាត់ជាបដិបទា ដែលចូលទៅអា-  
 ស្រ័យលាភ មិនប្រពៃតាមធម៌ ។ តែលាភដែលកើតឡើងដោយហេតុបែប  
 នេះ គឺការដល់ព្រមដោយឧបធិ ការទ្រទ្រង់ទុកនូវចីវរ គឺការគ្រងចីវរ ភាពជា  
 ពហុស្មត ការមានបរិវារ ការនៅព្រៃ ឈ្មោះថា ប្រកបដោយធម៌ ភិក្ខុកាល  
 បំពេញបដិបទាដែលញ៉ាំងសត្វឲ្យដល់នូវព្រះនិព្វាន គប្បីលះការរៀបដោយ  
 កាយជាដើមចេញ កាលភិក្ខុដែលបំពេញបដិបទា ដែលនាំសត្វឲ្យដល់ព្រះ  
 និព្វាន មិនមែនមនុស្សខ្វាក់ តែធ្វើដូចជាមនុស្សខ្វាក់ មិនមែនមនុស្សគរ តែ  
 ធ្វើដូចជាមនុស្សគរ មិនមែនមនុស្សថ្លង់ ធ្វើដូចជាមនុស្សថ្លង់ ទើបគួរ ។

បទថា ឯវមេតំ ជាដើម សេចក្តីថា ភិក្ខុឈ្មោះថាជាសាវ័កព្រោះអត្ត  
 ថា កើតក្នុងទីបំផុតនៃការស្តាប់ ឬព្រោះអត្តថា ស្តាប់ឱវាទ និងអនុសាសនី  
 របស់បុគ្គលឈ្មោះថាពុទ្ធ ព្រោះអត្តថា ត្រាស់ដឹងសង្ខតធម៌ និងអសង្ខតធម៌  
 ទាំងអស់ ជ្រាបបដិបទាជាគ្រឿងញ៉ាំងលាភឲ្យកើតឡើង និងបដិបទាដែល  
 ញ៉ាំងសត្វឲ្យដល់ព្រះនិព្វាននោះយ៉ាងនេះហើយ មិនគប្បីត្រេកអរនឹងសក្ការៈ

គឺបច្ច័យ ៤ ដែលមិនប្រកបដោយធម៌ គឺមិនគប្បីហាមឃាត់សក្ការៈដែល  
ប្រកបដោយធម៌នោះឯង គប្បីចម្រើនវិវេក មានកាយវិវេកជាដើម ។

បណ្តាវិវេកទាំងនោះ ភាពជាបុគ្គលមានកាយម្នាក់ឯង ឈ្មោះថា  
កាយវិវេក សមាបត្តិ ៨ ឈ្មោះថា ចិត្តវិវេក ព្រះនិព្វាន ឈ្មោះថា  
ឧបធិវិវេក ។

បណ្តាវិវេកទាំងនោះ កាយវិវេក រមែងបន្ទោបង់នូវការច្រឡំច្រឡំ  
ដោយពួកគណៈ ចិត្តវិវេក រមែងបន្ទោបង់ការត្រាំដោយកិលេស ។ ឧបធិវិវេក  
រមែងបន្ទោបង់នូវការជាប់ជំពាក់ក្នុងសង្ខារ កាយវិវេក រមែងជាបច្ច័យនៃចិត្ត  
វិវេក ។ ចិត្តវិវេក រមែងជាបច្ច័យនៃឧបធិវិវេក ។ សមដូចពាក្យរបស់ព្រះ  
សារីបុត្តត្ថេរពោលថា កាយវិវេក ( កើតមាន ) ដល់ពួកបុគ្គលដែលចេញ  
ចាកពួក ត្រេកអរក្នុងការចេញចាកកាមផង ចិត្តវិវេក ( កើតមាន ) ដល់  
ពួកបុគ្គលដែលមានចិត្តបរិសុទ្ធ ដល់នូវសេចក្តីផ្តុំផងក្រៃលែងផង ឧបធិ-  
វិវេក ( កើតមាន ) ដល់ពួកបុគ្គលដែលមិនមានកិលេស ដល់នូវព្រះនិព្វាន  
ដែលប្រាកដចាកសង្ខារផង ។ គប្បីចម្រើន គឺគប្បីកើនឡើង អធិប្បាយថា  
ចូលទៅសម្រេចវិវេក ៣ នេះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១២៣</sup>

រឿងវេទវាសីតិស្សត្ថេរ ចប់  
ពាលវគ្គទី ៥ ចប់



## សុត្តន្តបិដក

### ធម្មបទគាថា បណ្ឌិតវគ្គទី ៦

[ ១៦ ] បុគ្គលគួរឃើញនូវអ្នកប្រាជ្ញណា ដែលជាអ្នកពោលសន្តិភាព សន្តិភាព ចង្អុលប្រាប់ទោស ថាដូចជាបុគ្គលអ្នកប្រាប់កំណប់ទ្រព្យឲ្យ ដូច្នោះ គួរគប់អ្នកប្រាជ្ញបែបនោះ ( ព្រោះថា ) កាលបុគ្គលគប់អ្នកប្រាជ្ញបែបនោះ ហើយ រមែងមានសេចក្តីគាប់ប្រសើរ ឥតមានទោសដ៏លាមកឡើយ ។

បណ្ឌិតគួរទូន្មានប្រៀនប្រដៅ គួរបរិយាយនូវជនទាំងឡាយ ចាក អំពើអសប្បុរស បណ្ឌិតនោះ រមែងជាទីស្រឡាញ់របស់សប្បុរសតែម្យ៉ាង មិនជាទីស្រឡាញ់នៃអសប្បុរសឡើយ ។

បុគ្គលមិនគួរគប់មិត្តអាក្រក់ មិនគួរគប់បុរសថោកទាប គួរគប់តែមិត្ត ដែលល្អ គួរគប់តែបុរសជាន់ខ្ពស់ ។

បណ្ឌិតដែលមានសេចក្តីឆ្លើតក្នុងធម៌ មានចិត្តជ្រះថ្លាហើយ រមែង ដេកជាសុខ រមែងត្រេកអរ ក្នុងធម៌ដែលព្រះអរិយៈ ប្រកាសទុកហើយ គ្រប់ពេល ។

ធម្មតាអ្នកបង្ហូរទឹក តែងបង្ហូរទឹកទៅ អ្នកធ្វើព្រួញតែងពត់ព្រួញ ( ឲ្យ ត្រង់ ) អ្នកចាំងឈើ តែងចាំងឈើ ឯបណ្ឌិតទាំងឡាយ តែងទូន្មានខ្លួន ( ដូច្នោះដែរ ) ។

ភ្នំបូតាន់មិនរំភើបព្រោះខ្យល់ ដូចម្តេចមិញ បណ្ឌិតទាំងឡាយ ក៏មិន រំភើប ព្រោះពាក្យតិះដៀល និងពាក្យសរសើរ ( ជាដើម ) ដូច្នោះឯង ។

អង្គីទីកដែលជ្រៅ រមែងថ្លា មិនល្អក៏យ៉ាងណា បណ្ឌិតទាំងឡាយ  
បើបានស្តាប់ធម៌ទេសនាហើយ រមែងជ្រះថ្លាស៊ីបសួន យ៉ាងនោះ ។

ពួកសប្បុរស តែងលះ ( ឆន្ទរាគ ) ក្នុងធម៌ទាំងពួង ពួកលោកអ្នក  
ស្ងប់ រមែងមិនរំអែរអ្វី ព្រោះសេចក្តីប្រាថ្នាក្នុងកាម ពួកបណ្ឌិតបើសេចក្តី  
សុខ ឬទុក្ខពាល់ត្រូវហើយ រមែងមិនសម្តែងអាការឡើងចុះឡើយ ។

បណ្ឌិតមិនគួរធ្វើអាក្រក់ ព្រោះហេតុនៃខ្លួន មិនគួរធ្វើអាក្រក់ ព្រោះ  
ហេតុនៃអ្នកដទៃ មិនគួរប្រាថ្នាកូន មិនគួរប្រាថ្នាទ្រព្យ មិនគួរប្រាថ្នារដ្ឋ មិន  
គួរប្រាថ្នាសិទ្ធិ ដើម្បីខ្លួនដោយហេតុមិនមែនជាធម៌ឡើយ លោកគួរជាអ្នក  
មានសីល មានប្រាជ្ញាប្រកបដោយធម៌ ។ បណ្ឌាមនុស្សទាំងឡាយ ពួកជន  
ណា ដែលឆ្ងង់ដល់ត្រើយ គឺព្រះនិព្វាន ពួកជននោះ មានប្រមាណតិច  
ចំណែកពួកសត្វក្រៅនេះ រមែងស្ទុះទៅកាន់ត្រើយ ( គឺសក្កាយទិដ្ឋិ ) ។

ជនទាំងឡាយណា ប្រព្រឹត្តតាមធម៌ក្នុងធម៌ ដែលព្រះតថាគត ទ្រង់  
សម្តែងទុកហើយដោយប្រពៃ ជនទាំងនោះនឹងឆ្ងង់នូវលំនៅនៃមច្ចុ ដែលមិន  
ងាយឆ្ងង់បាន ហើយដល់នូវព្រះនិព្វាន ។

បណ្ឌិតគួរលះបង់ធម៌ខ្មៅចេញ ញ៉ាំងធម៌សឲ្យចម្រើនឡើង ( ដោយ  
វិធី ) ចេញចាកអាល័យ គឺកាមគុណ ហើយឈមទៅរកព្រះនិព្វាន ជាធម្ម-  
ជាតិមិនមានអាល័យ គប្បីលះបង់កាមទាំងឡាយចេញ ជាអ្នកមិនមានកង្វល់  
ប្រាថ្នានូវសេចក្តីត្រេកអរក្នុងវិវេក ដែលពួកសត្វត្រេកអរបានដោយក្រនោះ  
បណ្ឌិតគួរញ៉ាំងខ្លួនឲ្យផ្លូវផងចាកគ្រឿងសៅហ្មងចិត្ត ។ ចិត្តដែលបណ្ឌិតទាំង-

ឡាយណា បានអប់រំល្អហើយ ក្នុងអង្គនៃធម៌ជាគ្រឿងត្រាស់ដឹងទាំងឡាយ  
ឬបណ្ឌិតទាំងឡាយណា មិនប្រកាន់មាំ ត្រេកអរតែក្នុងការលះនូវសេចក្តី  
ប្រកាន់មាំ បណ្ឌិតទាំងឡាយនោះៗ រមែងជាអ្នកអស់អាសវៈ មានសេចក្តី  
រុងរឿង បរិនិព្វានក្នុងលោក ។

បណ្ឌិតវគ្គទី ៦ ចប់



## អដ្ឋកថា បណ្ឌិតវគ្គទី ៦

### រឿង ព្រះរាជត្ថេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះរាជៈ ត្រាស់  
ព្រះធម្មទេសនានេះថា **និដ្ឋនំ បវត្តារំ ជាដើម** ។

បានឮថា ព្រះរាជៈនោះក្នុងកាលជាគ្រហស្ថ បានជាព្រាហ្មណ៍ក្រីក្រនៅ  
ក្នុងក្រុងសាវត្ថី ។ គាត់គិតថា អញនឹងចិញ្ចឹមជីវិតនៅក្នុងសម្មាភវបសភិក្ខុ  
ទាំងឡាយ ដូច្នេះហើយ ទៅកាន់វិហារ គ្តារស្មៅ បោសបរិវេណ ប្រគេន  
វត្ថុមានទីកលបម្ភុជាដើម នៅក្នុងវិហារហើយ ។ ភិក្ខុទាំងឡាយបានសង្គ្រោះ  
ហើយក៏ដោយ តែក៏មិនប្រាថ្នាឲ្យគាត់បួស ។ គាត់កាលមិនបានបួស ក៏ស្គម  
ស្លាំងហើយ ។

ថ្ងៃក្រោយមក ព្រះសាស្តាទ្រង់ប្រមើលមើលសត្វលោក ក្នុងពេល  
ទៀបភ្លឺ ទតឃើញព្រាហ្មណ៍នោះហើយ ទ្រង់ពិចារណាថា ហេតុអ្វីហ្ន៎ ដូច្នេះ  
ហើយ ទ្រង់ជ្រាបថា រាជព្រាហ្មណ៍នឹងបានជាព្រះអរហន្តក្នុងពេលល្ងាច ទ្រង់  
យាងចារិកទៅក្នុងវិហារ ចូលកាន់សម្មាភវបសព្រាហ្មណ៍ហើយត្រាស់សួរថា  
ម្ចាស់ព្រាហ្មណ៍ អ្នកធ្វើអ្វី ព្រាហ្មណ៍ក្រាបទូលថា បពិត្រព្រះអង្គ ខ្ញុំព្រះអង្គ

ធ្វើវត្ថុបដិបត្តិដល់ភិក្ខុទាំងឡាយ ។ ព្រះសាស្តាត្រាស់ថា អ្នកបានការសង្គ្រោះ អំពីសម្មាភវបស្ថភិក្ខុទាំងនោះឬ ព្រាហ្មណ៍នោះតបថា បពិត្រព្រះអង្គ បាន ខ្ញុំ ព្រះអង្គបានត្រឹមតែអាហារ តែលោកមិនឲ្យខ្ញុំព្រះអង្គឬសសោរ ។

ព្រះសាស្តា ត្រាស់ឲ្យភិក្ខុសង្ឃប្រជុំគ្នាព្រោះរឿងនោះហើយ ត្រាស់សួរ សេចក្តីនោះហើយ ទើបសួរថា ម្ចាស់ភិក្ខុទាំងឡាយ បុគ្គលណាមួយរកដល់ គុណរបស់ព្រាហ្មណ៍នេះបាន មានដែរឬទេ ព្រះសាវ័បុត្តត្រាបទូលថា បពិត្រ ព្រះអង្គ ខ្ញុំព្រះអង្គរកបាន កាលខ្ញុំព្រះអង្គត្រាច់បិណ្ឌបាតក្នុងក្រុងរាជគ្រឹះ ព្រាហ្មណ៍នេះឲ្យមនុស្សប្រគេនភិក្ខុមួយវែក ដែលគេនាំមកដើម្បីខ្លួន ខ្ញុំព្រះ អង្គរកដល់គុណរបស់ព្រាហ្មណ៍នេះបាន ។ កាលព្រះសាស្តាត្រាស់ថា ម្ចាស់ សាវ័បុត្ត ការដែលអ្នកដោះព្រាហ្មណ៍អ្នកមានឧបការៈ ដែលធ្វើហើយយ៉ាង នេះ ឲ្យចាកផុតទុក្ខមិនគួរទេឬ ព្រះសាវ័បុត្តត្រាបទូលថា សាធុ ព្រះអង្គ ខ្ញុំ ព្រះអង្គនឹងឲ្យគាត់ឬស ទើបឲ្យព្រាហ្មណ៍ឬសហើយ ។

អាសនៈចុងក្រោយ នៃអាសនៈក្នុងរោងឆាន់ រមែងដល់លំដាប់របស់ លោក លោកលំបាកដោយការរកវត្ថុ មានបបរ និងកត្តជាដើម ព្រះថេរៈនាំ លោកចៀសចេញទៅកាន់ទីចារិកហើយ ឲ្យឱ្យទទួលបានរឿយៗ ថា វត្ថុនេះ លោកម្ចាស់គួរធ្វើ វត្ថុនេះ មិនគួរធ្វើជាដើម ។ លោកបានជាបុគ្គលប្រដៅ ងាយ មានប្រក្រតីទទួលយកឱ្យទៅដោយគោរពហើយ ព្រោះដូច្នោះ កាល លោកបដិបត្តិតាមពាក្យដែលព្រះថេរៈទទួលបាន ២-៣ ថ្ងៃប៉ុណ្ណោះ ក៏បានសម្រេច អរហត្ត ហើយព្រះថេរៈនាំលោកទៅកាន់សម្មាភវព្រះសាស្តា ថ្វាយបង្គំ

អង្គិយហើយ ។

លំដាប់នោះ ព្រះសាស្តាទ្រង់ធ្វើបដិសណ្ឋារៈដល់លោក ហើយត្រាស់ថា ម្ចាស់សារីបុត្ត អន្តេវាសិករបស់អ្នកប្រដៅន័យឬ ព្រះថេរៈទូលថា បពិត្រ ព្រះអង្គ យ៉ាងនោះឯង លោកជាបុគ្គលប្រដៅន័យពន់ពេក ទោសណាមួយ ដែលខ្ញុំព្រះអង្គពោលទូន្មានមិនធ្លាប់ខឹងក្រោធឡើយ ។ ព្រះសាស្តាត្រាស់ថា ម្ចាស់សារីបុត្ត បើអ្នកបានសន្ធិវិហារិកបែបនេះ គប្បីទទួលបានប្រមាណប៉ុនណា ព្រះថេរៈពោលថា ខ្ញុំព្រះអង្គគប្បីទទួលបានច្រើននោះឯង ។

សម័យក្រោយមក ពួកភិក្ខុសន្មនាគ្នាក្នុងរោងធម្មសភាថា បានឮថា ព្រះសារីបុត្តត្រូវ ជាអ្នកកតញ្ញាកតវេទី រពួកដល់ឧបការៈត្រឹមតែបាយមួយ វែក ឲ្យព្រាហ្មណ៍បួសហើយ សូម្បីព្រះរាជត្រូវ ក៏ជាអ្នកអត់ធន់ចំពោះឱវាទ រមែងបានបុគ្គលគួរដល់ការឲ្យឱវាទដូចគ្នា ។

ព្រះសាស្តា ទ្រង់ស្តាប់កថារបស់ភិក្ខុទាំងនោះហើយត្រាស់ថា ម្ចាស់ភិក្ខុទាំងឡាយ មិនមែនតែក្នុងកាលឥឡូវនេះប៉ុណ្ណោះទេ ទោះបីក្នុងកាលមុន សារីបុត្តក៏ជាបុគ្គលកតញ្ញាកតវេទីដូចគ្នា ដូច្នេះហើយ ដើម្បីនឹងប្រកាសសេចក្តីនោះ ទើបត្រាស់អលីនចិត្តជាតក ក្នុងទុក្ខនិបាតនេះឲ្យពិស្តារថា

ព្រះសាស្តាត្រាស់ថា សេនាដ៏ច្រើន មានចិត្តរីករាយ ព្រោះ អាស្រ័យនូវអលីនចិត្តកុមារ បានញ៉ាំងដំរីឲ្យចាប់យកព្រះបាទ កោសលទាំងរស់ ដែលមិនត្រេកអរហើយ ដោយរាជសម្បត្តិ របស់ខ្លួន យ៉ាងណាមិញ ។

ភិក្ខុអ្នកបរិបូណ៌ដោយនិស្ស័យ មានសេចក្តីព្យាយាមប្រារព្ធហើយ  
កាលចម្រើននូវកុសលធម៌ ដើម្បីសម្រេចនូវព្រះនិព្វានជាទីក្សេម  
ចាកយោគៈ គប្បីដល់នូវការអស់ទៅនៃសំយោជនៈទាំងពួងដោយ  
លំដាប់ ក៏យ៉ាងនោះដែរ ។

បានឮថា ដំរីមួយត្រាច់ទៅម្នាក់ឯង ដឹងឧបការៈដែលពួកជាន់ឈើធ្វើ  
ហើយដល់ខ្លួនដោយការៈ គឺធ្វើជើងឲ្យជាសះស្បើយ ហើយឲ្យកូនដំរីសសុទ្ធ  
ដំរីក្នុងកាលនោះ បានជាព្រះសាវ័បុត្តត្តេរហើយ ។

ព្រះសាស្តា កាលត្រាស់ជាតកប្រារព្ធព្រះថេរៈយ៉ាងនោះហើយ ទ្រង់  
ប្រារព្ធព្រះរាជត្ថេរត្រាស់ថា ម្ចាស់ភិក្ខុទាំងឡាយ ធម្មតាភិក្ខុគួរជាអ្នកប្រដៅ  
ងាយដូចរាជៈ សូម្បីអាចារ្យចង្អុលទោសប្រៀនប្រដៅក៏មិនខឹងក្រោធ គួរឃើញ  
បុគ្គលអ្នកឲ្យឱវាទ ដូចបុគ្គលអ្នកប្រាប់កំណប់ទ្រព្យដូច្នោះ ដូច្នេះហើយ ទើប  
ទ្រង់បន្តអនុសន្និសម្តែងធម៌ បានត្រាស់ព្រះគាថានេះថា

និធិនំ បវត្តារំ                      យំ បស្សេ វជ្ជនស្សីនំ  
និគ្គយ្ហវាទី មេធាវី                  តាទិសំ បណ្ឌិតំ ភជេ  
តាទិសំ ភជមាណស្ស      សេយ្យោ ហោតិ ន ចាបិយោ ។  
បុគ្គលគួរឃើញនូវអ្នកប្រាជ្ញណា ដែលជាអ្នកពោលសង្កត់  
សង្កិន ចង្អុលប្រាប់ទោស ដូចជាបុគ្គលអ្នកប្រាប់កំណប់  
ទ្រព្យឲ្យដូច្នោះ គួរគប់អ្នកប្រាជ្ញបែបនោះ ( ព្រោះថា )  
កាលបុគ្គលគប់អ្នកប្រាជ្ញបែបនោះហើយ រមែងមានសេចក្តី

គាប់ប្រសើរ ឥតមានទោសដ៏លាមកឡើយ ។

### សេចក្តីអធិប្បាយ

បណ្ឌបទទាំងនោះ បទថា និងនំ បានដល់ ឆ្នាំងនៃកំណប់ទ្រព្យដែល ពេញដោយប្រាក់ មាសជាដើម ដែលគេកប់រក្សាក្នុងទីនោះៗ ។

បទថា បវត្តារំ គឺដូចបុគ្គលធ្វើនូវការអនុគ្រោះជនក្រីក្រ ដែលរស់នៅ ដោយលំបាក ហើយប្រាប់ថា ចូរអ្នកមក ខ្ញុំនឹងចង្អុលឧបាយចិញ្ចឹមជីវិតដោយ ស្រួលដល់អ្នក ដូច្នេះហើយ នាំទៅកាន់ទីកប់ទ្រព្យហើយ លាដៃចេញប្រាប់ថា ចូរអ្នកកាន់យកទ្រព្យនេះ ចិញ្ចឹមជីវិតតាមសប្បាយចុះ ។

វិនិច្ឆ័យក្នុងបទថា វន្តទស្សនំ ភិក្ខុចង្អុលទោស មានពីរពួក គឺភិក្ខុចាំ សម្លឹងទោសដោយគិតថា អញនឹងសង្កត់សង្កិនភិក្ខុនោះដោយមារយាទដែល មិនសមគួរ ឬដោយកម្លាំងបែបនេះក្នុងកាលកណ្តាលជំនុំសង្ឃដូច្នេះ ១ ពួក ភិក្ខុតាំងនៅហើយតាមសភាវៈ ដោយអំណាចនៃការគាំទ្រ ដោយការសម្លឹង មើលទោសនោះៗ ដើម្បីប្រយោជន៍ឲ្យដឹងវត្ថុដែលមិនទាន់ដឹង ដើម្បីឲ្យបាន រឭកដល់វត្ថុដែលដឹងហើយ ព្រោះភាពជាអ្នកប្រាថ្នាការចម្រើននៃគុណ មាន សីលជាដើម ដល់បុគ្គលនោះ ១ ពួក ភិក្ខុពួកក្រោយនេះ ព្រះដ៏មានព្រះភាគ ទ្រង់បំណងយកក្នុងបទថា វន្តទស្សនំ នេះ ។ មនុស្សក្រីក្រ ត្រូវអ្នកដទៃគំរាម ក្តី វាយក្តី ចង្អុលកំណប់ទ្រព្យឲ្យថា ចូរអ្នកកាន់យកទ្រព្យនេះ រមែងមិន ធ្វើការខឹងក្រោធ មានតែត្រេកអរតែម្យ៉ាង យ៉ាងណា កាលបុគ្គលបែបនោះ ឃើញមារយាទមិនសមគួរក្តី ការភ្លាំងភ្លាត់ក្តី ហើយប្រាប់ អ្នកទទួលនូវការ



ប្រាប់ មិនគួរធ្វើការខឹងក្រោធ គួរជាអ្នកត្រេកអរតែម្យ៉ាងដូច្នេះ គួរបរាវណា  
 ថា បពិត្រលោកម្ចាស់ កម្មដ៏ធំដែលលោកម្ចាស់តាំងនៅក្នុងឋានៈជាអាចារ្យ  
 ជាឧបជ្ឈាយ៍របស់ខ្ញុំហើយ ទូន្មានធ្វើហើយ សូម្បីតទៅ សូមលោកម្ចាស់ឲ្យ  
 ឱវាទដល់ខ្ញុំ ដូច្នេះ ។

បទថា **និគ្គយ្យវាទី** សេចក្តីថា អាចារ្យខ្លះឃើញមារយាទដែលមិនសម  
 គួរក្តី ការក្លាំងក្លាត្រកួត របស់អន្តោវាសិក មានសទ្ធិវិហារិកជាដើមហើយ មិន  
 អាចនិយាយដោយខ្លាចក្រែងថា សិស្សនេះឧបជ្ជាកអញដោយកិច្ចវត្ថុ មានឲ្យ  
 ទឹកខ្យមាត់ជាដើមដល់អញដោយគោរព បើអញស្តីថាឲ្យលោកសោត លោក  
 នឹងមិនឧបជ្ជាកអញ ការវិនាសនឹងមានដល់អញដោយអាការយ៉ាងនេះ ដូច្នេះ  
 មិនឈ្មោះថា ជាអ្នកពោលនិគ្គហៈឡើយ បុគ្គលនោះ ឈ្មោះថា ជាអ្នកពង្រាយ  
 នូវសំរាមក្នុងសាសនានេះ ។ ចំណែកអាចារ្យណាឃើញទោសបែបនោះហើយ  
 គំរាមបណ្តេញ ដាក់ទណ្ឌកម្ម បណ្តេញចេញអំពីវិហារតាមសមគួរដល់ទោស  
 ឲ្យសិក្សា ។ អាចារ្យនេះ ឈ្មោះថា ពោលនិគ្គហៈ ដូចព្រះសម្មាសម្ពុទ្ធ ។  
 ពិតហើយ ព្រះដ៏មានព្រះភាគត្រាស់ពាក្យនេះថា ម្ចាស់អានន្ទ តថាគតនឹង  
 ពោលសង្កត់សង្កិន ម្ចាស់អានន្ទ តថាគតនឹងលើកសរសើរបុគ្គលណាជា  
 សារៈ បុគ្គលនោះ នឹងតាំងនៅបាន ។

បទថា **មេធាវី** គឺប្រកបដោយបញ្ញាដ៏រុងរឿងក្នុងធម៌ ។

បទថា **ភាទិសំ** ជាដើម សេចក្តីថា បុគ្គលគប្បីគប្បីរក គឺគប្បីចូល  
 ទៅអង្គុយជិតបណ្ឌិតបែបនោះ ។ ព្រោះកាលអន្តោវាសិក សេពគប់អាចារ្យ

បែបនោះ គុណដ៏ប្រសើរមែនមាន ទោសដ៏លាមករមែនមិនមាន គឺមានតែ  
សេចក្តីចម្រើនតែម្យ៉ាង មិនមានការវិនាសឡើយ ។

ក្នុងទីបំផុតនៃទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៣៣</sup>

### រឿងព្រះរាជត្ថេរ ចប់

## រឿង អស្សជិកិត្តុ និងបុណ្យសុក្កៈ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអស្សជិ និង  
បុណ្យសុក្កៈ ត្រាស់ព្រះធម្មទេសនានេះថា ឱវឌ្ឍេយ្យានុសាសេយ្យ ជាដើម ។  
ទេសនានេះតាំងឡើងហើយត្រង់កិជាតិវី ។

បានឮមកថា ភិក្ខុពីររូបនោះ ជាសុទ្ធិវិហារិករបស់អគ្គសាវ័កក៏ពិត តែ  
លោកក៏ក្លាយជាអលជ្ជី ជាភិក្ខុអាក្រក់ ភិក្ខុពីររូបនោះ កាលនៅត្រង់កិជាតិវី  
ជាមួយភិក្ខុ ៥០០ រូបដែលជាបរិវាររបស់ខ្លួន សុទ្ធសឹងតែជាមនុស្សអាក្រក់  
ធ្វើអនាថារច្រើនបែបច្រើនយ៉ាងជាដើម ដាំដើមឈើខ្លួនឯងខ្លះ ប្រើអ្នកដទៃ  
ឲ្យដាំខ្លះ ធ្វើកម្មនៃភិក្ខុដែលប្រទូស្តត្រកូល ចិញ្ចឹមជីវិតដោយបច្ច័យដែលកើត  
អំពីកម្មនោះ បានធ្វើអាវាសនោះមិនឲ្យជាលំនៅនៃពួកភិក្ខុ ដែលមានសីលជា  
ទីស្រឡាញ់ ។ ព្រះសាស្តាទ្រង់ស្តាប់ដំណឹងនោះហើយ ត្រាស់ហៅអគ្គសាវ័ក

ទាំងពីរ មួយអន្លើដោយបរិវារមក ដើម្បីបំណងធ្វើបញ្ចជនីយកម្មដល់ភិក្ខុទាំង  
 នោះ ហើយត្រាស់ថា ម្ចាស់សារីបុត្ត និងមោគ្គល្លាន ពួកអ្នកនាំគ្នាទៅចុះ  
 ក្នុងភិក្ខុទាំងនោះ ភិក្ខុណាមិនស្តាប់ពាក្យរបស់អ្នក ចូរធ្វើបញ្ចជនីយកម្មដល់  
 ភិក្ខុទាំងនោះ ចំណែកភិក្ខុណាស្តាប់ ចូរពោលប្រៀនប្រដៅភិក្ខុទាំងនោះ  
 ធម្មតាការប្រៀនប្រដៅ រមែងមិនជាទីស្រឡាញ់របស់បុគ្គលដែលមិនមែន  
 បណ្ឌិតប៉ុណ្ណោះ តែជាទីស្រឡាញ់ពេញចិត្តរបស់បណ្ឌិតទាំងឡាយ ដូច្នេះ  
 ហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

ឡុយេយ្យានុសាសេយ្យ

អសត្តា ច និវារយេ

សតំ ហិ សោ មិយោ ហោតិ អសតំ ហោតិ អប្បិយោ ។

បណ្ឌិតគួរទូន្មានប្រៀនប្រដៅ គួរហាមឃាត់នូវជនទាំងឡាយ  
 ចាកអំពើអសប្បុរស បណ្ឌិតនោះ រមែងជាទីស្រឡាញ់របស់  
 សប្បុរសតែម្យ៉ាង មិនជាទីស្រឡាញ់នៃអសប្បុរសឡើយ ។

### សេចក្តីអធិប្បាយ

បណ្ឌិតទាំងនោះ បទថា ឡុយេយ្យ សេចក្តីថា កាលកើតរឿងឡើង  
 ហើយទើបពោល ឈ្មោះថាឲ្យឱវាទ កាលមិនទាន់កើតរឿង ចង្អុលទោសដែល  
 មិនទាន់មកដល់ ដោយពាក្យជាដើមថា ទោសនឹងគប្បីមានដល់អ្នក ដូច្នេះ  
 ឈ្មោះថា អនុសាសនៈ កាលពោលចំពោះមុខ ឈ្មោះថា ឱវាទ បើបញ្ជូនទូត  
 ឬសាសន៍ទៅក្នុងទីកំបាំង ឈ្មោះថា អនុសាសនៈ បើពោលតែម្តង ឈ្មោះថា  
 ឱវាទ បើពោលរឿយៗ ឈ្មោះថាអនុសាសនៈ ម្យ៉ាងទៀត កំពុងឲ្យឱវាទនោះ

ឯង ឈ្មោះថា អនុសាសនៈ គប្បីពោលប្រៀនប្រដៅយ៉ាងនេះ ដោយ  
ប្រការដូច្នេះ ។

បទថា អសត្តា សេចក្តីថា គប្បីហាមចាកអកុសលធម៌ គប្បីឲ្យតាំង  
នៅក្នុងកុសលធម៌ ។ បទថា សតំ សេចក្តីថា បុគ្គលបែបនេះ រមែងជាទី  
ស្រឡាញ់នៃសប្បុរសទាំងឡាយ មានព្រះពុទ្ធជាដើម តែបុគ្គលពោលប្រៀន  
ប្រដៅនោះ រមែងមិនជាទីស្រឡាញ់នៃពួកបុគ្គលមិនឃើញធម៌ មានបរលោក  
ដែលឆ្លងហើយ ជាអ្នកឃើញដល់អាមិស ឬសង្ឃឹមប្រយោជន៍ដល់ការចិញ្ចឹម  
ជីវិតទាំងនោះ ឈ្មោះថា អសប្បុរស ជាបុគ្គលចាក់ដោយលំពែង គឺមាត់យ៉ាង  
នេះថា លោកមិនមែនឧបជ្ឈាយ៍ ឬអាចារ្យរបស់ពួកខ្ញុំទេ ហេតុអ្វីប្រៀនប្រដៅ  
ពួកខ្ញុំ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើមហើយ ។

ចំណែកព្រះសាវ័បុត្ត និងព្រះមោគ្គល្លាន ទៅត្រង់កិដាគីរីនោះ ពោល  
ប្រៀនប្រដៅភិក្ខុទាំងនោះហើយ ក្នុងភិក្ខុទាំងនោះ ភិក្ខុពួកខ្លះ ក៏ទទួលឱវាទ  
តាំងចិត្តប្រព្រឹត្តបដិបត្តិ ពួកខ្លះ ក៏សឹកទៅ ភិក្ខុពួកខ្លះ ក៏ត្រូវបញ្ចាជនីយកម្ម  
ដូច្នេះឯង ។

រឿងអស្សជិកិក្ខុ និងបុណ្យសុក្កៈ ចប់

# រឿង ព្រះធន្ទត្ថេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះធន្ទត្ថេរ ត្រាស់  
ព្រះធម្មទេសនានេះថា ន ភជេ ចាបកេ មិត្តេ ជាដើម ។

បានឮមកថា ព្រះធន្ទនោះដេរព្រះអគ្គសាវ័កទាំងពីរថា ខ្ញុំកាលតាមទ្រង់  
ចេញមហាភិនេស្តមណ៍ ជាមួយអយ្យបុត្រនៃយើងទាំងឡាយ ក្នុងពេល  
នោះ មិនបានឃើញអ្នកដទៃ សូម្បីត្រឹមតែម្នាក់ តែឥឡូវនេះ លោកទាំងនេះ  
ត្រាច់មកពោលថា ខ្ញុំឈ្មោះសាវ័បុត្ត ខ្ញុំឈ្មោះមោគ្គល្លាន ពួកខ្ញុំជាអគ្គសាវ័ក ។  
ព្រះសាស្តា ទ្រង់ឮដំណឹងនោះអំពីសម្នាក់ភិក្ខុទាំងឡាយហើយ ត្រាស់ឲ្យហៅ  
ព្រះធន្ទត្ថេរមកទូន្មានហើយ ។ លោកស្ងៀមក្នុងខណៈនោះប៉ុណ្ណោះ ត្រឡប់  
ទៅដេរព្រះថេរៈទាំងឡាយយ៉ាងនោះទៀត ។ ព្រះសាស្តា ត្រាស់ឲ្យហៅលោក  
ដែលកំពុងដេរមកហើយ ត្រាស់ប្រៀនប្រដៅយ៉ាងនោះអស់វារៈ ៣ ដង  
ហើយទ្រង់ដាស់តឿនថា ម្ចាស់ធន្ទ ឈ្មោះថា អគ្គសាវ័កទាំងពីរ ជា  
កល្យាណមិត្ត ជាបុរសដ៏ឧត្តមរបស់អ្នក ចូរអ្នកសេពគប់កល្យាណមិត្តបែប  
នេះ ដូច្នេះហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថា  
នេះថា

|                             |                        |
|-----------------------------|------------------------|
| ន ភជេ ចាបកេ មិត្តេ          | ន ភជេ បុរិសាធមេ        |
| ភជេជ មិត្តេ កល្យាណោ         | ភជេជ បុរិសុត្ថមេ ។     |
| បុគ្គលមិនគួរគប់មិត្តអាក្រក់ | មិនគួរគប់បុរសថោក       |
| ទាប គួរគប់តែមិត្តដែលល្អ     | គួរគប់តែបុរសជាន់ខ្ពស់។ |

## សេចក្តីអធិប្បាយ

អត្ថនៃព្រះគាថានោះថា បុគ្គលត្រេកអរក្នុងអកុសលកម្ម មានកាយទុច្ចរិត ជាដើម ឈ្មោះថាបាបមិត្ត បុគ្គលដឹកនាំក្នុងហេតុដែលមិនសមគួរ មានការកាត់ ទី-តជាដើមក្តី មានការស្វែងរកមិនសមគួរ ២១ យ៉ាងក្តី ឈ្មោះថា បុរស ថោកទាប ។ ម្យ៉ាងទៀត ជនពីរពួកនោះ ឈ្មោះថាជាបាបមិត្តផង ជាបុរស ថោកទាបផង បុគ្គលមិនគួរគប់ មិនគួរអង្គុយជិតបុគ្គលទាំងនោះ ចំណែកជន ដែលខុសផ្ទុយគ្នា ឈ្មោះថាជាកល្យាណមិត្តផង ជាសប្បុរសផង បុគ្គលគួរ គប់ គឺគួរអង្គុយជិតលោកទាំងនោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើមហើយ ។

ចំណែកព្រះឆន្ទត្ថេរ សូម្បីបានស្តាប់ព្រះឱវាទហើយ ក៏នៅតែជេរពួកភិក្ខុ ដូចន័យមុននោះឯងទៀត ។ ពួកភិក្ខុក៏ក្រាបទូលដល់ព្រះសាស្តាទៀត ។ ព្រះ សាស្តាត្រាស់ថា ម្ចាស់ភិក្ខុទាំងឡាយ កាលតថាគតនៅមានជីវិត ពួកអ្នកមិន អាចឲ្យឆន្ទសិក្សាបានឡើយ តែកាលតថាគតបរិនិព្វានហើយទើបអាច ដូច្នេះ ហើយ កាលព្រះអានន្ទទូលសួរក្នុងកាលជិតបរិនិព្វានថា បពិត្រព្រះអង្គ ពួក ខ្ញុំព្រះអង្គគប្បីបដិបត្តិក្នុងព្រះឆន្ទត្ថេរដូចម្តេច ទើបទ្រង់ត្រាស់ថា ម្ចាស់អានន្ទ ពួកអ្នកគប្បីដាក់ព្រហ្មទណ្ឌដល់ឆន្ទភិក្ខុចុះ ។

ឆន្ទភិក្ខុនោះ កាលព្រះសាស្តាបរិនិព្វានហើយ បានស្តាប់ព្រហ្មទណ្ឌដែល ព្រះអានន្ទត្ថេរលើកឡើងហើយ មានទុក្ខ ខួបចិត្ត ដួលសន្ធឹបអស់ ៣ ដង ហើយអង្វរថា បពិត្រលោកម្ចាស់ សូមលោកម្ចាស់កុំឲ្យខ្ញុំវិនាសឡើយ ដូច្នេះ

ហើយ បំពេញវត្ថុដោយប្រពៃ ក្នុងកាលមិនយូរប៉ុន្មានក៏សម្រេចអរហត្ត មួយ  
អន្លើដោយបដិសម្មិទាទាំងឡាយហើយ ដូច្នេះឯង ។<sup>១៧៣</sup>

### រឿង ព្រះធន្ទត្ថេរ ចប់

## រឿង ព្រះមហាកប្បិនត្ថេរ

### លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះមហាកប្បិនត្ថេរ  
ត្រាស់ព្រះធម្មទេសនានេះថា ធម្មបីតិ សុខំ សេតិ ជាដើម ។ ក្នុងរឿងនោះ  
មានអនុបុព្វិកថាដូចតទៅនេះ

បានឮថា ក្នុងអតីតកាល ព្រះមហាកប្បិន មានអភិនិហារបានធ្វើទៀប  
បាទមូលរបស់ព្រះសម្មាសម្ពុទ្ធព្រះនាមបទុមត្ថរៈ អន្ទោលទៅក្នុងសង្ឃារ កើតជា  
ប្រធាននៃជាងតម្បាញ ក្នុងស្រុកជាងតម្បាញមួយកន្លែង មិនឆ្ងាយអំពីក្រុង  
ពារាណសី ។ គ្រានោះ ព្រះបច្ចេកពុទ្ធប្រមាណមួយពាន់អង្គ នៅក្នុងហិម-  
វន្តប្បទេស ៨ ខែ នៅក្នុងជនបទ ៤ ខែ ក្នុងរដូវភ្លៀង ។ គ្រាមួយ ព្រះ  
បច្ចេកពុទ្ធទាំងនោះ ស្នាក់នៅក្នុងទីមិនឆ្ងាយអំពីក្រុងពារាណសី ហើយបញ្ជូន  
ព្រះបច្ចេកពុទ្ធពីរូប ទៅកាន់សម្លាករបស់ព្រះរាជាដោយពាក្យថា លោក  
ទាំងឡាយ ចូរទូលសុំហត្ថកម្ម ដើម្បីប្រយោជន៍ដល់ការធ្វើសេនាសនៈ ។  
ក្នុងកាលនោះ ជាពេលវប្បមង្គល គឺច្រត់ព្រះនង្គ័លរបស់ព្រះរាជា ព្រះរាជា

បានឮថា ព្រះបច្ចេកពុទ្ធទាំងឡាយនិមន្តមក ទើបយាងចេញទៅ ត្រាស់សួរ  
 ដល់ហេតុដែលមក ហើយត្រាស់ថា បពិត្រលោកម្ចាស់ ថ្ងៃនេះ មិនទាន់មាន  
 ឱកាស ព្រោះស្ដេចនេះ យើងខ្ញុំទាំងឡាយមាននូវវប្បមង្គល ។ យើងខ្ញុំនឹងធ្វើ  
 ក្នុងថ្ងៃទី ៣ ទ្រង់មិនអារាធនាព្រះបច្ចេកពុទ្ធទាំងឡាយឡើយ ទ្រង់ចូលទៅ  
 ហើយ ព្រះបច្ចេកពុទ្ធទាំងឡាយគិតថា ពួកយើងនឹងទៅកាន់ស្រុកដទៃ ហើយ  
 ចៀសចេញទៅ ។

ខណៈនោះ ភរិយាជាងតម្បាញដែលជាប្រធានទៅកាន់ក្រុងពារាណសី  
 ដោយកិច្ចឯណានីមួយ ឃើញព្រះបច្ចេកពុទ្ធទាំងនោះ នមស្ការហើយសួរថា  
 បពិត្រលោកម្ចាស់ លោកម្ចាស់មកខុសកាលព្រោះហេតុអ្វី បានជាបក្សប្រព្រឹត្ត  
 ទៅនោះតាំងអំពីដើមដល់ចប់ ជាស្រីមានសទ្ធា ដល់ព្រមដោយបញ្ញា និមន្តថា  
 បពិត្រលោកម្ចាស់ សូមលោកម្ចាស់ទាំងឡាយ ទទួលភិក្ខុរបស់យើងខ្ញុំក្នុង  
 ថ្ងៃស្អែកនេះ ។

ព្រះបច្ចេកពុទ្ធត្រាស់ថា ម្ចាស់បុរស្រី ពួកអាត្មាមានច្រើន ស្រីនោះពោល  
 ថា មានប្រមាណប៉ុនណាលោកម្ចាស់ ព្រះបច្ចេកពុទ្ធពោលថា ម្ចាស់បុរស្រី  
 មានប្រមាណមួយពាន់រូប ។ ស្រីនោះពោលថា បពិត្រលោកម្ចាស់ ពួកខ្ញុំមាន  
 ប្រមាណមួយពាន់នាក់នៅក្នុងស្រុកនេះ មនុស្សម្នាក់នឹងប្រគេនភិក្ខុដល់លោក  
 ម្ចាស់មួយរូបៗ សូមលោកម្ចាស់ទាំងឡាយទទួលភិក្ខុចុះ ខ្ញុំម្នាក់ឯងនឹង  
 ប្រគេនទីលំនៅ ដល់លោកម្ចាស់ទាំងឡាយ ។

ព្រះបច្ចេកពុទ្ធទាំងឡាយទទួលហើយ នាងចូលទៅកាន់ស្រុកប្រកាសថា



ខ្ញុំឃើញព្រះបច្ចេកពុទ្ធប្រមាណមួយពាន់អង្គ ខ្ញុំនិមន្តហើយ អ្នកទាំងឡាយ  
 ចូរចាត់ចែងទីអង្គុយដល់លោកម្ចាស់ទាំងឡាយ ចូររៀបចំអាហារវត្ថុទាំងឡាយ  
 មានបបរ និងបាយជាដើម ដល់លោកម្ចាស់ទាំងឡាយចុះ ហើយឲ្យសាង  
 បុស្សកត្រង់កណ្តាលស្រុក ក្រាលអាសនៈ ក្នុងថ្ងៃស្អែកឡើង ទើបនិមន្តព្រះ  
 បច្ចេកពុទ្ធទាំងឡាយឲ្យគង់ អង្គុយដោយកោជនដ៏ប្រណីត ក្នុងពេលស្រេច  
 ភត្តកិច្ច ទើបនាំស្រីទាំងអស់ក្នុងស្រុកនោះ មួយអន្លើដោយស្រីទាំងនោះ  
 នមស្ការព្រះបច្ចេកពុទ្ធទាំងឡាយហើយ ទទួលយកប្លង់ ដើម្បីប្រយោជន៍  
 ដល់ការនៅអស់ត្រីមាស ហើយប្រកាសដល់អ្នកស្រុកទៀតថា នែនាង និង  
 អ្នកទាំងឡាយ បុរសនីមួយៗ អំពីត្រកូលនីមួយៗ ចូរកាន់យកគ្រឿងឧប-  
 ករណ៍ មានកាំបិតជាដើម ចូលទៅកាន់ព្រៃនាំយកទព្វសម្ភារៈ មកធ្វើលំនៅ  
 របស់ព្រះបច្ចេកពុទ្ធទាំងឡាយចុះ ។

ពួកអ្នកស្រុកតាំងនៅក្នុងពាក្យរបស់នាងហើយ មនុស្សម្នាក់ៗ ធ្វើទី  
 កន្លែងនីមួយៗ ហើយសាងសាលាប្រក់ដោយស្លឹកឈើចំនួនមួយពាន់ខ្នង មួយ  
 អន្លើដោយទឹកម្រាក់ពេលយប់ និងពេលថ្ងៃ ហើយឧបដ្ឋាកព្រះបច្ចេកពុទ្ធនៅ  
 ចាំវស្សាក្នុងបណ្ណសាលារៀងៗ ខ្លួន ដោយតាំងចិត្តថា យើងនឹងឧបដ្ឋាក  
 ដោយគោរព យើងនឹងឧបដ្ឋាកដោយគោរព ។

ក្នុងពេលចេញវស្សាហើយនាងបបួលថា អ្នកទាំងឡាយចូរត្រៀមសំពត់  
 ដើម្បីចិវរ ប្រគេនដល់ព្រះបច្ចេកពុទ្ធទាំងឡាយ ដែលនៅចាំវស្សាក្នុងបណ្ណ-  
 សាលារៀងៗ ខ្លួនចុះ ហើយឲ្យប្រគេនចិវរដែលមានតម្លៃមួយពាន់ ដល់ព្រះ

បច្ចេកពុទ្ធមួយអង្គៗ ។ ព្រះបច្ចេកពុទ្ធទាំងឡាយចេញវស្សាហើយ ធ្វើអនុមោទនា ហើយ ក៏ចៀសចេញទៅ ។

ពួកអ្នកស្រុកកាលធ្វើបុណ្យនេះហើយ ចុតិចាកអត្តភាពនោះ កើតក្នុងភព តាវត្ថិន្យ មានឈ្មោះថា គណទេវបុត្រ ។ ទេវបុត្រទាំងនោះ សោយទិព្វ- សម្បត្តិក្នុងស្ថានតាវត្ថិន្យនោះ ក្នុងកាលព្រះសម្មាសម្ពុទ្ធទ្រង់ព្រះនាមកស្សបៈ មកកើតក្នុងផ្ទះកុដ្តម្ពិកៈ ក្នុងក្រុងពារាណសី ។ ប្រធានជាតិម្យាញ បានជា កូនរបស់កុដ្តម្ពិកៈដែលជាធំ ចំណែកភរិយារបស់គេ បានជាធីតារបស់កុដ្តម្ពិកៈ ដែលជាធំដូចគ្នា ។ ស្រីទាំងអស់នោះដល់នូវការចម្រើនវ័យហើយ កាលទៅ កាន់ត្រកូលស្វាមី បានទៅកាន់ផ្ទះរបស់បុរសទាំងនោះឯង ។

សម័យមួយ គេប្រកាសការស្តាប់ធម៌ក្នុងវិហារ ។ កុដ្តម្ពិកៈទាំងអស់ នោះបានឮថា ព្រះសាស្តាទ្រង់សម្តែងធម៌ ប្រឹក្សាគ្នាថា យើងទាំងឡាយនឹង ស្តាប់ធម៌ ហើយទៅកាន់វិហារជាមួយភរិយា ។ ក្នុងខណៈដែលជនទាំងនោះ ចូលទៅកាន់វិហារ ភ្លៀងបានធ្លាក់ហើយ ។ បព្វជិតទាំងឡាយ មានសាមណេរ ជាដើមដែលជាកុលុបកៈ ឬជាញាតិរបស់ជនទាំងឡាយណាមាន ជនទាំង នោះ ក៏ចូលទៅកាន់បរិវេណរបស់បព្វជិតទាំងនោះ តែកុដ្តម្ពិកៈទាំងនោះ មិន អាចចូលទៅក្នុងទីណាបាន ព្រោះកុលុបកៈ ឬញាតិបែបនោះមិនមាន បាន ឈរត្រង់កណ្តាលវិហារនោះឯង ។

លំដាប់នោះ ទើបកុដ្តម្ពិកៈដែលជាប្រធាន ពោលនឹងកុដ្តម្ពិកៈដែលជា បរិវារទាំងនោះថា អ្នកទាំងឡាយ ចូរមើលអាការគួរឡើយរបស់ពួកយើង ធម្មតា

កុលបុត្រទាំងឡាយ ខ្មាសដោយហេតុមានប្រមាណប៉ុណ្ណោះ សមគួរហើយ  
 បរិវារពោលថា បពិត្រលោកម្ចាស់ ពួកយើងនឹងធ្វើដូចម្តេច កុដ្តម្ពិកៈពោល  
 ថា ពួកយើងដល់នូវអាការគួរខ្មាសនេះ ព្រោះមិនមានទីកន្លែងដែលមានមនុស្ស  
 ស្ម័គ្រស្មាលគ្នា យើងទាំងអស់នៃទ្រព្យគ្នាសាងបរិវេណចុះ បរិវារពោលថា  
 សាធុ លោកម្ចាស់ ។

កុដ្តម្ពិកៈជាប្រធានឲ្យទ្រព្យមួយពាន់ ជនដ៏សេសសឲ្យម្នាក់ ៥០០ ពួកស្រីៗ  
 ឲ្យម្នាក់ ២៥០ ជនទាំងនោះ ប្រមូលទ្រព្យនោះហើយ ផ្ដើមសាងបរិវេណធំ  
 ដើម្បីប្រយោជន៍ជាទីប្រថាប់របស់ព្រះសាស្តា ដែលមានផ្ទះកំពូលមួយពាន់ជា  
 បរិវារ ។ កាលទ្រព្យមិនគ្រប់គ្រាន់ ព្រោះនវកម្មជាការងារធំ ទើបចេញម្នាក់  
 ពាក់កណ្តាល អំពីទ្រព្យដែលខ្លួនឲ្យហើយក្នុងកាលមុន កាលបរិវេណស្រេច  
 ហើយ ជនទាំងនោះធ្វើការឆ្លងវិហារ ទើបថ្វាយមហាទានដល់ភិក្ខុសង្ឃ មាន  
 ព្រះពុទ្ធជាប្រធានអស់ ៧ ថ្ងៃ ហើយចាត់ចែងចីវរដើម្បីភិក្ខុមួយពាន់រូប ។

ចំណែកភរិយារបស់កុដ្តម្ពិកៈដែលជាប្រធាន មិនធ្វើឲ្យមានចំណែកស្មើ  
 ដោយជនទាំងអស់ តាំងនៅដោយបញ្ញារបស់ខ្លួន គិតថា អញនឹងបូជាព្រះ-  
 សាស្តា ធ្វើឲ្យក្រៃលែងជាងគេ ទើបកាន់យកប្រអប់ ដាក់ផ្កាននោង និង  
 សំពត់សាដក ដែលមានពណ៌ដូចផ្កាននោងតម្លៃមួយពាន់ ក្នុងពេលអនុមោទនា  
 បូជាព្រះសម្មាសម្ពុទ្ធដោយផ្កាននោង ហើយដាក់សំពត់សាដកនោះ ទៀបបាទមូល  
 របស់ព្រះសាស្តា តាំងសេចក្តីប្រាថ្នាថា បពិត្រព្រះអង្គ សូមសរីរៈរបស់ខ្ញុំ  
 ម្ចាស់ដូចផ្កាននោងនេះឯង ក្នុងទីដែលខ្ញុំម្ចាស់កើតហើយ ខ្ញុំម្ចាស់សូមមាន

ឈ្មោះថា អនោជានុវង្គ ។ ព្រះសាស្តាទ្រង់បានធ្វើអនុមោទនាថា ចូរសម្រេច យ៉ាងនេះចុះ ។

ជនទាំងអស់នោះ តាំងនៅដរាបអស់អាយុហើយ ចុតិអំពីអត្តភាពនោះ កើតក្នុងទេវលោក ក្នុងពុទ្ធប្បាទកាលនេះ ចុតិអំពីទេវលោកហើយ កុដ្ឋម្នីកៈ ជាប្រធានកើតក្នុងរាជត្រកូល ក្នុងកុក្កដវតីនគរ ដល់នូវសេចក្តីចម្រើនវ័យ ហើយ បានជាព្រះរាជាព្រះនាមមហាកប្បិន ជនដ៏សេសកើតក្នុងត្រកូល អមាត្យ ភរិយារបស់កុដ្ឋម្នីកៈជាប្រធាន កើតក្នុងរាជត្រកូល ក្នុងសាគលនគរ ក្នុងមគ្គរដ្ឋ ព្រះនាងមានព្រះសរីរៈដូចគ្នានឹងពណ៌នៃផ្កាននោងនោះឯង ទើប ព្រះញាតិថ្វាយព្រះនាមដល់ព្រះនាងថា អនោជា នុវង្គ ។ ព្រះនាងដល់នូវ ការចម្រើនវ័យហើយ ទៅកាន់ព្រះរាជមន្ទីរនៃព្រះបាទកប្បិន បានជាព្រះទេវី មានព្រះនាមអនោជាហើយ សូម្បីស្រីទាំងឡាយដ៏សេស កើតក្នុងត្រកូល អមាត្យទាំងឡាយ ដល់នូវការចម្រើនវ័យហើយ ក៏បានទៅកាន់ផ្ទះនៃបុត្រ អមាត្យទាំងនោះដូចគ្នា ។ ជនទាំងនោះ បានសោយសម្បត្តិដូចគ្នានឹងសម្បត្តិ របស់ព្រះរាជា ។ ក្នុងកាលណាព្រះរាជា ទ្រង់ប្រដាប់គ្រឿងអលង្ការទាំងពួង គង់លើខ្នងដំរីត្រាច់ទៅ ក្នុងកាលនោះ ជនទាំងនោះ ក៏ត្រាច់ទៅយ៉ាងនោះ កាលព្រះរាជាយាងទៅដោយសេះ ឬដោយរថ ជនទាំងនោះ ក៏ត្រាច់ទៅ យ៉ាងនោះដូចគ្នា ។ ជនទាំងនោះ សោយសម្បត្តិរួមគ្នាដោយអានុភាពនៃ បុណ្យដែលធ្វើរួមគ្នា ដោយប្រការដូច្នេះ ។

សេះរបស់ព្រះរាជាមាន ៥ គឺ សេះឈ្មោះពល ១ ពលវាហនៈ ១

បុប្ផៈ ១ បុប្ផវាហនៈ ១ សុបត្ថៈ ១ ។ បណ្ណាសេរីទាំងនោះ សេរីឈ្មោះ  
សុបត្ថៈ ព្រះរាជាគង់ដោយព្រះអង្គឯង សេរី ៤ ក្រៅអំពីនេះ ទ្រង់ព្រះ  
រាជទានជាសេរីបម្រើ ដើម្បីប្រយោជន៍ក្នុងការនាំសារទៅមក ។

ព្រះរាជា ឲ្យសេរីបម្រើទាំងនោះស៊ីអំពីព្រលឹមហើយ ទ្រង់បញ្ជូនទៅ  
ដោយព្រះតម្រាស់ថា ចូរពួកអ្នកទៅចុះ ត្រាច់ទៅ ២-៣ យោជន៍ ហើយ  
ចូរជ្រាបថា ព្រះពុទ្ធ ព្រះធម៌ ឬព្រះសង្ឃកើតហើយ ចូរនាំដំណឹងដែលនាំឲ្យ  
កើតសុខមកដល់ខ្ញុំ ។ សេរីបម្រើទាំងនោះ ចេញដោយទូរទាំង ៤ ត្រាច់  
ទៅបាន ២-៣ យោជន៍ មិនបានដំណឹងក៏ត្រឡប់មក ។

សម័យថ្ងៃមួយ ព្រះរាជាគង់លើសេរីឈ្មោះសុបត្ថៈ ដែលអមាត្យមួយ  
ពាន់ចោមរោម យាងទៅកាន់ព្រះរាជឧទ្យាន ទតឃើញពួកឈ្មួញប្រមាណ  
៥០០ មានរាងកាយទន់ខ្សោយកម្លាំង ចូលកាន់ព្រះនគរ ហើយទ្រង់ព្រះតម្រិះ  
ថា ជនទាំងនេះ លំបាកក្នុងការធ្វើដំណើរផ្លូវឆ្ងាយ អញនឹងបានស្តាប់ដំណឹង  
ល្អណាមួយ អំពីសម្លាប់នៃជនទាំងនេះឯងដោយពិត ទើបឲ្យហៅឈ្មួញទាំង  
នោះមកត្រាស់សួរថា អ្នកទាំងឡាយមកអំពីស្រុកណា ឈ្មួញទូលថា បពិត្រ  
ព្រះអង្គ ពួកទូលបង្គំមកអំពីនគរឈ្មោះសាវត្ថី មាននៅក្នុងទីបំផុតប្រមាណ  
១២០ យោជន៍អំពីនគរនេះ ។ ព្រះរាជាត្រាស់ថា ដំណឹងណាមួយកើតឡើង  
ក្នុងបទេសរបស់ពួកអ្នកមានដែរឬ ឈ្មួញទូលថា បពិត្រព្រះអង្គ ដំណឹងដទៃ  
ណាមួយមិនមានទេ តែព្រះសម្មាសម្ពុទ្ធ ទ្រង់កើតឡើងហើយ ។

ព្រះរាជាមានព្រះសរីរៈ ដែលបីតិទាំង ៥ ពាល់ត្រូវហើយ ក្នុងរំពេច

នោះឯង មិនអាចកំណត់អ្វីមួយបាន ទ្រង់ទ្រង់មួយស្របក់ហើយត្រាស់សួរថា  
 នែបា ពួកអ្នកពោលអ្វី ពួកឈ្មួញក្រាបទូលថា បពិត្រព្រះអង្គ ព្រះពុទ្ធទ្រង់  
 កើតឡើងហើយ សូម្បីលើកទី ២ លើកទី ៣ ព្រះរាជាក៏ទ្រង់ទ្រង់នៅដូចគ្នា  
 ក្នុងវារៈទី ៤ ទ្រង់ត្រាស់សួរថា នែបា ពួកអ្នកពោលដូចម្តេច កាលឈ្មួញ  
 ទាំងនោះក្រាបទូលថា បពិត្រព្រះអង្គ ព្រះពុទ្ធទ្រង់កើតឡើងហើយ ទើប  
 ត្រាស់ថា នែបាទាំងឡាយ ខ្ញុំឲ្យទ្រព្យដល់ពួកអ្នកមួយសែន ហើយត្រាស់  
 សួរថា នែបា ដំណឹងណាមួយ ដទៃទៀតមានដែរឬទេ ពួកឈ្មួញក្រាបទូល  
 ថា បពិត្រព្រះអង្គ មាន ព្រះធម៌កើតឡើងហើយ ព្រះរាជាទ្រង់ស្តាប់ពាក្យ  
 នោះហើយ ទ្រង់ទ្រង់នៅអស់កាល ៣ ដងដោយន័យមុននោះឯង ក្នុងវារៈទី  
 ៤ កាលពួកឈ្មួញក្រាបទូលថា **ធម្មា** ទើបត្រាស់ថា ក្នុងបទនេះ ខ្ញុំឲ្យទ្រព្យ  
 ដល់ពួកអ្នកមួយសែន ហើយត្រាស់សួរថា នែបា ដំណឹងដទៃទៀត មានដែរ  
 ឬទេ ។ ពួកឈ្មួញក្រាបទូលថា បពិត្រព្រះអង្គ មាន ព្រះសង្ឃរតនៈកើត  
 ឡើងហើយ ព្រះរាជាទ្រង់ស្តាប់ពាក្យនោះហើយ ទ្រង់ទ្រង់អស់ ៣ ដងដូចគ្នា  
 ក្នុងវារៈទី ៤ កាលពួកឈ្មួញក្រាបទូលថា **សង្ឃា** ទើបត្រាស់ថា ព្រោះបទ  
 នេះ ខ្ញុំឲ្យទ្រព្យដល់ពួកអ្នកមួយសែន ហើយទ្រង់សម្លឹងមើលអមាត្យមួយ  
 ពាន់ ត្រាស់សួរថា បាទាំងឡាយ ពួកអ្នកនឹងធ្វើដូចម្តេច អមាត្យទូលថា  
 បពិត្រព្រះអង្គ ចុះព្រះអង្គគិតធ្វើដូចម្តេច ព្រះរាជាត្រាស់ថា នែបាទាំងឡាយ  
 ខ្ញុំបានឮថា ព្រះពុទ្ធកើតឡើងហើយ ព្រះធម៌កើតឡើងហើយ ព្រះសង្ឃកើត  
 ឡើងហើយ ខ្ញុំមិនត្រឡប់វិញឡើយ ខ្ញុំនឹងឧទ្ទិសចំពោះព្រះសាស្តា ទៅកាន់

សម្មាករេស្សំព្រះអង្គ ។ អមាត្យទូលថា ទូលបង្គំទាំងឡាយ ក៏នឹងបួសជា មួយព្រះអង្គដែរ ។

ព្រះរាជាត្រាស់ឲ្យភ្នាក់ងារយកលក្ខចារិកអក្សរ ដាក់ក្នុងដំបារមាស ហើយត្រាស់នឹងពួកឈ្មួញថា ព្រះទេវីឈ្មោះអនោជា នឹងព្រះរាជទានទ្រព្យ ៣ សែនដល់ពួកអ្នក ពួកអ្នកគប្បីពោលយ៉ាងនេះថា បានឮថា ព្រះរាជាទ្រង់ លះភាពជាធំថ្វាយដល់ព្រះនាងហើយ ព្រះនាងសោយរាជសម្បត្តិតាមសប្បាយ ចុះ បើព្រះទេវីសួរពួកអ្នកថា តើព្រះរាជយាងទៅឯណា ពួកអ្នកគប្បីប្រាប់ ថា ព្រះរាជាត្រាស់ថា នឹងបួសឧទ្ទិសព្រះសាស្តាយាងទៅហើយ ។

អមាត្យទាំងឡាយ ក៏បញ្ជូនដំណឹងដល់ភរិយារឿងៗ ខ្លួនយ៉ាងនោះដូច គ្នា ។ ព្រះរាជាទ្រង់បញ្ជូនពួកឈ្មួញទៅហើយ មានអមាត្យមួយពាន់ ចោមរោមយាងចេញទៅក្នុងខណៈនោះឯង ។

ក្នុងថ្ងៃនោះ ព្រះសាស្តាទ្រង់ប្រមើលមើលសត្វលោកក្នុងពេលទៀបភ្លឺ បានទតឃើញព្រះបាទមហាកប្បិន មួយអន្លើដោយបរិវារ ទ្រង់ព្រះតម្រិះថា ព្រះបាទមហាកប្បិននេះ ទ្រង់បានស្តាប់ភាពដែលរតនៈ ៣ កើតឡើងអំពី សម្មាករេស្សំពួកឈ្មួញហើយ ទ្រង់បូជាពាក្យរបស់ឈ្មួញទាំងនោះ ដោយ ទ្រព្យ ៣ សែន ទ្រង់លះរាជសម្បត្តិដែលអមាត្យមួយពាន់ចោមរោម ទ្រង់ បំណងដើម្បីនឹងបួសឧទ្ទិសចំពោះតថាគត ទ្រង់ចេញទៅក្នុងថ្ងៃស្អែកនេះ ព្រះ រាជា មួយអន្លើដោយបរិវារនឹងសម្រេចអរហត្ត មួយអន្លើដោយបដិសម្ភិទា ទាំងឡាយ តថាគតនឹងធ្វើការទទួលទ្រង់ ដូច្នេះហើយ ក្នុងថ្ងៃស្អែកឡើង ព្រះ

សាស្តាទ្រង់បាត្រ និងចីវរដោយព្រះអង្គឯងនោះឯង ទ្រង់ចេញទៅទទួលអស់  
 ចម្ងាយផ្លូវ ១២០ យោជន៍ ដូចស្តេចបក្រពត្តិ ទ្រង់ទទួលសេនាបតី ដូច្នោះ  
 ទ្រង់ប្រថាប់គង់បញ្ចេញព្រះរស្មី មាន ៦ ពណ៌ ខាងក្រោមគល់និគ្រោធន៍  
 ត្រង់ឆ្នេរស្ទឹងចន្ទភាគានទី ។

ចំណែកព្រះរាជា យាងមកដល់ច្រាំងមួយកន្លែងហើយ ត្រាស់សួរថា  
 នេះឈ្មោះថា ស្ទឹងអ្វី អមាត្យទូលថា បពិត្រព្រះអង្គ ឈ្មោះអារវបច្ឆានទី  
 ព្រះរាជាត្រាស់ថា នៃបាទាំងឡាយ ស្ទឹងនេះមានប្រមាណប៉ុនណា អមាត្យ  
 ទូលថា បពិត្រព្រះអង្គ ដោយជម្រៅ ១ គាវុធ ដោយទទឹង ២ គាវុធ ព្រះ  
 រាជាត្រាស់ថា ក្នុងស្ទឹងនេះ ទូក ឬក្បូនមានដែរឬទេ អមាត្យទូលថា មិនមាន  
 ទេ ព្រះអង្គ ព្រះរាជាត្រាស់ថា កាលយើងទាំងឡាយរវល់តែរកយាន មាន  
 ទូកជាដើម ជាតិរមែងនាំទៅកាន់ជរា ជរារមែងនាំទៅកាន់មរណៈ ខ្ញុំមិនមាន  
 សេចក្តីសង្ស័យ ចេញឬសឧទ្ទិសចំពោះព្រះរតនត្រ័យ ដោយអានុភាពនៃ  
 ព្រះរតនត្រ័យនោះ ទឹកនេះ កុំបីដូចជាទឹកឡើយ ដូច្នេះហើយ ទ្រង់រព្យកដល់  
 គុណព្រះរតនត្រ័យ រព្យកដល់ពុទ្ធានុស្សតិថា ព្រះដ៏មានព្រះភាគអង្គនោះ ទ្រង់  
 ជាព្រះអរហត្តសម្មាសម្ពុទ្ធ ដោយហេតុឈ្មោះនេះជាដើម មួយអន្លើដោយ  
 បរិវារ យាងទៅលើផ្ទៃទឹកដោយសេះមួយពាន់ ។ សេះសន្ទូតទាំងឡាយ ក៏  
 រត់ទៅដូចរត់លើផែនថ្ម ចុងក្រចក ក៏មិនសើម ។

ព្រះរាជាឆ្លងស្ទឹងហើយ យាងទៅខាងមុខទតឃើញស្ទឹងដទៃទៀត ទើប  
 ត្រាស់សួរថា ស្ទឹងនេះឈ្មោះអ្វី អមាត្យទូលថា បពិត្រព្រះអង្គ ស្ទឹងនេះឈ្មោះ



និលវាហនានទី ព្រះរាជាត្រាស់ថា ស្ទឹងនេះមានប្រមាណប៉ុណ្ណា អមាត្យ  
ទូលថា បពិត្រព្រះអង្គ ជម្រៅក្តី ទទឹងក្តី ប្រមាណកន្លះយោជន៍ ។ ពាក្យ  
ដ៏សេស ដូចគ្នានឹងពាក្យមុននោះឯង ។

ព្រះរាជាទតឃើញទឹកនោះហើយ ទ្រង់រឭកដល់ធម្មានុស្សតិថា ព្រះធម៌  
ដែលព្រះដ៏មានព្រះភាគត្រាស់ល្អហើយជាដើម ទ្រង់យាងទៅហើយ ។ កាល  
ទ្រង់ឆ្លងស្ទឹងនោះទៅបានហើយ ទតឃើញស្ទឹងដទៃទៀត ទើបត្រាស់សួរថា  
ស្ទឹងនេះឈ្មោះអ្វី អមាត្យទូលថា បពិត្រព្រះអង្គ ស្ទឹងនេះឈ្មោះចន្ទកាគានទី  
ព្រះរាជាត្រាស់ថា ស្ទឹងនេះមានប្រមាណប៉ុណ្ណា អមាត្យទូលថា បពិត្រព្រះ  
អង្គ ជម្រៅក្តី ទទឹងក្តី ប្រមាណមួយយោជន៍ ពាក្យដ៏សេសដូចគ្នានឹងពាក្យ  
មុននោះឯង ។

ព្រះរាជាទ្រង់ទតឃើញស្ទឹងនេះហើយ ទ្រង់រឭកដល់សង្ឃានុស្សតិថា  
ព្រះសង្ឃជាសាវ័ករបស់ព្រះដ៏មានព្រះភាគ ជាអ្នកបដិបត្តិល្អហើយជាដើម  
យាងទៅហើយ ។ កាលទ្រង់ឆ្លងទឹកនោះទៅ បានទតឃើញឆ្នេររាងដូចដែល  
ផ្សាយចេញអំពីសរីរៈរបស់ព្រះសាស្តា មែកឈើក្តី ប្រគាបក្តី ស្លឹកក្តីនៃដើម  
និគ្រោធច ហាក់បីដូចជាវិចិត្រដោយមាស ។

ព្រះរាជាទ្រង់ព្រះតម្រិះថា ពន្លឺនេះមិនមែនពន្លឺព្រះចន្ទ មិនមែនពន្លឺព្រះ  
អាទិត្យ មិនមែនពន្លឺនៃទេវតា មាន ព្រហ្ម នាគ គ្រុឌជាដើមណាមួយឡើយ  
អញឧទ្ទិសចំពោះព្រះសាស្តាហើយមក នេះពិតជាព្រះមហាកោតមសម្ពុទ្ធ ទ្រង់  
ឃើញហើយដោយពិត ។ ក្នុងរំពេចនោះឯង ទ្រង់ចុះអំពីខ្នងសេះ ឱនព្រះសរីរៈ

ចូលទៅគាល់ព្រះសាស្តាតាមខ្សែព្រះរស្មី ស្តេចចូលទៅខាងក្នុងនៃព្រះពុទ្ធរស្មី ហាក់បីដូចមុជចុះទៅក្នុងមនោសិលារស ថ្វាយបង្គំព្រះសាស្តាហើយ ប្រថាប់ គង់ក្នុងចំណែកម្ខាង មួយអន្លើដោយអមាត្យមួយពាន់ ។

ព្រះសាស្តា ទ្រង់សម្តែងអនុបុត្តិកថាហើយ ក្នុងកាលចប់ទេសនា ព្រះ រាជា មួយអន្លើដោយបរិវារ តាំងនៅហើយក្នុងសោតាបត្តិផល ។ លំដាប់ នោះ ជនទាំងអស់នោះក្រោកឡើង ទូលសូមបញ្ចេញហើយ ។

ព្រះសាស្តាទ្រង់ពិចារណាថា បាត្រ ចីវរ សម្រេចដោយបូជនីយភូមិរបស់កុល- បុត្រទាំងនេះនឹងមកឬហ្ន៎ ទ្រង់ជ្រាបថា កុលបុត្រទាំងនេះបានឲ្យចីវរមួយពាន់ ផ្ទាំង ដល់ព្រះបច្ចេកពុទ្ធមួយពាន់អង្គ ក្នុងកាលព្រះពុទ្ធព្រះនាមកស្សបៈ បាន ថ្វាយចីវរ ២ ម៉ឺន ដល់ភិក្ខុ ២ ម៉ឺនរូប ការមកនៃបាត្រ និងចីវរដែលសម្រេច ដោយបូជនីយភូមិរបស់កុលបុត្រទាំងនេះ មិនគួរអស្ចារ្យឡើយ ដូច្នេះហើយ ទ្រង់លា ព្រះហស្តស្តាំត្រាស់ថា ចូរអ្នកទាំងឡាយមកជាភិក្ខុចុះ ចូរអ្នកទាំងឡាយ ប្រព្រឹត្តព្រហ្មចរិយៈ ដើម្បីធ្វើទីបំផុតទុក្ខដោយប្រពៃចុះ ។ រំពេចនោះឯង កុលបុត្រទាំងនោះហាក់បីដូចជាព្រះថេរៈមានវស្សាមួយរយ ទ្រទ្រង់នូវបរិក្ខារ ៨ ហោះ ឡើងកាន់វេហាស៍ ត្រឡប់មកថ្វាយបង្គំព្រះសាស្តា គង់នៅហើយ ។

ចំណែកឈ្មួញទាំងនោះ ទៅកាន់រាជត្រកូលហើយ ឲ្យភ្នាក់ងារក្រាបទូល ដំណឹងដែលព្រះរាជាបញ្ជូនទៅ កាលព្រះទេវីប្រាប់ថា ចូលមកចុះ ក៏ចូល ទៅថ្វាយបង្គំហើយ បានឈរនៅក្នុងចំណែកម្ខាង ។ គ្រានោះ ព្រះទេវីត្រាស់ សួរឈ្មួញទាំងនោះថា នៃបាទាំងឡាយ ពួកអ្នកមកព្រោះហេតុអ្វី ឈ្មួញទូល

ថា ព្រះរាជាទ្រង់បញ្ជូនពួកទូលបង្គំដោយន័យថា សូមព្រះរាជទានទ្រព្យ ៣ ៤ សែន ដល់ពួកទូលបង្គំ ។

ព្រះទេវីពោលថា នៃបាទាំងឡាយ ពួកអ្នកពោលច្រើនពេក ពួកអ្នកបានធ្វើអ្វីដល់ព្រះរាជា ព្រះរាជាជ្រះថ្លាក្នុងអ្វីរបស់ពួកអ្នក ទើបបញ្ជាឲ្យព្រះរាជទានទ្រព្យមានប្រមាណដល់ម្ល៉េះ ឈ្មួញទូលថា បពិត្រព្រះនាង អ្វីដទៃពួកទូលបង្គំមិនបានធ្វើទេ តែពួកទូលបង្គំបានក្រាបទូលដំណឹងដល់ព្រះរាជា ។ ព្រះទេវីពោលថា នៃបាទាំងឡាយ ពួកអ្នកអាចប្រាប់ដល់យើងបានដែរឬទេ ឈ្មួញពោលថា បពិត្រព្រះនាង បាន ព្រះទេវីពោលថា នៃបាទាំងឡាយ បើដូច្នោះចូរពួកអ្នកប្រាប់មកចុះ ។ ឈ្មួញទូលថា បពិត្រព្រះនាង ព្រះពុទ្ធកើតឡើងហើយក្នុងលោក ។

សូម្បីព្រះទេវី ព្រះនាងស្តាប់ពាក្យនោះហើយ មានព្រះសរីរៈដែលបីតិពាល់ត្រូវហើយ ដោយន័យមុននោះឯង ព្រះនាងកំណត់អ្វីមួយមិនបាន អស់វារៈ ៣ ដង ក្នុងវារៈទី ៤ ព្រះនាងស្តាប់បទថា តុន្តោ ហើយ ទើបត្រាស់ថា នៃបាទាំងឡាយ ព្រោះបទនេះព្រះរាជាព្រះរាជទានអ្វី ឈ្មួញទូលថា បពិត្រព្រះនាង ទ្រព្យមួយសែន ព្រះទេវីពោលថា នៃបាទាំងឡាយ ព្រះរាជាទ្រង់ស្តាប់ដំណឹងបែបនេះហើយ ព្រះរាជទានទ្រព្យមួយសែន ដល់ពួកអ្នកទាំងឡាយ ឈ្មោះថា ធ្វើមិនសមគ្នាសោះ តែខ្ញុំនឹងឲ្យពួកអ្នក ៣ សែន ចាត់ជារង្វាន់តិចតួចរបស់ខ្ញុំ ដំណឹងអ្វីទៀតដែលអ្នកទាំងឡាយទូលហើយ ។ ឈ្មួញទាំងនោះក្រាបទូលដំណឹងពីរយ៉ាងដទៃទៀតថា ដំណឹងយ៉ាងនេះ ដំណឹង

យ៉ាងនេះ ។

ព្រះទេវីមានព្រះសរីរៈ ដែលបីតិពាល់ត្រូវហើយដោយន័យមុននោះឯង ព្រះនាងកំណត់អ្វីមួយមិនបាន អស់កាល ៣ ដង ក្នុងគ្រាទី ៤ ទ្រង់ស្តាប់ យ៉ាងនោះដូចគ្នាហើយ ព្រះនាងបញ្ជាឲ្យព្រះរាជទានទ្រព្យម្តង ៣ សែន ។ ឈ្មួញទាំងនោះ បានទ្រព្យទាំងអស់ ១២ សែន ដោយប្រការដូច្នេះ ។

លំដាប់នោះ ព្រះទេវីត្រាស់សួរឈ្មួញទាំងនោះថា នៃបាទាំងឡាយ ព្រះ រាជាយាងទៅណា ឈ្មួញពោលថា បពិត្រព្រះនាង ព្រះរាជាទ្រង់ត្រាស់ថា ខ្ញុំ នឹងបួសឧទ្ទិសចំពោះព្រះសាស្តាយាងទៅហើយ ព្រះទេវីត្រាស់ថា ដំណឹងអ្វី ដែលទ្រង់ព្រះរាជទានដល់ខ្ញុំ ឈ្មួញទូលថា ព្រះរាជាទ្រង់លះភាពជាជំថ្វាយ ដល់ព្រះនាង សូមព្រះនាងសោយសម្បត្តិតាមបំណងចុះ ។

ព្រះទេវីត្រាស់ថា នៃបា ពួកអមាត្យទៅណា ឈ្មួញទូលថា បពិត្រព្រះ នាង អមាត្យទាំងនោះពោលថា ខ្ញុំនឹងបួសជាមួយព្រះរាជាដូចគ្នា ហើយក៏ ទៅ ។ ព្រះនាងត្រាស់ឲ្យហៅភរិយារបស់អមាត្យទាំងនោះមកហើយ ត្រាស់ ថា នៃនាងទាំងឡាយ ប្តីរបស់ពួកនាងពោលថា អញនឹងបួសជាមួយព្រះ រាជាហើយ ក៏ទៅ ពួកនាងនឹងធ្វើដូចម្តេច ស្រីទាំងនោះទូលថា បពិត្រព្រះ នាង ដំណឹងអ្វី ដែលពួកគេបញ្ជូនមកដើម្បីពួកខ្ញុំម្ចាស់ ព្រះទេវីត្រាស់ថា បាន ឮថា អមាត្យទាំងនោះ លះបង់សម្បត្តិរៀងៗ ខ្លួនដល់ពួកនាងហើយ បានឮ ថា ចូរពួកនាងបរិភោគសម្បត្តិនោះតាមគាប់ចិត្តចុះ ។ ស្រីទាំងនោះទូលថា ព្រះនាងគិតធ្វើដូចម្តេច ព្រះទេវីពោលថា នៃនាងទាំងឡាយ ដំបូង ព្រះរាជា

ទ្រង់ស្តាប់ដំណឹងហើយ ប្រថាប់ឈរក្នុងរវាងផ្លូវនោះឯង ទ្រង់បូជាព្រះរតន-  
 ត្រ័យដោយទ្រព្យ ៣ សែន ទ្រង់លះបង់សម្បត្តិដូចដុំទឹកមាត់ ត្រាស់ថា ខ្ញុំ  
 នឹងបួស ហើយយាងចេញទៅ ចំណែកខ្ញុំបានស្តាប់ដំណឹងព្រះរតនត្រ័យ  
 ហើយ បូជាព្រះរតនត្រ័យ ដោយទ្រព្យ ៩ សែន ឈ្មោះថា សម្បត្តិនេះ  
 មិនបាននាំទុក្ខមកដល់ព្រះរាជាប៉ុណ្ណោះ រមែងជាហេតុនាំទុក្ខមកដល់ខ្ញុំដូចគ្នា  
 បុគ្គលណានឹងលុតជង្គង់ទទួលយកដុំទឹកមាត់ដែលព្រះរាជា ទ្រង់ស្មោះហើយ  
 ដោយមាត់នោះ ខ្ញុំមិនត្រូវការដោយសម្បត្តិ ឯខ្ញុំក៏នឹងទៅបួសឧទ្ទិសព្រះ  
 សាស្តាដែរ ។

ស្រីទាំងនោះទូលថា បពិត្រព្រះនាង សូម្បីពួកខ្ញុំម្ចាស់ក៏នឹងបួសជាមួយ  
 ព្រះនាងដូចគ្នា ព្រះទេវីត្រាស់ថា នែនាង បើពួកនាងអាចក៏ជាការល្អ ស្រីទាំង  
 នោះទូលថា បពិត្រព្រះនាង ខ្ញុំម្ចាស់អាច ព្រះទេវីត្រាស់ថា បើដូច្នោះ ចូរនាង  
 មក ដូច្នេះហើយ បញ្ជាឲ្យទីមរថមួយពាន់ ព្រះនាងឡើងរថចេញទៅជាមួយ  
 ស្រីទាំងនោះ ទតឃើញស្ទឹងខ្សែទីមួយក្នុងរវាងផ្លូវ ត្រាស់សួរដូចព្រះរាជាត្រាស់  
 សួរហើយដូចគ្នា ព្រះនាងស្តាប់ការប្រព្រឹត្តទៅទាំងអស់ហើយត្រាស់ថា ចូរ  
 ពួកនាងមើលផ្លូវដែលយាងទៅរបស់ព្រះរាជា ស្រីទាំងនោះក្រាបទូលថា ពួក  
 ខ្ញុំម្ចាស់មិនឃើញស្នាមជើងសេះសន្ធឹកព្រះនាង នាងក៏ត្រិះរិះថា ព្រះរាជា  
 ទ្រង់ពិតជាធ្វើសច្ចកិរិយាថា ខ្ញុំចេញបួសឧទ្ទិសព្រះរតនត្រ័យ ហើយយាងទៅ  
 សូម្បីខ្ញុំក៏ចេញបួសឧទ្ទិសព្រះរតនត្រ័យ ដោយអានុភាពនៃព្រះរតនៈទាំងនោះ  
 ឯង សូមទឹកនេះកុំដូចជាទឹកឡើយ ដូច្នេះហើយ ព្រះនាងរព្វកដល់គុណព្រះ

រតនត្រ័យ បញ្ចនរថមួយពាន់ទៅ ទឹកក៏ហាក់ដូចជាផ្ទាំងថ្ម ចុងនៃក្បាវនេះ  
នឹងខ្ទង់កង់នៃរថក៏មិនសើមឡើយ ។ ព្រះនាងឆ្លងស្ទឹងទាំងពីរក្រៅអំពីនេះទៅ  
បាន ដោយឧបាយនោះដូចគ្នា ។

ព្រះសាស្តាទ្រង់ជ្រាបការយាងមករបស់ព្រះទេវី ទ្រង់បានធ្វើដោយប្រការ  
ដែលភិក្ខុទាំងឡាយ អង្គុយក្នុងសម្ភាករបស់ព្រះអង្គមិនឲ្យប្រាកដ ។ ព្រះទេវី  
កំពុងយាងទៅ ទតឃើញព្រះរស្មី ផ្សាយចេញអំពីព្រះសរីរៈរបស់ព្រះសាស្តា  
ព្រះនាងត្រិះរិះយ៉ាងនោះដូចគ្នា ហើយយាងចូលទៅគាល់ព្រះសាស្តា ថ្វាយបង្គំ  
ហើយ ប្រថាប់ឈរក្នុងចំណែកម្ខាង ទូលសួរថា បពិត្រព្រះអង្គ ព្រះមហា  
កប្បិនយាងចេញបួសឧទ្ទិសចំពោះព្រះអង្គ ទ្រង់ប្រហែលជាយាងមកក្នុងទីនេះ  
ហើយ ព្រះរាជាប្រថាប់នៅឯណា ទ្រង់មិនបង្ហាញដល់ពួកខ្ញុំម្ចាស់ទេឬ ។

ព្រះសាស្តាត្រាស់ថា ចូរនាងទាំងឡាយអង្គុយសិន នឹងឃើញព្រះរាជា  
ក្នុងទីនេះឯង ។ ស្រីទាំងអស់នោះ មានចិត្តត្រេកអរហើយ អង្គុយដោយគិត  
ថា ពួកយើងអង្គុយក្នុងទីនោះឯង នឹងឃើញពួកស្វាមី ។

ព្រះសាស្តា ត្រាស់អនុបុព្វីកថាហើយ ក្នុងពេលចប់ទេសនា ព្រះនាង  
អនោជាទេវី មួយអន្លើដោយបរិវារ សម្រេចសោតាបត្តិផលហើយ ។

ព្រះមហាកប្បិនត្រូវ មួយអន្លើដោយបរិវារស្តាប់ព្រះធម្មទេសនា ដែល  
ព្រះសាស្តាទ្រង់ពន្យល់ស្រីទាំងនោះហើយ ក៏បានសម្រេចអរហត្ត មួយអន្លើ  
ដោយបដិសម្មទាំងឡាយ ។ ក្នុងខណៈនោះ ព្រះសាស្តាទ្រង់បង្ហាញភិក្ខុទាំង  
នោះ ដែលសម្រេចអរហត្តហើយ ដល់ស្រីទាំងនោះ ។

បានឮថា ក្នុងខណៈដែលស្រីទាំងនោះមកអង្គុយនោះឯង ចិត្តរបស់នាង  
 មិនមានអារម្មណ៍តែមួយ ព្រោះឃើញប្តីរៀងៗ ខ្លួន ដែលទ្រទ្រង់សំពត់ជ្រលក់  
 ដោយទឹកអម្ពត់ មានក្បាលត្រងោល ព្រោះហេតុនោះ ស្រីទាំងនោះមិនអាច  
 សម្រេចមគ្គផលបាន ព្រោះដូច្នោះ ក្នុងពេលស្រីទាំងនោះតាំងមាំនៅក្នុងសទ្ធា  
 ដែលមិនញាប់ញ័រហើយ ទើបព្រះសាស្ត្រាទ្រង់បង្ហាញភិក្ខុទាំងនោះដែលសម្រេច  
 ព្រះអរហត្តហើយ ដល់ស្រីទាំងនោះ ។ ស្រីទាំងនោះ ឃើញភិក្ខុទាំងនោះ  
 ហើយ នមស្ការដោយបញ្ចង្គប្រតិស្ឋានហើយពោលថា បពិត្រលោកម្ចាស់ កិច្ច  
 បព្វជីតរបស់លោកម្ចាស់ទាំងឡាយ ដល់ទីបំផុតមុន ដូច្នេះហើយ ថ្វាយបង្គំ  
 ព្រះសាស្ត្រា ឈរនៅក្នុងចំណែកម្ខាង ហើយទូលសូមបព្វជ្ជា ។

អាចារ្យពួកខ្លះពោលថា បានឮថា កាលស្រីទាំងនោះក្រាបទូលយ៉ាងនោះ  
 ហើយ ព្រះសាស្ត្រាទ្រង់ត្រិះរិះឲ្យព្រះនាងឧប្បលវណ្ណាថេរីនិមន្តមក ។

ព្រះសាស្ត្រាត្រាស់នឹងឧបាសិកាទាំងនោះថា នាងទាំងឡាយគប្បីទៅកាន់  
 ក្រុងសាវត្ថី បព្វជ្ជាក្នុងសម្លាកនៃពួកភិក្ខុនិច្ចះ ។ ឧបាសិកាទាំងនោះ ត្រាច់ចារិក  
 ទៅដោយលំដាប់ មានសក្ការៈ និងការគោរពរាប់អាន ដែលមហាជននាំមក  
 ក្នុងរវាងផ្លូវ ធ្វើដំណើរទៅដោយជើងអស់ចម្ងាយផ្លូវ ១២០ យោជន៍ ឬស  
 ក្នុងសម្លាកនៃភិក្ខុនី បានសម្រេចអរហត្តហើយ ។ ព្រះសាស្ត្រា ទ្រង់ក៏បាននាំ  
 ភិក្ខុមួយពាន់រូប យាងទៅកាន់វត្តជេតពនតាមអាកាសនោះឯង ។

បានឮថា ក្នុងភិក្ខុទាំងនោះ ព្រះមហាកប្បិនត្រាច់បន្ទីឧទានក្នុងទីទាំង-  
 ឡាយ មានទិសម្រាកពេលយប់ និងទិសម្រាកពេលថ្ងៃថា សុខហ្ម៎ សុខហ្ម៎

ភិក្ខុទាំងឡាយក្រាបទូលដល់ព្រះដ៏មានព្រះភាគថា បពិត្រព្រះអង្គ ព្រះមហាកប្បិនបន្ធិឧទានថា សុខហ្ម៎ សុខហ្ម៎ លោកប្រហែលជាប្រារព្ធសុខក្នុងរាជសម្បត្តិរបស់ខ្លួន ។

ព្រះសាស្តា ត្រាស់ឲ្យហៅព្រះមហាកប្បិននោះមកហើយ ត្រាស់សួរថា ម្ចាស់កប្បិន បានឮថា អ្នកបន្ធិឧទានប្រារព្ធសុខក្នុងកាម សុខក្នុងរាជសម្បត្តិពិតឬ ព្រះមហាកប្បិនទូលថា បពិត្រព្រះអង្គ ព្រះអង្គក៏ទ្រង់ជ្រាបការបន្ធិ ឬមិនបន្ធិប្រារព្ធកាមសុខ ក្នុងរាជសុខនោះ របស់ខ្ញុំព្រះអង្គ ។ ព្រះសាស្តា ត្រាស់ថា ម្ចាស់ភិក្ខុទាំងឡាយ បុត្ររបស់តថាគត រមែងបន្ធិឧទានប្រារព្ធសុខក្នុងកាម សុខក្នុងរាជសម្បត្តិក៏មិនមែន តែការផ្អែកក្នុងធម៌ រមែងកើតឡើងដល់បុត្ររបស់តថាគត បុត្ររបស់តថាគតនោះ រមែងបន្ធិឧទានយ៉ាងនោះ ព្រោះប្រារព្ធអមតមហានិព្វាន ដូច្នេះហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

ធម្មប្បីតិ សុខំ សេតិ                      វិប្បសន្នេន ចេតសា  
អរិយប្បវេទិតេ ធម្មេ                      សទា រមតិ បណ្ឌិតោ ។  
បណ្ឌិត ដែលមានសេចក្តីផ្អែកក្នុងធម៌ មានចិត្តជ្រះថ្លា  
ហើយ រមែងដេកជាសុខ រមែងត្រេកអរក្នុងធម៌ ដែល  
ព្រះអរិយៈប្រកាសទុកហើយគ្រប់ពេល ។

### សេចក្តីអធិប្បាយ

បណ្ឌាបទទាំងនោះ បទថា ធម្មប្បីតិ សេចក្តីថា ជាអ្នកផ្អែកក្នុងធម៌



អធិប្បាយថា ជាអ្នកផឹកនូវធម៌ ។ ឈ្មោះថា ព្រះធម៌នេះ បុគ្គលណាម្នាក់  
 មិនអាចនឹងផឹកបានដូចទឹក ឬបឋវជាដើមដោយភាជនៈ ដូច្នេះ បុគ្គលពាល់  
 ត្រូវលោកុត្តរធម៌ ៩ យ៉ាងដោយនាមកាយ ធ្វើឲ្យជាក់ច្បាស់ដោយភាពជា  
 អារម្មណ៍ ចាក់ធ្លុះនូវអរិយសច្ច មានទុក្ខជាដើមដោយកិច្ច មានការសម្រេច  
 ធម៌ដោយការកំណត់ជឹងជាដើម ឈ្មោះថា រមែងផឹកនូវធម៌ ។

ពាក្យថា សុខំ សេតិ នេះ ត្រឹមតែជាមាតិកានៃទេសនា អធិប្បាយថា  
 រមែងនៅជាសុខដោយឥរិយាបថ ៤ ។ បទថា វិប្បសន្នោ គឺមិនល្អកកករ  
 បានដល់ មិនមានឧបកិលេស ។

បទថា អរិយប្បវេទិតេ សេចក្តីថា ក្នុងពោធិបក្ខិយធម៌ មានសតិប្បដ្ឋាន  
 ជាដើម ដែលព្រះអរិយៈទាំងឡាយ មានព្រះពុទ្ធជាដើមប្រកាសហើយ ។

ពីរបទថា សទា រមតិ សេចក្តីថា បណ្ឌិតដែលឆ្លែតក្នុងធម៌បែបនោះ  
 មានចិត្តផ្លូវផ្សេងមកតាមព្រមហើយ ដោយភាពជាបណ្ឌិត រមែងត្រេកអរ គឺ  
 រមែងសរសើរគ្រប់កាល ។

ក្នុងកាលចប់ទេសនា មហាជនបានជាព្រះអរិយបុគ្គល មានព្រះសោតាបន្ន  
 ជាដើមហើយ ដូច្នេះឯង ។<sup>១៣៣</sup>

រឿង ព្រះមហាកប្បិនត្ថេរ ចប់



# រឿង បណ្ឌិតសាមណេរ

## លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបណ្ឌិតសាមណេរ ត្រាស់ព្រះធម្មទេសនានេះថា ឧទកំ ហិ នយន្តិ ជាដើម ។

បានឮមកថា ក្នុងអតីតកាល ព្រះសម្មាសម្ពុទ្ធព្រះនាមកស្សបៈ មានព្រះ ខ័ណ្ឌាស្រព ២ ម៉ឺនរូបជាបរិវារ បានយាងទៅកាន់ក្រុងពារាណសី មនុស្ស ទាំងឡាយកំណត់កម្លាំងរឿងៗ ខ្លួនហើយ រួមគ្នា ៨ នាក់ខ្លះ ១០ នាក់ខ្លះ បានថ្វាយអាគន្ធកូនហើយ ។

តមកថ្ងៃមួយ ក្នុងកាលដែលស្រេចកត្តកិច្ច ព្រះសាស្តាទ្រង់បានធ្វើអនុ- មោទនាយ៉ាងនេះថា ឧបាសក ឧបាសិកាទាំងឡាយ បុគ្គលខ្លះក្នុងលោកនេះ គិតថា អញឲ្យរបស់ខ្លួនប៉ុណ្ណោះគួរ ប្រយោជន៍អ្វីដោយការបបួលអ្នកដទៃ ដូច្នេះហើយ ទើបឲ្យទានដោយខ្លួនឯងប៉ុណ្ណោះ មិនបបួលអ្នកដទៃ បុគ្គល នោះ រមែងបានកោតសម្បត្តិ មិនបានបរិវារសម្បត្តិក្នុងទីដែលខ្លួនកើតហើយ បុគ្គលខ្លះ បបួលអ្នកដទៃ ខ្លួនឯងមិនឲ្យ រមែងបានបរិវារសម្បត្តិ មិនបាន កោតសម្បត្តិ ក្នុងទីដែលខ្លួនកើតហើយ ។ បុគ្គលខ្លះមិនបានឲ្យដោយខ្លួនឯង មិនបានបបួលអ្នកដទៃ បុគ្គលនោះរមែងមិនបានកោតសម្បត្តិ មិនបានបរិវារ សម្បត្តិ ជាអ្នកស៊ីដែល ញ៉ាំងជីវិតឲ្យរស់នៅក្នុងទីដែលខ្លួនកើតហើយ ។ បុគ្គលខ្លះ ខ្លួនឯងឲ្យទានផង បបួលអ្នកដទៃផង បុគ្គលនោះ រមែងបាននូវ កោតសម្បត្តិផង បាននូវបរិវារសម្បត្តិផង ក្នុងទីដែលខ្លួនកើតហើយ ។

បុរសបណ្ឌិតម្នាក់ឈរក្នុងទីជិត បានស្តាប់អនុមោទនាកថានោះហើយ  
គិតថា ឥឡូវនេះ អញនឹងធ្វើឲ្យសម្បត្តិទាំងពីរមានដល់អញ អញនឹងថ្វាយ  
បង្គំព្រះសាស្តាហើយក្រាបទូលថា ស្តេចនេះ សូមទ្រង់ទទួលភិក្ខុការបស់ខ្ញុំព្រះ  
អង្គ ។

ព្រះសាស្តាទ្រង់ត្រាស់ថា តើអ្នកត្រូវការភិក្ខុប៉ុន្មាន បណ្ឌិតបុរសទូលថា  
បរិវាររបស់ព្រះអង្គមានប៉ុន្មាន ព្រះសាស្តាត្រាស់ថា មានភិក្ខុ ២ ម៉ឺនរូប ។  
បណ្ឌិតបុរសពោលថា បពិត្រព្រះអង្គ ស្តេចនេះ សូមទ្រង់ មួយអន្លើដោយ  
ភិក្ខុទាំងអស់ ទ្រង់ទទួលភិក្ខុការបស់ខ្ញុំព្រះអង្គ ។

ព្រះសាស្តា ទ្រង់ទទួលនិមន្តហើយ បុរសនោះចូលទៅកាន់ស្រុកហើយ  
ដើរប្រាប់បុណ្យថា បពិត្រអ្នកម៉ែ និងលោកឪពុកទាំងឡាយ ស្តេចនេះ ខ្ញុំនិមន្ត  
ភិក្ខុសង្ឃ មានព្រះពុទ្ធជាប្រធាន ដើម្បីទទួលភិក្ខុ អ្នកទាំងឡាយ ចូរប្រគេន  
ដល់ភិក្ខុតាមចំនួនដែលអាច ។ កាលជនទាំងឡាយ កំណត់កម្លាំង រៀងៗ ខ្លួន  
ហើយពោលថា ពួកយើងនឹងប្រគេន ១០ រូប ពួកយើងនឹងប្រគេន ២០ រូប  
ពួកយើងនឹងប្រគេន ១០០ រូប ពួកយើងនឹងប្រគេន ៥០០ រូប ដូច្នេះហើយ  
ទើបកត់ពាក្យរបស់ជនទាំងឡាយក្នុងបញ្ជី តាំងពីដើមមក ។

សម័យនោះ ក្នុងនគរនោះ មានបុរសម្នាក់ប្រាកដឈ្មោះថា មហា-  
ទុគ្គតៈ ព្រោះជាអ្នកក្រីក្រពន់ពេក ។ បុរសបណ្ឌិតនោះ ឃើញជនក្រីក្រនោះ  
មកចំពោះមុខ ទើបប្រាប់ថា នៃទុគ្គតៈសម្លាញ់ ខ្ញុំបាននិមន្តភិក្ខុសង្ឃ មាន  
ព្រះពុទ្ធជាប្រធាន ដើម្បីធាន់ក្នុងថ្ងៃស្តេចនេះ ស្តេចនេះ អ្នកស្រុកនឹងថ្វាយ

ទាន អ្នកអង្គាសភិក្ខុប៉ុន្មានរូប មហាទុគ្គតៈពោលថា ឱ ! អ្នក ខ្ញុំត្រូវការអ្វី  
 ដោយភិក្ខុទាំងនោះ ឈ្មោះថា ការត្រូវការភិក្ខុ ជាបស្ចឹមអ្នកមានទ្រព្យ ឯខ្ញុំ  
 គ្រាន់តែអង្គរមួយនាឡិ ដើម្បីប្រយោជន៍ដល់បបរក្នុងស្នែកនេះក៏មិនមាន ខ្ញុំ  
 ធ្វើការងារស៊ីឈ្នួលចិញ្ចឹមជីវិត ខ្ញុំត្រូវការអ្វីដោយភិក្ខុ ។

ធម្មតាអ្នកបបួល គប្បីជាអ្នកឈ្លាស ព្រោះដូច្នេះ បុរសបណ្ឌិតនោះ  
 កាលមហាទុគ្គតៈពោលថា មិនមាន ក៏មិនស្ងៀម នៅតែពោលយ៉ាងនេះថា  
 មហាទុគ្គតៈសម្លាញ់ មនុស្សជាច្រើនក្នុងក្រុងនេះ បរិភោគភោជនយ៉ាងល្អ  
 ស្ងៀកសំពត់សាច់មីដ្ឋ តែងខ្លួនដោយគ្រឿងអាករណៈផ្សេងៗ ដេកលើដំណេក  
 ដ៏ប្រសើរ រមែងសោយសម្បត្តិ ចំណែកអ្នកធ្វើការស៊ីឈ្នួលអស់ថ្ងៃ ក៏មិន  
 បានអាហារពេញពោះ កាលបើដូច្នេះ អ្នកនៅមិនដឹងថា អញមិនបានអ្វីមួយ  
 ព្រោះមិនបានធ្វើបុណ្យណាមួយក្នុងកាលមុន មហាទុគ្គតៈពោលថា ខ្ញុំដឹង  
 ហើយអ្នក បណ្ឌិតបុរសពោលថា បើដូច្នេះ ហេតុអ្វី ឥឡូវនេះ ទើបអ្នកមិន  
 ធ្វើបុណ្យ អ្នកនៅជាកំលោះ មានកម្លាំងកំហែងបរិបូណ៌ អ្នកធ្វើការស៊ីឈ្នួល  
 ហើយ ឲ្យទានតាមកម្លាំងមិនគួរប្រ ។ មហាទុគ្គតៈនោះ កាលបណ្ឌិតបុរស  
 កំពុងពោលដល់នូវសេចក្តីសង្ខេប ទើបពោលថា ចូរអ្នកចុះបញ្ជីភិក្ខុឲ្យខ្ញុំបាន  
 មួយរូប ខ្ញុំនឹងធ្វើការងារស៊ីឈ្នួលណាមួយ ហើយនឹងប្រគេនភិក្ខុដល់ភិក្ខុ  
 មួយរូប ។ បុរសបណ្ឌិតនោះគិតថា ភិក្ខុមួយរូប នឹងកត់ចូលក្នុងបញ្ជីធ្វើអ្វី  
 ដូច្នេះហើយ ទើបមិនកត់ចូល ។

ចំណែកមហាទុគ្គតៈ ទៅកាន់ផ្ទះហើយ និយាយនឹងភរិយាថា នែនាង

ស្មែកនេះ អ្នកស្រុកគេរៀបចំភត្តដើម្បីសង្ឃ ខ្ញុំត្រូវគេបបួលថា ចូរថ្វាយភិក្ខុ ដល់ភិក្ខុមួយរូប ពួកយើងនឹងថ្វាយភិក្ខុដល់ភិក្ខុមួយរូបក្នុងថ្ងៃស្អែកនេះ លំដាប់ នោះ ភរិយារបស់គាត់មិនពោលថា ពួកយើងជាអ្នកក្រ អ្នកទទួលពាក្យគេធ្វើ អ្វី តែពោលថា នែអ្នក អ្នកធ្វើល្អហើយ កាលមុនយើងមិនឲ្យវត្ថុណាមួយ ទើបជាតិនេះកើតជាមនុស្សក្រីក្រ យើងទាំងពីរនាក់ធ្វើការស៊ីឈ្នួលហើយ នឹង ប្រគេនដល់ភិក្ខុមួយរូប ។ ទាំងពីរនាក់បានទៅកាន់ទីស៊ីឈ្នួល ។ មហាសេដ្ឋី ឃើញមហាទុគ្គតៈ ទើបសួរថា មហាទុគ្គតៈសម្លាញ់ អ្នកនឹងធ្វើការងារស៊ី ឈ្នួលឬ មហាទុគ្គតៈពោលថា បាទ លោកម្ចាស់ មហាសេដ្ឋីពោលថា អ្នក នឹងធ្វើអ្វី មហាទុគ្គតៈពោលថា ស្រេចតែលោកម្ចាស់ឲ្យធ្វើ មហាសេដ្ឋីពោល ថា បើយ៉ាងនោះ ស្មែកនេះ ខ្ញុំអង្គាសភិក្ខុ ២-៣ រយរូប ចូរអ្នកពុះអុសចុះ ហើយឲ្យយកកាំបិត និងពូថៅមកឲ្យ ។ មហាទុគ្គតៈពួយយ៉ាងពេញកម្លាំង ដល់នូវភាពឧស្សាហ៍ ដាក់កាំបិត ចាប់ពូថៅ បោះពូថៅចាប់កាំបិត ពុះអុស រឿយៗ ទៅ ។

លំដាប់នោះ សេដ្ឋីពោលនឹងមហាទុគ្គតៈថា នែសម្លាញ់ ថ្ងៃនេះ អ្នក ខ្លះខ្លួនធ្វើការពន់ពេក មានរឿងអ្វីឬ មហាទុគ្គតៈពោលថា បាទ លោកម្ចាស់ ខ្ញុំអង្គាសភិក្ខុមួយរូប ។

សេដ្ឋីស្តាប់ពាក្យនោះហើយ មានចិត្តជ្រះថ្លា គិតថា គួរជ្រះថ្លាពិតហ្ន៎ មហាទុគ្គតៈនេះ ធ្វើកម្មដែលគេធ្វើបានដោយក្រ បុរសនេះមិនព្រឆើយកន្តើយ ដោយគិតថា អញក្រីក្រ ពោលថា នឹងធ្វើការស៊ីឈ្នួល ហើយអង្គាសភិក្ខុ

មួយរូប ។

ចំណែកភរិយាសេដ្ឋីឃើញប្រពន្ធរបស់មហាទុគ្គតៈនោះហើយ ក៏សួរថា នែនាង នាងធ្វើការងារអ្វី នាងក៏ឆ្លើយថា ស្រេចតែអ្នកស្រីប្រើឲ្យធ្វើ ទើបចូល ទៅកាន់រោងត្បាល់ក្លៀង ហើយប្រគល់គ្រឿងឧបករណ៍ មានចង្កៀរ និង អង្រែជាដើមឲ្យហើយ ។ នាងត្រេកអររីករាយ បុកផង ផាត់អង្ករផង ដូចគេ រាំល្ខោន ។

លំដាប់នោះ ភរិយាសេដ្ឋីសួរថា នែនាង នាងត្រេកអរក្នុងការងារ ពន់ពេក មានហេតុអ្វីឬ នាងពោលថា បពិត្រអ្នកស្រី ពួកខ្ញុំធ្វើការស៊ីឈ្នួល ហើយ នឹងអង្គាសភិក្ខុមួយរូប ។

ចំណែកភរិយាសេដ្ឋីស្តាប់ពាក្យនោះហើយ ជ្រះថ្លាក្នុងនាងថា គួរជ្រះថ្លា ហ្ន៎ ស្រីនេះ ធ្វើកម្មដែលគេធ្វើបានដោយក្រ ។

ក្នុងពេលដែលមហាទុគ្គតៈពុះអុសស្រេច សេដ្ឋីប្រើឲ្យគេយកអង្ករស្រូវ សាលី ៤ នាឡិមកឲ្យដោយពោលថា នេះថ្លៃឈ្នួលរបស់អ្នក ហើយប្រាប់ឲ្យ គេយក ៤ នាឡិមកឲ្យទៀតពោលថា នេះជាចំណែកបន្ថែមព្រោះខ្ញុំត្រេកអរ នឹងអ្នក ។

គាត់ទៅកាន់ផ្ទះប្រាប់ភរិយាថា ខ្ញុំស៊ីឈ្នួលបានអង្ករស្រូវសាលីមក ចំណែកនេះ នឹងបានជាម្ហូប ចូរនាងកាន់យករបស់ គឺទឹកដោះជូរ ប្រេង និងគ្រឿងទេសដោយតម្លៃ ដែលនាងបានហើយ ។

ចំណែកភរិយាសេដ្ឋី បានឲ្យសប្បិរមួយដប ទឹកដោះជូរមួយក្រឡតូច

មួយអន្លើដោយគ្រឿងទេស និងអង្គរស្រូវសាលីមួយនាឡិដល់នាង ជនទាំង ពីរមានអង្គរ ៥ នាឡិ ដោយប្រការដូច្នេះ ។

ជនពីរនាក់ប្តីប្រពន្ធត្រេកអរថា យើងបានទេយ្យធម៌ហើយ ក្រោកឡើង អំពីព្រលឹម ភរិយាពោលនឹងមហាទុគ្គតៈថា សូមអ្នកទៅរកបន្លែមកចុះ គាត់ មិនឃើញបន្លែក្នុងផ្សារ ទើបទៅកាន់មាត់ស្ទឹង មានចិត្តត្រេកអរថា នឹងបាន ប្រគេនភោជនដល់លោកម្ចាស់ ស្រែកច្រៀងបណ្តើរ បេះបន្លែបណ្តើរ ។ អ្នក ប្រមង្គលរបង់សំណាញ់ធំ ដឹងថា ជាសំឡេងរបស់មហាទុគ្គតៈ ទើបហៅ មកសួរថា អ្នកមានចិត្តសប្បាយពន់ពេក ស្រែកច្រៀង មានហេតុអ្វីហ្ន៎ មហា ទុគ្គតៈពោលថា នែសម្លាញ់ ខ្ញុំបេះបន្លែ អ្នកប្រមង្គលពោលថា អ្នកបេះបន្លែ ធ្វើអ្វី មហាទុគ្គតៈប្រាប់ថា ខ្ញុំអង្គាសភិក្ខុមួយរូប អ្នកប្រមង្គលពោលថា ឱ ! ឆ្អែតឬ ភិក្ខុដែលឆាន់បន្លែរបស់អ្នក មហាទុគ្គតៈពោលថា នែសម្លាញ់ អ្នក ធ្វើអ្វីបាន ខ្ញុំត្រូវអង្គាសភិក្ខុដោយបន្លែដែលបាន អ្នកប្រមង្គលពោលថា បើ ដូច្នោះ ចូរអ្នកមកណោះចុះ មហាទុគ្គតៈពោលថា អ្នកនឹងធ្វើអ្វីសម្លាញ់ អ្នក ប្រមង្គលពោលថា ចូរកាន់យកត្រីទាំងនេះដោតឲ្យជាចង្អោម ដែលមានតម្លៃ មួយបាតខ្លះ កន្លះបាតខ្លះ មួយកហាបណៈខ្លះ គាត់បានធ្វើយ៉ាងនោះ ។

អ្នកស្រុកទិញត្រីដែលមហាទុគ្គតៈដោតយកទៅ ដើម្បីប្រយោជន៍ដល់ ភិក្ខុដែលខ្លួននិមន្តហើយ កាលគាត់កំពុងដោតត្រីនោះឯង ក៏ដល់ពេលភិក្ខុចារ ហើយ គាត់កំណត់កាលហើយពោលថា នែសម្លាញ់ ខ្ញុំត្រូវទៅហើយ នេះជា ពេលដែលភិក្ខុនិមន្តមក អ្នកប្រមង្គលពោលថា ចង្អោមត្រីទាំងនោះនៅមានដែរ

ឬទេ មហាទុគ្គតៈពោលថា មិនមានទេ អស់ហើយសម្លាញ់ អ្នកប្រមង់ពោល  
ថា បើដូច្នោះ ត្រីឆ្មិន ៤ ខ្ញុំកប់ក្នុងខ្សាច់ដើម្បីប្រយោជន៍ដល់ខ្លួន បើអ្នក  
ត្រូវការអង្គាសភិក្ខុ ចូរយកត្រីទាំងនេះទៅចុះ ដូច្នេះហើយ ក៏បានឲ្យត្រីឆ្មិន  
ទាំងនោះដល់មហាទុគ្គតៈ ។

ថ្ងៃនោះ ព្រះសាស្តា ទ្រង់ប្រមើលមើលសត្វលោកក្នុងពោលទៀបភ្នំ  
ទ្រង់ឃើញមហាទុគ្គតៈចូលទៅខាងក្នុងសំណាញ់ គឺព្រះញាណរបស់ព្រះអង្គ  
ទ្រង់អារាជ្ជនៈថា មានហេតុអ្វីហ្ន៎ ទ្រង់ត្រិះរិះថា មហាទុគ្គតៈគិតថា នឹងអង្គាស  
ភិក្ខុមួយរូប ទើបបានធ្វើការសុំឈ្នួលជាមួយភរិយាហើយ កាលពីម្សិលមិញ  
បុរសនេះនឹងបានភិក្ខុរូបណាហ្ន៎ ទ្រង់ពិចារណាថា មនុស្សទាំងឡាយនឹងនាំ  
ភិក្ខុទៅតាមឈ្មោះ ដែលខ្លួនកត់ក្នុងបញ្ជីហើយ ឲ្យអង្គុយក្នុងផ្ទះ រៀងៗ ខ្លួន  
មហាទុគ្គតៈរៀរតថាគតហើយ នឹងមិនបានភិក្ខុដទៃ ។

បានឮថា ព្រះពុទ្ធទាំងឡាយ ទ្រង់រមែងធ្វើសេចក្តីអនុគ្រោះក្នុងពួក  
មនុស្សក្រីក្រ ព្រោះដូច្នោះ ព្រះសាស្តា ទ្រង់ធ្វើសរីរៈកិច្ចអំពីព្រលឹមហើយ  
យាងចូលកាន់ព្រះគន្ធកុដិ ប្រថាប់គង់ដោយទ្រង់ព្រះតម្រិះថា នឹងសង្គ្រោះ  
មហាទុគ្គតៈ កាលមហាទុគ្គតៈកំពុងកាន់យកត្រីចូលទៅកាន់ផ្ទះ បណ្ឌិតមូល-  
សិលាអាសនៈរបស់សក្កទេវរាជសម្តែងអាការក្តៅ ទ្រង់ពិចារណាថា មាន  
ហេតុអ្វីហ្ន៎ ទ្រង់ត្រិះរិះថា ម្សិលមិញនេះ មហាទុគ្គតៈ បានធ្វើការងារសុំ  
ឈ្នួលជាមួយភរិយារបស់ខ្លួនដោយតាំងចិត្តថា នឹងថ្វាយភិក្ខុដល់ភិក្ខុមួយរូប  
មហាទុគ្គតៈនឹងបានភិក្ខុរូបណាហ្ន៎ ទ្រង់ជ្រាបថា ភិក្ខុដទៃមិនមានសម្រាប់គេ



តែព្រះសាស្តាប្រថាប់គង់ក្នុងព្រះគន្ធកុដិនោះឯង ដោយតាំងព្រះហឫទ័យថា នឹងសង្រ្គោះមហាទុគ្គតៈ ។ មហាទុគ្គតៈគប្បីថ្វាយបបរ បាយ អន្ទក់ និងសម្ល ដូចដែលខ្លួនបរិភោគឯងដល់ព្រះតថាគត បើដូច្នោះ អាត្មាអញ គួរទៅកាន់ផ្ទះ របស់មហាទុគ្គតៈ ធ្វើនាទីជាចុងកៅ ដូច្នេះហើយ ទើបទ្រង់កាឡាខ្លួនមិនឲ្យ អ្នកណាស្តាស់ យាងទៅជិតផ្ទះរបស់មហាទុគ្គតៈនោះ ហើយត្រាស់សួរថា បុគ្គលណាមួយ មានការងារសុំឈ្នួលអ្វីខ្លះឬ មហាទុគ្គតៈឃើញសក្កុទៅរាជ ហើយ ទើបពោលថា នែសម្លាញ់ អ្នកនឹងធ្វើការអ្វី សក្កុៈពោលថា ខ្ញុំចេះ វិជ្ជាការគ្រប់យ៉ាង ឈ្មោះថា អ្វីដែលខ្ញុំមិនចេះ មិនយល់ មិនមានឡើយ ចេះទាំងការចម្អិនបបរ បាយជាដើម ។ មហាទុគ្គតៈពោលថា នែសម្លាញ់ ខ្ញុំត្រូវការដោយការងាររបស់អ្នក តែមិនមានតម្លៃ ដែលគួរឲ្យដល់អ្នក សក្កុៈ ពោលថា អ្នកត្រូវការឲ្យខ្ញុំធ្វើអ្វី មហាទុគ្គតៈពោលថា ខ្ញុំបំណងនឹងប្រគេន ភិក្ខុដល់ភិក្ខុមួយរូប បំណងនឹងរៀបចំបបរ បាយ ប្រគេនភិក្ខុនោះ ។ សក្កុៈ ពោលថា បើអ្នកប្រគេនដល់ភិក្ខុ ខ្ញុំមិនត្រូវការថ្លៃឈ្នួល មិនគួរឬ មហា- ទុគ្គតៈពោលថា នែសម្លាញ់ បើដូច្នោះ ក៏ជាការល្អ សូមអ្នកចូលមកចុះ ។

សក្កុៈនោះ ចូលទៅក្នុងផ្ទះរបស់មហាទុគ្គតៈនោះហើយ ឲ្យយកអង្ករជា ដើមមក ហើយទ្រង់បញ្ជូនមហាទុគ្គតៈនោះទៅដោយពាក្យថា ទៅចុះអ្នក ចូរ នាំភិក្ខុដែលដល់លំដាប់ខ្លួនមក ។

ចំណែកអ្នកចាត់ការទាន បានចែកភិក្ខុទៅកាន់ផ្ទះរបស់ពួកជនទាំងនោះ តាមបញ្ជីដែលកត់នោះឯង ។ មហាទុគ្គតៈទៅកាន់សម្អាតរបស់បុរសនោះ

ហើយពោលថា ចូរឲ្យភិក្ខុដល់ខ្ញុំចុះ គាត់មានស្មារតីឡើងក្នុងខណៈនោះ ទើប  
 ពោលថា ខ្ញុំភ្លេចភិក្ខុសម្រាប់អ្នកទៅហើយ មហាទុគ្គតៈហាក់បីដូចត្រូវប្រហារ  
 ត្រង់ពោះដោយលំពែងដ៏មុត ផ្គងដើមដៃទ្រហោយថា ហេតុអ្វី ទើបឲ្យខ្ញុំ  
 វិនាស ខ្ញុំត្រូវអ្នកបបួលហើយ កាលពីម្សិលមិញ ខ្ញុំ នឹងភរិយាធ្វើការស៊ី  
 ឈ្នួលអស់មួយថ្ងៃ ថ្ងៃនេះ តាំងអំពីព្រលឹម ត្រាច់ទៅត្រង់ច្រាំងស្ទឹង ដើម្បី  
 បន្ថែមហើយ ទើបមក សូមអ្នកឲ្យភិក្ខុដល់ខ្ញុំមួយរូបចុះ ។

មនុស្សទាំងឡាយប្រជុំគ្នាហើយសួរថា មហាទុគ្គតៈ តើអ្នកកើតអ្វី ។  
 គាត់ប្រាប់សេចក្តីនោះ មនុស្សទាំងនោះសួរអ្នកចាត់ការថា នែសម្លាញ់ ពិតឬ  
 បានឮថា មហាទុគ្គតៈនេះ អ្នកបបួលថា ចូរធ្វើការស៊ីឈ្នួល ហើយប្រគេន  
 ភិក្ខុដល់ភិក្ខុមួយរូប ។

អ្នកចាត់ការពោលថា ត្រូវហើយអ្នក មនុស្សទាំងនោះពោលថា អ្នក  
 ចាត់ការភិក្ខុមានប្រមាណប៉ុណ្ណេះ មិនបានឲ្យដល់មហាទុគ្គតៈនេះត្រឹមតែមួយ  
 រូប អ្នកធ្វើកម្មជូនហើយ ។

បុរសនោះខ្មាសក្នុងចិត្តដោយវាចារបស់មនុស្សទាំងនោះ ទើបនិយាយ  
 នឹងមហាទុគ្គតៈនោះថា មហាទុគ្គតៈសម្លាញ់ កុំឲ្យខ្ញុំវិនាសឡើយ ខ្ញុំដល់នូវ  
 សេចក្តីលំបាកធំ ព្រោះហេតុនៃអ្នក មនុស្សទាំងឡាយ នាំភិក្ខុដែលដល់  
 លំដាប់ខ្លួនទៅតាមបញ្ជីដែលកត់ ឈ្មោះថា បុគ្គលនឹងដកភិក្ខុដែលអង្គុយក្នុង  
 ផ្ទះរបស់ខ្លួនឲ្យ មិនមាន ។ ចំណែកព្រះសាស្តា ទ្រង់ស្រពព្រះភក្ត្រហើយ  
 ប្រថាប់គង់នៅក្នុងព្រះគន្ធកុដិនោះឯង ស្តេចផែនដី យុវរាជ និងបុគ្គលធំៗ

មានសេនាបតីជាដើម អង្គុយរង់ចាំការយាងចេញអំពីព្រះគន្ធកុដិនៃព្រះសាស្តា គិតថា នឹងទទួលបានបាត្ររបស់ព្រះសាស្តាទៅ ធម្មតាព្រះពុទ្ធទាំងឡាយ ទ្រង់ រមែងធ្វើសេចក្តីអនុគ្រោះក្នុងមនុស្សក្រីក្រ ចូរអ្នកទៅវិហារក្រាបទូលព្រះ សាស្តាថា បពិត្រព្រះអង្គ ខ្ញុំព្រះអង្គជាមនុស្សក្រីក្រ សូមទ្រង់ធ្វើសេចក្តី សង្គ្រោះដល់ខ្ញុំព្រះអង្គចុះ បើអ្នកមានបុណ្យ អ្នកនឹងបានពិត មហាទុគ្គតៈ ទៅកាន់វិហារហើយ ។

លំដាប់នោះ ស្តេចផែនដី និងយុវរាជជាដើម ត្រាស់នឹងបុរសនោះថា មហាទុគ្គតៈ **មិនមែនជាពេលភត្ត** អ្នកមកធ្វើអ្វី ព្រោះធ្លាប់ឃើញគាត់ដោយ ភាពជាអ្នកស៊ីដែលក្នុងវិហារ ក្នុងថ្ងៃដទៃៗ ។ មហាទុគ្គតៈក្រាបទូលថា ទូល បង្គំជ្រាបថា មិនមែនភត្តកាល តែខ្ញុំព្រះអង្គមកដើម្បីថ្វាយបង្គំព្រះសាស្តា ដូច្នេះហើយ ទើបឱនក្បាលចុះត្រង់ធរណីទ្វារព្រះគន្ធកុដិ ថ្វាយបង្គំដោយបញ្ចង្គ- ប្រជិស្ឋាន ក្រាបទូលថា អ្នកដែលក្រីក្រជាងខ្ញុំក្នុងនគរនេះ មិនមាន សូម ទ្រង់ជាទីពឹងដល់ខ្ញុំព្រះអង្គចុះ សូមទ្រង់ធ្វើសេចក្តីសង្គ្រោះដល់ខ្ញុំព្រះអង្គចុះ ។ ព្រះសាស្តា ទ្រង់បើកទ្វារព្រះគន្ធកុដិ ទ្រង់នាំបាត្រប្រទានក្នុងដៃរបស់មហា- ទុគ្គតៈ គាត់ហាក់ដូចបានជាស្តេចចក្រពត្តិដ៏មានសិរី ស្តេចផែនដី និងយុវរាជ ជាដើម ទ្រង់សម្លឹងមើលព្រះភក្ត្រគ្នានិងគ្នា ។

ពិតហើយ បុគ្គលណាម្នាក់ ឈ្មោះថា អាចទទួលបានបាត្រដែលព្រះសាស្តា ប្រទានដល់មហាទុគ្គតៈដោយអំណាចភាពជាធំ មិនមាន តែការពោលយ៉ាង នេះថា មហាទុគ្គតៈសម្លាញ់ ចូរអ្នកឲ្យបាត្ររបស់ព្រះសាស្តាដល់ពួកយើង ពួក

យើងនឹងឲ្យទ្រព្យមានប្រមាណប៉ុណ្ណោះ គឺមួយពាន់ ឬមួយសែនដល់អ្នក អ្នក  
 ជាបុគ្គលក្រីក្រ ចូរយកទ្រព្យចុះ ប្រយោជន៍អ្វីរបស់អ្នក ដោយបាត្រនោះ  
 មហាទុគ្គតៈឆ្លើយថា ខ្ញុំមិនឲ្យដល់អ្នកណាឡើយ ខ្ញុំមិនត្រូវការដោយទ្រព្យ  
 នឹងឲ្យព្រះសាស្តាប៉ុណ្ណោះសោយ ។ ជនទាំងឡាយដ៏សេស អង្វរមហាទុគ្គតៈ  
 មិនបានបាត្រហើយ ទើបត្រឡប់ទៅ ។

ចំណែកស្តេចដែនដីទ្រង់ព្រះតម្រិះថា មហាទុគ្គតៈ សូម្បីគេលួងលោម  
 ដោយទ្រព្យក៏មិនឲ្យបាត្រព្រះសាស្តា បុគ្គលណាម្នាក់មិនអាចទទួលបាត្រដែល  
 ព្រះសាស្តាប្រទានហើយដោយព្រះអង្គឯងបាន ទេយ្យធម៌របស់មហាទុគ្គតៈ  
 នេះ នឹងមានប្រមាណប៉ុណ្ណា ក្នុងពេលមហាទុគ្គតៈនេះ ថ្វាយទេយ្យធម៌  
 ស្រេច យើងនឹងនាំព្រះសាស្តាទៅកាន់ព្រះរាជវាំង ថ្វាយអាហារដែលគេរៀបចំ  
 សម្រាប់យើង ដូច្នេះហើយ ទើបយាងទៅជាមួយព្រះសាស្តានោះឯង ។

ចំណែកសក្កទេវរាជរៀបចំកត្តាហារ មានបបរ បាយ និងបន្លែជាដើម  
 ក្រាលអាសនៈដែលសមគួរ ជាទីប្រថាប់នៃព្រះសាស្តាហើយ ប្រថាប់គង់ ។  
 មហាទុគ្គតៈនាំព្រះសាស្តាទៅហើយក្រាបទូលថា សូមទ្រង់យាងចូលព្រះអង្គ ។  
 ឯផ្ទះដែលជាលំនៅរបស់គាត់ទៀត បុគ្គលដែលមិនឱន មិនអាចចូលទៅបាន  
 តែធម្មតាព្រះពុទ្ធទាំងឡាយ កាលយាងចូលកាន់ផ្ទះ មិនចាំបាច់ទ្រង់ឱនចូល  
 ទៅ ព្រោះថា ក្នុងពេលទ្រង់យាងចូលកាន់ផ្ទះ មហាប្រិចពីរមែនស្រុតចុះ  
 ក្រោម ឬផ្ទះខ្ពស់ឡើង នេះជាផលនៃទាន ដែលព្រះពុទ្ធទាំងឡាយថ្វាយល្អ  
 ហើយ ។ ក្នុងពេលដែលទ្រង់យាងចេញទៅហើយ វត្ថុជាប្រក្រតីក៏ដូចដើម

វិញ ព្រោះដូច្នោះ ព្រះសាស្តា ប្រថាប់ឈរនោះឯង ទ្រង់យាងចូលកាន់ផ្ទះ ហើយ ប្រថាប់គង់លើអាសនៈដែលសក្កៈក្រាលហើយ ។ កាលព្រះសាស្តា ប្រថាប់គង់ហើយ ព្រះរាជាត្រាស់ថា មហាទុគ្គតៈសម្មាញ្ញំ អ្នកមិនឲ្យបាត្រ របស់ព្រះសាស្តា ដល់ពួកយើងដែលខំអង្វរ ពួកយើងនឹងមើលសិន សក្ការៈ ដែលអ្នករៀបចំថ្វាយព្រះសាស្តាដូចម្តេច ។ លំដាប់នោះ សក្កទេវរាជបើក ឆ្នាំងបបរ និងភក្ត្រចេញ ក្នុងអប់ភក្តាហារទាំងនោះ បានក្រអូបពេញព្រះនគរ ។ ព្រះរាជាទ្រង់ទតបបរជាដើមហើយ ក្រាបទូលដល់ព្រះសាស្តាថា បពិត្រព្រះ អង្គ ខ្ញុំព្រះអង្គគិតថា ទេយ្យធម៌របស់មហាទុគ្គតៈមានត្រឹមប៉ុណ្ណា កាល មហាទុគ្គតៈនេះថ្វាយទេយ្យធម៌ហើយ នឹងនាំព្រះសាស្តាទៅកាន់ព្រះរាជវាំង ថ្វាយអាហារដែលគេរៀបចំសម្រាប់ខ្លួន ដូច្នេះ ទើបមកហើយ អាហារបែប នេះ ខ្ញុំព្រះអង្គមិនធ្លាប់ឃើញឡើយ កាលខ្ញុំព្រះអង្គនៅក្នុងទីនេះ មហាទុគ្គតៈ ត្រូវលំបាកពន់ពេក ខ្ញុំព្រះអង្គនឹងត្រឡប់ ថ្វាយបង្គំព្រះសាស្តាហើយ ទ្រង់ ចៀសចេញទៅ ។

ចំណែកសក្កទេវរាជ ថ្វាយយាគូជាដើម ទ្រង់អង្គាសព្រះសាស្តាដោយ គោរព ព្រះសាស្តាទ្រង់ធ្វើភក្តកិច្ចហើយ ទ្រង់ធ្វើអនុមោទនាក្រោកចាកអាសនៈ យាងទៅហើយ ។ សក្កទេវរាជ បានឲ្យសញ្ញាដល់មហាទុគ្គតៈ ។ គាត់ទទួល បាត្រធ្វើដំណើរតាមព្រះសាស្តា ។ សក្កទេវរាជយាងត្រឡប់ ប្រថាប់ឈរត្រង់ ផ្ទះរបស់មហាទុគ្គតៈ ទ្រង់សម្លឹងអាកាសហើយ ភ្លៀងកែវ ៧ ប្រការ ធ្លាក់ចុះ មកអំពីអាកាស ពេញភាជនៈទាំងអស់ក្នុងផ្ទះរបស់គាត់ហើយ ហៀរទៅពេញ

ផ្ទះ ។ ក្នុងផ្ទះរបស់គាត់មិនមានចន្លោះ ភរិយារបស់គាត់បានដឹកដៃកូននាំចេញ  
 ទៅឈរខាងក្រៅ ។ មហាទុគ្គតៈតាមព្រះសាស្តាទៅហើយត្រឡប់មក ឃើញ  
 កូននៅត្រង់ផ្លូវ ទើបសួរថា តើមានរឿងអ្វី ភរិយាឆ្លើយថា នែអ្នក ផ្ទះរបស់  
 យើងពេញទៅដោយកែវ ៧ ប្រការ មិនមានចន្លោះដែលចូលទៅបាន ។ គាត់  
 គិតថា ទានរបស់គាត់ឲ្យផលក្នុងថ្ងៃនេះឯង ដូច្នេះហើយ ទើបទៅកាន់ព្រះ  
 រាជសម្ពាភ ថ្វាយបង្គំព្រះរាជាហើយ កាលព្រះរាជាត្រាស់សួរថា តើអ្នកមក  
 ធ្វើអ្វី ទើបក្រាបទូលថា បពិត្រព្រះអង្គ ផ្ទះរបស់ទូលបង្គំពេញទៅដោយកែវ  
 ៧ ប្រការ សូមទ្រង់កាន់យកទ្រព្យនោះចុះ ព្រះរាជាទ្រង់ត្រិះរិះថា គួរអស្ចារ្យ  
 ទានដែលបុរសនេះថ្វាយដល់ព្រះពុទ្ធទាំងឡាយ ដល់ទីបំផុតថ្ងៃនេះឯង ដូច្នេះ  
 ហើយ ទើបត្រាស់នឹងមហាទុគ្គតៈថា អ្នកគួរនឹងបានអ្វី មហាទុគ្គតៈពោលថា  
 សូមទ្រង់ព្រះរាជទានរទេះមួយពាន់ ដើម្បីនាំទ្រព្យមក ។

ព្រះរាជាទ្រង់បញ្ជូនរទេះមួយពាន់ទៅ ឲ្យនាំទ្រព្យមកគរត្រង់លានព្រះ  
 រាជវាំង គំនរទ្រព្យកម្ពស់ប្រមាណស្មើដើមឆ្នោត ។ ព្រះរាជាទ្រង់បញ្ជាឲ្យអ្នក  
 នគរប្រជុំគ្នាហើយត្រាស់សួរថា ក្នុងនគរនេះ អ្នកមានទ្រព្យប្រមាណប៉ុណ្ណេះ  
 មានដែរឬទេ អ្នកនគរទូលថា បពិត្រព្រះអង្គ មិនមានទេ ព្រះរាជាត្រាស់ថា  
 តើគួរធ្វើដូចម្តេចដល់បុគ្គល ដែលមានទ្រព្យច្រើនដល់ម្ល៉េះ អ្នកនគរទូលថា  
 បពិត្រព្រះអង្គ គួរលើកជាសេដ្ឋី ។

ព្រះរាជាទ្រង់ធ្វើសក្ការៈជាច្រើន ដល់មហាទុគ្គតៈហើយ ត្រាស់ឲ្យព្រះ  
 រាជទានតំណែងសេដ្ឋី ។ លំដាប់នោះ ព្រះរាជាត្រាស់ប្រាប់ត្រង់ផ្ទះរបស់សេដ្ឋី

ម្នាក់ក្នុងកាលមុន ដល់មហាទុគ្គតៈហើយ ត្រាស់ថា អ្នកចូរត្រាវគុម្ពឈើដែល  
កើតក្នុងទីនេះ ហើយសង់ផ្ទះនៅចុះ កាលគាត់ត្រាវទីនោះ ជីកដីធ្វើឲ្យរាប  
ឆ្នាំងទ្រព្យបានផុសឡើងតម្រៀបលើគ្នា ។ គាត់ក៏ក្រាបទូលដល់ព្រះរាជា ទើប  
ព្រះរាជាត្រាស់ថា ឆ្នាំងទ្រព្យនោះ កើតព្រោះបុណ្យរបស់អ្នកនោះឯង ចូរអ្នក  
កាន់យកចុះ ។

គាត់បានសង់ផ្ទះហើយ បានថ្វាយមហាទានដល់ភិក្ខុសង្ឃ មានព្រះពុទ្ធ  
ជាប្រធានអស់ ៧ ថ្ងៃ ខាងមុខអំពីនោះ គាត់បានបំពេញបុណ្យដរាបដល់  
អស់អាយុ ក្នុងទីបំផុតអាយុ បានទៅកើតក្នុងទេវលោក សោយទិព្វសម្បត្តិ  
អស់មួយពុទ្ធនូវ ក្នុងពុទ្ធប្បាទកាលនេះ ចុតិអំពីនោះហើយ បដិសន្ធិក្នុង  
ផ្ទៃជីវិតច្បង ក្នុងត្រកូលឧបជ្ជាករបស់ព្រះសារីបុត្តត្ថេរ ក្នុងក្រុងសាវត្ថី ។ គ្រា  
នោះ មាតាបិតារបស់នាង ដឹងថា នាងមានគភ៌ ទើបឲ្យគ្រឿងបរិហារគភ៌ ។  
ដោយសម័យដទៃ នាងចាញ់គភ៌ដូច្នេះថា ឱ អញគប្បីឲ្យទានដល់ភិក្ខុ ៥០០  
រូប ចាប់តាំងអំពីព្រះធម្មសេនាបតី ដោយរសត្រីឆ្មិនហើយ ស្លៀកសំពត់  
ជ្រលក់ទឹកម្ជូត អង្គុយក្នុងទីបំផុតអាសនៈ បរិភោគភត្តដែលសល់អំពីភិក្ខុ  
ទាំងនោះ នាងប្រាប់ដល់មាតាបិតាហើយ ក៏បានធ្វើតាមបំណង ។ ការចាញ់  
គភ៌ក៏រម្ងាប់ទៅហើយ ។ តមក ក្នុងការងារមង្គល ៧ ដងដទៃអំពីនោះ ។  
មាតាបិតារបស់នាងអង្គាសភិក្ខុ ៥០០ រូប មានព្រះធម្មសេនាបតីសារីបុត្ត  
ជាប្រធាន ដោយរសត្រីឆ្មិនដូចគ្នា ។

គប្បីជ្រាបរឿងទាំងអស់ ដោយន័យដែលពោលហើយ ក្នុងរឿងតិស្ស-

កុមារនោះឯង ។ តែនេះជាផលនៃការថ្វាយរសត្រីឆ្អិន ក្នុងកាលដែលនៅជា  
ទុគ្គតៈនោះឯង ។

ក្នុងថ្ងៃជាក់ឈ្មោះ កាលមាតារបស់ក្មេងនោះពោលថា បពិត្រលោក  
ម្ចាស់ សូមលោកម្ចាស់ឲ្យសិក្ខាបទទាំងឡាយដល់ទាសៈរបស់លោកម្ចាស់ចុះ  
ទើបព្រះថេរៈពោលថា កុមារនេះឈ្មោះអ្វី ម្តាយរបស់កុមារឆ្លើយថា បពិត្រ  
លោកម្ចាស់ បុគ្គលល្ងង់ខ្លៅក្នុងផ្ទះនេះ ក៏ត្រឡប់ទៅជាមនុស្សឈ្លាស តាំង  
អំពីកាលដែលកុមារនេះបដិសន្ធិក្នុងផ្ទៃ ព្រោះដូច្នេះ កូនរបស់ខ្ញុំ នឹងមាន  
ឈ្មោះថា បណ្ឌិត ចុះ ។ ព្រះថេរៈឲ្យសិក្ខាបទទាំងឡាយហើយ ។ តាំង  
អំពីថ្ងៃបណ្ឌិតកុមារកើតមក ការគិតកើតឡើងដល់មាតារបស់កុមារថា អាត្មា  
អញនឹងមិនទម្លាយអធ្យាស្រ័យរបស់កូនអញឡើយ ក្នុងកាលដែលកុមារមាន  
អាយុបាន ៧ ឆ្នាំ ក៏ពោលនឹងមាតាថា ខ្ញុំចង់បួសក្នុងសម្លាក្រះថេរៈ នាង  
ពោលថា នែបា បាន ម៉ែបានគិតហើយយ៉ាងនេះថា នឹងមិនទម្លាយអធ្យាស្រ័យ  
របស់អ្នក ដូច្នេះហើយ ទើបនិមន្តព្រះថេរៈឲ្យឆាន់ ហើយពោលថា បពិត្រ  
លោកម្ចាស់ ទាសៈរបស់លោកម្ចាស់ចង់បួស ខ្ញុំនឹងនាំកុមារនេះទៅវិហារ  
ក្នុងពេលល្ងាច ជូនដំណើរព្រះថេរៈទៅហើយ ឲ្យពួកញាតិប្រជុំគ្នា ពោលថា  
ខ្ញុំនឹងធ្វើសក្ការៈ ដែលគួរធ្វើដល់កូនរបស់ខ្ញុំក្នុងពេលជាគ្រហស្ថក្នុងថ្ងៃនេះឯង  
ដូច្នេះហើយ ក៏ឲ្យធ្វើសក្ការៈយ៉ាងច្រើន នាំបណ្ឌិតកុមារនោះទៅកាន់វិហារ  
បានប្រគល់ដល់ព្រះថេរៈថា សូមលោកម្ចាស់ឲ្យកុមារនេះបួសចុះ ។ ព្រះ  
ថេរៈប្រាប់ភាពដែលបួស ជាកិច្ចដែលធ្វើបានលំបាកហើយ កាលកុមារទទួល



ថា ខ្ញុំនឹងធ្វើតាមឱវាទរបស់លោកម្ចាស់ ទើបពោលថា បើដូច្នោះ ចូរមកចុះ  
 លាបសក់ឲ្យសើមហើយ ប្រាប់តបញ្ចកកម្មដ្ឋានឲ្យបួសហើយ ។ សូម្បី  
 មាតាបិតារបស់បណ្ឌិតសាមណេរនោះ ក៏នៅក្នុងវិហារនោះឯងអស់ ៧ ថ្ងៃ  
 ថ្វាយទានដល់ភិក្ខុសង្ឃ មានព្រះពុទ្ធជាប្រធាន ដោយរសត្រីឆ្អិនតែម្យ៉ាង  
 ក្នុងថ្ងៃទី ៧ ពេលល្ងាច ទើបបានទៅកាន់ផ្ទះ ។

ក្នុងថ្ងៃទី ៨ ព្រះថេរៈកាលទៅខាងក្នុងស្រុក នាំសាមណេរនោះទៅ មិន  
 បានទៅជាមួយពួកភិក្ខុ ព្រោះហេតុអ្វី ព្រោះថា ការដណ្តប់ចីវរ និងកាន់បាត្រ  
 ឬឥរិយាបថរបស់លោក មិនទាន់គួរឲ្យជ្រះថ្លានៅឡើយ ម្យ៉ាងទៀត វត្តដែល  
 គប្បីធ្វើក្នុងវិហាររបស់ព្រះថេរៈនៅមាន ម្យ៉ាងទៀត ព្រះថេរៈកាលភិក្ខុសង្ឃ  
 ចូលទៅខាងក្នុងស្រុកហើយ ត្រាច់ទៅពេញវិហារ បោសទីដែលមិនទាន់បាន  
 បោស តម្កល់ទឹកឆាន់ ទឹកប្រើប្រាស់ទុកក្នុងកាជនៈដែលទទេ ទុកដាក់គ្រែ  
 និងតាំងជាដើម ដែលមិនទាន់បានទុកដាក់រៀបរយ ទើបចូលទៅកាន់ស្រុកជា  
 ក្រោយ ។ ម្យ៉ាងទៀត លោកគិតថា ពួកតិរិយចូលទៅកាន់វិហារទទេហើយ  
 កុំបីពោលថា មើលចុះអាសនៈពួកសាវ័កព្រះគោតម ដូច្នេះហើយ ទើបបាន  
 ចាត់ចែងវិហារទាំងមូល ហើយចូលទៅកាន់ស្រុកឯក្រោយ ព្រោះដូច្នោះ ក្នុង  
 ថ្ងៃនោះ ព្រះថេរៈឲ្យសាមណេរនោះឯង កាន់បាត្រ ចីវរចូលទៅកាន់ស្រុក  
 យឺតយូរបន្តិច ។

សាមណេរទៅជាមួយព្រះឧបជ្ឈាយ៍ ឃើញប្រឡាយក្នុងរវាងផ្លូវ ទើប  
 សាកសួរថា បពិត្រលោកម្ចាស់ នេះ គេហៅថា អ្វី ព្រះថេរៈពោលថា អើ

សាមណេរ នេះ គេហៅថា ប្រឡាយ សាមណេរពោលថា គេធ្វើអ្វីដោយ  
 ប្រឡាយនេះ ព្រះថេរៈពោលថា គេបង្ហូរទឹក ហើយធ្វើការងារទាក់ទងដោយ  
 សម្បត្តិរបស់ខ្លួន សាមណេរពោលថា បពិត្រលោកម្ចាស់ ទឹកនេះ មានចិត្ត  
 ដែលឬទេ ព្រះថេរៈពោលថា មិនមានទេ សាមណេរពោលថា ជនទាំង-  
 ឡាយ រមែងបង្ហូរទឹកដែលមិនមានចិត្តបែបនេះ ទៅកាន់ទីដែលខ្លួនប្រាថ្នា  
 ហើយបានឬ ព្រះថេរៈពោលថា អើ សាមណេរ បាន ។

សាមណេរនោះគិតថា បើមនុស្សទាំងឡាយ បង្ហូរទឹកដែលមិនមានចិត្ត  
 បែបនេះ ទៅកាន់ទីដែលខ្លួនប្រាថ្នា ហើយធ្វើការងារបាន ហេតុអ្វី មនុស្សមាន  
 ចិត្តពិតៗ មិនអាចធ្វើចិត្តរបស់ខ្លួនឲ្យប្រព្រឹត្តទៅក្នុងអំណាចហើយ បំពេញ  
 សមណធម៌ ។ លោកដើរមុខទៅទៀត ឃើញពួកជាន់ព្រួញ កំពុងយកព្រួញ  
 រោលភ្លើង សម្លឹងដោយកន្ទុយភ្នែកពត់ឲ្យត្រង់ ទើបសាកសួរថា បពិត្រ  
 លោកម្ចាស់ ជនទាំងនេះ ឈ្មោះអ្វី ព្រះថេរៈពោលថា ឈ្មោះជាន់ព្រួញ  
 សាមណេរៗ ពោលថា តើពួកគេធ្វើអ្វី ព្រះថេរៈពោលថា គេរោលត្រង់ភ្លើង  
 ហើយពត់ព្រួញឲ្យត្រង់ ។ សាមណេរពោលថា ព្រួញនោះ មានចិត្តដែរឬទេ  
 ព្រះថេរៈពោលថា មិនមានចិត្តទេ សាមណេរគិតថា បើមនុស្សទាំងឡាយ  
 កាន់យកព្រួញដែលមិនមានចិត្តរោលភ្លើង ហើយពត់ឲ្យត្រង់បាន ព្រោះ  
 ហេតុអ្វី ទើបមនុស្សមានចិត្ត មិនអាចធ្វើចិត្តរបស់ខ្លួនឲ្យប្រព្រឹត្តទៅក្នុង  
 អំណាច ហើយបំពេញសមណធម៌ ។

កាលសាមណេរនិមន្តទៅទៀត ឃើញជាន់ឈើធ្វើគ្រឿងទទួលសម្ភារៈ មាន

កាំ ខ្នងកង់ និងដុំដាដើម ទើបសាកសួរថា បពិត្រលោកម្ចាស់ ជនទាំងនេះ  
 ឈ្មោះអ្វី ព្រះថេរៈប្រាប់ថា នែសាមណេរ ឈ្មោះជាងឈើ សាមណេរសួរ  
 ថា ពួកគេធ្វើអ្វី ព្រះថេរៈប្រាប់ថា គេកាន់យកឈើហើយ ធ្វើកង់នៃយាន  
 តូចជាដើម សាមណេរសួរថា ឈើនោះ មានចិត្តដែរឬទេ ព្រះថេរៈប្រាប់ថា  
 មិនមានទេ ។

ពេលនោះ សាមណេរគិតយ៉ាងនេះថា បើមនុស្សទាំងឡាយ កាន់យក  
 កំណាត់ឈើដែលមិនមានចិត្ត ធ្វើជាកង់រទេះជាដើមបាន ហេតុអ្វី ទើបបុគ្គល  
 មានចិត្តមិនអាចធ្វើចិត្តរបស់ខ្លួន ឲ្យប្រព្រឹត្តទៅក្នុងអំណាច ហើយបំពេញ  
 សមណធម៌បាន ។ លោកឃើញហេតុទាំងនេះហើយ ទើបពិតព្រះថេរៈថា  
 បពិត្រលោកម្ចាស់ បើលោកម្ចាស់អាចកាន់បាត្រ និងចីវររបស់លោកម្ចាស់  
 បាន ខ្ញុំនឹងត្រឡប់ ព្រះថេរៈមិនបានកើតគំនិតថា សាមណេរតូចនេះឬសប្បីៗ  
 ដើរតាមអញមក ហើយពោលយ៉ាងនេះ បែរជាពោលថា នែសាមណេរ  
 ចូរអ្នកយកមកចុះ ហើយទទួលបាត្រ និងចីវររបស់ខ្លួន ។

ចំណែកសាមណេរ ថ្វាយបង្គំឧបជ្ឈាយ៍ហើយ កាលនឹងត្រឡប់ ទើប  
 ពិតថា បពិត្រលោកម្ចាស់ បើលោកម្ចាស់នាំអាហារមកដើម្បីខ្ញុំ សូមនាំយក  
 រសត្រីឆ្អិនមកចុះ ព្រះថេរៈពោលថា អើសាមណេរ ខ្ញុំនឹងបានអំពីណា  
 សាមណេរពិតថា បើមិនបានដោយបុណ្យរបស់លោកម្ចាស់ គង់បានដោយ  
 បុណ្យរបស់ខ្ញុំ ។ ព្រះថេរៈគិតថា អន្តរាយគប្បីមានដល់សាមណេរតូច ដែល  
 អង្គុយខាងក្រៅ ទើបឲ្យកូនសោទៅ ហើយប្រាប់ថា គួរបើកទ្វារបន្ទប់របស់

ខ្ញុំ ហើយចូលទៅអង្គុយខាងក្នុង ។ លោកបានធ្វើយ៉ាងនោះហើយ អង្គុយ ញ៉ាំងចិត្តឲ្យឈមចុះក្នុងករណីកាយ ពិចារណាអត្តភាពរបស់ខ្លួន ។

ត្រាថ្ងៃនោះ ទីប្រថាប់របស់សក្កទេវរាជ សម្តែងអាការក្តៅដោយតេជះនៃ គុណរបស់សាមណេរនោះ ទ្រង់ពិចារណាថា នឹងមានហេតុអ្វីហ្ន៎ ទ្រង់ត្រិះរិះ បានថា បណ្ឌិតសាមណេរឲ្យបាត្រ និងបីវដ្តលំដាប់បង្ហាញ ហើយត្រឡប់ ដោយតាំងចិត្តថា នឹងធ្វើសមណធម៌ សូម្បីអាត្មាអញក៏គួរទៅក្នុងទីនោះ ដូច្នេះ ហើយ ទើបហោមហារាជទាំង ៤ មកត្រាស់ថា ចូរអ្នកទៅដេញបក្សបក្ស ដែលស្រែកយំខ្សៀវខ្សាញ់ក្នុងព្រៃ ក្សែវិហារឲ្យគេចទៅ ហើយធ្វើការរក្សា ដោយជុំវិញ ត្រាស់នឹងចន្ទទេវបុត្រថា ចូរអ្នកទាញមណ្ឌលព្រះចន្ទ ត្រាស់ នឹងសុរិយទេវបុត្រថា ចូរអ្នកទាញមណ្ឌលព្រះអាទិត្យ ដូច្នេះហើយ ព្រះអង្គ ឯងបានយាងទៅប្រថាប់ឈរធ្វើការរក្សា ។ ក្នុងវិហារ សូម្បីត្រឹមតែសំឡេង ស្លឹកឈើបាស់ក៏មិនមាន ។ ចិត្តរបស់សាមណេរ មានអារម្មណ៍ជាឯកគ្គតា ហើយ ។ លោកពិចារណាអត្តភាពហើយ សម្រេចផល ៣ ក្នុងរវាងកត្ត នោះឯង ។

ចំណែកព្រះថេរៈគិតថា សាមណេរអង្គុយហើយក្នុងវិហារ អាត្មាអញ អាចបានកោជន ដែលសមបំណងដល់លោក ក្នុងត្រកូលឈ្មោះនោះ ដូច្នេះ ហើយ ទៅកាន់ត្រកូលឧបដ្ឋាកម្មយ ដែលប្រកបដោយសេចក្តីស្រឡាញ់ និង គោរព ។ ក្នុងថ្ងៃនោះ មនុស្សទាំងឡាយក្នុងត្រកូលនោះ បានត្រឡប់ជាច្រើន អង្គុយទន្ទឹងការមករបស់ព្រះថេរៈ ។ មនុស្សទាំងនោះ ឃើញព្រះថេរៈកំពុង

និមន្តមក ទើបពោលថា បពិត្រលោកម្ចាស់ លោកម្ចាស់មកទីនេះធ្វើកម្មចម្រើន  
ហើយ ហើយនិមន្តឲ្យចូលទៅខាងក្នុង ប្រគេនបបរ និងរបស់គួរទំពាជាដើម  
ហើយ បានថ្វាយបិណ្ឌបាតដោយរសត្រីឆ្អិន ព្រះថេរៈសម្តែងអាការនាំទៅ ។  
ពួកមនុស្សប្រាប់ថា និមន្តឆាន់ចុះលោកម្ចាស់ លោកម្ចាស់នឹងបានកត្តសម្រាប់  
នាំទៅ ។ ក្នុងពេលស្រេចកត្តកិច្ចរបស់ព្រះថេរៈ បានយកកោជនប្រកបដោយ  
រសត្រីឆ្អិន ដាក់ពេញបាតប្រគេនហើយ ។ ព្រះថេរៈគិតថា សាមណេររបស់  
អាត្មាអញឃ្លានហើយ ទើបរួតរទៅ ។

ក្នុងថ្ងៃនោះ ព្រះសាស្តាសោយអំពីព្រឹកហើយយាងទៅកាន់វិហារ ទ្រង់  
ពិចារណាថា បណ្ឌិតសាមណេរឲ្យបាត្រ និងបីវដល់ឧបជ្ឈាយ៍ ហើយត្រឡប់  
ទៅដោយតាំងចិត្តថា នឹងធ្វើសមណធម៌ កិច្ចនៃបព្វជិតរបស់សាមណេរ នឹង  
សម្រេចដែរឬទេ ទ្រង់ជ្រាបថា សាមណេរសម្រេចផល ៣ ហើយ ទ្រង់  
ពិចារណាថា ឧបនិស្ស័យនៃអរហត្តមាន ឬមិនមានហ្ន៎ ទ្រង់ឃើញថា មាន  
ហើយទ្រង់ពិចារណាថា សាមណេរអាចសម្រេចអរហត្តមុនកត្ត ឬក៏មិនអាច  
ហ្ន៎ ទ្រង់បានជ្រាបថា នឹងអាច ។ លំដាប់នោះ ទ្រង់មានបរិវិតក្កយ៉ាងនេះថា  
សារីបុត្រកាន់កត្តដើម្បីសាមណេរ រួតរមក សារីបុត្រគប្បីធ្វើអន្តរាយដល់  
សាមណេរនោះក៏បាន តថាគតនឹងអង្គុយកាន់យកការរក្សាត្រង់ខ្លោងទ្វារ រួច  
សួរបញ្ជា ៤ យ៉ាងដល់សារីបុត្រ កាលសារីបុត្រកំពុងឆ្លើយ សាមណេរនឹង  
សម្រេចអរហត្ត មួយអន្លើដោយបដិសម្មិទា ដូច្នេះហើយ ទើបទ្រង់យាងទៅ  
អំពីវិហារ ប្រថាប់ឈរត្រង់ខ្លោងទ្វារ ត្រាស់សួរបញ្ជា ៤ យ៉ាងជាមួយនឹង

ព្រះថេរៈៗ មកដល់ហើយ ក៏ឆ្លើយបញ្ជាក់ដែលព្រះសាស្តាត្រាស់សួរ ។

ក្នុងបញ្ហានោះ មានបុត្រា និងវិសជ្ជនាដូចតទៅនេះ បានឮថា ព្រះសាស្តា ត្រាស់នឹងព្រះថេរៈថា សារីបុត្ត អ្នកបានអ្វីមក ព្រះថេរៈទូលថា បពិត្រព្រះ អង្គ បានអាហារ ព្រះសាស្តាត្រាស់សួរថា ម្ចាស់សារីបុត្ត ឈ្មោះថា អាហារ រមែងនាំអ្វីមក ព្រះថេរៈទូលថា បពិត្រព្រះអង្គ វេទនា ព្រះសាស្តាត្រាស់ថា ម្ចាស់សារីបុត្ត វេទនារមែងនាំអ្វីមក ព្រះថេរៈទូលថា បពិត្រព្រះអង្គ រូប ព្រះ សាស្តាត្រាស់ថា ម្ចាស់សារីបុត្ត ចុះរូបរមែងនាំអ្វីមក ព្រះថេរៈទូលថា បពិត្រ ព្រះអង្គ ផស្សៈ ។

ក្នុងបញ្ហានោះ មានអធិប្បាយថា ពិតហើយ អាហារដែលមនុស្ស ស្រេកឃ្លានបរិភោគហើយ កម្ចាត់នូវការស្រេកឃ្លានរបស់បុគ្គលនោះ ហើយ នាំសុខវេទនាមកឲ្យ កាលសុខវេទនាកើតឡើងដល់បុគ្គលដែលមានសុខព្រោះ ការបរិភោគអាហារ វណ្ណសម្បត្តិរមែងមានក្នុងសរីរៈ ទើបវេទនាឈ្មោះថានាំ រូបមកដោយប្រការយ៉ាងនេះ ឯបុគ្គលដែលមានសុខសោមនស្សដោយអំណាច រូបដែលកើតអំពីអាហារ ដេកក្តី អង្គុយក្តី ដោយគិតថា ឥឡូវនេះ អស្សាទៈ កើតឡើងដល់អញហើយ រមែងបាននូវសុខផស្សៈ ។

ព្រះថេរៈឆ្លើយបញ្ជាក់ ៤ យ៉ាងនេះហើយ សាមណេរក៏បានសម្រេចអរហត្ត មួយអង្វើដោយបដិសម្តិទា ។ ចំណែកព្រះសាស្តា ត្រាស់នឹងព្រះថេរៈថា ទៅ ចុះសារីបុត្ត ចូរអ្នកឲ្យកត់ដល់សាមណេររបស់អ្នក ។ ព្រះថេរៈគោះទ្វារហើយ សាមណេរចេញមកទទួលបាត្រអំពីដៃព្រះថេរៈ ទុកក្នុងចំណែកម្ខាងហើយ ទើប

យកផ្ចិតស្លឹកឆ្នោតបក់ព្រះថេរៈ ព្រះថេរៈពោលដល់លោកថា សាមណេរ  
ចូរអ្នកធ្វើភក្តិកិច្ចចុះ ។ សាមណេរពិតថា បពិត្រលោកម្ចាស់ ចុះលោកម្ចាស់  
វិញ ព្រះថេរៈពោលថា ខ្ញុំធ្វើភក្តិកិច្ចស្រេចហើយ ចូរអ្នកធ្វើចុះ ។

កុមារអាយុ ៧ ឆ្នាំបួសហើយ ក្នុងថ្ងៃទី ៨ សម្រេចអវហត្ថ ហាក់ដូច  
ជាផ្កាឈូករីកហើយ ក្នុងខណៈនោះ បានគង់ពិចារណាត្រង់ទីដាក់ភក្តិ ធ្វើ  
ភក្តិកិច្ចហើយ ក្នុងខណៈដែលលោកលាងបាតទុកដាក់ហើយ ចន្ទទេវបុត្រ  
ក៏លែងចន្ទមណ្ឌល សុរិយទេវបុត្រក៏លែងសុរិយមណ្ឌល មហារាជទាំង ៤  
រក្សាទិសទាំង ៤ សក្កទេវរាជ ក៏វៀរការរក្សាត្រង់សន្ទុះទ្វារ ព្រះអាទិត្យលយ  
លឿន ជ្រេទៅហើយអំពីថ្ងៃត្រង់ ។

ភិក្ខុទាំងឡាយពោលទោសថា ស្រមោលជ្រេហួសប្រមាណហើយ  
ព្រះអាទិត្យគោចរទៅអំពីថ្ងៃត្រង់ សាមណេរឆាន់ស្រេចអម្បាញ់មិញនេះឯង  
តើមានរឿងអ្វីហ្ន៎ ព្រះសាស្តាទ្រង់ជ្រាបការប្រព្រឹត្តទៅនោះហើយ ទ្រង់យាង  
មកត្រាស់សួរថា ម្ចាស់ភិក្ខុទាំងឡាយ ពួកអ្នកសន្ទនាគ្នាអំពីរឿងអ្វី ភិក្ខុ  
ទាំងឡាយទូលថា បពិត្រព្រះអង្គ រឿងឈ្មោះនេះ ព្រះសាស្តាត្រាស់ថា  
ម្ចាស់ភិក្ខុទាំងឡាយ យ៉ាងនោះឯង ក្នុងពេលបុគ្គលមានបុណ្យធ្វើសមណធម៌  
ចន្ទទេវបុត្រ បញ្ឈប់មណ្ឌលព្រះចន្ទ សុរិយទេវបុត្រ បញ្ឈប់មណ្ឌលព្រះ  
អាទិត្យ មហារាជទាំង ៤ រក្សាក្នុងទិសទាំង ៤ ក្នុងព្រៃជិតវិហារ សក្កទេវរាជ  
មកឈររក្សាត្រង់សន្ទុះទ្វារ គាត់គិតមានការខ្វល់ខ្វាយតិច ដោយគិតថា ជា  
ព្រះពុទ្ធក៏មិនបានអង្គុយនៅ គង់ទៅឈររក្សាបុត្ររបស់គាត់ត្រង់ខ្លោងទ្វារ

ពួកបណ្ឌិតឃើញមនុស្សបង្ហូរទឹក បង្ហូរទឹកទៅអំពីប្រឡាយ ជាងព្រួញកំពុង  
 ពត់ព្រួញឲ្យត្រង់ ជាងឈើកំពុងចាំងឈើ កាន់យកហេតុប៉ុណ្ណោះ ឲ្យជា  
 អារម្មណ៍ទូន្មានខ្លួនហើយ រមែងទាញយកបាននូវអរហត្តនោះឯង ដូច្នេះហើយ  
 កាលនឹងបន្តអនុសន្និសម្តែងធម៌ ត្រាស់ព្រះគាថានេះថា

ឧទកញ្ចិ នយន្តិ នេត្តិកា      ឧសុការា នមយន្តិ តេជនំ  
 ធារុំ នមយន្តិ តច្ចកា      អត្តានំ នមយន្តិ បណ្ឌិតា ។  
 ធម្មតា អ្នកបង្ហូរទឹក តែងបង្ហូរទឹកទៅ អ្នកធ្វើព្រួញ តែងពត់  
 ព្រួញ (ឲ្យត្រង់) អ្នកចាំងឈើ តែងចាំងឈើ ឯបណ្ឌិត  
 ទាំងឡាយ តែងទូន្មានខ្លួន (ដូច្នេះដែរ) ។

### សេចក្តីអធិប្បាយ

បណ្ឌបទទាំងនោះ បទថា ឧទកំ ជាដើម សេចក្តីថា ជនទាំងឡាយ  
 ដឹកត្រង់ទូលលើផែនដី បំពេញត្រង់ទំនាប ហើយធ្វើប្រឡាយ ឬដាក់រហាត់  
 រមែងបង្ហូរទឹកទៅកាន់ទីដែលខ្លួនត្រូវការ ព្រោះដូច្នេះ ទើបឈ្មោះថា បង្ហូរ  
 ទឹក ។ បទថា តេជនំ បានដល់ ព្រួញ ។

មានព្រះពុទ្ធាធិប្បាយត្រាស់ដូច្នេះថា

ពួកអ្នកបង្ហូរទឹក រមែងបង្ហូរទឹកទៅតាមគាប់ចិត្តរបស់ខ្លួនបាន សូម្បីជាង  
 ព្រួញ រមែងរោលពត់នូវព្រួញ គឺធ្វើឲ្យត្រង់ សូម្បីជាងឈើ កាលនឹងចាំង  
 ដើម្បីប្រយោជន៍ដល់ទព្វសម្ភារៈ មានខ្លួនកង់ជាដើម រមែងពត់ឈើ គឺធ្វើឲ្យ  
 ត្រង់ ឬកោងតាមគាប់ចិត្តរបស់ខ្លួន បណ្ឌិតទាំងឡាយ ធ្វើហេតុមានប្រមាណ



ប៉ុណ្ណេះឲ្យជាអារម្មណ៍យ៉ាងនោះហើយ ញ៉ាំងមគ្គ មានសោតាបត្តិមគ្គជាដើម ឲ្យកើតឡើង ឈ្មោះថា ទូន្មានខ្លួន តែកាលសម្រេចអរហត្តហើយ រមែង ឈ្មោះថា ទូន្មានដោយចំណែកមួយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នេះឯង ។<sup>២៣៣</sup>

រឿង បណ្ឌិតសាមណោ ចប់

## រឿង ព្រះលក្ខណ្ឌកកទ្វិយត្ថេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធលក្ខណ្ឌកកទ្វិយត្ថេរ ត្រាស់ព្រះធម្មទេសនានេះថា សេសោ យថា ជាដើម ។

បានឮថា សហធម្មិក មានសាមណោជាដើមដែលជាបុប្ផជន ឃើញ ព្រះថេរៈហើយ ចាប់ត្រង់ក្បាលខ្លះ ត្រង់ត្រចៀកខ្លះ ច្រមុះខ្លះពោលថា បពិត្រ លោកម្ចាស់ៗ មិនអផ្សុក នៅត្រេកអរមាំទាំ ក្នុងព្រះសាសនាឬ ព្រះថេរៈ មិនក្រោធ មិនប្រទូស្តក្នុងសហធម្មិកទាំងនោះឡើយ ។

ភិក្ខុទាំងឡាយសន្មនាគ្នាក្នុងរោងធម្មសកាថា អារុសោទាំងឡាយ ចូរ ពួកអ្នកមើលចុះ សហធម្មិក មានសាមណោជាដើម ឃើញព្រះលក្ខណ្ឌកកទ្វិ- យត្ថេរហើយ រមែងលលេងយ៉ាងនេះ តែលោកមិនក្រោធ មិនប្រទូស្តក្នុង

សហធម្មិកទាំងនោះឡើយ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ ពួកអ្នក  
និយាយអ្វី កាលភិក្ខុទាំងនោះក្រាបទូលថា រឿងឈ្មោះនេះព្រះអង្គ ទើបត្រាស់  
ថា ម្ចាស់ភិក្ខុទាំងឡាយ យ៉ាងនោះឯង ធម្មតាព្រះខ័ណ្ឌស្រព រមែងមិនក្រោធច  
មិនប្រទូស្តឡើយ ព្រោះលោកទាំងនោះមិនញាប់ញ័រ មិនកម្រើក ដូចគ្នានឹង  
ថ្មភ្នំតាន់ ដូច្នេះហើយ កាលទ្រង់បន្តអនុសន្និសម្តែងធម៌ ត្រាស់ព្រះគាថានេះថា

សេលោ យថា ឯកយនោ                      វាតេន ន សមីរតិ

ឯវំ និន្ទាបសំសាសុ                      ន សម្មិញ្ញន្តិ បណ្ឌិតា ។

ថ្មភ្នំតាន់    មិនរំភើបព្រោះខ្យល់    ដូចម្តេចមិញ    បណ្ឌិត  
ទាំងឡាយ    ក៏មិនរំភើប    ព្រោះពាក្យតិះដៀល    និងពាក្យ  
សរសើរ ( ជាដើម )    ដូច្នេះឯង ។

### សេចក្តីអធិប្បាយ

បណ្ឌាបទទាំងនោះ ក្នុងបទថា និន្ទាបសំសាសុ នេះ ព្រះដ៏មានព្រះ  
ភាគត្រាស់លោកធម៌ពីរក៏ពិត    តែគប្បីជ្រាបដោយអំណាចនៃលោកធម៌ទាំង  
៨ អធិប្បាយថា ដូចថ្មភ្នំសុទ្ធជាដុំតែមួយ គឺមិនមានប្រហោង រមែងមិនញាប់  
ញ័រ គឺមិនទោរទន់ មិនកម្រើកដោយខ្យល់ មានខ្យល់ដែលបក់មកអំពីទិស  
ខាងកើតជាដើម យ៉ាងណា កាលលោកធម៌ទាំង ៨ គ្របសង្កត់ បណ្ឌិត  
ទាំងឡាយ រមែងមិនទោរទន់ គឺមិនញាប់ញ័រ មិនកម្រើក ដោយអំណាចការ  
ប្រទូស្ត ឬត្រេកអរ ដូច្នេះ ។

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៤០២

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើមដូច្នេះឯង ។<sup>១២៣</sup>

រឿង ព្រះលក្ខណ្ឌកក្ខិយត្ថេរ ចប់

## រឿង មាតារបស់នាងកាណា

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធគ្នាយរបស់នាង  
កាណា ត្រាស់ព្រះធម្មទេសនានេះថា យថាបិ រហនោ ឥម្ពិរោ ជាដើម ។

រឿងនេះមកហើយ ក្នុងវិន័យនោះឯង ។

គ្រានោះ ក្នុងកាលមាតារបស់នាងកាណាចៀននំដើម្បីបញ្ជូនកូនស្រីឲ្យ  
ជាបុគ្គលមិនមានដៃទេ ទៅកាន់ត្រកូលស្វាមីហើយ ប្រគេនដល់ភិក្ខុ ៤ រូប  
អស់វារៈ ៤ ដង ។ ព្រះសាស្តា ទ្រង់បញ្ញត្តសិក្ខាបទព្រោះរឿងនោះ កាល  
ស្វាមីរបស់នាងកាណានាំភរិយាថ្មីមកហើយ នាងកាណា បានស្តាប់រឿងនោះ  
ទើបជេរបរិកាសពួកភិក្ខុ ដែលខ្លួនបានឃើញហើយថា ការគ្រប់គ្រងផ្ទះរបស់  
ខ្ញុំ ភិក្ខុទាំងនេះឲ្យវិនាសហើយ ។ ភិក្ខុទាំងឡាយមិនអាចដើរទៅកាន់ផ្ទះនោះ  
បាន ។

ព្រះសាស្តា ទ្រង់ជ្រាបរឿងនោះហើយ ទើបយាងទៅក្នុងទីនោះ មាតា  
របស់នាងកាណា ថ្វាយបង្គំព្រះសាស្តាហើយ និមន្តឲ្យប្រថាប់គង់លើអាសនៈ

ដែលខ្លួនរៀបចំ បានថ្វាយបបរ និងរបស់គួរទំពាហើយ ។

ព្រះសាស្តា សោយព្រះក្រយាហារព្រឹកហើយ ត្រាស់សួរថា កាណា ទៅណា កាណាមាតាពោលថា បពិត្រព្រះអង្គ នាងឃើញព្រះអង្គហើយ ជា អ្នកខ្មាសអៀន ឈរឃរ ព្រះសាស្តាត្រាស់ថា ព្រោះហេតុដូចម្តេច កាណា មាតាទូលថា នាងជេរបរិកាសព្វកកិក្ខុ ព្រោះដូច្នោះ នាងឃើញព្រះអង្គ ហើយ ទើបជាអ្នកខ្មាសអៀន ហើយឈរឃរ ។

លំដាប់នោះ ព្រះសាស្តា ត្រាស់ឲ្យហៅនាងកាណាមកហើយ សួរថា នៃកាណា នាងឃើញតថាគតហើយ ខ្មាសអៀន ពួនយំធ្វើអ្វី គ្រានោះ មាតា របស់នាងក្រាបទូលកិរិយាដែលនាងធ្វើហើយឲ្យទ្រង់ជ្រាប ។ ពេលនោះ ព្រះ សាស្តា ត្រាស់នឹងមាតារបស់នាងកាណាថា កាណាមាតា សាវ័កទាំងឡាយ របស់តថាគត កាន់យករបស់ដែលនាងឲ្យហើយ ឬមិនទាន់បានឲ្យ កាណា មាតាពោលថា បពិត្រព្រះអង្គ កាន់វត្ថុដែលខ្ញុំម្ចាស់ឲ្យហើយ ព្រះសាស្តា ត្រាស់ថា សាវ័ករបស់តថាគតត្រាច់បិណ្ឌបាតដល់ទ្វារផ្ទះរបស់នាងហើយ កាន់ យករបស់ដែលនាងឲ្យហើយ នឹងមានទោសអ្វី កើតដល់សាវ័កទាំងនោះ កាណាមាតាពោលថា បពិត្រព្រះអង្គ ទោសរបស់លោកម្ចាស់ទាំងឡាយ មិនមានទេ ទោសរបស់កូនស្រីរបស់ខ្ញុំម្ចាស់ប៉ុណ្ណោះមាន ព្រះសាស្តាត្រាស់នឹង នាងកាណាថា នៃកាណា បានឮថា សាវ័ករបស់តថាគតត្រាច់បិណ្ឌបាត មក ដល់ទ្វារផ្ទះនេះហើយ កាលបើដូច្នេះ មាតារបស់នាងបានឲ្យនំដល់សាវ័កទាំង នោះ ក្នុងរឿងនេះ ឈ្មោះថា ទោសនឹងមានដល់ពួកសាវ័កទាំងឡាយរបស់

តថាគតឬ នាងកាណាទូលថា បពិត្រព្រះអង្គ ទោសរបស់លោកម្ចាស់ទាំង-  
 ឡាយ មិនមានទេ ខ្ញុំម្ចាស់ប៉ុណ្ណោះ ជាអ្នកមានទោស ។ នាងថ្វាយបង្គំព្រះ  
 សាស្តា សូមឲ្យទ្រង់អត់ទោសឲ្យហើយ ។ គ្រានោះ ព្រះសាស្តា បានត្រាស់  
 អនុបុត្រិកថាដល់នាង នាងសម្រេចសោតាបត្តិផលហើយ ។

ព្រះសាស្តា ទ្រង់ក្រោកចាកអាសនៈហើយ កាលនឹងយាងទៅកាន់វិហារ  
 បានយាងទៅតាមលានព្រះរាជវាំង ។ ព្រះរាជាទតឃើញហើយត្រាស់សួរថា  
 នៃអ្នក មើលនុ៎ះ ដូចព្រះសាស្តា រាជបុរសក៏ទូលថា បពិត្រព្រះអង្គ ពិត  
 មែនហើយ ដូច្នេះហើយ ទើបបញ្ជូនទៅដោយព្រះតម្រាស់ថា ចូរអ្នកទៅក្រាប  
 ទូលភាពដែលខ្ញុំថ្វាយបង្គំ ហើយបានចូលទៅគាល់ព្រះសាស្តា ដែលប្រថាប់  
 ឈរក្នុងលានព្រះរាជវាំង ថ្វាយបង្គំដោយបញ្ចង្គប្រដិស្ឋានហើយ ទូលសួរថា  
 បពិត្រព្រះអង្គ ទ្រង់យាងទៅណា ព្រះសាស្តាត្រាស់ថា មហាបពិត្រ តថាគត  
 ទៅកាន់ផ្ទះកាណាមាតា ព្រះរាជាទូលថា បពិត្រព្រះអង្គ ទ្រង់យាងទៅព្រោះ  
 ហេតុអ្វី ព្រះសាស្តាត្រាស់ថា បានឮថា នាងកាណាជេរបរិកាសភិក្ខុ តថាគត  
 ទៅ ព្រោះហេតុនោះ ព្រះរាជាទូលថា បពិត្រព្រះអង្គ ទ្រង់ធ្វើភាពដែលនាង  
 មិនជេរហើយឬ ព្រះសាស្តាត្រាស់ថា មហាបពិត្រ តថាគតធ្វើនាងមិនឲ្យជា  
 អ្នកជេរភិក្ខុហើយ នឹងឲ្យជាម្ចាស់របស់ទ្រព្យដែលជាលោកុត្តរហើយ ព្រះ  
 រាជាទូលថា ទ្រង់ធ្វើនាងឲ្យជាម្ចាស់ទ្រព្យ ដែលជាលោកុត្តរក៏ធ្វើទៅចុះ ឯខ្ញុំ  
 ព្រះអង្គ នឹងធ្វើនាងឲ្យជាម្ចាស់របស់ទ្រព្យ ដែលជាលោកិយ ដូច្នេះហើយ  
 ថ្វាយបង្គំព្រះសាស្តាយាងត្រឡប់ហើយ ទ្រង់បញ្ជូនយានធំដែលបិទបាំងទៅ

ត្រាស់ឲ្យហៅនាងកាណាមកហើយ តាក់តែងគ្រឿងអាករណៈគ្រប់យ៉ាង ទ្រង់តាំងនាងក្នុងតំណែងជាធីតាច្បង ត្រាស់ថា អ្នកណាអាចចិញ្ចឹមកូនស្រី របស់ខ្ញុំបាន បុគ្គលនោះ ចូរទទួលយកនាងចុះ ។

ត្រាថា្នះ អមាត្យម្នាក់ ដែលជាអ្នកសម្រេចរាជកិច្ចគ្រប់យ៉ាងក្រាបទូល ថា ទូលបង្គំនឹងចិញ្ចឹមធីតារបស់ទ្រង់ ដូច្នេះហើយ នាំនាងទៅកាន់ផ្ទះរបស់ខ្លួន ប្រគល់ភាពជាធំគ្រប់យ៉ាងឲ្យហើយ ពោលថា ចូរនាងធ្វើបុណ្យតាមគាប់ចិត្ត ចុះ ។

ចាប់តាំងអំពីកាលនោះមក នាងកាណាឲ្យបុរស ៤ នាក់យាមត្រង់ទ្វារ ក៏មិនបានភិក្ខុ និងភិក្ខុនីដែលខ្លួនគប្បីទំនុកបម្រុង ។ របស់គួរទំពា និងរបស់ គួរបរិភោគ ដែលនាងកាណាត្រៀមត្រង់ទ្វារផ្ទះ ប្រៀបដូចជំនំទឹកធំ ។

ពួកភិក្ខុសន្ទនាគ្នាក្នុងរោងធម្មសភាថា អារុសោ ក្នុងកាលមុនព្រះថេរៈ ៤ រូប ធ្វើការក្ដៅក្រហាយឲ្យដល់នាងកាណា នាងជាអ្នកក្ដៅក្រហាយយ៉ាង នោះ អាស្រ័យព្រះសាស្តា បាននូវការដល់ព្រមដោយសទ្ធាហើយ ព្រះសាស្តា ទ្រង់ធ្វើផ្ទះរបស់នាង ឲ្យជាទីដែលគួរចូលទៅរបស់ពួកភិក្ខុទៀត ឥឡូវនេះ សូម្បីនាងស្វែងរកភិក្ខុ ឬភិក្ខុនីទាំងឡាយ ដែលខ្លួនគប្បីទំនុកបម្រុងក៏មិនបាន ឱ ! ធម្មតាព្រះពុទ្ធទាំងឡាយ មានគុណអស្ចារ្យពិតហ្ន៎ ។

ព្រះសាស្តា យាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់ មិញនេះ ពួកអ្នកអង្គុយប្រជុំគ្នាដោយកថាដូចម្ដេចហ្ន៎ កាលភិក្ខុទាំងនោះក្រាប ទូលថា បពិត្រព្រះអង្គ កថាល្មោះនេះ ទើបត្រាស់ថា ម្ចាស់ភិក្ខុទាំងឡាយ ភិក្ខុ

ចាស់ទាំងនោះ ធ្វើការក្ដៅក្រហាយដល់នាងកាណា មិនមែនតែក្នុងឥឡូវនេះ  
 ប៉ុណ្ណោះទេ សូម្បីក្នុងកាលមុនក៏ពួកលោកធ្វើហើយដូចគ្នា ម្យ៉ាងទៀត គឺថាគត  
 ធ្វើឲ្យនាងកាណា ធ្វើតាមពាក្យរបស់គតាគត មិនមែនតែក្នុងកាលឥឡូវនេះ  
 ប៉ុណ្ណោះទេ សូម្បីក្នុងកាលមុនគតាគតក៏ធ្វើហើយដូចគ្នា កាលពួកភិក្ខុប្រាថ្នានឹង  
 ស្ដាប់សេចក្ដីនោះ ទូលអារាធនាហើយ ទើបត្រាស់ពពួកជាតកដោយពិស្តារថា

ព្រះសាស្តា ត្រាស់ថា ឆ្មាមួយ បានកណ្តុរក្នុងទីណា ឆ្មាជា  
 គម្រប់ពីរ គម្រប់បី គម្រប់បួន រមែងកើតក្នុងទីនោះ ឆ្មាទាំង  
 នោះ ( ប្រហារ ) នូវរន្ធនេះ ហើយដល់នូវសេចក្ដីស្លាប់ ។

ហើយទ្រង់ប្រជុំជាតកថា ភិក្ខុចាស់ ៤ រូបក្នុងឥឡូវនេះ គឺជាឆ្មា ៤ ក្នុង  
 កាលនោះ កណ្តុរជានាងកាណា ជាងកែវ គឺគតាគតនោះឯង ដូច្នេះហើយ  
 ត្រាស់ថា ម្ចាស់ភិក្ខុទាំងឡាយ នាងកាណា បានជាអ្នកមានចិត្តក្ដៅក្រហាយ  
 មានចិត្តល្អកករយ៉ាងនេះ តែបានជាអ្នកមានចិត្តផ្អែមផង ដូចអន្លង់ទឹកដែល  
 មានទឹកថ្លា ព្រោះពាក្យរបស់គតាគត កាលទ្រង់បន្តអនុសន្និសម្តែងធម៌ ទើប  
 ត្រាស់ព្រះគាថានេះថា

យថាបិ រហនោ គម្ពីរោ      វិប្បសន្នោ អនាវិលោ  
 ឯវំ ធម្មានិ សុត្វាន      វិប្បសីនន្តិ បណ្ឌិតា ។  
 អន្លង់ទឹកដែលជ្រៅ រមែងថ្លា មិនល្អកករយ៉ាងណា បណ្ឌិត  
 ទាំងឡាយ បើបានស្ដាប់ធម៌ទេសនាហើយ រមែងជ្រះថ្លា  
 ស៊ីបស្មនយ៉ាងនោះ ។

## សេចក្តីអធិប្បាយ

អន្លង់ទឹកណា កាលចតុរង្គសេនាកំពុងឆ្លង រមែងមិនល្អកុកករ អន្លង់  
ទឹកបែបនេះ ឈ្មោះថា រមាធា ក្នុងព្រះគាថានោះ ។

និលមហាសមុទ្រ ដែលមានជម្រៅ ៨៤០០០ យោជន៍ ដោយអាការ  
ទាំងពួង ឈ្មោះថា អន្លង់ទឹក ពិតហើយ ទឹកក្នុងទីប្រមាណ ៤ ពាន់យោជន៍  
ខាងក្រោមមហាសមុទ្រនោះ រមែងញាប់ញ័រព្រោះហ្វូងត្រី ទឹកក្នុងទីមាន  
ប្រមាណប៉ុណ្ណោះ គឺខាងលើ រមែងញាប់ញ័រព្រោះខ្យល់ ចំណែកទឹកដែល  
មានប្រមាណ ៤ ពាន់យោជន៍ត្រង់កណ្តាល មិនញាប់ញ័រតាំងនៅ នេះ  
ឈ្មោះថា អន្លង់ទឹកជ្រៅ ។

បទថា ធម្មានិ បានដល់ ធម្មទេសនាទាំងឡាយ ។ ព្រះដ៏មានព្រះភាគ  
ត្រាស់ពាក្យអធិប្បាយនេះថា អន្លង់ទឹកនោះ ឈ្មោះថា ថ្នាំ ព្រោះជាទឹកមិនគួរ  
ឲ្យខ្លើម ឈ្មោះថា មិនល្អកុក ព្រោះជាទឹកមិនញាប់ញ័រ យ៉ាងណា បណ្ឌិត  
ទាំងឡាយ ស្តាប់ធម្មទេសនារបស់គាត់ហើយ ដល់នូវភាពជាបុគ្គលមាន  
ចិត្តប្រាសចាកឧបក្កិលេស ដោយអំណាចនៃមគ្គ មានសោតាបត្តិមគ្គជាដើម  
ឈ្មោះថា រមែងផ្សរផង ដូច្នេះ ចំណែកបុគ្គលដែលសម្រេចអរហត្តហើយ  
រមែងជាអ្នកផ្សរផង ដោយចំណែកមួយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>២៣៣</sup>

រឿងមាតារបស់នាងកាណា ចប់





## រឿង ភិក្ខុ ៥០០ រូប លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុ ៥០០ រូប  
ត្រាស់ធម្មទេសនានេះថា សព្វត្ថ វេ សប្បវិសា វជន្តិ ជាដើម ។

ធម្មទេនាតាំងឡើងក្នុងក្រុងវេរេញា ។

សេចក្តីពិស្តារថា ក្នុងបឋមពោធិកាល ព្រះដ៏មានព្រះភាគយាងទៅកាន់  
ក្រុងវេរេញា ដែលព្រាហ្មណ៍ឈ្មោះវេរេញៈទូលនិមន្តហើយ ទើបទ្រង់ចាំវស្សា  
មួយអន្លើដោយភិក្ខុ ៥០០ រូប ។ វេរេញៈព្រាហ្មណ៍ត្រូវមានបណ្ណាលចិត្តមិន  
ឲ្យកើតសតិ ប្រារព្ធដល់ព្រះសាស្តាត្រឹមតែមួយថ្ងៃ ។ កាលវេរេញា ក្លាយជា  
ស្រុកដែលមានអង្គរថ្ងៃហើយ ។ ពួកភិក្ខុត្រាច់ទៅបិណ្ឌបាតពេញក្នុងវេរេញា  
ទាំងខាងក្នុងទាំងខាងក្រៅ កាលមិនបានបិណ្ឌបាត ទើបដល់នូវសេចក្តីលំបាក ។

ពួកឈ្មួញរទេះមករៀបចំភិក្ខុ មានអង្គរក្រហមប្រហែលមួយទូកដែរ  
ដើម្បីភិក្ខុទាំងនោះ ។ ព្រះមហាមោគ្គល្លាន ឃើញភិក្ខុទាំងនោះលំបាក មាន  
បំណងនឹងឲ្យភិក្ខុឆាន់ក្រមរផែនដី និងបំណងឲ្យពួកភិក្ខុចូលទៅកាន់ឧត្តរកុរុទ្ធិប  
ដើម្បីបិណ្ឌបាត ព្រះសាស្តាទ្រង់ហាមហើយ ។ ក្នុងមួយថ្ងៃ ពួកភិក្ខុមិនបាន  
មានសេចក្តីតក់ស្លុតព្រោះប្រារព្ធបិណ្ឌបាត ។ ភិក្ខុទាំងឡាយ រៀបការប្រព្រឹត្ត  
ដោយអំណាចការចង់បានហើយ ។

ព្រះសាស្តា ប្រថាប់ក្នុងក្រុងវេរេញានោះ អស់ត្រីមាសហើយ ទ្រង់លា  
វេរេញៈព្រាហ្មណ៍ មានសក្ការៈ និងការរាប់អានដែលព្រាហ្មណ៍នោះធ្វើហើយ

ទ្រង់ឲ្យព្រាហ្មណ៍តាំងនៅក្នុងសរណៈហើយ យាងចេញចាកក្រុងវេរញ្ជានោះ ចារិកទៅដោយលំដាប់ ។ សម័យមួយ ទ្រង់យាងដល់ក្រុងសាវត្ថី ប្រថាប់ នៅក្នុងវត្តជេតពន អ្នកក្រុងសាវត្ថីធ្វើអាគន្ធកកត្តដល់ព្រះសាស្តាហើយ ។

ក្នុងកាលនោះ ពួកអ្នកស៊ីដែលប្រមាណ ៥០០ នាក់ អាស្រ័យពួកភិក្ខុ ដែលនៅខាងក្នុងវិហារនោះឯង ។ ពួកគេបរិភោគភោជនដ៏ប្រណីត ដែលសល់ អំពីពួកភិក្ខុទាំងឡាយឆាន់ហើយ ក៏ដេកលក់ ក្រោកឡើងហើយទៅកាន់ច្រាំង ស្ទឹង ស្រែកហើកព្រៀវ លោតលេងប្រលែងគ្នា ប្រព្រឹត្តអនាចារប៉ុណ្ណោះ ទាំងខាងក្នុងវិហារ ទាំងខាងក្រៅវិហារ ។

ពួកភិក្ខុសន្មនាគ្នាក្នុងរោងធម្មសកាថា អាវុសោទាំងឡាយ មើលចុះ ក្នុង ពេលកើតទុក្ខភ័យ ពួកអ្នកស៊ីដែលទាំងនេះ មិនបានសម្តែងវិការណាមួយ ក្នុងក្រុងវេរញ្ជា តែឥឡូវនេះ បរិភោគភោជនដ៏ប្រណីតបែបនេះហើយ សម្តែង អាការប្លែកៗ ជាអនេក ចំណែកពួកភិក្ខុជាអ្នកនៅស្ងៀមក្នុងក្រុងវេរញ្ជា ទោះ ក្នុងឥឡូវនេះ ក៏នាំគ្នានៅស្ងប់ស្ងៀមដូចគ្នា ។

ព្រះសាស្តាយាងទៅកាន់រោងធម្មសកាហើយ ត្រាស់សួរថា ម្ចាស់ភិក្ខុ ទាំងឡាយ ពួកអ្នកសន្មនាគ្នាអំពីរឿងអ្វី កាលពួកភិក្ខុក្រាបទូលថា បពិត្រព្រះ អង្គ រឿងឈ្មោះនេះ ដូច្នេះហើយ ត្រាស់ថា ម្ចាស់ភិក្ខុទាំងឡាយ សូម្បីក្នុង កាលមុន អ្នកស៊ីដែលទាំងនេះ កើតក្នុងកំណើតលា ជាលា ៥០០ បានផឹក ទឹកមានរសតិច ជាទឹកអាក្រក់ ដែលដល់នូវការរាប់ថា ទឹកចុង ព្រោះគេយក ទឹកដែលច្របាច់ពីកាក ដែលត្រាំធ្វើទឹកចណ្ឌមានរសត្ងាញ់ ដែលសេះសន្ទពជាតិ

អាជានេយ្យ ៥០០ ផឹកហើយ ទើបត្រង់ដោយសំពត់សម្បកឆ្នៃចាស់ៗ ជា  
 របស់ស្រវឹង ផ្អែម ក៏ស្រែកហើកព្រៀវ កាលទ្រង់សម្តែងកិរិយារបស់លា  
 ទាំងនោះ ដែលព្រះពោធិសត្វជាព្រះរាជា ទ្រង់ស្តាប់សំឡេងរបស់លាទាំង  
 នោះ ត្រាស់សួរហើយ បានក្រាបទូលព្រះរាជា ត្រាស់វាលោកជាតក  
 នេះដោយពិស្តារថា

ព្រះរាជាពារាណសីត្រាស់ថា សេចក្តីស្រវឹងកើតឡើងដល់  
 ពួកលា ព្រោះផឹកទឹកដែលច្រោះដោយសម្បកក្រចៅ មាន  
 រសតិច ជារបស់ថោកទាប សេចក្តីស្រវឹងមិនកើតដល់ពួក  
 សេះសិន្ទវៈ ព្រោះផឹកទឹកមានរសដ៏ឧត្តមនេះទេ ។

អមាត្យពោធិសត្វក្រាបទូលថា បពិត្រព្រះអង្គជាធំជាងជន  
 សត្វដែលមានជាតិថោកទាប ផឹកទឹកមានរសតិចហើយ សត្វ  
 នោះ ត្រូវទឹកមានរសតិចពាល់ត្រូវហើយ រមែងស្រវឹង ចំណែក  
 សត្វអ្នកនាំផ្លូវធុរៈ នឹងមានមារយាទ កើតក្នុងត្រកូល ( ដ៏  
 ខ្ពស់ ) បានផឹកទឹកមានរសដ៏ប្រសើរ រមែងមិនស្រវឹងទេ ។

ហើយត្រាស់ថា ម្ចាស់ភិក្ខុទាំងឡាយ សប្បុរសរៀរសេចក្តីលោភហើយ  
 រមែងជាអ្នកមិនមានវិការឡើយ ទាំងក្នុងពេលដល់នូវសេចក្តីសុខ ទាំងក្នុង  
 ពេលដល់នូវសេចក្តីទុក្ខយ៉ាងនេះ កាលទ្រង់បន្តអនុសន្និ បានត្រាស់ព្រះគាថា  
 នេះថា

សព្វត្ថ វេ សប្បុរិសា វជន្តិ      ន កាមកាមា លបយន្តិ សន្តោ

សុខេន ដុដ្ឋា អថ វា ទុខេន      ន ឧច្ចារៈចំ បណ្ឌិតា ទស្សយន្តិ ។  
 ពួកសប្បុរស តែងលះ ( ឆន្ទរាគៈ ) ក្នុងធម៌ទាំងពួង ពួកលោក  
 អ្នកស្ងប់ រមែងមិនរំអែរអូវ ព្រោះសេចក្តីប្រាថ្នាក្នុងកាម ពួក  
 បណ្ឌិត បើសេចក្តីសុខ ឬទុក្ខពាល់ត្រូវហើយ រមែងមិនសម្តែង  
 អាការឡើងចុះឡើយ ។

### សេចក្តីអធិប្បាយ

បណ្ឌបទទាំងនោះ បទថា សព្វត្ថ បានដល់ ក្នុងធម៌ទាំងអស់ ដោយ  
 ធម៌ មានខន្ធជាដើម ។ បុរសល្អឈ្មោះថា សប្បុរិសា ។

បទថា វជន្តិ សេចក្តីថា សប្បុរស កាលទាញឆន្ទរាគៈចេញហើយ  
 អរហត្តមគ្គញ្ញាណ ឈ្មោះថា រមែងវៀរឆន្ទរាគៈ ។

បទថា ន កាមកាមា បានដល់ ដែលប្រាថ្នាកាម ម្យ៉ាងទៀត  
 បានដល់ ព្រោះហេតុនៃកាម គឺព្រោះកាមជាហេតុ ។

ពីរបទថា លបយន្តិ សន្តោ សេចក្តីថា សប្បុរសទាំងឡាយ មានព្រះ  
 សម្មាសម្ពុទ្ធជាដើម រមែងមិនរំអែរអូវដោយខ្លួនឯងឡើយ ទាំងមិនញ៉ាំងអ្នកដទៃឲ្យ  
 រំអែរអូវព្រោះហេតុនៃកាម ។ ពិតហើយ ភិក្ខុពួកណាចូលទៅដើម្បីភិក្ខុ តាំង  
 នៅក្នុងឥច្ឆាចារ ពោលពាក្យជាដើមថា ឧបាសក បុត្រភិយារបស់អ្នកសុខ  
 សប្បាយដែរឬទេ ឧបទ្វារណាមួយ ដោយអំណាចនៃរាជភ័យ និងចោរភ័យ  
 ជាដើម មិនមានក្នុងសត្វជើង ២ និងជើង ៤ ទេឬ ភិក្ខុទាំងនោះ ឈ្មោះថា  
 រមែងរំអែរអូវឯង ។ កាលពោលយ៉ាងនោះហើយ និយាយឲ្យគេនិមន្តខ្លួនថា

យ៉ាងនោះឯង ពួកខ្ញុំគ្រប់គ្នាមានសេចក្តីសុខសប្បាយ ឧបទ្វីវៈណាមួយមិនមាន  
ឥឡូវនេះ ផ្ទះរបស់ពួកខ្ញុំមានបាយ និងទឹកពោរពាស សូមនិមន្តលោកម្ចាស់  
នៅក្នុងទីនេះឯង ដូច្នេះ ឈ្មោះថា ឲ្យបុគ្គលដទៃរអែរអូរ ។ ចំណែក  
សប្បុរសទាំងឡាយ រមែងមិនធ្វើការនិយាយរអែរអូរទាំងពីរយ៉ាងនេះ ។

ពាក្យថា សុខេន ដុដ្ឋា អថ វា ទុខេន នេះ ឈ្មោះថា ជាទេសនា  
អធិប្បាយថា បណ្ឌិតទាំងឡាយដែលលោកធម៌ ៨ ពាល់ត្រូវហើយ រមែង  
មិនសម្តែងអាការឡើងចុះ ដោយអំណាចនៃភាពជាបុគ្គលត្រេកអរ និងភាព  
ជាបុគ្គលខ្មាសអៀន ឬដោយអំណាចនៃការពោលគុណ និងទោស ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១២៣</sup>

រឿង ភិក្ខុ ៥០០ រូប ចប់

## រឿង ព្រះបេរៈតាំងនៅក្នុងធម៌ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះធម្មិកត្ថេរ  
ត្រាស់ព្រះធម្មទេសនានេះថា ន អត្ថបោតុ ជាដើម ។

បានឮថា ឧបាសកម្នាក់ ក្នុងក្រុងសាវត្ថី គ្រប់គ្រងផ្ទះដោយធម៌ ។  
ឧបាសកនោះ ជាអ្នកប្រាថ្នានឹងបួស ថ្ងៃមួយ អង្គុយសន្ទនាដល់ពាក្យប្រារព្ធ

សុខជាមួយភរិយា ទើបពោលថា នែនាង ខ្ញុំប្រាថ្នានឹងបួស ភរិយាអង្វរថា នែអ្នក បើដូច្នោះ សូមអ្នកបង្ខំសិន ទម្រាំខ្ញុំប្រសូតបុត្រក្នុងផ្ទៃសិនចុះ ។ គាត់រង់ចាំហើយ ក្នុងកាលដែលទារកដើរបាន ទើបលាទាន់ម្តងទៀត កាលនាងអង្វរថា នែអ្នក សូមអ្នកបង្ខំសិន ទម្រាំក្មេងនេះចម្រើនវ័យចុះ ។ ទើបគាត់គិតថា ប្រយោជន៍អ្វីរបស់អញដោយស្រីនេះ ដែលអញលាហើយ ឬមិនលា អញនឹងធ្វើការរលាស់ចេញចាកទុក្ខដល់ខ្លួន ដូច្នេះហើយ ចេញទៅបួស ។ លោករៀនកម្មដ្ឋាន ព្យាយាមញ្ចាំងកិច្ចរបស់បព្វជិត របស់ខ្លួនឲ្យសម្រេចហើយ ទើបត្រឡប់មកក្រុងសាវត្ថីវិញ ដើម្បីសួរសុខទុក្ខបុត្រ និងភរិយាទាំងនោះ ហើយបានសម្តែងធម្មកថាដល់បុត្រ ។

សូម្បីកូននោះក៏ចេញបួសហើយ កាលបួសហើយមិនយូរប៉ុន្មានក៏សម្រេចអរហត្ត ។ ភរិយាអំពីមុនរបស់ភិក្ខុគិតថា អញនៅគ្រប់គ្រងផ្ទះដើម្បីប្រយោជន៍ដល់អ្នកណា ជនទាំងពីរនាក់នោះក៏បួសហើយ ឥឡូវនេះ ប្រយោជន៍អ្វីរបស់អញដោយការគ្រប់គ្រងផ្ទះ អញនឹងបួស ហើយទើបចេញទៅបួសក្នុងសម្លាក់ភិក្ខុនី កាលបួសហើយ មិនយូរប៉ុន្មានក៏បានសម្រេចអរហត្ត ។

ថ្ងៃមួយ ពួកភិក្ខុសន្ទនាគ្នាក្នុងធម្មសភាថា អាវុសោទាំងឡាយ ធម្មិក-ឧបាសកចេញបួសសម្រេចអរហត្តហើយ បានជាទីពឹងដល់កូនផង ភរិយាផង ក៏ព្រោះភាពដែលខ្លួនតាំងនៅក្នុងធម៌ ។

ព្រះសាស្តាយាងមកហើយ ត្រាស់សួរថា ម្ចាស់ភិក្ខុទាំងឡាយ អម្បាញ់មិញនេះ ពួកអ្នកអង្គុយប្រជុំគ្នាដោយរឿងអ្វីហ្ន៎ កាលពួកភិក្ខុក្រាបទូលថា

ដោយរឿងឈ្មោះនេះ ព្រះអង្គ ហើយទើបត្រាស់ថា ម្ចាស់ភិក្ខុទាំងឡាយ  
 ធម្មតាបណ្ឌិត មិនគប្បីប្រាថ្នាសេចក្តីសម្រេចព្រោះហេតុនៃខ្លួន និងមិនគប្បី  
 ប្រាថ្នាការសម្រេច ព្រោះហេតុនៃអ្នកដទៃឡើយ តែគប្បីជាអ្នកតាំងនៅក្នុង  
 ធម៌ មានធម៌ជាទីពឹងដោយពិត កាលទ្រង់បន្តអនុសន្និ ទើបត្រាស់ព្រះគាថា  
 នេះថា

ន អត្ថហេតុ ន បរស្ស ហេតុ                    ន បុត្តមិច្ឆេ ន ធនំ ន រជ្ជំ  
 ន ឥន្ទ្រយ្យ អធម្មេន សមិទ្ធិមត្តនោ ស សីលវា បញ្ញាវាធម្មិកោ សិយា។  
 បណ្ឌិត មិនគួរធ្វើអាក្រក់ ព្រោះហេតុនៃខ្លួន មិនគួរធ្វើអាក្រក់ ព្រោះ  
 ហេតុនៃអ្នកដទៃ មិនគួរប្រាថ្នាកូន មិនគួរប្រាថ្នាទ្រព្យ មិនគួរប្រាថ្នារដ្ឋ  
 មិនគួរប្រាថ្នាសមិទ្ធិដើម្បីខ្លួន ដោយហេតុមិនមែនជាធម៌ឡើយ លោក  
 គួរជាអ្នកមានសីល មានប្រាជ្ញាប្រកបដោយធម៌ ។

### សេចក្តីអធិប្បាយ

បណ្តាបទទាំងនោះ បទថា ន អត្ថហេតុ សេចក្តីថា ធម្មតាបណ្ឌិត  
 រមែងមិនធ្វើបាប ព្រោះហេតុនៃខ្លួន ឬព្រោះហេតុនៃបុគ្គលដទៃ ។

បទថា ន បុត្តមិច្ឆេ សេចក្តីថា បណ្ឌិតមិនគប្បីប្រាថ្នាកូន ឬទ្រព្យ ឬ  
 ដែនដោយកម្មដ៏លាមក បណ្ឌិតកាលប្រាថ្នាវត្ថុទាំងនោះ រមែងមិនធ្វើកម្ម  
 លាមកឡើយ ។

បទថា សមិទ្ធិមត្តនោ សេចក្តីថា បណ្ឌិត មិនគប្បីប្រាថ្នាសម្បីការ  
 សម្រេចដើម្បីខ្លួនដោយមិនជាធម៌ អធិប្បាយថា បណ្ឌិត រមែងមិនធ្វើបាប

ព្រោះហេតុនៃសេចក្តីសម្រេច ។

បទថា ស សីលវា សេចក្តីថា បុគ្គលបែបនេះ គប្បីជាអ្នកមានសីល  
មានបញ្ញា តាំងនៅក្នុងធម៌ អធិប្បាយថា មិនគប្បីជាបុគ្គលដទៃ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៣៣</sup>

រឿង ព្រះយេរុសាឡៃមី ចប់

## រឿង ការស្តាប់ធម៌ លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធការស្តាប់ធម៌  
ត្រាស់ព្រះធម្មទេសនានេះថា អប្បកា តេ មនុស្សសុ ជាដើម ។

បានឮមកថា ពួកមនុស្សដែលនៅតាមវិថីមួយជាមួយគ្នា ក្នុងក្រុងសាវត្ថី  
ជាអ្នកព្រមព្រៀងគ្នា ថ្វាយទានរួមគ្នាជាគណៈហើយ ក៏ឲ្យធ្វើការស្តាប់ធម៌មួយ  
យប់ទល់ភ្លឺ តែមិនអាចស្តាប់ធម៌ទល់ភ្លឺ បុគ្គលពួកខ្លះ ជាអ្នកអាស្រ័យការ  
ត្រេកអរក្នុងកាម ក៏ត្រឡប់ទៅផ្ទះមុនគេ ពួកខ្លះ ជាអ្នកអាស្រ័យទោសៈ  
ទៅហើយ ។ តែពួកខ្លះ ដែលឆោកងុយពេញទំហឹង អង្គុយឯកក្នុងទីនោះឯង  
មិនអាចស្តាប់បាន ស្មែកឡើង ពួកភិក្ខុញ៉ាំងពាក្យឲ្យតាំងឡើងក្នុងរោងធម្ម-  
សកា ដល់រឿងនោះ ។ ព្រះសាស្តាទ្រង់យាងមក ត្រាស់សួរថា ម្ចាស់ភិក្ខុ



ទាំងឡាយ អម្បាញ់មិញនេះ ពួកអ្នកអង្គុយសន្ទនាគ្នាដោយរឿងអ្វីហ្ន៎ កាល  
 ភិក្ខុទាំងឡាយក្រាបទូលថា ដោយរឿងឈ្មោះនេះ ទើបត្រាស់ថា ម្ចាស់ភិក្ខុ  
 ទាំងឡាយ ធម្មតាសត្វទាំងនេះអាស្រ័យភពហើយ ជាប់ជំពាក់ក្នុងភពនោះ  
 ឯង ដោយច្រើន បុគ្គលដែលស្លាប់មានចំនួនតិច កាលទ្រង់បន្តអនុសន្និ  
 បានត្រាស់ព្រះគាថានេះថា

|                     |                         |
|---------------------|-------------------------|
| អប្បកា តេ មនុស្សេសុ | យេ ជនា ចារតាមិនោ        |
| អថាយំ ឥតរា បជា      | តិរមេវានុធាវតិ ។        |
| យេ ច ខោ សម្មទក្ខាតេ | ធម្មេ ធម្មានុវត្តិនោ    |
| តេ ជនា ចារមេស្សន្តិ | មច្ចុដេយ្យំ សុទុត្តរំ ។ |

បណ្តាមនុស្សទាំងឡាយ ពួកជនណាដែលត្រង់ដល់ត្រើយ  
 គឺព្រះនិព្វាន ពួកជននោះ មានប្រមាណតិច ចំណែកពួក  
 សត្វក្រៅនេះ រមែងស្ទុះទៅកាន់ត្រើយ ( គឺសក្កាយទិដ្ឋិ ) ។  
 ជនទាំងឡាយណា ប្រព្រឹត្តតាមធម៌ក្នុងធម៌ ដែលព្រះ  
 គាថាគត ទ្រង់សម្តែងទុកហើយដោយប្រពៃ ជនទាំងនោះ  
 នឹងត្រង់នូវលំនៅនៃមច្ចុ ដែលមិនងាយត្រង់បាន ហើយ  
 ដល់នូវព្រះនិព្វាន ។

### សេចក្តីអធិប្បាយ

បណ្តាបទទាំងនោះ បទថា អប្បកា គឺបន្តិចបន្តួច បានដល់ មិនច្រើន ។  
 បទថា ចារតាមិនោ គឺសម្រេចព្រះនិព្វាន ។ បទព្រះគាថាថា អថាយំ ឥតរា

បដា សេចក្តីថា ចំណែកប្រជាជនសេសនេះ រមែងស្ទុះទៅកាន់ត្រើយ គឺ សក្កាយទិដ្ឋិនេះមានច្រើន ។

បទថា សម្មទក្ខតេ គឺត្រាស់ដោយប្រពៃ បានដល់ ត្រាស់ត្រឹមត្រូវ ។  
បទថា ធម្មេ គឺក្នុងធម្មទេសនា ។ បទថា ធម្មានុវត្តិនោ សេចក្តីថា ប្រព្រឹត្ត សមគួរដល់ធម៌ ដោយអំណាចនៃការស្តាប់ធម៌នោះហើយ បំពេញបដិបទា សមគួរដល់ធម៌នោះហើយ ធ្វើមគ្គផលឲ្យជាក់ច្បាស់ ។

បទថា ចារមេស្សន្តិ សេចក្តីថា ជនទាំងនោះ គឺបែបនោះ នឹងដល់នូវ ត្រើយ គឺព្រះនិព្វាន ។ បទថា មច្ចុឆេយ្យំ បានដល់ វដ្តដែលប្រព្រឹត្តទៅ ក្នុងភូមិ ដែលជាទីនៅអាស្រ័យរបស់មច្ចុ ពោល គឺកិលេសមាន ។

បទថា សុទុត្តរំ សេចក្តីថា ជនទាំងឡាយណាប្រព្រឹត្តធម៌សមគួរដល់ ធម៌ ជនទាំងនោះ កន្លង គឺរំលងអន្ទាក់មារដែលឆ្លងបានលំបាក គឺឈាន កន្លងបានលំបាកហើយនោះ នឹងដល់នូវត្រើយ គឺព្រះនិព្វាន ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នេះឯង ។<sup>១២៣</sup>

រឿង ការស្តាប់ធម៌ ចប់



# រឿង អាគន្ធកក្កុ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអាគន្ធកក្កុ  
ត្រាស់ព្រះធម្មទេសនានេះថា កណ្តំ ធម្មំ វិប្បហាយ ជាដើម ។

បានឮមកថា ភិក្ខុប្រមាណ ៥០០ រូប ចាំវស្សានៅក្នុងដែនកោសល  
ចេញវស្សាហើយ ប្រឹក្សាគ្នាថានឹងគាល់ព្រះសាស្តា ទើបទៅកាន់វត្តជេតពន  
ថ្វាយបង្គំព្រះសាស្តាហើយ គង់នៅក្នុងទីបំផុតក្នុងទីមួយកន្លែង ព្រះសាស្តា  
ទ្រង់ពិចារណាធម៌ ដែលជាបដិបក្ខដល់ចរិយារបស់ពួកលោក កាលទ្រង់  
សម្តែងធម៌ បានត្រាស់គាថាទាំងនេះថា

|                      |                         |
|----------------------|-------------------------|
| កណ្តំ ធម្មំ វិប្បហាយ | សុក្កំ ភាវេយ បណ្ឌិតោ    |
| ឱកា អនោកមាគម្ម       | វិវេកេ យត្ថ ទ្ធរមំ ។    |
| តត្រាភិរតិមិច្ឆយ្យ   | ហិត្វា កាមេ អភិព្វានោ   |
| បរិយោធមេយ្យ អត្តានំ  | ចិត្តក្ខេសេហិ បណ្ឌិតោ ។ |
| យេសំ សម្ពោធិយង្គេសុ  | សម្មា ចិត្តំ សុភាវិតំ   |
| អាទានបដិទិស្សត្តេ    | អនុចាទាយ យេ រតា         |
| ឱណាសវា ជុតិមន្តោ     | តេ លោកេ បរិនិព្វតា ។    |

ជនទាំងឡាយណា ប្រព្រឹត្តក្នុងធម៌ ដែលព្រះតថាគត  
ទ្រង់សម្តែងទុកហើយដោយប្រពៃ ជនទាំងនោះ នឹងឆ្លង  
នូវលំនៅនៃមច្ចុ ដែលមិនងាយឆ្លងបាន ហើយដល់នូវ  
ព្រះនិព្វាន ។ បណ្ឌិតគួរលះបង់ធម៌ខ្មៅចេញ ញ៉ាំងធម៌ស

ឲ្យចម្រើនឡើង ( ដោយវិធី ) ចេញចាកអាល័យ គឺ  
 កាមគុណ ហើយឈមទៅរកព្រះនិព្វាន ជាធម្មជាតិមិន  
 មានអាល័យ គប្បីលះបង់កាមទាំងឡាយចេញ ជាអ្នក  
 មិនមានកង្វល់ ប្រាថ្នានូវសេចក្តីត្រេកអរក្នុងវិវេក ដែល  
 ពួកសត្វត្រេកអរបានដោយក្រនោះ បណ្ឌិតគួរញ៉ាំងខ្លួន  
 ឲ្យផ្សេងចាកគ្រឿងសៅហ្មងចិត្ត ។ ចិត្តដែលបណ្ឌិត  
 ទាំងឡាយបានអប់រំល្អហើយ ជាអង្គនៃធម៌ ជាគ្រឿង  
 ត្រាស់ដឹងទាំងឡាយ ឬបណ្ឌិតទាំងឡាយណា មិន  
 ប្រកាន់មាំ ត្រេកអរតែក្នុងការលះនូវសេចក្តីប្រកាន់មាំ  
 បណ្ឌិតទាំងឡាយនោះ រមែងជាអ្នកអស់អាសវៈ មាន  
 សេចក្តីរុងរឿង បរិនិព្វានក្នុងលោក ។

### សេចក្តីអធិប្បាយ

បណ្ណាបទទាំងនោះ ពីរបទថា កណ្ណំ ធម្មំ សេចក្តីថា លះ គឺលះ  
 អកុសលធម៌ មានកាយទុច្ចរិតជាដើម ។

ពីរបទថា សុត្តំ ភាវេយ សេចក្តីថា ភិក្ខុដែលជាបណ្ឌិតគួរចម្រើនធម៌  
 ស មានកាយសុច្ចរិតជាដើម តាំងអំពីចេញឬស រហូតដល់អហរត្ថមគ្គ ។  
 ចម្រើនដូចម្តេច គឺចេញចាកអាល័យ ប្រាសធម៌ដែលមិនមានអាល័យ ។

អធិប្បាយថា ធម៌ជាហេតុឲ្យអាល័យ ត្រាស់ហៅថា ឱក ធម៌ជាហេតុ  
 ឲ្យមិនមានអាល័យ ត្រាស់ហៅថា អនោក បណ្ឌិតចេញចាកធម៌ ជាហេតុ

ឲ្យអាល័យហើយ ឧទ្ទិស គឺប្រារព្ធព្រះនិព្វាន ពោល គឺធម៌ជាហេតុមិនមាន  
អាល័យ កាលប្រាថ្នាព្រះនិព្វាននោះ គួរបម្រើនធម៌ស ។

បាទព្រះគាថាថា តត្រាភិរតិមិច្ឆេយ្យ សេចក្តីថា គប្បីប្រាថ្នាសេចក្តី  
ត្រេកអរក្រៃលែងក្នុងវិវេក ដែលរាប់ថា ជាធម៌មិនមានអាល័យ គឺព្រះនិព្វាន  
ដែលសត្វទាំងនោះ អភិរម្យបានដោយលំបាក ។

ពីរបទថា ហិរុត្ថា កាមេ សេចក្តីថា លះវត្ថុកាម និងកិលេសកាម  
ហើយ ជាអ្នកអស់កង្វល់ គប្បីប្រាថ្នាសេចក្តីត្រេកអរក្រៃលែងក្នុងវិវេក ។

បទថា ចិត្តក្សេសេហិ សេចក្តីថា គប្បីធ្វើខ្លួនឲ្យសង្សារផង គឺឲ្យបរិសុទ្ធ  
ចាកនីវរណៈ ៥ ។

បទថា សម្មោធិយន្ត្តេសុ បានដល់ ក្នុងធម៌ជាគ្រឿងត្រាស់ដឹង ។

បាទព្រះគាថាថា សម្មា ចិត្តំ សុភាវិតំ សេចក្តីថា ជនទាំងឡាយណា  
អប់រំ គឺចម្រើនចិត្តដោយល្អហើយ តាមហេតុ គឺតាមន័យ ។

បាទព្រះគាថាថា អាធានបដិសិស្សត្ថេ សេចក្តីថា ការប្រកាន់ ត្រាស់  
ហៅថា ការប្រកាន់មាំ ជនទាំងឡាយណា មិនប្រកាន់មាំនូវវត្ថុណាមួយ ដោយ  
ឧបាទាន ៤ ត្រេកអរហើយក្នុងការមិនប្រកាន់មាំ ពោល គឺការលះបង់នូវ  
ការប្រកាន់នោះ ។

បទថា ជុតិមន្តោ សេចក្តីថា ជាអ្នកមានអានុភាព គឺជាអ្នកញ៉ាំងធម៌  
មានខន្ធជាដើមឲ្យរុងរឿង ហើយតាំងមាំ ដោយការរុងរឿង គឺញាណដែល  
ទាក់ទងដោយអរហត្តមគ្គ ។ ពីរបទថា តេ លោកេ ជាដើម សេចក្តីថា ជន

បរមត្ថជោតិកា អដ្ឋកថា បណ្ឌិតវគ្គទី ៦

៤២១

ទាំងនោះ ឈ្មោះថា រលត់ឥតសេសសល់ហើយ ក្នុងខន្ធទិលោកនេះ គឺ  
 បរិនិព្វានហើយ ដោយបរិនិព្វាន ២ យ៉ាង គឺដោយសុខបុព្វាទិសេសបរិនិព្វាន  
 ព្រោះកិលេសវដ្តដែលខ្លួនឲ្យអស់ទៅហើយ តាំងអំពីពេលសម្រេចអរហត្ត  
 នឹងដោយអនុបុព្វាទិសេសបរិនិព្វាន ព្រោះខន្ធវដ្តដែលខ្លួនឲ្យអស់ទៅហើយ  
 ដោយរម្មត់ចរិមចិត្ត គឺដល់នូវការមិនមានបញ្ញត្តិ ដូចប្រទីបមិនមានកំញុម  
 ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ដូច្នេះឯង ។<sup>១៣៣</sup>

រឿងអាគន្ធកកកុំ ចប់

បណ្ឌិតវគ្គ ចប់

វគ្គទី ៦ ចប់



# សុត្តន្តបិដក

## ធម្មបទគាថា អរហន្តវគ្គទី ៧

[ ១៧ ] សេចក្តីក្តៅក្រហាយ រមែងមិនមានដល់លោកអ្នក មានផ្លូវ  
ឆ្ងាយដើរដល់ហើយ មិនមានសេចក្តីសោក រួចស្រឡះចាកធម៌ទាំងពួង ( មាន  
ខន្ធជាដើម ) មានកិលេសជាគ្រឿងចាក់ស្រេះទាំងពួង លះបង់ហើយ ។

ព្រះខ័ណ្ឌស្រពទាំងឡាយ មានស្មារតី រមែងខ្វល់ខ្វាយ រមែងត្រេកអរ  
ក្នុងទីនៅអាស្រ័យ លោកលះបង់ចោលស្រឡះ នូវអាល័យទាំងអស់ ដូច  
ហង្សលះបង់ពួកហើរទៅ ដូច្នោះ ។ ពួកជនណា មិនមានសេចក្តីសន្សំ ពួក  
ជនណា កំណត់ជីវិតកោជនហើយ ជនណាមានសុញ្ញតវិមោក្ខ អនិមិត្តវិមោក្ខ  
និងអប្បណិហិតវិមោក្ខ ជាគោចរ គតិ គឺដំណើររបស់ពួកជននោះៗ គេកម្រ  
ជឿបាន ដូចដំណើរនៃពួកសត្វស្លាបព្នងអាកាស ដូច្នោះ ។

ជនណា អស់អាសវៈហើយ ទាំងមិនអាស្រ័យ ( តណ្ហា និងទិដ្ឋិ )  
ក្នុងអាហារ ជនណា មានសុញ្ញតវិមោក្ខ អនិមិត្តវិមោក្ខ និងអប្បណិហិត-  
វិមោក្ខ ជាគោចរ ដំណើររបស់ជននោះ គេកម្រជឿបាន ដូចដំណើរនៃពួក  
សត្វស្លាបព្នងអាកាស ដូច្នោះ ។

តន្ត្រីយទាំងឡាយ របស់អ្នកណា ដល់នូវការស្ងប់រម្ងាប់ ដូចសេះ  
ដែលនាយសារថី ហ្វឹកហ្វឺនរាបហើយ ស្ងប់រម្ងាប់ទៅតា និងមនុស្សទាំងឡាយក៏  
ស្រឡាញ់អ្នកនោះឯង ដែលមានមានៈលះបង់ហើយ មិនមានអាសវៈ ជា  
បុគ្គលមានចិត្តនឹងជឿ មិនញាប់ញ័រ ។

ភិក្ខុមានចិត្តដូចផែនដី មិនក្រោធ មានវត្តល្អ មានចិត្តនឹងជឿដូចសសរ  
គោល មានចិត្តថ្លា ដូចអន្ទង់ប្រាសចាកកក់ សង្សារទាំងឡាយ របស់ភិក្ខុ  
បែបនោះ រមែងមិនមាន ។

ចិត្តស្ងប់ វាចាស្ងប់ និងកាយកម្មស្ងប់ រមែងមានដល់លោក ដែល  
ដឹងដោយប្រពៃ ផុតស្រឡះ ( ចាករាគាទិក្ខុលេស ) ជាអ្នកស្ងប់រម្ងាប់  
ដូច្នោះ ។

នរជនណា មិនជឿអ្នកដទៃផង ស្គាល់ព្រះនិព្វានផង កាត់នូវគ្រឿងត  
គឺវដ្តៈផង មានឱកាសកម្ចាត់បង់ហើយផង មានសេចក្តីប្រាថ្នាខ្ចាក់ចោល  
ហើយផង នរជននោះ ជាឧត្តមបុរស ។

ព្រះអរហន្តទាំងឡាយ នៅក្នុងទីណា ទោះជាស្រុកក្តី ព្រៃក្តី ទីទាបក្តី  
ទីទួលក្តី ទីនោះឯង ជាកូមិគ្គរត្រេកអរ ។

ជន ( អ្នកស្វែងរកកាម ) រមែងមិនត្រេកអរ ក្នុងព្រៃដែលគួររីករាយ  
ទេ ព្រះវិណាស្រពដែលមានរាគៈទៅប្រាសហើយ ទើបត្រេកអរក្នុងព្រៃនោះ  
ព្រោះលោកជាអ្នកមិនស្វែងរកកាម ។

អរហន្តវគ្គទី ៧ ចប់





## អដ្ឋកថា អរហន្តវគ្គទី ៧

### រឿង ពេទ្យជីវក លំនាំដើម

ព្រះសាស្តា កាលគង់នៅក្នុងចម្ការស្វាយរបស់ពេទ្យជីវក ទ្រង់ប្រារព្ធ  
បញ្ញាដែលពេទ្យជីវកទូលសួរហើយ ត្រាស់ព្រះធម្មទេសនានេះថា គតន្តិនោ  
ជាដើម ។ រឿងពេទ្យជីវក លោកឲ្យពិស្តារក្នុងខន្ធកៈហើយ ។

សេចក្តីពិស្តារថា សម័យមួយ ទេវទត្តជាអ្នករួមគំនិតនឹងព្រះបាទអជាត-  
សត្ត ឡើងកាន់ភ្នំគិល្បក្នុង មានចិត្តប្រទូស្ត គិតថា អញនឹងផ្តាច់ព្រះជន្មព្រះ  
សាស្តា ទើបប្រមៀលថ្មចុះ កំពូលភ្នំពីរទទួលថ្មនោះ ។ បំណែកថ្មបែកចេញ  
អំពីថ្មនោះ ខ្ចាតទៅចំព្រះបាទរបស់ព្រះដ៏មានព្រះភាគ ញ៉ាំងព្រះលោហិត  
ឲ្យពុរពងហើយ ។ វេទនាដ៏ខ្លាំងក្លាប្រព្រឹត្តទៅហើយ ។

ភិក្ខុទាំងឡាយ នាំព្រះសាស្តាទៅកាន់ឧទ្យានមទ្ធកុច្ឆិ<sup>(១)</sup> ។ ព្រះសាស្តា  
មានបំណងនឹងយាងចេញអំពីឧទ្យានមទ្ធកុច្ឆិនោះ ទៅកាន់ចម្ការស្វាយរបស់  
ពេទ្យជីវក ទើបត្រាស់ថា អ្នកទាំងឡាយ ចូរនាំគ្នាគតទៅកាន់ចម្ការស្វាយ

---

១- ឧទ្យានវល្លតកូន បានឮថា ព្រះនាងវេហ្មឺព្យាយាមវល្លតព្រះបាទអជាតសត្តក្នុង  
ឧទ្យាននេះ ។

របស់ពេទ្យជីវកនោះ ។ ពួកភិក្ខុបាននាំព្រះដ៏មានព្រះភាគ ទៅកាន់ចម្ការ ស្វាយរបស់ពេទ្យជីវកហើយ ។

ពេទ្យជីវកជ្រាបរឿងនោះ ទៅកាន់សម្នាក់ព្រះសាស្តា ថ្វាយភេសជ្ជៈ ដើម្បីប្រយោជន៍ដល់ការផ្សះផ្សំ រុំមុខរបួសស្រេចហើយ បានក្រាបទូល ពាក្យនេះដល់ព្រះសាស្តាថា បពិត្រព្រះអង្គ ខ្ញុំព្រះអង្គធ្វើភេសជ្ជៈដល់មនុស្ស ម្នាក់ខាងក្នុងព្រះនគរ ខ្ញុំព្រះអង្គនឹងទៅកាន់សម្នាក់របស់មនុស្សនោះហើយ នឹងត្រឡប់មកគាល់វិញ សូមទ្រង់តាំងនៅដោយនិយាម ដែលខ្ញុំព្រះអង្គរំ នោះឯង ទម្រាំខ្ញុំព្រះអង្គត្រឡប់មក ។

ពេទ្យជីវក ទៅធ្វើកិច្ចដែលគួរធ្វើដល់បុរសនោះហើយ ត្រឡប់មកក្នុង កាលដែលគេបិទទ្វារ ។ ពេលនោះ គាត់មានបរិវិតក្តយ៉ាងនេះថា សិរីយហ្មឺ អញធ្វើកម្មធ្ងន់ហើយ ដែលអញថ្វាយភេសជ្ជៈដ៏ថាស រុំរបួសត្រង់ព្រះបាទរបស់ ព្រះតថាគតដូចមនុស្សសាមញ្ញ ពេលនេះ ជាពេលដែលត្រូវស្រាយរបួស នោះ បើរបួសនោះមិនបានស្រាយ ការក្តៅក្នុងព្រះសរីរៈរបស់ព្រះដ៏មាន ព្រះភាគ នឹងតាំងឡើងមួយយប់ទល់ភ្លឺ ។

ខណៈនោះ ព្រះសាស្តា ត្រាស់ហៅព្រះអាននុត្តរមកគាល់ ត្រាស់ថា ម្ចាស់អាននុ ពេទ្យជីវកមកក្នុងពេលល្ងាចមិនទាន់ទ្វារ ជីវកគិតថា ពេលនេះ ជាពេលស្រាយរបួស ចូរអ្នកស្រាយរបួសនោះ ព្រះថេរៈស្រាយហើយ ដំបៅក៏ជាដូចដើម ដូចក្រមរឈើជ្រុះអំពីដើមឈើ ។

ពេទ្យជីវក រួចរះមកកាន់សម្នាក់ព្រះសាស្តា ខាងក្នុងអរុណានោះឯង

ទូលសួរថា បពិត្រព្រះអង្គ ការក្ដៅក្រហាយកើតក្នុងព្រះសរីរៈរបស់ព្រះអង្គ  
ដែរឬ ព្រះសាស្តាត្រាស់ថា ជីវក ការក្ដៅក្រហាយទាំងពួងរបស់តថាគត  
ស្ងប់រម្ងាប់ហើយ ត្រង់គល់ពោធិព្រឹក្សនោះឯង ដូច្នេះហើយ កាលទ្រង់បន្ត  
អនុសន្និ ទើបត្រាស់ព្រះគាថានេះថា

គតទិនោវិសោកស្ស                    វិប្បមុត្តស្ស សព្វធិ  
សព្វគន្ធប្បហំនស្ស                    បរិទ្យាហោ នវិជ្ជតិ ។  
សេចក្ដីក្ដៅក្រហាយ    រមែងមិនមានដល់លោកអ្នកមាន  
ផ្លូវត្រាយដើរដល់ហើយ    មិនមានសេចក្ដីសោក    រួច  
ស្រឡះចាកធម៌ទាំងពួង ( មានខន្ធជាដើម ) មាន  
កិលេសជាគ្រឿងចាក់ស្រែះទាំងពួង    លះបង់ហើយ ។

### សេចក្ដីអធិប្បាយ

បណ្ដាបទទាំងនោះ បទថា គតទិនោ បានដល់ ដែលមានផ្លូវត្រាយ  
ដល់ហើយ ។ ផ្លូវត្រាយមានពីរយ៉ាង ផ្លូវត្រាយ គឺកន្តារ ១ ផ្លូវត្រាយ គឺវដ្តៈ  
១ ។ បណ្ដាផ្លូវត្រាយពីរយ៉ាងនោះ បុគ្គលដើរផ្លូវកន្តារ មិនទាន់ដល់ទីដែលខ្លួន  
ប្រាថ្នាដរាបណា ក៏ឈ្មោះថា ជាអ្នកដើរផ្លូវត្រាយរឿយៗ ដរាបនោះ តែកាលផ្លូវ  
ត្រាយនោះ ដែលបុគ្គលនោះចូលដល់ហើយ រមែងជាបុគ្គល ឈ្មោះថា មាន  
ផ្លូវត្រាយដល់ហើយ ចំណែកសត្វទាំងឡាយ ដែលដើរក្នុងផ្លូវវដ្តៈ ខ្លួននៅក្នុង  
វដ្តៈដរាបណា ក៏ឈ្មោះថា ជាអ្នកដើរផ្លូវត្រាយរឿយៗ ទៅដរាបនោះ ។ មាន  
ពាក្យសួរជ្រៀតចូលមកថា ព្រោះហេតុអ្វី ឆ្លើយថា ព្រោះភាពដែលវដ្តៈ

ដែលខ្លួនមិនទាន់លះបាន ។ ព្រះអរិយបុគ្គលទាំងឡាយ មានព្រះសោតាបន្ន ជាដើម ក៏ឈ្មោះថា ដើរផ្លូវឆ្ងាយដូចគ្នា ចំណែកព្រះខ័ណ្ឌាស្រព ញ៉ាំងវដ្តៈ ឲ្យអស់ទៅបានហើយ តាំងនៅ រមែងជាបុគ្គល ឈ្មោះថា មានផ្លូវឆ្ងាយដល់ ហើយ ។ ដល់ព្រះខ័ណ្ឌាស្រពដែលមានផ្លូវឆ្ងាយ ដល់ហើយនោះ ។

បទថា វិសោកស្ស គឺឈ្មោះថាជាអ្នកមិនមានសេចក្តីសោក ព្រោះភាព ដែលសេចក្តីសោក មានវដ្តៈជាមូលទៅប្រាសហើយ ។

បាទព្រះគាថាថា វិប្បមុត្តស្ស សព្វធិ គឺរួចផុតហើយក្នុងធម៌ មានខន្ធ ទាំងពួងជាដើម ។

បាទព្រះគាថាថា សព្វគន្ធប្បហ័នស្ស គឺឈ្មោះថា ជាអ្នកលះកិលេស ជាគ្រឿងរូបវិតទាំងពួងបាន ព្រោះភាពដែលកិលេសជាគ្រឿងរូបវិត ៤ យ៉ាង ដែលខ្លួនលះបានហើយ ។

បាទព្រះគាថាថា បរិឡាហោ ន វិជ្ជតិ សេចក្តីថា ការក្តៅក្រហាយ មានពីរយ៉ាង គឺក្តៅក្រហាយប្រព្រឹត្តទៅតាមកាយ ១ ក្តៅក្រហាយប្រព្រឹត្តទៅ ផ្លូវចិត្ត ១ ។ បណ្តាការក្តៅក្រហាយពីរយ៉ាងនោះ ការក្តៅក្រហាយប្រព្រឹត្ត ទៅតាមកាយ ដែលកើតឡើងដល់ព្រះខ័ណ្ឌាស្រព ដោយអំណាចនៃផស្សៈ មានរងា និងក្តៅជាដើម មិនទាន់រលត់ឡើយ ពេទ្យជីវកទូលសួរសំដៅដល់ ការក្តៅក្រហាយ ដែលប្រព្រឹត្តទៅតាមកាយនោះ ។ តែព្រះសាស្តា ទ្រង់ បង្ខំសព្វព្រះធម្មទេសនា ដោយអំណាចនៃការក្តៅក្រហាយ ដែលប្រព្រឹត្តទៅ តាមផ្លូវចិត្ត ព្រោះភាពដែលទ្រង់ជាអ្នកឈ្លាសក្នុងទេសនាវិធី ព្រោះភាពដែល

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៤២៨

ទ្រង់ជាព្រះធម្មរាជា ទើបត្រាស់ថា ជីវក ដោយបរមត្ថ ការក្តៅក្រហាយ រមែងមិនមានដល់ព្រះខ័ណ្ឌស្រព ដែលជាអ្នកឃើញបែបនោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នេះឯង ។<sup>១៣៣</sup>

រឿង ពេទ្យជីវក ចប់

## រឿង ព្រះមហាកស្សបត្ថេរ

លំដាប់ដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធព្រះមហាកស្ស-  
បត្ថេរ ត្រាស់ព្រះធម្មទេសនានេះថា ឧយ្យញ្ញន្តិ ជាដើម ។

សេចក្តីពិស្តារថា សម័យមួយ ព្រះសាស្តាទ្រង់ចាំវស្សានៅក្នុងក្រុង  
រាជគ្រឹះ ទ្រង់ត្រាស់ដល់ភិក្ខុទាំងឡាយថា ក្នុងកាលកន្លងទៅកន្លះខែ តថាគត  
នឹងទៅកាន់ទីចារិក ។

បានឮថា ការត្រាស់ដល់ភិក្ខុទាំងឡាយថា ឥឡូវនេះ នឹងចៀសទៅកាន់  
ទីចារិក ដោយកាលកន្លងទៅកន្លះខែដូច្នេះ ដោយទ្រង់បំណងថា ភិក្ខុទាំងឡាយ  
នឹងធ្វើកិច្ចផ្សេងៗ មានការអប់បាត្រ និងជ្រលក់ចីវរជាដើមរបស់ខ្លួនហើយ  
នឹងទៅតាមសប្បាយដោយអាការយ៉ាងនេះ នេះជាទំនៀមរបស់ព្រះពុទ្ធទាំង-  
ឡាយ ដែលមានបំណងចារិកទៅ មួយអង្វើដោយពួកភិក្ខុ ។ កាលភិក្ខុទាំង-

ឡាយកំពុងធ្វើកិច្ចផ្សេងៗ មានការអប់រំបាត្រជាដើម ព្រះមហាកស្សបត្ថេរ  
ក៏បោកចិវ៌វទាំងឡាយហើយ ។

ពួកភិក្ខុលើកទោសថា ព្រោះហេតុអ្វី ទើបព្រះថេរៈបោកចិវ៌វក្នុងព្រះ  
នគរនេះ ទាំងខាងក្នុង និងខាងក្រៅ មានមនុស្សអាស្រ័យនៅ ១៨ កោដិ  
បណ្តាមនុស្សទាំងនោះ ពួកណាមិនជាញាតិរបស់ព្រះថេរៈ មនុស្សពួកនោះ  
ជាឧបដ្ឋាក មនុស្សពួកណាមិនជាឧបដ្ឋាក មនុស្សពួកនោះជាញាតិ ជនទាំង  
នោះ រមែងធ្វើការរាប់អាន និងធ្វើសក្ការៈដល់ព្រះថេរៈដោយបច្ច័យទាំង ៤  
ព្រះថេរៈនោះ នឹងលះឧបការៈមានប្រមាណប៉ុណ្ណោះ ទៅក្នុងទីណាបាន បើ  
គប្បីទៅបាន ក៏មិនទៅហួសអំពីញកល្មោះមាបមាទ ។

បានឮមកថា ព្រះសាស្តាយាងដល់ញកណាហើយ រមែងត្រាស់ប្រាប់  
ភិក្ខុទាំងឡាយដែលគួរទ្រង់ឲ្យត្រឡប់ថា ចូរអ្នកទាំងឡាយត្រឡប់ត្រឹមនេះ កុំ  
ប្រមាទ ញកនោះសត្វលោកហៅថា ញកមាបមាទៈ ពាក្យនុ៎ះ ភិក្ខុទាំងឡាយ  
ពោលសំដៅយកញកមាបមាទៈនោះ ។

ព្រះសាស្តាទ្រង់យាងចៀសចេញទៅកាន់ទីចារិក ទ្រង់ត្រិះរិះបណ្តើរថា  
ក្នុងនគរទាំងខាងក្នុងទាំងខាងក្រៅ មានមនុស្ស ១៨ កោដិ ដែលភិក្ខុនឹងទៅ  
ក្នុងទីដែលធ្វើការមង្គល និងអរមង្គលរបស់មនុស្សទាំងឡាយមាន តថាគត  
មិនអាចធ្វើវិហារឲ្យទេបាន តថាគតនឹងឲ្យនណារហ្ម័ត្រឡប់ ។

លំដាប់នោះ ទ្រង់មានបរិវិតក្តយ៉ាងនេះថា ពួកមនុស្សទាំងនោះជាញាតិ  
ផង ឧបដ្ឋាកផងរបស់កស្សបៈ តថាគតគួរឲ្យកស្សបៈត្រឡប់ចុះ ។ ទ្រង់ត្រាស់

នឹងព្រះថេរៈថា ម្ចាស់កស្សបៈ តថាគតមិនអាចធ្វើវិហារឲ្យទេបាន សេចក្តី  
ត្រូវការដោយភិក្ខុក្នុងទីដែលធ្វើមង្គល និងអវមង្គលទាំងឡាយរបស់ពួកមនុស្ស  
មាន អ្នក មួយអន្លើដោយបរិស័ទរបស់ខ្លួនចូរត្រឡប់ចុះ ។ ព្រះថេរៈទូលថា  
សាធុ ព្រះអង្គ ហើយនាំបរិស័ទត្រឡប់ ។ ភិក្ខុទាំងឡាយពោលទោសថា  
អាវុសោទាំងឡាយ ពួកអ្នកឃើញដែរឬទេ ពួកយើងពោលអម្បាញ់មិញនេះ  
ឯង មិនមែនឬ ពាក្យដែលពួកយើងពោលថា ព្រោះហេតុអ្វី ទើបព្រះមហា-  
កស្សបៈបោកចីវរ លោកនឹងមិនទៅជាមួយព្រះសាស្តា ដូច្នេះនោះឯង ក្លាយ  
ជាការពិតហើយ ។

ព្រះសាស្តា ទ្រង់ស្តាប់ពាក្យរបស់ភិក្ខុទាំងឡាយហើយ ទ្រង់យាង  
ត្រឡប់ ប្រថាប់ឈរត្រាស់ថា ម្ចាស់ភិក្ខុទាំងឡាយ ពួកអ្នកពោលអ្វីហ្ន៎ ភិក្ខុ  
ទាំងនោះក្រាបទូលថា បពិត្រព្រះអង្គ ពួកខ្ញុំព្រះអង្គពោលប្រារព្ធព្រះមហា-  
កស្សបត្ថេរ ដូច្នេះហើយ ក្រាបទូលរឿងរ៉ាវទាំងអស់ តាមទំនងដែលខ្លួន  
ពោលហើយនោះឯង ។

ព្រះសាស្តា ទ្រង់ស្តាប់ពាក្យនោះហើយ ត្រាស់ថា ម្ចាស់ភិក្ខុទាំងឡាយ  
ពួកអ្នកពោលទោសកស្សបៈថា ជាប់ជំពាក់ហើយក្នុងត្រកូល និងក្នុងបច្ច័យ  
ទាំងឡាយ តែសេចក្តីពិត កស្សបៈត្រឡប់ដោយធ្វើទុកក្នុងចិត្តថា អញនឹងធ្វើ  
តាមពាក្យរបស់ព្រះតថាគត ។ កស្សបៈនោះ សូម្បីក្នុងកាលមុន កាលធ្វើ  
សេចក្តីប្រាថ្នានោះឯង ក៏បានធ្វើសេចក្តីប្រាថ្នាថា អាត្មាអញមិនគប្បីជាអ្នក  
ជាប់ជំពាក់ក្នុងបច្ច័យទាំង ៤ មានឧបមាដូចព្រះចន្ទ អាចចូលទៅកាន់ត្រកូល

ទាំងឡាយបាន កស្សបៈនោះ មិនមានការជាប់ជំពាក់ក្នុងត្រកូល ឬក្នុងបច្ច័យ  
ទាំងឡាយ តថាគតកាលពោលបដិបទា ដែលឧបមាដូចព្រះចន្ទ និងបដិបទា  
នៃអរិយវង្ស ក៏ពោលអាងកស្សបៈឲ្យជាដើម ។

ភិក្ខុទាំងឡាយទូលសួរព្រះសាស្តាថា បពិត្រព្រះអង្គ ព្រះថេរៈតាំងសេចក្តី  
ប្រាថ្នាពីអង្គាល់ណា ព្រះសាស្តាត្រាស់ថា ម្ចាស់ភិក្ខុទាំងឡាយ ពួកអ្នក  
បំណងនឹងស្តាប់ឬ ភិក្ខុទាំងឡាយក្រាបទូលថា ករុណាព្រះអង្គ ។

ព្រះសាស្តាត្រាស់ដល់ភិក្ខុទាំងនោះថា ម្ចាស់ភិក្ខុទាំងឡាយ ក្នុងទីបំផុត  
នៃសែនកប្បអំពីកប្បនេះ ព្រះពុទ្ធព្រះនាមបទុមុត្តរៈ ទ្រង់កើតហើយក្នុងលោក  
ដូច្នេះហើយ ត្រាស់ការប្រព្រឹត្តក្នុងកាលមុនរបស់ព្រះថេរៈ តាំងអំពីដើម លោក  
តាំងសេចក្តីប្រាថ្នាក្នុងកាលនៃព្រះពុទ្ធ ព្រះនាមបទុមុត្តរៈ ។ បុព្វចរិតនោះ  
ព្រះធម្មសង្គាហកាចារ្យឲ្យពិស្តារហើយក្នុងព្រះបាលី ដែលសម្តែងប្រវត្តិ  
របស់ព្រះថេរៈនោះឯង ។

ព្រះសាស្តា កាលត្រាស់បុព្វចរិតរបស់ព្រះថេរៈឲ្យពិស្តារហើយ ទើប  
ត្រាស់ថា ម្ចាស់ភិក្ខុទាំងឡាយ ព្រោះយ៉ាងនេះឯង ទើបតថាគតពោលបដិបទា  
ដែលប្រៀបដូចព្រះចន្ទ និងបដិបទានៃអរិយវង្ស ដោយលើកយកកស្សបបុត្ត  
របស់តថាគតឲ្យជាគំរូ ។ ឈ្មោះថា ការជាប់ជំពាក់ក្នុងបច្ច័យក្តី ត្រកូលក្តី  
វិហារក្តី បរិវេណក្តី រមែងមិនមានដល់បុត្ររបស់តថាគត ។ បុត្ររបស់  
តថាគត មិនជាប់ជំពាក់ក្នុងរបស់ណាមួយឡើយ ដូចស្តេចហង្សចុះក្នុងកក់  
ត្រាច់ទៅក្នុងកក់នោះហើយ ក៏ហើរទៅដូច្នោះ ដូច្នេះហើយ កាលទ្រង់បន្ត



អនុសន្និសម្តែងធម៌ ទើបត្រាស់ព្រះគាថានេះថា

|                      |                    |
|----------------------|--------------------|
| ឧយ្យញ្ញន្តិ សតិមន្តោ | ន និកេតេ រមន្តិ តេ |
| ហំសាវ បល្លលំ ហិត្វា  | ឱកមោកំ ជហន្តិ តេ ។ |

ព្រះខ័ណ្ឌាស្រពទាំងឡាយ មានស្មារតី រមែងខ្វល់ខ្វាយ រមែង  
ត្រេកអរក្នុងទីនៅអាស្រ័យ លោកលះបង់ចោលស្រឡះ នូវ  
អាស្រ័យទាំងអស់ ដូចហង្សលះបង់កក់ ហើរទៅ ដូច្នោះ ។

### សេចក្តីអធិប្បាយ

បណ្តាបទទាំងនោះ បាទព្រះគាថាថា ឧយ្យញ្ញន្តិ សតិមន្តោ សេចក្តីថា  
បុគ្គលដែលដល់នូវភាពបរិបូណ៌នៃសតិ ឈ្មោះថា មានអាសវៈអស់ហើយ  
រមែងខ្វល់ខ្វាយរឿយៗ ក្នុងគុណដែលខ្លួនចាក់ធ្លុះហើយ មានឈាន និង  
វិបស្សនាជាដើម ដោយអារាជ្ជនៈ ដោយចូលសមាបត្តិ ដោយចេញចាក  
សមាបត្តិ ដោយការតាំងចិត្តនៅក្នុងសមាបត្តិ និងដោយការពិចារណា ។

បាទព្រះគាថាថា ន និកេតេ រមន្តិ តេ គឺឈ្មោះថា ការត្រេកអរក្នុង  
ទីហ្មង់ហែងរបស់លោក រមែងមិនមាន ។

បទថា ហំសាវ នេះ ជាចំណុចនៃទេសនា ។ នេះការអធិប្បាយក្នុង  
ពាក្យនេះថា ហ្មង់បក្សី គឺយកចំណីរបស់ខ្លួនក្នុងកក់ដែលបរិសុទ្ធដោយចំណី  
ហើយក្នុងកាលទៅ មិនធ្វើការហ្មង់ហែងតិចតួចក្នុងទីនោះថា ទឹករបស់អញ  
ផ្កាយូករបស់អញ ផ្កាឧប្បលរបស់អញ ផ្កាបុណ្ណិករបស់អញ ស្មៅរបស់  
អញ មិនមានការស្តាយឡើយ លះបទេសនោះស្តុះហើរទៅក្នុងអាកាស យ៉ាង

ណា ព្រះខីណាស្រពទាំងឡាយនោះក៏ដូច្នោះឯង សូម្បីនៅក្នុងទីណាមួយ មិន  
ជាប់ជំពាក់ហើយក្នុងត្រកូលជាដើម ក្នុងគ្រាទៅ លះទីនោះទៅ មិនមាន  
ការសោកស្តាយថា វិហាររបស់អញ បរិវេណរបស់អញ ឧបដ្ឋាករបស់អញ  
ត្រាច់ទៅ ។

បទថា ឱកមោកំ គឺអាស័យ សេចក្តីថា លះនូវការហ្មឺងហ្មឺងទាំងពួង ។  
ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នោះឯង ។<sup>១២៣</sup>

រឿង ព្រះមហាកស្សបត្ថេរ ចប់

រឿង ព្រះវេទ្យដ្ឋសីសត្ថេរ

លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះវេទ្យដ្ឋសីសៈ  
ត្រាស់ព្រះធម្មទេសនានេះថា យេសំ សន្និច្ចយោ នត្ថិ ជាដើម ។

បានឮមកថា ព្រះថេរៈនោះត្រាច់បិណ្ឌបាតក្នុងវិថីមួយខាងក្នុងស្រុក ធ្វើ  
ភត្តកិច្ចហើយ ត្រាច់បិណ្ឌបាតក្នុងវិថីមួយទៀត កាន់យកបាយក្រៀមទៅក្នុង  
វិហាររក្សាទុក គិតឃើញថា ឈ្មោះថា ការត្រាច់ស្វែងរកបិណ្ឌបាតរឿយៗ  
ទៅ ជាទុក្ខ ញ៉ាំងថ្ងៃតិចតួចឲ្យកន្លងទៅដោយសុខក្នុងឈានហើយ កាលត្រូវ  
ការដោយអាហារ រមែងឆាន់បាយក្រៀមនោះ ។ ពួកភិក្ខុដែលដឹងតិះដៀល

ហើយ ទូលសេចក្តីនោះដល់ព្រះដ៏មានព្រះភាគ ព្រះសាស្តាសូម្បីទ្រង់បញ្ញត្តិ  
 សិក្ខាបទដល់ភិក្ខុទាំងឡាយ ដើម្បីប្រយោជន៍រៀនការសន្សំតទៅ ព្រោះហេតុ  
 នោះហើយ កាលទ្រង់ប្រកាសការមិនមានទោសរបស់ព្រះថេរៈ ព្រោះការ  
 ទុកដាក់អាហារនោះ ព្រោះព្រះថេរៈអាស្រ័យការប្រាថ្នាតិច ធ្វើក្នុងកាលដែល  
 ទ្រង់មិនទាន់បញ្ញត្តិសិក្ខាបទ កាលទ្រង់បន្តអនុសន្និសម្តែងធម៌ បានត្រាស់  
 ព្រះគាថានេះថា

|                       |                     |
|-----------------------|---------------------|
| យេសំ សន្និច្ចយោ នត្ថិ | យេ បរិញ្ញាតកោជនា    |
| សុញ្ញតោ អនិមិត្តោ ច   | វិមោក្ខោ យេសតោចរោ   |
| អាកាសេវ សកុណ្ឌំ       | គតិ តេសំ ទុរន្ធយា ។ |

ពួកជនណា មិនមានសេចក្តីសន្សំ ពួកជនណា កំណត់ជីវិត  
 កោជនហើយ ជនណា មានសុញ្ញតវិមោក្ខ អនិមិត្តវិមោក្ខ  
 និងអប្បណិហិតវិមោក្ខ ជាគោចរ គតិ គឺដំណើររបស់ពួក  
 ជននោះៗ គេកម្រជឿបាន ដូចដំណើរនៃពួកសត្វស្លាប  
 ព្រមទាំងអាកាសដូច្នោះ ។

### សេចក្តីអធិប្បាយ

បណ្តាបទទាំងនោះ ក្នុងបទថា សន្និច្ចយោ សន្សំមាន ២ យ៉ាង គឺ  
 សន្សំកម្ម ១ សន្សំបច្ច័យ ១ ក្នុងការសន្សំ ២ យ៉ាងនោះ កម្មដែលជាតុសល  
 និងអតុសល ឈ្មោះថា សន្សំកម្ម ។ បច្ច័យ ៤ ឈ្មោះថា សន្សំបច្ច័យ  
 ក្នុងការសន្សំ ២ យ៉ាងនោះ សន្សំបច្ច័យ រមែងមិនមានដល់ភិក្ខុដែលនៅក្នុង

វិហារ ទុកដាក់ទឹកស្ករអំពៅមួយដុំ សប្បត្រឹមតែចំណែកទី ៤ និងអង្ករត្រឹម មួយនាឡិ រមែងមិនមានដល់ភិក្ខុដែលទុកដាក់ច្រើនជាងនោះ សន្សំ ២ យ៉ាង នេះរបស់ជនពួកណា មិនមាន ។

បទថា បរិញ្ញាតកោជនា គឺកំណត់ដឹងកោជនដោយបរិញ្ញា ៣ ការដឹង កោជនមានបបរជាដើម ដោយភាពជាបបរជាដើម ឈ្មោះថា ញាតប្បរិញ្ញា កំណត់ដឹងដោយការដឹងហើយ ។ ឯការកំណត់ដឹងកោជន ដោយអំណាច សម្គាល់ឃើញក្នុងអាហារបដិកូល ឈ្មោះថា តិរណប្បរិញ្ញា ។ ញាណជា ហេតុដកនូវតម្រេក ដោយអំណាចការពេញចិត្តក្នុងកោជនាហារចេញ ឈ្មោះ ថា បហានប្បរិញ្ញា ជនពួកណា កំណត់ដឹងកោជនដោយបរិញ្ញា ៣ នេះ ។

ក្នុងបទព្រះគាថាថា សុញ្ញតោ អនិមិត្តោ ច នេះ សូម្បីអប្បណិហិត- វិមោក្ខ ក៏ទ្រង់កាន់យកដោយពិត ។ ព្រោះថា បទទាំង ៣ នោះ ជាឈ្មោះនៃ ព្រះនិព្វាននោះឯង ។ ពិតហើយ ព្រះនិព្វាន លោកពោលថា សុញ្ញតវិមោក្ខ ព្រោះថា ទេវេ ព្រោះមិនមានរាគៈ ទោសៈ និងមោហៈ និងផុតចាករាគៈ ទោសៈ មោហៈនោះ ព្រះនិព្វាននោះ លោកពោលថា ជាអនិមិត្តវិមោក្ខ ព្រោះថា មិនមាននិមិត្ត ព្រោះមិនមាននៃនិមិត្ត មានរាគៈជាដើម និងផុត ហើយចាកនិមិត្តទាំងនោះ ម្យ៉ាងទៀត លោកពោលថា អប្បណិហិតវិមោក្ខ ព្រោះមិនបានតាំងនៅ ព្រោះមិនមានបណិធិ គឺកិលេសជាហេតុតាំងនៅ មាន រាគៈជាដើម និងរួចផុតហើយចាកបណិធិទាំងនោះ ។ វិមោក្ខ ៣ យ៉ាងនេះ ជាអារម្មណ៍របស់ជនពួកណា បុគ្គលធ្វើព្រះនិព្វាននោះឲ្យជាអារម្មណ៍ ដោយ

អំណាចចូលសមាបត្តិ សម្បយុត្តដោយផលចិត្ត ។

បាទព្រះគាថាថា គតិ តេសំ ទុរន្ទយា សេចក្តីថា ដូចផ្លូវទៅរបស់ហ្មឺន  
បក្សដែលទៅហើយដោយអាកាស ទៅតាមលំបាក គឺមិនអាចដឹង ព្រោះមិន  
ឃើញគន្លង យ៉ាងណា គតិរបស់ជនទាំងឡាយ ដែលជាអ្នកសន្សំពីរយ៉ាង  
នេះ មិនបានកំណត់ដឹងកោជនដោយបរិញ្ញា ៣ នេះ នឹងជាបុគ្គលមានវិមោក្ខ  
មានប្រការដែលពេលហើយនេះជាអារម្មណ៍ ក៏ទៅតាមលំបាក គឺមិនអាច  
បញ្ញត្តិ ព្រោះមិនប្រាកដនៃការទៅថា ទៅហើយក្នុងចំណែក ៥ នេះ គឺភព ៣  
កំណើត ៤ គតិ ៥ វិញ្ញាណដ្ឋតិ ៧ សត្តាវាស ៩ ដោយចំណែកឈ្មោះ  
នេះៗ ដូច្នោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នោះឯង ។<sup>១៣៣</sup>

រឿង ព្រះវេទ្យដ្ឋសីសត្ថេរ ចប់

## រឿង ព្រះអនុរុទ្ធត្ថេរ

លំដាប់ដើម

ព្រះសាស្តា កាលគង់នៅក្នុងវត្តវេទ្យវន្ត ទ្រង់ប្រារព្ធព្រះអនុរុទ្ធត្ថេរ  
ត្រាស់ព្រះធម្មទេសនានេះថា យស្សាសវា បរិក្ខណា ជាដើម ។

សេចក្តីពិស្តារថា ក្នុងថ្ងៃមួយ ព្រះថេរៈមានចីវរចាស់ហើយ ស្វែងរក

ចីវរ ក្នុងទីទាំងឡាយ មានគំនរសំរាមជាដើម ស្រីភិក្ខុយាចាស់របស់ព្រះថេរៈ  
 នោះ ក្នុងអត្តកាពទី ៣ បន្ទាប់អំពីអត្តកាពនេះ បានកើតជាទេពធីតាល្មោះ  
 ជាលិនី ក្នុងស្ថានតាវត្តិន្យ នាងជាលិនីទេពធីតានោះ ឃើញព្រះថេរៈស្វែង  
 រកកំណាត់សំពត់ កាន់សំពត់ទិព្វ ៣ ផ្ទាំង បណ្តោយ ១៣ ហត្ថ ទទឹង ៤  
 ហត្ថ ហើយគិតថា បើអញប្រគេនដោយទំនងនេះ ព្រះថេរៈនឹងមិនទទួល  
 ទើបដាក់លើគំនរសំរាមមួយកន្លែងខាងមុខព្រះថេរៈនោះ

ដែលកំពុងស្វែងរកសំពត់ទាំងឡាយ ដោយអាការត្រឹមតែជាយសំពត់នោះ  
 ប្រាកដបាន ។ ព្រះថេរៈស្វែងរកកំណាត់សំពត់ដោយផ្លូវនោះ ឃើញជាយ  
 សំពត់នោះហើយ ទើបចាប់ត្រង់ជាយសំពត់នោះទាញមក ឃើញសំពត់ទិព្វ  
 មានប្រមាណដូចពោលហើយ កាន់យកដោយគិតថា សំពត់នេះ ជាសំពត់  
 បង្សកូលយ៉ាងឧក្រិដ្ឋហ្ន៎ ដូច្នេះហើយ ចៀសចេញទៅ ។

ក្នុងថ្ងៃធ្វើចីវររបស់ព្រះថេរៈ ព្រះសាស្តាមានភិក្ខុ ៥០០ រូបជាបរិវារ  
 យាងទៅវិហារប្រថាប់គង់ហើយ ។ អសីតិមហាសាវ័កក៏អង្គុយហើយយ៉ាង  
 នោះដូចគ្នា ។ ព្រះមហាកស្សបត្ថេរ អង្គុយហើយខាងដើម ដើម្បីដេរចីវរ  
 ព្រះសាវ័បុត្តអង្គុយត្រង់កណ្តាល ព្រះអានន្ទត្ថេរអង្គុយក្នុងទីបំផុត ភិក្ខុសង្ឃរុំ  
 អំបោះ ។ ព្រះសាស្តាទ្រង់ដោតអំបោះក្នុងគូថមូល ព្រះមហាមោគ្គល្លានត្ថេរ  
 សេចក្តីត្រូវការដោយវត្ថុណាមាន ជាអ្នកនាំវត្ថុនោះៗ មកហើយ ។ ទេពធីតា  
 ចូលទៅខាងក្នុងស្រុកហើយ ដឹកនាំឲ្យទទួលភិក្ខុថា នៃអ្នកទាំងឡាយ ព្រះ  
 សាស្តាទ្រង់ធ្វើចីវរដល់ព្រះអនុរុទ្ធត្ថេរ លោកម្ចាស់របស់យើងទាំងឡាយ ក្នុង

ថ្ងៃនេះ ដែលព្រះអសីតិមហាសាវកចោមរោម ប្រថាប់គង់នៅក្នុងវិហារជា  
 មួយភិក្ខុ ៥០០ រូប ចូរពួកអ្នកកាន់យកបបរជាដើមទៅកាន់វិហារ សូម្បីព្រះ  
 មហាមោគ្គល្លានត្ថេរ នាំចំណិតព្រឹងជំមកហើយក្នុងរវាងភក្ត្រ ។ ភិក្ខុ ៥០០  
 រូបមិនអាចទំពាឆាន់ឲ្យអស់បាន សក្កៈបានធ្វើការប្រោះព្រំក្នុងទីដែលធ្វើចីវរ ។  
 ផ្ទៃផែនដីហាក់បីដូចជ្រលក់ដោយទឹកលក្ក ។ គំនរជំនែបបរ របស់ទំពា និង  
 ភក្ត្រដែលភិក្ខុទាំងឡាយឆាន់សល់មានហើយ ។

ភិក្ខុទាំងឡាយពោលទោសថា ប្រយោជន៍អ្វីរបស់ភិក្ខុ មានប្រមាណ  
 ប៉ុណ្ណេះ ដោយបបរជាដើមដ៏ច្រើនយ៉ាងនេះ ញាតិ និងឧបជ្ជាកដែលភិក្ខុទាំង-  
 ឡាយកំណត់ប្រមាណហើយ គប្បីពោលថា ចូរពួកអ្នកនាំវត្ថុមានប្រមាណ  
 ប៉ុណ្ណេះមក មិនមែនឬ ព្រះអនុរុទ្ធត្ថេរប្រហែលបំណងឲ្យគេដឹងភាពនៃញាតិ  
 និងឧបជ្ជាករបស់ខ្លួនមានច្រើន ។ លំដាប់នោះ ព្រះសាស្តា ត្រាស់សួរភិក្ខុ  
 ទាំងនោះថា ម្ចាស់ភិក្ខុទាំងឡាយ ពួកអ្នកនិយាយអ្វី ភិក្ខុទាំងនោះក្រាបទូល  
 ថា បពិត្រព្រះអង្គ និយាយរឿងឈ្មោះនេះ ទើបត្រាស់សួរថា ម្ចាស់ភិក្ខុ  
 ទាំងឡាយ ពួកអ្នកសម្គាល់ថា សេចក្តីនេះ អនុរុទ្ធឲ្យនាំមកហើយឬ ភិក្ខុ  
 ទាំងឡាយក្រាបទូលថា យ៉ាងនោះឯងព្រះអង្គ ព្រះសាស្តាត្រាស់ថា ម្ចាស់  
 ភិក្ខុទាំងឡាយ អនុរុទ្ធបុត្រតថាគត មិនពោលពាក្យបែបនោះឡើយ ។ ពិត  
 ហើយ ព្រះខីណាស្រពទាំងឡាយ រមែងមិនពោលកថាបដិសំយុត្តដោយ  
 បច្ច័យ ។ បិណ្ឌបាតនេះកើតហើយដោយអានុភាពរបស់ទេវតា កាលទ្រង់បន្ត  
 អនុសន្និ ទើបត្រាស់គាថានេះថា

យស្សាសវា បរិក្ខណា                      អាហារេ ច អនិស្ស័តោ  
 សុញ្ញតោ អនិមិត្តោ ច                      វិមោក្ខោ យស្ស តោចរោ  
 អាកាសេវ សកុន្តានំ                      បទន្តស្ស ទុរន្ទយំ ។

ជនណាអស់អាសវៈហើយ ទាំងមិនអាស្រ័យ ( តណ្ហា និង  
 ទិដ្ឋិ ) ក្នុងអាហារ ជនណា មានសុញ្ញតវិមោក្ខ អនិមិត្ត-  
 វិមោក្ខ និងអប្បណិហិតវិមោក្ខជាគោចរ ដំណើរបស់ជន  
 នោះ គេកម្រើងបាន ដូចដំណើរនៃពួកសត្វស្វាប ឮដី  
 អាកាស ដូច្នោះ ។

### សេចក្តីអធិប្បាយ

បណ្តាបទទាំងនោះ បទថា យស្សាសវា សេចក្តីថា អាសវៈ ៤ របស់  
 បុគ្គលណាអស់ហើយ ។ បាទព្រះគាថាថា អាហារេ ច អនិស្ស័តោ  
 សេចក្តីថា ដែលតណ្ហានិស្ស័យ និងទិដ្ឋិនិស្ស័យមិនអាស្រ័យហើយក្នុង  
 អាហារ ។

បាទព្រះគាថាថា បទន្តស្ស ទុរន្ទយំ សេចក្តីថា ដែលបុគ្គលមិនអាចនឹង  
 ដឹងស្នាមរបស់បក្សីទាំងឡាយ ដែលទៅក្នុងអាកាសថា បក្សីទាំងឡាយជាន់  
 ដោយជើងក្នុងទីនេះហើរទៅហើយ ទង្គិចទីនេះដោយទ្រូងហើរទៅហើយ ប៉ះទី  
 នេះដោយក្បាល ដោយស្វាបទាំង ២ យ៉ាងណា បុគ្គលណាមួយ ក៏មិនអាច  
 បញ្ញត្តិនូវស្នាមរបស់ភិក្ខុបែបនេះដោយន័យជាដើមថា ភិក្ខុនេះទៅហើយដោយ  
 ផ្លូវនរក ឬទៅហើយដោយផ្លូវតិរច្ឆានដូច្នោះដូចគ្នា ។



ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើមដូច្នេះឯង ។

រឿង ព្រះអនុរុទ្ធតេជ ចប់

## រឿង ព្រះមហាកថាយនតេជ

លំនាំដើម

ព្រះសាស្តា កាលគង់នៅក្នុងវត្តបុព្វារាម ទ្រង់ប្រារព្ធព្រះមហាកថា-  
យនតេជ ត្រាស់ព្រះធម្មទេសនានេះថា យស្សិន្ទ្រយានិ ជាដើម ។

សេចក្តីពិស្តារថា ក្នុងសម័យមួយ ព្រះសាស្តាដែលព្រះមហាសាវ័ក  
ចោមរោមហើយ ប្រថាប់គង់ខាងក្រោមប្រាសាទរបស់មិគ្គារមាតា ក្នុងថ្ងៃមហា  
បវារណា ។ ក្នុងសម័យនោះ ព្រះមហាកថាយនតេជ នៅក្នុងអវន្តជនបទ មក  
ហើយអំពីចម្ងាយ រមែងសរសើរការស្តាប់ធម៌នោះឯង ព្រោះដូច្នេះព្រះថេរៈ  
ធំៗ ទាំងឡាយ កាលអង្គុយ ក៏អង្គុយវៀរអាសនៈដើម្បីព្រះមហាកថាយ-  
នតេជ ។ សក្កទេវរាជ យាងមកអំពីទេវលោកទាំងពីរ មួយអន្លើដោយទេវ-  
បរិស័ទ ទ្រង់បូជាព្រះដ៏មានព្រះភាគដោយគ្រឿងក្រអូប និងកម្រងផ្កាដែល  
ជាទិព្វជាដើមហើយ ប្រថាប់ឈរ មិនបានឃើញព្រះមហាកថាយនតេជ ទើប  
ទ្រង់ពិចារណាថា ព្រោះហេតុអ្វីហ្ន៎ ទើបលោកម្ចាស់របស់យើងមិនប្រាកដ  
បើលោកម្ចាស់របស់យើងមក ការមករបស់ពួកលោកជាការល្អ ។ ព្រះថេរៈ

មកហើយក្នុងខណៈនោះឯង បង្ហាញខ្លួន អង្គុយហើយលើអាសនៈរបស់ខ្លួន  
នោះឯង ។ សក្កទេវរាជទតឃើញព្រះថេរៈហើយ ទ្រង់ចាប់កជើងទាំងពីរ  
យ៉ាងមាំ ហើយត្រាស់ថា លោកម្ចាស់របស់យើងមកហើយហ្ន៎ ខ្ញុំទន្ទឹងការ  
មករបស់លោកម្ចាស់នោះឯង ដូច្នេះហើយ ទ្រង់ច្របាច់ជើងទាំងពីររបស់ព្រះ  
ថេរៈ ដោយដៃទាំងពីរ បូជាដោយគ្រឿងក្រអូប និងកម្រងផ្កាជាដើម ថ្វាយ  
បង្គំហើយ បានប្រថាប់ឈរក្នុងចំណែកម្ខាង ។

ភិក្ខុទាំងឡាយពោលទោសថា សក្កទេវរាជទ្រង់យល់មុខ ទើបធ្វើសក្ការៈ  
មិនធ្វើសក្ការៈបែបនេះដល់មហាសាវ័កដ៏សេស ឃើញព្រះមហាកថាយនត្ថោ  
ហើយ ចាប់កជើងទាំងពីរដោយរហ័សត្រាស់ថា លោកម្ចាស់របស់យើងមក  
ល្អហ្ន៎ ខ្ញុំទន្ទឹងការមករបស់លោកម្ចាស់នោះឯង ដូច្នេះហើយ ទ្រង់ច្របាច់ជើង  
ទាំងពីរដោយដៃទាំងពីរបូជាហើយ ថ្វាយបង្គំហើយ ប្រថាប់ឈរក្នុងចំណែក  
ម្ខាង ព្រះសាស្តា ទ្រង់ស្តាប់ពាក្យរបស់ភិក្ខុទាំងឡាយនោះហើយ ត្រាស់ថា  
ម្ចាស់ភិក្ខុទាំងឡាយ ភិក្ខុមានទ្វារដែលខ្លួនគ្រប់គ្រងហើយក្នុងឥន្ទ្រិយទាំងឡាយ  
ដូចគ្នានឹងមហាកថាយនៈ បុត្រតថាគត រមែងជាទីស្រឡាញ់របស់ពួកទេវតា  
នោះឯង កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

យស្ស្រិច្ឆិយានិ សមថន្តតានិ អស្សា យថា សារថិនា សុទន្តា  
បហ័នមាទស្ស អនាសវស្ស តេវាថិ តស្ស បិហយន្តិ តានិនោ ។  
ឥន្ទ្រិយទាំងឡាយ របស់អ្នកណា ដល់នូវការស្ងប់រម្ងាប់ ដូចសេះ  
ដែលនាយសារថិហ្វឹកហ្វិនរាបហើយ សូម្បីទេវតា និងមនុស្សទាំង-

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៤៤២

ឡាយ ក៏ស្រឡាញ់អ្នកនោះឯង ដែលមានមានៈលះបង់ហើយ មិន  
មានអាសវៈ ជាបុគ្គលមានចិត្តនឹងជឿ មិនញាប់ញ័រ ។

### សេចក្តីអធិប្បាយ

អត្ថនៃព្រះគាថានោះដូច្នេះថា ឥន្ទ្រិយ ៦ របស់ភិក្ខុណាដល់នូវការស្ងប់  
គឺកាតជាឥន្ទ្រិយដែលខ្លួនទូន្មានហើយ បានដល់ កាតជាឥន្ទ្រិយអស់នូវព្យសន៍  
កំណាច ដូចសេះដែលនាយសារថីអ្នកឈ្លាស បង្ខំកល្បហើយ ដូច្នោះ ។  
ចំពោះភិក្ខុនោះ ដែលឈ្មោះថាមានមានៈលះបង់ហើយ ព្រោះមានមាន ៩  
យ៉ាង តាំងនៅ ឈ្មោះថា មិនមានអាសវៈ ព្រោះមិនមានអាសវៈ ៤ ។  
បទថា តាធិនោ សេចក្តីថា ទាំងពួកទេវតា ទាំងពួកមនុស្សរមែងស្រឡាញ់  
គឺរមែងប្រាថ្នាការឃើញ និងការមករបស់ភិក្ខុបែបនោះ ដែលតាំងនៅដោយ  
ការវិនិច្ឆ័យបុគ្គល ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៧៣</sup>

រឿង ព្រះមហាក្សាយនត្ថេរ ចប់



## រឿង ព្រះសាវ័បុត្តត្ថេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសាវ័បុត្តត្ថេរ  
ត្រាស់ព្រះធម្មទេសនានេះថា បឋវិសមោ ជាដើម ។

សេចក្តីពិស្តារថា សម័យមួយ ព្រះសាវ័បុត្តចេញវស្សាហើយ ប្រាថ្នា  
នឹងចៀសទៅកាន់ទីចារិក ទើបទូលលាព្រះដ៏មានព្រះភាគ ថ្វាយបង្គំហើយ  
ចេញទៅ មួយអន្លើដោយបរិវាររបស់ខ្លួន ។ ភិក្ខុទាំងឡាយដទៃ តាមជួនព្រះ  
ថេរៈហើយ ។ ព្រះថេរៈប្រាស្រ័យនឹងភិក្ខុទាំងឡាយ ដែលប្រាកដដោយ  
អំណាចឈ្មោះ និងគោត្រ តាមឈ្មោះ និងគោត្រហើយ ទើបប្រាប់ឲ្យ  
ត្រឡប់ ។ ភិក្ខុដែលមិនប្រាកដ ដោយអំណាចឈ្មោះ និងគោត្ររូបណា  
មួយគិតថា ឱហ្ន៎ ព្រះថេរៈ គួរសរសើរប្រាស្រ័យនឹងយើងខ្លះ ដោយអំណាច  
ឈ្មោះ និងគោត្រ ហើយគប្បីឲ្យត្រឡប់ ព្រះថេរៈមិនទាន់កំណត់ដល់លោក  
ក្នុងរវាងនៃភិក្ខុសង្ឃជាច្រើន ភិក្ខុនោះអាយាតក្នុងព្រះថេរៈថា ព្រះថេរៈមិន  
សរសើរអញដូចភិក្ខុដទៃទាំងឡាយ ។ រមូរសង្ឃដ៏របស់ព្រះថេរៈ ត្រូវសរីរៈ  
របស់ភិក្ខុនោះហើយ ដោយហេតុនោះ ភិក្ខុនោះក៏ត្រូវអាយាតហើយដូចគ្នា ។  
ភិក្ខុនោះដឹងថា ឥឡូវនេះ ព្រះថេរៈនឹងកន្លងឧបចារិហារ ទើបចូលទៅគាល់  
ព្រះសាស្តា ក្រាបទូលថា បពិត្រព្រះអង្គ ព្រះសាវ័បុត្តប្រហារខ្ញុំព្រះអង្គ ដូច  
ទម្លាយគុម្ពត្រចៀក មិនញ៉ាំងខ្ញុំព្រះអង្គឲ្យអត់ទោស ចៀសទៅកាន់ទីចារិក  
ដោយសម្គាល់ថា ជាអគ្គសាវ័ករបស់ព្រះអង្គ ។ ព្រះសាស្តា ត្រាស់ឲ្យហៅ

ព្រះថេរៈមកហើយ ។

ក្នុងខណៈនោះ ព្រះមហាមោគ្គល្លាន និងព្រះអានន្ទគិតហើយថា ព្រះសាស្តាទ្រង់មិនជ្រាបភាពដែលភិក្ខុនេះ ដែលបងប្រុសរបស់ពួកយើងមិនប្រហារហើយក៏មិនមែន តែទ្រង់បំណងឲ្យលោកបន្ទីសីហនាទ អញនឹងឲ្យបរិស័ទប្រជុំគ្នា ព្រះថេរៈទាំងពីរមានកូនសោនៅក្នុងដៃ បើកទ្វារបរិវេណហើយ ពោលថា ចូរអារុសោទាំងឡាយចេញ ចូរអារុសោទាំងឡាយចេញ ឥឡូវនេះ ព្រះសារីបុត្តនឹងបន្ទីសីហនាទ ក្នុងទីចំពោះព្រះភក្ត្រព្រះសាស្តា ឲ្យមហាភិក្ខុសង្ឃប្រជុំគ្នាហើយ ។ ចំណែកព្រះថេរៈមកថ្វាយបង្គំព្រះសាស្តា អង្គុយហើយ ។ លំដាប់នោះ ព្រះសាស្តាត្រាស់សួរសេចក្តីនោះជាមួយព្រះថេរៈហើយ ។ ព្រះថេរៈមិនក្រាបទូលក្លាមថា ភិក្ខុនេះ ខ្ញុំព្រះអង្គមិនប្រហារហើយ កាលនឹងពោលគុណកថារបស់ខ្លួន ទើបក្រាបទូលថា បពិត្រព្រះអង្គ សតិប្រត្តិទៅក្នុងកាយ ដែលភិក្ខុណាមិនគប្បីចូលទៅតាំងទុកហើយក្នុងកាយ ភិក្ខុនោះប៉ះពាល់សព្វហូចារូបណាមួយក្នុងសាសនានេះ មិនសុំទោសហើយ គប្បីចៀសទៅកាន់ទីចារិកពិត ដូច្នេះហើយ ប្រកាសភាពដែលខ្លួនមានចិត្តស្មើដោយផែនដី ស្មើដោយទឹក ភ្លើង ខ្យល់ សំពត់ជូតធូលី ក្មេងចណ្ឌាល គោឧសកៈបាក់ស្មែង ការឆ្លើមរអើមដោយកាយរបស់ខ្លួន ដូចសាកសពពស់ជាដើម និងការបរិហារកាយរបស់ខ្លួន ដូចកាជនៈខ្លាញ់ខាប់ ដោយន័យជាដើមថា បុគ្គលរមែងចោលរបស់ស្អាតខ្លះ រមែងចោលរបស់មិនស្អាតខ្លះ លើផែនដី យ៉ាងណា ។ កាលព្រះថេរៈពោលគុណរបស់ខ្លួន ដោយឧបមា ៩ យ៉ាងនេះ មហាប្រិច្ឆី

កម្រើករហូតដល់ទីបំផុតទឹក ក្នុងវារៈទាំង ៩ ហើយ ។ ក្នុងវេលានាំឧបមា ដោយសំពត់ជូតជូលី ក្មេងចណ្ឌាល និងកាជនៈខ្លាញ់ខាប់មក ភិក្ខុដែលជា បុប្ផជនមិនអាចទប់ទឹកភ្នែកបាន ធម្មសង្ខេបកើតដល់ភិក្ខុដែលជាខ័ណ្ឌស្រព ទាំងឡាយហើយ ។ កាលព្រះថេរៈពោលគុណរបស់ខ្លួននោះឯង ការក្តៅ ក្រហាយ កើតឡើងក្នុងសរីរៈទាំងមូល របស់ភិក្ខុដែលពោលបង្ហាច់ហើយ រំពេចនោះឯង ភិក្ខុនោះ ក្រាបចុះទៀបបាទាទាំងទ្វេ របស់ព្រះដ៏មានព្រះភាគ ប្រកាសទោស ព្រោះការពោលទោសដោយពាក្យដែលមិនពិត សម្តែង ទោស ដែលប្រព្រឹត្តកន្លងហើយ ។

ព្រះសាស្តាត្រាស់ហៅព្រះថេរៈមកហើយត្រាស់ថា ម្ចាស់សារីបុត្ត ចូរ អ្នកអត់ទោសឲ្យមោឃបុរសនេះចុះ ទាន់សីសៈរបស់ភិក្ខុនេះមិនទាន់បែកជា ៧ ភាគ ព្រះថេរៈអង្គុយច្រហោងផ្ចង់អញ្ចាលី ក្រាបទូលថា បពិត្រព្រះអង្គ ខ្ញុំព្រះអង្គ អត់ទោសចំពោះអាវុសោន្តៈហើយ សូម្បីអាវុសោន្តៈ ក៏សូមអត់ ទោសចំពោះខ្ញុំព្រះអង្គ បើទោសរបស់ខ្ញុំព្រះអង្គមាន ភិក្ខុទាំងឡាយពោលថា អាវុសោន្តៈទាំងឡាយ ចូរអ្នកទាំងឡាយមើលព្រះថេរៈមានគុណមិនថោកថយ ព្រះថេរៈមិនធ្វើសេចក្តីក្រោធ ឬការប្រទូស្តសូម្បីមានប្រមាណតិចតួច ចំពោះ ភិក្ខុដែលពោលទោសដោយមុសាវាទបែបនេះ ខ្លួនឯងអង្គុយច្រហោង ផ្ចង់ អញ្ចាលីឲ្យភិក្ខុនោះអត់ទោស ។

ព្រះសាស្តាទ្រង់ស្តាប់កថានោះហើយ ត្រាស់សួរថា ម្ចាស់ភិក្ខុទាំងឡាយ ពួកអ្នកនិយាយអ្វី កាលភិក្ខុទាំងឡាយក្រាបទូលថា កថាឈ្មោះនេះ ព្រះអង្គ

ទើបទ្រង់ត្រាស់ថា ម្ចាស់ភិក្ខុទាំងឡាយ បុគ្គលណាមួយមិនអាចឲ្យសេចក្តី  
ក្រោធ ឬការប្រទូស្តកើតឡើងដល់ភិក្ខុដូចសារីបុត្តបានឡើយ ម្ចាស់ភិក្ខុទាំង-  
ឡាយ ចិត្តរបស់សារីបុត្តដូចគ្នានឹងមហាប្រិបតី ដូចគ្នានឹងសសរខៀន ដូចគ្នា  
នឹងអន្ទង់ទឹកថ្លា កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

បឋវីសមោ នោ វិរុដ្ឋតិ                      ឥន្ទ្រិល្លបមោ តាធិ សុព្វតោ

រហនោវ អបេតកន្ទមោ                      សំសារា ន ភវន្តិ តាធិនោ ។

ភិក្ខុមានចិត្តដូចផែនដី មិនក្រោធ មានវត្តល្អ មានចិត្តនឹងជឿដូច  
សសរគោល មានចិត្តថ្លា ដូចអន្ទង់ប្រាសចាកកក់ សង្សារទាំង-  
ឡាយរបស់ភិក្ខុបែបនោះ រមែងមិនមាន ។

### សេចក្តីអធិប្បាយ

អត្ថនៃព្រះគាថានោះដូច្នេះថា ម្ចាស់ភិក្ខុទាំងឡាយ ជនទាំងឡាយរមែង  
ចោលរបស់ស្អាត មានរបស់ក្រអូប និងកម្រងផ្កាជាដើមខ្លះ រមែងចោលរបស់  
មិនស្អាត មានម្សៀត និងលាមកជាដើមខ្លះលើផែនដី ។ ម្យ៉ាងទៀត ក្មេងជាដើម  
រមែងបន្ទោបង់បស្សាវៈខ្លះ រមែងបន្ទោបង់ឧប្បារៈខ្លះ ស្រោចសសរខៀនដែល  
គេកប់ក្បែរទ្វារក្រុង តែជនទាំងឡាយដទៃ រមែងធ្វើសក្ការៈសសរខៀននោះ  
ដោយវត្ថុ មានគ្រឿងក្រអូប និងកម្រងផ្កាជាដើម ព្រោះការធ្វើនោះ សេចក្តី  
ត្រេកអរ ឬការអាក់អន់រមែងមិនកើតដល់ផែនដី ឬសសរខៀននោះ យ៉ាងណា  
ភិក្ខុដែលជាខ្ញុំណាស្រពនេះ ឈ្មោះថា ជាតាទិបុគ្គល ព្រោះភាពជាអ្នកមិន  
ញាប់ញ័រដោយលោកធម៌ទាំង ៨ ឈ្មោះថា ជាអ្នកមានវត្តល្អ ព្រោះភាពនៃ

វត្តទាំងឡាយស្អាត ភិក្ខុទាំងនោះក៏ដូច្នោះដូចគ្នា កាលជនទាំងឡាយធ្វើសក្ការៈ  
និងអសក្ការៈ រមែងមិនត្រេកអរ រមែងមិនអាក់អន់ថា ជនទាំងនេះ រមែងធ្វើ  
សក្ការៈអញដោយបច្ច័យ ៤ តែជនទាំងនេះមិនធ្វើសក្ការៈដោយពិត ភិក្ខុ  
ដែលជាព្រះខីណាស្រពនោះ រមែងជាអ្នកស្នើដោយផែនដី និងជាអ្នកប្រៀប  
ដូចសសរខៀននោះឯង ។ អន្លង់ទឹកដែលមានកក់ទៅប្រាសហើយ ជាអន្លង់  
ទឹកថ្លា យ៉ាងណា ភិក្ខុដែលជាព្រះខីណាស្រពនោះ ឈ្មោះថា មានកក់ទៅ  
ប្រាសហើយ ដោយកក់ទាំងឡាយ មានរាគៈជាដើម ព្រោះភាពជាបុគ្គលមាន  
កិលេសទៅប្រាសហើយ រមែងជាអ្នកផ្លូវផងនោះឯងដូច្នោះ ។

បទថា តាធិនោ សេចក្តីថា ឈ្មោះថា សង្សារទាំងឡាយ ដោយ  
អំណាចនៃការអន្ទោលទៅក្នុងសុគតិ និងទុគ្គតិទាំងឡាយ រមែងមិនមានដល់  
ភិក្ខុនោះ គឺដល់ភិក្ខុបែបនោះ ។

ក្នុងកាលចប់ទេសនា ភិក្ខុ ៩ ពាន់រូបបានសម្រេចអរហត្ត មួយអន្លើ  
ដោយបដិសម្មទាំងឡាយ ដូច្នោះឯង ។<sup>១២៣</sup>

រឿង ព្រះសាវ័បុត្តត្ថេរ ចប់





## រឿង ព្រះតិស្សត្ថេរអ្នកក្រុងកោសម្ពី លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសាមណេររបស់  
ព្រះតិស្សត្ថេរ ត្រាស់ព្រះធម្មទេសនានេះថា សន្តំ តស្ស មនំ ហោតិ ជាដើម ។

បានឮមកថា កុលបុត្រអ្នកក្រុងកោសម្ពីម្នាក់ ឬសក្នុងព្រះសាសនា បាន  
ឧបសម្បទាហើយ ប្រាកដឈ្មោះថា កោសម្ពីវាសីតិស្សត្ថេរ ។ កាលព្រះថេរៈ  
នោះចាំវេស្សានៅក្នុងក្រុងកោសម្ពី ឧបដ្ឋាកនាំត្រៃចីវរ សប្បិ ទឹកអំពៅមកដាក់  
ក្បែរបាទា កាលនោះ ព្រះថេរៈពោលនឹងឧបដ្ឋាកនោះថា ឧបាសក នុ៎ះអ្វី  
ឧបដ្ឋាកពោលថា ខ្ញុំនិមន្តលោកម្ចាស់ឲ្យនៅចាំវេស្សាមិនមែនឬ ពួកភិក្ខុដែល  
នៅចាំវេស្សាក្នុងវិហាររបស់ពួកខ្ញុំ រមែងបានលាភនោះ សូមលោកម្ចាស់  
ទទួលចុះ ព្រះថេរៈពោលថា ឈ្លើយចុះ ឧបាសក សេចក្តីត្រូវការដោយ  
វត្ថុនេះរបស់អាត្មា មិនមាន ឧបដ្ឋាកពោលថា បពិត្រលោកម្ចាស់ តើព្រោះ  
ហេតុអ្វី ព្រះថេរៈពោលថា សាមណេរជាកប្បិយការិកក្នុងសម្លាករបស់អាត្មា  
ក៏មិនមាន ឧបដ្ឋាកពោលថា បពិត្រលោកម្ចាស់ បើកប្បិយការិកមិនមាន  
កូនរបស់ខ្ញុំ នឹងជាសាមណេរក្នុងសម្លាករបស់លោកម្ចាស់ ព្រះថេរៈទទួល  
ហើយ ឧបាសកនាំកូនរបស់ខ្លួន មានអាយុ ៧ ឆ្នាំ ទៅកាន់សម្លាករបស់  
ព្រះថេរៈហើយ បានប្រគេនថា សូមលោកម្ចាស់ឲ្យក្មេងនេះឬសចុះ ។ គ្រា  
នោះ ព្រះថេរៈលាបសក់របស់ក្មេងនោះឲ្យសើម ហើយកោរ ឲ្យតបបញ្ចុក-  
កម្មដ្ឋាន ឲ្យឬសហើយ ។ ក្នុងវេលាកោរសក់ស្រេចនោះឯង កុមារនោះ ក៏

សម្រេចអរហត្ត មួយអន្លើដោយបដិសម្ពិទ្ធ ។ ព្រះថេរៈ កាលឲ្យកុមារនោះ បួសហើយ នៅក្នុងទីនោះអស់កន្លះខែហើយ គិតថា នឹងគាល់ព្រះសាស្តា ទើបឲ្យសាមណេរវេចខ្ចប់ភណ្ឌៈ ធ្វើដំណើរទៅកាន់វិហារមួយកន្លែង ក្នុងរវាង ផ្លូវ ។ សាមណេរកាន់យកសេនាសនៈដែលចាត់ចែង ដើម្បីព្រះឧបជ្ឈាយ៍ ហើយ ។ កាលសាមណេរនោះ រៀបចំសេនាសនៈនោះឯង ក៏អស់ពេល ។ ព្រោះហេតុនោះ ទើបសាមណេរមិនអាចរៀបចំសេនាសនៈ ដើម្បីខ្លួនបាន ។

គ្រានោះ ព្រះថេរៈសួរសាមណេរដែលមកកាន់ទីបម្រើ កំពុងអង្គុយហើយ សួរថា សាមណេរ អ្នករៀបចំទីលំនៅរបស់ខ្លួនហើយឬ សាមណេរឆ្លើយថា ខ្ញុំមិនបានឱកាសដើម្បីរៀបចំទេ លោកម្ចាស់ ។

ព្រះថេរៈពោលថា បើដូច្នោះ អ្នកចូរនៅក្នុងលំនៅរបស់ខ្ញុំចុះ ការនៅក្នុង ទីអាគន្ធកៈលំបាក ។ នាំសាមណេរនោះឯងចូលទៅកាន់សេនាសនៈហើយ ។ ឯព្រះថេរៈជាបុគ្គជន គ្រាន់តែសិនប៉ុណ្ណោះ ក៏ឈមចុះកាន់ការនិទ្រា ។ សាមណេរគិតថា ថ្ងៃនេះ ជាថ្ងៃទី ៣ របស់អញ ដែលនៅក្នុងសេនាសនៈ ជាមួយព្រះឧបជ្ឈាយ៍ បើអាត្មាអញដេកលក់ ព្រះថេរៈគប្បីត្រូវសហសេយ្យា- បត្តិ អញនឹងអង្គុយតែម្យ៉ាង ញ៉ាំងកាលឲ្យកន្លងទៅ ។ សាមណេរអង្គុយពត់ ភ្លែត ក្បែរគ្រែរបស់ឧបជ្ឈាយ៍នោះឯង ញ៉ាំងរាត្រីឲ្យកន្លងទៅហើយ ។ ព្រះ ថេរៈក្រោកឡើងក្នុងវេលាទៀបភ្លឺ គិតថា គួរឲ្យសាមណេរចេញ ទើបចាប់ផ្តិត ដែលនៅក្បែរគ្រែ យកបុងផ្ចិតវាយកន្ទេលផែនរបស់សាមណេរហើយ លើក ផ្ចិតឡើងលើ ពោលថា សាមណេរ ចូរចេញទៅខាងក្រៅ បុងផ្ចិតក៏ចាក់ភ្នែក

បែកហើយ មួយរំពេចនោះឯង សាមណេរពោលថា មានការអ្វីលោកម្ចាស់ ព្រះថេរៈពោលថា ចូរអ្នកក្រោកឡើងចេញទៅខាងក្រៅចុះ សាមណេរក៏មិន ពោលថា ភ្នែករបស់ខ្ញុំបែកហើយ បិទភ្នែកដោយដៃម្ខាងចេញទៅ ។ ក្នុង ពេលធ្វើវត្ថុ សាមណេរមិនអង្គុយស្ងៀម ដោយគិតថា ភ្នែករបស់អាត្មាអញ បែកហើយ ខ្ញុំបិទភ្នែកដោយដៃម្ខាង កាន់អំបោសដោយដៃម្ខាង បោសវច្ចុដិ និងទីលុបមុខ តម្កល់ទឹកលុបមុខទុកហើយ បោសបរិវេណ ប្រគេនឈើស្នន់ ដល់ព្រះឧបជ្ឈាយ៍ ក៏ប្រគេនដោយដៃម្ខាង ។

គ្រានោះ ឧបជ្ឈាយ៍ពោលនឹងសាមណេរនោះថា សាមណេរនេះមិនបាន សិក្សាហ្ន៎ ទើបប្រគេនឈើស្នន់ដល់អាចារ្យ និងឧបជ្ឈាយ៍ដោយដៃម្ខាង ។ សាមណេរពោលថា បពិត្រលោកម្ចាស់ ខ្ញុំជ្រាបថា នុ៎ះមិនមែនជាវត្ថុ តែ ដៃម្ខាងរបស់ខ្ញុំមិនទំនេរ ព្រះថេរៈសួរថា នែសាមណេរ តើមានរឿងអ្វី ។

សាមណេរប្រាប់ការប្រព្រឹត្តទៅនោះតាំងពីដើមដល់ចប់ហើយ ព្រះថេរៈ ស្តាប់ហើយ មានចិត្តសង្ខេបពោលថា ឱកម្មធ្ងន់អាត្មាអញធ្វើហើយ ពោលថា សូមអត់ទោសដល់ខ្ញុំចុះសប្បុរស ខ្ញុំមិនដឹងសេចក្តីនោះ សូមអ្នកជាទីពឹងរបស់ ខ្ញុំ ដូច្នេះហើយ ផ្តល់អញ្ជាបី អង្គុយច្រហោងទៀបបាទារបស់សាមណេរអាយុ ៧ ឆ្នាំ ។ លំដាប់នោះ សាមណេរប្រាប់ព្រះថេរៈនោះថា ខ្ញុំមិនបានពោលដើម្បី ហេតុនោះទេ ខ្ញុំកាលតាមរក្សាចិត្តរបស់លោកម្ចាស់ ទើបបានពោលហើយ យ៉ាងនេះ ។ ក្នុងសេចក្តីនេះ ទោសរបស់លោកម្ចាស់ក៏មិនមាន ទោសរបស់ ខ្ញុំក៏មិនមាន នុ៎ះជាទោសរបស់វដ្តៈប៉ុណ្ណោះ សូមលោកម្ចាស់កុំគិតឡើយ ខ្ញុំ

រក្សាការក្ដៅក្រហាយរបស់លោកម្ចាស់នោះឯង ទើបមិនប្រាប់ ។ ព្រះថេរៈ  
 កាលសាមណេរឲ្យធូរស្រាលចិត្ត ក៏មិនធូរស្រាលចិត្ត មានសេចក្ដីសង្វេគ  
 កើតឡើងហើយ កាន់ភក្ដីរបស់សាមណេរ ទៅកាន់សម្លាកព្រះសាស្តា  
 ហើយ ។ ព្រះសាស្តា ប្រថាប់គង់ទេតការមករបស់ព្រះថេរៈនោះដូចគ្នា ព្រះ  
 ថេរៈនោះទៅថ្វាយបង្គំព្រះសាស្តា ធ្វើសេចក្ដីត្រេកអរជាមួយនឹងព្រះសាស្តា  
 ហើយ កាលព្រះសាស្តាត្រាស់សួរថា ម្ចាស់ភិក្ខុ អ្នកល្មមអត់ធន់បានដែរឬ  
 ការមិនជាសុកដ៏ខ្លាំងក្លាណាមួយ មិនមានទេឬ ទើបក្រាបទូលថា បពិត្រព្រះ  
 អង្គ ល្មមអត់ធន់បាន ការមិនជាសុកដ៏ខ្លាំងក្លាណាមួយរបស់ខ្ញុំព្រះអង្គ មិន  
 មាន ។ ម្យ៉ាងទៀត អ្នកដទៃដែលមានគុណយ៉ាងក្រៃលែង ដូចសាមណេរ  
 តូចនេះ ខ្ញុំព្រះអង្គមិនធ្លាប់ឃើញឡើយ ព្រះសាស្តាត្រាស់សួរថា ម្ចាស់ភិក្ខុ  
 កម្មអ្វីដែលសាមណេរធ្វើហើយ ព្រះថេរៈក្រាបទូលការប្រព្រឹត្តទៅទាំងអស់  
 នោះ តាំងអំពីដើមដល់ចប់ ដល់ព្រះដ៏មានព្រះភាគ ហើយក្រាបទូលថា  
 បពិត្រព្រះអង្គ សាមណេរនេះ កាលខ្ញុំព្រះអង្គឲ្យអត់ទោសយ៉ាងនេះ ពេល  
 នឹងខ្ញុំព្រះអង្គយ៉ាងនេះថា ក្នុងសេចក្ដីនេះ ទោសរបស់លោកម្ចាស់មិនមាន  
 ឡើយ ទោសរបស់ខ្ញុំក៏មិនមាន នេះជាទោសរបស់វដ្តៈប៉ុណ្ណោះ សូមលោក  
 ម្ចាស់កុំគិតឡើយ ។ សាមណេរ ញ៉ាំងខ្ញុំព្រះអង្គឲ្យធូរស្បើយហើយនោះឯង  
 ដោយប្រការដូច្នេះ មិនធ្វើសេចក្ដីក្រោធ មិនធ្វើសេចក្ដីប្រទូស្តក្នុងខ្ញុំព្រះអង្គ  
 ឡើយ បពិត្រព្រះអង្គ បុគ្គលសម្បូរដោយគុណបែបនេះ ខ្ញុំព្រះអង្គ ពុំធ្លាប់  
 ឃើញឡើយ ។

លំដាប់នោះ ព្រះសាស្តាត្រាស់នឹងព្រះថេរៈថា ម្ចាស់ភិក្ខុ ធម្មតា ព្រះ  
ខីណាស្រពទាំងឡាយ មិនក្រោធ មិនប្រទូស្តចំពោះបុគ្គលណា ជាអ្នកមាន  
តន្ត្រីយស្ងប់ហើយ ជាអ្នកមានចិត្តស្ងប់ហើយនោះឯង ដូច្នេះហើយ កាលទ្រង់  
បន្តអនុសន្និសម្តែងធម៌ ទើបត្រាស់ព្រះគាថានេះថា

សន្តំ តស្ស មនំ ហោតិ                      សន្តា វាចា ច កម្ម ច  
សម្មទញ្ញា វិមុត្តស្ស                      ឧបសន្តស្ស តាធិនោ ។  
ចិត្តស្ងប់   វាចាស្ងប់   នឹងកាយកម្មស្ងប់   រមែងមានដល់  
លោកដែលដឹងដោយប្រពៃ ផុតស្រឡះ ( ចាករាគា-  
ទិក្ខិលេស ) ជាអ្នកស្ងប់រម្ងាប់ដូច្នោះ ។

### សេចក្តីអធិប្បាយ

បណ្តាបទទាំងនោះ បទថា សន្តំ សេចក្តីថា ចិត្តរបស់សមណៈដែល  
ជាខីណាស្រពនោះ ឈ្មោះថា ស្ងប់ហើយពិត គឺរម្ងាប់ បានដល់ រលត់  
ព្រោះការមិនមាននៃមនោទុច្ចរិតទាំងឡាយ មានអភិជ្ឈាជាដើម ម្យ៉ាងទៀត  
វាចា ឈ្មោះថា ស្ងប់ហើយ ព្រោះការមិនមាននៃវចីទុច្ចរិតទាំងឡាយ មាន  
មុសាវាទជាដើម និងកាយកម្ម ឈ្មោះថា ស្ងប់ហើយនោះឯង ព្រោះការមិន  
មាននៃកាយទុច្ចរិត មានបាណាតិបាតជាដើម ។

បាទព្រះគាថាថា សម្មទញ្ញាវិមុត្តស្ស សេចក្តីថា បុគ្គលរួចផុតវិសេស  
ហើយដោយវិមុត្តិ ៥ ព្រោះដឹងដោយន័យ ដោយហេតុ ។

បទថា ឧបសន្តស្ស សេចក្តីថា ឈ្មោះថា ជាអ្នកស្ងប់រម្ងាប់ហើយ

ព្រោះការស្ងប់រម្ងាប់នៃកិលេស មានរាគៈជាដើមខាងក្នុង ។

បទថា តាទិណោ គឺជាអ្នកសម្បូរដោយគុណបែបនោះ ។

ក្នុងកាលចប់ទេសនា ព្រះតិស្សត្ថេរអ្នកក្រុងកោសម្ពី បានសម្រេច  
អរហត្ត មួយអន្លើដោយបដិសម្មិទាទាំងឡាយ ធម្មទេសនាបានជាប្រយោជន៍  
ដល់មហា ជនដ៏សេសជ្ឈថ្មោះឯង ។<sup>២៣៣</sup>

រឿង ព្រះតិស្សត្ថេរអ្នកក្រុងកោសម្ពី ចប់

## រឿង ព្រះសារីបុត្តត្ថេរ

### លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសារីបុត្តត្ថេរ  
ត្រាស់ព្រះធម្មទេសនានេះថា អស្សុទ្ធោ ជាដើម ។

សេចក្តីពិស្តារថា ភិក្ខុអ្នកនៅព្រៃជាវត្តប្រមាណ ៣០ រូប ថ្ងៃមួយចូល  
ទៅកាន់សម្លាក់ព្រះសាស្តា ថ្វាយបង្គំអង្គុយហើយ ។ ព្រះសាស្តាទ្រង់ជ្រាប  
ឧបនិស្ស័យនៃអរហត្ត មួយអន្លើដោយបដិសម្មិទាទាំងឡាយរបស់ភិក្ខុទាំង  
នោះហើយ ត្រាស់ហៅព្រះសារីបុត្តត្ថេរមក ត្រាស់សួរបញ្ជាប្រារព្ធតន្រ្ទិយ ៥  
យ៉ាងនេះថា ម្ចាស់សារីបុត្ត អ្នកជឿឬ តន្រ្ទិយ គឺសទ្ធាដែលបុគ្គលចម្រើន  
ហើយ ធ្វើឲ្យច្រើនហើយ រមែងឈមចុះដល់អមតៈ មានអមតៈជាទីបំផុត ។  
ព្រះថេរៈទូលដោះស្រាយបញ្ហានោះយ៉ាងនេះថា បពិត្រព្រះអង្គ ខ្ញុំព្រះអង្គ

រមែងមិនដល់នូវការជឿចំពោះព្រះដ៏មានព្រះភាគក្នុងឥន្ទ្រិយ ៥ នេះឯងថា ឥន្ទ្រិយ គឺសទ្ធា ។ បេ មានអមតៈជាទីបំផុត ខ្ញុំព្រះអង្គចម្រើនឥន្ទ្រិយ គឺសទ្ធា នោះ ដែលជនទាំងឡាយណាមិនដឹងហើយ មិនស្តាប់ហើយ មិនឃើញហើយ មិនជ្រាបហើយ មិនធ្វើឲ្យជាក់ច្បាស់ហើយ មិនពាល់ត្រូវហើយដោយបញ្ញា ជនទាំងនោះគប្បីដល់ដោយការជឿចំពោះជនដទៃក្នុងឥន្ទ្រិយ ៥ នោះថា ឥន្ទ្រិយ គឺសទ្ធា ។ បេ មានអមតៈជាទីបំផុត ។ ភិក្ខុទាំងឡាយស្តាប់ពាក្យនោះហើយ ញ៉ាំងកថាឲ្យតាំងឡើយថា ព្រះសារីបុត្តត្រូវឆ្លើយហើយ ដោយការយល់ខុស នោះឯង ក្នុងថ្ងៃនេះ ព្រះថេរៈមិនជឿចំពោះព្រះសម្មាសម្ពុទ្ធនោះឯង ។

ព្រះសាស្តា ទ្រង់ស្តាប់ពាក្យនោះហើយត្រាស់ថា ម្ចាស់ភិក្ខុទាំងឡាយ ពួកអ្នកពោលពាក្យដូចម្តេច តថាគតសួរថា ម្ចាស់សារីបុត្ត អ្នកជឿឬទេថា ឈ្មោះថា បុគ្គលមិនអប់រំឥន្ទ្រិយ ៥ មិនចម្រើនសមថៈ និងវិបស្សនា អាច ធ្វើមគ្គ និងផលឲ្យជាក់ច្បាស់មាន សារីបុត្តពោលថា បពិត្រព្រះអង្គ ខ្ញុំព្រះ អង្គមិនជឿថា បុគ្គលធ្វើឲ្យជាក់ច្បាស់យ៉ាងនោះ ឈ្មោះថា មាន សារីបុត្តមិន ជឿផលវិបាកនៃទានដែលបុគ្គលឲ្យហើយ ឬនៃកម្មដែលបុគ្គលធ្វើហើយ ក៏ មិនមែន ម្យ៉ាងទៀត សារីបុត្តមិនជឿគុណរបស់ព្រះរតនត្រ័យរបស់ព្រះពុទ្ធ ជាដើម ក៏មិនមែន តែសារីបុត្តនោះ មិនដល់នូវការជឿចំពោះបុគ្គលដទៃក្នុង ធម៌ គឺឈាន វិបស្សនា មគ្គ និងផលដែលខ្លួនបានចំពោះហើយ ព្រោះដូច្នេះ ទើបសារីបុត្ត ជាបុគ្គលដែលបុគ្គលណាម្នាក់មិនគួរតិះដៀល ។ កាលទ្រង់ បន្តអនុសន្និសម្តែងធម៌ ទើបត្រាស់ព្រះគាថាថា

អស្សុទ្ធោ អកតញ្ញ ច

សន្និច្ឆេទោ ច យោ នរោ

ហតាវកាសោ វន្តាសោ

ស វេ ឧត្តមថោវសោ ។

នរជនណាមិនជឿអ្នកដទៃផង ស្គាល់ព្រះនិព្វានផង កាត់នូវ  
គ្រឿងត គឺវដ្តៈផង មានឱកាសកម្ចាត់បង់ហើយផង មាន  
សេចក្តីប្រាថ្នាខ្ចាក់ចោលហើយផង នរជននោះជាឧត្តមបុរស ។

### សេចក្តីអធិប្បាយ

បណ្តាបទទាំងនោះ បទថា អស្សុទ្ធោ ជាដើម គប្បីជ្រាបវិគ្គហៈដូច្នេះ  
ថា នរៈ ឈ្មោះថា អស្សុទ្ធោ ព្រោះអត្ថថា មិនជឿគុណដែលខ្លួនចាក់ធ្លុះហើយ  
ដោយពាក្យរបស់ជនដទៃ ឈ្មោះថា អកតញ្ញ ព្រោះអត្ថថា ដឹងព្រះនិព្វាន  
ដែលបច្ច័យធ្វើមិនបានហើយ អធិប្បាយថា មានព្រះនិព្វានដែលខ្លួនធ្វើឲ្យជាក់  
ច្បាស់ហើយ ។ ឈ្មោះថា សន្និច្ឆេទោ ព្រោះអត្ថថា កាត់នូវទី-ត គឺវដ្តៈ ទី-ត  
គឺសង្សារ តាំងនៅ ។ ឈ្មោះថា ហតាវកាសោ ព្រោះអត្ថថា ឱកាសនៃការ  
កើតឡើង ឈ្មោះថា ដែលនរៈកម្ចាត់ហើយ ព្រោះភាពដែលពូជ គឺកុសលកម្ម  
និងអកុសលកម្មអស់ហើយ ។ ឈ្មោះថា វន្តាសោ ព្រោះអត្ថថា ការប្រាថ្នា  
ទាំងពួង ឈ្មោះថា នរៈនេះខ្ចាក់ចោលហើយ ព្រោះភាពដែលកិច្ចដែលខ្លួន  
គួរធ្វើដោយមគ្គ ៤ ដែលខ្លួនធ្វើហើយ ។ នរៈបែបនេះណា នរៈនោះឯង  
ឈ្មោះថា ឧត្តមបុរស ព្រោះអត្ថថា ដល់នូវភាពខ្ពង់ខ្ពស់ក្នុងបុរសទាំងឡាយ  
ដោយភាពដែលលោកុត្តរធម៌ ខ្លួនចាក់ធ្លុះហើយ ។

ក្នុងកាលចប់ព្រះគាថា ភិក្ខុ ៣០ រូប ដែលនៅព្រៃទាំងនោះ សម្រេច



អរហត្ត មួយអន្លើដោយបដិសម្មិទាទាំងឡាយហើយ ។

ព្រះធម្មទេសនា មានប្រយោជន៍ដល់មហាជនដ៏សេស ដូច្នេះឯង ។<sup>១៣៣</sup>

### រឿង ព្រះសារីបុត្តត្ថេរ ចប់

## រឿង ព្រះខនិរវនិយរេវតត្ថេរ

### លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះរេវតត្ថេរ ដែលនៅក្នុងព្រៃគគីរ ត្រាស់ព្រះធម្មទេសនានេះថា គាមេ វា ជាដើម ។

សេចក្តីពិស្តារថា ព្រះសារីបុត្តលះទ្រព្យ ៨៧ កោដិបួសហើយ បបួល បួនស្រី ៣ នាក់ គឺនាងចាលា នាងឧបចាលា នាងសីសុបចាលា និងបួនប្រុស ២ នាក់ គឺចុន្ទ និងឧបសេន ឲ្យបួសហើយ ។ រេវតកុមារម្នាក់ប៉ុណ្ណោះដែល នៅសល់ក្នុងផ្ទះ ។ លំដាប់នោះ ម្តាយលោកគិតថា ឧបតិស្សៈកូនរបស់អញ លះទ្រព្យប្រមាណប៉ុណ្ណោះបួសហើយ បបួលបួនស្រី ៣ នាក់ បួនប្រុស ២ នាក់ឲ្យបួសផង រេវតៈម្នាក់ប៉ុណ្ណោះនៅសល់ បើលោកបបួលរេវតៈនេះឲ្យ បួសសោត ទ្រព្យរបស់អញមានប្រមាណប៉ុណ្ណោះក៏នឹងវិនាស វង្សត្រកូលនឹង ជាប់សូន្យ អញនឹងចង់រេវតៈនោះ ដោយការនៅគ្រប់គ្រងផ្ទះ ក្នុងកាលដែល នៅជាកុមារចុះ ។

ចំណែកព្រះសារីបុត្ត ផ្តាំភិក្ខុទាំងឡាយមុនថា អារុសោ បើរេវតៈចង់

បួស មកសោត លោកគប្បីឲ្យគេបួសដោយគ្រាន់តែមកដល់ប៉ុណ្ណោះ ព្រោះ  
ញោមស្រីញោមប្រុសរបស់ខ្ញុំជាមនុស្សមិច្ឆាទិដ្ឋិ ។ ប្រយោជន៍អ្វីដោយលោក  
ទាំងពីរនោះ ដែលរេវតៈលាមកបួស ខ្ញុំនេះឯងជាមាតា និងបិតារបស់រេវតៈ  
នោះ ។

មាតារបស់ព្រះសារីបុត្តនោះ បំណងនឹងចងរេវតកុមារ ដែលមាន  
អាយុ ៧ ឆ្នាំប៉ុណ្ណោះ ដោយគ្រឿងចង គឺផ្ទះ ទើបនាំក្មេងស្រីក្នុងត្រកូលដែល  
មានជាតិស្មើគ្នា កំណត់ថ្ងៃហើយ ប្រដាប់តាក់តែងកុមារហើយ បាននាំទៅកាន់  
ផ្ទះរបស់ញាតិខាងស្រី មួយអន្លើដោយបរិវារជាច្រើន ។ លំដាប់នោះ កាល  
ពួកញាតិរបស់គេទាំងពីរធ្វើការមង្គល ប្រជុំគ្នាហើយ ពួកញាតិឲ្យគេទាំងពីរ  
ជ្រលក់ដៃក្នុងថាសទឹកហើយ ពោលមង្គលទាំងឡាយ ប្រាថ្នាសេចក្តីចម្រើន  
ដល់ក្មេងស្រី ទើបពោលថា ចូរនាងឃើញធម៌ដែលយាយរបស់នាងឃើញ  
ហើយ ចូរនាងរស់នៅអស់កាលយ័នយូរដូចយាយ ។ រេវតកុមារក៏បានគិត  
ថា នេះអ្វីហ្ន៎ ឈ្មោះថា ធម៌ដែលយាយឃើញហើយ ទើបសួរថា អ្នកណា  
ជាយាយរបស់ទាវិកា ។ លំដាប់នោះ ពួកញាតិប្រាប់រេវតៈថា នែបា លោក  
យាយនេះមានអាយុ ១២០ ឆ្នាំ មានធ្មេញបាក់ សក់ស្កូវ ស្បែកជ្រើវជ្រួញ  
ខ្លួនញ័រទទ្រើក ខ្នងកោងដូចបង្កង់ផ្ទះ អ្នកមិនឃើញទេឬ នុ៎ះជាជីដូនរបស់  
ទាវិកានោះ រេវតៈសួរថា ទាវិកានេះនឹងទៅជាយ៉ាងនោះឬ ពួកញាតិពោលថា  
បើនាងរស់នៅ សោត ក៏នឹងទៅជាយ៉ាងនោះ ។

រេវតៈនោះគិតថា ឈ្មោះថា សរីរៈបែបនេះ នឹងដល់នូវប្រការប្រែប្រួល

នេះព្រោះជរា ឧបតិស្សៈបងប្រុសអញឃើញហេតុនេះហើយ អញគួរតែគេច  
ចេញទៅបួសក្នុងថ្ងៃនេះឯង ពេលនោះ ពួកញាតិពង្សឡើងកាន់យានតែមួយ  
ជាមួយទារិកានាំចេញទៅហើយ រេវតៈទៅបានបន្តិច អាងដល់ការបន្ទោបង់  
ឧច្ចារៈ ពោលថា ចូរអ្នកទាំងឡាយបញ្ឈប់យានសិន ខ្ញុំចុះទៅហើយនឹង  
ត្រឡប់មក ដូច្នោះហើយ ចុះអំពីយានបង្អែបង្អង់បន្តិចត្រង់គុម្ពឈើមួយ  
ហើយទើបទៅ ។ ទៅបានបន្តិចហើយ ចុះទៅដោយការអាងនោះឯងទៀត  
ឡើងហើយ ក៏បានធ្វើយ៉ាងនោះដូចគ្នាទៀត ។

លំដាប់នោះ ពួកញាតិកំណត់ថា រេវតៈនេះបំណងទៅពិតៗ ទើបមិន  
បានធ្វើការរក្សាឲ្យតឹងរ៉ឹង ។ រេវតៈទៅបានបន្តិច ក៏ចុះទៅដោយការអាងនោះ  
ឯងទៀត ពោលថា សូមពួកលោកបរទៅខាងមុខ ខ្ញុំនឹងដើរសន្សឹមៗ  
អំពីក្រោយ ទើបចុះទៅហើយ បែរមុខទៅកាន់គុម្ពាតព្រៃ ។

ពួកញាតិរបស់រេវតៈ បរយានទៅដោយសម្គាល់ថា រេវតៈនឹងមកតាម  
ក្រោយ ចំណែករេវតៈនោះគេចទៅអំពីទីនោះហើយ ទៅកាន់សម្ពាក់របស់  
ភិក្ខុប្រមាណ ៣០ រូប ដែលនៅក្នុងប្រទេសមួយកន្លែង ថ្វាយបង្គំហើយ  
ពោលថា បពិត្រលោកម្ចាស់ សូមលោកម្ចាស់ទាំងឡាយឲ្យខ្ញុំបួសចុះ ភិក្ខុ  
ទាំងឡាយសួរថា អាវុសោ អ្នកប្រដាប់ដោយគ្រឿងអលង្ការសព្វយ៉ាង ពួក  
អាត្មាមិនស្គាល់ថា អ្នកជាព្រះរាជឱរស ឬជាកូនរបស់អមាត្យ នឹងឲ្យបួស  
ដូចម្តេចបាន រេវតៈពោលថា លោកម្ចាស់មិនស្គាល់ខ្ញុំឬ ពួកភិក្ខុពោលថា អើ  
អាវុសោ រេវតៈពោលថា ខ្ញុំជាបួនប្រុសរបស់ឧបតិស្សៈ ពួកភិក្ខុពោលថា

ឈ្មោះឧបតិស្សៈនោះជាអ្នកណា វេតនៈពោលថា លោកម្ចាស់ទាំងឡាយហៅ  
 បងប្រុសខ្ញុំថា សារីបុត្ត ព្រោះដូច្នោះ កាលខ្ញុំប្រាប់ថាឧបតិស្សៈ ទើបលោក  
 ម្ចាស់ទាំងឡាយមិនស្គាល់ ។ ពួកភិក្ខុពោលថា អ្នកជាបុរសរបស់ព្រះ  
 សារីបុត្តឬ វេតនៈពោលថា យ៉ាងនោះឯង លោកម្ចាស់ ។

ភិក្ខុទាំងនោះពោលថា បើដូច្នោះ មកចុះ បងប្រុសរបស់អ្នកអនុញ្ញាត  
 ហើយផងដែរ ដូច្នេះហើយ ឲ្យដោះគ្រឿងអាករណៈចេញ ព្យួរក្នុងទីបំផុត  
 នាចំណែកម្ខាង ឲ្យបួសហើយ ទើបបញ្ជូនដំណឹងដល់ព្រះថេរៈ ។

ព្រះថេរៈស្តាប់ដំណឹងនោះហើយ ក៏ក្រាបទូលដល់ព្រះដ៏មានព្រះភាគថា  
 បពិត្រព្រះអង្គ ភិក្ខុទាំងឡាយឲ្យដំណឹងមកថា ពួកភិក្ខុដែលនៅព្រៃឲ្យវេតនៈ  
 បួស ខ្ញុំព្រះអង្គទៅសួរសុខទុក្ខលោកហើយ នឹងត្រឡប់មក ។

ព្រះសាស្តា ទ្រង់មិនព្រមឲ្យទៅ ដោយព្រះតម្រាស់ថា សារីបុត្ត ចូរ  
 អ្នកបង្អង់សិន ។ ដោយកាលកន្លងទៅ ២-៣ ថ្ងៃ ព្រះថេរៈក៏ទូលលាព្រះ  
 សាស្តាម្តងទៀត ។ ព្រះសាស្តាទ្រង់មិនអនុញ្ញាតឲ្យទៅ ដោយព្រះតម្រាស់ថា  
 សារីបុត្ត ចូរបង្អង់សិន ព្រោះតថាគតក៏នឹងទៅ ។

ចំណែកសាមណេរគិតថា បើអញនៅក្នុងទីនេះសោត ពួកញាតិនឹងឲ្យ  
 មនុស្សតាមហៅអញត្រឡប់ ទើបរៀនកម្មដ្ឋានរហូតអរហត្ត អំពីសម្មាសម្ពុទ្ធរបស់  
 ភិក្ខុទាំងនោះ កាន់បាត្រ និងបីវរ ត្រាច់ទៅដល់ព្រៃគគីរ ក្នុងទីប្រមាណ ៣០  
 យោជន៍អំពីទីនោះ ។ ក្នុងរវាង ៣ ខែ ខាងក្នុងវស្សានោះឯង សម្រេច  
 អរហត្ត មួយអន្លើដោយបដិសម្មិទាទាំងឡាយ ។

ព្រះថេរៈបវរាណាហើយ ទូលលាព្រះសាស្តាដើម្បីទៅក្នុងទីនោះទៀត  
 ព្រះសាស្តាត្រាស់ថា សារីបុត្ត ឯតថាគតក៏ទៅ ទ្រង់យាងទៅមួយអន្លើដោយ  
 ភិក្ខុ ៥០០ រូប ។ ក្នុងពេលយាងទៅបានបន្តិច ព្រះអាននុត្តរឈរត្រង់ផ្លូវ  
 បែកជាពីរ ក្រាបទូលព្រះសាស្តាថា បពិត្រព្រះអង្គ បណ្តាផ្លូវដែលទៅកាន់  
 សម្មាសម្ពុទ្ធរបស់វេរតៈ ផ្លូវនេះជាផ្លូវអមប្រមាណ ៦០ យោជន៍ ជាទីនៅរបស់  
 មនុស្ស ផ្លូវនេះជាផ្លូវត្រង់ប្រមាណ ៣០ យោជន៍ ដែលអមនុស្សគ្រប់គ្រង  
 ពួកយើងទៅដោយផ្លូវណា ព្រះសាស្តាត្រាស់ថា ម្ចាស់អាននុ សិរីវលីមកជា  
 មួយពួកយើងដែរឬទេ ព្រះអាននុទូលថា បពិត្រព្រះអង្គ សិរីវលីមកដែរ ព្រះ  
 សាស្តាត្រាស់ថា បើសិរីវលីមក ចូរអ្នកកាន់យកផ្លូវត្រង់នោះឯង ។

បានឮថា ព្រះសាស្តាមិនបានត្រាស់ថា តថាគតនឹងញ៉ាំងបបរ បាយឲ្យ  
 កើតឡើងដល់ពួកអ្នក ចូរពួកអ្នកកាន់យកផ្លូវត្រង់ ទ្រង់ជ្រាបថា ទីនោះ ជាទី  
 ឲ្យផលនៃបុណ្យដល់ជននោះៗ ទើបត្រាស់ថា បើសិរីវលីមក ចូរអ្នកកាន់យក  
 ផ្លូវត្រង់ ។ កាលព្រះសាស្តាទ្រង់យាងទៅផ្លូវនោះ ពួកទេវតាគិតថា ពួកយើង  
 នឹងធ្វើសក្ការៈដល់ព្រះសិរីវលីត្ថេរ លោកម្ចាស់របស់យើង បាននិម្មិតវិហារក្នុង  
 ទីមួយយោជន៍ ១ មួយយោជន៍ ១ មិនឲ្យឆ្ងាយជាងមួយយោជន៍ ក្រោកឡើង  
 អំពីព្រលឹមកាន់យកវត្ថុ មានបបរជាដើមដែលជាទិព្វ ហើយដើរទៅដោយតាំង  
 ចិត្តថា ព្រះសិរីវលីត្ថេរ លោកម្ចាស់របស់យើង គង់ក្នុងទីណា ។

ព្រះថេរៈឲ្យទេវតាប្រគេនភត្ត ដែលនាំមកដើម្បីខ្លួនដល់ភិក្ខុសង្ឃ មាន  
 ព្រះពុទ្ធជាប្រធាន ព្រះសាស្តា មួយអន្លើដោយបរិវារ សោយផលបុណ្យរបស់

ព្រះសីវលីត្ថេរតែមួយអង្គ បានយាងកាត់ផ្លូវកន្តារប្រមាណ ៣០ យោជន៍ ។

ចំណែកព្រះវេរតត្ថេរ ជ្រាបការយាងមករបស់ព្រះសាស្តា ទើបនិម្មិត ព្រះគន្ធកុដិដើម្បីព្រះដ៏មានព្រះភាគ និម្មិតផ្ទះកំពូល ៥០០ ទីចង្រ្កម ៥០០ ទី សម្រាកពេលយប់ និងទីសម្រាកពេលថ្ងៃ ៥០០ ។ ព្រះសាស្តា ប្រថាប់នៅ ក្នុងសម្នាក់របស់ព្រះវេរតៈនោះអស់កាលប្រមាណ ១ ខែដូច្នេះ សូម្បីប្រថាប់ នៅក្នុងទីនោះ ក៏សោយផលបុណ្យរបស់ព្រះសីវលីត្ថេរនោះឯង ។

បណ្តាកិត្តុទាំងនោះ ភិក្ខុចាស់ពីររូប ក្នុងពេលព្រះសាស្តាយាងចូលទៅ កាន់ព្រៃគគីរ គិតហើយយ៉ាងនេះថា ភិក្ខុនេះធ្វើនវកម្ម គឺកសាងប្រមាណប៉ុណ្ណេះ នឹងអាចធ្វើសមណធម៌បានដូចម្តេច ព្រះសាស្តាទ្រង់ធ្វើកិច្ច គឺការយល់មុខ ដោយទ្រង់ព្រះតម្រិះថា ជាបួនប្រសររបស់ព្រះសារីបុត្ត ទើបយាងមកកាន់ សម្នាក់របស់លោក ដែលប្រកបនវកម្មបែបនេះ ។

ក្នុងថ្ងៃនោះ ព្រះសាស្តាទ្រង់ប្រមើលមើលសត្វលោកក្នុងពេលទៀបភ្លឺ ទ្រង់ឃើញភិក្ខុទាំងនោះហើយ ទ្រង់ជ្រាបវារៈចិត្តរបស់ភិក្ខុទាំងនោះហើយ ព្រោះហេតុនោះ ប្រថាប់នៅក្នុងទីនោះអស់កាលប្រមាណ ១ ខែហើយ ក្នុង ថ្ងៃយាងចេញទៅ ទ្រង់អធិដ្ឋានឲ្យភិក្ខុទាំងនោះភ្លេចបំពង់ប្រេង បំពង់ទឹក តម្រង ទឹក និងស្បែកជើងរបស់ខ្លួនយាងចេញទៅ ក្នុងពេលយាងចេញទៅខាងក្រៅ ឧបចារវិហារ ទើបព្រះថេរៈរំសាយឫទ្ធិ ។

គ្រានោះ ភិក្ខុទាំងនោះពោលថា ខ្ញុំភ្លេចរបស់នេះ និងរបស់នេះ ខ្ញុំក៏ភ្លេច

ដូច្នេះហើយ ទាំងពីររូបក៏ត្រឡប់ទៅ មិនកំណត់ទីនោះ ត្រូវបន្ទាគគីរ<sup>១</sup> មុត  
ត្រាច់ទៅ ជួបរបស់ដែលខ្លួនភ្លេច ព្យួរត្រង់ដើមគគីរមួយដើម កាន់យក  
ហើយ ក៏ចៀសចេញទៅ ។

ព្រះសាស្តា ទ្រង់នាំភិក្ខុសង្ឃទៅ សោយផលបុណ្យរបស់ព្រះសីវលី  
អស់កាលប្រមាណ ១ ខែនោះឯងទៀត យាងចូលទៅកាន់បុព្វរាម ។ គ្រា  
នោះ ភិក្ខុចាស់ទាំងនោះលុបមុខអំពីព្រលឹម ដើរទៅដោយតាំងចិត្តថា ពួក  
យើងនឹងធាន់បបរក្នុងផ្ទះរបស់នាងវិសាខា ដែលថ្វាយអាគន្ធកកត្ត ធាន់បបរ  
ហើយ ធាន់របស់ទំពាអង្គុយនៅ ។

លំដាប់នោះ នាងវិសាខាសួរភិក្ខុចាស់ទាំងនោះថា បពិត្រលោកម្ចាស់  
លោកម្ចាស់ទាំងឡាយ បានទៅលំនៅរបស់ព្រះវេរតត្ថេរជាមួយព្រះសាស្តាឬ  
ភិក្ខុចាស់ពោលថា អើ ឧបាសិកា នាងវិសាខាពោលថា បពិត្រលោកម្ចាស់  
លំនៅរបស់ព្រះថេរគួរជាទីត្រេកអរឬ ។ ភិក្ខុចាស់ពោលថា លំនៅរបស់  
ព្រះថេរនោះ ជាទីត្រេកអរមកអំពីណា ទីនោះច្រងើងច្រងាំងដោយដើមគគីរ  
មានបន្ទាពណ៌ស ដូចគ្នានឹងលំនៅរបស់ពួកប្រេត ។

គ្រានោះ ភិក្ខុកំលោះពីររូបដទៃមកហើយ ។ ឧបាសិកាប្រគេនបបរ និង  
របស់គួរទំពាទាំងឡាយ ដល់ភិក្ខុកំលោះទាំងនោះហើយ សួរយ៉ាងនោះដូចគ្នា  
ភិក្ខុទាំងនោះពោលថា ឧបាសិកា ពួកអាត្មាមិនអាចពណ៌នាបាន លំនៅរបស់

---

១- ដើមគគីរមិនមានបន្ទាទេ តែដោយបាលី លោកពោលថា ឧទិរុក្ខកណ្តកេហិ  
ទើបយើងប្រែថា បន្ទាគគីរ ។

ព្រះថេរៈដូចគ្នានឹងទេវសកា ឈ្មោះសុធម្មា តាក់តែងដោយឫទ្ធិ ។

ឧបាសិកាគិតថា ភិក្ខុដែលមកមុនពេលមួយបែប ភិក្ខុពួកនេះពេលមួយបែប ភិក្ខុដែលមកមុនភ្លេចរបស់អ្វីមួយពិត ត្រឡប់ទៅក្នុងកាលដែលឫទ្ធិរំសាយហើយ ចំណែកភិក្ខុទាំងនេះ នឹងទៅក្នុងពេលដែលព្រះថេរៈនិម្មិតទឹកនៃនឹងដោយឫទ្ធិ ព្រោះកាតដែលខ្លួនជាបណ្ឌិតទើបប្រាបសេចក្តីនោះ បានឈរហើយបំណងថា នឹងទូលសួរក្នុងកាលដែលព្រះសាស្តាយាងមក មួយរំពេចនោះឯង ព្រះសាស្តាដែលភិក្ខុសង្ឃចោមរោម យាងទៅកាន់ផ្ទះរបស់នាងវិសាខា ប្រថាប់គង់លើអាសនៈដែលគេរៀបចំហើយ នាងអង្គាសភិក្ខុសង្ឃ មានព្រះពុទ្ធជាប្រធានដោយគោរព ក្នុងពេលស្រេចកត្តកិច្ច ថ្វាយបង្គំព្រះសាស្តាហើយ ទូលសួរចំពោះថា បពិត្រព្រះអង្គ បណ្ឌិតភិក្ខុដែលទៅជាមួយព្រះអង្គ ភិក្ខុពួកខ្លះ ពោលថា លំនៅរបស់ព្រះវេរតៈ ជាព្រៃស្តុកដោយដើមគគីរ ពួកខ្លះ ពោលថា ជាទីគួរត្រេកអរ តើលំនៅរបស់ព្រះថេរៈនោះ ដូចម្តេចហ្ន៎ ។

ព្រះសាស្តា ស្តាប់ពាក្យនោះហើយ ត្រាស់ថា ឧបាសិកា ស្រុកក្តី ព្រៃក្តី ព្រះអរហន្តទាំងឡាយនៅក្នុងទីណា ទីនោះ គួរត្រេកអរពិត ដូច្នេះហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

|                              |                            |
|------------------------------|----------------------------|
| គាមេ វា យទិ វា រញ្ជោ         | និន្នេ វា យទិ វា ថលេ       |
| យត្ថ អរហន្តោ វិហារន្តិ       | តំ ភូមិរាមណោយ្យកំ ។        |
| ព្រះអរហន្តទាំងឡាយ            | នៅក្នុងទីណា ទោះជាស្រុកក្តី |
| ព្រៃក្តី ទីទាបក្តី ទីទួលក្តី | ទីនោះឯងជាភូមិគួរត្រេកអរ ។  |



### សេចក្តីអធិប្បាយ

ក្នុងព្រះគាថានោះ សេចក្តីថា ព្រះអរហន្តទាំងឡាយរមែងមិនបានកាយ  
 វិវេកខាងក្នុងស្រុកក៏ពិត តែរមែងបានចិត្តវិវេកយ៉ាងពិតប្រាកដ ព្រោះអារម្មណ៍  
 ទាំងឡាយប្រៀបដូចរបស់ទិព្វ រមែងមិនអាចធ្វើចិត្តរបស់ព្រះអរហន្តទាំងនោះ  
 ឲ្យញាប់ញ័របាន ព្រោះហេតុនោះ ទោះជាស្រុក ឬជាទីណាមួយ មានព្រៃ  
 ជាដើម ព្រះអរហន្តទាំងឡាយ រមែងនៅក្នុងទីណា ។ បាទព្រះគាថាថា **តំ**  
**ភូមិរាមណេយ្យកំ** សេចក្តីថា ភូមិស្ថាននោះ ជាទីគួរត្រេកអរពិត ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ដូច្នេះឯង ។

ក្នុងសម័យដទៃទៀត ភិក្ខុទាំងឡាយសន្មតាថា អាវុសោទាំងឡាយ  
 ព្រោះហេតុអ្វីហ្ន៎ ទើបព្រះសីវលិត្តរនៅក្នុងផ្ទៃមាតារហូត ៧ ឆ្នាំ ៧ ខែ ៧  
 ថ្ងៃ ព្រោះកម្មអ្វី ទើបឆេះហើយក្នុងនរក ព្រោះកម្មអ្វី ទើបជាអ្នកមានលាភដ៏  
 ក្រៃលែង និងមានយសដ៏ក្រៃលែងយ៉ាងនេះ ។

ព្រះសាស្តា ទ្រង់ស្តាប់ពាក្យនោះហើយ ត្រាស់សួរថា ម្ចាស់ភិក្ខុទាំង-  
 ឡាយ ពួកអ្នកសន្មតាអំពីរឿងអ្វី កាលភិក្ខុទាំងនោះក្រាបទូលថា បពិត្រ  
 ព្រះអង្គ កថាឈ្មោះនេះ ដូច្នេះហើយ កាលនឹងត្រាស់បុព្វកម្មរបស់ព្រះ  
 សីវលិត្តរនោះ ទើបត្រាស់ថា

ម្ចាស់ភិក្ខុទាំងឡាយ ក្នុងកប្បទី ៩១ អំពីកប្បនេះ ព្រះដ៏មានព្រះភាគ  
 ព្រះនាមវិបស្សី ទ្រង់កើតឡើងក្នុងលោកហើយ សម័យមួយ ទ្រង់យាង  
 ចារិកទៅក្នុងជនបទ ត្រឡប់មកកាន់នគររបស់ព្រះបិតា ។ ព្រះរាជាទ្រង់ត្រៀម

អាគន្ធកុទានដើម្បីកុស្សឿ មានព្រះពុទ្ធជាប្រធាន ទ្រង់បញ្ជូនដំណឹងដល់អ្នក  
 នគរថា ចូរជនទាំងឡាយ មកជាសម្លាញ់របស់យើង ។ ជនទាំងនោះឆ្លើយ៉ាង  
 នោះហើយគិតថា ពួកយើងនឹងថ្វាយទាន ឲ្យក្រែកលែងជាងទានដែលព្រះរាជា  
 ថ្វាយហើយ ទើបទូលនិមន្តព្រះសាស្តា ក្នុងថ្ងៃស្អែកឡើង តាក់តែងទានហើយ  
 បញ្ជូនដំណឹងទៅទូលដល់ព្រះរាជា ។ ព្រះរាជាយាងមកទតឃើញទានរបស់  
 ជនទាំងនោះហើយ ទ្រង់ព្រះតម្រិះថា អញនឹងថ្វាយទានឲ្យក្រែកលែងជាងទាន  
 នេះ ក្នុងថ្ងៃស្អែកឡើង ទ្រង់និមន្តព្រះសាស្តាហើយ ។ ព្រះរាជាទ្រង់មិនអាច  
 ឲ្យអ្នកនគរបោះចេញបាន សូម្បីអ្នកនគរក៏មិនអាចឲ្យព្រះរាជាចេញបាន ។ ក្នុង  
 គ្រាទី ៦ អ្នកនគរគិតថា ឥឡូវនេះ ពួកយើងនឹងថ្វាយទានក្នុងថ្ងៃស្អែកនេះ  
 ដោយប្រការដែលបុគ្គលណាម្នាក់មិនអាចពោលបានថា មិនមានវត្ថុឈ្មោះនេះ  
 ក្នុងទានរបស់ជនទាំងនោះ ដូច្នេះហើយ ក្នុងថ្ងៃស្អែកឡើង ចាត់ចែងរបស់  
 ថ្វាយស្រេចហើយ ពិនិត្យមើលថា អ្វីហ្ន៎ មិនទាន់មានក្នុងទាននេះ ក៏មិនបាន  
 ឃើញទឹកឃ្មុំនៅ ចំណែកទឹកឃ្មុំនិមន្តមានច្រើន ។ ជនទាំងនោះ បានកាន់យក  
 ទ្រព្យ ៤ ពាន់ហើយ បញ្ជូនទៅក្នុងទ្វារនៃព្រះនគរទាំង ៤ ដើម្បីទឹកឃ្មុំនៅ ។

គ្រានោះ អ្នកស្រុកក្រៅម្នាក់ មកសួរសុខទុក្ខមេស្រុក ឃើញសម្បុកឃ្មុំ  
 ក្នុងរវាងផ្លូវ ដេញមេឃ្មុំឲ្យហើរទៅហើយ កាប់មែកឈើត្រង់បង្គន់ មួយអន្លើ  
 ដោយក្បាលទឹកនោះឯង ចូលទៅកាន់ព្រះនគរដោយតាំងចិត្តថា អញនឹងឲ្យ  
 ដល់មេស្រុក ។ បុរសដែលទៅដើម្បីរកទឹកឃ្មុំ ជួបបុរសស្រុកក្រៅនោះ  
 ហើយ សួរថា នែអ្នក ទឹកឃ្មុំរបស់អ្នកលក់ដែរឬទេ អ្នកស្រុកក្រៅពោលថា

មិនលក់ទេ បុរសនោះពោលថា សូមអ្នកទទួលយកកហាបណៈនេះ ហើយ  
 ឲ្យឃ្មុំដល់ខ្ញុំចុះ អ្នកស្រុកក្រៅនោះគិតថា ឃ្មុំនេះមានតម្លៃត្រឹមតែមួយបាទ  
 តែបុរសនេះឲ្យមួយកហាបណៈ ប្រហែលជាមានកហាបណៈច្រើន អញគួរ  
 ដំឡើងតម្លៃ ។ លំដាប់នោះ ទើបគាត់ឆ្លើយនឹងបុរសនោះថា ខ្ញុំឲ្យមិនបានទេ  
 បុរសនោះពោលថា បើដូច្នេះ សូមអ្នកទទួលយក ២ កហាបណៈចុះ អ្នក  
 ស្រុកក្រៅពោលថា សូម្បី ២ កហាបណៈក៏ខ្ញុំឲ្យមិនបាន ។

គេដំឡើងតម្លៃដោយអាការយ៉ាងនោះ រហូតដល់បុរសនោះពោលថា  
 បើដូច្នេះ សូមអ្នកទទួលយកទ្រព្យមួយពាន់កហាបណៈនេះ ដូច្នេះហើយ ហុច  
 កញ្ចប់ភណ្ឌៈទៅ ។ ពេលនោះ អ្នកស្រុកក្រៅពោលនឹងបុរសនោះថា អ្នកត្អូត  
 ឬហ្ន៎ ឬមិនបានឱកាសជាទីទុកកហាបណៈ ទឹកឃ្មុំនេះតម្លៃមិនដល់មួយបាទ អ្នក  
 នៅតែពោលថា សូមយកកហាបណៈមួយពាន់ ហើយឲ្យឃ្មុំដល់ខ្ញុំ ឈ្មោះថា  
 មានហេតុដូចម្តេច បុរសនោះពោលថា នែអ្នក ខ្ញុំដឹងកម្មរបស់ខ្ញុំដោយទឹកឃ្មុំ  
 នេះមាន ព្រោះហេតុនោះ ទើបខ្ញុំពោលយ៉ាងនោះ អ្នកស្រុកក្រៅពោលថា តើ  
 កម្មនោះជាកម្មអ្វី បុរសនោះពោលថា ពួកខ្ញុំត្រៀមធ្វើមហាទានដើម្បីព្រះវិបស្សី  
 សម្មាសម្ពុទ្ធ ដែលមានសមណៈ ៦ លាន ៨ លានជាបរិវារ ក្នុងមហាទាន  
 នោះ ខ្វះតែទឹកឃ្មុំនៅប៉ុណ្ណោះ ព្រោះដូច្នេះ ទើបខ្ញុំសុំទិញដោយអាការយ៉ាង  
 នោះ អ្នកស្រុកក្រៅពោលថា បើយ៉ាងនោះ ខ្ញុំឲ្យដោយមិនគិតថ្លៃ បើខ្ញុំបាន  
 ចំណែកបុណ្យខ្លះ ក្នុងទាននោះសោត ។

បុរសនោះ ទៅប្រាប់សេចក្តីនោះដល់អ្នកនគរ អ្នកនគរកាលជ្រាបភាព

ដែលសទ្ធារបស់គាត់មានកម្លាំង ទើបទទួលថា សាធុ សូមបុរសនោះបាន  
 ចំណែកបុណ្យចុះ ។ ពួកអ្នកនគរនោះនិមន្តភិក្ខុសង្ឃ មានព្រះពុទ្ធជាប្រធាន  
 ឲ្យគង់ហើយ ថ្វាយបបរ និងរបស់ទំពា ឲ្យមនុស្សនាំថាសមាសយ៉ាងធំ មក  
 ច្របាច់សម្បកឃ្មុំហើយ សូម្បីបំពង់ទឹកដោះដែលមនុស្សនោះនាំមក ដើម្បីជា  
 រង្វាន់មាន ។ គេចាក់ទឹកដោះនោះចូលក្នុងថាសហើយ លាយជាមួយទឹកឃ្មុំ  
 នោះ ប្រគេនដល់ភិក្ខុសង្ឃ មានព្រះពុទ្ធជាប្រធាន ចាប់តាំងអំពីដើមអាសនៈ ។  
 ទឹកឃ្មុំនោះទូទៅដល់ភិក្ខុគ្រប់រូប ដែលទទួលយករហូតគ្រប់គ្រាន់ តាមសេចក្តី  
 ត្រូវការបានសល់ហូរហៀរ ។ បុគ្គលណាម្នាក់មិនគួរគិតថា ទឹកឃ្មុំតិចយ៉ាង  
 នោះ គ្រប់គ្រាន់ដល់ភិក្ខុច្រើនដល់ម្ល៉ោះបានដូចម្តេច ពិតហើយ ទឹកឃ្មុំនោះ  
 គ្រប់គ្រាន់ បានដោយអានុភាពនៃព្រះសម្មាសម្ពុទ្ធ ។ ពុទ្ធវិស័យ បុគ្គលមិនគួរគិត ។  
 ពិតហើយ ហេតុ ៤ យ៉ាង ដែលព្រះដ៏មានព្រះភាគត្រាស់ថា ជារឿងដែល  
 មិនគួរគិត ។ បុគ្គលណាម្នាក់គិតហេតុទាំងនោះ រមែងជាអ្នកមានចំណែកនៃ  
 មនុស្សត្រួតនោះឯង ដោយប្រការដូច្នេះ ។

បុរសនោះ ធ្វើកម្មប្រមាណប៉ុណ្ណោះហើយ ក្នុងកាលជាទីបំផុតនៃអាយុ  
 កើតក្នុងទេវលោក អន្ទោលទៅមកអស់កាលមានប្រមាណប៉ុណ្ណោះ ក្នុងសម័យ  
 មួយ ចុតិអំពីទេវលោកមកកើតក្នុងរាជត្រកូល ក្នុងនគរពារាណសី ដោយ  
 កាលដែលព្រះជនកសោទិវង្គត ដល់នូវកាតជាព្រះរាជាហើយ ។ ទ្រង់ព្រះ  
 តម្រិះថា នឹងដណ្តើមយកនគរមួយ ទើបយាងទៅព័ទ្ធនគរនោះ ហើយទ្រង់  
 បញ្ជាសាសន៍ទៅដល់អ្នកនគរថា ឲ្យរាជសម្បត្តិ ឬក៏ច្បាំង អ្នកនគរទាំងនោះ

ឆ្លើយថា នឹងមិនឲ្យទាំងរាជសម្បត្តិ នឹងមិនឲ្យទាំងការច្បាំង ដូច្នេះហើយ ក៏  
ចេញទៅនាំខុស នឹងទឹកដីដើមមកតាមទ្វារតូចៗ ធ្វើកិច្ចគ្រប់យ៉ាង ។

ចំណែកព្រះរាជា រក្សាទ្វារធំទាំង ៤ ព័ទ្ធព្រះនគរអស់ ៧ ឆ្នាំ ៧ ខែ ៧  
ថ្ងៃ ។ ក្នុងកាលតមក ព្រះជននីរបស់ព្រះរាជានោះត្រាស់សួរថា បុត្ររបស់  
យើងធ្វើដូចម្តេច ព្រះនាងស្តាប់រឿងនោះថា ទ្រង់ធ្វើកម្មឈ្មោះនេះ ទើបត្រាស់  
ថា បុត្ររបស់ខ្ញុំល្ងង់ ចូរពួកអ្នកទៅទូលដល់បុត្ររបស់យើងនោះថា ចូរបិទ  
ទ្វារតូចៗ ព័ទ្ធព្រះនគរ ។ ព្រះរាជាទ្រង់ស្តាប់ពាក្យប្រៀនប្រដៅរបស់ព្រះ  
ជននីហើយ ក៏បានធ្វើយ៉ាងនោះ ។

ចំណែកអ្នកក្រុង កាលមិនបានចេញទៅខាងក្រៅ ក្នុងថ្ងៃទី ៧ ទើបផ្តាច់  
ព្រះជន្មព្រះរាជារបស់ខ្លួន ថ្វាយរាជសម្បត្តិដល់ព្រះរាជានោះ ។ ទ្រង់ធ្វើកម្ម  
នេះហើយ ក្នុងទីបំផុតនៃអាយុទៅកើតក្នុងអវិចី ឆេះហើយក្នុងនរកដរាបដល់  
ផែនដីដុះឡើងប្រមាណមួយយោជន៍ ចុះពីអំពីអត្តភាពនោះហើយ បដិសន្ធិក្នុង  
ផ្នែករបស់មាតានោះឯង នៅក្នុងផ្ទៃអស់ ៧ ឆ្នាំ ៧ ខែ នៅទទឹងទ្វារមាសអស់  
៧ ថ្ងៃ ព្រោះភាពដែលខ្លួនបិទទ្វារតូចៗ ទាំង ៤ ។

ម្ចាស់ភិក្ខុទាំងឡាយស៊ីវលីឆេះហើយក្នុងនរកអស់កាលប្រមាណប៉ុណ្ណោះ  
ព្រោះកម្មដែលព័ទ្ធព្រះនគរ ដណ្តើមយកក្នុងកាលនោះ បដិសន្ធិក្នុងផ្នែករបស់  
មាតានោះឯង នៅក្នុងផ្ទៃអស់កាលប្រមាណប៉ុណ្ណោះ ព្រោះស៊ីវលីបិទទ្វារតូចៗ  
ទាំង ៤ ជាអ្នកដល់នូវភាពជាបុគ្គលមានលាភដ៏កំពូល មានយសដ៏កំពូល  
ព្រោះស៊ីវលីបានថ្វាយទឹកឃ្មុំស្រស់ ដោយប្រការយ៉ាងនេះ ។

ក្នុងថ្ងៃស្អែកឡើង ភិក្ខុទាំងឡាយសន្មនាគ្នាថា សាមណេរតែមួយរូប  
និម្មិតផ្ទះកំពូល ៥០០ ដើម្បីភិក្ខុ ៥០០ រូប មានលោក មានបុណ្យគួរសរសើរ  
ពិតហ្ន៎ ព្រះសាស្តាយាងមកត្រាស់សួរថា ម្ចាស់ភិក្ខុទាំងឡាយ អម្បាញ់មិញ  
ពួកអ្នកអង្គុយប្រជុំគ្នាដោយកថាដូចម្តេចហ្ន៎ កាលភិក្ខុទាំងនោះក្រាបទូលថា  
បពិត្រព្រះអង្គ ដោយកថាល្មោះនេះ ទើបព្រះដ៏មានព្រះភាគត្រាស់ថា ម្ចាស់  
ភិក្ខុទាំងឡាយ បុត្ររបស់គាត់មិនមានបុណ្យ មិនមានបាប ព្រោះបុណ្យ  
និងបាបទាំងពីរ បុត្រគាត់លះហើយ បានត្រាស់ព្រះគាថានេះនៅក្នុង  
ព្រាហ្មណវគ្គថា

បុគ្គលណា ក្នុងលោកនេះ លះបង់បុណ្យ និងបាបទាំង ២ និង  
កិលេសជាគ្រឿងជំពាក់ ( មានរាគៈជាដើម ) ចេញហើយ  
គាត់ហៅបុគ្គលនោះ ដែលជាអ្នកមិនមានសេចក្តីសោក  
មានធូលី គឺកិលេសអស់ហើយ ជាអ្នកបរិសុទ្ធថាជាព្រាហ្មណ៍។

រឿង ព្រះខនិរទិយវេរតន្តរ ចប់



# រឿង អញ្ញាតិវត្ថុ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធស្រីម្នាក់ ត្រាស់  
ព្រះធម្មទេសនានេះថា រមណីយានិ ជាដើម ។

បានឮមកថា ភិក្ខុសមាទានបិណ្ឌបាតមួយរូប រៀនកម្មដ្ឋានក្នុងសម្លាត់  
របស់ព្រះសាស្តាហើយ ចូលទៅកាន់ឧទ្យានដែលគេបោះបង់មួយ ធ្វើសមណ-  
ធម៌ ។ គ្រានោះ ស្រីដែលធ្វើឲ្យនគរស្អាតម្នាក់ ធ្វើការណាត់ជាមួយបុរសថា  
ខ្ញុំនឹងទៅកាន់ទីឈ្មោះនោះ អ្នកគប្បីមកក្នុងទីនោះ បានទៅហើយ ។ បុរស  
នោះមិនមក នាងចាំមើលផ្លូវបុរសនោះមិនឃើញ អផ្សុកកើតឡើង ទើបត្រាច់  
ទៅខាងនោះខាងនេះ ចូលទៅកាន់ឧទ្យាននោះ ជួបព្រះថេរៈកំពុងអង្គុយពត់  
ក្អែន សម្លឹងមើលឆ្វេងស្តាំមិនឃើញអ្នកដទៃ គិតថា បុគ្គលនេះក៏ជាប្រុសដូច  
គ្នា អញ្ជើញនឹងចិត្តរបស់បុគ្គលនេះឲ្យវង្វេង ឈរខាងមុខរបស់ព្រះថេរៈ  
នោះ ដោះសំពត់ស្លៀកហើយ ធ្វើជាស្លៀកវិញរឿយៗ រំសាយសក់ហើយចង  
វិញ ទះដៃ ហើយសើច ។

ការសង្វេគកើតឡើងដល់ព្រះថេរៈ ផ្សាយជ្រួតជ្រាបពេញសរីរៈ លោក  
គិតថា មានរឿយអ្វីហ្ន៎ ។

ចំណែកព្រះសាស្តាទ្រង់ពិចារណាថា ការប្រព្រឹត្តទៅរបស់ភិក្ខុដែល  
រៀនកម្មដ្ឋានអំពីសម្លាត់របស់តថាគត ទៅហើយ ដោយតាំងចិត្តថា នឹងធ្វើ  
សមណធម៌ យ៉ាងណាហើយហ្ន៎ ទ្រង់ឃើញស្រីនោះហើយ ទ្រង់ជ្រាបកិរិយា

អនាថាររបស់ស្រីនោះ នឹងការកើតឡើងនៃសេចក្តីសង្ខេបរបស់ព្រះថេរៈ  
ប្រថាប់គង់ក្នុងព្រះគន្ធកុដិនោះឯង ត្រាស់នឹងព្រះថេរៈថា ម្ចាស់ភិក្ខុ ទីដែល  
មិនត្រេកអររបស់ពួកបុគ្គលអ្នកស្វែងរកកាមនោះឯង ជាទីត្រេកអររបស់  
បុគ្គលដែលមានរាគៈទៅប្រាសហើយ ។ កាលទ្រង់ត្រាស់យ៉ាងនោះហើយ  
ទ្រង់បញ្ចេញឱកាសទៅ កាលទ្រង់សម្តែងធម៌ដល់ភិក្ខុនោះ ត្រាស់ព្រះគាថា  
នេះថា

|                    |                   |
|--------------------|-------------------|
| រមណីយានិ អរញ្ញានិ  | យត្ថ ន រមតី ជនោ   |
| វិតរាគា រមេស្សន្តិ | ន តេ គាមគវេសិនោ ។ |

ជន ( អ្នកស្វែងរកកាម ) រមែងមិនត្រេកអរក្នុងព្រៃ  
ដែលគួររីករាយទេ ព្រះខ័ណ្ឌស្រពដែលមានរាគៈ ទៅ  
ប្រាសហើយ ទើបត្រេកអរក្នុងព្រៃនោះ ព្រោះលោកជា  
អ្នកមិនស្វែងរកកាម ។

### សេចក្តីអធិប្បាយ

បណ្តាបទទាំងនោះ បទថា អរញ្ញានិ សេចក្តីថា ធម្មតាព្រៃទាំងឡាយ  
ដែលប្រដាប់ដោយដងព្រៃ មានដើមឈើដ៏ទង់ៗ មានផ្ការីកហើយ សម្បូរ  
ដោយទឹកថ្លាស្អាត ជាទីគួរត្រេកអរ ។ បទថា យត្ថ ជាដើម សេចក្តីថា ជន  
អ្នកស្វែងរកកាម រមែងមិនត្រេកអរក្នុងព្រៃទាំងឡាយណា ដូចសត្វរុយស្រុក  
មិនត្រេកអរក្នុងគុម្ភឈូក ដែលមានផ្ការីកហើយ ដូច្នោះ ។

បទថា វិតរាគា ជាដើម សេចក្តីថា បុគ្គលដែលមានរាគៈទៅប្រាស



សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៤៧២

ហើយទាំងឡាយ គឺព្រះខ័ណ្ឌស្រព នឹងត្រេកអរក្នុងព្រៃទាំងឡាយបែបនោះ  
ដូចកន្លង់ នឹងឃ្មុំត្រេកអរក្នុងគុម្ពឈូក ដូច្នោះ ។ សួរថា ព្រោះហេតុអ្វី ឆ្លើយ  
ថា ព្រោះលោកមានរាគៈទៅប្រាសហើយទាំងនោះ ជាអ្នកមានប្រក្រតីមិន  
ស្វែងរកកាម អធិប្បាយថា ព្រោះលោកទាំងនោះ មិនជាអ្នកមានប្រក្រតី  
ស្វែងរកកាមឡើយ ទើបត្រេកអរក្នុងព្រៃទាំងឡាយ ។

ក្នុងកាលចប់ព្រះធម៌ទេសនា ព្រះថេរៈនោះ អង្គុយតាមប្រក្រតីនោះ  
ឯង សម្រេចអរហត្ត មួយអន្លើដោយបដិសម្មិទាទាំងឡាយ មកតាមអាកាស  
ធ្វើនូវការសរសើរ ថ្វាយបង្គំបាទទាំងទ្វេរបស់ព្រះតថាគត បានទៅហើយ  
ដូច្នេះឯង ។<sup>១៧៣</sup>

រឿងអញ្ញតវត្ថុ ចប់

អរហន្តវគ្គ ចប់

វគ្គទី ៧ ចប់



## សុត្តន្តបិដក

### ធម្មបទគាថា សហស្សវគ្គទី ៨

[ ១៨ ] បើវាចា សូម្បី ១ ពាន់ម៉ាត់ ជាវាចាប្រកបដោយបទឥត  
ប្រយោជន៍ វាចានោះ ពុំប្រសើរឡើយ អ្នកណា ស្តាប់បទមានប្រយោជន៍  
ណាហើយ រមែងស្ងប់រម្ងាប់បាន បទមានប្រយោជន៍នោះ សូម្បីតែមួយបទ  
ក៏ឈ្មោះថា ប្រសើរជាង ។

បើគាថា សូម្បី ១ ពាន់ ជាគាថាប្រកបដោយបទឥតប្រយោជន៍  
គាថានោះ ពុំប្រសើរឡើយ អ្នកណា ស្តាប់បទនៃគាថាណាហើយ រមែងស្ងប់  
រម្ងាប់បាន បទនៃគាថានោះ សូម្បីតែមួយបទ ក៏ឈ្មោះថា ប្រសើរជាង ។

អ្នកណា គប្បីពោលគាថា មួយរយ ជាគាថាប្រកបដោយបទឥត  
ប្រយោជន៍ គាថាដែលអ្នកនោះពោលហើយនោះ ពុំប្រសើរឡើយ អ្នកណា  
ស្តាប់បទនៃធម៌ហើយ រមែងស្ងប់រម្ងាប់បាន បទនៃធម៌នោះ សូម្បីតែមួយ  
បទ ក៏ឈ្មោះថា ប្រសើរជាង ។

អ្នកណា គប្បីឈ្នះពួកមនុស្ស ក្នុងសង្គ្រាមអស់ ១ ពាន់ៗ ដង គឺ ១  
លាន ចំណែកអ្នកណា ឈ្នះខ្លួនឯងម្នាក់ឯងបាន អ្នកនោះ ឈ្មោះថា ជា  
មនុស្សខ្ពង់ខ្ពស់ ជាងអ្នកដែលឈ្នះក្នុងសង្គ្រាមនោះ ។

ខ្លួនឯងដែលឈ្នះហើយ ប្រសើរជាង ចំណែកពួកសត្វក្រៅពីនេះ  
ដែលគេឈ្នះហើយ មិនប្រសើរឡើយ កាលបើបុរសមានខ្លួនទូន្មានហើយ  
ជាអ្នកប្រព្រឹត្តសង្គ្រាមជានិច្ច ទេវតា គន្ធា មារ ព្រមទាំងព្រហ្ម មិនគប្បីធ្វើ

នូវជម្នះ របស់សត្វមានសភាពដូច្នោះ ឲ្យត្រឡប់ចាញ់វិញបានឡើយ ។

អ្នកណា បូជា ( លោកិយមហាជន ) ដោយទ្រព្យមួយពាន់រាល់ ខែៗ អស់ ១ រយឆ្នាំគត់ ចំណែកអ្នកណា គប្បីបូជាចំពោះបុគ្គលដែលមាន ខ្លួនអប់រំហើយ តែមួយនាក់ សូម្បីតែមួយរំពេច ការបូជានោះឯង ប្រសើរ ជាង ការបូជារបស់អ្នកដែលបូជាអស់ ១ រយឆ្នាំនោះ ការបូជាអស់ ១០០ ឆ្នាំ មិនប្រសើរឡើយ ។

ជនណា បម្រើភ្លើងក្នុងព្រៃអស់ ១០០ ឆ្នាំ ចំណែកអ្នកណាបូជាលោក ដែលមានខ្លួនអប់រំហើយ តែ ១ នាក់ សូម្បីមួយរំពេច ការបូជានោះឯង ប្រសើរជាងការបូជារបស់ជននោះ ការបូជាអស់ ១០០ ឆ្នាំ មិនប្រសើរឡើយ ។

បុគ្គលអ្នកប្រាថ្នាបុណ្យ គប្បីបូជាគ្រឿងសក្ការបូជា ធំ តូចណាមួយ ក្នុងលោកអស់ ១ ឆ្នាំ ការបូជាទាំងអស់នោះឯង រមែងមិនដល់នូវចំណែក ទី ៤ នៃការអភិវឌ្ឍន៍ ចំពោះលោកទាំងឡាយ ដែលប្រព្រឹត្តត្រង់ហើយ ប្រសើរជាង ។

ធម៌ ៤ ប្រការ គឺអាយុ ១ វណ្ណៈ ១ សុខ ១ ពល ១ រមែង ចម្រើនដល់អ្នកដែលមានសេចក្តីខ្ជិលកាយថ្វាយបង្គំជាប្រក្រតី មានសេចក្តី ក្រោតក្រែង ដល់បុគ្គលដែលចម្រើនជាងខ្លួន អស់កាលជានិច្ច ។

បុគ្គលណា រស់នៅមួយរយឆ្នាំ ជាមនុស្សទ្រុស្តសីល មានចិត្តមិនបាន តម្កល់ខ្ជាប់ ការរស់នៅតែមួយថ្ងៃ របស់លោកដែលមានសីល មានការ ពិនិត្យពិចារណាជាប្រក្រតី ប្រសើរជាង ។

បុគ្គលណា រស់នៅមួយរយឆ្នាំ ជាមនុស្សមិនមានប្រាជ្ញា មានចិត្តមិន  
បានតម្កល់ខ្ជាប់ ការរស់នៅតែមួយថ្ងៃ របស់លោកដែលមានប្រាជ្ញា មានការ  
ពិនិត្យពិចារណាជាប្រក្រតី ប្រសើរជាង ។

បុគ្គលណា រស់នៅមួយរយឆ្នាំ ជាមនុស្សមានចិត្តរុងរឿងក្នុងអកុសល  
វិតក្ក មានព្យាយាមថាកថយ ការរស់នៅសូម្បីតែមួយថ្ងៃ របស់លោកដែល  
ប្រាជ្ញសេចក្តីព្យាយាមមាំមួន ប្រសើរជាង ។

បុគ្គលណា រស់នៅមួយរយឆ្នាំ មិនឃើញការកើតឡើង និងការវិនាស  
ទៅ ការរស់នៅសូម្បីតែមួយថ្ងៃ របស់លោកដែលឃើញការកើតឡើង និង  
ការវិនាសទៅ ប្រសើរជាង ។

បុគ្គលណា រស់នៅមួយរយឆ្នាំ មិនឃើញផ្លូវព្រះនិព្វាន ការរស់នៅ  
សូម្បីតែ ១ ថ្ងៃ របស់លោកអ្នកឃើញផ្លូវព្រះនិព្វាន ប្រសើរជាង ។

បុគ្គលណា រស់នៅមួយរយឆ្នាំ មិនឃើញធម៌ដ៏ខ្ពង់ខ្ពស់ ការរស់នៅ  
សូម្បីតែ ១ ថ្ងៃ របស់លោកអ្នកឃើញធម៌ដ៏ខ្ពង់ខ្ពស់ ប្រសើរជាង ។

សហស្សវគ្គទី ៨ ចប់



## អដ្ឋកថា សហស្សវត្ថុ



### រឿង តម្កលាឋិកចោរយាតក លំនាំដើម

ព្រះសាស្តា កាលគង់នៅក្នុងវត្តវេជ្ជវ័ន ទ្រង់ប្រារព្ធពេជ្ឈយាតមាន  
ពុកមាត់ក្រហម ត្រាស់ព្រះធម្មទេសនានេះថា សហស្សមបិ ចេ វាចា  
ជាដើម ។

បានឮមកថា ចោរ ៤៩៩ នាក់ ធ្វើកម្មមានការប្លន់ស្រុកជាដើម សម្រេច  
ការរស់នៅហើយ ។ គ្រានោះ បុរសម្នាក់មានភ្នែកក្រហម មានពុកមាត់ក្រហម  
ទៅកាន់សម្លាករបស់ចោរទាំងនោះពេលថា ខ្ញុំនឹងនៅជាមួយពួកអ្នក ។ ពេល  
នោះពួកចោរ បង្ហាញបុរសនោះដល់មេចោរ ហើយពេលថា បុរសនេះចង់នៅ  
ក្នុងសម្លាករបស់ពួកយើង ។ គ្រានោះ មេចោរសម្លឹងមើលបុរសនោះហើយ  
គិតថា បុរសនេះរឹងត្អឹងពន់ពេក អាចកាត់ដោះរបស់ម្តាយ ឬឈាមក្នុងបំពង់  
ករបស់ឪពុក ហើយបរិភោគបាន ។ ទើបឃាត់ថា កិច្ច គឺការនៅក្នុងសម្លាក  
របស់ពួកយើងសម្រាប់បុរសនេះមិនមាន ។ បុរសនោះត្រូវមេចោរឃាត់យ៉ាង  
នោះក៏មិនទៅ ទំនុកបម្រុងសិស្សម្នាក់របស់មេចោរនោះឯងឲ្យពេញចិត្តហើយ  
ចោរនោះនាំបុរសនោះ ចូលទៅរកមេចោរហើយអង្វរថា លោកនាយ បុគ្គល

នេះជាមនុស្សល្អ មានឧបការៈដល់ពួកយើង សូមលោកនាយសង្គ្រោះគេផង  
 ចុះ មេចោរនោះទទួលហើយ ។ ថ្ងៃក្រោយមក ពួកអ្នកស្រុកមគ្គជាមួយ  
 ពួករាជបុរស ចាប់ចោរទាំងនោះបាន នាំទៅកាន់សម្លាក់របស់ពួកអមាត្យដែល  
 ជាអ្នកវិនិច្ឆ័យក្តីទាំងឡាយ ។ ពួកអមាត្យបញ្ជាឲ្យកាត់ក្បាលរបស់ចោរទាំង  
 នោះដោយពូថៅ ។ លំដាប់នោះ អ្នកស្រុកប្រឹក្សាគ្នាថា អ្នកណាហ្ន៎ហ៊ាន  
 សម្លាប់ចោរទាំងនេះ ស្វែងរកក៏មិនឃើញអ្នកណាម្នាក់ ហ៊ានសម្លាប់ចោរទាំង  
 នោះ ទើបនិយាយនឹងមេចោរថា អ្នកសម្លាប់ចោរទាំងនេះហើយ អ្នកនឹងបាន  
 រួចជីវិត បាននូវការរាប់អានទៀតផង ចូរអ្នកសម្លាប់ចោរទាំងនោះ ។ សូម្បី  
 មេចោរនោះ ក៏មិនប្រាថ្នាសម្លាប់ ព្រោះភាពដែលពួកចោរនោះ អាស្រ័យខ្លួន  
 រស់នៅហើយ ពួកអ្នកស្រុកសួរចោរ ៤៩៩ ដោយឧបាយនោះ ។ ចោរទាំង  
 អស់ក៏មិនប្រាថ្នាហើយ ។ ពួកអ្នកស្រុកសួរនាយតម្កលាបិកៈ គឺបុរសពុកមាត់  
 ក្រហម ភ្នែកក្រហមនោះក្រោយគេបង្អស់ ។ នាយតម្កលាបិកៈនោះទទួលថា  
 សាធ្ម ហើយសម្លាប់ចោរទាំងអស់នោះ បាននូវជីវិតផង បាននូវការរាប់អាន  
 ផង ។

ពួកអ្នកស្រុកនាំចោរ ៥០០ មកអំពីទិសខាងត្បូងនៃក្រុងហើយ បង្ហាញ  
 ដល់ពួកអមាត្យដោយឧបាយនោះ កាលពួកអមាត្យនោះបញ្ជាឲ្យកាត់ក្បាល  
 ចោរទាំងនោះ ទើបសួរតាំងអំពីមេចោរជាដើមទៅ មិនឃើញអ្នកណាហ៊ាន  
 សម្លាប់ ទើបសួរថា ក្នុងថ្ងៃមុនបុរសម្នាក់សម្លាប់ចោរ ៥០០ នាក់ហើយ  
 បុរសនោះនៅឯណាហ្ន៎ កាលជនទាំងឡាយឆ្លើយថា ពួកខ្ញុំឃើញគាត់ក្នុងទី

ឈ្មោះនោះ ទើបឲ្យហៅគាត់មកហើយ ប្រាប់ថា ចូរអ្នកសម្លាប់ចោរទាំងនេះ អ្នកនឹងបាននូវការរាប់អាន ។ តម្កលាហិកៈនោះទទួលថា សាធុ ហើយសម្លាប់ ចោរទាំងនោះ បាននូវការរាប់អានហើយ ។

កាលនោះ អ្នកនគរទាំងនោះពិភាក្សាគ្នាថា បុរសនេះល្អ ពួកយើងនឹងធ្វើ គាត់ឲ្យជាអ្នកសម្លាប់ចោរជាប្រចាំនោះឯង ដូច្នេះហើយ ទើបឲ្យតំណែងនោះ ដល់គាត់ ធ្វើនូវការរាប់អានហើយ ។

នាយតម្កលាហិកៈនោះ សម្លាប់ចោរ ម្តង ៥០០ៗ ដែលគេនាំមកពីទិស ខាងលិចខ្លះ ទិសឧត្តរខ្លះ ។ គាត់សម្លាប់ចោរអស់ ២ ពាន់នាក់ ដែលនាំមក អំពីទិសទាំង ៤ ដោយឧបាយយ៉ាងនោះ ។ ចាប់តាំងអំពីនោះ កាលសម្លាប់ មនុស្សដែលគេនាំមក ម្នាក់ ឬពីរនាក់រាល់ៗ ថ្ងៃ បានធ្វើការសម្លាប់ចោរអស់ ៥៥ ឆ្នាំ ក្នុងពេលគាត់ចាស់ មិនអាចកាត់ក្បាលចោរត្រឹមតែម្តងបាន ត្រូវកាប់ ពីរ ឬបីដង ធ្វើឲ្យអ្នកស្លាប់ទាំងឡាយលំបាក ។ ពួកអ្នកស្រុកគិតគ្នាថា អ្នក សម្លាប់ចោរដទៃនឹងកើតឡើង បុគ្គលនេះ ធ្វើមនុស្សទាំងឡាយឲ្យលំបាកពន់ ពេក តើត្រូវការអ្វីដោយបុគ្គលនេះ ទើបដកតំណែងរបស់គាត់នោះ ។

នាយតម្កលាហិកៈនោះ សម្លាប់ចោរក្នុងកាលមុន មិនបានកិច្ច ៤ យ៉ាង គឺស្លៀកសំពត់ថ្មី ១ ពិសាបបរលាយដោយទឹកដោះផ្សំដោយសប្បី ១ ប្រដាប់ នូវផ្កាម្លិះ ១ លាបនូវគ្រឿងក្រអូប ១ ។ ក្នុងថ្ងៃដែលត្រូវចេញពីតំណែង គាត់ ពោលថា ចូរអ្នកទាំងឡាយដាំបបរលាយទឹកដោះដល់ខ្ញុំ ហើយឲ្យមនុស្សកាន់ យកសំពត់ថ្មី កម្រងផ្កាម្លិះ និងគ្រឿងលាប ទៅកាន់ស្ទឹងន្ទុតទឹក ហើយស្លៀក

សំពត់ថ្មី ប្រដាប់ផ្កា មានខ្លួនលាបដោយគ្រឿងក្រអូប មកកាន់ផ្ទះអង្គុយ ហើយ ។ ពេលនោះ ជនទាំងឡាយ ដាក់បបរលាយដោយទឹកដោះ ផ្សំ ដោយសប្បិអំពីខាងមុខគាត់ហើយ នាំទឹកសម្រាប់លាងដៃមក ។

ក្នុងខណៈនោះ ព្រះសារីបុត្តត្រូវចេញអំពីសមាបត្តិ ពិចារណាផ្លូវ បិណ្ឌបាតរបស់ខ្លួនថា ថ្ងៃនេះ អាត្មាអញគួរទៅបិណ្ឌបាតទីណាហ្ន៎ ឃើញបបរ ទឹកដោះក្នុងផ្ទះរបស់តម្កាទាហិកៈនោះ ពិចារណាថា បុរសនេះ គួរធ្វើការ សង្គ្រោះឬហ្ន៎ ដឹងថា បុរសនេះឃើញអាត្មាអញហើយ នឹងធ្វើការសង្គ្រោះ ដល់អញ កុលបុត្រនេះ កាលធ្វើហើយ នឹងបានសម្បត្តិធំ ទើបដណ្តប់ចីវរ កាន់បាតបង្ហាញខ្លួន ត្រង់ទ្វារផ្ទះរបស់តម្កាទាហិកៈនោះឯង ។

តម្កាទាហិកៈនោះគ្រាន់តែឃើញព្រះថេរៈ ក៏មានចិត្តជ្រះថ្លាគិតថា អញធ្វើ ចោរយាតកម្មមកអស់កាលដ៏យូរ អញសម្លាប់មនុស្សជាច្រើន ឥឡូវនេះ ក្នុង ផ្ទះរបស់អញតាក់តែងបបរ លាយដោយទឹកដោះ ។ ឯព្រះថេរៈក៏មកឈរត្រង់ ទ្វារផ្ទះរបស់អញ អញនឹងប្រគេនទេយ្យធម៌ដល់លោកម្ចាស់ក្នុងកាលនេះក៏គួរ ដូច្នេះហើយ ទើបនាំយកបបរដែលគេដាក់ចំពោះមុខចេញទៅ ចូលទៅរកព្រះ ថេរៈ ថ្វាយបង្គំហើយ និងនង្គៀតនឹងខាងក្នុងផ្ទះ ដួសយាគូដែលផ្សំដោយទឹក ដោះដាក់ក្នុងបាត រោយដោយទឹកដោះស្រស់ ឈរបក់ព្រះថេរៈ ។ ពេលនោះ អធ្យាស្រ័យដើម្បីបរិភោគបបរលាយទឹកដោះមានកម្លាំង ព្រោះគាត់មិនធ្លាប់ បានហើយអស់កាលយូរ ព្រះថេរៈដឹងអធ្យាស្រ័យរបស់តម្កាទាហិកៈនោះ ទើប និយាយនឹងគាត់ថា ឧបាសក ចូរអ្នកបរិភោគបបររបស់ខ្លួនចុះ ។ គាត់ឲ្យផ្គិត



ក្នុងដៃដល់អ្នកដទៃ ហើយបរិភោគខ្លួនឯង ។ ព្រះថេរៈនិយាយនឹងបុរសដែល  
 បក់ផ្លិតថា ចូរអ្នកបក់ឲ្យឧបាសកចុះ ។ គាត់កាលបុរសនោះបក់ បរិភោគបបរ  
 ពេញពោះហើយ មកឈររកព្រះថេរៈ បានទទួលបាត្ររបស់ព្រះថេរៈដែល  
 ធ្វើកត្តកិច្ចស្រេចហើយ ។ ព្រះថេរៈក៏ផ្ដើមអនុមោទនាដល់បុរសនោះ ។ គាត់  
 មិនអាចធ្វើចិត្តរបស់ខ្លួន ឲ្យទៅតាមធម្មទេសនារបស់ព្រះថេរៈបាន ព្រះថេរៈ  
 សង្កេតបាន ទើបសួរថា ឧបាសក ហេតុអ្វី ទើបអ្នកមិនអាចធ្វើចិត្តឲ្យទៅតាម  
 ធម្មទេសនាបាន ។ តម្កាងហិកៈពោលថា បពិត្រលោកម្ចាស់ ខ្ញុំធ្វើកម្មថោក  
 ទាបមកអស់កាលដ៏យូរ មនុស្សជាច្រើនត្រូវខ្ញុំសម្លាប់ឲ្យស្លាប់ ខ្ញុំរកដល់  
 កម្មរបស់ខ្លួននោះ ទើបមិនអាចធ្វើចិត្ត ឲ្យទៅតាមទេសនារបស់លោកម្ចាស់  
 បាន ។ ព្រះថេរៈគិតថា អាត្មាអញនឹងបញ្ឆោតបុរសនេះ ទើបពោលថា អ្នក  
 បានធ្វើតាមពេញចិត្តរបស់ខ្លួន ឬត្រូវអ្នកដទៃឲ្យធ្វើ តម្កាងហិកៈពោលថា  
 បពិត្រលោកម្ចាស់ ព្រះរាជាឲ្យខ្ញុំធ្វើ ព្រះថេរៈពោលថា ឧបាសក បើដូច្នោះ  
 អកុសលនឹងមានដល់អ្នកបានដូចម្តេចហ្ន៎ ។

ឧបាសកជាមនុស្សមានធាតុក្រាស់ ត្រូវព្រះថេរៈពោលយ៉ាងនោះ មាន  
 សេចក្តីសម្គាល់ថាអកុសលមិនមានដល់ខ្លួន ទើបពោលថា បពិត្រលោកម្ចាស់  
 បើដូច្នោះ សូមលោកម្ចាស់ពោលធម៌ចុះ ឧបាសកនោះ កាលព្រះថេរៈធ្វើអនុ-  
 មោទនា មានចិត្តជាងកត្តតាស្តាប់ធម៌ ញ៉ាំងខ្លួនឲ្យប្រព្រឹត្តទៅក្នុងអនុលោម  
 ( ដល់អរិយសច្ច ) ខាងក្នុងនៃសោតាបត្តិមគ្គឲ្យកើតឡើងហើយ ។ ព្រះ  
 ថេរៈធ្វើអនុមោទនាហើយ ក៏ចៀសចេញទៅ ។

យក្ខិនីម្នាក់ មកហើយដោយភេទនៃមេគោកូនខ្ចី បុរៈត្រង់ទ្រូងឧបាសក ដែលតាមជូនដំណើរព្រះថេរៈបន្តិចហើយត្រឡប់ឲ្យស្លាប់ ឧបាសកនោះ ធ្វើ កាលកិរិយាហើយ កើតក្នុងតុស្ថិតបុរី ។

ភិក្ខុទាំងឡាយសន្មតាគ្នាក្នុងរោងធម្មសកាថា បុរសសម្លាប់ចោរ ធ្វើកម្ម គ្រោតគ្រោតអស់ ៥៥ ឆ្នាំ ផុតចាកកម្មនោះក្នុងថ្ងៃនេះឯង ថ្វាយភិក្ខុដល់ព្រះ ថេរៈក្នុងថ្ងៃនេះដូចគ្នា ធ្វើកាលកិរិយាក្នុងថ្ងៃនេះឯង គាត់កើតក្នុងទីណាហ្ន៎ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់ មិញនេះ ពួកអ្នកសន្មតាគ្នាដោយពាក្យអ្វីហ្ន៎ កាលភិក្ខុទាំងនោះក្រាបទូលថា ដោយពាក្យឈ្មោះនេះ ទើបត្រាស់ថា ម្ចាស់ភិក្ខុទាំងឡាយ បុរសនោះកើត ក្នុងតុស្ថិតបុរី ភិក្ខុទាំងឡាយទូលសួរថា បពិត្រព្រះអង្គ ទ្រង់ត្រាស់អ្វី បុរស នោះសម្លាប់មនុស្សប៉ុណ្ណោះ អស់កាលប៉ុណ្ណោះ ហើយកើតក្នុងតុស្ថិតវិមាន ។ ព្រះសាស្តាត្រាស់ថា ម្ចាស់ភិក្ខុទាំងឡាយ យ៉ាងនោះឯង បុរសនោះបាន កល្យាណមិត្តធំ ព្រោះស្តាប់ធម្មទេសនារបស់សារីបុត្ត ញ៉ាំងអនុលោម ញាណឲ្យកើតហើយ ឃ្លាតចាកលោកនេះហើយ កើតក្នុងតុស្ថិតវិមាន ដូច្នេះហើយ ត្រាស់ព្រះគាថានេះថា

បុរសសម្លាប់ចោរក្នុងក្រុង ស្តាប់ពាក្យជាសុភាសិតហើយ បាន នូវអនុលោមខន្តី ទៅកាន់ទេវលោកដ៏ជាទិព្វ រមែងត្រេកអរ ។

ភិក្ខុទាំងឡាយទូលថា បពិត្រព្រះអង្គ ធម្មតាអនុមោទនាកថាមានកម្លាំង បុរសនោះធ្វើអកុសលច្រើន ញ៉ាំងគុណវិសេសឲ្យកើត ដោយហេតុប៉ុណ្ណោះ

សុត្តន្តបិដក ខុទ្ទកនិកាយខុទ្ទកប្បវៈ គាថាធម្មបទ

୯୯୭

បានដូចម្តេច ព្រះសាស្តាត្រាស់ថា ម្ចាស់ភិក្ខុទាំងឡាយ អ្នកទាំងឡាយកុំកាន់  
យកប្រមាណនៃធម៌ ដែលតថាគតសម្តែងហើយថា មានប្រមាណតិច ឬ  
ច្រើន ព្រោះថា វាជាមួយម៉ាត់ ដែលអាស្រ័យប្រយោជន៍ប្រសើរដោយពិត  
កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

សហស្សវត្សរ៍ ២ រាជ្យ

# អនុវត្តបទសញ្ញា

ឯកំ អត្ថបទ សេចក្តី

យំ សុត្តា ឧបសម្ព័ត្តិ ។

បើវាចាសូម្បីមួយពាន់ម៉ាត់ ជាវាចាប្រកបដោយបទឥត  
ប្រយោជន៍ វាចានោះពុំប្រសើរឡើយ អ្នកណាស្តាប់បទ  
មានប្រយោជន៍ណាហើយ រមែងស្ងប់រម្ងាប់បាន បទមាន  
ប្រយោជន៍នោះ សូម្បីតែមួយបទក៏ឈ្មោះថាប្រសើរជាង ។

សេចក្តីអធិប្បាយ

បណ្តាបទទាំងនោះ បទថា សហស្សមបិ ជាពាក្យសម្រាប់កំណត់ អធិប្បាយថា បើវាចាដែលគេកំណត់ដោយពាន់យ៉ាងនេះ គឺមួយពាន់ ពីរពាន់ សោត វាចាទាំងនោះមិនប្រកបដោយបទដែលជាប្រយោជន៍ គឺប្រកបដោយ បទទាំងឡាយដែលមិនជាប្រយោជន៍ ដែលប្រកាសតែរឿងពណ៌នាអាកាស ពណ៌នាភ្នំ ពណ៌នាព្រៃជាដើម មិនសម្តែងព្រះនិព្វាន មានច្រើនដរាបណា ក៏ ជាវាចាអាក្រក់នោះឯងដរាបនោះ ។

ពីរបទថា ឯកំ អត្ថបទំ សេចក្តីថា ចំណែកបុគ្គលស្តាប់បទណាដែល  
ជាប្រយោជន៍ សូម្បីតែមួយបទបែបនេះថា នេះកាយ នេះសតិក្នុងកាយ វិជ្ជា

៣ អាត្មាអញតាមសម្រេចហើយ ពាក្យប្រៀនប្រដៅរបស់ព្រះពុទ្ធទាំងឡាយ អាត្មាអញធ្វើហើយ ។ រមែងស្ងប់រម្ងាប់ ដោយការស្ងប់រម្ងាប់កិលេស មាន រាគៈជាដើមបាន បទនោះសម្រេចប្រយោជន៍ ប្រកបដោយនិព្វាន គឺសម្តែង ខន្ធ ធាតុ អាយតនៈ ឥន្ទ្រិយ ពល ពោជ្ឈង្គ និងសតិប្បដ្ឋានសូម្បីតែមួយ បទ គង់ប្រសើរជាងដោយពិត ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នេះឯង ។<sup>១៣៣</sup>

រឿង តម្កលាធិកាចារ្យយតក ចប់

## រឿង ព្រះធារុច្ឆិយត្ថេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះធារុច្ឆិយត្ថេរ ត្រាស់ព្រះធម្មទេសនានេះថា សហស្សមបិ ចេ គាថា ជាដើម ។

សេចក្តីពិស្តារថា ក្នុងកាលមួយមនុស្សជាច្រើន ចេញសំពៅទៅកាន់ មហាសមុទ្រ កាលសំពៅលិចក្នុងមហាសមុទ្រ ក៏បានជាចំណីអណ្តើក និងត្រី ហើយ ។ បណ្តាមនុស្សទាំងនោះ បុរសម្នាក់តោងបន្ទុក្ការបានមួយបន្ទុះ ព្យាយាមហែលទៅកាន់ត្រើយនៃកំពង់ឈ្មោះសុប្បារកៈ ។ គាត់មិនមានសំពត់ ដណ្តប់ ។ បុរសនោះ មិនឃើញអ្វីដទៃ ទើបយកដៃចងកំណាត់ឈើស្លូតធ្វើ

ជាសំពត់ស្បែក កាន់យកអំបែងអំពីទេវស្ថាន បានទៅកាន់កំពង់ ឈ្មោះ  
 សុប្បារកៈ ។ មនុស្សទាំងឡាយឃើញគាត់ហើយ ឲ្យបបរ និងភក្តជាដើម  
 ហើយសរសើរថា បុគ្គលនេះ ជាព្រះអរហន្តមួយអង្គ ។ បុរសនោះ កាល  
 មនុស្សទាំងឡាយនាំសំពត់ទៅឲ្យ គិតថា បើអញស្បែក និងដណ្តប់ លាក់  
 សក្ការៈរបស់អញនឹងវិនាស ទើបយាត់សំពត់ដែលគេនាំមក ស្បែកដណ្តប់  
 តែសម្បកឈើប៉ុណ្ណោះ ។

គ្រានោះ កាលគាត់ត្រូវមនុស្សជាច្រើនពោលថាជាព្រះអរហន្ត ការ  
 បរិវិតក្កនៃចិត្ត ទើបកើតឡើងយ៉ាងនេះថា ព្រះអរហន្ត ឬអ្នកសម្រេចអរហត្ត-  
 មគ្គណាមួយក្នុងលោក បណ្តាព្រះអរហន្តទាំងនោះ អញក៏ជាព្រះអរហន្តមួយ  
 អង្គដែរ ។ ពេលនោះ ទេវតាជាសាលាហិតក្នុងកាលមុននៃបុរសនោះ ក៏  
 គិតហើយយ៉ាងនោះ ។

ពាក្យថា ជាសាលាហិតក្នុងកាលមុន គឺធ្វើសមណធម៌រួមគ្នាក្នុងកាល  
 មុន បានឮថា ក្នុងកាលមុន កាលសាសនារបស់ព្រះទេសពល ព្រះនាម  
 កស្សបៈសាបសូន្យទៅ ភិក្ខុ ៧ រូបឃើញអាការៈប្លែកនៃបព្វជិតទាំងឡាយ មាន  
 សាមណេរជាដើមហើយ ដល់នូវការសង្វេគ គិតថា ការអន្តរធាននៃព្រះ  
 សាសនា មិនមានដរាបណា ពួកយើងនឹងធ្វើទីពឹងដល់ខ្លួនដរាបនោះ ថ្វាយ  
 បង្គំសុវណ្ណចេតិយ ហើយចូលទៅកាន់ព្រៃ ឃើញភ្នំមួយ ទើបពោលថា  
 អ្នកណាមានអាល័យក្នុងជីវិត ចូរត្រឡប់ទៅវិញចុះ អ្នកណាមិនមានអាល័យ  
 ចូរឡើងភ្នំនេះ ច្រានជណ្តើរចោលហើយ ជនទាំងនោះ ឡើងភ្នំនោះ ច្រាន

ជណ្តើរចោល ហើយធ្វើសមណធម៌ ។ បណ្តាកិក្ខុទាំងនោះ ព្រះសង្ឃត្រូវ  
 សម្រេចអរហត្ត ដោយកន្លងទៅត្រឹមមួយរាត្រីប៉ុណ្ណោះ ព្រះថេរៈនោះទំពា  
 ឈើស្កន់ឈ្មោះនាគលតា ក្នុងអនោតត្ថស្រះ នាំបិណ្ឌបាតមកអំពីឧត្តរកុរុទ្ធិប  
 ហើយពោលនឹងកិក្ខុទាំងនោះថា អារុសោទាំងឡាយ ពួកអ្នកទំពាឈើស្កន់  
 នេះ ខ្ពុរមាត់ហើយ ចូរឆាន់បិណ្ឌបាតនេះ កិក្ខុទាំងនោះពោលថា បពិត្រ  
 លោកម្ចាស់ ពួកយើងធ្វើកតិកាគ្នាយ៉ាងនេះថា កិក្ខុណាសម្រេចអរហត្តមុន  
 កិក្ខុទាំងឡាយដ៏សេស នឹងឆាន់បិណ្ឌបាតដែលកិក្ខុនោះនាំមកឬ ព្រះថេរៈ  
 ពោលថា អារុសោ សេចក្តីនោះ មិនមានឡើយ កិក្ខុទាំងឡាយពោលថា  
 បើដូច្នោះ ពួកខ្ញុំគប្បីញ៉ាំងគុណវិសេសឲ្យកើតដូចលោកម្ចាស់ ពួកខ្ញុំនឹងនាំ  
 មកបរិភោគឯង ដូច្នេះហើយ ក៏មិនប្រាថ្នា ។ ក្នុងថ្ងៃទីពីរ ព្រះថេរៈអង្គទីពីរ  
 សម្រេចអនាគាមិផលហើយ ។ សូម្បីព្រះថេរៈនោះនាំបិណ្ឌបាតមកហើយ ក៏  
 និមន្តកិក្ខុក្រៅអំពីនេះយ៉ាងនោះដូចគ្នា កិក្ខុទាំងនោះពោលយ៉ាងនេះថា បពិត្រ  
 លោកម្ចាស់ ពួកយើងធ្វើកតិកាគ្នាយ៉ាងនេះថា ពួកយើងមិនបរិភោគបិណ្ឌបាត  
 ដែលមហាថេរៈនាំមក តែនឹងបរិភោគបិណ្ឌបាត ដែលព្រះអនុថេរៈនាំមកឬ  
 ព្រះថេរៈអង្គទីពីរពោលថា អារុសោ សេចក្តីនោះមិនមានឡើយ ។ កិក្ខុទាំង  
 នោះពោលថា កាលបើដូច្នោះ ពួកខ្ញុំនឹងញ៉ាំងគុណវិសេសឲ្យកើតដូចលោក  
 ម្ចាស់ហើយ អាចបរិភោគដោយសេចក្តីព្យាយាមនៃកម្លាំងបុរសរបស់ខ្លួនបាន  
 ទើបបរិភោគ ដូច្នេះហើយ ក៏មិនប្រាថ្នា ។

បណ្តាកិក្ខុទាំងនោះ កិក្ខុសម្រេចអរហត្តបរិនិព្វានហើយ កិក្ខុដែលជា

អនាគាមីកើតក្នុងព្រហ្មលោក ភិក្ខុ ៥ រូបក្រៅអំពីនេះ មិនអាចញ៉ាំងគុណ  
 វិសេសឲ្យកើតបាន ស្តាំងស្តមហើយ ធ្វើកាលកិរិយាក្នុងថ្ងៃទី ៧ កើតក្នុង  
 ទេវលោក ក្នុងពុទ្ធប្បាទកាលនេះ ចុតិអំពីទេវលោកនោះហើយ កើតក្នុងផ្ទះ  
 នៃត្រកូលនោះៗ ។

បណ្តាជនទាំងនោះ បុគ្គលម្នាក់បានជាព្រះរាជា ឈ្មោះបុក្កសាតិ ម្នាក់  
 ទៀតបានជាកុមារកសិករ ម្នាក់ទៀតបានជាទារុច្ឆរិយៈ ម្នាក់ទៀតបានជាទព្វ-  
 មល្លបុត្រ ម្នាក់ទៀតបានជាបរិព្វាជកឈ្មោះសភិយៈ ។ ពាក្យថា ទេវតា  
 ដែលជាសាលោហិតក្នុងកាលមុននេះ លោកពោលសំដៅយកភិក្ខុ ដែលកើត  
 ក្នុងព្រហ្មលោកនោះ ។

ព្រហ្មនោះ មានបរិវិតក្តយ៉ាងនេះថា បុរសនេះ ជាក់ជណ្តើរហើយ ឡើង  
 ភ្នំ បានធ្វើសមណធម៌ជាមួយអញ ឥឡូវនេះ កាន់លទ្ធិនេះ ត្រាច់ទៅដើម្បី  
 សេចក្តីវិនាស អញនឹងញ៉ាំងបុរសនេះឲ្យសង្វេគ ។ ពេលនោះ ព្រហ្មនោះ  
 ចូលទៅកេបបុរសនោះហើយ ពោលយ៉ាងនេះថា ពាហិយៈ អ្នកមិនមែនជា  
 ព្រះអរហន្តទេ អ្នកមិនទាន់បានសម្រេចអរហត្តមគ្គឡើយ សូម្បីបដិបទារបស់  
 អ្នកជាហេតុឲ្យបានជាព្រះអរហន្ត ឬជាអ្នកសម្រេចអរហត្តមគ្គ ក៏មិនមាន ។  
 ពាហិយៈសម្លឹងមើលមហាព្រហ្ម ដែលកំពុងឈរក្នុងអាកាស ទើបគិតថា ឱ  
 អញធ្វើកម្មធ្ងន់ហ្ន៎ អញគិតថា ខ្លួនអញជាព្រះអរហន្ត ឯមហាព្រហ្មនេះ  
 និយាយនឹងអញថា អ្នកមិនមែនព្រះអរហន្ត អ្នកមិនទាន់បានសម្រេចអរ-  
 ហត្តមគ្គឡើយ ព្រះអរហន្តដទៃ មាននៅក្នុងលោកនេះឬ ពេលនោះ គាត់សួរ

មហាព្រហ្មនោះថា អ្នកជាទេវតា ឥឡូវនេះ ព្រះអរហន្ត ឬអ្នកសម្រេចអរហត្តមគ្គ មាននៅក្នុងលោកឬ ។ គ្រានោះ ទេវតាប្រាប់ពាហិយៈនោះថា ពាហិយៈ នគរឈ្មោះសាវត្ថី មាននៅក្នុងជនបទនាទិសឧត្តរ ឥឡូវនេះ ព្រះដ៏មានព្រះភាគជាអរហន្តសម្មាសម្ពុទ្ធនោះ ប្រថាប់នៅក្នុងព្រះនគរនោះ ពាហិយៈ ព្រះដ៏មានព្រះភាគអង្គនោះ ជាព្រះអរហន្តផង ទ្រង់សម្តែងធម៌ដើម្បីកាតជា ព្រះអរហន្តផង ។

ពាហិយៈស្តាប់ពាក្យរបស់ទេវតាក្នុងចំណែករាត្រីហើយ មានចិត្តសង្វេគ ក្នុងរំពេចនោះឯង ចេញអំពីកំពង់សុប្បារកៈ ទៅដល់ក្រុងសាវត្ថី ដោយការស្នាក់នៅមួយរាត្រី គាត់បានធ្វើដំណើរប្រមាណ ១២០ យោជន៍ ដោយការស្នាក់នៅមួយរាត្រីប៉ុណ្ណោះ កាលទៅ ទៅហើយដោយអានុភាពរបស់ទេវតា អាចារ្យពួកខ្លះពោលថា ទៅដោយអានុភាពរបស់ព្រះសម្ពុទ្ធក៏មាន ។

ក្នុងខណៈនោះ ព្រះសាស្តាយាងទៅកាន់ក្រុងសាវត្ថី ដើម្បីបិណ្ឌបាត ពាហិយៈនោះ សួរភិក្ខុទាំងឡាយដែលឆាន់អាហារព្រឹកហើយ ដើរចង្រ្កមក្នុងទីវាល ដើម្បីដោះនូវកាតធ្ងន់នៃកាយ ដោយពាក្យថា ឥឡូវនេះ ព្រះសាស្តា ប្រថាប់នៅក្នុងទីណា ។ ភិក្ខុទាំងឡាយក៏ឆ្លើយថា យាងចូលទៅកាន់ក្រុងសាវត្ថី ដើម្បីបិណ្ឌបាត ហើយសួរបុរសនោះថា អ្នកមកអំពីណា ទារុច្ឆិរយៈពោលថា ខ្ញុំមកអំពីកំពង់សុប្បារកៈ ភិក្ខុទាំងឡាយពោលថា អ្នកចេញមកក្នុងកាលណា ទារុច្ឆិរយៈពោលថា ខ្ញុំចេញមកក្នុងពេលល្ងាចម្សិលមិញនេះ ភិក្ខុទាំងឡាយ ពោលថា អ្នកមកអំពីទីឆ្ងាយ ឬអ្នកអង្គុយសិនចុះ លាងជើងហើយ លាប



ដោយប្រេង ចូរសម្រាកឲ្យបាត់នឿយហត់សិនចុះ អ្នកនឹងឃើញព្រះសាស្តា  
 ក្នុងកាលដែលទ្រង់យាងមក ទារុច្ឆិរយៈពេលថា បពិត្រលោកម្ចាស់ ខ្ញុំមិន  
 ដឹងអន្តរាយនៃជីវិតរបស់ព្រះសាស្តា ឬជីវិតរបស់ខ្ញុំ ខ្ញុំមិនបានឈប់ មិនបាន  
 អង្គុយក្នុងទីណា ដើរមកអស់ផ្លូវ ១២០ យោជន៍ មួយយប់ប៉ុណ្ណោះ ទាល់តែ  
 ខ្ញុំឃើញព្រះសាស្តាហើយ ទើបសម្រាក ។

ពាហិយៈនោះ ពេលយ៉ាងនោះហើយ មានអាកប្បកិរិយារូសរាន់ចូល  
 ទៅកាន់ក្រុងសាវត្ថី ឃើញព្រះដ៏មានព្រះភាគកំពុងត្រាច់បិណ្ឌបាត ដោយ  
 ពុទ្ធសិរីប្រៀបមិនបាន គិតថា យូរហើយហ្ន៎ អញឃើញព្រះគោតមសម្មា-  
 សម្ពុទ្ធ ដូច្នេះហើយ ក៏បន្ទន់ខ្លួនដើរចូលទៅតាំងអំពីទីដែលខ្លួនឃើញ ថ្វាយ  
 បង្គំដោយបញ្ចង្គប្រតិស្ឋានក្នុងរវាងផ្លូវ ចាប់ត្រង់កព្រះបាទទាំងគូ ហើយក្រាប  
 ទូលយ៉ាងនេះថា បពិត្រព្រះអង្គ សូមទ្រង់សម្តែងធម៌ដល់ខ្ញុំព្រះអង្គ សូម  
 ព្រះសុគត ទ្រង់សម្តែងធម៌ ដែលគប្បីប្រព្រឹត្តទៅដើម្បីជាប្រយោជន៍ និង  
 សេចក្តីសុខដល់ខ្ញុំព្រះអង្គ អស់កាលយូរចុះ ។

លំដាប់នោះ ព្រះសាស្តាត្រាស់ឃាត់ថា ពាហិយៈ មិនមែនជាកាល  
 តថាគតចូលទៅកាន់ចន្លោះផ្លូវដើម្បីបិណ្ឌបាត ។ ពាហិយៈ ស្តាប់ពុទ្ធតម្រាស់  
 នោះហើយ ក្រាបទូលថា បពិត្រព្រះអង្គ បុគ្គលអន្ទោលទៅក្នុងសង្សារ មិន  
 ធ្លាប់បានអាហារ គឺដុំបាយឬ ខ្ញុំព្រះអង្គមិនដឹងអន្តរាយនៃជីវិតរបស់ទ្រង់ ឬ  
 របស់ខ្ញុំព្រះអង្គឡើយ សូមទ្រង់សម្តែងធម៌ដល់ខ្ញុំព្រះអង្គចុះ ។ លើកទី ២  
 ព្រះសាស្តាក៏ត្រាស់ហាមហើយដូចគ្នា ។ បានឮថា ព្រះសាស្តាទ្រង់បរិវិតក្ក

យ៉ាងនេះថា ចាប់តាំងអំពីពាហិយៈឃើញតថាគតហើយ សរីរៈទាំងមូលជោរជន់ដោយបីតិមិនមានចន្លោះ ជាអ្នកមានបីតិជាកម្លាំង សូម្បីស្តាប់ធម៌ហើយ ក៏មិនអាចចាកច្រកបាន បុគ្គលនេះ ចូរតាំងនៅក្នុងឧបេក្ខា គឺការមធុតជាមុនសិន សូម្បីកាតក្រវល់ក្រវាយរបស់សត្វនេះមានកម្លាំង ព្រោះធ្វើដំណើរមកអស់ផ្លូវ ១២០ យោជន៍ ដោយមួយរាត្រីប៉ុណ្ណោះ សូម្បីការក្រវល់ក្រវាយនោះ ក៏ចូររម្ងាប់សិន ។ ព្រោះដូច្នេះ ទើបព្រះសាស្តាហាមអស់វារៈពីរជង ត្រូវគាត់អារាធនាលើកទី ៣ ប្រថាប់ឈរក្នុងរវាងផ្លូវនោះឯង ទ្រង់សម្តែងធម៌ ដោយន័យជាដើមថា ពាហិយៈ ព្រោះហេតុនោះ អ្នកគប្បីសិក្សាក្នុងសាសនានេះយ៉ាងនេះថា រូបដែលអញបានឃើញហើយ រូប ត្រឹមតែអញឃើញ ។ ពាហិយៈនោះ កំពុងស្តាប់ធម៌របស់ព្រះសាស្តានោះឯង ញ៉ាំងអាសវៈឲ្យអស់ទៅ សម្រេចអរហត្ត មួយអន្លើដោយបដិសម្ភិទា ៤ ហើយខណៈនោះឯង គាត់ទូលសូមបព្វជានឹងព្រះសាស្តា ទ្រង់ត្រាស់សួរថា បាត្រចីវររបស់អ្នកគ្រប់គ្រាន់ហើយឬ ពាហិយៈទូលតបថា មិនគ្រប់គ្រាន់ទេព្រះអង្គពេលនោះ ព្រះសាស្តាត្រាស់ថា បើយ៉ាងនោះ ចូរអ្នកស្វែងរកបាត្រចីវរហើយចៀសចេញទៅ ។

បានឮថា ពាហិយៈនោះធ្វើសមណធម៌អស់ ២ ម៉ឺនឆ្នាំ គិតថា ធម្មតាក៏កុំបានបច្ច័យដោយខ្លួនហើយ មិនសម្លឹងមើលអ្នកដទៃ បរិភោគឯងប៉ុណ្ណោះ ទើបគួរ ដូច្នេះហើយ មិនបានធ្វើការសង្គ្រោះដោយបាត្រ ឬចីវរ សូម្បីដល់ភិក្ខុមួយរូប ។ ព្រោះដូច្នេះ ព្រះសាស្តាទ្រង់ជ្រាបថា បាត្រចីវរដែលសម្រេចដោយ

បូទិមិនកើតឡើង ទើបមិនបានប្រទានបព្វជ្ជាដោយឯហិក្ខុដល់គាត់ ។  
ពាហិយៈនោះ កំពុងស្វែងរកបាត្រ និងចីវរនោះឯង យក្ខនីម្នាក់ មកដោយ  
រូបជាមេគោកូនខ្ចី បុរៈត្រង់ក្បៅខាងឆ្វេង ឲ្យដល់នូវការអស់ជីវិត ។

ព្រះសាស្តាត្រាច់បិណ្ឌបាត ធ្វើភក្ត្រកិច្ចស្រេចហើយ យាងចេញទៅព្រម  
ជាមួយភិក្ខុដ៏ច្រើន ទ្រង់ឃើញសរីរៈរបស់ពាហិយៈ ស្តួកស្តើងក្នុងគំនរសំរាម  
ទើបទ្រង់ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ អ្នកទាំងឡាយ ចូរ  
ឈរក្បែរទ្វារផ្ទះណាមួយ យកគ្រែមកហើយ នាំសរីរៈនេះចេញអំពីក្រុងបូជា  
ហើយ សាងព្រះស្នូប ភិក្ខុទាំងឡាយធ្វើយ៉ាងនោះហើយ កាលធ្វើហើយ  
ទៅកាន់វិហារ ចូលគាល់ព្រះសាស្តា ទូលកិច្ចដែលខ្លួនធ្វើហើយ សួរអំពី  
អភិសម្បរាយភពរបស់ពាហិយៈនោះ ។

លំដាប់នោះ ព្រះដ៏មានព្រះភាគ ត្រាស់ប្រាប់ភាពដែលពាហិយៈនោះ  
បរិនិព្វានដល់ភិក្ខុទាំងនោះ ទ្រង់តែងតាំងក្នុងឯតទគ្គៈថា ម្ចាស់ភិក្ខុទាំងឡាយ  
ពាហិយទារុច្ឆិរិយៈ ជាកំពូលជាងភិក្ខុសាវ័ករបស់តថាគត ខាងត្រាស់ដឹង  
រហ័ស លំដាប់នោះ ភិក្ខុទាំងឡាយទូលសួរព្រះសាស្តាថា បពិត្រព្រះអង្គ  
ទ្រង់ត្រាស់ថា ពាហិយទារុច្ឆិរិយៈសម្រេចអរហត្ត តើសម្រេចអរហត្តក្នុង  
កាលណា ព្រះដ៏មានព្រះភាគត្រាស់ថា ម្ចាស់ភិក្ខុទាំងឡាយ ក្នុងកាលដែល  
គេស្តាប់ធម៌របស់តថាគត ភិក្ខុទាំងឡាយទូលសួរថា តើទ្រង់ត្រាស់ធម៌ដល់  
ពាហិយៈពីអង្គាល់ណា ព្រះសាស្តាត្រាស់ថា តថាគតកំពុងត្រាច់បិណ្ឌបាត  
ឈរក្នុងរវាងផ្លូវសម្តែងធម៌ដល់ពាហិយៈ ភិក្ខុទាំងឡាយពោលថា បពិត្រ

ព្រះអង្គ ធម៌ដែលទ្រង់ប្រថាប់ឈរក្នុងរវាងផ្លូវ ត្រាស់ហើយ មានប្រមាណ  
តិចតួច តើនឹងញ៉ាំងគុណវិសេសឲ្យកើតដោយធម៌ មានប្រមាណដល់ម្ល៉ោះ  
ដូចម្តេច ។

លំដាប់នោះ ព្រះសាស្តាត្រាស់នឹងភិក្ខុទាំងនោះថា ម្ចាស់ភិក្ខុទាំងឡាយ  
អ្នកទាំងឡាយ កុំរាប់ធម៌របស់តថាគតថា តិច ឬច្រើន ព្រោះថាគាថាមួយ  
ពាន់ជាអនេក ដែលមិនអាស្រ័យប្រយោជន៍ មិនប្រសើរឡើយ ចំណែកបទ  
នៃគាថា សូម្បីមួយ អាស្រ័យប្រយោជន៍ ប្រសើរជាង ដូច្នេះហើយ កាល  
ទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

សហស្សមបិ ចេ គាថា                      អនត្ថបទសញ្ញិតា  
ឯកំ គាថាបទំ សេយ្យោ                      យំ សុត្វា ឧបសម្មតិ ។  
បើគាថាសូម្បីមួយពាន់ ជាគាថាប្រកបដោយបទឥត  
ប្រយោជន៍ គាថានោះ ពុំប្រសើរឡើយ អ្នកណាស្តាប់  
បទនៃគាថាណាហើយ រមែងស្ងប់រម្ងាប់បាន បទនៃ  
គាថានោះ សូម្បីតែមួយបទ ក៏ឈ្មោះថា ប្រសើរជាង ។

**សេចក្តីអធិប្បាយ**

បណ្តាបទទាំងនោះ ពីរបទថា ឯកំ គាថាបទំ សេចក្តីថា សូម្បីគាថា  
មួយបែបនេះថា សេចក្តីមិនប្រមាទជាផ្លូវនៃសេចក្តីមិនស្ងប់ ។ បេ។ ជនទាំង-  
ឡាយដែលប្រមាទហើយ ទុកដូចជាមនុស្សស្លាប់ទៅហើយ ប្រសើរជាង ។  
បទដ៏សេសគប្បីជ្រាបតាមន័យមុននោះឯង ។

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៤៩២

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៣៣</sup>

រឿង ព្រះធារុច្ឆិរិយត្ថេរ ចប់

## រឿង ព្រះនាងកុណ្ឌលកេសីលើរ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងកុណ្ឌលកេសី  
ត្រាស់ព្រះធម្មទេសនានេះថា យោ ច គាថា សតំ ភាសេ ជាដើម ។

បានឮមកថា កូនស្រីសេដ្ឋីម្នាក់ក្នុងក្រុងរាជគ្រឹះ អាយុ ១៦ ឆ្នាំ មាន  
រូបស្អាតគួរគយគន់ នារីទាំងឡាយតាំងនៅក្នុងវ័យនោះ រមែងមានការចាប់ចិត្ត  
ក្នុងបុរស ឡេះឡោះក្នុងបុរស ។ គ្រានោះ មាតាបិតាឲ្យជីតានោះនៅក្នុងបន្ទប់  
ដ៏មានសិរី លើផ្ទៃប្រាសាទជាន់ទី ៧ បានធ្វើទាសីម្នាក់ប៉ុណ្ណោះឲ្យជាអ្នក  
បម្រើ ។

គ្រានោះ ពួករាជបុរសចាប់កុលបុត្រម្នាក់ដែលធ្វើចោរកម្ម ចង់ស្លាប់សេក  
វាយដោយផ្ដោម្ដង ៤ សរសៃ ហើយនាំទៅកាន់ទីសម្រាប់ពិឃាដ កូនស្រី  
សេដ្ឋីបានឮសំឡេងមហាជន គិតថា នេះអ្វីហ្ន៎ ឈរសម្លឹងមើលលើផ្ទៃប្រាសាទ  
ឃើញចោរនោះហើយ មានចិត្តប្រតិព័ទ្ធ ហាមអាហារហើយដេកលើគ្រែ ។  
លំដាប់នោះ មាតាសួរនាងថា នែនាង តើនាងកើតអ្វី ជីតាសេដ្ឋីពោលថា

បើខ្ញុំបានបុរសដែលគេចាប់នាំទៅជាចោរនោះសោត ខ្ញុំនឹងរស់នៅ បើមិន  
បាន ជីវិតខ្ញុំក៏មិនមាន ខ្ញុំនឹងស្លាប់ក្នុងទីនេះឯង ។ មាតាពោលថា នែនាង  
នាងកុំធ្វើយ៉ាងនេះឡើយ នាងនឹងបានប្តីដទៃដែលស្មើគ្នាដោយជាតិ និងកោតៈ  
របស់យើង ធីតាសេដ្ឋីពោលថា កិច្ចដោយបុរសដទៃសម្រាប់ខ្ញុំមិនមាន បើ  
ខ្ញុំមិនបានបុរសនេះ ខ្ញុំនឹងស្លាប់ ។

មាតា កាលមិនអាចញ៉ាំងធីតាឲ្យយល់ព្រមបាន ទើបប្រាប់ដល់បិតា  
សូម្បីបិតានោះក៏មិនអាចញ៉ាំងធីតានោះឲ្យយល់ព្រមបាន គិតថា យើងអាចធ្វើ  
អ្វីបាន បញ្ជូនកញ្ចប់កណ្តៈមួយពាន់ដល់រាជបុរស ដែលចាប់ចោរនោះ  
ហើយដើរទៅដោយពាក្យថា ចូរអ្នកទទួលកណ្តៈនេះហើយ ឲ្យបុរសនោះដល់  
ខ្ញុំ ។ រាជបុរសនោះទទួលថា សាធ្ម ហើយទទួលកហាបណៈ លែងចោរនោះ  
ទៅ សម្លាប់បុរសដទៃហើយ ក្រាបទូលដល់ព្រះរាជាថា បពិត្រព្រះអង្គ ទូល  
បង្គំសម្លាប់ចោរហើយ ។

សេដ្ឋីបានឲ្យធីតាដល់ចោរនោះហើយ នាងគិតថា នឹងញ៉ាំងស្វាមីឲ្យ  
ត្រេកអរ ទើបតាក់តែងគ្រឿងអលង្ការទាំងពួង រៀបចំយាគូជាដើមដល់ចោរ  
នោះឯង ។

ក្នុងកាលកន្លងទៅបាន ២-៣ ថ្ងៃ ចោរគិតថា ក្នុងកាលណាហ្ន៎ អញ  
នឹងបានសម្លាប់ស្រីនេះ កាន់យកគ្រឿងអលង្ការរបស់ស្រីនេះ ស៊ីផឹកក្នុងរោង  
សុភម្មយ ចោរនោះគិតថា ឧបាយនេះមាន ទើបហាមអាហារ ហើយដេក  
លើគ្រែ ពេលនោះ ធីតាសេដ្ឋីចូលទៅរកចោរនោះហើយ សួរថា នែអ្នក អ្វី

ចាក់ដោតអ្នកឬ ចោរពោលថា អ្វីមិនបានចាក់ដោតខ្ញុំទេ ធីតាសេដ្ឋីពោលថា  
 មាតាបិតារបស់ខ្ញុំខឹងក្រោធនឹងអ្នកឬ ចោរពោលថា មិនខឹងក្រោធទេ ធីតា  
 សេដ្ឋីពោលថា បើដូច្នោះ តើអ្នកកើតអ្វី ចោរពោលថា នែនាង ខ្ញុំត្រូវចាប់  
 នាំទៅក្នុងថ្ងៃនោះ ខ្ញុំបានបន់ស្រន់ទេវតា ដែលស្ថិតនៅត្រង់ភ្នំទម្លាក់ចោរ បាន  
 នូវជីវិតហើយ សូម្បីនាង ខ្ញុំក៏បានដោយអានុភាពនៃទេវតានោះដូចគ្នា នែនាង  
 ខ្ញុំគិតថា នឹងធ្វើពលីកម្មនោះចំពោះទេវតា ។ ធីតាសេដ្ឋីពោលថា នែអ្នក អ្នក  
 កុំគិតថ្វីឡើយ ខ្ញុំនឹងធ្វើពលីកម្ម សូមអ្នកប្រាប់ តើត្រូវការអ្វីខ្លះ ចោរពោល  
 ថា ត្រូវធ្វើមធ្យុបាយាស ដែលមានទឹកតិច និងផ្កាមានលាជជាគម្រប់ ៥ ។  
 ធីតាសេដ្ឋីពោលថា សាធ្ម ខ្ញុំនឹងរៀបចំ ។

ធីតាសេដ្ឋីនោះរៀបចំពលីកម្មគ្រប់យ៉ាងហើយ ទើបពោលថា មកចុះ  
 អ្នក យើងនឹងទៅទាំងអស់គ្នា ។ ចោរពោលថា នែនាង បើដូច្នោះ សូមនាង  
 ឲ្យពួកញាតិត្រឡប់ចុះ កាន់យកសំពត់និងគ្រឿងអលង្ការដែលមានតម្លៃច្រើន  
 ហើយតែងខ្លួន យើងនឹងសើចលេងបណ្តើរ ដើរទៅបណ្តើរយ៉ាងសប្បាយ ។

នាងបានធ្វើយ៉ាងនោះហើយ ។ ពេលនោះ ក្នុងវេលាដល់ជើងភ្នំ ចោរ  
 នោះពោលនឹងនាងថា នែនាង ខាងមុខអំពីនេះ យើងនឹងទៅពីរនាក់ ចូរនាង  
 ឲ្យមនុស្សដ៏សេសត្រឡប់ មួយអន្លើដោយយាន លើកកាជនៈពលីកម្មដើរ  
 ទៅឯង នាងបានធ្វើយ៉ាងនោះ ចោរនាំនាងឡើងកាន់ភ្នំសម្រាប់ទម្លាក់ចោរ ។

មនុស្សទាំងឡាយ ឡើងទៅក្នុងចំណែកម្ខាងនៃភ្នំនោះ ចំណែកម្ខាងទៀត  
 ជាជ្រោះ មនុស្សទាំងឡាយឈរលើកំពូលភ្នំហើយ រមែងទម្លាក់ចោរទាំងឡាយ

ក្នុងទីម្ខាងនោះ ចោរទាំងនោះជាប់ជាកំណាត់តូចធំ ធ្លាក់ទៅត្រង់ផែនដី ព្រោះ  
 ដូច្នោះ ទើបគេហៅថា ភ្នំចោលចោរ ។ នាងឈរលើកំពូលភ្នំនោះ ពោលថា  
 នែអ្នក សូមអ្នកធ្វើពលីកម្មរបស់អ្នក ចោរនោះបាននៅស្ងៀមហើយ ។ កាល  
 នាងពោលទៀតថា នែអ្នក ហេតុអ្វី ទើបអ្នកនៅស្ងៀម ក៏ប្រាប់ថា ខ្ញុំមិនត្រូវ  
 ការពលីកម្មទេ តែខ្ញុំបោកបញ្ឆោតដើម្បីនាំនាងមក ជីតាសេដ្ឋីពោលថា ព្រោះ  
 ហេតុអ្វី ចោរពោលថា ដើម្បីសម្លាប់នាង ហើយកាន់យកគ្រឿងអលង្ការ  
 របស់នាង គេចទៅ ។

នាងត្រូវមរណភ័យគំរាមហើយ ពោលថា នែអ្នក ខ្ញុំក្តី គ្រឿងអលង្ការ  
 ក្តី ជាប់របស់អ្នកប៉ុណ្ណោះ ហេតុអ្វី ទើបអ្នកពោលយ៉ាងនេះ ចោរនោះត្រូវនាង  
 អង្វររឿយៗ ថា សូមអ្នកកុំធ្វើយ៉ាងនេះ ក៏ពោលថា ខ្ញុំនឹងសម្លាប់ឲ្យបាន នាង  
 ពោលថា បើដូច្នោះ អ្នកត្រូវការអ្វីដោយការស្លាប់របស់ខ្ញុំ អ្នកកាន់យក  
 គ្រឿងអលង្ការទាំងនេះ ហើយឲ្យជីវិតដល់ខ្ញុំចុះ ចាប់តាំងអំពីនេះ អ្នកចូរចាំខ្ញុំ  
 ថា ស្លាប់ហើយ ឬថា ទុកខ្ញុំជាទាសីរបស់អ្នកធ្វើហត្ថកម្ម ដូច្នេះហើយ ពោល  
 គាថានេះថា

ខ្សែមាសទាំងនេះ សុទ្ធតែសម្រេចដោយកែវពិទ្យ ។ នែអ្នក សូម  
 អ្នកកាន់យកទាំងអស់ ហើយចូរប្រកាសថា ខ្ញុំជាទាសីចុះ ។

ចោរស្តាប់ពាក្យនោះហើយ ពោលថា បើយើងធ្វើយ៉ាងនោះ នាងទៅ  
 ហើយ នឹងប្រាប់ដល់ឪពុកម្តាយឲ្យសម្លាប់យើងបាន នាងកុំសោយសោក  
 ឡើយ ដូច្នេះហើយ ពោលគាថាថា



នាងកុំសោយសោកឡើយ ចូរប្រញាប់ខ្ចប់របស់របរចុះ ជីវិត  
របស់នាងមិនមានទេ យើងនឹងកាន់យករបស់ទាំងអស់នេះ ។

នាងគិតថា ឱ ! កម្មនេះធ្ងន់ ឈ្មោះថា បញ្ញា ជាធម្មតាមិនមែនសាង  
មក ទុកសូស្តីឡើយ ដែលពិត សាងមកដើម្បីប្រយោជន៍ពិចារណា អញ  
នឹងដឹងវត្ថុដែលគួរធ្វើដល់ចោរនេះ ។

លំដាប់នោះ នាងពោលនឹងចោរនោះថា នែអ្នក អ្នកត្រូវចាប់នាំទៅថា  
ជាចោរក្នុងកាលណា ក្នុងកាលនោះ ខ្ញុំប្រាប់ដល់ឪពុកម្តាយ លោកទាំងពីរ  
លះទ្រព្យមួយពាន់ឲ្យនាំអ្នកមក ចាប់តាំងអំពីនោះ ខ្ញុំក៏ឧបការៈអ្នក ថ្ងៃនេះ  
សូមអ្នកឲ្យខ្ញុំធ្វើខ្លួនអ្នកឲ្យឃើញច្បាស់ ហើយថ្វាយបង្គំ ។

ចោរនោះពោលថា សាធុ ចូរនាងធ្វើខ្លួនខ្ញុំឲ្យឃើញច្បាស់ ហើយថ្វាយ  
បង្គំចុះ ដូច្នេះហើយ ក៏ឈរលើកំពូលភ្នំ ពេលនោះ នាងធ្វើប្រទក្សិណ ៣ ជុំ  
ថ្វាយបង្គំចោរនោះក្នុងទី ៤ ស្ថាន ហើយពោលថា នែអ្នក នេះជាការឃើញ  
ចុងក្រោយរបស់ខ្ញុំ ឥឡូវនេះ ការដែលអ្នកឃើញខ្ញុំ ឬការដែលខ្ញុំឃើញអ្នក  
មិនមានឡើយ ហើយឱបខាងមុខ ខាងក្រោយ ឈរអំពីខាងខ្នង យកដៃម្ខាង  
ចាប់ចោរដែលជាអ្នកប្រមាទ ឈរលើកំពូលភ្នំត្រង់ក យកដៃម្ខាងចាប់ត្រង់  
ក្បែរខាងក្រោយ ច្រានចោរទម្លាក់ទៅក្នុងជ្រោះ ចោរនោះត្រូវប៉ះទង្គិចត្រង់ថ្ម  
ភ្នំ ដាច់ជាចម្រៀកតូចធំ ធ្លាក់ចុះទៅហើយ ត្រង់ផែនដី ។

ទេវតាដែលស្ថិតនៅលើកំពូលភ្នំជាទីទម្លាក់ចោរ ឃើញកិរិយារបស់ជន  
ទាំងពីរនោះ ទើបឲ្យសាធុការដល់ស្រីនោះ ហើយពោលគាថានេះថា

បុរសនោះ ជាបណ្ឌិតក្នុងទីគ្រប់ស្ថាន ក៏មិនមែន សូម្បីស្រ្តីជា  
អ្នកមានបញ្ញា ឃើញប្រថក្ស ក៏ជាបណ្ឌិតបានក្នុងទីនោះៗ ។

ធីតាសេដ្ឋីនោះ កាលច្រានចោរធ្លាក់ទៅក្នុងជ្រោះហើយ គិតថា បើអញ  
ទៅផ្ទះ ឪពុកម្តាយនឹងសួរថា ប្តីរបស់នាងទៅណា បើអញត្រូវសួរយ៉ាងនោះ  
នឹងឆ្លើយថា ខ្ញុំសម្លាប់ហើយ លោកនឹងចាក់ដោតអញដោយលំពែង គឺមាត់ថា  
កូនក្បាលរឹង នាងឲ្យទ្រព្យមួយពាន់ ឲ្យនាំប្តីមក ឥឡូវនេះ ក៏សម្លាប់គេចោល  
កាលអញប្រាប់ថា ចោរនោះប្រាថ្នានឹងសម្លាប់ខ្ញុំ ដើម្បីគ្រឿងអលង្ការ លោក  
ក៏មិនជឿ ឈ្លើយចុះ មានប្រយោជន៍អ្វីដោយផ្ទះរបស់អញ ដូច្នេះហើយ បោះ  
គ្រឿងអលង្ការចោលក្នុងទីនោះឯង ចូលទៅកាន់ព្រៃត្រាច់ទៅដោយលំដាប់ ដល់  
អាស្រមរបស់ពួកបរិព្វាជកមួយកន្លែង ថ្វាយបង្គំហើយ ពោលថា បពិត្រ  
លោកម្ចាស់ សូមលោកម្ចាស់ទាំងឡាយ ឲ្យខ្ញុំបញ្ចេញក្នុងសម្លាករបស់លោក  
ម្ចាស់ផងចុះ លំដាប់នោះ បរិព្វាជកទាំងឡាយ ឲ្យនាងបញ្ចេញហើយ ។

ធីតាសេដ្ឋីនោះ បួសហើយសួរថា បពិត្រលោកម្ចាស់ អ្វីជាទីបំផុតនៃ  
បញ្ចេញរបស់លោកម្ចាស់ បរិព្វាជកពោលថា នៃនាង បុគ្គលធ្វើបរិកម្មក្នុងកសិណ  
១០ ហើយ គប្បីញ៉ាំងឈានឲ្យកើតខ្លះ គប្បីរៀនវាទៈមួយពាន់ខ្លះ នេះជា  
ប្រយោជន៍ដ៏ឧត្តមនៃបញ្ចេញរបស់ពួកយើង ធីតាសេដ្ឋីពោលថា ខ្ញុំមិនអាច  
ញ៉ាំងឈានឲ្យកើតឡើងបាន តែនឹងរៀនវាទៈមួយពាន់ ។ គ្រានោះ បរិព្វាជក  
ទាំងនោះ ញ៉ាំងនាងឲ្យរៀននូវវាទៈមួយពាន់ហើយ ពោលថា សិប្បៈ នាង  
រៀនហើយ ឥឡូវនេះ ចូរនាងត្រាច់ទៅលើផ្ទៃដុំម្លូប ពិនិត្យមើលបុគ្គលណា

អាចពោលបញ្ជាជាមួយនាង ហើយឲ្យមែកព្រីងក្នុងដៃដល់នាង បញ្ជូនទៅថា  
 ទៅចុះនាង បើបុគ្គលណាជាគ្រហស្ថ អាចពោលបញ្ជាជាមួយនាងបាន នាង  
 ចូរជាបុរិសិការបស់បុគ្គលនោះឯង បើជាបព្វជិត ចូរនាងបួសក្នុងសម្លាក  
 បុគ្គលនោះចុះ ។ នាងមានឈ្មោះថា ជម្ពុបរិព្វាជិកា តាមឈ្មោះឈើ ចេញ  
 អំពីទីនោះ ត្រាច់ស្ករពញានឹងអ្នកដែលខ្លួនជួបប្រទះហើយ ជនដែលឈ្មោះថា  
 អាចឆ្លើយនឹងនាងបាន មិនមានឡើយ ។ មនុស្សទាំងឡាយគ្រាន់តែឮថា នាង  
 ជម្ពុបរិព្វាជិកាមកក្នុងទីនេះ រមែងគេចទៅ ។ នាងចូលទៅកាន់ស្រុក ឬតំបន់  
 ដើម្បីភិក្ខុ គរដ៏ខ្សាច់ជាតំនូក ត្រង់ទ្វារស្រុក ដោតមែកព្រីងលើគំនរខ្សាច់  
 នោះ ពោលថា អ្នកណាអាចពោលជាមួយខ្ញុំ ចូរជាន់មែកព្រីងចុះ ហើយ  
 ក៏ចូលទៅកាន់ស្រុក ។ បុគ្គលណាម្នាក់ ឈ្មោះថា ចូលទៅកាន់ទីនោះមិនមាន  
 សូម្បីនាងកាន់មែកឈើដទៃ ក្នុងកាលមែកព្រីងចាស់ក្រៀមស្ងួត ។ ត្រាច់ទៅ  
 ដោយទំនងនេះដល់ក្រុងសាវត្ថី ដោតមែកព្រីងក្បែរទ្វារស្រុក ពោលដោយ  
 ន័យដូចពោលមកហើយនោះ ចូលទៅដើម្បីភិក្ខុ ក្មេងជាច្រើន បានឈរ  
 ចោមរោមមែកឈើហើយ ។

ក្នុងកាលនោះ ព្រះសាវីបុត្តត្រាច់ទៅដើម្បីបិណ្ឌបាត ធ្វើភត្តកិច្ចហើយ  
 ចេញទៅអំពីក្រុង ឃើញក្មេងទាំងនោះចោមរោមមែកព្រីងទើបសួរថា នេះជា  
 អ្វី ក្មេងទាំងឡាយប្រាប់រឿងនោះដល់ព្រះថេរៈហើយ ។ ព្រះថេរៈពោលថា  
 នៃកុមារទាំងឡាយ បើយ៉ាងនោះពួកអ្នកចូរជាន់មែកព្រីងនេះ កុមារទទួលថា  
 បពិត្រលោកម្ចាស់ ពួកខ្ញុំខ្លាច ព្រះថេរៈពោលថា អាត្មានឹងពោលបញ្ជា ចូរ

ពួកអ្នកជាន់ចុះ ។ ក្មេងទាំងនោះ កើតឧស្សាហ៍ដោយពាក្យរបស់ព្រះថេរៈ ធ្វើយ៉ាងនោះ ស្រែកហើរ បាចផ្ទុលឡើងហើយ ។

បរិព្វាជិកាមកហើយ សម្មតក្មេងទាំងនោះ ពោលថា កិច្ចដោយបញ្ញា របស់យើងនឹងពួកអ្នកមិនមាន ហេតុអ្វី ទើបពួកអ្នកនាំគ្នាជាន់មែកឈើរបស់ យើង កុមារទាំងឡាយពោលថា ពួកខ្ញុំត្រូវលោកម្ចាស់ឲ្យជាន់ បរិព្វាជិកា ពោលថា បពិត្រលោកម្ចាស់ លោកម្ចាស់ឲ្យពួកក្មេងជាន់មែកឈើរបស់ខ្ញុំឬ ព្រះថេរៈពោលថា អើ បួនស្រី បរិព្វាជិកាពោលថា បើយ៉ាងនោះ លោក ម្ចាស់ពោលបញ្ជាជាមួយខ្ញុំ ព្រះថេរៈពោលថា សាធុ អាត្មានឹងពោល ។

បរិព្វាជិកានោះ បានទៅកាន់សម្នាក់របស់ព្រះថេរៈ ដើម្បីសួរបញ្ជាក្នុង វេលាម្ខាងឈើមិនចម្រើន គឺពេលរសៀល ។ មនុស្សក្នុងក្រុងឆោឡោថា ពួក យើងនឹងស្តាប់វាទៈ របស់បណ្ឌិតទាំងពីរ ។ ពួកអ្នកក្រុងបានទៅជាមួយនឹង បរិព្វាជិកានោះដូចគ្នា ថ្វាយបង្គំព្រះថេរៈហើយ បានអង្គុយក្នុងចំណែកម្ខាង ។

បរិព្វាជិកាពោលនឹងព្រះថេរៈថា បពិត្រលោកម្ចាស់ ខ្ញុំនឹងសួរបញ្ជាជា មួយលោកម្ចាស់ ព្រះថេរៈពោលថា សួរចុះបួនស្រី ។

នាងសួរវាទៈមួយពាន់ហើយ ព្រះថេរៈឆ្លើយបញ្ជាដែលនាងសួរហើយ លំដាប់នោះ ព្រះថេរៈពោលនឹងនាងថា បញ្ជារបស់នាងមានប៉ុណ្ណោះ បញ្ជាដទៃ មានទៀតឬ បរិព្វាជិកាពោលថា បពិត្រលោកម្ចាស់ មានប៉ុណ្ណោះឯង ព្រះថេរៈ ពោលថា នាងសួរបញ្ជាជាច្រើន អាត្មានឹងសួរបញ្ជាត្រឹមតែមួយ នាងឆ្លើយ បានដែរឬទេ បរិព្វាជិកាពោលថា បើខ្ញុំដឹង ខ្ញុំនឹងឆ្លើយ សូមលោកម្ចាស់សួរ

ចុះ ព្រះថេរៈស្តរបញ្ជាថា អ្វីមានតែមួយ បរិពាជិកានោះ មិនដឹងថា បញ្ញា  
នេះ គួរឆ្លើយយ៉ាងនេះ ទើបសួរថា តើនុ៎ះជាអ្វីលោកម្ចាស់ ព្រះថេរៈពោល  
ថា ម្នាលបុរស្រី នុ៎ះឈ្មោះថា ពុទ្ធមន្ត បរិពាជិកាពោលថា សូមលោក  
ម្ចាស់ឲ្យពុទ្ធមន្តនោះដល់ខ្ញុំខ្លះ ព្រះថេរៈពោលថា បើនាងដូចអាត្មា អាត្មានឹង  
ឲ្យ បរិពាជិកាពោលថា បើដូច្នោះ សូមលោកម្ចាស់ញ៉ាំងខ្ញុំឲ្យបញ្ចូលចុះ ។

ព្រះថេរៈ ប្រាប់ដល់ភិក្ខុទាំងឡាយឲ្យបញ្ចូលហើយ នាងកាលបាននូវ  
បញ្ចូលឧបសម្បទាហើយ មានឈ្មោះថាកុណ្ឌលកេសីថេរី សម្រេចអរហត្ត  
មួយអន្លើដោយបដិសម្តិទាទាំងឡាយ ក្នុងកាល ២-៣ ថ្ងៃប៉ុណ្ណោះ ។

ភិក្ខុទាំងឡាយ សន្មតនាគ្នាក្នុងរោងធម្មសភាថា ការស្តាប់ធម៌របស់នាង  
កុណ្ឌលកេសីថេរីមិនច្រើន កិច្ចនៃបញ្ចូលរបស់នាងដល់ទីបំផុតហើយ បាន  
ឮថា នាងធ្វើមហាសង្គ្រាមជាមួយចោរម្នាក់ឈ្មោះហើយមក ។

ព្រះសាស្តាយាងមកត្រាស់សួរថា ម្នាលភិក្ខុទាំងឡាយ អម្បាញ់មិញ  
នេះ ពួកអ្នកអង្គុយសន្មតនាគ្នាដោយកថាដូចម្តេច កាលភិក្ខុទាំងឡាយនោះ  
ក្រាបទូលថា ពាក្យសម្តីឈ្មោះនេះ ទើបត្រាស់ថា ម្នាលភិក្ខុទាំងឡាយ ពួក  
អ្នកកុំរាប់ធម៌ដែលតថាគតសម្តែងហើយថា តិច ឬច្រើន បទដែលមិនជា  
ប្រយោជន៍មួយរយបទ មិនប្រសើរឡើយ ចំណែកបទនៃធម៌ សូម្បីតែមួយ  
បទ ប្រសើរជាង ម្យ៉ាងទៀត កាលបុគ្គលឈ្មោះចោរដ៏សេស មិនឈ្មោះថា  
ឈ្មោះឡើយ ចំណែកបុគ្គលឈ្មោះចោរ គឺកិលេសដែលប្រព្រឹត្តទៅខាងក្នុងនោះ  
ឯង ទើបឈ្មោះថា ឈ្មោះ កាលទ្រង់បន្តអនុសន្និ ទើបត្រាស់ព្រះគាថាទាំងនេះ

|                    |                      |
|--------------------|----------------------|
| យោ ច គាថាសតំ ភាសេ  | អនត្ថបទសញ្ញិតា       |
| ឯកំ ធម្មបទំ សេយ្យោ | យំ សុត្វា ឧបសម្មតិ ។ |
| យោ សហស្សំ សហស្សេន  | សង្គាមេ មាណុសេ ជិនេ  |
| ឯកញ្ច ជេយ្យមត្តានំ | ស វេ សង្គាមជុត្តមោ ។ |

អ្នកណា គប្បីពោលគាថាមួយរយ ជាគាថាប្រកបដោយបទឥត  
 ប្រយោជន៍ គាថាដែលអ្នកនោះពោលហើយ ពុំប្រសើរឡើយ អ្នក  
 ណាស្តាប់បទនៃធម៌ហើយ រមែងស្ងប់រម្ងាប់បាន បទនៃធម៌នោះ  
 សូម្បីតែមួយបទ ក៏ឈ្មោះថា ប្រសើរជាង ។ អ្នកណា គប្បីឈ្នះ  
 ពួកមនុស្សក្នុងសង្គ្រាម អស់មួយពាន់ៗ ដង គឺមួយលាន ចំណែក  
 អ្នកណា ឈ្នះខ្លួនឯងម្នាក់ឯងបាន អ្នកនោះ ឈ្មោះថា ជាមនុស្ស  
 ខ្ពង់ខ្ពស់ជាងអ្នកដែលឈ្នះក្នុងសង្គ្រាមនោះ ។

### សេចក្តីអធិប្បាយ

បណ្តាបទទាំងនោះ ពីរបទថា គាថាសតំ សេចក្តីថា បុគ្គលណាគប្បី  
 ពោលគាថាមួយរយ គឺច្រើនគាថា ។ បទព្រះគាថាថា អនត្ថបទសញ្ញិតា  
 សេចក្តីថា ប្រកបដោយបទទាំងឡាយដែលមិនមានប្រយោជន៍ ដោយអំណាច  
 ពណ៌នាអាកាសជាដើម ។

បទដែលបដិស័យត្ថដោយធម៌ មានខន្ធជាដើម សម្រេចប្រយោជន៍  
 ឈ្មោះថា បទធម៌ ។ បណ្តាធម៌ ៤ ដែលព្រះសាស្តាត្រាស់យ៉ាងនេះថា  
 បរិព្វាជកទាំងឡាយ បទធម៌មាន ៤ បទធម៌ ៤ គឺអ្វីខ្លះ បរិព្វាជកទាំងឡាយ

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ

៥០២

បទធម៌ គឺការមិនសម្លឹង បទធម៌ គឺការមិនប្រទូស្ត បទធម៌ គឺការរព្វកត្រូវ  
បទធម៌ គឺការតាំងចិត្តប្រពៃ បទធម៌ សូម្បីតែមួយប្រសើរជាង ។

បាទព្រះគាថាថា យោ សហស្សំ សហស្សេន សេចក្តីថា បុគ្គលណា  
គឺអ្នកច្បាំងក្នុងសង្គ្រាម គប្បីឈ្នះមនុស្សមួយពាន់ៗ ដង ក្នុងសង្គ្រាមម្តង  
បានដល់ ឈ្នះមនុស្ស ១០ សែន ហើយនាំជ័យជម្នះមក បុគ្គលនេះ មិន  
ឈ្មោះថា ជាកំពូលនៃជនទាំងឡាយ ដែលឈ្នះក្នុងសង្គ្រាមឡើយ ។

បាទព្រះគាថាថា ឯកព្វា ឈេយ្យមត្តានំ សេចក្តីថា ចំណែកបុគ្គលណា  
ពិចារណាកម្មដ្ឋាន ដែលប្រព្រឹត្តទៅខាងក្នុង ក្នុងទីសម្រាកពេលយប់ និងទី  
សម្រាកពេលថ្ងៃ គប្បីឈ្នះខ្លួនដោយការឈ្នះកិលេស មានលោភៈជាដើមរបស់  
ខ្លួនបាន ។

បាទព្រះគាថាថា ស វេ សង្គាមជុត្តមោ សេចក្តីថា បុគ្គលនោះ  
ឈ្មោះថា ជាកំពូល គឺប្រសើរនៃជនទាំងឡាយដែលឈ្នះក្នុងសង្គ្រាម បាន  
ដល់ ជាអ្នកចម្បាំងដ៏កំពូល ក្នុងសង្គ្រាម ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១២៣</sup>

រឿងកុណ្ឌាលកេសីថេរី ចប់



# រឿង អនត្តបុច្ឆកព្រាហ្មណ៍ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអនត្តបុច្ឆកព្រាហ្មណ៍ ត្រាស់ព្រះគាថានេះថា អត្តា ហវេ ជាដើម ។

បានឮថា ព្រាហ្មណ៍នោះគិតថា ព្រះសម្មាសម្ពុទ្ធ ទ្រង់ជ្រាបវត្ថុដែលជា ប្រយោជន៍តែម្យ៉ាងឬហ្ន៎ ឬទ្រង់ជ្រាបវត្ថុដែលមិនជាប្រយោជន៍ដែរ អញនឹង ទូលសួរទ្រង់ ដូច្នេះហើយ ទើបចូលទៅគាល់ព្រះសាស្តា ទូលសួរថា បពិត្រ ព្រះអង្គ ទ្រង់ឃើញ ទ្រង់ជ្រាបវត្ថុដែលជាប្រយោជន៍តែម្យ៉ាង មិនជ្រាបវត្ថុ ដែលមិនមែនប្រយោជន៍ទេឬ ព្រះសាស្តាត្រាស់ថា ម្ចាស់ព្រាហ្មណ៍ តថាគត ដឹងវត្ថុដែលជាប្រយោជន៍ផង វត្ថុដែលមិនជាប្រយោជន៍ផង ។ ព្រាហ្មណ៍ ពោលថា បើយ៉ាងនោះ សូមទ្រង់ត្រាស់ប្រាប់វត្ថុដែលមិនជាប្រយោជន៍ដល់ ខ្ញុំព្រះអង្គចុះ ។ លំដាប់នោះ ព្រះសាស្តាត្រាស់ព្រះគាថានេះ ដល់ព្រាហ្មណ៍ នោះថា

ការដេករហូតដល់ថ្ងៃរះ ការខ្ចិលច្រអូស ការកាច ការពន្យាពេល  
ការធ្វើដំណើរឆ្ងាយរបស់បុគ្គលម្នាក់ឯង ការចូលទៅសេពភរិយា  
របស់អ្នកដទៃ ម្ចាស់ព្រាហ្មណ៍ អ្នកចូរសេពកម្ម ៦ យ៉ាងនេះចុះ  
វត្ថុមិនមែនជាប្រយោជន៍ នឹងមានដល់អ្នក ។

ព្រាហ្មណ៍ស្តាប់ព្រះពុទ្ធតម្រាស់នោះហើយ បានឲ្យសាធុការថា សាធុ សាធុ ទ្រង់ជាអាចារ្យរបស់គណៈ ទ្រង់ជាឯក្នុងគណៈ ទ្រង់រមែងជ្រាបវត្ថុដែល



ជាប្រយោជន៍ផង វត្ថុដែលមិនជាប្រយោជន៍ផង ។

ព្រះសាស្តាត្រាស់ថា ម្ចាស់ព្រាហ្មណ៍ យ៉ាងនោះឯង ឈ្មោះថា បុគ្គល ដឹងវត្ថុដែលជាប្រយោជន៍ និងវត្ថុមិនជាប្រយោជន៍ដូចតថាគតរមែងមិនមាន ។

លំដាប់នោះ ព្រះសាស្តាទ្រង់ប្រមើលមើលអធ្យាស្រ័យរបស់ព្រាហ្មណ៍ នោះហើយ ទើបត្រាស់សួរថា ម្ចាស់ព្រាហ្មណ៍ អ្នករស់នៅចិញ្ចឹមជីវិតដោយ ការងារអ្វី ព្រាហ្មណ៍ទូលថា បពិត្រព្រះគោតម ដោយការងារ គឺលេងបាស្តា ព្រះសាស្តាត្រាស់ថា អ្នកឈ្នះ ឬចាញ់ ។ កាលព្រាហ្មណ៍នោះទូលថា ឈ្នះ ខ្លះ ចាញ់ខ្លះ ដូច្នេះហើយ ទើបទ្រង់ត្រាស់ថា ម្ចាស់ព្រាហ្មណ៍ នុ៎ះនៅមាន ប្រមាណតិច ឈ្មោះថា ការឈ្នះរបស់បុគ្គលដែលឈ្នះអ្នកដទៃ មិនប្រសើរ ឡើយ ចំណែកបុគ្គលណាឈ្នះខ្លួនបាន ដោយឈ្នះកិលេស ការឈ្នះរបស់ បុគ្គលនោះប្រសើរ ព្រោះថាបុគ្គលណាម្នាក់មិនអាចធ្វើជ័យជម្នះនោះ ឲ្យត្រឡប់ ចាញ់បាន កាលទ្រង់បន្តអនុសន្និសម្តែងធម៌ ទើបត្រាស់ព្រះគាថាទាំងនេះថា

|                        |                       |
|------------------------|-----------------------|
| អត្តា បារេ ជិតំ សេយ្យោ | យា ចាយំ ឥតរា បដា      |
| អត្តទទ្គស្ស ចោសស្ស     | និច្ចំ សញ្ញាតចារិនោ ។ |
| នេវ ទេវោ ន គន្ធា       | ន មារោ សហ ព្រហ្មណ     |
| ជិនំ អបជិតំ កយិរា      | តថាវុបស្ស ជន្តនោ ។    |

ខ្លួនឯងដែលឈ្នះហើយប្រសើរជាង ចំណែកពួកសត្វក្រៅ  
ពីនេះ ដែលគេឈ្នះហើយ មិនប្រសើរឡើយ កាលបើបុរស  
មានខ្លួនទូន្មានហើយ ជាអ្នកប្រព្រឹត្តសង្រ្គមជានិច្ច ទេវតា

គន្ធាត្ថ មារ ព្រមទាំងព្រហ្ម មិនគប្បីធ្វើនូវជម្នះរបស់សត្វ  
មានសភាពដូច្នោះ ឲ្យត្រឡប់ចាញ់វិញបានឡើយ ។

### សេចក្តីអធិប្បាយ

ក្នុងព្រះគាថានោះ សព្វថា ហេ ត្រឹមតែជានិបាត ។

សព្វថា ធិនំ ជាលិង្គវិបល្លាស សេចក្តីថា ខ្លួនដែលបុគ្គលឈ្នះហើយ  
ដោយការឈ្នះកិលេសរបស់ខ្លួន ប្រសើរ ។

បាទព្រះគាថាថា យា ចាយំ ឥតរា បដា សេចក្តីថា ចំណែកពួកសត្វ  
នេះ គឺសត្វដ៏សេស គប្បីជាបុគ្គលដែលគេឈ្នះដោយការលេងបាស្តាក្តី ដោយ  
ការចេកទ្រព្យក្តី ដោយការគ្របសង្កត់ដោយកម្លាំងក្នុងសង្គ្រាមក្តី ការឈ្នះ  
ដែលបុគ្គលឈ្នះពួកសត្វនោះ ឈ្នះហើយ មិនប្រសើរសោះឡើយ ។

សួរថា ហេតុអ្វី ការឈ្នះនោះប៉ុណ្ណោះប្រសើរ ការឈ្នះនេះមិនប្រសើរ  
ឆ្លើយថា ព្រោះកាលបុរសទូន្មានខ្លួនហើយ ។ បេ ។ របស់សត្វបែបនោះឲ្យត្រឡប់  
ចាញ់មិនបាន ។

ព្រះសាស្តា ត្រាស់ពាក្យនេះថា ព្រោះថា កាលបុរស ឈ្នះថា  
ទូន្មានខ្លួនហើយ ព្រោះជាអ្នកដែលឥតកិលេស មិនមានកិលេសដូចទីទួល មាន  
ប្រក្រតីប្រព្រឹត្តសង្រួមតាមផ្លូវកាយជាដើមជានិច្ច ទេវតាក្តី គន្ធាត្ថក្តី មារ ព្រម  
ទាំងព្រហ្មក្តី សូម្បីព្យាយាមថា អញនឹងធ្វើជ័យជម្នះរបស់បុគ្គលនោះឲ្យ  
ត្រឡប់ចាញ់ នឹងធ្វើកិលេសទាំងឡាយ ដែលគេលះបានដោយមគ្គការវេទនា  
ឲ្យកើតទៀត ក៏មិនអាចធ្វើការឈ្នះរបស់សត្វនោះ គឺជាអ្នកសង្រួមហើយ

ដោយការសង្រួមតាមផ្លូវកាយជាដើមនេះ ឲ្យត្រឡប់ចាញ់ ដូចអ្នកចាញ់  
ដោយទ្រព្យដែលជាបរមក្ខេឡើយ ជ័យជម្នះដែលបុគ្គលក្រៅពីនេះឈ្នះហើយ  
គប្បីធ្វើឲ្យត្រឡប់ចាញ់ទៀត ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១២៣</sup>

### រឿង អនត្តបុច្ឆកព្រាហ្មណ៍ ចប់

## រឿង ព្រាហ្មណ៍ជាអីរបស់ព្រះសារីបុត្តត្ថេរ លំនាំដើម

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធព្រាហ្មណ៍ជាអី  
របស់ព្រះសារីបុត្តត្ថេរ ត្រាស់ព្រះធម្មទេសនានេះថា មាសេ មាសេ ជាដើម ។

បានឮថា ព្រះថេរៈទៅកាន់សម្លាករបស់ព្រាហ្មណ៍នោះហើយសួរថា នៃ  
ព្រាហ្មណ៍ អ្នកធ្វើកុសលណាមួយខ្លះដែរឬទេ ព្រាហ្មណ៍ឆ្លើយថា ធ្វើលោក  
ម្ចាស់ ព្រះថេរៈសួរថា ធ្វើកុសលអ្វី ព្រាហ្មណ៍ឆ្លើយថា ខ្ញុំឲ្យទាន ដោយបរិច្ចាគ  
ទ្រព្យមួយពាន់រៀងរាល់ខែ ព្រះថេរៈសួរថា ឲ្យដល់អ្នកណា ព្រាហ្មណ៍ឆ្លើយ  
ថា ឲ្យដល់ពួកនិគ្រន្ធ លោកម្ចាស់ ព្រះថេរៈសួរថា តើអ្នកប្រាថ្នាអ្វី ព្រាហ្មណ៍  
ឆ្លើយថា ខ្ញុំប្រាថ្នាព្រហ្មលោក ព្រះថេរៈសួរថា នេះជាផ្លូវនៃព្រហ្មលោកឬ  
ព្រាហ្មណ៍ឆ្លើយថា យ៉ាងនោះឯងលោកម្ចាស់ ព្រះថេរៈសួរថា អ្នកណាពោល

យ៉ាងនេះ ព្រាហ្មណ៍ឆ្លើយថា អាចារ្យទាំងឡាយរបស់ខ្ញុំជាអ្នកពោល ។

ព្រះថេរៈពោលថា អ្នកមិនដឹងផ្លូវនៃព្រហ្មលោកឡើយ សូម្បីអាចារ្យ  
ទាំងឡាយរបស់អ្នកក៏មិនដឹង ព្រះសាស្តាមួយអង្គប៉ុណ្ណោះទ្រង់ដឹង នៃព្រាហ្មណ៍  
ចូរមកចុះ អាត្មានឹងទូលអារាធនា ឲ្យទ្រង់ត្រាស់ប្រាប់ផ្លូវទៅកាន់ព្រហ្មលោក  
ដល់អ្នក ដូច្នេះហើយ នាំព្រាហ្មណ៍នោះទៅកាន់សម្នាក់របស់ព្រះសាស្តា ក្រាប  
ទូលរឿងនោះថា បពិត្រព្រះអង្គ ព្រាហ្មណ៍នេះពោលយ៉ាងនេះ ហើយក្រាប  
ទូលថា បពិត្រព្រះអង្គ សូមទ្រង់ត្រាស់ប្រាប់ផ្លូវនៃព្រហ្មលោកដល់ព្រាហ្មណ៍  
នេះ ។

ព្រះសាស្តាត្រាស់សួរថា ម្ចាស់ព្រាហ្មណ៍ បានឮថា សេចក្តីនោះ យ៉ាង  
នេះឬ កាលព្រាហ្មណ៍នោះទូលថា បពិត្រព្រះគោតម យ៉ាងនោះឯង ទើប  
ត្រាស់ថា ម្ចាស់ព្រាហ្មណ៍ ការសម្លឹងមើលសាវ័ករបស់តថាគត ដោយចិត្ត  
ជ្រះថ្លា ត្រឹមតែមួយរំពេច ឬការឲ្យអាហារវត្ថុត្រឹមតែបាយមួយវែក មានផល  
ច្រើនជាងទាន ដែលអ្នកឲ្យយ៉ាងនោះ អស់រយៈឆ្នាំ កាលទ្រង់បន្តអនុសន្និ  
សម្តែងធម៌ ទើបត្រាស់ព្រះគាថានេះថា

|                     |                    |
|---------------------|--------------------|
| មាសេ មាសេ សហស្សេន   | យោ យជេដេ សតំ សមំ   |
| ឯកពារុ ការិតត្តានំ  | មុហុត្តមមិ បូជយេ   |
| សា យេវ បូជនា សេយ្យោ | យពោ វស្សសតំ ហុតំ ។ |

អ្នកណា ឬជា ( លោកិយមហាជន ) ដោយទ្រព្យមួយពាន់  
រាល់ខែៗ អស់មួយរយឆ្នាំគត់ ចំណែកអ្នកណា គប្បីបូជាចំពោះ

បុគ្គលដែលមានខ្លួនអប់រំហើយ តែមួយនាក់ សូម្បីតែមួយរំពេច  
 ការបូជានោះឯង ប្រសើរជាងការបូជា របស់អ្នកដែលបូជាអស់  
 មួយរយឆ្នាំនោះ ការបូជាអស់មួយរយឆ្នាំ មិនប្រសើរឡើយ ។

### សេចក្តីអធិប្បាយ

បណ្តាបទទាំងនោះ បទថា សហស្សេន សេចក្តីថា ដោយបរិច្ចាគ  
 ទ្រព្យមួយពាន់ ។

បាទព្រះគាថាថា យោ យជេស សតំ សមំ សេចក្តីថា បុគ្គលណាកាល  
 បរិច្ចាគទ្រព្យមួយពាន់ រៀងរាល់ខែ គប្បីឲ្យទានដល់លោកិយមហាជន អស់  
 មួយរយឆ្នាំ ។

បាទព្រះគាថាថា ឯកត្តា ភាវិតត្ថានំ សេចក្តីថា ចំណែកបុគ្គលណា  
 គប្បីបូជាបុគ្គល ដែលមានខ្លួនអប់រំហើយ ដោយអំណាចនៃគុណតែម្នាក់  
 ដោយហោចត្រឹមតែបុគ្គលថ្នាក់ទាប ជាព្រះសោតាបន្ន ដោយហោចត្រឹម  
 តែបុគ្គលថ្នាក់ខ្ពស់ ជាព្រះខីណាស្រព ដែលមកដល់ទៀបទ្វារផ្ទះ ដោយអំណាច  
 ភិក្ខុមួយវ័ក ដោយអំណាចអាហារល្អមញ្ញាំងអត្តភាពឲ្យប្រព្រឹត្តទៅបាន ឬ  
 ដោយត្រឹមតែប្រគេនសំពត់សាច់គ្រោតគ្រោត ការបូជារបស់បុគ្គលនោះឯង  
 ប្រសើរ គឺកំពូល បានដល់ ឧត្តមជាងការបូជា ដែលបុគ្គលក្រៅអំពីនេះបូជា  
 ហើយ អស់មួយរយឆ្នាំ ។

ក្នុងកាលចប់ទេសនា ព្រាហ្មណ៍នោះសម្រេចសោតាបត្តិផលហើយ ជន

ដទៃជាច្រើន សម្រេចអរិយផលទាំងឡាយ មានសោតាបត្តិផលជាដើម  
ដូច្នេះឯង ។<sup>១០៣៣</sup>

រឿង ព្រាហ្មណ៍ជាអ្នកបស់ព្រះសារីបុត្តត្ថេរ ចប់

## រឿង ព្រាហ្មណ៍ជាក្មួយរបស់ព្រះសារីបុត្តត្ថេរ លំនាំដើម

ព្រះសាស្តា កាលគង់នៅក្នុងវត្តវេទ្យវ័ន ទ្រង់ប្រារព្ធក្មួយរបស់ព្រះ  
សារីបុត្តត្ថេរ ត្រាស់ព្រះធម្មទេសនានេះថា យោ ច វស្សសតំ ជន្នុ ជាដើម ។

សេចក្តីពិស្តារថា ព្រះថេរៈចូលទៅកក្កាយនោះហើយសួរថា នៃព្រាហ្មណ៍  
អ្នកធ្វើកុសលឬ ព្រាហ្មណ៍ឆ្លើយថា បពិត្រលោកម្ចាស់ យ៉ាងនោះឯង ព្រះ  
ថេរៈសួរថា អ្នកធ្វើកុសលអ្វី ព្រាហ្មណ៍នោះឆ្លើយថា សម្លាប់សត្វចិញ្ចឹម  
មួយ ហើយបម្រើភ្លើងរៀងរាល់ខែ ព្រះថេរៈសួរថា ធ្វើយ៉ាងនោះដើម្បីអ្វី  
ព្រាហ្មណ៍ឆ្លើយថា បានឮថា នុ៎ះជាផ្លូវទៅព្រហ្មលោក ព្រះថេរៈសួរថា អ្នក  
ណាពោលយ៉ាងនោះ ព្រាហ្មណ៍ឆ្លើយថា ពួកអាចារ្យរបស់ខ្ញុំ ព្រះថេរៈពោល  
ថា អ្នកមិនដឹងផ្លូវនៃព្រហ្មលោក សូម្បីពួកអាចារ្យរបស់អ្នកក៏មិនដឹង មកចុះ  
យើងនឹងទៅកាន់សម្នាក់ព្រះសាស្តា ដូច្នេះហើយ នាំក្មួយនោះទៅកាន់សម្នាក់  
របស់ព្រះសាស្តា ទូលរឿងនោះហើយ ក្រាបទូលថា បពិត្រព្រះអង្គ សូម  
ទ្រង់ប្រាប់ផ្លូវនៃព្រហ្មលោក ដល់ព្រាហ្មណ៍នេះ ។ ព្រះសាស្តា ត្រាស់សួរថា

បានឮថា សេចក្តីនោះ យ៉ាងនេះឬ កាលព្រាហ្មណ៍ទូលថា បពិត្រព្រះគោតម  
 យ៉ាងនោះឯង ទើបត្រាស់ថា ម្ចាស់ព្រាហ្មណ៍ ការបម្រើភ្លើងរបស់អ្នក ដែល  
 អ្នកបម្រើយ៉ាងនោះ អស់មួយរយឆ្នាំ រមែងមិនដល់សូម្បីត្រឹមការបូជាសាវ័ក  
 របស់តថាគតត្រឹមតែមួយខណៈឡើយ កាលទ្រង់បន្តអនុសន្និសម្តែងធម៌  
 ទើបត្រាស់ព្រះគាថានេះថា

យោ ច វស្សសតំ ជន្ត អត្ថី បរិចរេ វនេ  
 ឯកព្វា ភារិតត្ថានំ មហុត្ថមបិ បូជយេ  
 សាយេវ បូជនា សេយ្យោ យពោ វស្សសតំ ហុតំ ។  
 ជនណា បម្រើភ្លើងក្នុងព្រៃ អស់មួយរយឆ្នាំ ចំណែកអ្នក  
 ណា បូជាលោកដែលមានខ្លួនអប់រំហើយតែមួយនាក់ សូម្បី  
 មួយរំពេច ការបូជានោះឯង ប្រសើរជាងការបូជា របស់  
 ជននោះ ការបូជាអស់មួយរយឆ្នាំ មិនប្រសើរឡើយ ។

### សេចក្តីអធិប្បាយ

បណ្តាបទទាំងនោះ បទថា ជន្ត នេះ ត្រឹមតែជាឈ្មោះរបស់សត្វ ។  
 បទព្រះគាថាថា អត្ថី បរិចរេ វនេ សេចក្តីថា សូម្បីចូលទៅកាន់ព្រៃដោយ  
 ប្រាថ្នាកាតជាបុគ្គលមិនមានធម៌ជាគ្រឿងយឺតយូរ គប្បីបម្រើភ្លើងក្នុងព្រៃនោះ ។  
 ពាក្យដ៏សេស ដូចគ្នានឹងពាក្យដែលមានក្នុងកាលមុននោះឯង ។  
 ក្នុងកាលចប់ទេសនា ព្រាហ្មណ៍សម្រេចសោតាបត្តិផល ជនដទៃជាច្រើន  
 សម្រេចអរិយផលទាំងឡាយ មានសោតាបត្តិផលជាដើម ដូច្នេះឯង ។<sup>២៧៣</sup>

# រឿង ព្រាហ្មណ៍ជាសម្លាញ់របស់ព្រះសាវីបុត្តត្ថេរ លំដាប់ដើម

ព្រះសាស្តា កាលគង់នៅក្នុងវត្តវេជ្ជវ័ន ទ្រង់ប្រារព្ធព្រាហ្មណ៍ដែល  
ជាសម្លាញ់ព្រះសាវីបុត្តត្ថេរ ត្រាស់ព្រះធម្មទេសនានេះថា យន្តិក្ខំ យិដ្ឋត្ថា  
ជាដើម ។

សេចក្តីស្តាប់ថា ព្រះថេរៈចូលទៅរកព្រាហ្មណ៍នោះហើយ សួរថា នៃ  
ព្រាហ្មណ៍ អ្នកធ្វើកុសលខ្លះដែរឬទេ ព្រាហ្មណ៍ឆ្លើយថា បពិត្រលោកម្ចាស់  
ធ្វើដែរ ព្រះថេរៈសួរថា ធ្វើកុសលអ្វី ព្រាហ្មណ៍ឆ្លើយថា បូជាយញ្ញដូចដែល  
គេបូជា ។

បានឮថា កាលណោះ ជនទាំងឡាយរមែងបូជាយញ្ញនោះ ដោយបរិច្ចាគ  
ដ៏ច្រើន ។ បន្ទាប់អំពីនេះ ព្រះថេរៈសួរដោយន័យមុននោះឯង រួចនាំព្រាហ្មណ៍  
នោះ ទៅកាន់សម្លាករបស់ព្រះសាស្តា ទូលរឿងនោះហើយ ក្រាបទូលថា  
បពិត្រព្រះអង្គ សូមទ្រង់ត្រាស់ប្រាប់ផ្លូវនៃព្រាហ្មណ៍ដល់ព្រាហ្មណ៍នេះ ។

ព្រះសាស្តាត្រាស់សួរថា ម្ចាស់ព្រាហ្មណ៍ បានឮថា សេចក្តីនេះ  
យ៉ាងនោះឬ កាលព្រាហ្មណ៍ទទួលថា យ៉ាងនោះឯង ព្រះអង្គ ទើបត្រាស់ថា  
ម្ចាស់ព្រាហ្មណ៍ ទានដែលអ្នកបូជាយញ្ញ ដូចដែលគេធ្លាប់បូជា ឲ្យដល់  
លោកិយមហាជនរាប់ឆ្នាំ រមែងមិនដល់ចំណែកទី ៤ នៃកុសលចេតនាដែល  
កើតឡើងដល់មនុស្សទាំងឡាយ ដែលថ្វាយបង្គំសាវ័ករបស់តថាគត ដោយ  
ចិត្តជ្រះថ្លា កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា



យង្គិញ្ច យង្គិ វ ហុតំ វ លោកេ សំវច្ឆំ យជេស បុញ្ញបេក្ខោ  
 សព្វំបិ តំ ន ចតុកាគមេតិ អភិវាទនា ឧជុតតេសុ សេយ្យោ ។  
 បុគ្គលអ្នកប្រាថ្នាបុណ្យ គប្បីបូជាគ្រឿងសក្ការបូជាធំតូចណា  
 មួយ ក្នុងលោកអស់មួយឆ្នាំ ការបូជាទាំងអស់នោះឯង រមែង  
 មិនដល់នូវចំណែកទី ៤ នៃការអភិវាទន៍ចំពោះលោកទាំង-  
 ឡាយ ដែលប្រព្រឹត្តត្រង់ហើយ ប្រសើរជាង ។

### សេចក្តីអធិប្បាយ

បណ្តាបទទាំងនោះ បទថា យង្គិញ្ច នេះ ជាពាក្យសរុប កាន់យកមិន  
 មានចំណែកសល់ ។ បទថា យង្គិ បានដល់ ទានដែលគេឲ្យ ដោយអំណាច  
 ការធ្វើមន្ត្រីជាដើមដោយច្រើន ។ បទថា ហុតំ បានដល់ ទានដើម្បីភ្ញៀវ  
 ដែលគេរៀបចំធ្វើ និងទានដែលបុគ្គលជឿកម្ម និងផលនៃកម្មធ្វើ ។

ពីរបទថា សំវច្ឆំ យជេស សេចក្តីថា គប្បីឲ្យទានមានប្រការដូចពោល  
 ហើយ ដល់លោកិយមហាជនក្នុងចក្ខុវាស្សទាំងមូល អស់មួយឆ្នាំមិនមានរវាង  
 ចន្លោះ ។ បទថា បុញ្ញបេក្ខោ បានដល់ អ្នកប្រាថ្នាបុណ្យ ។ បទថា ឧជុ-  
 តតេសុ សេចក្តីថា ដោយហោចយ៉ាងទាបក្នុងព្រះសោតាបន្ន ដោយហោច  
 យ៉ាងខ្ពស់ ក្នុងព្រះខ័ណ្ឌស្រព ។

ពាក្យនេះ ជាពាក្យដែលព្រះសាស្តាត្រាស់ថា ទានទាំងអស់ មិនដល់  
 ត្រឹមចំណែកទី ៤ អំពីផលនៃកុសលចេតនារបស់បុគ្គល ដែលបង្ហាត់សរីរៈ  
 ថ្វាយបង្គំដោយចិត្តជ្រះថ្លាបែបនោះ ព្រោះដូច្នោះ ការអភិវាទន៍ក្នុងបុគ្គល

ដែលប្រព្រឹត្តត្រង់ប៉ុណ្ណោះ ប្រសើរបំផុត ។

ក្នុងកាលចប់ទេសនា ព្រាហ្មណ៍សម្រេចសោតាបត្តិផលហើយ ជន  
ដទៃជាច្រើន សម្រេចអរិយផលទាំងឡាយ មានសោតាបត្តិផលជាដើម  
ដូច្នេះឯង ។<sup>២៣៣</sup>

រឿង ព្រាហ្មណ៍ជាសម្មាញ្ញរបស់ព្រះសាវ័បុត្តត្ថេរ ចប់

## រឿង អាយុវុឌ្ឍនកុមារ

### លំដាប់ដើម

ព្រះសាស្តា កាលទ្រង់អាស្រ័យទីយលម្អិកនគរ ប្រថាប់នៅក្នុងកុដិក្នុង  
ព្រៃ ទ្រង់ប្រារព្ធកុមារដែលអាយុវែង ត្រាស់ព្រះធម្មទេសនានេះថា អភិ-  
វាទនសិលិស្ស ជាដើម ។

បានឮថា ព្រាហ្មណ៍ពីរនាក់ រស់នៅក្នុងទីយលម្អិកនគរ បួសក្នុងលទ្ធិ  
ខាងក្រៅ បំពេញតបៈអស់ ៤៨ ឆ្នាំ បណ្តាព្រាហ្មណ៍ពីរនាក់នោះ ព្រាហ្មណ៍  
ម្នាក់ គិតថា បវេណីរបស់អញនឹងបាត់បង់ អញនឹងស៊ី ដូច្នេះហើយ ទើប  
លក់បរិក្ខារតបៈដែលខ្លួនធ្វើដល់អ្នកដទៃ បានភរិយា មួយអន្លើដោយគោមួយ  
រយក្បាល និងទ្រព្យមួយរយកហាបណៈ បានជាដើមទុន ។ គ្រានោះ  
ភរិយារបស់គាត់ប្រសូតបុត្រ ។

ចំណែកសម្មាញ្ញរបស់គាត់ ចេញអំពីទីនោះទៅកាន់ទីកដីដទៃ ត្រឡប់

មកកាន់នគរនោះទៀត ។ គាត់បានឮដំណឹងសម្លាញ់នោះមក ទើបនាំបុត្រ និង ភរិយាទៅដើម្បីសួរសុខទុក្ខសម្លាញ់ កាលដល់ហើយ ឲ្យបុត្រក្នុងដៃរបស់មាតា ហើយ ក៏ថ្វាយបង្គំឯងមុន មាតាឲ្យបុត្រក្នុងដៃបិតាហើយក៏ថ្វាយបង្គំ សម្លាញ់ នោះពោលថា សូមអ្នកអាយុវែង តែកាលមាតាឲ្យបុត្រថ្វាយបង្គំហើយ សម្លាញ់ នោះក៏នៅស្ងៀម ។

លំដាប់នោះ ព្រាហ្មណ៍ពោលនឹងសម្លាញ់នោះថា បពិត្រលោកម្ចាស់ ព្រោះហេតុអ្វី កាលខ្ញុំថ្វាយបង្គំ លោកម្ចាស់ពោលថា សូមអ្នកមានអាយុវែង ក្នុងកាលដែលកុមារនេះថ្វាយបង្គំ មិនពោលពាក្យអ្វីសោះ សម្លាញ់នោះពោល ថា នៃព្រាហ្មណ៍ អន្តរាយមួយរបស់ក្មេងនេះមាន ព្រាហ្មណ៍ពោលថា ក្មេង រស់នៅអស់កាលមានប្រមាណប៉ុនណា សម្លាញ់នោះពោលថា នៃព្រាហ្មណ៍ ៧ ថ្ងៃទៀតប៉ុណ្ណោះ ព្រាហ្មណ៍សួរថា មានវិធីការពារដែរឬទេ សម្លាញ់នោះ ពោលថា ខ្ញុំមិនដឹងហេតុជាគ្រឿងការពារ ។ ព្រាហ្មណ៍ពោលថា អ្នកណា គប្បីដឹង លោកម្ចាស់ សម្លាញ់នោះឆ្លើយថា ព្រះសមណគោតម ចូរអ្នកទៅ កាន់សម្នាក់របស់ទ្រង់ហើយ សួរចុះ ព្រាហ្មណ៍ពោលថា ខ្ញុំទៅក្នុងទីនោះ ខ្លាចអំពីការវិនាសនៃតបៈ សម្លាញ់នោះពោលថា បើការស្រឡាញ់ក្នុងបុត្រ របស់អ្នកមាន កុំគិតដល់ការវិនាសនៃតបៈឡើយ ចូរទៅកាន់សម្នាក់របស់ ព្រះគោតមនោះសួរចុះ ។

ព្រាហ្មណ៍នោះ ទៅកាន់សម្នាក់របស់ព្រះសាស្តា ថ្វាយបង្គំឯងជាបឋម ព្រះសាស្តាត្រាស់ថា ចូរអ្នកមានអាយុវែង សូម្បីក្នុងពេលដែលបជាបតីថ្វាយ

បង្គំ ក៏ត្រាស់ដល់នាងយ៉ាងនោះដូចគ្នា ក្នុងកាលដែលព្រាហ្មណ៍ឲ្យបុត្រថ្វាយ  
បង្គំ ទ្រង់ក៏នៅស្ងៀម ។ គាត់ទូលសួរព្រះសាស្តាដោយន័យមុននោះឯង សូម្បី  
ព្រះសាស្តា ក៏ទ្រង់ព្យាករដល់គាត់យ៉ាងនោះដូចគ្នា ។

បានឮថា ព្រាហ្មណ៍នោះមិនចាក់ធ្លុះសព្វញ្ញតញ្ញាណ ទើបប្រៀបធៀប  
មន្តរបស់ខ្លួនជាមួយសព្វញ្ញតញ្ញាណ តែមិនដឹងឧបាយជាគ្រឿងការពារ ។

ព្រាហ្មណ៍ទូលសួរព្រះសាស្តាថា បពិត្រព្រះអង្គ ឧបាយជាគ្រឿងការពារ  
មានដែរឬទេ ព្រះសាស្តាត្រាស់ថា ម្ចាស់ព្រាហ្មណ៍ មាន ព្រាហ្មណ៍ទូលថា  
គប្បីមានដូចម្តេច ព្រះសាស្តាត្រាស់ថា បើអ្នកអាចធ្វើមណ្ឌបក្ស័រទ្វារផ្ទះរបស់  
ខ្លួន ធ្វើតាំងត្រង់កណ្តាលមណ្ឌបនោះ ហើយក្រាលអាសនៈ ៨ ឬ ១៦ ព័ទ្ធ  
ជុំវិញតាំងនោះ ឲ្យសាវ័ករបស់តថាគតអង្គុយលើអាសនៈទាំងនោះ ធ្វើព្រះ  
បរិត្ត ៧ ថ្ងៃ មិនមានចន្លោះ អន្តរាយរបស់ក្មេងនោះ គប្បីវិនាសទៅដោយ  
ឧបាយយ៉ាងនេះ ។

ព្រាហ្មណ៍ពោលថា បពិត្រព្រះគោតម ខ្ញុំព្រះអង្គអាចធ្វើមណ្ឌបជាដើម  
បាន តែនឹងបានសាវ័ករបស់ទ្រង់ដូចម្តេច ព្រះសាស្តាត្រាស់ថា បើអ្នកធ្វើកិច្ច  
ប៉ុណ្ណេះហើយ តថាគតនឹងឲ្យសាវ័ករបស់តថាគតទៅ ព្រាហ្មណ៍ទទួលថា សាធុ  
ព្រះគោតម ហើយធ្វើកិច្ចទាំងអស់នោះជិតទ្វារផ្ទះរបស់ខ្លួនហើយ បានទៅកាន់  
សម្នាក់របស់ព្រះសាស្តា ។

ព្រះសាស្តាទ្រង់បញ្ជូនភិក្ខុទាំងឡាយទៅ ភិក្ខុទាំងនោះអង្គុយក្នុងមណ្ឌប  
នោះ ព្រាហ្មណ៍ស្វាមីភរិយាឲ្យកុមារដេកលើតាំងហើយ ភិក្ខុទាំងឡាយសូឡ

ព្រះបរិត្ត ៧ យប់ ៧ ថ្ងៃមិនមានចន្លោះ ។ ក្នុងថ្ងៃទី ៧ ព្រះសាស្តាយាងមក  
ឯង កាលព្រះសាស្តាយាងទៅហើយ ពួកទេវតាក្នុងចក្ខុវាង្សទាំងមូលប្រជុំគ្នា  
ហើយ ។

ឯអវុទ្ធកយក្ខុ បម្រើព្រះបាទវេស្សវណ្ណ ១២ ឆ្នាំ កាលបានពរអំពីសម្លាត់  
ព្រះបាទវេស្សវណ្ណនោះ បានពោលថា ក្នុងថ្ងៃទី ៧ បន្ទាប់អំពីថ្ងៃនេះ អ្នកគប្បី  
ចាប់យកទារកនេះ ព្រោះដូច្នោះ ទើបយកនោះមកឈរ កាលព្រះសាស្តា  
យាងទៅក្នុងមណ្ឌបនោះ ពួកទេវតាមានសក្តិធំប្រជុំគ្នា ពួកទេវតាមានសក្តិ  
តូច ក៏ថយទៅ មិនបានឱកាស ចៀសចេញទៅអស់ ១២ យោជន៍ សូម្បី  
អវុទ្ធកយក្ខុ ក៏បានចៀសទៅឈរយ៉ាងនោះដូចគ្នា ។

ព្រះសាស្តា ទ្រង់បានធ្វើព្រះបរិត្តមួយយប់ទល់ភ្លឺ កាលថ្ងៃទី ៧ កន្លង  
ហើយ អវុទ្ធកយក្ខុមិនបានទារក ក្នុងថ្ងៃទី ៨ គ្រាន់តែអារុណរះឡើងប៉ុណ្ណោះ  
ស្វាមីភរិយា នាំកុមារឲ្យថ្វាយបង្គំព្រះសាស្តា ព្រះសាស្តាត្រាស់ថា ចូរអ្នកមាន  
អាយុវែងចុះ ព្រាហ្មណ៍ទូលថា បពិត្រព្រះគោតម កុមារនេះតាំងនៅយូរប៉ុន  
ណា ព្រះសាស្តាត្រាស់ថា ម្ចាស់ព្រាហ្មណ៍ ១២០ ឆ្នាំ ។

លំដាប់នោះ ស្វាមីភរិយាទាំងពីរ ដាក់ឈ្មោះក្មេងនោះថា អាយុវុឌ្ឍន-  
កុមារ ។ អាយុវុឌ្ឍនកុមារនោះ ចម្រើនធំធាត់ហើយ មានឧបាសក ៥០០  
ចោមរោមត្រាច់ទៅ ។

ថ្ងៃមួយ ភិក្ខុទាំងឡាយសន្ទនាគ្នាក្នុងរោងធម្មសកាថា អារុសោទាំងឡាយ  
ចូរអ្នកទាំងឡាយមើល បានឮថា អាយុវុឌ្ឍនកុមារគប្បីស្លាប់ក្នុងថ្ងៃទី ៧ ឥឡូវ

នេះ អាយុវុឌ្ឍនកុមារនោះ មានឧបាសក ៥០០ ចោមរោម ត្រាច់ទៅ ហេតុ  
ជាគ្រឿងចម្រើនអាយុរបស់សត្វទាំងនេះ ប្រហែលជាមាន ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់  
មិញ្ញនេះ ពួកអ្នកអង្គុយប្រជុំគ្នាដោយរឿងអ្វីហ្ន៎ កាលភិក្ខុទាំងឡាយក្រាបទូល  
ថា ដោយរឿងឈ្មោះនេះ ទើបត្រាស់ថា ម្ចាស់ភិក្ខុទាំងឡាយ អាយុចម្រើន  
តែម្យ៉ាងប៉ុណ្ណោះក៏មិនមែន សត្វទាំងនេះថ្វាយបង្គំបុគ្គលដែលមានគុណ រមែង  
ចម្រើនដោយហេតុ ៤ ប្រការ ផុតចាកអន្តរាយ តាំងនៅដរាបដល់អាយុនោះ  
ឯង ដូច្នេះហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថា  
នេះថា

អភិវាទនសីលិស្ស      និច្ចំ វុឌ្ឍាបចាយិនោ  
ចត្តារោ ធម្មា វុឌ្ឍន្តិ      អាយុវុឌ្ឍោ សុខំ ពលំ ។

ធម៌ ៤ ប្រការ គឺអាយុ ១ វុឌ្ឍន្តិ ១ សុខ ១ ពល ១  
រមែងចម្រើន ដល់អ្នកដែលមានសេចក្តីឱនកាយ ថ្វាយបង្គំ  
ជាប្រក្រតី មានសេចក្តីកោតក្រែង ដល់បុគ្គលដែល  
ចម្រើនជាងខ្លួនអស់កាលជានិច្ច ។

**សេចក្តីអធិប្បាយ**

បណ្តាបទទាំងនោះ បទថា អភិវាទនសីលិស្ស គឺដែលថ្វាយបង្គំជា  
ប្រក្រតី បានដល់ ជាអ្នកខ្វល់ខ្វាយដោយកិច្ច គឺការថ្វាយបង្គំរឿយៗ ។ បទ  
ថា វុឌ្ឍាបចាយិនោ សេចក្តីថា ដល់គ្រហស្ថដែលឱនលំទោន ឬដែលបូជា

ជានិច្ច ដោយការថ្វាយបង្គំ សូម្បីក្នុងភិក្ខុកំលោះ និងសាមណេរដែលបួសក្នុង  
ថ្ងៃនោះ ឬដល់បព្វជិតជាអ្នកខំនលំទោន ឬបូជាជានិច្ច ដោយការក្រាបថ្វាយ  
បង្គំក្នុងបុគ្គលដែលចាស់ជាងដោយបព្វជ្ជា ឬដោយឧបសម្បទា ឬក្នុងបុគ្គល  
ដែលចម្រើនដោយគុណ ។

ពីរបទថា ចត្តារោ ធម្មា សេចក្តីថា កាលអាយុចម្រើន អាយុនោះ  
រមែងចម្រើនអស់កាលប៉ុណ្ណា ធម៌ទាំងឡាយក្រៅអំពីនេះ ក៏ចម្រើនអស់  
កាលប៉ុណ្ណោះដូចគ្នា ព្រោះថា បុគ្គលណាធ្វើកុសលដែលញ៉ាំងអាយុ ៥០ ឆ្នាំ  
ឲ្យប្រព្រឹត្តទៅ អន្តរាយនៃជីវិតរបស់បុគ្គលនោះ គប្បីកើតឡើងក្នុងកាលមាន  
អាយុ២៥ ឆ្នាំ អន្តរាយនោះ រមែងរម្ងាប់បាន ដោយភាពជាអ្នកថ្វាយបង្គំជា  
ប្រក្រតី ។ បុគ្គលនោះ រមែងតាំងនៅបានដរាបដល់អស់អាយុនោះឯង ។ សូម្បី  
ពណ៌សម្បុរជាដើមរបស់បុគ្គលនោះ រមែងចម្រើនព្រមជាមួយអាយុនោះឯង ។

ន័យក្រៃលែងជាងនេះ ក៏យ៉ាងនេះឯង ។ ឈ្មោះថា ការចម្រើននៃ  
អាយុ ដែលប្រព្រឹត្តទៅ ដោយមិនមានអន្តរាយ ក៏មិនមែន ។

ក្នុងកាលចប់ទេសនា អាយុវុឌ្ឍនកុមារតាំងនៅក្នុងសោតាបត្តិផល មួយ  
អន្លើដោយឧបាសក ៥០០ ហើយ សូម្បីជនដទៃជាច្រើន ក៏សម្រេចអរិយផល  
ទាំងឡាយ មានសោតាបត្តិផលជាដើម ដូច្នេះឯង ។<sup>២៣៦</sup>

រឿង អាយុវុឌ្ឍនកុមារ ចប់



## រឿង សន្តិច្ចសាមណេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសន្តិច្ចសាមណេរ ត្រាស់ព្រះធម្មទេសនានេះថា យោ ច វស្សសតំ ជីវេ ជាដើម ។

បានឮថា កុលបុត្រប្រមាណ ៣០ នាក់ ក្នុងក្រុងសាវត្ថី ស្តាប់ធម្មកថា ហើយ បួសថ្វាយជីវិតក្នុងសាសនារបស់ព្រះសាស្តា ភិក្ខុទាំងនោះឧបសម្បទា បាន ៥ វស្សា ចូលគាល់ព្រះសាស្តា ស្តាប់ធុរៈពីរប្រការ គឺគន្ធុរៈ និង វិបស្សនាធុរៈ មិនធ្វើឧស្សាហ៍ក្នុងគន្ធុរៈ ព្រោះជាអ្នកបួសឯចាស់ កាល បំណងនឹងបំពេញវិបស្សនាធុរៈ ទូលសូមព្រះសាស្តា ឲ្យត្រាស់ប្រាប់កម្មដ្ឋាន អំពីអរហត្តទើបទូលលាព្រះសាស្តាថា ខ្ញុំព្រះអង្គនឹងទៅកាន់ព្រៃមួយកន្លែង ។

ព្រះសាស្តាត្រាស់សួរថា ពួកអ្នកនឹងទៅក្នុងទីណា កាលភិក្ខុទាំងនោះ ក្រាបទូលថា ក្នុងទីឈ្មោះនោះ ទ្រង់បានជ្រាបថា ភ័យនឹងកើតឡើងក្នុងទីនោះ ដល់ភិក្ខុទាំងនោះ ព្រោះអាស្រ័យមនុស្សស៊ីដែលម្នាក់ តែបើសន្តិច្ចសាមណេរ ទៅហើយ ភ័យនឹងរម្ងាប់ កាលបើដូច្នោះ កិច្ចបព្វជិតរបស់ភិក្ខុទាំងនោះនឹង ដល់នូវភាពបរិបូណ៌ ។

សាមណេររបស់ព្រះសាវត្ថី ឈ្មោះសន្តិច្ចសាមណេរ មានអាយុ ៧ ឆ្នាំអំពីកំណើត ។ បានឮថា មាតារបស់សន្តិច្ចសាមណេរនោះ ជាកូនស្រី របស់ត្រកូលស្តុកស្តម្ភ ក្នុងក្រុងសាវត្ថី ។ កាលសាមណេរនោះ នៅក្នុងផ្ទះ មាតានោះ បានធ្វើកាលកិរិយាក្នុងខណៈនោះឯង ដោយជំងឺឯណានីមួយ ។



កាលមាតា នោះត្រូវដុត សាច់ចំណែកដ៏សេសសន្លោះទៅ វៀរតែសាច់ផ្ទៃពោះ ។  
 លំដាប់នោះ ពួកពួកលើកសាច់ពោះរបស់នាងចុះអំពីជើងថ្កូវ ចាក់ដោយដែក  
 ស្រួច ក្នុងទីពីរបីកន្លែង ចុងដែកក៏ចាក់ត្រង់កន្ទុយភ្នែករបស់ទារក ពួកអ្នកពួក  
 ចាក់សាច់ពោះយ៉ាងនោះហើយ ទើបបោះទៅលើគំនររងើកភ្លើង លុបដោយ  
 រងើកភ្លើងនោះឯង ហើយចៀសចេញទៅ សាច់ពោះនោះហើយ ។ ចំណែក  
 ទារកហាក់ដូចជាជុំមានសលើគំនររងើកភ្លើង ដូចដេកនៅក្នុងត្របកផ្កាឈូក ។  
 ពិតហើយ សត្វដែលមានកាយចុងក្រោយ សូម្បីត្រូវភ្នំសិរេនុស្សត់ បើមិន  
 ទាន់សម្រេចអរហត្ត ជីវិតមិនអស់ឡើយ ។ ក្នុងថ្ងៃស្អែកឡើង ពួកអ្នកពួក  
 មកដោយគិតថា នឹងពន្លត់ជើងថ្កូវ ឃើញទារកដេកយ៉ាងនោះ កើតអស្ចារ្យ  
 ចម្លែកក្នុងចិត្ត គិតថា មានរឿងអ្វីកើតឡើងហ្ន៎ សរីរៈទាំងមូលដុតលើឧស  
 ប៉ុណ្ណេះ ទារកមិនឆេះហើយ នឹងមានហេតុអ្វីហ្ន៎ ទើបព័ទ្ធទារកនោះនាំទៅក្នុង  
 ស្រុកហើយ សាកសួរពួកហោរាទាយនិមិត្ត ។ ពួកហោរាទាយនិមិត្តពោលថា  
 ទារកនេះ បើនៅគ្រប់គ្រងផ្ទះ ពួកញាតិ ៧ តំណត្រកូលនឹងមិនធ្លាក់ក្រីក្រ  
 បើចេញបួស នឹងជាបុគ្គលមានសមណៈ ៥០០ ចោមរោម ត្រាច់ទៅ ។  
 ពួកញាតិដាក់ឈ្មោះថា សន្តិច្ចៈ ព្រោះកន្ទុយភ្នែករបស់ទារកមុតដោយដែក  
 ស្រួច ។

គ្រាព្រាយមក កុមារនោះប្រាកដថា សន្តិច្ចៈ ។ គ្រានោះ ពួកញាតិ  
 ចិញ្ចឹមទារក ដោយគិតគ្នាថា ឈ្មើយចុះ ក្នុងកាលដែលទារកធំហើយ ពួក  
 យើងនឹងឲ្យបួសក្នុងសម្លាញ់ព្រះសាវ័បុត្ត លោកម្ចាស់របស់យើង ។ ក្នុងពេល

ដែលកុមារបានអាយុ ៧ ឆ្នាំ សន្តិច្ចៈនោះបានឮពាក្យរបស់ក្មេងៗ ថា ក្នុង  
 កាលដែលឯងនៅក្នុងពោះ ម៉ែរបស់ឯងធ្វើកាលកិរិយាហើយ កាលសរីរៈម៉ែ  
 របស់ឯងនោះត្រូវដុត ឯងក៏មិនឆេះ ទើបប្រាប់ដល់ពួកញាតិថា បានឮថា ខ្ញុំ  
 រួចផុតអំពីភ័យបែបនោះ ប្រយោជន៍អ្វីរបស់ខ្ញុំដោយផ្ទះ ខ្ញុំនឹងបួស ។ ញាតិ  
 ទាំងនោះទទួលថា សាធ្ម ហើយនាំទៅកាន់សម្អាតព្រះសាវ័របុត្តត្ថេរ ប្រគេន  
 ដោយពោលថា បពិត្រលោកម្ចាស់ សូមលោកម្ចាស់ឲ្យក្មេងនេះ បួសចុះ ។  
 ព្រះថេរៈឲ្យតបបញ្ចកកម្មដ្ឋានហើយឲ្យបួស ។ សាមណេរនោះ សម្រេច  
 អរហត្ត មួយអន្លើដោយបដិសម្បទា ក្នុងពេលកោរសក់ស្រេចនោះឯង ឈ្មោះ  
 ថា សន្តិច្ចសាមណេរ មានប្រមាណប៉ុណ្ណោះ ។

ព្រះសាស្តាទ្រង់ជ្រាបថា កាលសាមណេរនេះទៅហើយ ភ័យនឹងរម្ងាប់  
 កាលបើដូច្នោះ កិច្ចនៃបព្វជិតរបស់ភិក្ខុទាំងនោះនឹងដល់នូវភាពបរិបូណ៌ ដូច្នេះ  
 ហើយ ទើបត្រាស់ថា ម្ចាស់ភិក្ខុទាំងឡាយ ចូរពួកអ្នកលាសាវ័របុត្តបងប្រុស  
 របស់អ្នកហើយសឹមទៅ ។ ភិក្ខុទាំងនោះទទួលថា សាធ្ម ហើយទៅកាន់សម្អាត  
 របស់ព្រះថេរៈ កាលព្រះថេរៈសួរថា ពួកលោកមានការអ្វី ទើបពោលថា ខ្ញុំ  
 រៀនកម្មដ្ឋានក្នុងសម្អាតព្រះសាស្តាហើយ មានបំណងនឹងចូលទៅកាន់ព្រៃ ទើប  
 ទូលលា កាលបើដូច្នោះ ទើបព្រះសាស្តាត្រាស់យ៉ាងនេះដល់ពួកខ្ញុំថា ពួកអ្នក  
 លាបងប្រុសរបស់ពួកអ្នកហើយសឹមទៅ ដោយហេតុនោះ ទើបពួកខ្ញុំមកទីនេះ ។

ព្រះថេរៈគិតថា ភិក្ខុទាំងនេះ ប្រហែលជាព្រះសាស្តាទ្រង់ឃើញហេតុ  
 ណាមួយហើយបញ្ជាមកទីនេះ តើមានរឿងអ្វីហ្ន៎ ដឹងរឿងនោះហើយ ទើប

ពោលថា អារុសោ សាមណេររបស់ពួកអ្នកមានដែរឬទេ ភិក្ខុឆ្លើយថា មិន  
 មានទេ អារុសោ ព្រះថេរៈពោលថា បើមិនមាន ចូរពួកលោកនាំសាមណេរ  
 នេះទៅ ពួកភិក្ខុពោលថា កុំឡើយអារុសោ ព្រោះអាស្រ័យសាមណេរ ការ  
 កង្វល់នឹងមានដល់ពួកខ្ញុំ ប្រយោជន៍អ្វីដោយសាមណេរ សម្រាប់ពួកភិក្ខុដែល  
 នៅក្នុងព្រៃ ។ ព្រះថេរៈពោលថា អារុសោ ព្រោះអាស្រ័យសាមណេរនេះ  
 ការកង្វល់មិនមានដល់ពួកលោកឡើយ តែព្រោះអាស្រ័យពួកលោក កង្វល់  
 នឹងមានដល់សាមណេរនេះ សូម្បីព្រះសាស្តា កាលទ្រង់បញ្ជូនពួកអ្នកមក  
 កាន់សម្អាតខ្ញុំ ទ្រង់ចង់ឲ្យសាមណេរទៅជាមួយពួកលោក ទើបទ្រង់បញ្ជូនមក  
 ចូរពួកលោកនាំសាមណេរនេះទៅចុះ ។

ភិក្ខុទាំងនោះទទួលថា សាធុ មានគ្នាគម្រប់ ៣១ រូប ទាំងសាមណេរ  
 លាព្រះថេរៈចេញអំពីវិហារ ត្រាច់ទៅដល់ស្រុកមួយ មានត្រកូល ១០០០  
 ក្នុងចម្ងាយ ១២០ យោជន៍ ។ ពួកមនុស្សឃើញភិក្ខុទាំងនោះ មានចិត្តជ្រះថ្លា  
 អង្គាសដោយគោរពហើយ សួរថា បពិត្រលោកម្ចាស់ លោកម្ចាស់ទាំង-  
 ឡាយនិមន្តទៅណា កាលភិក្ខុទាំងនោះឆ្លើយថា ទៅរកទីស្ថានដែលជាសុក  
 ទើបក្រាបចុះទៀបបាទជើងនិមន្តថា បពិត្រលោកម្ចាស់ បើលោកម្ចាស់អា-  
 ស្រ័យស្រុកនេះ អស់កាលខាងក្នុងវស្សា ពួកខ្ញុំនឹងសមាទានសីល ៥ និង  
 រក្សាឧបោសថ ព្រះថេរៈទាំងឡាយទទួលហើយ ។ គ្រានោះ ពួកភិក្ខុរៀបចំ  
 ទីសម្រាកពេលយប់ ទីសម្រាកពេលថ្ងៃ ទីបង្គ្រួម និងបណ្ណសាលា ដល់នូវ  
 ភាពឧស្សាហ៍ថា ថ្ងៃនេះ ពួកយើង ស្ដេចនេះ ពួកយើងបានធ្វើការទំនុក

បម្រុងភិក្ខុទាំងនោះ ។

ក្នុងថ្ងៃចាំវស្សា ព្រះថេរៈទាំងឡាយធ្វើកតិកាគ្នាថា អារុសោ ពួកយើង រៀនកម្មដ្ឋានក្នុងសម្លាភ័យរបស់ព្រះសម្មាសម្ពុទ្ធ ដែលទ្រង់គង់ព្រះជន្មនៅឡើយ តែ រៀនការដល់ព្រមដោយបដិបទា ពួកយើងមិនអាចញ៉ាំងព្រះពុទ្ធទាំងឡាយឲ្យ ត្រេកអរបាន ។ ម្យ៉ាងទៀត ទ្វារអបាយក៏បើកហើយ សម្រាប់ពួកយើងនោះ ឯង ព្រោះដូច្នេះ រៀនពេលកិក្ខុចារក្នុងពេលព្រឹក និងពេលទំនុកបម្រុងព្រះ ថេរៈពេលល្ងាច ក្នុងកាលដ៏សេស ពួកយើងនឹងមិននៅក្នុងទីតែមួយពីររូប ឡើយ ការមិនជាសុកមានដល់លោកម្ចាស់អង្គណា លោកម្ចាស់អង្គនោះត្រូវ វាយជួង ពួកយើងនឹងទៅកាន់សម្លាភ័យលោកម្ចាស់អង្គនោះ ដើម្បីធ្វើថ្នាំ ក្នុង ចំណែកពេលយប់ ឬក្នុងចំណែកពេលថ្ងៃ ដទៃក្រៅអំពីនេះ ពួកយើងកុំប្រមាទ ប្រកបកម្មដ្ឋានឡើយ ។

កាលភិក្ខុទាំងនោះធ្វើកតិកាយ៉ាងនោះ បុរសទុគ្គិតម្នាក់ អាស្រ័យកូនស្រី រស់នៅ កាលទុក្ខក្លាយកើតឡើងក្នុងទីនោះ មានបំណងនឹងអាស្រ័យកូន ដទៃរស់នៅ ទើបធ្វើដំណើរទៅ សូម្បីព្រះថេរៈទាំងឡាយត្រាច់ទៅបិណ្ឌបាត ក្នុងស្រុក មកដល់លំនៅ ឆ្លងទឹកក្នុងស្ទឹងមួយកន្លែងក្នុងរវាងផ្លូវនោះ អង្គុយ លើឆ្នេរខ្សាច់ធ្វើកត្តកិច្ច ។ ក្នុងខណៈនោះ បុរសនោះដល់ទីនោះហើយ បាន ឈរនៅក្នុងទីបំផុតនាចំណែកម្ខាង ។ លំដាប់នោះ ព្រះថេរៈទាំងឡាយសួរថា តើអ្នកទៅណា បុរសនោះប្រាប់សេចក្តីនោះហើយ ។ ព្រះថេរៈទាំងឡាយកើត សេចក្តីកុរុណាក្នុងបុរសនោះ ទើបពោលថា ឧបាសក អ្នកឃ្លានខ្លាំង ចូរទៅ

នាំស្លឹកឈើមក ពួកអាត្មានឹងឲ្យជុំភក្ត្រដល់អ្នកមួយរូបមួយជុំ កាលគាត់នាំស្លឹក  
 ឈើមកហើយ ទើបច្របល់ដោយសម្ល និងម្ហូប ដោយទំនងដែលឆាន់រៀងៗ  
 ខ្លួន បានឲ្យជុំភក្ត្រមួយរូបមួយជុំ ។ បានឮថា ទំនៀមមានដូច្នេះ ភិក្ខុបើឲ្យ  
 ភក្ត្រដល់អ្នកមកដល់ក្នុងពេលឆាន់ មិនឲ្យអនាមជ្ជភក្ត្រ គប្បីឲ្យតិចតួចខ្លះ ច្រើន  
 ខ្លះ ដោយទំនងដែលឆាន់ដោយខ្លួននោះឯង ព្រោះដូច្នេះ ទើបភិក្ខុទាំងនោះ  
 មិនបានឲ្យយ៉ាងនោះ ។ បុរសនោះធ្វើភក្ត្រកិច្ចហើយ ថ្វាយបង្គំព្រះថេរៈទាំង-  
 ឡាយ សួរថា បពិត្រលោកម្ចាស់ លោកម្ចាស់ទាំងឡាយ បុគ្គលណាមួយ  
 និមន្តទុកឬ ភិក្ខុទាំងនោះ ពោលថា ឧបាសក មិនមានការនិមន្តទេ ពួក  
 មនុស្សឲ្យអាហារបែបនេះរៀងរាល់ថ្ងៃ ។

ទុក្ខតបុរសគិតថា អញសូម្បីប្រឹងប្រែងធ្វើការងារអស់កាលជានិច្ច ក៏  
 មិនអាចបានអាហារបែបនោះ ប្រយោជន៍អ្វីរបស់អញដោយការទៅកាន់ទីដទៃ  
 អញនឹងនៅក្នុងសម្អាតរបស់ភិក្ខុទាំងនេះឯង ។ លំដាប់នោះ ទើបពោលនឹង  
 ភិក្ខុទាំងនោះថា ខ្ញុំប្រាថ្នានឹងធ្វើវត្ថុបដិបត្តិក្នុងសម្អាតរបស់ពួកលោកម្ចាស់ ភិក្ខុ  
 ទាំងនោះពោលថា សាធុ ឧបាសក ។

គាត់ចូលទៅត្រង់លំនៅរបស់ភិក្ខុទាំងនោះ ជាមួយភិក្ខុទាំងនោះ ធ្វើវត្ថុ  
 បដិបត្តិដ៏ល្អ ញ៉ាំងពួកភិក្ខុឲ្យស្រឡាញ់ក្រៃលែងអស់ ២ ខែ ប្រាថ្នាទៅសួរ  
 សុខទុក្ខកូនស្រី គិតថា បើអញលាលោកម្ចាស់ទាំងឡាយ លោកម្ចាស់ទាំង  
 ឡាយ នឹងមិនឲ្យអញទៅ ដូច្នេះ អញមិនលាឡើយ ដូច្នេះហើយ ក៏មិន  
 ប្រាប់ដល់ភិក្ខុទាំងនោះ លួចចេញទៅហើយ ។ បានឮថា ការដែលបុរសនោះ

មិនលាពួកភិក្ខុចៀសចេញទៅប៉ុណ្ណោះ ក៏មានអន្តរាយជំងឺក្នុងផ្លូវទៅរបស់បុរស  
នោះ មានព្រៃមួយកន្លែង ។ ថ្ងៃទី ៧ ជាថ្ងៃរបស់ចោរ ៥០០ ធ្វើការបន់  
ស្រន់ទៅតាម អ្នកណាចូលកាន់ព្រៃនេះ ពួកយើងនឹងសម្លាប់អ្នកនោះ  
ហើយធ្វើពលីកម្មដល់លោក ដោយសាច់ និងឈាមរបស់បុគ្គលនោះឯង  
ហើយនៅក្នុងព្រៃនោះ ។

ព្រោះដូច្នេះ ក្នុងថ្ងៃទី ៧ មេចោរឡើងដើមឈើ ពិនិត្យមើលពួកមនុស្ស  
ឃើញបុរសនោះដើរមក ទើបឲ្យសញ្ញាដល់ពួកចោរ ។ ចោរទាំងនោះដឹងភាព  
ដែលបុរសនោះចូលកាន់ព្រៃ ទើបព័ទ្ធចាប់ ធ្វើការចងយ៉ាងមាំមាំ ក្អកក្អើង  
ដោយឈើក្អកក្អើង ជញ្ជូនឧសមកគរជាគំនរធំ សម្រួលលំពែង ។ បុរសនោះ  
ឃើញកិរិយារបស់ចោរទាំងនោះ សួរថា នែអ្នក ក្នុងទីនេះ ខ្ញុំមិនឃើញជ្រូក  
និងម្រឹគជាដើមឡើយ ហេតុអ្វី ទើបពួកអ្នកធ្វើលំពែងនេះ ពួកចោរឆ្លើយថា  
ពួកយើងនឹងសម្លាប់ឯង ធ្វើពលីកម្មដល់ទេវតាដោយសាច់ និងឈាមរបស់  
ឯង ។

បុរសនោះត្រូវមរណភ័យគ្រប់សង្កត់ មិនបានគិតដល់ឧបការៈរបស់ពួក  
ភិក្ខុ គិតរក្សាជីវិតរបស់ខ្លួនតែម្យ៉ាងប៉ុណ្ណោះ ទើបពោលយ៉ាងនេះថា នែអ្នក  
ខ្ញុំជាមនុស្សស្មៅដែល បរិភោគកត្តដែលជាសំណល់ធំធាត់ ឈ្មោះថា បុគ្គល  
ស្មៅដែល ជាមនុស្សកាឡកិណី ឯពួកព្រះបេរៈចេញបួសអំពីត្រកូលណាមួយ  
ជាក្សត្រនោះឯង ភិក្ខុ ៣១ រូបនៅក្នុងទីឈ្មោះនោះ ពួកអ្នកបួសសម្លាប់ភិក្ខុ  
ទាំងនោះ ហើយធ្វើកម្ម ទេវតារបស់ពួកអ្នកនឹងត្រេកអរយ៉ាងក្រៃលែង ។

ពួកចោរស្តាប់ពាក្យនោះហើយគិតថា បុគ្គលនេះនិយាយត្រូវ ប្រយោជន៍ អ្វីដោយមនុស្សកាឡកណ៍នេះ ពួកយើងនឹងសម្លាប់ពួកក្សត្រធ្វើពលីកម្ម ដូច្នេះ ហើយ ទើបពោលថា មកចុះ ចូរអ្នកបង្ហាញលំនៅរបស់ភិក្ខុទាំងនោះ ហើយ ឲ្យបុរសនោះឯងធ្វើជាអ្នកនាំផ្លូវ ដល់ទីនោះហើយ មិនឃើញពួកភិក្ខុក្នុងវិហារ ទើបសួរថា ពួកភិក្ខុទៅណា បុរសនោះដឹងកតិការត្រូវរបស់ភិក្ខុទាំងនោះ ព្រោះ នៅបាន ២ ខែ ទើបពោលយ៉ាងនេះថា ពួកភិក្ខុអង្គុយក្នុងទីសម្រាកពេលយប់ និងពេលថ្ងៃរបស់ខ្លួន ចូរវាយជួងនោះ ពួកភិក្ខុនឹងប្រជុំគ្នាដោយសំឡេងជួង ។ មេចោរវាយជួងហើយ ពួកភិក្ខុបានឮសំឡេងជួងគិតថា អ្នកណាវាយជួងខុស កាល ការមិនជាស្តុកនឹងមានដល់អ្នកណា ដូច្នេះហើយ ទើបមកអង្គុយលើ ផ្ទាំងថ្ម ដែលគេរៀបចំដោយលំដាប់ត្រង់កណ្តាលវិហារ ព្រះសង្ឃត្រូវសម្លឹង មើលពួកចោរហើយ សួរថា ឧបាសក អ្នកណាវាយជួង មេចោរឆ្លើយថា ខ្ញុំ លោកម្ចាស់ ព្រះសង្ឃត្រូវសួរថា ព្រោះហេតុអ្វី មេចោរឆ្លើយថា ពួកខ្ញុំបន់ស្រន់ ទេវតាប្រថាប់ព្រៃថា នឹងចាប់ភិក្ខុមួយរូបទៅ ដើម្បីធ្វើពលីកម្មដល់ទេវតានោះ ។

ព្រះមហាថេរៈស្តាប់ពាក្យនោះហើយ ទើបពោលនឹងពួកភិក្ខុនោះថា អារុសោ ធម្មតាកិច្ចកើតដល់ពួកបួនៗ បងត្រូវជួយស្រោចស្រង់ ខ្ញុំនឹងលះបង់ជីវិតរបស់ ខ្លួនដើម្បីពួកលោក ទៅជាមួយចោរទាំងនេះ សូមអន្តរាយកុំបីមានដល់លោក គ្រប់រូប សូមពួកលោកជាអ្នកមិនប្រមាទ ធ្វើសមណធម៌ចុះ ។ ព្រះអនុត្តរ ពោលថា បពិត្រលោកម្ចាស់ ធម្មតាកិច្ចរបស់បងប្រុស រមែងជាការរបស់ បួនប្រុស ខ្ញុំនឹងទៅ សូមលោកទាំងឡាយជាអ្នកមិនប្រមាទចុះ ។ ដោយឧបាយ

នេះ ភិក្ខុទាំង ៣០ ក្រោកឡើងនិយាយជាលំដាប់ថា ខ្ញុំឯង ខ្ញុំឯង ដោយប្រការ  
ដូច្នេះ ។ ភិក្ខុទាំងអស់មិនមែនជាបុត្ររមមាតាជាមួយគ្នាឡើយ មិនជាបុត្រ  
របស់បិតាជាមួយគ្នាឡើយ ទាំងមិនទាន់អស់រាគៈ តែរមែងលះបង់ជីវិតតាម  
លំដាប់ ដើម្បីប្រយោជន៍ដល់ភិក្ខុដ៏សេស បណ្តាភិក្ខុទាំងនោះ សូម្បីភិក្ខុមួយ  
រូប ឈ្មោះថា អាចពោលថា សូមលោកទៅចុះ មិនមានឡើយ ។

សន្តិច្ចសាមណេរបានស្តាប់ពាក្យរបស់ភិក្ខុទាំងនោះ ទើបពោលថា បពិត្រ  
លោកម្ចាស់ សូមលោកម្ចាស់ឈប់ចុះ ខ្ញុំនឹងលះបង់ជីវិតដើម្បីលោកម្ចាស់ទាំង  
ឡាយ ពួកភិក្ខុពោលថា អាវុសោ យើងទាំងអស់សូម្បីត្រូវស្លាប់រួមគ្នា ក៏មិន  
ព្រមលះបង់រូបលោកតែមួយរូប សាមណេរពោលថា ព្រោះហេតុអ្វី ពួកភិក្ខុ  
ពោលថា អាវុសោ ព្រោះលោកជាសាមណេររបស់ព្រះធម្មសេនាបតីសារី-  
បុត្តត្ថេរ បើខ្ញុំលះបង់លោក ព្រះថេរៈនឹងតិះដៀលថា ពួកភិក្ខុនាំសាមណេរ  
របស់ខ្ញុំទៅ ប្រគល់ឲ្យដល់ពួកចោរ ខ្ញុំមិនអាចរលាស់ចោលនូវពាក្យតិះដៀល  
ទាំងនោះបានឡើយ ដោយហេតុនោះ ខ្ញុំមិនលះបង់លោកឡើយ សាមណេរ  
ពោលថា បពិត្រលោកម្ចាស់ ព្រះសម្មាសម្ពុទ្ធទ្រង់បញ្ជូនពួកលោកម្ចាស់ទៅ  
កាន់សម្មាគុដបជ្ឈាយ៍របស់ខ្ញុំក្តី ព្រះឧបជ្ឈាយ៍របស់ខ្ញុំក្តី បញ្ជូនខ្ញុំមកជាមួយ  
លោកម្ចាស់ទាំងឡាយ ទ្រង់បានឃើញហេតុទាំងអស់នេះហើយ ទើបបញ្ជូន  
មក ឈប់ចុះ ខ្ញុំនេះឯងនឹងទៅ ។

សាមណេរនោះថ្វាយបង្គំភិក្ខុទាំង ៣០ រូបហើយពោលថា បពិត្រលោក  
ម្ចាស់ បើទោសរបស់ខ្ញុំមាន សូមលោកម្ចាស់អត់ទោស ដូច្នេះហើយ ចេញ



ទៅ ការសង្ខេបយ៉ាងធំ កើតឡើងដល់ពួកភិក្ខុហើយ ភ្នែកពេញទៅដោយ  
 ទឹកភ្នែក ហឫទ័យញាប់ញ័រហើយ ។ ព្រះមហាថេរៈពោលនឹងពួកចោរថា  
 ឧបាសក កុមារនេះ ឃើញអ្នកបង្កាត់ភ្លើង សម្រួលលំពែង ក្រាលស្លឹកឈើ  
 នឹងខ្លាច អ្នកទាំងឡាយដាក់សាមណេរនេះក្នុងចំណែកមួយ គប្បីធ្វើកិច្ចទាំង  
 នោះ ។ ពួកចោរនាំសាមណេរទៅក្នុងទីមួយកន្លែង ហើយធ្វើកិច្ចទាំងពួង ។

ក្នុងពេលស្រេចកិច្ច មេចោរបានហូតដាវ ដើរតម្រង់ទៅរកសាមណេរ  
 កាលសាមណេរអង្គុយ ក៏អង្គុយចូលឈាន ។ មេចោរត្រូវដាវតម្រង់ក  
 សាមណេរ ដាវបត់មុខទាល់នឹងមុខ ។ មេចោរនោះសម្គាល់ថា អញប្រហារ  
 មិនល្អ ទើបពត់ដាវនោះឲ្យត្រង់ហើយប្រហារទៀត ។ ដាវក៏រមួលដូចស្លឹកត្នោត  
 រហូតដល់គល់ដាវ ។ ពិតហើយ បុគ្គលយកភ្នំសិរេនុស្សត់សាមណេរនោះ  
 ឈ្មោះថា អាចឲ្យសាមណេរស្លាប់មិនមានឡើយ នឹងពោលថ្វី ត្រឹមតែយក  
 ដាវកាប់ឲ្យស្លាប់ ។ មេចោរឃើញបាណ្ឌពហារនោះហើយ គិតថា កាលមុន  
 ដាវរបស់អញ រមែងកាត់សសរថ្ម ឬដង្កត់គគីរផុយដូចដើមចេក ឥឡូវនេះ  
 ដាវរបស់អញឆ្អឹង ឆ្អងទៀតក៏រមួលដូចស្លឹកត្នោត ដាវនេះមិនមានចេតនា  
 គង់ជីវិតគុណសាមណេរនេះ ឯអញមានចេតនា ហេតុអ្វី មិនជីវិត ។

មេចោរនោះបោះដាវចោលលើផែនដី យកលំពែងចាក់ក្បែរជើងរបស់  
 សាមណេរហើយសួរថា បពិត្រលោកម្ចាស់ ខ្ញុំចូលមកក្នុងព្រៃនេះព្រោះត្រូវ  
 ការទ្រព្យ បុរសមានប្រមាណមួយពាន់នាក់ឃើញពួកខ្ញុំអំពីចម្ងាយ ញាប់ញ័រ  
 ចំប្រប់ មិនអាចនិយាយពីរបីមាត់បាន សម្រាប់លោកម្ចាស់ ត្រឹមតែការតក់

ស្ម័គ្រនៃចិត្តក៏មិនមាន មុខរបស់លោកម្ចាស់ផ្ទះផងដូចមានសក្ខីស្នប់ និងដូចផ្កា  
កណ៌ិការដែលរីកល្អ ហេតុអ្វីហ្ន៎ ទើបពោលគាថានេះថា

ការតក់ស្លុតមិនមានដល់លោកម្ចាស់ ការខ្លាចក៏មិនមាន ពណ៌  
សម្បុរ ផ្ទះផងក្រៃពេក ហេតុអ្វី ទើបលោកម្ចាស់ មិនសោយ  
សោក ព្រោះភ័យធំ ដែលមានសភាពបែបនេះ ។

សាមណេរចេញអំពីឈាន កាលនឹងសម្តែងធម៌ដល់មេចោរនោះ ទើប  
ពោលថា នែអ្នក ឈ្មោះថា អត្តភាពរបស់ព្រះខ័ណ្ឌស្រព រមែងដូចការៈ  
គឺរបស់ធ្ងន់ដែលដាក់លើក្បាល ព្រះខ័ណ្ឌស្រពនោះ កាលអត្តភាពនោះបែក  
ធ្លាយទៅ រមែងត្រេកអរនោះឯង រមែងមិនខ្លាចឡើយ ដូច្នេះហើយ ក៏បាន  
ពោលគាថានេះថា

នែអ្នក ទុក្ខផ្លូវចិត្ត រមែងមិនមានដល់បុគ្គល ដែលមិនមានការ  
ជាប់ជំពាក់ លោកអ្នកដែលស្វែងរកគុណ អស់សំយោជនៈ  
ហើយ ឈានកន្លងភ័យគ្រប់យ៉ាងបាន តណ្ហាដែលនាំទៅកាន់  
ភពរបស់ព្រះខ័ណ្ឌស្រពនោះ អស់ហើយ លោកឃើញធម៌  
ហើយ តាមសេចក្តីពិត ឬដោយពិត ការស្លាប់របស់លោកអស់  
ភ័យ ដូចជាការចុះ ដូច្នេះ ។

មេចោរនោះស្តាប់សាមណេរនោះហើយ សម្លឹងមើលចោរ ៥០០ ពោល  
ថា ពួកអ្នកនឹងធ្វើអ្វី ពួកចោរពោលថា ចុះលោកនាយវិញ មេចោរពោលថា  
កិច្ចក្នុងការគ្រប់គ្រងផ្ទះរបស់ខ្ញុំមិនមាន ព្រោះឃើញបាដិហារ្យបែបនេះ ខ្ញុំនឹង

បួសក្នុងសម្មាគំលោកម្ចាស់ ពួកចោរពោលថា ខ្ញុំក៏យ៉ាងនោះដូចគ្នា មេចោរ  
 ពោលថា សាធុ លំដាប់នោះ ចោរទាំង ៥០០ ថ្វាយបង្គំសាមណេរហើយ  
 ទើបសូមបព្វជ្ជា សាមណេរនោះកាត់សក់ និងសំពត់ដោយដាវរបស់ចោរ  
 ទាំងនោះឯង ជ្រលក់ដោយដីក្រហម ឲ្យគ្រងកាសាវពស្រ្តទាំងនោះ ឲ្យតាំង  
 នៅក្នុងសីល ១០ កាលនាំសាមណេរទាំងនោះទៅគិតថា បើអញមិនសួរសុខ  
 ទុក្ខព្រះថេរៈទាំងឡាយ ព្រះថេរៈទាំងនោះនឹងមិនអាចធ្វើសមណធម៌បាន ចាប់  
 តាំងពីពួកចោរចាប់អាត្មាអញមក ព្រះថេរៈទាំងនោះ សូម្បីត្រឹមតែមួយរូបក៏មិន  
 អាចទប់ទឹកភ្នែកបាន បើព្រះថេរៈទាំងនោះគិតថា សាមណេរត្រូវចោរសម្លាប់  
 ហើយឬនៅឬ? កម្មដ្ឋាននឹងមិនបាន ព្រោះដូច្នោះ អញសួរសុខទុក្ខលោក  
 ហើយនោះឯង សឹមទៅ ។

សាមណេរនោះមានសាមណេរ ៥០០ រូបជាបរិវារទៅក្នុងទីនោះ កាល  
 ភិក្ខុទាំងនោះ បាននូវការធូរស្បើយចិត្ត ព្រោះឃើញលោកហើយ ពោលថា  
 សន្តិច្ចសប្បុរស លោកបានជីវិតហើយឬ ទើបឆ្លើយថា យ៉ាងនោះឯងលោក  
 ម្ចាស់ ចោរទាំងនេះប្រាថ្នាសម្លាប់ខ្ញុំឲ្យស្លាប់ ក៏មិនអាចសម្លាប់បាន ជ្រះថ្លាក្នុង  
 គុណធម៌របស់ខ្ញុំ ស្លាប់ធម៌ហើយឬស ខ្ញុំមកដោយបំណងថាសួរសុខទុក្ខលោក  
 ម្ចាស់ហើយនឹងទៅ សូមលោកម្ចាស់ជាបុគ្គលមិនប្រមាទ ធ្វើសមណធម៌ចុះ  
 ខ្ញុំនឹងទៅកាន់សម្មាគំព្រះសាស្តា ហើយថ្វាយបង្គំភិក្ខុទាំងនោះ នាំសាមណេរ  
 ក្រៅអំពីនោះទៅកាន់សម្មាគំព្រះឧបជ្ឈាយ៍ កាលលោកសួរថា សន្តិច្ចៈ អ្នក  
 បានអន្តោវាសិកហើយឬ ទើបឆ្លើយថា ពិតហើយ លោកម្ចាស់ ដូច្នេះហើយ

ក៏តំណាលរឿងនោះ កាលព្រះថេរៈពោលថា សង្ឃិច្ចៈ ចូរអ្នកទៅគាល់ព្រះ  
សាស្តា លោកក៏ទទួលថា សាធុ ហើយថ្វាយបង្គំព្រះថេរៈ នាំសាមណេរទាំង  
នោះទៅកាន់សម្នាក់ព្រះសាស្តា កាលព្រះសាស្តាត្រាស់សួរថា ម្ចាស់សង្ឃិច្ចៈ  
អ្នកបានអន្តេវាសិកហើយឬ ទើបក្រាបទូលរឿងនោះ ។

ព្រះសាស្តាត្រាស់សួរថា ម្ចាស់ភិក្ខុទាំងឡាយ បានឮថា សេចក្តីនេះ  
យ៉ាងនោះឬ កាលពួកភិក្ខុទទួលថា យ៉ាងនោះឯងព្រះអង្គ ទើបត្រាស់ថា  
ការតាំងនៅក្នុងសីលហើយ សូម្បីរស់នៅមួយថ្ងៃក្នុងឥឡូវនេះ ប្រសើរជាង  
ការដែលបុគ្គលធ្វើចោរកម្ម តាំងនៅក្នុងភាពទ្រុស្តសីលអស់មួយរយឆ្នាំ ដូច្នេះ  
ហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

យោ ច វស្សសតំ ជីវេ                      ទុស្ស័រោ អសមាហិតោ  
ឯកាហំ ជីវិតំ សេយ្យោ                      សីលវន្តស្ស ឈាយិនោ ។  
បុគ្គលណា រស់នៅមួយរយឆ្នាំ ជាមនុស្សទ្រុស្តសីល មាន  
ចិត្តមិនបានតម្កល់ខ្ជាប់ ការរស់នៅតែមួយថ្ងៃ របស់លោក  
ដែលមានសីល មានការពិនិត្យ ពិចារណាជាប្រក្រតី  
ប្រសើរជាង ។

### សេចក្តីអធិប្បាយ

បណ្តាបទទាំងនោះ បទថា ទុស្ស័រោ គឺមិនមានសីល ។ បទថា  
សីលវន្តស្ស សេចក្តីថា ការរស់នៅត្រឹមតែមួយថ្ងៃ គឺត្រឹមតែមួយរំពេចរបស់  
អ្នកមានសីល មានឈាន ដោយឈាន ២ ប្រការ ប្រសើរ គឺឧត្តមជាង

ការរស់នៅមួយរយឆ្នាំរបស់បុគ្គលទ្រុស្តសីល ។

ក្នុងកាលចប់ទេសនា ភិក្ខុ ៥០០ នោះសម្រេចអរហត្ត មួយអន្លើដោយ  
បដិសម្មិទាទាំងឡាយ ធម្មទេសនាមានប្រយោជន៍ដល់មហាជន ដែលប្រជុំគ្នា  
ហើយ ។

ដោយសម័យដទៃទៀត សង្ឃិច្ចៈបានឧបសម្បទាហើយ មានវស្សា ១០  
ទើបទទួលសាមណេរ សាមណេរនោះជាក្មួយរបស់លោក ឈ្មោះអធិមុត្តក-  
សាមណេរ ។ គ្រានោះ ព្រះថេរៈហៅសាមណេរនោះមកក្នុងកាលមានអាយុ  
គ្រប់ បញ្ចនទៅដោយពាក្យថា ខ្ញុំនឹងធ្វើការឧបសម្បទាលោក ចូរលោកទៅ  
សួរចំនួនអាយុក្នុងសម្លាភ័ក្ត្រព្រាតិហើយ ចូរមក ។ អធិមុត្តកសាមណេរនោះ  
កាលទៅកាន់សម្លាភ័ក្ត្ររបស់មាតាបិតា ត្រូវពួកចោរ ៥០០ បំណងនឹងសម្លាប់  
ឲ្យស្លាប់ ដើម្បីធ្វើពលីកម្មក្នុងរវាងផ្លូវ សម្តែងធម៌ដល់ចោរទាំងនោះ កាល  
ពួកចោរមានចិត្តជ្រះថ្លា ដោះលែងទៅហើយដោយពាក្យថា សូមលោកម្ចាស់  
កុំប្រាប់ភាពដែលពួកខ្ញុំមាននៅក្នុងទីនេះ ដល់បុគ្គលណាម្នាក់ឡើយ ឃើញ  
មាតាបិតា ដើរបញ្ជាសង្ឃមក រក្សាសច្ចៈ មិនប្រាប់ដល់មាតាបិតាទាំងនោះ  
ដើរទៅផ្លូវនោះឯង កាលមាតាបិតានោះ ត្រូវពួកចោរបៀតបៀន ពោលថា  
ប្រហែលជាលោក ក៏ជាបក្សពួកតែមួយជាមួយពួកចោរ ទើបមិនប្រាប់ដល់  
យើង ចោរទាំងនោះ បានឮសំឡេងហើយ ដឹងភាពដែលសាមណេរមិនប្រាប់  
ដល់មាតាបិតា ក៏មានចិត្តជ្រះថ្លាសូមបព្វជ្ជា ។ សូម្បីអធិមុត្តកសាមណេរ  
នោះ ក៏ញ៉ាំងចោរទាំងអស់នោះឲ្យបួសហើយ ដូចសង្ឃិច្ចសាមណេរ នាំមក

កាន់សម្មាភ័ព្វៈឧបជ្ឈាយ៍ ដែលព្រះឧបជ្ឈាយ៍នោះ បញ្ជូនទៅកាន់សម្មាភ័ព្វៈ  
 ព្រះសាស្តា នាំភិក្ខុទាំងនោះ ទៅក្រាបទូលរឿងនោះដល់ព្រះសាស្តាហើយ ។  
 ព្រះសាស្តាត្រាស់សួរថា ម្ចាស់ភិក្ខុទាំងឡាយ បានឮថា សេចក្តីនោះ យ៉ាង  
 នេះឬ កាលពួកភិក្ខុក្រាបទូលថា ករុណា ព្រះអង្គ កាលទ្រង់បន្តអនុសន្និ  
 ដោយន័យមុននោះឯង ទើបត្រាស់ព្រះគាថានេះថា

បុគ្គលណា រស់នៅមួយរយឆ្នាំ ជាមនុស្សទ្រុស្តសីល  
 មានចិត្តមិនបានតម្កល់ខ្ជាប់ ការរស់នៅតែមួយថ្ងៃ  
 របស់លោក ដែលមានសីល មានការពិនិត្យពិចារណា  
 ជាប្រក្រតី ប្រសើរជាង រឿងអធិប្បត្តកសាមណោ ខ្ញុំ  
 ក៏ពោលហើយ ដោយគាថានេះដូចគ្នា ។

រឿង សន្តិច្ចសាមណោ ចប់

## រឿង ព្រះខានុកោណ្ឌញ្ញត្ថេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះខានុកោណ្ឌញ្ញៈ  
 ត្រាស់ព្រះគាថានេះថា យោ ច វស្សសតំ ជីវេ ជាដើម ។

បានឮថា ព្រះថេរៈនោះ រឿនកម្មដ្ឋានក្នុងសម្មាភ័ព្វៈព្រះសាស្តាក្នុងព្រៃ  
 សម្រេចអរហត្តហើយ គិតថា នឹងទូលលាព្រះសាស្តា កាលមកអំពីទីនោះ

ហត់នឿយក្នុងរវាងផ្លូវ គេចចេញអំពីផ្លូវ អង្គុយចូលឈានលើថ្មជាមួយ  
 កន្លែង ។ គ្រានោះ ចោរ ៥០០ ប្លន់ស្រុកមួយកន្លែងហើយ វេចទ្រព្យរបស់  
 តាមសមគួរដល់កម្លាំងរបស់ខ្លួន យកក្បាលទូល ដើរទៅ កាលដើរទៅឆ្ងាយ  
 នឿយហត់គិតថា អញមកឆ្ងាយហើយ នឹងសម្រាកលើថ្មនោះ គេចចេញ  
 អំពីផ្លូវទៅកាន់ទីជិតថ្មជា សូម្បីឃើញព្រះថេរៈ ក៏មានសេចក្តីសម្គាល់ថា នេះ  
 ជាជន្លត់ឈើ លំដាប់នោះ ចោរម្នាក់ដាក់បង្វិចទ្រព្យ លើសីសៈព្រះថេរៈ ។  
 ចោរដទៃៗ ក៏ដាក់បង្វិចទ្រព្យលើព្រះថេរៈនោះ ។ ដោយប្រការដូច្នេះ ចោរ  
 ទាំង ៥០០ នាក់យកបង្វិច ៥០០ ដាក់លើព្រះថេរៈ សូម្បីខ្លួនឯងក៏ដេកលក់  
 ភ្ញាក់ឡើងក្នុងពេលថ្ងៃរះ ទាញបង្វិចរឿងៗ ខ្លួន បានឃើញព្រះថេរៈ ក៏ផ្អើម  
 គេចទៅដោយសម្គាល់ថា ជាអមនុស្ស ។

រំពេចនោះ ព្រះថេរៈពោលនឹងចោរទាំងនោះថា កុំខ្លាចឡើយឧបាសក  
 អាត្មាជាបព្វជិត ។ ចោរទាំងនោះក្រាបចុះទៀបបាទជើងព្រះថេរៈ ឲ្យព្រះថេរៈ  
 អត់ទោសដោយពាក្យថា សូមលោកម្ចាស់អត់ទោសចុះ ពួកខ្ញុំសម្គាល់ថាជន្លត់  
 ឈើ កាលមេចោរប្រាប់ថា ខ្ញុំនឹងបួសក្នុងសម្លាក់លោកម្ចាស់ ពួកចោរដ៏សេស  
 ក៏ពោលថា ពួកខ្ញុំក៏នឹងបួស មានឆន្ទៈតែមួយសូមបព្វជានឹងព្រះថេរៈ ។ ព្រះ  
 ថេរៈបានឲ្យចោរទាំងអស់នោះបួស ដូចសន្តិច្ចសាមណេរដែរ ។ ចាប់តាំងអំពី  
 នោះ ព្រះថេរៈប្រាកដឈ្មោះថា ខានុកោណ្ឌញ្ញៈ ។ លោកទៅកាន់សម្លាក់ព្រះ  
 សាស្តា មួយអន្លើដោយភិក្ខុទាំងនោះ ។ កាលព្រះសាស្តាត្រាស់សួរថា  
 ម្ចាស់កោណ្ឌញ្ញៈ អ្នកបានអន្តរាសិកហើយឬ ទើបក្រាបទូលរឿងនោះ ។

ព្រះសាស្តាត្រាស់សួរថា ម្ចាស់ភិក្ខុទាំងឡាយ បានឮថា សេចក្តីនេះយ៉ាង  
 នោះឬ កាលភិក្ខុទាំងនោះទទួលថា ករុណាព្រះអង្គ ពួកខ្ញុំព្រះអង្គមិនធ្លាប់ឃើញ  
 អានុភាពបែបនោះរបស់បុគ្គលដទៃឡើយ ដោយហេតុនោះ ទើបពួកខ្ញុំព្រះអង្គ  
 ឬស ព្រះសាស្តាត្រាស់ថា ម្ចាស់ភិក្ខុទាំងឡាយ ការរស់នៅមួយថ្ងៃរបស់ពួក  
 អ្នក ប្រព្រឹត្តក្នុងបញ្ញាសម្បទាក្នុងឥឡូវនេះ ប្រសើរជាងការតាំងនៅក្នុងកម្ម  
 របស់បុគ្គលដែលមានបញ្ញាថោកថយបែបនោះ ដែលរស់នៅអស់មួយរយឆ្នាំ  
 ដូច្នេះហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

យោ ច វស្សសតំ ជីវេ                      ទុប្បញ្ញោ អសមាហិតោ  
 ឯកាហំ ជីវិតំ សេយ្យោ                    បញ្ញាវន្តស្ស ឈាយិនោ ។

បុគ្គលណា រស់នៅមួយរយឆ្នាំ ជាមនុស្សមិនមានប្រាជ្ញា មាន  
 ចិត្តមិនបានតម្កល់ខ្ជាប់ ការរស់នៅតែមួយថ្ងៃរបស់លោកដែល  
 មានប្រាជ្ញា មានការពិនិត្យពិចារណាជាប្រក្រតី ប្រសើរជាង ។

### សេចក្តីអធិប្បាយ

បណ្តាបទទាំងនោះ បទថា ទុប្បញ្ញោ សេចក្តីថា ជាអ្នកឥតបញ្ញា ។  
 បទថា បញ្ញាវន្តស្ស សេចក្តីថា ដែលប្រព្រឹត្តទៅដោយបញ្ញា ។ ពាក្យ  
 ជីវេសេស ដូចគ្នានឹងពាក្យដែលមានក្នុងកាលមុននោះឯង ។

ក្នុងកាលចប់ទេសនា ភិក្ខុ ៥០០ រូប សម្រេចអរហត្ត មួយអន្លើដោយ  
 បដិសម្តិទាហើយ ។ ព្រះធម្មទេសនាមានប្រយោជន៍ដល់មហាជនដែលប្រជុំ  
 គ្នាហើយដូច្នេះឯង ។<sup>១៣៣</sup>



# រឿង ព្រះសប្បទាសត្ថេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសប្បទាសត្ថេរ ត្រាស់ព្រះធម្មទេសនានេះថា យោ ច វស្សសតំ ជីវេ ជាដើម ។

បានឮមកថា កុលបុត្រម្នាក់ក្នុងក្រុងសាវត្ថី ស្តាប់ព្រះធម្មទេសនារបស់ ព្រះសាស្តាហើយ បព្វជ្ជា បានឧបសម្បទាហើយ ដោយសម័យដទៃទៀត ក៏ អផ្សុកឡើង ទើបគិតថា ឈ្មោះថា ការៈនៃគ្រហស្ថ មិនគួរដល់កុលបុត្រដូច អញ សូម្បីការតាំងនៅក្នុងបព្វជ្ជាហើយស្លាប់ទៅ ជាការល្អរបស់អញ ដូច្នេះ ហើយ ក៏ត្រាច់រកឧបាយដើម្បីការស្លាប់របស់ខ្លួន ។

ថ្ងៃមួយ ភិក្ខុទាំងឡាយស្រង់ទឹកអំពីព្រាលីម ធ្វើភត្តកិច្ចស្រេចហើយ ទៅកាន់វិហារ ឃើញពស់ត្រង់រោងភ្លើង ទើបដាក់ពស់នោះក្នុងឆ្នាំងមួយ បិទ គម្របហើយ កាន់ចេញអំពីវិហារ ។ ចំណែកភិក្ខុដែលអផ្សុកធ្វើភត្តកិច្ច ហើយ ដើរមកឃើញភិក្ខុទាំងនោះ ទើបសួរថា អារុសោ នេះជាអ្វី កាលពួក ភិក្ខុប្រាប់ថា អារុសោ គឺពស់ ទើបសួរថា តើធ្វើអ្វីដល់ពស់នេះ ភិក្ខុទាំងនោះ ប្រាប់ថា យកវាទៅចោល ទើបភិក្ខុនោះគិតថា អញនឹងឲ្យពស់នេះចឹកស្លាប់ ទើបពោលថា យកមកចុះខ្ញុំនឹងចោលឲ្យ ទទួលឆ្នាំងអំពីដៃរបស់ភិក្ខុទាំងនោះ ហើយ អង្គុយក្នុងទីមួយ ក៏ឲ្យពស់នោះចឹក ។ ពស់មិនប្រាថ្នានឹងចឹក ភិក្ខុ នោះយកដៃលូកចូលក្នុងឆ្នាំងហើយ ត្រឡប់ខាងនោះខាងនេះ ហែកមាត់ពស់ ហើយ ស៊ឹកម្រាមដៃចូលទៅ ពស់ក៏មិនចឹកលោកឡើយ ។ លោកគិតថា

ពស់នេះមិនមែនពស់ពិស ជាពស់ផ្ទះ ទើបលែងពស់នោះ ហើយទៅកាន់  
វិហារ ។

លំដាប់នោះ ភិក្ខុទាំងឡាយពោលនឹងលោកថា អារុសោ លោកលែង  
ពស់ហើយឬ ភិក្ខុអផ្សកពោលថា អារុសោ នុ៎ះមិនមែនពស់ពិស ជាពស់  
ផ្ទះ ភិក្ខុពោលថា អារុសោ ពស់នោះជាពស់ពិសនោះឯង បើកតពារធំ  
បញ្ចេញសំឡេងស្អិតៗ ខ្ញុំចាប់បានដោយលំបាក ព្រោះហេតុអ្វី ទើបលោក  
ពោលយ៉ាងនេះ ភិក្ខុអផ្សកពោលថា អារុសោ ខ្ញុំឲ្យពស់នោះចឹកអារុយវៈខ្លះ  
សឹកដៃចូលក្នុងមាត់ខ្លះ ក៏មិនអាចឲ្យវាចឹកបាន ។

ពួកភិក្ខុស្តាប់ពាក្យនោះហើយ ក៏អង្គុយស្ងៀម ។ ថ្ងៃក្រោយមក ខ្មាន់  
ព្រះកេសកាន់កាំបិតកោរ ២-៣ ដើមទៅវិហារ ដាក់កាំបិតកោរមួយនៅត្រង់  
ផែនដី យកកាំបិតកោរមួយកោរសក់របស់ភិក្ខុទាំងឡាយ ។ ទើបភិក្ខុអផ្សក  
នោះចាប់កាំបិតកោរដែលនៅត្រង់ផែនដី ហើយគិតថា អញអា-កដោយ  
កាំបិតកោរនេះ ទើបឈរផ្អែកត្រង់ដើមឈើមួយដើម ហើយដាក់កាំបិតត្រង់  
បំពង់ក ពិចារណាដល់សីលរបស់ខ្លួន តាំងអំពីកាលឧបសម្បទា បានឃើញ  
សីលមិនមានមន្ទិល ដូចព្រះចន្ទប្រាសចាកមន្ទិល និងដូចមណ្ឌលនៃកែវមណី  
ដែលគេខាត់ល្អហើយ កាលលោកពិចារណាមើលសីលនោះ បីតិកើតផ្សាយ  
ទៅពេញសរីរៈ ។ លោកសង្កត់បីតិបានហើយ ចម្រើនវិបស្សនា សម្រេច  
អរហត្ត មួយអន្លើដោយបដិសម្មទាំងឡាយ ទើបកាន់កាំបិតកោរចូលទៅ  
កណ្តាលវិហារ ។ លំដាប់នោះ ភិក្ខុទាំងឡាយសួរលោកថា អារុសោ លោក

ទៅណា ភិក្ខុអផ្សុកពោលថា អារុសោ ខ្ញុំទៅដោយគិតថា នឹងយកកាំបិតកោរ  
 នេះអារបំពង់ក ភិក្ខុទាំងនោះពោលថា បើដូច្នោះ ហេតុអ្វីក៏មិនស្លាប់ ភិក្ខុ  
 អផ្សុកពោលថា ឥឡូវនេះ ខ្ញុំជាបុគ្គលមិនគួរនាំសស្ត្រាមក ព្រោះខ្ញុំគិតថា  
 នឹងកាត់បំពង់កដោយកាំបិតកោរនេះ តែបែរជាកាត់កិលេសអស់ ដោយ  
 កាំបិតកោរ គឺញាណ ។ ពួកភិក្ខុក្រាបទូលដល់ព្រះដ៏មានព្រះភាគថា ភិក្ខុនេះ  
 ព្យាករអរហត្ត ដោយពាក្យមិនពិត ព្រះដ៏មានព្រះភាគ ទ្រង់ស្តាប់ពាក្យរបស់  
 ភិក្ខុទាំងនោះ ទើបត្រាស់ថា ម្ចាស់ភិក្ខុទាំងឡាយ ធម្មតាព្រះខ័ណ្ឌស្រព មិន  
 ផ្តាច់ជីវិតដោយដែរបស់ខ្លួនឡើយ ពួកភិក្ខុទូលថា បពិត្រព្រះអង្គ ទ្រង់ត្រាស់  
 ថា ភិក្ខុនេះជាព្រះខ័ណ្ឌស្រព ភិក្ខុនេះសម្បូរដោយឧបនិស្ស័យនៃព្រះអរហត្ត  
 យ៉ាងនេះ ហេតុអ្វី ទើបអផ្សុក អ្វីជាហេតុនៃឧបនិស្ស័យនៃអរហត្តរបស់ភិក្ខុ  
 នោះ ហេតុអ្វី ទើបពស់មិនចឹកភិក្ខុនោះ ព្រះសាស្តាត្រាស់ថា ម្ចាស់ភិក្ខុទាំង-  
 ឡាយ ពស់នោះ ជាខ្ញុំប្រសរបស់ភិក្ខុនេះក្នុងអត្តភាពទី ៣ បន្ទាប់អំពីអត្តភាព  
 នេះ ពស់នោះ មិនអាចខាំសររះរបស់បុគ្គលដែលជាចៅហ្វាយបាន ។

ព្រះសាស្តាទ្រង់ត្រាស់ប្រាប់ហេតុមួយ ដល់ភិក្ខុទាំងនោះ ដោយប្រការ  
 ដូច្នេះ តាំងអំពីនោះមក ភិក្ខុនោះ បានឈ្មោះថា សប្បទាសៈ ។

បានឮមកថា ក្នុងកាលនៃព្រះកស្សបសម្ពុទ្ធ បុត្រនៃគហបតីម្នាក់ស្តាប់  
 ធម៌របស់ព្រះសាស្តាហើយ កើតការសង្វេគ ទើបបញ្ចេញ បានឧបសម្បទា  
 ហើយ ។ សម័យក្រោយមកទៀត កាលការនឿយណាយកើតឡើង ទើប  
 ប្រាប់ដល់ភិក្ខុដែលជាសម្លាញ់មួយរូប ។ សម្លាញ់នោះ ពោលទោសក្នុងការៈ

នៃគ្រហស្ថ ដល់លោកឃ្លើយៗ ភិក្ខុនោះស្តាប់ពាក្យនោះហើយ ក៏ត្រេកអរ ក្នុងព្រះសាសនា អង្គុយដុះសមណបរិក្ខារទាំងឡាយ ដែលមានច្រើនចាប់ ក្នុងកាលដែលលោកឃ្លើយណាយអំពីមុន ឲ្យអស់មន្ទិលក្បែរមាត់ស្រះមួយ កន្លែង ចំណែកសម្លាញ់របស់ភិក្ខុនោះ អង្គុយក្នុងទីជិតនោះឯង ។ គ្រានោះ ភិក្ខុនោះពោលនឹងសម្លាញ់នោះយ៉ាងនេះថា អារុសោ បើខ្ញុំសឹក នឹងឲ្យបរិក្ខារ ទាំងនេះដល់លោក ។ សម្លាញ់នោះ មានការចង់បានកើតឡើង គិតថា អញ ត្រូវការអ្វីដោយភិក្ខុនេះ ដែលនៅឬស ឬសឹក ឥឡូវនេះ អញនឹងញ៉ាំងបរិក្ខារ ទាំងឡាយឲ្យវិនាស ។ តាំងអំពីនោះមក សម្លាញ់នោះនិយាយពាក្យជាដើម ថា អារុសោ ឥឡូវនេះ ប្រយោជន៍អ្វីដល់ជីវិតរបស់ពួកយើង ដែលមានដៃ កាន់អំបែង ត្រាច់ទៅដើម្បីដុំបាយក្នុងត្រកូលដទៃ ថែមទាំងមិនបានសន្ទនា ប្រាស្រ័យនឹងបុត្រភរិយា ដូច្នេះហើយ ក៏ពោលគុណនៃការៈរបស់គ្រហស្ថ ។ ភិក្ខុនោះស្តាប់ពាក្យសម្លាញ់នោះហើយ ក៏អផ្សុកម្តងទៀត គិតថា សម្លាញ់ នេះ កាលអញពោលថា ខ្ញុំអផ្សុក ក៏ពោលទោសក្នុងការៈនៃគ្រហស្ថ ឥឡូវ នេះ ពោលដល់គុណឃ្លើយៗ សេចក្តីនេះដូចម្តេចហ្ន៎ ក៏ដឹងថា ព្រោះចង់ បានក្នុងសមណបរិក្ខារទាំងនេះ ទើបត្រឡប់ចិត្តរបស់ខ្លួន ដោយខ្លួនឯងនោះ ឯង ព្រោះភាពដែលភិក្ខុមួយរូប ត្រូវខ្លួនធ្វើឲ្យអផ្សុកហើយ ក្នុងកាលនៃ ព្រះកស្សបសម្ពុទ្ធ ឥឡូវនេះ ទើបការអផ្សុកកើតឡើងដល់ភិក្ខុនោះ ដោយ ប្រការដូច្នេះ ។ សមណធម៌ណា ដែលភិក្ខុនោះបំពេញមកពីមុនឆ្នាំ សមណ- ធម៌នោះ បានជាឧបនិស្ស័យនៃអរហត្តរបស់ភិក្ខុនោះក្នុងកាលឥឡូវនេះឯង ។

ភិក្ខុទាំងនោះ ស្តាប់សេចក្តីនេះអំពីសម្មាភ័ព្វព្រះដ៏មានព្រះភាគ ទើបទូល  
 សួរក្រែកលែងឡើងថា បពិត្រព្រះអង្គ បានឮថា ភិក្ខុនេះ ឈរយកកាំបិតកោរ  
 ផ្គងត្រង់បំពង់ករ ហើយសម្រេចអរហត្ត អរហត្តមគ្គកើតឡើងបាន ដោយ  
 ខណៈមានប្រមាណប៉ុណ្ណោះឬ ។ ព្រះសាស្តាត្រាស់ថា ម្ចាស់ភិក្ខុទាំងឡាយ  
 យ៉ាងនោះឯង កាលភិក្ខុប្រាសព្វព្យាយាម លើកជើងឡើង ដាក់លើផែនដី  
 កាលជើងមិនទាន់ដល់ផែនដី អរហត្តមគ្គក៏បានកើតឡើង ពិតណាស់ ការរស់  
 នៅត្រឹមមួយជួរខណៈរបស់បុគ្គល ដែលប្រាសព្វព្យាយាម ប្រសើរជាងការ  
 រស់នៅមួយរយឆ្នាំ របស់បុគ្គលខ្ជិលច្រអូស ដូច្នេះហើយ កាលទ្រង់បន្ត  
 អនុសន្និសម្តែងធម៌ ទើបត្រាស់ព្រះគាថានេះថា

យោ ច វស្សសតំ ជីវេ                      កុសីនោ ហិណវីរិយោ  
 ឯកាហំ ជីវិតំ សេយ្យោ                    វីរិយំ អារកតោ ទន្ធិ ។  
 បុគ្គលណា រស់នៅមួយរយឆ្នាំ ជាមនុស្សមានចិត្តង្គរងក់  
 ក្នុងអកុសលវិតក្ក មានព្យាយាមថោកថយ ការរស់នៅ  
 សូម្បីតែមួយថ្ងៃ របស់លោកដែលប្រាសព្វសេចក្តីព្យាយាម  
 មាំមួន ប្រសើរជាង ។

### សេចក្តីអធិប្បាយ

បណ្ណាបទទាំងនោះ បទថា កុសីនោ បានដល់ បុគ្គលដែលញ៉ាំងកាល  
 ឲ្យកន្លងទៅដោយវិតក្ក ៣ មានកាមវិតក្កជាដើម ។ បទថា ហិណវីរិយោ គឺ  
 មិនមានសេចក្តីព្យាយាម ។

បាទព្រះគាថាថា វិរយំ អារកតោ ទន្ធិ សេចក្តីថា បុគ្គលប្រារព្ធ  
សេចក្តីព្យាយាមមាំទាំ ឈ្មោះថា អាចញ៉ាំងឈាន ២ ប្រការឲ្យកើត ។  
ពាក្យដ៏សេស ដូចគ្នានឹងពាក្យដែលមានក្នុងកាលមុននោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១២៣</sup>

រឿង ព្រះសប្បទានសត្តោ ចប់

## រឿង នាងបដាចារា

### លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះនាងបដាចា-  
ថេរី ត្រាស់ព្រះធម្មទេសនានេះថា យោ ច វស្សសតំ ជីវេ ជាដើម ។

បានឮមកថា នាងបដាចារានោះ ជាធិតារបស់សេដ្ឋីអ្នកមានទ្រព្យ ៤០  
កោដិ ក្នុងក្រុងសាវត្ថី មានរូបស្រស់ត្រកាល ពេលមានអាយុ ១៦ ឆ្នាំ ម្តាយ  
ឪពុកកាលរក្សា ទើបឲ្យនាងនៅលើប្រាសាទជាន់ទី ៧ ។ កាលបើដូច្នោះ នាង  
ក៏នៅតែសមាគមជាមួយបុរសអ្នកបម្រើរបស់ខ្លួន ។ កាលនោះមាតាបិតារបស់  
នាង លើកឲ្យដល់បុរសកំលោះម្នាក់ ក្នុងត្រកូលដែលមានជាតិស្មើគ្នា ហើយ  
កំណត់ថ្ងៃវិវាហៈ ។ កាលថ្ងៃវិវាហៈនោះជិតចូលមកដល់ នាងក៏ពោលនឹងអ្នក  
បម្រើប្រុសនោះថា បានឮថា ឪពុកម្តាយខ្ញុំ លើកខ្ញុំឲ្យដល់ត្រកូលឈ្មោះនោះ

ក្នុងកាលដែលខ្ញុំទៅកាន់ត្រកូលប្តី អ្នក សូម្បីកាន់បណ្តាការដើម្បីខ្ញុំមកហើយ ក៏នឹងមិនបានចូលទៅក្នុងទីនោះ បើអ្នកស្រឡាញ់ខ្ញុំ សូមនាំខ្ញុំគេចទៅដោយផ្លូវ ណាមួយក្នុងកាលឥឡូវនេះឯង ។ អ្នកបម្រើនោះទទួលថា សាធុនាង ហើយ ពោលថា បើយ៉ាងនោះ ខ្ញុំនឹងឈរក្នុងទីឈ្មោះនោះនៃទ្វារក្រុងអំពីព្រលឹមស្តែក នេះ នាងគប្បីចេញទៅដោយឧបាយណាមួយហើយ មកក្នុងទីនោះ ក្នុងថ្ងៃទី ២ ក៏ឈរក្នុងទីដែលបានមត់គ្នា ។

ចំណែកធីតាសេដ្ឋីនោះ ស្ងៀកសំពត់ចាស់ៗ រំសាយសក់ យកកន្ទក់ លាបខ្លួន កាន់ក្រមទឹកចេញអំពីផ្ទះ ដើរទៅជាមួយពួកទាសី បានទៅកាន់ទីនោះ អំពីព្រលឹម អ្នកបម្រើនោះ នាំនាងទៅឆ្ងាយហើយ សម្រេចការអាស្រ័យនៅ ក្នុងស្រុកមួយកន្លែង ភ្ជួរស្រែក្នុងព្រៃហើយ បាននាំខុស និងបន្ថែមជាដើមមក ។ ធីតាសេដ្ឋីនាំយកក្រមទឹកមកហើយ ធ្វើកិច្ច មានការបុកអង្ករ និងចម្អិនជាដើម ដោយដៃខ្លួនឯង សោយផលនៃអំពើអាក្រក់របស់ខ្លួន ។ គ្រានោះ សត្វកើត ក្នុងគភ៌តាំងឡើងក្នុងផ្ទះរបស់នាងហើយ នាងមានគភ៌ចាស់ហើយ អង្វរថ្មីថា ជនឯណានីមួយជាអ្នកឧបការៈរបស់យើងមិនមានក្នុងទីនេះ ធម្មតាមាតាបិតា ជាអ្នកមានចិត្តទន់ភ្លន់ក្នុងបុត្រទាំងឡាយ ចូរអ្នកនាំខ្ញុំទៅកាន់សម្លាក់របស់លោក ចុះ ខ្ញុំនឹងប្រសូតបុត្រក្នុងទីនោះ ។ ស្វាមីនោះជំទាស់ថា នែនាង នាងនិយាយ អ្វី មាតាបិតារបស់នាងឃើញខ្ញុំហើយ គប្បីធ្វើទណ្ឌកម្មផ្សេងៗ ខ្ញុំមិនអាចទៅ ក្នុងទីនោះបានទេ ។ សូម្បីនាងអង្វរហើយអង្វរទៀត ក៏មិនបាននូវការយល់ ព្រម ក្នុងកាលដែលប្តីនោះទៅព្រៃ ទើបហៅមនុស្សដែលស្ម័គ្រស្មាលមកផ្តាំថា

បើប្តីខ្ញុំមកមិនឃើញខ្ញុំ បើគាត់សួរថា ខ្ញុំទៅណា សូមអ្នកប្រាប់ភាពដែលខ្ញុំ  
ទៅកាន់ផ្ទះនៃត្រកូលរបស់ខ្លួន ដូច្នេះហើយ ក៏បិទទ្វារផ្ទះចៀសចេញទៅ ។

ចំណែកស្វាមីនោះមកហើយ មិនឃើញភរិយានោះ ទើបសួរអ្នកស្និទ្ធ  
ស្នាល ស្តាប់រឿងនោះហើយ ក៏រត់តាមទៅ ដោយគិតថា នឹងឲ្យនាងត្រឡប់  
ជួបនាងហើយ អង្វរដោយប្រការផ្សេងៗ ក៏មិនអាចឲ្យនាងត្រឡប់បាន ។  
ពេលនោះ ខ្យល់កម្មជួរវាតរបស់នាងក៏កម្រើកហើយក្នុងទីមួយកន្លែង នាង  
ចូលទៅក្នុងរវាងគុម្ពឈើមួយ ពោលថា នៃអ្នក ខ្យល់កម្មជួរវាតរបស់ខ្ញុំ  
កម្រើកហើយ ដេកបម្រះនឿយលើផែនដី ប្រសូតទារកដោយលំបាក ហើយ  
គិតថា អញគប្បីទៅកាន់ផ្ទះនៃត្រកូលដើម្បីប្រយោជន៍ណា ប្រយោជន៍នោះ  
សម្រេចហើយ ទើបត្រឡប់មកកាន់ផ្ទះជាមួយស្វាមី សម្រេចការនៅជាមួយ  
គ្នាទៀត ។

សម័យក្រោយមក គភ៌របស់នាងក៏មានទៀត ។ នាងមានគភ៌ចាស់ហើយ  
ទើបអង្វរប្តីដោយន័យមុននោះឯង កាលមិនបាននូវការយល់ព្រម ទើបពក្កន  
ដោយចង្កេះចៀសចេញទៅយ៉ាងនោះឯង ត្រូវប្តីនោះរត់តាមទៅទាន់ហើយ ក៏  
មិនប្រាថ្នានឹងត្រឡប់ ។

គ្រានោះ កាលជនទាំងនោះដើរទៅ មហាមេឃពុំជួបកាលកើតឡើង ។  
ផ្ទៃលម្អមានផ្កាទឹកធ្លាក់ចុះមិនមានចន្លោះ ផ្នែកបន្ទោរវាសឆ្លៀលធ្ងាត់ដោយជុំ  
វិញ ហាក់ដូចម្ខាងចុះនូវសំឡេងគ្រហឹមនៃមេឃ ។ ខណៈនោះ ខ្យល់  
កម្មជួរវាតរបស់នាងកម្រើកហើយ នាងហៅស្វាមីមកពោលថា នៃអ្នក ខ្យល់



កម្មជួរវាតរបស់ខ្ញុំកម្រើកហើយ ខ្ញុំមិនអាចអត់ធន់បាន សូមអ្នកដឹងទីដែលភ្លៀង  
 មិនប៉ះពាល់ខ្ញុំចុះ ។ ប្តីនោះមានកាំបិតនៅក្នុងដៃ ក្រឡេកមើលឆ្វេងស្តាំឃើញ  
 គុម្ពឈើដែលកើតនៅលើដំបូកមួយកន្លែងហើយផ្ដើមនឹងកាប់ ។ លំដាប់នោះ  
 អាសិរពិសកាច លូនចេញមកអំពីដំបូក ចឹកបុរសនោះក្នុងខណៈនោះឯង ។  
 សរីរៈរបស់បុរសនោះ មានពណ៌ខៀវដូចត្រូវភ្លើងឆេះ តាំងឡើងខាងក្នុង  
 ដួលចុះក្នុងទីនោះឯង ចំណែកភរិយាសោយទុក្ខមហន្ត ចាំមើលផ្លូវរបស់ប្តី  
 មិនបានឃើញ ទើបប្រសូតបុត្រម្នាក់ឯងទៀត ។ ទារកទាំង ២ អត់ធន់នឹង  
 កម្លាំងខ្យល់ និងភ្លៀងមិនបាន ក៏យំរំពង ។ នាងយកទារកទាំង ២ ដាក់  
 ក្រោមដើមទ្រូង លត់ជង្គង់លើផែនដី ដៃទាំងពីរប្រត់ទប់ខ្លួន ឲ្យរាត្រីកន្លងទៅ  
 ហើយ សរីរៈទាំងមូលដូចគ្នានឹងស្លឹកឈើពណ៌លឿង ហាក់ដូចមិនមាន  
 ឈាម ។ កាលថ្ងៃរះឡើង នាងបីបុត្រម្នាក់ ដែលមានពណ៌ដូចដុំសាច់ត្រង់  
 ចង្កេះ ដៃម្ខាងដឹកដៃកូនច្បង ពោលថា មកចុះបា ឪពុករបស់អ្នកទៅដោយ  
 ផ្លូវនេះ ដូច្នេះហើយ ក៏ដើរតាមផ្លូវដែលប្តីទៅ ឃើញប្តីនោះដួលស្លាប់លើ  
 ដំបូក មានពណ៌ខៀវ ខ្លួនរឹងក្រញាង ទ្រហោយរៀបរាប់ថា ព្រោះអាស្រ័យ  
 ខ្ញុំ ទើបអ្នកស្លាប់ក្នុងផ្លូវនេះ ដូច្នេះហើយ ធ្វើដើរទៅ ។

នាងឃើញស្ទឹងអចិរវតី ពេញប្រៀបដោយទឹកត្រឹមក្បាលជង្គង់ ត្រឹម  
 ដោះ ព្រោះភ្លៀងធ្លាក់មួយយប់ទល់ភ្លើង មិនអាចចុះទឹកមួយអន្លើដោយទារក  
 ពីរនាក់បាន ព្រោះខ្លួនមិនសូវចេះហែលទឹក ទើបដាក់បុត្រច្បងនៅត្រង់ត្រើយ  
 អាយ បីកូនប្អូន ទៅកាន់ត្រើយនាយ ក្រាលមែកឈើឲ្យទារកដេកហើយ

គិតថា នឹងទៅនាំបុត្រក្រៅអំពីនេះ មិនអាចលះបង់កូនតូចបាន ត្រឡប់មក  
មើលហើយមើលទៀតដើរទៅ ។ ក្នុងកាលដែលនាងដល់កណ្តាលស្ទឹង ខ្លែង  
មួយឃើញក្មេងនោះ ទើបបោះពួយចុះមកអំពីអាកាស ដោយសម្គាល់ថាជា  
ជុំសាច់ នាងឃើញខ្លែងបោះពួយចុះមកដើម្បីបុត្រ ទើបលើកដៃទាំងពីរឡើង  
ស្រែកដោយសំឡេងខ្លាំង ៣ ដងថា សូក ! សូក ! ខ្លែងមិនបានឮសំឡេង  
នោះ ព្រោះនៅឆ្ងាយ ទើបខ្វាក់ទារកហើរឡើងទៅកាន់អាកាសហើយ ។ បុត្រ  
ដែលឈរត្រើយអាយ ឃើញមាតាលើកដៃទាំងពីរឡើង ស្រែកដោយ  
សំឡេងខ្លាំង កណ្តាលស្ទឹង ទើបលោតចុះទៅក្នុងស្ទឹងដោយរហ័ស ដោយ  
សម្គាល់ថា ម្តាយហៅ ។ ខ្លែងឆាប់កូនខ្ចីរបស់នាងទៅ កូនច្បងត្រូវទឹកក្អួច  
ទៅ ដោយប្រការដូច្នេះ ។

នាងដើរយំរៀបរាប់ថា កូនរបស់ខ្ញុំម្នាក់ត្រូវខ្លែងឆាប់ទៅ កូនម្នាក់ត្រូវ  
ទឹកក្អួចទៅ ប្តីក៏ស្លាប់ក្នុងអធ្វា ជួបបុរសម្នាក់ដើរមកអំពីក្រុងសាវត្ថី ទើបសួរ  
ថា នៃអ្នក អ្នកនៅទីណា បុរសនោះឆ្លើយថា ខ្ញុំនៅក្នុងក្រុងសាវត្ថី ធីតាសេដ្ឋី  
ពោលថា ត្រកូលឈ្មោះនោះនៅក្បែរផ្លូវឈ្មោះនោះក្នុងក្រុងសាវត្ថីមាន តើអ្នក  
ជ្រាបឬទេ បុរសនោះពោលថា នៃនាង ខ្ញុំជ្រាប តែកុំសួរដល់ត្រកូលនោះអី  
បើនាងស្គាល់ត្រកូលដទៃ ក៏ចូរសួរចុះ ។

ធីតាសេដ្ឋីពោលថា កម្មដោយត្រកូលដទៃរបស់ខ្ញុំមិនមាន ខ្ញុំសួរដល់  
ត្រកូលនោះប៉ុណ្ណោះឯង បុរសនោះពោលថា នៃនាង បើខ្ញុំប្រាប់ក៏មិនគួរ ធីតា  
សេដ្ឋីពោលថា សូមប្រាប់ខ្ញុំមកចុះ បុរសនោះពោលថា ថ្ងៃនេះ នាងឃើញ

ភ្លៀងធ្លាក់មួយយប់ទល់ភ្នំដែរឬទេ ធីតាសេដ្ឋីពោលថា ខ្ញុំឃើញ ភ្លៀងនោះ  
 ធ្លាក់មួយយប់ទល់ភ្នំ ដើម្បីខ្ញុំប៉ុណ្ណោះ មិនមែនធ្លាក់ដើម្បីអ្នកដទៃឡើយ តែខ្ញុំ  
 នឹងប្រាប់ហេតុដែលភ្លៀងធ្លាក់ដើម្បីខ្ញុំដល់អ្នក ក្នុងកាលជាក្រោយ សូមអ្នក  
 ប្រាប់ការប្រព្រឹត្តទៅក្នុងផ្ទះរបស់សេដ្ឋីនោះដល់ខ្ញុំមុន ។ បុរសនោះ ពោលថា  
 នែនាង ថ្ងៃនេះ ក្នុងកណ្តាលយប់ ផ្ទះរលំសង្កត់ជនទាំង ៣ គឺសេដ្ឋី ១  
 ភរិយាសេដ្ឋី ១ បុត្រសេដ្ឋី ១ ជនទាំង ៣ នោះ ត្រូវដុតលើជើងថ្មរតែមួយ  
 នែនាង នុ៎ះផ្សែង កំពុងប្រាកដនៅឡើយ ។

ក្នុងខណៈនោះ នាងមិនដឹងសំពត់របូត ដល់នូវភាពជាមនុស្សវិកលចរិត  
 ហើយឈរឆ្នឹង ទ្រហោយរៀបរាប់ថា កូនពីរនាក់ស្លាប់ហើយ ប្តីរបស់ខ្ញុំក៏ស្លាប់  
 ត្រង់អធ្មា មាតាបិតា និងបងប្រុស ក៏ត្រូវដុតលើជើងថ្មរតែមួយ ។

មនុស្សទាំងឡាយឃើញនាងហើយ សម្គាល់ថា ជាស្រីឆ្គួត ទើបកាន់  
 យកសំរាម ធូលីរោយលើក្បាល គ្រវែងដោយដុំដី ។

ព្រះសាស្តា ប្រថាប់គង់សម្តែងធម៌ក្នុងកណ្តាលបរិស័ទ ៤ ក្នុងជេតពន  
 មហាវិហារ បានទតឃើញនាងដែលបំពេញបារមីមកមួយសែនកប្ប សម្បូរ  
 ដោយអភិវិហារដើរមក ។

បានឮថា ក្នុងកាលនៃព្រះពុទ្ធព្រះនាមបទុមុត្តរៈ នាងបជាចារាទេវៈ ឃើញ  
 ព្រះថេរី អ្នកទ្រទ្រង់វិន័យមួយរូប ដែលព្រះបទុមុត្តរសាស្តា ស្ថាបនាក្នុង  
 តំណែងឯតទគ្គៈ ដូចសក្កទេវរាជ ចាប់ត្រង់ដើមដៃ យកទៅដាក់ទុកក្នុង  
 ឧទ្យាននួនវ៉ែន ទើបធ្វើគុណ គឺសេចក្តីល្អហើយ តាំងសេចក្តីប្រាថ្នាថា ខ្ញុំម្ចាស់

គប្បីបានតំណែងកំពូលជាងព្រះថេរី ខាងទ្រទ្រង់វិន័យទាំងឡាយ ក្នុងសម្មាភិក្ខុ  
 ព្រះពុទ្ធដូចព្រះអង្គ ។ ព្រះបទុមុត្តរៈ ទ្រង់ទតអនាគតដោយអនាគតសញ្ញាណ  
 ក៏ទ្រង់ជ្រាបថា ការប្រាថ្នានឹងសម្រេច ទើបទ្រង់ព្យាករថា ក្នុងអនាគត ស្រី  
 នេះ នឹងបានជាកំពូលជាងព្រះថេរី ខាងទ្រទ្រង់វិន័យទាំងឡាយ មានឈ្មោះ  
 ថា បដាចារា ក្នុងសាសនារបស់ព្រះគោតមសម្មាសម្ពុទ្ធ ។

ព្រះសាស្តា ទ្រង់ឃើញនាងមានសេចក្តីប្រាថ្នាតាំងទុកហើយយ៉ាងនោះ  
 ជាអ្នកសម្បូរដោយអភិវឌ្ឍន៍ កំពុងដើរមកអំពីចម្ងាយ ទ្រង់ព្រះតម្រិះថា  
 លើកលែងតែថាគតចេញហើយ អ្នកដទៃឈ្មោះថា អាចជាទីពឹងរបស់ស្រីនេះ  
 មិនមាន ទើបទ្រង់ធ្វើនាងដោយប្រការ ដែលនាងបែរមុខមកកាន់វិហារ  
 ដើរមក ។

បរិសទ្ធជឃើញនាងហើយ ទើបពោលថា អ្នកទាំងឡាយ កុំឲ្យស្រីគួត  
 នេះ មកទីនេះ ។ ព្រះសាស្តាត្រាស់ថា ចូរពួកអ្នកចៀសចេញ ទៅកុំឃាត់  
 នាងឡើយ ក្នុងពេលនាងចូលមកជិត ទើបត្រាស់ថា ម្ចាស់បួនស្រី ចូរនាង  
 បាននូវស្មារតីចុះ ។ នាងត្រឡប់បានសតិដោយពុទ្ធានុភាពក្នុងខណៈនោះឯង ។  
 ក្នុងពេលនោះ នាងកំណត់កាតដែលសំពត់ របូតបានហើយ កើតនូវហិរិ-  
 ឱត្តប្បៈឡើង ទើបអង្គុយចុះ ។

គ្រានោះ បុរសម្នាក់ បោះសំពត់ដណ្តប់ឲ្យនាង នាងស្លៀកសំពត់នោះ  
 ហើយចូលទៅគាល់ព្រះសាស្តា ថ្វាយបង្គំដោយបញ្ចង្គប្រជិស្តានទៀបបាទមូល  
 ទាំងទ្វេ ដែលមានពណ៌ដូចមាស ហើយទូលថា បពិត្រព្រះអង្គ សូមទ្រង់

ជាទីពឹងរបស់ខ្ញុំម្ចាស់ចុះ ព្រោះថា ខ្លួនឆាប់កូនម្នាក់របស់ខ្ញុំម្ចាស់ទៅ កូន  
ម្នាក់ ត្រូវទឹកបន្ស៊ាត់ទៅ ប្តីស្លាប់កណ្តាលអធ្វា មាតាបិតា និងបងប្រុស  
ត្រូវផ្ទះសង្កត់ស្លាប់ ដុតលើជើងថ្មរតែមួយ ។

ព្រះសាស្តា ទ្រង់ស្តាប់ពាក្យរបស់នាង ទើបត្រាស់ថា កុំគិតឡើយ  
បជាចារា នាងមកកាន់សម្នាក់របស់បុគ្គល ដែលអាចជាទីពឹងរបស់នាងបាន  
ហើយ ឥឡូវនេះ ទោះជាកូនម្នាក់របស់នាងត្រូវខ្លួនឆាប់ទៅ កូនម្នាក់ត្រូវទឹក  
ក្អួចទៅ ប្តីស្លាប់ហើយត្រង់អធ្វ័ន មាតាបិតា និងបងប្រុសត្រូវផ្ទះបាក់សង្កត់  
យ៉ាងណា ទឹកភ្នែកដែលហូររបស់នាង ដែលយំក្នុងសង្សារនេះ ក្នុងកាល  
ដែលបិយជន មានកូនជាដើមស្លាប់ គង់ច្រើនជាងទឹកក្នុងមហាសមុទ្រទាំង  
៤ ក៏ដូច្នោះដូចគ្នា ដូច្នេះហើយ ត្រាស់ព្រះគាថានេះថា

ទឹកក្នុងមហាសមុទ្រទាំង ៤ មានប្រមាណតិច ទឹក  
ភ្នែករបស់បុគ្គល ដែលត្រូវសេចក្តីទុក្ខពាល់ត្រូវ  
ហើយ សោយសោកមិនមែនតិច ច្រើនជាងទឹកក្នុង  
មហាសមុទ្រនោះ ហេតុអ្វី ទើបនាងប្រមាទ ។

កាលព្រះសាស្តា ត្រាស់អនមតគ្គបរិយាយសូត្រយ៉ាងនោះ សេចក្តីសោក  
ក្នុងសរីរៈរបស់នាង បានដល់នូវការស្រាកស្រាន្តហើយ ។ លំដាប់នោះ ព្រះ  
សាស្តាទ្រង់ជ្រាបភាពដែលនាងមានសេចក្តីសោក ស្រាកស្រាន្តហើយ ទ្រង់  
ជាសំឡេងទៀត ដោយព្រះតម្រាស់ថា បជាចារា ឈ្មោះថា បិយជន មាន  
កូនជាដើម មិនអាចជាទីជ្រកកោន ជាទីពឹង ឬជាទីការពាររបស់នាង ទៅកាន់

បរលោកឡើយ ព្រោះដូច្នោះ កូនជាដើមនោះ ទោះបីមាន ក៏ឈ្មោះមិនមាន  
នោះឯង ចំណែកបណ្ឌិតជម្រះសីលហើយ គួរជម្រះផ្លូវដែលញ៉ាំងសត្វឲ្យ  
ដល់នូវព្រះនិព្វានរបស់ខ្លួនប៉ុណ្ណោះ កាលទ្រង់សម្តែងធម៌ បានត្រាស់ព្រះ  
គាថាទាំងនេះថា

កាលបុគ្គលត្រូវមច្ចុគ្របសង្កត់ហើយ កូនទាំងឡាយ មិន  
មានដើម្បីជាទីពឹង បិតា ក៏មិនមាន ទាំងផៅពង្ស ក៏មិន  
មានដើម្បីជាទីពឹងឡើយ សេចក្តីទីពឹងក្នុងញាតិទាំង-  
ឡាយ ក៏មិនមាន បណ្ឌិតដឹងអំណាចប្រយោជន៍នេះ  
ហើយគួរជាអ្នកសង្រួមក្នុងសីល គួរប្រញាប់ប្រញាល់  
ជម្រះផ្លូវជាទីទៅកាន់ព្រះនិព្វានឲ្យបាន ។

ក្នុងកាលចប់ទេសនា នាងបដាចារាជុតកិលេស មានប្រមាណប៉ុនធូលី  
ក្នុងមហាប្រិច័ត្តិហើយ តាំងនៅក្នុងសោតាបត្តិផល មហាជនដទៃសម្រេច  
អរិយផលទាំងឡាយ មានសោតាបត្តិផលជាដើមដូច្នោះឯង ។

ចំណែកនាងបដាចារានោះ បានជាព្រះសោតាបន្នហើយ ទូលសូមបព្វជ្ជា  
នឹងព្រះសាស្តា ។ ព្រះសាស្តា ទ្រង់បញ្ជូននាងទៅកាន់សម្មាភ័ក្ត្ររបស់ពួកភិក្ខុ  
ឲ្យបព្វជ្ជាហើយ ។ នាងបានឧបសម្បទាហើយ ប្រាកដឈ្មោះថាបដាចារា  
ព្រោះនាងត្រឡប់ការប្រព្រឹត្តបាន ។ ថ្ងៃមួយ នាងកំពុងយកក្រមដងទឹកលាង  
ជើង ចាក់ទឹកចុះ ទឹកនោះហូរទៅបន្តិចហើយ ក៏រើសស្អាត លើកទីពីរទឹកដែល  
នាងចាក់ បានហូរទៅឆ្ងាយជាងនោះ លើកទីបីទឹកដែលនាងចាក់ បានហូរទៅ

ឆ្ងាយជាងនោះទៀត ដោយប្រការដូច្នេះ នាងកាន់យកទឹកនោះឯងជាអារម្មណ៍  
កំណត់វ័យទាំងបីហើយ គិតថា សត្វទាំងនេះ ស្លាប់ក្នុងបឋមវ័យក៏មាន ដូច  
ទឹកដែលអញចាក់ដំបូង ស្លាប់ក្នុងមជ្ឈមវ័យក៏មាន ដូចទឹកដែលអញចាក់  
លើកទីពីរហូរទៅឆ្ងាយជាងនោះ ស្លាប់ក្នុងបច្ច័យវ័យក៏មាន ដូចទឹកដែលអញ  
ចាក់លើកទីបី ហូរទៅឆ្ងាយជាងនោះទៀត ។

ព្រះសាស្តា ប្រថាប់គង់នៅក្នុងព្រះគន្ធកុដិ ទ្រង់ផ្សាយព្រះរស្មីទៅ ហាក់  
ដូចប្រថាប់ឈរចំពោះមុខរបស់នាង ត្រាស់ថា បជាចារា សេចក្តីនោះ  
យ៉ាងនោះឯង ព្រោះថា ការរស់នៅមួយថ្ងៃក្តី មួយខណៈក្តីរបស់បុគ្គលដែល  
ឃើញការកើតឡើង និងការវិនាសនៃបញ្ចក្ខន្ធទាំងនោះ ប្រសើរជាងការរស់  
នៅមួយរយឆ្នាំរបស់អ្នកមិនឃើញការកើត និងការវិនាសនៃបញ្ចក្ខន្ធ ដូច្នេះ  
ហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

យោ ច វស្សសតំ ជីវេ

អបស្សំ ឧទយព្វយំ

ឯកាហំ ជីវតំ សេយ្យោ

បស្សតោ ឧទយព្វយំ ។

បុគ្គលណា រស់នៅមួយរយឆ្នាំ មិនឃើញការកើតឡើង និង  
ការវិនាសទៅ ការរស់នៅសូម្បីតែមួយថ្ងៃ របស់លោកដែល  
ឃើញការកើតឡើង និងការវិនាសទៅ ប្រសើរជាង ។

### សេចក្តីអធិប្បាយ

បណ្តាបទទាំងនោះ បាទព្រះគាថាថា អបស្សំ ឧទយព្វយំ សេចក្តីថា  
មិនឃើញការកើតឡើង និងការសូន្យទៅដោយលក្ខណៈ ២៥ នៃបញ្ចក្ខន្ធ ។

បាទព្រះគាថាថា បស្សនោ ឧទយព្វយំ សេចក្តីថា ការសំនៅសូម្បីត្រឹមតែ មួយថ្ងៃ របស់អ្នកឃើញការកើតឡើង និងការវិនាសនៃបញ្ចក្ខន្ធទាំងនោះ ប្រសើរជាងការរស់នៅរបស់បុគ្គលនេះ ។

ក្នុងកាលចប់ទេសនា នាងបជាបាវាសម្រេចអរហត្ត មួយអន្លើដោយ បដិសម្មិទាទាំងឡាយ ដូច្នេះឯង ។<sup>១៣៣</sup>

រឿង នាងបជាបាវា ចប់

រឿង កិសាគោតមី

លំណាំដើម

ព្រះសាស្តា កាលគង់ក្នុងវត្តជេតពន ទ្រង់ប្រារព្ធនាងកិសាគោតមី ត្រាស់ព្រះធម្មទេសនានេះថា យោ ច វស្សសតំ ជីវេ ជាដើម ។

បានឮថា ទ្រព្យ ៤០ កោដិក្នុងផ្ទះរបស់សេដ្ឋីម្នាក់ក្នុងក្រុងសាវត្ថី បាន ក្លាយជាធូលីទាំងអស់ តាំងនៅ ។ សេដ្ឋីឃើញហេតុនោះ កើតសេចក្តីសោក ដេកអត់អាហារលើគ្រែតូច សម្លាញ់ម្នាក់របស់សេដ្ឋីនោះ សួរថា នែសម្លាញ់ ហេតុអ្វីទើបអ្នកសោកសៅ ស្តាប់ការប្រព្រឹត្តទៅនោះហើយ ពោលថា នែ សម្លាញ់ សូមអ្នកកុំសោកឡើយ ខ្ញុំដឹងឧបាយមួយ ចូរធ្វើឧបាយនោះចុះ សេដ្ឋី សួរថា នែសម្លាញ់ តើធ្វើដូចម្តេច សេដ្ឋីម្នាក់ទៀតពោលថា សូមសម្លាញ់ ក្រាលកន្ទេលផែងត្រង់ផ្សារ ធ្វើធូលីឲ្យជាគំនរ ចូរអង្គុយដូចអ្នកលក់ បណ្តា



មនុស្សដែលមកហើយ បុគ្គលណានិយាយយ៉ាងនេះថា ជនដ៏សេសលក់  
 សំពត់ ប្រេង ទឹកឃ្មុំ និងទឹកអំពៅជាដើម ចំណែកអ្នកអង្គុយលក់ធុន អ្នក  
 គប្បីពោលនឹងមនុស្សទាំងនោះថា ខ្ញុំមិនលក់របស់ខ្លួន តើនឹងធ្វើអ្វី ចំណែក  
 បុគ្គលណាពោលនឹងអ្នក យ៉ាងនេះថា ជនដ៏សេសលក់សំពត់ ប្រេង ទឹកឃ្មុំ  
 និងទឹកអំពៅជាដើម ចំណែកអ្នកអង្គុយលក់ប្រាក់ និងមាស អ្នកគប្បីនិយាយ  
 នឹងជននោះថា ឯណាមាស និងប្រាក់ កាលគេពោលថា នេះ អ្នកគប្បី  
 ពោលថា សូមនាំប្រាក់មាសនោះមក ហើយទទួលដោយដៃទាំងពីររបស់  
 ដែលជននោះឲ្យក្នុងដៃរបស់អ្នកយ៉ាងនោះ នឹងក្លាយជាប្រាក់ និងមាស បុគ្គល  
 នោះ បើជាស្រីក្រមុំ ចូរនាំនាង មកដើម្បីបុត្រក្នុងផ្ទះរបស់អ្នក ប្រគល់ទ្រព្យ  
 ៤០ កោដិឲ្យដល់នាង គប្បីប្រើប្រាស់ ប្រាក់មាសដែលនាងឲ្យ បើជាបុរស  
 អ្នកគប្បីឲ្យកូន ស្រីដែលចម្រើនវ័យហើយ ក្នុងផ្ទះរបស់អ្នកដល់បុគ្គលនោះ  
 ហើយប្រគល់ទ្រព្យ ៤០ កោដិឲ្យដល់បុរសនោះ ប្រើប្រាស់ទ្រព្យដែលគេ  
 ឲ្យ ។ សេដ្ឋីពោលថា ឧបាយនេះល្អ ទើបជញ្ជូនធុនឲ្យជាគំនរក្នុងផ្សាររបស់  
 ខ្លួន អង្គុយធ្វើដូចអ្នកលក់ មនុស្សពួកណា ពោលនឹងសេដ្ឋីនោះយ៉ាងនេះថា  
 ជនដ៏សេសទាំងឡាយលក់សំពត់ ប្រេង ទឹកឃ្មុំ និងទឹកអំពៅជាដើម អ្នក  
 អង្គុយលក់ធុន ក៏ឲ្យចម្លើយដល់មនុស្សទាំងនោះថា ខ្ញុំមិនលក់របស់ខ្លួន  
 តើនឹងធ្វើអ្វី ។

គ្រានោះ ទារិកាម្នាក់ឈ្មោះគោតមី ប្រាកដឈ្មោះថា កិសាគោតមី  
 ព្រោះមានរាងស្មើ ជាធិតារបស់ត្រកូលបុរាណ ទៅកាន់ផ្សារដោយកិច្ចឯណា

នីមួយៗរបស់ខ្លួន ឃើញសេដ្ឋីនោះ ទើបពោលយ៉ាងនេះថា នែលោកឪពុក ជន  
 ដ៏សេសសល់កំសត់ ប្រេង ទឹកឃ្មុំ និងទឹកអំពៅជាដើម ហេតុអ្វី ទើបលោក  
 អង្គុយលក់ប្រាក់ និងមាស សេដ្ឋីសួរថា ឯណាប្រាក់ និងមាស នាងគោតមី  
 ពោលថា លោកអង្គុយចាប់ប្រាក់មាសនោះឯង មិនមែនឬ សេដ្ឋីពោលថា  
 ចូរនាំប្រាក់មាសនោះមកសិន ។

នាងកើបពេញដៃហើយ ដាក់ត្រង់ដៃសេដ្ឋីនោះ ធូលីនោះក៏ក្លាយជាប្រាក់  
 និងមាសទាំងអស់ ។ លំដាប់នោះ សេដ្ឋីសួរនាងថា នែនាង ផ្ទះរបស់នាង  
 នៅឯណា កាលនាងប្រាប់ថា ក្នុងទីឈ្មោះនោះ ជីវភាពដែលនាងមិនទាន់មាន  
 ថ្មីហើយ ទើបរក្សាទ្រព្យ នាំនាងមកដើម្បីកូនរបស់ខ្លួន ឲ្យរក្សាទ្រព្យ ៤០  
 កោដិ ។ ទ្រព្យទាំងអស់បានក្លាយជាប្រាក់ និងមាសដូចដើម ។

សម័យដទៃ នាងតាំងគភ៌កន្លងទៅ ១០ ខែ ប្រសូតបុត្រហើយ បុត្រ  
 នោះធ្វើកាលកិរិយាហើយ ក្នុងកាលដែលចេះដើរ ។ នាងឃាត់ពួកជនដែល  
 នាំកូននោះទៅដុត ព្រោះនាងមិនធ្លាប់ឃើញការស្លាប់ ពសាកសពបុត្រដែល  
 ស្លាប់ហើយដោយចង្កេះ ដោយបំណងថា នឹងសួរដល់ថ្នាំដើម្បីកូនខ្លួន ដើរ  
 សួរទៅតាមលំដាប់ផ្ទះថា អ្នកទាំងឡាយ ស្គាល់ថ្នាំដើម្បីកូនរបស់ខ្ញុំដែរឬទេ  
 ពេលនោះ មនុស្សទាំងឡាយនិយាយនឹងនាងថា នែនាង នាងឆ្គួតហើយឬ  
 នាងសួរដល់ថ្នាំដើម្បីកូនដែលស្លាប់ហើយ នាងសម្គាល់ថា នឹងបានមនុស្ស  
 ដែលចេះថ្នាំ ដើម្បីកូនរបស់នាងពិត ទើបត្រាច់ទៅ ។

ពេលនោះ បុរសដែលជាបណ្ឌិតម្នាក់ ឃើញនាងហើយគិតថា កូនស្រី

របស់អញនេះប្រសូតបុត្រដំបូង មិនធ្លាប់ឃើញការស្លាប់ អញជាទីពឹងរបស់  
ស្រីនេះ ទើបគួរ ទើបពោលថា នែនាង ខ្ញុំមិនចេះថ្នាំ តែខ្ញុំស្គាល់អ្នកដែល  
ចេះថ្នាំ នាងគោតមីពោលថា បពិត្រលោកឪពុក អ្នកណាចេះ បណ្ឌិតនោះ  
ពោលថា នែនាង ព្រះសាស្តាទ្រង់ជ្រាប ចូរនាងទៅទូលសួរព្រះអង្គចុះ ។  
នាងពោលថា បពិត្រលោកឪពុក ខ្ញុំនឹងទៅ នឹងទូលសួរ ដូច្នោះហើយ ចូល  
ទៅរកព្រះសាស្តា ថ្វាយបង្គំហើយ ឈរក្នុងទីបំផុតនាចំណែកម្ខាង ទូល  
សួរថា បានឮថា ព្រះអង្គទ្រង់ចេះថ្នាំដើម្បីកូនរបស់ខ្ញុំម្ចាស់ឬ ព្រះសាស្តា  
ត្រាស់ថា អើ នាង តថាគតជឹង នាងគោតមីទូលថា បានអ្វី ទើបគួរព្រះអង្គ  
ព្រះសាស្តាត្រាស់ថា បានគ្រាប់ស្ពៃត្រឹមមួយចំប គួរនាងគោតមីទូលថា នឹង  
បានព្រះអង្គ តែបានក្នុងផ្ទះអ្នកណា ទើបគួរ ព្រះសាស្តាត្រាស់ថា បុត្រ ឬ  
ធីតាណាម្នាក់ក្នុងផ្ទះរបស់បុគ្គលណា មិនធ្លាប់ស្លាប់ បានក្នុងផ្ទះរបស់បុគ្គល  
នោះ ទើបគួរ នាងទទួលថា ករុណា ព្រះអង្គ ហើយថ្វាយបង្គំព្រះសាស្តា  
ពកូនដែលស្លាប់ហើយដោយចង្កេះ ចូលទៅខាងក្នុងស្រុក ឈរត្រង់ទ្វារផ្ទះទី  
មួយ ពោលថា គ្រាប់ស្ពៃខាងក្នុងផ្ទះនេះមានខ្លះឬទេ ព្រោះថា គ្រាប់ស្ពៃនោះ  
ជាថ្នាំដើម្បីកូនរបស់ខ្ញុំ កាលគេឆ្លើយថា មាន ទើបពោលថា បើយ៉ាងនោះ  
សូមឲ្យខ្ញុំចុះ ។ កាលមនុស្សទាំងនោះ នាំគ្រាប់ស្ពៃមកឲ្យ ទើបសួរថា ក្នុងផ្ទះ  
នេះ កូនប្រុស ឬកូនស្រីធ្លាប់ស្លាប់ មានដែរឬទេ កាលគេឆ្លើយថា នាង  
និយាយអ្វី ព្រោះមនុស្សដែលរស់មានតិចតួច មនុស្សដែលស្លាប់នោះឯង  
មានច្រើន ទើបពោលថា បើយ៉ាងនោះ សូមទទួលគ្រាប់ស្ពៃរបស់អ្នកវិញចុះ

នោះមិនមែនជាថ្នាំសម្រាប់កូនខ្ញុំឡើយ ហើយបានឲ្យទៅវិញ ដើរសួរដោយ  
 ទំនងនេះ តាំងអំពីផ្ទះទីមួយជាដើមទៅ ។ នាងមិនទទួលគ្រាប់ស្ពៃក្នុងផ្ទះមួយ  
 ក្នុងពេលល្ងាច គិតថា ឱ ! កម្មធ្ងន់ហ្ន៎ អញធ្វើសេចក្តីសម្គាល់ថា កូនរបស់  
 អញប៉ុណ្ណោះស្លាប់ ក្នុងស្រុកទាំងមូល មនុស្សដែលស្លាប់ប៉ុណ្ណោះច្រើនជាង  
 អ្នករស់ ។ កាលនាងកំពុងគិតយ៉ាងនេះ ហេតុអ្វីដែលទំនងដោយការស្រឡាញ់  
 បុត្រ បានដល់នូវការរឹងហើយ ។ នាងដាក់កូននោះក្នុងព្រៃ ទៅកាន់សម្លាក  
 ព្រះសាស្តា ថ្វាយបង្គំហើយ ឈរក្នុងទីបំផុត នាចំណែកម្ខាង ។

គ្រានោះ ព្រះសាស្តាត្រាស់នឹងនាងថា នាងបានគ្រាប់ស្ពៃប្រមាណមួយ  
 ចិបហើយឬ នាងគោតមីទូលថា មិនបានទេព្រះអង្គ ព្រោះក្នុងស្រុកទាំងមូល  
 អ្នកស្លាប់នោះឯងច្រើនជាងអ្នករស់ ។

លំដាប់នោះ ព្រះសាស្តាត្រាស់នឹងនាងថា នាងយល់ថា កូនរបស់អញ  
 ប៉ុណ្ណោះស្លាប់ ការស្លាប់នោះ ជាធម៌ស្ថិតស្ថេរសម្រាប់សត្វទាំងឡាយ ព្រោះ  
 ថា មច្ចុរាជអូសទាញសត្វទាំងអស់ ដែលមានអធ្យាស្រ័យមិនពេញលេញ  
 នោះឯង ឲ្យធ្លាក់ក្នុងសមុទ្រ គឺអបាយ ដូចអន្លង់ទឹកធំ ដូច្នោះ កាលទ្រង់  
 សម្តែងធម៌ ទើបត្រាស់ព្រះគាថានេះថា

មច្ចុ គឺសេចក្តីស្លាប់ តែងនាំយកនរោជនអ្នកស្រវឹង  
 ជ្រុបក្នុងកូន និងសត្វចិញ្ចឹម មានចិត្តជាប់ជំពាក់ក្នុង  
 អារម្មណ៍ផ្សេងៗ នោះ ដូចជំនន់ទឹកធំ នាំយកអ្នក  
 ស្រុកកំពុងដេកលក់ ។

ក្នុងកាលចប់ទេសនា នាងកិសាគោតមី តាំងនៅក្នុងសោតាបត្តិផល  
សូម្បីមហាជនដទៃ ក៏សម្រេចអរិយផលទាំងឡាយ មានសោតាបត្តិផល  
ជាដើម ដូច្នេះឯង ។

ចំណែកនាងកិសាគោតមីនោះ ទូលសូមបព្វជានឹងព្រះសាស្តាហើយ  
ព្រះសាស្តាទ្រង់បញ្ជូនទៅកាន់សម្នាក់ភិក្ខុនី ឲ្យបព្វជ្ជាហើយ ។ នាងបាន  
ឧបសម្បទាហើយ ប្រាកដឈ្មោះថា កិសាគោតមីថេរី ។

ថ្ងៃមួយ នាងដល់វារៈក្នុងរោងឧបោសថ អង្គុយអុជប្រទីប ឃើញ  
អណ្តាតប្រទីបឆេះឡើង និងថយចុះ បានកាន់យកជាអារម្មណ៍ថា សត្វទាំង  
នេះ ក៏យ៉ាងនោះដូចគ្នា កើតឡើង និងរលត់ទៅដូចអណ្តាតប្រទីប បុគ្គល  
ដល់ព្រះនិព្វាន មិនប្រាកដយ៉ាងនោះ ។

ព្រះសាស្តា ប្រថាប់គង់ក្នុងព្រះគន្ធកុដិនោះឯង ទ្រង់ផ្សាយព្រះវស្សីទៅ  
ដូចគង់ត្រាស់ចំពោះមុខ ត្រាស់ថា យ៉ាងនោះឯងគោតមី សត្វទាំងនោះ រមែង  
កើត និងរលត់ដូចអណ្តាតប្រទីប ដល់នូវព្រះនិព្វានហើយ រមែងមិនប្រាកដ  
យ៉ាងនោះ កាតជាអ្នករស់នៅត្រឹមមួយខណៈ របស់អ្នកឃើញព្រះនិព្វាន  
ប្រសើរជាងការរស់នៅមួយរយឆ្នាំ របស់អ្នកមិនឃើញព្រះនិព្វានយ៉ាងនោះ  
ដូច្នេះហើយ ទើបទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

យោ ច វស្សសតំ ជីវេ                      អបស្សំ អមតំ បទំ  
ឯកាបំ ជីវិតំ សេយ្យោ                    បស្សតោ អមតំ បទំ ។  
បុគ្គលណា រស់នៅមួយរយឆ្នាំ មិនឃើញផ្លូវព្រះនិព្វាន

បរមត្ថជោតិកា អដ្ឋកថា សហស្សវគ្គទី ៨

៥៥៧

ការរស់នៅសូម្បីមួយថ្ងៃ របស់លោកអ្នកឃើញផ្លូវព្រះ

និព្វាន ប្រសើរជាង ។

បណ្តាបទទាំងនោះ ពីរបទថា អមតំ បទំ សេចក្តីថា អមតមហានិព្វាន  
ដែលជាចំណែកវៀរចាកនូវមរណៈ ។

ពាក្យដ៏សេស ដូចគ្នានឹងពាក្យដែលមានក្នុងកាលមុននោះឯង ។

ក្នុងកាលចប់ទេសនា នាងកិសាគោតមីអង្គុយនៅតាមប្រក្រតីនោះឯង  
តាំងនៅក្នុងអរហត្ត មួយអន្លើដោយបដិសម្មិទាទាំងឡាយ ដូច្នេះឯង ។<sup>១៣៣</sup>

រឿង កិសាគោតមី ចប់

## រឿង ពហុបុត្តិកាថេរី

លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងពហុបុត្តិកា-  
ថេរី ត្រាស់ព្រះធម្មទេសនានេះថា យោ ច វស្សសតំ ជីវេ ជាដើម ។

បានឮថា ក្នុងត្រកូលមួយ នាក្រុងសាវត្ថី ស្រ្តីម្នាក់មានកូនប្រុស ៧ និង  
កូនស្រី ៧ កូនប្រុស និងកូនស្រីទាំងអស់នោះចម្រើនវ័យហើយ តាំងនៅក្នុង  
ផ្ទះបានដល់រូបសេចក្តីសុខ តាមធម្មតារបស់ខ្លួន ។ សម័យដទៃមក ឪពុក  
របស់ជនទាំងនោះ បានធ្វើកាលកិរិយាហើយ ។

មហាឧបាសិកា សូម្បីស្វាមីអនិច្ចកម្មទៅហើយ ក៏មិនបែងចែកទ្រព្យឲ្យ  
 កូនទាំងឡាយ ។ កាលនោះ កូនទាំងឡាយពោលនឹងមាតានោះថា កាលបិតា  
 របស់ខ្ញុំស្លាប់ទៅហើយ ប្រយោជន៍អ្វីរបស់ម៉ែដោយគំនរទ្រព្យ ពួកខ្ញុំមិនអាច  
 ចិញ្ចឹមម៉ែបានឬ នាងស្តាប់ពាក្យរបស់កូនទាំងនោះហើយ ក៏អង្គុយស្ងៀម ត្រូវ  
 កូនទាំងនោះពោលរឿយៗ ទើបគិតថា ពួកកូនៗ នឹងទំនុកបម្រុងអញ ប្រ-  
 យោជន៍អ្វីរបស់អញ ដោយគំនរទ្រព្យមួយចំណែក បានបែងចែកទ្រព្យ  
 សម្បត្តិទាំងអស់ ពាក់កណ្តាលឲ្យទៅ ។

ក្នុងកាលកន្លងទៅ ២-៣ ថ្ងៃ ភរិយារបស់បុត្រច្បងពោលនឹងម៉ែក្មេក  
 នោះថា ឱ អ្នកម៉ែពួកយើង មកផ្ទះនេះប៉ុណ្ណោះ ដូចនឹងឲ្យពីរចំណែក ដល់  
 កូនប្រុសច្បង ។ ភរិយារបស់កូនដ៏សេស ក៏ពោលយ៉ាងនោះដូចគ្នា ។

ចាប់តាំងពីកូនស្រីច្បង ក៏ពោលនឹងនាងដូចគ្នា ក្នុងវេលាដែលនាង  
 ទៅកាន់ផ្ទះរបស់ជីតានោះៗ ។ នាងត្រូវមើលងាយ គិតថា ប្រយោជន៍អ្វី  
 ដោយការនៅក្នុងសម្ពាក់របស់មនុស្សទាំងនេះ អញនឹងបួសជាភិក្ខុនី ហើយ  
 ទៅកាន់សម្ពាក់របស់ភិក្ខុនី សូមបព្វជ្ជាហើយ ។ ភិក្ខុនីទាំងនោះឲ្យនាងបព្វជ្ជា  
 ហើយ នាងបានឧបសម្បទាហើយ ប្រាកដឈ្មោះថា ពហុបុត្តិកាថេរី ។ នាង  
 គិតថា អញបួសក្នុងកាលឯចាស់ អញមិនគួរជាបុគ្គលប្រមាទ ទើបធ្វើវត្ថុ

បដិបត្តិដល់ភិក្ខុនីទាំងឡាយ គិតថា នឹងធ្វើសមណធម៌មួយយប់ទល់ភ្លឺ ទើប  
 យកដៃចាប់សសរមួយដើម ខាងក្រោមប្រាសាទ ដើរឆ្ងល់សសរនោះធ្វើ  
 សមណធម៌ កាលដើរចង្រ្កម ក៏យកដៃចាប់ដើមឈើ ដោយគិតថា ក្បាល  
 របស់អញគប្បីទង្គិចដើមឈើ ឬទីណាមួយក្នុងទីនឹងឆ្ងាយ ដូច្នេះហើយ ដើរឆ្ងល់  
 ដើមឈើនោះ ធ្វើសមណធម៌ ពិចារណាដល់ធម៌ ដោយគិតថា នឹងធ្វើតាម  
 ធម៌ដែលព្រះសាស្តាទ្រង់សម្តែង តាមរឭកដល់ធម៌ ត្រាច់ធ្វើសមណធម៌ ។

កាលនោះ ព្រះសាស្តាទ្រង់ប្រថាប់គង់ក្នុងព្រះគន្ធកុដិហើយ ទ្រង់ផ្សាយ  
 ព្រះវស្សីទៅ ហាក់ដូចប្រថាប់គង់ចំពោះមុខដោយព្រះតម្រាស់ថា ពហុបុត្តិកា  
 ការរស់នៅ សូម្បីត្រឹមមួយរំពេចរបស់អ្នកឃើញធម៌ ដែលតថាគតសម្តែង  
 ប្រសើរជាងការរស់នៅមួយរយឆ្នាំ របស់បុគ្គលមិនពិចារណា មិនឃើញធម៌  
 ដែលតថាគតសម្តែង កាលទ្រង់បន្តអនុស្សាវរីយ៍ធម៌ ទើបត្រាស់ព្រះគាថា  
 នេះដូច្នេះថា

|                     |                      |
|---------------------|----------------------|
| យោ ច វស្សសតំ ជីវេ   | អបស្សំ ធម្មមុត្តមំ   |
| ឯកាហំ ជីវិតំ សេយ្យោ | បស្សតោ ធម្មមុត្តមំ ។ |

បុគ្គលណា រស់នៅមួយរយឆ្នាំ មិនឃើញធម៌ដ៏ខ្ពង់ខ្ពស់  
 ការរស់នៅ សូម្បីតែមួយថ្ងៃ របស់លោកអ្នកឃើញធម៌  
 ដ៏ខ្ពង់ខ្ពស់ ប្រសើរជាង ។



## សេចក្តីអធិប្បាយ

បណ្តាបទទាំងនោះ បទថា ធម្មមត្តមំ បានដល់លោកុត្តរធម៌ ៩ យ៉ាង ។  
លោកុត្តរធម៌នោះ ឈ្មោះថា ជាធម៌ដ៏ខ្ពង់ខ្ពស់ បុគ្គលណាមិនឃើញធម៌ដ៏កំពូល  
នោះ ភាពជាអ្នករស់នៅ សូម្បីតែមួយរំពេច គឺសូម្បីតែមួយខណៈរបស់អ្នក  
ឃើញ គឺចាកផ្ទះនូវធម៌នោះ ប្រសើរជាងការរស់នៅមួយរយឆ្នាំរបស់បុគ្គល  
នោះ ។

ក្នុងកាលចប់ទេសនា ព្រះនាងពហុបុត្តិកាលើរតាំងនៅក្នុងអហរត្ត មួយ  
អន្លើដោយបដិសម្មិទាទាំងឡាយ ដូច្នេះឯង ។<sup>១៣៣</sup>

រឿងពហុបុត្តិកាលើរ ចប់

សហស្សវត្ថុ ចប់

វគ្គទី ៨ ចប់



## សុត្តន្តបិដក

### ធម្មបទគាថា ចាបវគ្គទី ៩

[ ១៩ ] បុគ្គលគួរប្រញាប់ប្រញាល់ធ្វើអំពើល្អ គួរឃាត់ចិត្តចាកបាប  
ព្រោះថា កាលបើបុគ្គលធ្វើបុណ្យយឺតយូរ ចិត្តរមែងត្រេកអរក្នុងបាប ។ បើ  
បុរសធ្វើបាប កុំធ្វើបាបនោះឡើយ ឡើយ កុំគប្បីធ្វើសេចក្តីពេញចិត្តក្នុង  
បាបនោះ ( ព្រោះថា ) ការសន្សំបាប តែងនាំសេចក្តីទុក្ខមកឲ្យ ។

បើបុរសធ្វើបុណ្យ គួរធ្វើបុណ្យនោះឲ្យឡើយ គួរធ្វើសេចក្តីពេញចិត្ត  
ក្នុងបុណ្យនោះ ( ព្រោះថា ) ការសន្សំបុណ្យ តែងនាំសេចក្តីសុខមកឲ្យ ។

បាប មិនទាន់ឲ្យផលត្រឹមណា មនុស្សបាប ក៏នៅឃើញតែសេចក្តី  
ចម្រើនត្រឹមនោះ លុះកាលណា បាបឲ្យផល មនុស្សបាប ទើបឃើញបាប  
ក្នុងកាលនោះ ។

អំពើល្អ មិនទាន់ឲ្យផលត្រឹមណា មនុស្សល្អ នៅឃើញតែបាបត្រឹម  
នោះ លុះកាលណា អំពើល្អឲ្យផល មនុស្សល្អ ទើបឃើញល្អក្នុងកាល  
នោះ ។

បុគ្គលមិនគួរមើលងាយបាបថា មានប្រមាណតិច នឹងមិនឲ្យផល  
ដូច្នេះឡើយ ប្រៀបដូចក្អមទឹក រមែងពេញដោយតំណក់ទឹក ដែលធ្លាក់ចុះ

យ៉ាងណា បុគ្គលពាល កាលសន្សំបាប សូម្បីបន្តិចម្តងៗ គង់ពេញបាន  
ដោយបាប យ៉ាងនោះដែរ ។

បុគ្គលមិនគួរមើលងាយបុណ្យថា មានប្រមាណតិច នឹងមិនឲ្យផល  
ដូច្នេះឡើយ ប្រៀបដូចក្អមទឹក រមែងពេញបានដោយតំណក់ទឹកដែលធ្លាក់ចុះ  
យ៉ាងណា អ្នកមានប្រាជ្ញា កាលសន្សំបុណ្យបន្តិចម្តងៗ គង់ពេញបានដោយ  
បុណ្យយ៉ាងនោះ ។

បុគ្គលគួរចៀសវាងបាបទាំងឡាយ ឲ្យដូចពាណិជដែលមានទ្រព្យ  
ច្រើន តែមានគ្នាតិច ចៀសវាងផ្លូវគួរខ្លាច ឬដូចជាបុរសប្រាថ្នារស់នៅ  
ចៀសវាងថ្នាំពិស ដូច្នោះដែរ ។

បើដំបៅមិនមានក្នុងបាតដៃទេ បុគ្គលគប្បីនាំយកថ្នាំពិសដោយបាតដៃ  
ថ្នាំពិសតែងមិនជ្រាបចូលទៅកាន់បាតដៃដែលគ្មានដំបៅ យ៉ាងណា បាបរមែង  
មិនមានដល់បុគ្គលអ្នកមិនធ្វើ យ៉ាងនោះដែរ ។ បុគ្គលណា ប្រទូស្តអ្នកមិន  
ប្រទូស្តតប ជាសត្វស្អាត មិនមានកិលេសដូចជាទីទួល បាបរមែងត្រឡប់  
មករកបុគ្គលពាលនោះវិញ ដូចធូលីល្អិតដែលបុគ្គលបាចសាចទៅកាន់ទី  
ច្រាស់ខ្យល់ ។

ជនពួកខ្លះ កើតក្នុងគភ៌មនុស្ស ពួកអ្នកមានអំពើអាក្រក់ទៅកាន់នរក

ពួកអ្នកមានគតិល្អ ទៅកាន់ស្ថានសួគ៌ ពួកអ្នកមិនមានអាសវៈបរិនិព្វាន ។

បុគ្គលអ្នកធ្វើបាបកម្មហើយ ទោះបីចូលទៅព្រះវិហារក្នុងកណ្តាល  
សមុទ្រ កាន់ចន្លោះភ្នំទាំងឡាយ ក៏មិនគប្បីរួចចាកបាបកម្ម ព្រោះប្រទេស  
លើផែនដី ដែលបុគ្គលស្ថិតនៅហើយ គប្បីរួចចាកបាបកម្មបាននោះ មិន  
ដែលមានឡើយ ។

បុគ្គលទៅព្រះវិហារក្នុងកណ្តាលសមុទ្រ កាន់ចន្លោះនៃភ្នំទាំងឡាយ  
ក៏មិនរួចចាកសេចក្តីស្លាប់បាន ព្រោះប្រទេសលើផែនដីដែលបុគ្គលស្ថិតនៅ  
ហើយ សេចក្តីស្លាប់គ្របសង្កត់មិនបាននោះ មិនដែលមានឡើយ ។

បាបវគ្គទី ៩ ចប់



អដ្ឋកថា  
ធម្មបទដ្ឋកថា

ខុទ្ទកនិកាយ គាថាធម្មបទ

ចារវត្ថុទី ៩

រឿង ព្រាហ្មណ៍ ឈ្មោះ ចូឡេកសាដក  
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធចូឡេកសាដក-  
ព្រាហ្មណ៍ ត្រាស់ព្រះធម្មទេសនានេះថា អភិវុទ្ធ កល្យាណ ជាដើម ។

សេចក្តីពិស្តារថា ក្នុងកាលនៃព្រះវិបស្សីទេសពល មានព្រាហ្មណ៍ម្នាក់  
ឈ្មោះមហាឯកសាដក ។ តែក្នុងកាលនោះ ព្រាហ្មណ៍នេះជាព្រាហ្មណ៍ឈ្មោះ  
ចូឡេកសាដកក្នុងក្រុងសាវត្ថី ។ សំពត់សាដកសម្រាប់ស្លៀករបស់ព្រាហ្មណ៍  
នោះមានតែមួយផ្ទាំង សូម្បីរបស់នាងព្រាហ្មណ៍ក៏មានតែមួយផ្ទាំង ទាំងពីរនាក់  
ប្តីប្រពន្ធ មានសំពត់ដណ្តប់មួយផ្ទាំងប៉ុណ្ណោះ ។ ក្នុងពេលចេញទៅខាងក្រៅ  
ព្រាហ្មណ៍ ឬព្រាហ្មណី រមែងដណ្តប់សំពត់មួយផ្ទាំងនោះ ។ ក្រោយមក  
កាលគេប្រកាសការស្តាប់ធម៌ក្នុងវិហារ ព្រាហ្មណ៍ពោលថា នែនាង គេ  
ប្រកាសការស្តាប់ធម៌ នាងនឹងទៅទីស្តាប់ធម៌ក្នុងពេលថ្ងៃ ឬពេលយប់ ព្រោះ

យើងទាំងពីរមិនអាចទៅព្រមគ្នាបាន ព្រោះមិនមានសំពត់ដណ្តប់ ព្រាហ្មណ៍ ឆ្លើយថា នែអ្នក ខ្ញុំនឹងទៅពេលថ្ងៃ ហើយនឹងដណ្តប់សំពត់សាដកទៅ ។

ព្រាហ្មណ៍សម្លឹងនៅក្នុងផ្ទះអស់មួយថ្ងៃ លុះពេលយប់ ទើបបានទៅអង្គុយ ស្តាប់ធម៌ ចំពោះព្រះកត្តព្រះសាស្តា ។ គ្រានោះ បីតិ ៥ យ៉ាងជ្រួតជ្រាប ពេញសរីរៈរបស់ព្រាហ្មណ៍នោះកើតឡើងហើយ ។ គាត់ជាបុគ្គលប្រាថ្នានឹង បូជាព្រះសាស្តា គិតថា បើអញថ្វាយសំពត់សាដកនេះសោត សំពត់ដណ្តប់ របស់នាងព្រាហ្មណ៍នឹងមិនមាន របស់អញក៏មិនមាន ខណៈនោះ ចិត្តប្រកប ដោយសេចក្តីកំណាញ់រាប់ពាន់កើតឡើងហើយដល់គាត់ ចិត្តប្រកបដោយសទ្ធា មួយជួនកើតឡើងទៀត ចិត្តប្រកបដោយសេចក្តីកំណាញ់រាប់ពាន់ កើតឡើង គ្របសង្កត់ចិត្តសទ្ធានោះទៀត ។ សេចក្តីកំណាញ់របស់គាត់មានកម្លាំង ចាំតែ គ្របសង្កត់ចិត្តដែលជាសទ្ធា ដូចត្រូវចាប់ចងនោះឯង ដោយប្រការដូច្នេះ ។

កាលព្រាហ្មណ៍កំពុងគិតថា តើថ្វាយ ឬមិនថ្វាយ ដូច្នោះនោះឯង បឋមយាមកន្លងទៅហើយ បន្ទាប់អំពីនោះ ក៏ដល់មជ្ឈិមយាម ព្រាហ្មណ៍ មិនអាចថ្វាយក្នុងមជ្ឈិមយាមនោះបាន លុះដល់បច្ឆិមយាម គាត់គិតថា កាល អញច្បាំងជាមួយសទ្ធាចិត្ត នឹងមច្ឆិមយាមចិត្តនោះឯង ពីរយាមកន្លងទៅហើយ មច្ឆិមយាមចិត្តរបស់អញមានប្រមាណប៉ុណ្ណេះចម្រើន នឹងមិនឲ្យងើបក្បាលឡើង អំពីអបាយ ៤ អញនឹងថ្វាយសំពត់សាដកនេះ ព្រាហ្មណ៍សង្កត់សេចក្តី កំណាញ់រាប់ពាន់បានហើយ ដោយធ្វើសទ្ធាចិត្តឲ្យជាបុរេចារិក កាន់សំពត់ សាដកទៅដាក់ទៀបបាទមូលព្រះសាស្តា បានបន្ទីសំឡេងខ្លាំង ៣ ដងថា ខ្ញុំ

ឈ្នះហើយ ខ្ញុំឈ្នះហើយជាដើម ។

ព្រះបាទបសេនទិកោសលកំពុងស្តាប់ធម៌ បានស្តាប់សំឡេងនោះហើយ ត្រាស់ថា ពួកអ្នកបួរសួរព្រាហ្មណ៍នោះមើល បានឮថា គេឈ្នះអ្វី ។

ព្រាហ្មណ៍នោះ ត្រូវពួករាជបុរសសួរ បានប្រាប់សេចក្តីនោះ ព្រះរាជា បានស្តាប់សេចក្តីនោះហើយ ទ្រង់ត្រិះរិះថា ព្រាហ្មណ៍ធ្វើវត្ថុដែលបុគ្គលធ្វើបាន លំបាក អញនឹងធ្វើការសង្គ្រោះដល់ព្រាហ្មណ៍ ទើបទ្រង់ព្រះរាជទានសំពត់ សាជកម្មយគ្គ ។

គាត់បានថ្វាយសំពត់នោះដល់ព្រះសាស្តាដូចគ្នា ទើបព្រះរាជា បញ្ជាឲ្យ ព្រះរាជទានធ្វើឲ្យជាទ្វេគុណ គឺ ២ គូ ៤ គូ ៨ គូ ១៦ គូ គាត់បានថ្វាយ សំពត់នោះ ដល់ព្រះសាស្តានោះឯង ។ បន្ទាប់មកព្រះរាជាត្រាស់ឲ្យព្រះ រាជទានសំពត់ សាជក ៣២ គូដល់ព្រាហ្មណ៍ ។

ព្រាហ្មណ៍កាលការពារវាទៈថា ព្រាហ្មណ៍មិនកាន់យកដើម្បីខ្លួន លះបង់ សំពត់ដែលបានហើយទាំងអស់ ទើបកាន់យកសំពត់សាជកពីរគូ អំពីសំពត់ សាជក ៣២ គូនោះ គឺដើម្បីខ្លួនមួយគូ ដើម្បីនាងព្រាហ្មណីមួយគូ បានថ្វាយ សំពត់សាជក ៣០ គូដល់ព្រះសាស្តានោះឯង ។ ចំណែកព្រះរាជា កាល ព្រាហ្មណ៍នោះថ្វាយដល់ ៧ ដង មានព្រះរាជបំណងនឹងព្រះរាជទានទៀត ។ ព្រាហ្មណ៍ឈ្មោះមហាឯកសាជកក្នុងកាលមុន កាន់យកសំពត់សាជកពីរគូក្នុង ចំនួនសំពត់សាជក ៦៤ គូ ។ ចំណែកព្រាហ្មណ៍ឈ្មោះចូឡេកសាជកនេះ បាន កាន់យកសំពត់សាជកពីរគូ ក្នុងពេលដែលខ្លួនបានសំពត់សាជក ៣២ គូ ។

ព្រះរាជាទ្រង់បង្គាប់ពួករាជបុរសថា នែអ្នក ព្រាហ្មណ៍ធ្វើវត្ថុដែលធ្វើបាន  
 កម្រ អ្នកទាំងឡាយគប្បីនាំយកសំពត់កម្ពុលពីរជ្វាំង ក្នុងរាំងរបស់យើងមក  
 ពួករាជបុរសបានធ្វើយ៉ាងនោះ ។ ព្រះរាជាត្រាស់ឲ្យព្រះរាជទានសំពត់កម្ពុល  
 ពីរជ្វាំង ដែលមានតម្លៃមួយសែនដល់ព្រាហ្មណ៍ ។ ព្រាហ្មណ៍គិតថា សំពត់  
 កម្ពុលទាំងនេះ មិនសមគួរពាល់ត្រូវត្រង់សរីរៈរបស់អញ សំពត់ទាំងនោះ  
 សមគួរដល់ព្រះពុទ្ធសាសនាប៉ុណ្ណោះ ទើបបានចងសន្ធិសំពត់កម្ពុលមួយ  
 ជ្វាំង ធ្វើជាពិធានខាងលើទីបន្ទំរបស់ព្រះសាស្តា ខាងក្នុងព្រះគន្ធកុដិ ចង  
 សន្ធិមួយជ្វាំង ធ្វើជាពិធាន ក្នុងទីធ្វើកត្តកិច្ចរបស់ភិក្ខុដែលឆាន់ជានិច្ចក្នុងផ្ទះ  
 របស់ខ្លួន ក្នុងពេលល្ងាច ព្រះរាជាយាងចូលទៅកាន់សម្មាភាររបស់ព្រះសាស្តា  
 ទ្រង់ចាំសំពត់កម្ពុលនោះបានហើយ ទូលសួរថា បពិត្រព្រះអង្គ អ្នកណា  
 ធ្វើការបូជា កាលព្រះសាស្តាត្រាស់ថា ព្រាហ្មណ៍ឈ្មោះឯកសាដក ដូច្នេះហើយ  
 ទ្រង់ព្រះតម្រិះថា ព្រាហ្មណ៍ជ្រះថ្លាក្នុងឋានៈដែលអញជ្រះថ្លាដូចគ្នា ត្រាស់ឲ្យ  
 ព្រះរាជទានវត្ថុគ្រប់យ៉ាង ១ មុខ ៤១ រហូតដល់មួយរយនៃវត្ថុទាំងអស់ដល់  
 ព្រាហ្មណ៍នោះយ៉ាងនេះ គឺជីវី ៤ សេះ ៤ កហាបណៈ ៤ ពាន់ ស្រ្តី ៤  
 ទាសី ៤ បុរស ៤ ស្រុកសួយ ៤ ។

ភិក្ខុទាំងឡាយ សន្មនាគ្នាក្នុងរោងធម្មសភាថា ឱកម្មរបស់ព្រាហ្មណ៍  
 ឈ្មោះ ចូឡេកសាដកគួរអស្ចារ្យ មួយរំពេចប៉ុណ្ណោះគាត់បានវត្ថុសព្វយ៉ាង  
 មួយមុខ៤១ សុចរិតកម្មដែលគាត់ធ្វើក្នុងស្រែឡើយនេះឯងឲ្យផលក្នុងថ្ងៃនេះ ។

ព្រះសាស្តា យាងមកត្រាស់សួរថា ម្ចាស់ភិក្ខុទាំងឡាយ អម្បាញ់មិញ



នេះ ពួកអ្នកទាំងឡាយ អង្គុយសន្ទនាគ្នា ដោយកថាដូចម្តេច កាលពួកភិក្ខុ  
 ក្រាបទូលថា បពិត្រព្រះអង្គ ដោយកថាឈ្មោះនេះ ទើបទ្រង់ត្រាស់ថា ម្ចាស់  
 ភិក្ខុទាំងឡាយ បើឯកសាដកនេះ ឲ្យដល់តថាគតក្នុងបឋមយាមសោត នឹង  
 បានវត្ថុសព្វយ៉ាង មួយមុខ ១៦ បើឲ្យក្នុងមជ្ឈិមយាមសោត នឹងបានវត្ថុ  
 សព្វយ៉ាង មួយមុខ ៨ តែព្រោះឲ្យក្នុងកាលទៀបភ្លឺ ទើបព្រាហ្មណ៍បានវត្ថុ  
 មួយមុខ ៤ ពិតហើយ សុបរិតកម្មដែលបុគ្គលគប្បីធ្វើ មិនញ៉ាំងចិត្តកើត ក៏  
 ដល់នូវសេចក្តីវិនាស គួរធ្វើភ្លាមៗនោះឯង ព្រោះថា កុសលដែលបុគ្គល  
 ធ្វើយឺតយូរ កាលឲ្យសម្បត្តិ រមែងឲ្យយឺតយូរដូចគ្នា ព្រោះដូច្នោះ គប្បីធ្វើ  
 សុបរិតកម្មក្នុងលំដាប់នៃចិត្តប្បាទនោះឯង កាលទ្រង់បន្តអនុសន្និសម្តែងធម៌  
 ទើបត្រាស់ព្រះគាថានេះថា

|                     |                     |
|---------------------|---------------------|
| អភិវឌ្ឍនេ កល្យាណោ   | មាថា ចិត្តំ និវារយេ |
| ធនុំ ហិ ករតោ បុព្វំ | មាថស្មី រមតី មនោ ។  |

បុគ្គលគួរប្រញាប់ធ្វើអំពើល្អ គួរឃាត់ចិត្តចាកបាប ព្រោះ  
 ថា កាលបើបុគ្គលធ្វើបុណ្យយឺតយូរ ចិត្តរមែងត្រេកអរ  
 ក្នុងបាប ។

### សេចក្តីអធិប្បាយ

បណ្តាបទទាំងនោះ បទថា អភិវឌ្ឍនេ សេចក្តីថា គប្បីធ្វើដោយប្រញាប់  
 គឺរហ័ស ។ ពិតហើយ គ្រហស្ថ កាលចិត្តកើតឡើងថា នឹងធ្វើកុសលឯណា  
 នីមួយ ក្នុងទានកុសលទាំងឡាយ មានសលាកកត្តជាដើម គួរធ្វើរំពេចនោះ

ឯង ដោយគិតថា អញនឹងធ្វើ អញនឹងធ្វើ ដោយប្រការដែលជនដទៃមិនបាន  
ឱកាស ដូច្នោះ ។ ឬបព្វជិត កាលធ្វើវត្តទាំងឡាយ មានឧបជ្ឈាយវត្តជាដើម  
មិនឲ្យឱកាសដល់អ្នកដទៃ គួរធ្វើដោយរហ័សនោះឯង ដោយគិតថា អញ  
នឹងធ្វើអញ នឹងធ្វើ ។

ពីរបទថា វិនា ចិត្តំ សេចក្តីថា បុគ្គលគប្បីហាមចិត្តចាកបាបកម្ម មាន  
កាយទុច្ចរិតជាដើម ឬចាកអកុសលចិត្តប្បាទក្នុងទីគ្រប់អន្លើ ។

ពីរបទថា ទន្ធិ ហិ ករតោ សេចក្តីថា បុគ្គលណាគិតយ៉ាងនេះថា អញ  
នឹងឲ្យ នឹងធ្វើ ផលនេះនឹងសម្រេចដល់អញឬទេ ឈ្មោះថា ធ្វើបុណ្យយឺតយូរ  
ដូចបុគ្គលដើរផ្លូវអិល សេចក្តីអាក្រក់របស់បុគ្គលនោះរមែងបានឱកាស ដូច  
ជាមច្ឆរិយចិត្តមួយពាន់ របស់ព្រាហ្មណ៍ឈ្មោះឯកសាជក ដូច្នោះ ។ កាលបើ  
ដូច្នោះ ចិត្តរបស់បុគ្គលនោះ រមែងត្រេកអរក្នុងបាប ព្រោះថា ក្នុងកាល  
ដែលធ្វើកុសលកម្មប៉ុណ្ណោះ ចិត្តរមែងត្រេកអរក្នុងកុសលកម្ម ផុតអំពីនោះ  
រមែងបង្ហាន់ទៅកាន់សេចក្តីអាក្រក់បានពិត ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នោះឯង ។<sup>១៧៧</sup>

រឿង ព្រាហ្មណ៍ធូឡេកសាជក ចប់



## រឿង ព្រះសេយ្យសកត្តរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសេយ្យសកត្តរ ត្រាស់ព្រះធម្មទេសនានេះថា ចាបព្នោ បុរិសោ កយិរា ជាដើម ។

បានឮមកថា ព្រះសេយ្យសកត្តរនោះ ជាសន្និវិហារិករបស់ព្រះលោឡុ- ទាយិត្តរ ប្រាប់ការមិនត្រេកអររបស់ខ្លួន ដល់ព្រះលោឡុទាយិ្តនោះ ត្រូវ លោកដឹកនាំក្នុងការធ្វើបឋមសង្ឃាទិសេស កាលការមិនត្រេកអរកើតទ្វេ ឡើង បានធ្វើកម្មនោះហើយ ។

ព្រះសាស្តា បានស្តាប់កិរិយារបស់លោក ទ្រង់ត្រាស់ឲ្យហៅមកហើយ សួរថា បានឮថា អ្នកធ្វើយ៉ាងនោះពិតឬ កាលលោកទូលថា យ៉ាងនោះឯង ព្រះអង្គ ទើបត្រាស់ថា នែមោយបុរស ហេតុអ្វី ទើបអ្នកធ្វើកម្មធ្ងន់ដែល មិនសមគួរ ទ្រង់តិះដៀលដោយប្រការផ្សេងៗ ទ្រង់បញ្ញត្តសិក្ខាបទហើយ ត្រាស់ថា កម្មបែបនេះ ជាកម្មញ្ញាំងសត្វឲ្យប្រព្រឹត្តទៅដើម្បីទុក្ខតែម្យ៉ាង ទាំង ក្នុងភពនេះ ទាំងក្នុងភពខាងមុខ កាលទ្រង់បន្តអនុសន្និសម្តែងធម៌ ទើប ត្រាស់ព្រះគាថានេះថា

ចាបព្នោ បុរិសោ កយិរា                      ន ឆំ កយិរា បុនប្បុនំ

ន តម្ហិ ឆន្ទំ កយិរាថ                      ទុក្ខោ ចាបស្ស ទុច្ចយោ ។

បើបុរសធ្វើបាប កុំធ្វើបាបនោះឡើយៗ ឡើយ កុំធ្វើសេចក្តី

ពេញចិត្តក្នុងបាបនោះ ( ព្រោះថា ) ការសន្សំបាប តែង

នាំសេចក្តីទុក្ខមកឲ្យ ។

## សេចក្តីអធិប្បាយ

អត្ថនៃព្រះគាថានេះថា បើបុគ្គលធ្វើនូវកម្មលាមកម្តង គួរពិចារណាក្នុង  
 ខណៈនោះឯង សិក្សាថា កម្មនេះមិនសមគួរ ជាកម្មគ្រោតគ្រោត មិនគួរធ្វើ  
 កម្មនោះឡើយ។ គប្បីបន្ទោបង់ មិនគួរធ្វើនូវការពេញចិត្ត ឬការគាប់ចិត្តក្នុង  
 បាបនោះ ដែលគប្បីកើតឡើងឡើយ សួរថា ព្រោះហេតុអ្វី ឆ្លើយថា  
 ព្រោះថា ការសន្សំ គឺការសន្សំនូវបាបជាហេតុឲ្យកើតទុក្ខ គឺរមែងនាំតែទុក្ខ  
 មកឲ្យទាំងក្នុងលោកនេះ ទាំងក្នុងលោកខាងមុខ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ដូច្នេះឯង ។<sup>១៣៣</sup>

រឿង ព្រះសេយ្យសក្កតោ ចប់

## រឿង នាងលាងទេពធីតា

### លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងលាងទេព-  
 ធីតា ត្រាស់ព្រះធម្មទេសនានេះថា បុព្វញ្ចេ បុរិសោ កយិកា ជាដើម រឿង  
 កើតឡើងហើយ ក្នុងនគររាជគ្រឹះ ។

សេចក្តីពិស្តារថា ព្រះមហាកស្សបដែលនៅត្រង់បិប្ផលិគុហា ចូលឈាន  
 ហើយ ចេញក្នុងថ្ងៃទី ៧ ប្រមើលមើលទីដែលត្រូវទៅដើម្បីបិណ្ឌបាតដោយ  
 ទិព្វចក្ខុ ឃើញស្រីចាំស្រូវសាលីម្នាក់ក្តីចក្ខុស្រូវធ្វើលាង ពិចារណាថា ស្រី

នេះមានសទ្ធាដែរឬហ្ន៎ ដឹងថា មានសទ្ធា ពិចារណាថា នាងនឹងអាចធ្វើការ  
 សង្គ្រោះដល់អាត្មាអញបានឬហ្ន៎ ដឹងថា កុលធីតាជាស្រីក្លាហាន នឹងធ្វើការ  
 សង្គ្រោះដល់អញ កាលធ្វើហើយនឹងបានសម្បត្តិដ៏ច្រើន ទើបឃ្លុំចំរើរ កាន់  
 បាត្រ បានឈរនៅទីជិតស្រែស្រូវសាលី ។ កុលធីតាឃើញព្រះថេរៈ មាន  
 ចិត្តជ្រះថ្លា មានសរីរៈដែលបីតិទាំង ៥ ពាល់ត្រូវហើយ ពោលថា សូមលោក  
 ម្ចាស់និមន្តរង់ចាំសិន កាន់លាជទៅដោយរហ័ស កៀរទម្លាក់ក្នុងបាត្ររបស់  
 ព្រះថេរៈហើយ ថ្វាយបង្គំដោយបញ្ចង្គប្រដិស្ឋាន បានធ្វើសេចក្តីប្រាថ្នាថា  
 បពិត្រលោកម្ចាស់ ខ្ញុំគប្បីជាអ្នកមានចំណែកនៃធម៌ដែលលោកម្ចាស់ឃើញ  
 ហើយ ។

ព្រះថេរៈបានធ្វើអនុមោទនាថា សេចក្តីប្រាថ្នាយ៉ាងនោះ ចូរសម្រេចចុះ  
 ចំណែកនាងថ្វាយបង្គំព្រះថេរៈហើយ គិតដល់ទានដែលខ្លួនឲ្យហើយ ត្រឡប់  
 ទៅ ។ ក្នុងផ្នូរដែលនាងដើរទៅលើភ្នំស្រែ មានពស់កាចដេកក្នុងន្ទមួយកន្លែង  
 ពស់មិនអាចចឹកស្មងព្រះថេរៈ ដែលបិទបាំងដោយកាសាវពស្រួចបាន ។ នាង  
 រព្វកដល់ទានត្រឡប់ទៅដល់ទីនោះ ពស់លួនចេញអំពីរន្ធ ចឹកនាងឲ្យដួលចុះ  
 ក្នុងទីនោះឯង នាងមានចិត្តជ្រះថ្លាធ្វើកាលកិរិយាហើយ ទៅកើតក្នុងវិមានមាស  
 ប្រមាណ ៣០ យោជន៍ ក្នុងតាវត្តិន្យពិភព មានអត្ថភាពប្រមាណ ៣ គាវុធ  
 ប្រដាប់ដោយគ្រឿងអលង្ការគ្រប់យ៉ាង ដូចដេកលក់ ហើយក្រាក់ឡើង ។

នាងស្លៀកសំពត់ទិព្វប្រមាណ ១២ ហត្ថ មួយផ្ទាំង ដណ្តប់មួយផ្ទាំង  
 ចោមរោមដោយទេពអប្សរមួយពាន់ ដើម្បីប្រកាសបុព្វកម្ម ទើបឈរត្រង់ទ្វារ

វិមាន ដែលប្រដាប់ដោយផ្កាលម្អាស ពេញដោយលាងមាសសំយុងនៅ សម្លឹង  
មើលទិព្វសម្បត្តិរបស់ខ្លួន ពិចារណាដោយទិព្វចក្ខុថា អញធ្វើកម្មអ្វីហ្ន៎ ទើប  
បានសម្បត្តិនេះ បានដឹងថា សម្បត្តិនេះ អញបានហើយ ព្រោះផលនៃលាង  
ដែលអញប្រគេនដល់លោកម្ចាស់កស្សបត្ថេរ នាងគិតថា អញបានសម្បត្តិ  
បែបនេះ ព្រោះកម្មតិចតួចយ៉ាងនេះ ឥឡូវនេះ អញមិនគួរប្រមាទ អញនឹង  
ធ្វើវត្ថុបដិបត្តិដល់លោកម្ចាស់ ធ្វើសម្បត្តិនេះឲ្យស្ថិតស្ថេរ ទើបកាន់អំបោស  
និងកំប្រោង សម្រាប់ចាក់សំរាម សម្រេចដោយមាស ទៅបោសបរិវេណ  
របស់ព្រះថេរៈ ហើយជងទឹកឆាន់ ទឹកប្រើប្រាស់អំពីព្រលឹម ។

ព្រះថេរៈឃើញដូច្នោះ សម្គាល់ថាជាវត្ថុដែលភិក្ខុ ឬសាមណេររូបខ្លះ  
ធ្វើ ។ ក្នុងថ្ងៃទី ២ នាងក៏បានធ្វើយ៉ាងនោះ ចំណែកព្រះថេរៈក៏សម្គាល់ដូច្នោះ  
ដូចគ្នា ។ តែក្នុងថ្ងៃទី ៣ ព្រះថេរៈបានឮសំឡេងអំបោសរបស់នាង និងឃើញ  
ពន្លឺអំពីសរីរៈចាំងចូលទៅតាមរន្ធកង្វារ ទើបបើកកង្វារចេញមកសួរថា អ្នកណា  
បោស នាងឆ្លើយថា បពិត្រលោកម្ចាស់ ខ្ញុំជាឧបដ្ឋាយិការរបស់លោកម្ចាស់  
ឈ្មោះលាងទេពធីតា ព្រះថេរៈឆ្លើយថា ឧបដ្ឋាយិការរបស់អាត្មាឈ្មោះយ៉ាង  
នេះដូចជាមិនមាន ។ នាងឆ្លើយថា បពិត្រលោកម្ចាស់ ខ្ញុំយាមស្រូវប្រគេន  
លាងហើយ មានចិត្តជ្រះថ្លា កំពុងត្រឡប់ទៅត្រូវពស់ចឹក ធ្វើកាលកិរិយាហើយ  
កើតក្នុងទេវលោកជាន់តាវត្ថិន្យ ខ្ញុំគិតថា សម្បត្តិដែលអញបានព្រោះអាស្រ័យ  
លោកម្ចាស់ ឥឡូវនេះ អញនឹងធ្វើវត្ថុដល់លោក ធ្វើសម្បត្តិឲ្យស្ថិតស្ថេរ  
ទើបមក ព្រះថេរៈពោលថា ម្សិលមិញក្តី ម្សិលម្ង៉ៃក្តី នាងបោសទីនេះ ហើយ

តម្កល់ទឹកឆាន់ ទឹកប្រើប្រាស់ឬ នាងពោលថា បពិត្រលោកម្ចាស់ យ៉ាងនោះ  
 ឯង ព្រះថេរៈពោលថា នៃទេពធីតា ចូរចៀសចេញទៅ វត្តដែលនាងធ្វើ  
 ហើយ ក៏ធ្វើហើយចុះ តាំងអំពីនេះទៅ នាងកុំមកទីនេះ ទេពធីតាពោលថា  
 បពិត្រលោកម្ចាស់ កុំឲ្យខ្ញុំវិនាសឡើយ សូមលោកម្ចាស់ឲ្យខ្ញុំធ្វើវត្តដល់  
 លោកម្ចាស់ ធ្វើសម្បត្តិរបស់ខ្ញុំឲ្យមាំទាំចុះ ព្រះថេរៈពោលថា នៃទេពធីតា  
 ចូរចៀសចេញទៅ នាងកុំធ្វើឲ្យអាត្មាត្រូវធម្មកថិកទាំងឡាយ អង្គុយចាប់ផ្តិត  
 ដីវិចិត្រ ពោលក្នុងអនាគតថា បានឮថា ទេពធីតាមួយរូប មកធ្វើវត្តបដិបត្តិ  
 ចូលទៅតម្កល់ទឹកឆាន់ ទឹកប្រើប្រាស់ដើម្បីព្រះមហាកស្សបត្ថេរ តាំងអំពី  
 នេះទៅ នាងកុំមកក្នុងទីនេះឡើយ ចូរត្រឡប់ទៅចុះ ទើបនាងអង្វរដដែល  
 ទៀតថា សូមលោកម្ចាស់ កុំឲ្យខ្ញុំវិនាសឡើយ ។

ព្រះថេរៈគិតថា ទេពធីតានេះមិនស្គាល់ពាក្យរបស់អញ ទើបទះដៃដោយ  
 ពោលថា នាងមិនស្គាល់ប្រមាណ ។ នាងមិនអាចតាំងនៅក្នុងទីនោះបាន ខ្នាត  
 ឡើងទៅក្នុងអាកាស ផ្តង់អញ្ចូលិទ្រហោយក្នុងអាកាសថា បពិត្រលោកម្ចាស់  
 សូមលោកម្ចាស់កុំឲ្យសម្បត្តិរបស់ខ្ញុំវិនាសឡើយ សូមឲ្យខ្ញុំធ្វើឲ្យមាំទាំចុះ ។

ព្រះសាស្តាប្រថាប់គង់ក្នុងព្រះគន្ធកុដិនោះឯង ទ្រង់ស្តាប់សំឡេងទេពធីតា  
 នោះយំ ទ្រង់ផ្សាយព្រះរស្មីដូចប្រថាប់គង់ក្នុងទីចំពោះមុខទេពធីតានោះ ត្រាស់  
 ថា ម្ចាស់ទេពធីតា ការធ្វើសំរិះនោះឯង ជាការរបស់កស្សបបុត្រតថាគត  
 តែការកំណត់ថា នេះជាប្រយោជន៍របស់អញ ហើយបំណងធ្វើតែបុណ្យ រមែង  
 ជាការរបស់អ្នកមានសេចក្តីត្រូវការដោយបុណ្យ ព្រោះថា ការធ្វើបុណ្យ ជា

ហេតុឲ្យកើតសុខតែម្យ៉ាង ទាំងក្នុងភពនេះ ទាំងក្នុងភពខាងមុខ ដូច្នេះ កាល  
ទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

បុញ្ញញ្ចោ បុរិសោ កយិរា      កយិរាថេនំ បុណ្យងំ  
តម្អិ ធនំ កិរិយាថ      សុខោ បុញ្ញស្ស ឧទ្ធករោ ។  
បើបុរសធ្វើបុណ្យ គួរធ្វើបុណ្យនោះឲ្យរឿយៗ គួរធ្វើសេចក្តី  
ពេញចិត្តក្នុងបុណ្យនោះ ( ព្រោះថា ) ការសន្សំបុណ្យ  
តែងនាំសេចក្តីសុខមកឲ្យ ។

### សេចក្តីអធិប្បាយ

អត្ថនៃព្រះគាថានេះថា បើបុរសគប្បីធ្វើបុណ្យសោត មិនគប្បីរៀរ  
ដោយយល់ថា អញធ្វើបុណ្យម្តងហើយ គ្រប់គ្រាន់ដោយបុណ្យត្រឹមប៉ុណ្ណេះ  
គប្បីធ្វើរឿយៗ ក្នុងខណៈធ្វើបុណ្យនោះ គប្បីធ្វើការពេញចិត្ត គឺការគាប់ចិត្ត  
បានដល់ ការឧស្សាហ៍ក្នុងបុណ្យនោះឯង សួរថា ព្រោះហេតុអ្វី ឆ្លើយថា  
ព្រោះការសន្សំបុណ្យនាំឲ្យកើតសុខ អធិប្បាយថា ព្រោះការសន្សំ គឺការ  
ប្រមូលនូវបុណ្យ ឈ្មោះថា ញ៉ាំងសេចក្តីសុខឲ្យកើត ព្រោះជាហេតុនាំ  
សេចក្តីសុខមកឲ្យ ក្នុងលោកនេះ និងលោកខាងមុខ ។

ក្នុងកាលចប់ទេសនា នាងលាជទេពធីតានោះឈរក្នុងទីបំផុត ៤៥ យោជន៍  
នោះឯង បានសម្រេចសោតាបត្តិផលហើយដូច្នេះឯង ។<sup>១៧៣</sup>

រឿង នាងលាជទេពធីតា ចប់





# រឿង អនាថបិណ្ឌិកសេដ្ឋី លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសេដ្ឋីឈ្មោះ  
អនាថបិណ្ឌិក ត្រាស់ព្រះធម្មទេសនានេះថា ចាចោបិ បស្សតិ កន្តំ ជាដើម ។

សេចក្តីពិស្តារថា អនាថបិណ្ឌិកសេដ្ឋីចំណាយទ្រព្យ ៥៤ កោដិក្នុងព្រះ  
ពុទ្ធសាសនាចំពោះវិហារប៉ុណ្ណោះ កាលព្រះសាស្តាប្រថាប់នៅក្នុងវត្តជេតពន  
ទៅកាន់ទីទំនុកបម្រុងធំ ៣ កន្លែងរាល់ថ្ងៃ កាលនឹងទៅ គិតថា សាមណេរក្តី  
ភិក្ខុកំលោះក្តី គប្បីសម្លឹងមើលដែររបស់អញដោយការនឹកថា សេដ្ឋីនោះកាន់  
អ្វីមកខ្វះដូច្នេះ មិនធ្លាប់ជាអ្នកមានដែរទេទៅឡើយ ទៅក្នុងពេលព្រឹកឲ្យមនុស្ស  
កាន់បបរទៅ បរិភោគអាហារព្រឹកហើយ ឲ្យមនុស្សកាន់ភេសជ្ជៈទាំងឡាយ  
មានសប្បី នវនីតជាដើមទៅ ក្នុងពេលល្ងាច បានកាន់វត្ថុផ្សេងៗ មានកម្រង  
ផ្កា គ្រឿងក្រអូប គ្រឿងលាប និងសំពត់ជាដើមទៅកាន់វិហារ ថ្វាយទាន  
រក្សាសីលយ៉ាងនេះ រាល់ៗ ថ្ងៃអ សកាលជានិច្ច ។

សម័យតមក សេដ្ឋីដល់នូវការអស់ទៅនៃទ្រព្យ ទាំងពួកពាណិជ ក៏ខ្ចី  
ទ្រព្យ ១៨ កោដិ អំពីដៃសេដ្ឋីនោះ ។ ប្រាក់ ១៨ កោដិ ជាសម្បត្តិនៃ  
ត្រកូលរបស់សេដ្ឋី ដែលកប់ក្បែរមាត់ស្ទឹង កាលប្រាំងបាក់ព្រោះទឹកច្រោះ  
ក៏ហូរទៅកាន់មហាសមុទ្រ ទ្រព្យរបស់សេដ្ឋីនោះ ដល់នូវការអស់ទៅដោយ  
លំដាប់ ដោយប្រការយ៉ាងនេះ ។

សេដ្ឋីសូម្បីខ្លួនយ៉ាងនោះហើយ ក៏នៅតែថ្វាយទាន ដល់សង្ឃរឿយៗ

ទៅ តែមិនអាចធ្វើឲ្យប្រណីតបាន ។ ក្នុងថ្ងៃមួយ សេដ្ឋី កាលព្រះសាស្តា  
ត្រាស់ថា ម្ចាស់គហបតី ទានក្នុងត្រកូលអ្នកនៅតែឲ្យឬ ក៏ក្រាបទូលថា  
បពិត្រព្រះអង្គ ទានក្នុងត្រកូលខ្ញុំព្រះអង្គ នៅតែឲ្យ តែទាននោះ ជាបាយចុង  
អង្ករ មានទឹកជ្រក់ជាគម្រប់ពីរ ។

ពេលនោះ ព្រះសាស្តាត្រាស់នឹងសេដ្ឋីនោះថា ម្ចាស់គហបតី អ្នកកុំគិត  
ថា អញឲ្យទានសៅហ្មងឡើយ ព្រោះថា កាលចិត្តប្រណីតហើយ ទាន  
ដែលបុគ្គលថ្វាយដល់ព្រះអរហន្តទាំងឡាយ មានព្រះពុទ្ធជាដើម ឈ្មោះថា  
សៅហ្មង រមែងមិនមាន ម្ចាស់គហបតី ម្យ៉ាងទៀត អ្នកបានថ្វាយទានដល់  
ព្រះអរិយបុគ្គលទាំង ៨ ហើយ ចំណែកតថាគត ក្នុងកាលនៅជាវេលាម-  
ព្រាហ្មណ៍នោះ ធ្វើអ្នកជម្ងឺទ្វីបទាំងមូលឲ្យឈប់ក្អកស្រែ ញ៉ាំងមហាទានឲ្យ  
ប្រព្រឹត្តទៅមិនបានទក្ខិណេយ្យបុគ្គលណាម្នាក់ សូម្បីជាអ្នកដល់នូវត្រៃសរណៈ  
ឈ្មោះថា ទក្ខិណេយ្យបុគ្គលទាំងឡាយ លំបាកដែលបុគ្គលបាន ដោយប្រការ  
ដូច្នេះ ព្រោះហេតុនោះ អ្នកកុំគិតឡើយថា ទានរបស់អញសៅហ្មង ដូច្នេះ  
ហើយត្រាស់វេលាមសូត្រ ដល់សេដ្ឋីនោះ ។

ត្រាស់នោះ ទេវតាដែលស្ថិតនៅត្រង់ខ្លោងទ្វាររបស់សេដ្ឋី កាលព្រះ  
សាស្តា និងសាវ័កទាំងឡាយចូលទៅកាន់ផ្ទះ មិនអាចតាំងនៅបាន ព្រោះ  
តេជៈព្រះដ៏មានព្រះភាគ និងសាវ័កទាំងនោះ គិតថា ព្រះសាស្តា និងសាវ័ក  
ទាំងនេះ មិនចូលទៅកាន់ផ្ទះដោយប្រការណា អញនឹងញុះញង់គហបតីដោយ  
ប្រការនោះ ប្រាថ្នានឹងពោលជាមួយសេដ្ឋីនោះ ក៏មិនបានដើម្បីពោលនូវពាក្យ

ណាមួយ ក្នុងកាលដែលសេដ្ឋីជាឥស្សរៈ គិតថា ឥឡូវនេះ សេដ្ឋីនេះក្រីក្រ ហើយ គង់នឹងជឿពាក្យរបស់អញ ក្នុងពេលរាត្រី ចូលទៅកាន់បន្ទប់ដែល ជាសិររបស់សេដ្ឋី ឈរនៅក្នុងអាកាស ។ ខណៈនោះ សេដ្ឋីឃើញទេវតា នោះហើយ សួរថា នុ៎ះជាអ្នកណា ទេវតាពោលថា លោកមហាសេដ្ឋី ខ្ញុំជា ទេវតាអាស្រ័យនៅត្រង់ខ្លោងទ្វារទី ៤ របស់អ្នក មកដើម្បីជាសំភ័ន្តអ្នក សេដ្ឋីពោលថា បើដូច្នោះ សូមអ្នកនិយាយចុះ ទេវតាពោលថា លោកសេដ្ឋី លោកមិនសម្លឹងមើលដល់កាលខាងក្រោយឡើយ ចាយទ្រព្យជាច្រើន ក្នុង សាសនារបស់ព្រះសមណគោតម ឥឡូវនេះ លោកជាអ្នកក្រីក្រហើយ ក៏នៅ តែមិនលះបង់ការចាយទ្រព្យទៀត កាលលោកប្រព្រឹត្តយ៉ាងនេះ នឹងមិនបាន វត្ថុត្រឹមតែអាហារ និងគ្រឿងស្លៀកដណ្តប់ត្រឹម ២-៣ ថ្ងៃពិត លោកត្រូវការ អ្វី ដោយព្រះសមណគោតម សូមលោកឈប់បរិច្ចាគហួសកម្លាំង ហើយ ប្រកបការងារទាំងឡាយ ប្រមូលសម្បត្តិចុះ សេដ្ឋីពោលថា នេះជាឱកាស ដែលអ្នកឲ្យដល់ខ្ញុំ ទេវតាពោលថា អើ លោកមហាសេដ្ឋី សេដ្ឋីពោលថា សូមអ្នកទៅចុះ បុគ្គលដូចអ្នករាប់រយ រាប់ពាន់ រាប់សែន ក៏មិនអាចធ្វើខ្ញុំឲ្យ ញាប់ញ័របាន អ្នកពោលពាក្យមិនសមគួរ នឹងត្រូវការអ្វី ដោយអ្នកដែល នៅក្នុងផ្ទះរបស់ខ្ញុំ ចូរអ្នកចេញអំពីផ្ទះរបស់ខ្ញុំឲ្យហ័ស ។

ទេវតានោះ ស្តាប់ពាក្យរបស់សេដ្ឋី ដែលជាសោតាបន្តអរិយសាវ័ក ហើយ មិនអាចស្ថិតនៅបាន ទើបនាំទារកទាំងឡាយចេញទៅ កាលចេញទៅ ហើយ មិនបានទីលំនៅក្នុងទីដទៃ ទើបគិតថា អញនឹងឲ្យលោកសេដ្ឋីអត់ទោស

ហើយនៅក្នុងកន្លែងដើមនោះឯង ចូលទៅរកទេវបុត្រអ្នករក្សាព្រះនគរ ប្រាប់  
 នូវកំហុស ដែលខ្លួនធ្វើហើយ ពោលថា សូមអ្នកមកចុះ សូមអ្នកនាំខ្ញុំទៅកាន់  
 សម្លាករបស់សេដ្ឋី ឲ្យលោកសេដ្ឋីអត់ទោស ហើយឲ្យទីលំនៅដល់ខ្ញុំ ទេវ-  
 បុត្រឃាត់ទេវតានោះថា អ្នកធ្វើមិនសមគួរ ខ្ញុំមិនអាចទៅកាន់សម្លាករបស់  
 សេដ្ឋីនោះបាន ។ ទើបទេវតានោះចូលទៅកាន់សម្លាករបស់មហារាជទាំង ៤  
 ក៏ត្រូវមហារាជទាំងនោះឃាត់ ទើបចូលទៅកាន់សម្លាកសក្កទេវរាជ ក្រាប  
 ទូលរឿងនោះឲ្យទ្រង់ជ្រាបហើយ ទូលអង្វរដ៏គួរឲ្យអាណិតថា បពិត្រព្រះអង្គ  
 ទូលបង្គំមិនបានទីលំនៅ ត្រូវជីកដៃទារកទាំងឡាយ ដើរក្នុងទីផ្សេងៗ រក  
 ទីពឹងមិនបាន សូមទ្រង់ឲ្យសេដ្ឋីឲ្យនូវទីលំនៅ ដល់ទូលបង្គំចុះ ។

ត្រានោះ សក្កទេវរាជត្រាស់នឹងទេវតានោះថា ខ្ញុំមិនអាចពោលនឹង  
 សេដ្ឋី ព្រោះហេតុនៃអ្នកបាន តែនឹងប្រាប់ឧបាយមួយដល់អ្នក ទេវតាពោល  
 ថា សាធុ ព្រះអង្គ សូមទ្រង់មេត្តាប្រាប់ចុះ សក្កទេវរាជពោលថា ចូរអ្នក  
 ទៅចុះ កាឡាខ្លួនជាស្មៀនរបស់សេដ្ឋី ឲ្យបុគ្គលណាម្នាក់នាំបញ្ជីអំពីដៃសេដ្ឋី  
 មកហើយ នាំទៅឲ្យអ្នកជំពាក់បំណុលសងទ្រព្យ ១៨ កោដិ ដែលពួកឈ្មួញ  
 កាន់យកទៅ ដោយអានុភាពរបស់ខ្លួនហើយ ដាក់ឲ្យពេញក្នុងបន្ទប់ទេ ទ្រព្យ  
 ១៨ កោដិ ដែលហូរទៅកាន់មហាសមុទ្រក្តី ទ្រព្យ ១៨ កោដិដទៃដែលមិន  
 មានម្ចាស់ នៅក្នុងទីឈ្មោះនោះក្តី ចូរប្រមូលទ្រព្យទាំងអស់នោះ ដាក់ឲ្យ  
 ពេញក្នុងបន្ទប់ទេរបស់សេដ្ឋី កាលធ្វើកម្មឈ្មោះនេះ ឲ្យជាទណ្ឌកម្មហើយ  
 សឹមសូមខមាទោសនឹងលោកសេដ្ឋី ។

ទេវតានោះទទួលថា សាធុព្រះអង្គ ហើយធ្វើកម្មគ្រប់យ៉ាងតាមន័យដែល  
 សក្កទេវរាជប្រាប់ហើយនោះឯង ញ៉ាំងបន្ទប់ដែលជាសិរីរបស់សេដ្ឋីឲ្យភ្លឺ តាំង  
 នៅក្នុងអាកាស កាលលោកសេដ្ឋីពោលថា នុ៎ះជាអ្នកណា ទើបឆ្លើយថា ខ្ញុំ  
 ជាទេវតាអន្ធពាល ស្ថិតនៅត្រង់ខ្លោងទ្វារទី ៤ របស់លោក ពាក្យណាដែល  
 ខ្ញុំពោលហើយ ក្នុងសម្លាភ័យរបស់លោក ដោយភាពជាអន្ធពាល សូមលោក  
 អត់ទោសនោះដល់ខ្ញុំចុះ ខ្ញុំបានធ្វើទណ្ឌកម្មដោយការប្រមូលទ្រព្យ ៥៤ កោដិ  
 មកដាក់ពេញបន្ទប់ទេ តាមបញ្ជារបស់សក្កទេវរាជ ខ្ញុំមិនមានទីលំនៅ  
 រមែងលំបាក ។

អនាថបិណ្ឌិកសេដ្ឋី ចិន្តនាការថា ទេវតានេះពោលថា ទណ្ឌកម្មខ្ញុំបាន  
 ធ្វើហើយដូច្នេះ នឹងជីវិតនូវទោសរបស់ខ្លួន អញនឹងបង្ហាញទេវតានោះដល់ព្រះ  
 សម្មាសម្ពុទ្ធ លោកសេដ្ឋីនាំទេវតានោះទៅកាន់សម្លាភ័យរបស់ព្រះសាស្តា ក្រាប  
 ទូលកម្មដែលទេវតានោះធ្វើហើយទាំងអស់ ទេវតាក្រាបចុះដោយសិរសា គឺ  
 ត្បូង ទៀបព្រះយុគលបាទនៃព្រះសាស្តា ក្រាបទូលថា បពិត្រព្រះអង្គ ខ្ញុំ  
 ព្រះអង្គមិនជ្រាបព្រះគុណទាំងឡាយរបស់ទ្រង់ បានពោលពាក្យថាកទាប  
 ព្រោះភាពជាអន្ធពាល សូមទ្រង់អត់ទោសនូវពាក្យនោះដល់ខ្ញុំព្រះអង្គ បាន  
 ឲ្យព្រះសាស្តាអត់ទោសហើយ ទើបឲ្យមហាសេដ្ឋីអត់ទោសឲ្យ ក្នុងកាលជា  
 ក្រោយ ។

ព្រះសាស្តា កាលទ្រង់ទូន្មានសេដ្ឋី និងទេវតា ដោយអំណាចវិបាកនៃ  
 កម្មល្អ និងកម្មអាក្រក់នោះឯង ទើបត្រាស់ថា ម្ចាស់គហបតី បុគ្គលអ្នកធ្វើ

បាប ក្នុងលោកនេះ រមែងឃើញបាប ថាល្អ អស់កាលដែលបាបមិនទាន់ឲ្យ  
 ផល តែកាលណា បាបរបស់បុគ្គលនោះឲ្យផល កាលនោះ បុគ្គលនោះ  
 ឃើញនូវបាបថា អាក្រក់ពិតៗ ចំណែកបុគ្គលអ្នកធ្វើកម្មល្អ រមែងឃើញកម្ម  
 ល្អថា អាក្រក់ ដរាបណាដែលកម្មល្អមិនទាន់ឲ្យផល តែកាលណា កម្មល្អ  
 របស់បុគ្គលនោះឲ្យផល កាលនោះ បុគ្គលនោះ រមែងឃើញកម្មល្អថា ល្អ  
 ពិតៗ ដូច្នេះហើយ កាលទ្រង់បន្តអានុសន្និសម្តែងធម៌ ទើបកាសិតព្រះគាថា  
 នេះថាទុកថា

|                       |                                 |
|-----------------------|---------------------------------|
| ចាទោបិ បស្សតី ភន្ត្រំ | យាវ ចាបំ ន បច្ចុតិ              |
| យទា ច បច្ចុតិ ចាបំ    | អថ (ចាទោ) ចាទានិ បស្សតី ។       |
| ភន្ត្រាបិ បស្សតី ចាបំ | យាវ ភន្ត្រំ ន បច្ចុតិ           |
| យទា ច បច្ចុតិ ភន្ត្រំ | អថ (ភន្ត្រា) ភន្ត្រានិ បស្សតី ។ |

បាបមិនទាន់ឲ្យផលត្រឹមណា មនុស្សបាប ក៏នៅឃើញតែ  
 សេចក្តីចម្រើនត្រឹមណោះ លុះកាលណា បាបឲ្យផល  
 មនុស្សបាប ទើបឃើញបាបក្នុងកាលនោះ ។  
 អំពើល្អ មិនទាន់ឲ្យផលត្រឹមណា មនុស្សល្អ នៅឃើញ  
 តែបាបត្រឹមណោះ លុះកាលណា អំពើល្អឲ្យផល មនុស្ស  
 ល្អ ទើបឃើញល្អ ក្នុងកាលនោះ ។

### សេចក្តីអធិប្បាយ

បុគ្គលដែលប្រកបបាបកម្ម មានកាយទុច្ចរិតជាដើម ឈ្មោះថា បុគ្គល

បាប ក្នុងព្រះគាថានេះ ។

បុគ្គលនោះ កាលសោយសុខ ដែលកើតឡើងដោយអានុភាពនៃ សុចរិតកម្មក្នុងកាលមុន រមែងឃើញបាបកម្មថា ល្អ ។

បាទព្រះគាថាថា យាវ ទាបំ ន បច្ចុតិ ជាដើម សេចក្តីថា បាបកម្មរបស់ បុគ្គលនោះ មិនទាន់ឲ្យផលក្នុងបច្ចុប្បន្នភាព ឬសម្បរាយភពដរាបណា បុគ្គល ធ្វើបាប រមែងឃើញបាបថាល្អដរាបនោះ តែកាលបាបកម្មរបស់បុគ្គលនោះឲ្យ ផលក្នុងបច្ចុប្បន្នភាព ឬក្នុងសម្បរាយភព កាលនោះ អ្នកធ្វើបាបនោះ កាល សោយកម្មករណៈផ្សេងៗ ក្នុងបច្ចុប្បន្នភាព និងទុក្ខក្នុងអបាយ ក្នុងសម្ប- រាយភព រមែងឃើញបាបថា អាក្រក់ ដោយចំណែកមួយ ។

ក្នុងព្រះគាថាទី ២ គប្បីជ្រាបសេចក្តីដូចតទៅនេះ បុគ្គលដែលប្រកប កម្ម ដែលមានកាយសុចរិតជាដើម ឈ្មោះថា អ្នកធ្វើកម្មល្អ បុគ្គលធ្វើកម្ម ល្អនោះ កាលសោយទុក្ខដែលកើតឡើង ដោយអានុភាពនៃទុច្ចរិតក្នុង កាលមុន រមែងឃើញកម្មល្អថា អាក្រក់ ។

បាទព្រះគាថាថា យាវ កង្ខំ ន បច្ចុតិ ជាដើម សេចក្តីថា កម្មល្អ របស់បុគ្គលនោះ មិនទាន់ឲ្យផលក្នុងបច្ចុប្បន្នភាព ឬក្នុងសម្បរាយភពដរាប ណា ។ បុគ្គលធ្វើកម្មល្អ រមែងឃើញល្អថា អាក្រក់ដរាបនោះ តែកាលណា កម្មល្អនោះឲ្យផល កាលនោះ អ្នកធ្វើកម្មល្អនោះ កាលសោយសុខដែល អាស្រ័យអាមិស មានលាភ និងសក្ការៈជាដើមក្នុងបច្ចុប្បន្នភាព និងសុខដែល អាស្រ័យសម្បត្តិ ដែលជាទិព្វក្នុងសម្បរាយភព រមែងឃើញកម្មល្អ ថាល្អ

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ  
បរមត្ថជេតិកា អដ្ឋកថា បាបវគ្គទី ៩ ៥៨

ពិតៗ ដូច្នេះ ។

ក្នុងកាលចប់ទេសនា ទេវតានោះ តាំងនៅក្នុងសោតាបត្តិផល ព្រះ  
ធម្មទេសនា មានប្រយោជន៍ដល់បរិស័ទដែលមកប្រជុំគ្នា ដូច្នេះឯង ។<sup>១២៣</sup>

រឿង អនាថបិណ្ឌិកសេដ្ឋី ចប់

## រឿង ភិក្ខុមិនទុកដាក់បរិក្ខារ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុមួយរូប ដែល  
មិនទុកដាក់បរិក្ខារ ត្រាស់ព្រះធម្មទេសនានេះថា មារមញ្ញេច ចាបស្ស  
ជាដើម ។

បានឮថា ភិក្ខុនោះប្រើប្រាស់បរិក្ខារ មានគ្រែ និងតាំងជាដើមឯណា  
នីមួយៗខាងក្រៅហើយ ទុកចោលក្នុងទីនោះឯង បរិក្ខាររមែងវិនាសទៅ ព្រោះ  
ភ្លៀងខ្លះ កម្ដៅថ្ងៃខ្លះ ពួកសត្វ មានកណ្តៀរជាដើមខ្លះ ។ ភិក្ខុនោះ កាលពួក  
ភិក្ខុពោលជាសំឡេងថា អារុសោ ធម្មតាបរិក្ខារ ភិក្ខុគួរទុកដាក់ មិនមែនឬ  
បែរជាពោលថា អារុសោ កម្មដែលខ្ញុំធ្វើនោះតូចតាច បរិក្ខារនោះមិនមានចិត្ត  
ការវិចិត្រក៏មិនមាន ដូច្នេះហើយ នៅតែធ្វើយ៉ាងនោះដដែល ។ ភិក្ខុទាំង-  
ឡាយក្រាបទូលកិរិយារបស់លោកដល់ព្រះសាស្តា ។



ព្រះសាស្តាត្រាស់ឲ្យហៅភិក្ខុនោះមកហើយ ត្រាស់សួរថា ម្ចាស់ភិក្ខុ បាន  
 ឮថា អ្នកធ្វើយ៉ាងនោះពិតឬ ភិក្ខុនោះត្រូវព្រះសាស្តាត្រាស់សួរហើយ ក៏ក្រាប  
 ទូលបែបមើលងាយយ៉ាងនោះឯងថា បពិត្រព្រះមានព្រះភាគ សេចក្តីនោះមាន  
 ជាការអ្វី ខ្ញុំព្រះអង្គធ្វើកម្មតិចតួច បរិក្ខារនោះមិនមានចិត្ត ការវិចិត្រក៏មិនមាន ។

ត្រាថ្នោះ ព្រះសាស្តាត្រាស់នឹងភិក្ខុនោះថា ម្ចាស់ភិក្ខុ អ្នកធ្វើយ៉ាងនោះ  
 មិនគួរ ឈ្មោះថា បាបកម្ម បុគ្គលមិនគួរមើលងាយថា តិចតួច ឧបមាដូច  
 កាជនៈ ដែលគេបើកគម្របទុកក្នុងទីវាល កាលភ្លៀងធ្លាក់ចុះ មិនពេញដោយ  
 តំណក់ទឹកដោយពិត តែកាលភ្លៀងធ្លាក់រឿយៗ កាជនៈនោះរមែងពេញបាន  
 ពិត យ៉ាងណា បុគ្គលដែលធ្វើបាបកម្ម រមែងធ្វើគំនរបាបឲ្យធំឡើងដោយ  
 លំដាប់បានដោយពិត ក៏ដូច្នោះដូចគ្នា ដូច្នោះហើយ កាលទ្រង់បន្តអនុសន្និ  
 សម្តែងធម៌ ទើបត្រាស់ព្រះគាថានេះថា

|                    |                      |
|--------------------|----------------------|
| មារមព្ភោជ ចាបស្ស   | ន មត្តំ អាគមិស្សតិ   |
| ឧទតិទ្ធនិចាតេន     | ឧទកុម្ពោបិ បូរតិ     |
| អាបូរតិ ពាលោចាបស្ស | ថោកំ ថោកំបិ អាចិនំ ។ |

បុគ្គល មិនគួរមើលងាយបាប ថាមានប្រមាណតិច នឹងមិន  
 ឲ្យផលដូច្នោះឡើយ ប្រៀបដូចក្អមទឹក រមែងពេញបានដោយ  
 តំណក់ទឹកដែលធ្លាក់ចុះ យ៉ាងណា បុគ្គលពាលកាលសន្សំ  
 បាប សូម្បីបន្តិចម្តងៗ គង់ពេញបានដោយបាប យ៉ាងនោះ  
 ដែរ ។

### សេចក្តីអធិប្បាយ

បណ្តាបទទាំងនោះ បទថា មាវមញ្ញេស សេចក្តីថា បុគ្គលមិនគួរមើល  
ងាយ ។ បទថា ទាបស្ស ប្រែថា នូវបាប ។ បាទព្រះគាថាថា ន មត្តំ  
អាគមិស្សតិ សេចក្តីថា បុគ្គលមិនគួរមើលងាយបាបយ៉ាងនេះថា អញធ្វើ  
បាបមានប្រមាណតិច ធ្វើម្តេចបាបនោះនឹងឲ្យផល ។

បទថា ទុក្ខម្ពាបិ សេចក្តីថា កាជនៈដ៏ប្រភេទណាមួយ ដែលគេ  
បើកមាត់ដាក់ក្នុងទីដែលភ្លៀងធ្លាក់ រមែងពេញដោយតំណក់ទឹក ដែលធ្លាក់  
ចុះម្តងមួយតំណក់ៗ ដោយលំដាប់បាន យ៉ាងណា ។ បុគ្គលល្ងង់ខ្លៅ កាល  
សន្សំ គឺចម្រើននូវបាបសូម្បីតិចតួច តែងពេញដោយបាបបានដូច្នោះដូចគ្នា ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។

ភិក្ខុណាមួយ លាត ឬសន្លឹងខ្លួនឯងក្តី ឲ្យគេលាតក្តី នូវគ្រែក្តី តាំងក្តី  
ពូកក្តី កៅអីក្តី ដែលជារបស់សង្ឃក្នុងទីវាល ហើយកាលនឹងដើរចេញទៅ  
មិនបានរើយកគ្រឿងសេនាសនៈ មានគ្រែជាដើមនោះ មកទុកដាក់ឯង មិន  
បានប្រើគេឲ្យរើសយកមកទុកដាក់ ហើយឥតបានប្រាប់ ( អ្នកដទៃ ) ស្រាប់  
តែដើរចេញទៅ ត្រូវអាបត្តិបាចិត្តិយៈ ។<sup>២៣៣</sup>

រឿង ភិក្ខុមិនទុកដាក់បរិក្ខារ ចប់



## រឿង សេដ្ឋី ឈ្មោះ ពិឡាលបទកៈ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសេដ្ឋីឈ្មោះ  
ពិឡាលបទកៈ គឺសេដ្ឋីជើងឆ្មា ត្រាស់ព្រះធម្មទេសនានេះថា មារមឆ្លេង  
បុញ្ញស្ស ជាដើម ។

សេចក្តីពិស្តារថា សម័យមួយ អ្នកក្រុងសាវត្ថីនាំគ្នាថ្វាយទានដល់ភិក្ខុ  
សង្ឃ មានព្រះពុទ្ធជាប្រធាន ដោយទាក់ទងជាពួកតែមួយ ។ ថ្ងៃមួយ ព្រះ  
សាស្តា កាលទ្រង់ធ្វើអនុមោទនាត្រាស់យ៉ាងនេះថា ម្ចាស់ឧបាសក ឧបាសិកា  
ទាំងឡាយ បុគ្គលពួកខ្លះ ក្នុងលោកនេះ ឲ្យទានដោយខ្លួនឯង តែមិនដឹកនាំ  
អ្នកដទៃ បុគ្គលនោះ រមែងបាននូវកោតសម្បត្តិ តែមិនបានបរិវារសម្បត្តិ  
ក្នុងទីដែលខ្លួនកើតហើយ បុគ្គលពួកខ្លះ មិនឲ្យទានដោយខ្លួនឯង បបួលតែ  
អ្នកដទៃ បុគ្គលនោះ រមែងបានបរិវារសម្បត្តិ តែមិនបានកោតសម្បត្តិ ក្នុង  
ទីដែលខ្លួនកើតហើយ បុគ្គលពួកខ្លះ មិនឲ្យទានដោយខ្លួនឯងផង មិនបបួល  
អ្នកដទៃផង បុគ្គលនោះ រមែងមិនបានកោតសម្បត្តិ មិនបានបរិវារសម្បត្តិ  
ក្នុងទីដែលខ្លួនកើតហើយ ក្លាយជាបុគ្គលស៊ីដែល ។ បុគ្គលពួកខ្លះ ឲ្យទាន  
ដោយខ្លួនឯងផង បបួលអ្នកដទៃផង បុគ្គលនោះ រមែងបាននូវកោតសម្បត្តិ  
ផង បរិវារសម្បត្តិផង ក្នុងទីដែលខ្លួនកើតហើយ ។

ត្រានោះ បណ្ឌិតបុរសម្នាក់ស្តាប់ធម៌ទេសនានោះហើយគិតថា ឱ ហេតុ  
នេះគួរអស្ចារ្យ ឥឡូវនេះ អញនឹងធ្វើកម្មដែលប្រព្រឹត្តទៅដើម្បីសម្បត្តិទាំងពីរ

ទើបក្រាបទូលព្រះសាស្តាក្នុងកាលទ្រង់ក្រោកទៅថា បពិត្រព្រះអង្គ ស្តេចនេះ សូមទ្រង់ទទួលភិក្ខុរបស់ខ្ញុំព្រះអង្គ ព្រះសាស្តាត្រាស់ថា អ្នកត្រូវការភិក្ខុ ប៉ុន្មាន បុរសនោះទូលថា បពិត្រព្រះអង្គ ភិក្ខុទាំងអស់ ។

ព្រះសាស្តាទ្រង់ទទួលហើយ បុរសនោះក៏ទៅកាន់ផ្ទះ ត្រាច់ប្រកាសថា បពិត្រអ្នកម្តាយ និងលោកឪពុកទាំងឡាយ ខ្ញុំនិមន្តភិក្ខុសង្ឃ មានព្រះពុទ្ធជា ប្រធានដើម្បីធានកត្តាហារក្នុងថ្ងៃស្អែក ។ បុគ្គលណាអាចប្រគេនដល់ភិក្ខុទាំង ឡាយមានប្រមាណប៉ុនណា បុគ្គលនោះ ចូរឲ្យវត្ថុផ្សេងៗ មានអង្ករជាដើម ដើម្បីជាប្រយោជន៍ដល់អាហារ មានយាគូជាដើម ដើម្បីភិក្ខុទាំងឡាយ មាន ប្រមាណប៉ុណ្ណោះ ពួកយើងនឹងឲ្យចម្អិនក្នុងទីតែមួយ ហើយថ្វាយទាន ។

ពេលនោះ សេដ្ឋីម្នាក់ ឃើញបុរសនោះមកដល់រានផ្សាររបស់ខ្លួន ក៏ខឹង សម្បាថា បុរសនេះមិននិមន្តភិក្ខុឲ្យល្មមកម្ចាស់របស់ខ្លួន ចាំបាច់ដើរមកបបួល អ្នកស្រុកទាំងអស់ទៀត ទើបប្រាប់ថា ឯងចូរនាំយកកាជនៈដែលឯងកាន់មក ដូច្នេះហើយ យកម្រាមដៃ ៣ ច្បាប់អង្ករបន្តិច សណ្តែកបាយបន្តិច សណ្តែក រាជមាសក៏ដូចគ្នាហើយឲ្យ ។ តាំងអំពីនោះ ទើបសេដ្ឋីនោះឈ្មោះថា ពិឡា- លបទកសេដ្ឋី កាលឲ្យភេសជ្ជៈ មានសប្បី និងទឹកអំពៅជាដើម ក៏ផ្សៀង មាត់ដបបបួលត្រង់ឆ្នាំង ធ្វើឲ្យមាត់ដបនោះជាប់ជាមួយគ្នា ឲ្យភេសជ្ជៈ មាន សប្បី និងទឹកអំពៅជាដើម ហូរចូលមួយតំណក់ៗ បានឲ្យបន្តិចប៉ុណ្ណោះ ។

ឧបាសកធ្វើវត្ថុទាន ដែលអ្នកដទៃឲ្យរួមគ្នា តែបានកាន់យកវត្ថុដែលសេដ្ឋី នេះឲ្យទុកដោយឡែក ។ សេដ្ឋីនោះ ឃើញកិរិយារបស់បុរសនោះហើយ

គិតថា ហេតុអ្វីហ្ន៎ ទើបបុរសនេះទទួលរបស់អញឲ្យ ទុកដោយឡែក ទើប  
 បញ្ជូនចូលប្បដ្ឋាកម្មាក ទៅអំពីក្រោយប្រាប់ថា ចូរអ្នកទៅ ចូរជីនកម្មដែល  
 បុរសនោះធ្វើ ។ ឧបាសកនោះទៅហើយពោលថា សូម្បីផលធម៌មានដល់សេដ្ឋី  
 ដូច្នេះហើយ ដាក់អង្គរមួយ ឬពីរគ្រាប់ ដើម្បីប្រយោជន៍ដល់បបរ ភត្ត និងនំ  
 ដាក់សណ្តែកបាយ សណ្តែករាជមាសខ្លះ បន្តក់ប្រេង និងទឹកអំពៅជាដើមខ្លះ  
 ចូលក្នុងកាជនៈ គ្រប់ៗ កាជនៈ ចូលប្បដ្ឋាកទៅប្រាប់ដល់សេដ្ឋីនោះហើយ  
 សេដ្ឋីស្តាប់ពាក្យនោះហើយ គិតថា បើបុរសនោះ ពោលទោសរបស់អញ  
 ក្នុងបរិស័ទសោត គ្រាន់តែវាចេញឈ្មោះអញប៉ុណ្ណោះ អញនឹងប្រហារវាឲ្យ  
 ស្លាប់ ។ ក្នុងថ្ងៃស្អែកឡើង ទើបលាក់អាវុធក្នុងរវាងសំពត់ស្បែក បានទៅ  
 ឈរត្រង់រោងចុងកៅ ។ បុរសនោះអង្គាសកិក្ខុសង្ឃ មានព្រះពុទ្ធជាប្រធាន  
 ហើយក្រាបទូលដល់ព្រះដ៏មានព្រះភាគថា បពិត្រព្រះអង្គ ខ្ញុំព្រះអង្គបបួល  
 មហាជនថ្វាយទាននេះ ពួកមនុស្សដែលខ្ញុំព្រះអង្គបបួលហើយក្នុងទីនោះ បាន  
 ឲ្យអង្គរជាដើមច្រើនខ្លះ តិចខ្លះ តាមកម្លាំងរបស់ខ្លួន សូមផលដ៏វិសាល  
 មានដល់មហាជនទាំងអស់នោះ ។

សេដ្ឋីបានឮពាក្យនោះហើយគិតថា អញមកដោយតាំងចិត្តថា គ្រាន់តែ  
 វាចេញឈ្មោះរបស់អញឡើងថា សេដ្ឋីឈ្មោះនោះ យកអង្គរជាដើមច្រើនដោយ  
 ម្រាមដៃឲ្យ អញនឹងសម្លាប់បុរសនេះឲ្យស្លាប់ តែបុរសនោះធ្វើទានឲ្យរួមគ្នាទាំង  
 អស់ ហើយពោលថា ទានដែលជនពួកណាវាល់ដោយនាឡិកាជាដើមហើយឲ្យ  
 ភ្នំ ទានដែលជនពួកណា កាន់យកដោយច្បាប់ដោយម្រាមដៃហើយឲ្យភ្នំ សូម

ផលដ៏វិសាលមានដល់ជនទាំងអស់នោះ បើអញមិនឲ្យបុរសបែបនេះអត់ទោស សោត អាជ្ញារបស់ព្រះម្ចាស់សួគ៌ នឹងធ្លាក់លើអំបែងក្បាលអញ សេដ្ឋីនោះ ក្រាបចុះទៀបបាតជើងរបស់ឧបាសកនោះហើយ ពោលថា នែអ្នក សូមអ្នក អត់ទោសឲ្យខ្ញុំផង ត្រូវឧបាសកនោះសួរថា តើមានរឿងអ្វី ទើបប្រាប់រឿង ទាំងអស់នោះ ។

ព្រះសាស្តាទ្រង់ឃើញកិរិយានោះហើយ ត្រាស់សួរបុរសដែលខ្វល់ខ្វាយ ក្នុងទានថា តើមានរឿងអ្វី ទើបបុរសនោះក្រាបទូលរឿងទាំងអស់ ដែលកើត ឡើងហើយ ។

ពេលនោះ ព្រះសាស្តាត្រាស់សួរសេដ្ឋីនោះថា បានឮថា សេចក្តីនោះ យ៉ាងនេះឬ កាលសេដ្ឋីក្រាបទូលថា បពិត្រព្រះអង្គយ៉ាងនោះឯង ទើបទ្រង់ ត្រាស់ថា ម្ចាស់ឧបាសក ឈ្មោះថា បុណ្យបុគ្គលណាម្នាក់ មិនគួរមើលងាយ ថា មានប្រមាណតិចតួច កាលបុគ្គលថ្វាយទានដល់ភិក្ខុសង្ឃ មានព្រះពុទ្ធ ដូចតថាគតជាប្រធានហើយ មិនគួរមើលងាយថាជារបស់តិចតួច ដ្បិតថា បុរសដែលជាបណ្ឌិតធ្វើបុណ្យ រមែងពេញទៅដោយបុណ្យដោយលំដាប់ពិត ប្រៀបដូចកាជនដែលបើកមាត់ រមែងពេញទៅដោយទឹក ដូច្នោះ ដូច្នេះ ហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

|                       |                      |
|-----------------------|----------------------|
| មារមញ្ជោល បុញ្ញស្ស    | ន មត្តំ អាគមិស្សតិ   |
| ឧទតិទ្ធីនិចារេន       | ឧទកម្ពោមិ បូរតិ      |
| អាបូរតិ ធិរោ បុញ្ញស្ស | ថោកំ ថោកំមិ អាមិនំ ។ |

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៥៩០

បុគ្គល មិនគួរមើលងាយបុណ្យ ថាមានប្រមាណតិច នឹង  
មិនឲ្យផល ដូច្នេះឡើយ ប្រៀបដូចក្អមទឹក រមែងពេញបាន  
ដោយតំណក់ទឹកដែលធ្លាក់ចុះ យ៉ាងណា អ្នកមានប្រាជ្ញា  
កាលសន្សំបុណ្យបន្តិចម្តងៗ គង់ពេញបានដោយបុណ្យ  
យ៉ាងនោះ ។

### សេចក្តីអធិប្បាយ

អត្ថនៃព្រះគាថានោះថា មនុស្សដែលជាបណ្ឌិតធ្វើបុណ្យហើយ កុំមើល  
ងាយ គឺមិនគួរមើលស្រាលបុណ្យយ៉ាងនេះថា អញធ្វើបុណ្យមានប្រមាណតិច  
បុណ្យមានប្រមាណតិចនឹងមកដល់ ដោយអំណាចនៃវិបាកឡើយ បើយ៉ាងនេះ  
កម្មតិចតួចនឹងឃើញអញអំពីណា ឬថា អញនឹងឃើញកម្មនោះអំពីណា កាល  
ណាបុណ្យនោះនឹងឲ្យផល ដូចកាជនៈដីដែលបុគ្គលបើកគម្របតម្កល់ទុកចោល  
រមែងពេញដោយតំណក់ទឹក ដែលស្រក់ចុះមកមិនដាច់ខ្សែបាន យ៉ាងណា  
ជីវជន គឺបុរសដែលជាបណ្ឌិតកាលសន្សំបុណ្យម្តងបន្តិចៗ ឈ្មោះថា ពេញ  
ដោយបុណ្យបាន ដូច្នោះ ។

ក្នុងកាលចប់ទេសនា សេដ្ឋីនោះ បានសម្រេចសោតាបត្តិផលហើយ  
ព្រះធម្មទេសនាមានប្រយោជន៍ដល់បរិស័ទដែលមកប្រជុំគ្នា ដូច្នេះឯង ។<sup>១២៣</sup>

រឿង សេដ្ឋីឈ្មោះតិណ្ណាលបទកៈ ចប់



# រឿង មហាធនពាណិជ

## លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធល្បឿងមានទ្រព្យ  
ច្រើន ត្រាស់ព្រះធម្មទេសនានេះថា វាណិជោវ ភយំ មគ្គំ ជាដើម ។

បានឮមកថា ពួកចោរ ៥០០ នាក់ ស្វែងរកឱកាសក្នុងផ្ទះរបស់ឈ្មួញ  
នោះមិនបានហើយ ។ សម័យដទៃ ឈ្មួញនោះ ផុតទំនិញក្នុងរទេះ ៥០០  
ហើយឲ្យប្រាប់ដល់ភិក្ខុទាំងឡាយថា ខ្ញុំនឹងទៅកាន់ទីឈ្មោះនោះ ដើម្បីលក់  
ដូរ លោកម្ចាស់ទាំងឡាយណាចង់ទៅក្នុងទីនោះ សូមនិមន្តលោកម្ចាស់ទាំង-  
ឡាយនោះទៅចុះ នឹងមិនលំបាកដោយភិក្ខុតាមផ្លូវ ភិក្ខុ ៥០០ រូបស្តាប់ពាក្យ  
នោះហើយ បានធ្វើដំណើរទៅជាមួយឈ្មួញនោះ ។ សូម្បីចោរទាំងនោះ ក៏បាន  
ដំណឹងថា បានឮថា ឈ្មួញនោះចេញទៅហើយ បានបោះជំរក្នុងព្រៃ ។

ចំណែកឈ្មួញទៅហើយ កាន់យកទិសម្រាកក្បែរភូមិមួយកន្លែង ត្រង់  
មាត់ព្រៃ រៀបចំគោ និងរទេះជាដើមអស់ ២-៣ ថ្ងៃ និងប្រគេនភិក្ខុ ដល់  
ភិក្ខុទាំងនោះជានិច្ច ។ ពួកចោរ កាលឈ្មួញនោះយឺតយូរ ទើបបញ្ជូនបុរស  
ម្នាក់ទៅ ដោយប្រាប់ថា ចូរអ្នកទៅ ចូរជីងថ្ងៃចេញដំណើរ របស់ឈ្មួញនោះ  
ហើយ ចូរមក ។ បុរសនោះ ទៅដល់ស្រុកនោះហើយ សួរសម្លាញ់ម្នាក់ថា  
ឈ្មួញចេញទៅអង្គាល់ សម្លាញ់នោះឆ្លើយថា កន្លងទៅ ២-៣ ថ្ងៃទៀត ដូច្នេះ  
ហើយ ពេលថា ចុះអ្នកសួរដើម្បីអ្វី ពេលនោះ បុរសនោះប្រាប់ថា ពួកខ្ញុំ  
ជាចោរ ៥០០ ពួកនៅក្នុងព្រៃដើម្បីប្លន់ឈ្មួញនោះ ។ ចំណែកសម្លាញ់នោះ



ពោលថា បើដូច្នោះ សូមអ្នកទៅចុះ ឈ្នួញនឹងចេញទៅឆាប់ៗ បញ្ជូនបុរស  
នោះទៅហើយ គិតថា អញនឹងឃាត់ពួកចោរ ឬឃាត់ឈ្នួញហ្ន៎ ក៏សម្រេច  
ចិត្តថា ប្រយោជន៍អ្វីរបស់អញដោយពួកចោរ ភិក្ខុ ៥០០ រូប អាស្រ័យ  
ឈ្នួញរស់នៅ អញនឹងឲ្យសញ្ញាដល់ឈ្នួញ ហើយបានទៅកាន់សម្នាក់របស់  
ឈ្នួញនោះ សួរថា អ្នកទៅអង្គាល់ ឈ្នួញឆ្លើយថា ក្នុងថ្ងៃទី ៣ ក៏ពោលថា  
សូមអ្នកធ្វើតាមពាក្យរបស់ខ្ញុំ បានឮថា ពួកចោរ ៥០០ ស្តាត់នៅត្រង់ព្រៃ  
ដើម្បីអ្នក អ្នកកុំប្រញាប់ទៅធ្វើអ្វី ឈ្នួញសួរថា អ្នកដឹងដូចម្តេច បុរសនោះ  
ប្រាប់ថា សម្លាញ់របស់ខ្ញុំមាននៅក្នុងពួកចោរទាំងនោះ ខ្ញុំដឹង ព្រោះការប្រាប់  
របស់គេ ឈ្នួញពោលថា បើយ៉ាងនោះ ប្រយោជន៍អ្វីរបស់ខ្ញុំដោយការទៅ  
អំពីទីនេះ ខ្ញុំនឹងត្រឡប់ទៅផ្ទះ ។

កាលឈ្នួញនោះយឺតយូរ ពួកចោរក៏បញ្ជូនបុរសនោះមកទៀត មកដល់  
ហើយសួរសម្លាញ់នោះ បានស្តាប់ការប្រព្រឹត្តទៅនោះហើយ ទៅប្រាប់ដល់ពួក  
ចោរថា បានឮថា ឈ្នួញនឹងត្រឡប់ គឺទៅផ្ទះនោះឯង ។ ពួកចោរស្តាប់  
ពាក្យនោះហើយ បានចេញអំពីព្រៃនោះ ទៅស្តាត់ត្រង់មាត់ផ្លូវក្រៅអំពីនេះ  
កាលឈ្នួញនោះយឺតយូរ ចោរទាំងនោះ ក៏បញ្ជូនបុរសនោះ ទៅកាន់សម្នាក់  
របស់សម្លាញ់នោះទៀត សម្លាញ់នោះ ដឹងភាពដែលពួកចោរស្តាត់ក្នុងទីនោះ  
ហើយ ក៏ប្រាប់ដល់ឈ្នួញទៀត ឈ្នួញគិតថា ក្នុងទីនេះ ការអត្តខាតរបស់  
អញ មិនមាន បើដូច្នោះ អញមិនទៅខាងនោះ មិនទៅខាងនេះ នឹងនៅទីនេះ  
ឯង ដូច្នេះហើយ ទៅកាន់សម្នាក់ភិក្ខុទាំងឡាយ ប្រាប់ថា បពិត្រលោកម្ចាស់

ពួកចោរណែនប្លន់ខ្ញុំ នៅត្រង់មាត់ផ្លូវ បានឮថា ឥឡូវនេះ ឈ្មួញនឹងត្រឡប់មកទៀត ទើបទៅស្តាប់ត្រង់មាត់ផ្លូវក្រៅអំពីនេះ ខ្ញុំនឹងមិនទៅខាងនោះ ខាងនេះ នឹងស្នាក់នៅក្នុងទីនេះឯងមួយរយៈ បើលោកម្ចាស់ទាំងឡាយ បំណងនៅក្នុងទីនេះក៏នៅចុះ បើបំណងទៅ សូមនិមន្តតាមគាប់ចិត្តចុះ ។

ភិក្ខុទាំងឡាយពោលថា បើដូច្នោះ ពួកអាត្មានឹងត្រឡប់ លាឈ្មួញហើយ ក្នុងថ្ងៃស្អែកឡើង ទៅកាន់ក្រុងសាវត្ថី ថ្វាយបង្គំព្រះសាស្តា អង្គុយក្នុងទីសមគួរហើយ ។

ព្រះសាស្តាត្រាស់សួរថា ម្ចាស់ភិក្ខុទាំងឡាយ ពួកអ្នកមិនទៅជាមួយឈ្មួញមានទ្រព្យច្រើនទេឬ កាលពួកភិក្ខុនោះក្រាបទូលថា យ៉ាងនោះឯងព្រះអង្គ ពួកចោរស្តាប់ត្រង់មាត់ផ្លូវទាំងសងខាង ដើម្បីប្លន់ឈ្មួញដែលមានទ្រព្យច្រើន ព្រោះហេតុនោះ ទើបគាត់ស្នាក់នៅក្នុងទីនោះឯង ឯពួកខ្ញុំព្រះអង្គ លាគាត់ត្រឡប់មក ។ ព្រះសាស្តាត្រាស់ថា ម្ចាស់ភិក្ខុទាំងឡាយ ឈ្មួញមានទ្រព្យច្រើន រមែងវៀរផ្លូវដែលមានភ័យ ព្រោះភាពដែលពួកចោរមាន បុរសសូម្បីប្រាថ្នានឹងរស់នៅ រមែងវៀរចាកថ្នាំពិសដ៏ពន្លឹក សូម្បីភិក្ខុជ្រាបថា ភព ៣ ដូចគ្នានឹងផ្លូវដែលពួកចោរស្តាប់ ហើយវៀរកម្មអាក្រក់ចេញ គួរ ដូច្នេះហើយ ដើម្បីទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

|                   |                    |
|-------------------|--------------------|
| វាលិដោរ ភយំ មគ្គំ | អប្បសត្តោ មហាទូណោ  |
| វិសំ ជីវិតកាមោរ   | ចាចានិ បរិវដ្ឋយេ ។ |

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៥៩៤

បុគ្គល គួរចៀសវាងបាបទាំងឡាយ ឲ្យដូចពាណិជដែល  
មានទ្រព្យច្រើន តែមានគ្នាតិច ចៀសវាងផ្លូវគួរខ្លាច ឬដូច  
បុរសប្រាថ្នារស ចៀសវាងថ្នាំពិស ដូច្នោះដែរ ។

### សេចក្តីអធិប្បាយ

បណ្តាបទទាំងនោះ បទថា ភយំ បានដល់ ដែលគួរខ្លាច អធិប្បាយ  
ថា ដែលមានភ័យចំពោះមុខ ព្រោះជាផ្លូវដែលពួកចោរស្អាត់ផ្លូវ ។ លោក  
បានអធិប្បាយពាក្យនេះថា ឈ្មួញមានទ្រព្យច្រើន មានគ្នាតិច វៀរផ្លូវដែល  
មានភ័យចំពោះមុខ យ៉ាងណា បុគ្គលត្រូវការរស់នៅ រមែងវៀរថ្នាំពិស  
ដែលមានពិសដ៏ពន្លឺក យ៉ាងណា ភិក្ខុដែលជាបណ្ឌិត គួរវៀរបាបទាំងឡាយ  
សូម្បីមានប្រមាណតិចក៏ដូច្នោះ ។

ក្នុងកាលចប់ទេសនា ភិក្ខុទាំងនោះសម្រេចអរហត្ត មួយអន្លើដោយបដិ-  
សម្មិតាទាំងឡាយ ព្រះធម្មទេសនាបានជាប្រយោជន៍ដល់មហាជន ដែលមក  
ប្រជុំគ្នាហើយ ដូច្នោះឯង ។<sup>២៣៣</sup>

រឿងមហាធនពាណិជ ចប់



# រឿង កុក្កដមិត្ត លំដាប់ដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធព្រានឈ្មោះកុក្កដ-  
មិត្ត ត្រាស់ព្រះធម្មទេសនានេះថា ចាណិម្ហិ ចេ វណោ នាស្ស ជាដើម ។

បានឮថា ធីតាសេដ្ឋីម្នាក់ ក្នុងក្រុងរាជគ្រឹះ ចម្រើនវ័យហើយ ដើម្បីជា  
ប្រយោជន៍ក្នុងការរក្សា ទើបមាតាបិតាប្រគល់ស្រីបម្រើម្នាក់ ឲ្យនៅក្នុងបន្ទប់  
លើប្រាសាទ ៧ ជាន់ ។ ល្ងាចថ្ងៃមួយ ក្រឡេកទៅចន្លោះផ្លូវតាមមាត់បង្អួច  
ឃើញព្រានម្នាក់ ឈ្មោះកុក្កដមិត្តកាន់អន្ទាក់ ៥០០ ចម្រង ៥០០ សម្លាប់ម្រឹគ  
ទាំងឡាយចិញ្ចឹមជីវិត បានម្រឹគ ៥០០ ហើយ ដាក់ពេញរទេះធំ លក់ម្រឹគ  
ទាំងនោះ អង្គុយលើទូករទេះ ចូលទៅកាន់ព្រះនគរដើម្បីលក់សាច់ ជាអ្នក  
មានចិត្តប្រតិព័ទ្ធក្នុងព្រាននោះ ឲ្យបណ្តាការក្នុងដៃស្រីបម្រើ បញ្ជូនទៅថា  
ចូរនាងទៅ ចូរឲ្យបណ្តាការដល់បុរសនោះ ចូរដឹងពេលទៅរបស់គាត់ រួច  
ហើយសឹមត្រឡប់មក ។

ស្រីបម្រើទៅហើយ ឲ្យបណ្តាការដល់ព្រាននោះហើយ សួរថា អ្នកទៅ  
វិញអង្គាល់ ព្រានឆ្លើយថា ថ្ងៃនេះ ខ្ញុំលក់សាច់ហើយ នឹងចេញទៅដោយ  
ទ្វារឈ្មោះនោះ អំពីព្រលឹមនោះឯង ។ ស្រីបម្រើស្តាប់ពាក្យព្រាននោះប្រាប់  
ហើយ ត្រឡប់មកប្រាប់ដល់នាង ។

ធីតាសេដ្ឋីប្រមូលសំពត់ និងអាភរណៈ ដែលគួរដល់ការវេជ្ជរបស់ខ្លួន  
ដែលគួរកាន់យក ស្លៀកសំពត់ចាស់ កាន់ក្អមទឹកចេញទៅអំពីព្រលឹម ដូច

ទៅកាន់កំពង់ទឹកជាមួយពួកនាងទាសី ដល់ទីនោះហើយ បានឈរទន្ទឹមការ  
 មករបស់ព្រាន ។ ព្រានក៏បររទេះចេញទៅអំពីព្រលឹម ចំណែកនាងក៏ដើរ  
 តាមក្រោយរទេះនោះទៅ បុរសនោះឃើញ ទើបពោលថា ខ្ញុំមិនស្គាល់នាងថា  
 ជាកូនស្រីរបស់បុគ្គលឈ្មោះនោះ នែនាង នាងកុំដើរតាមខ្ញុំឡើយ ។ នាង  
 ឆ្លើយថា លោកមិនបានហៅខ្ញុំមក ខ្ញុំមកតាមធម្មតារបស់ខ្ញុំ សូមលោកនៅ  
 ស្ងៀម បររទេះរបស់ខ្លួនចុះ ។ បុរសនោះហាមហើយ ហាមទៀតនោះឯង ។  
 នាងក៏ពោលថា ការហាមឃាត់សិរី ដែលមកកាន់សម្លាក់ខ្លួន មិនគួរ ព្រាន  
 ជ្រាបការមករបស់នាងដើម្បីខ្លួនដោយឥតសង្ស័យហើយ បានបីនាងដាក់លើ  
 រទេះទៅ ។

មាតាបិតារបស់នាងឲ្យមនុស្សរកក្នុងទីផ្សេងៗ ក៏មិនជួប សម្គាល់ថា  
 នាងស្លាប់ហើយ ទើបធ្វើមត្តកកត្ត ។ នាងអាស្រ័យការនៅរួមជាមួយព្រាន  
 នោះ បានកូន ៧ នាក់ដោយលំដាប់ ចងបុត្រទាំងនោះដែលចម្រើនវ័យហើយ  
 ដោយគ្រឿងចង គឺផ្ទះ បានដល់ ឲ្យមានប្រពន្ធ ។

ថ្ងៃមួយ ព្រះសាស្តា ទ្រង់ប្រមើលមើលលោកក្នុងពេលទៀបភ្លឺ ទ្រង់  
 ឃើញព្រានកុក្កដមិត្ត កូនប្រុស និងកូនប្រសា ចូលទៅខាងក្នុងសំណាញ់  
 គឺព្រះញាណរបស់ព្រះអង្គ ទ្រង់ពិចារណាថា ហេតុនោះដូចម្តេចហ្ន៎ ទ្រង់ឃើញ  
 ឧបនិស្ស័យនៃសោតាបត្តិមគ្គរបស់ជនទាំងនោះហើយ ទ្រង់កាន់បាត្រ និង  
 ចីវរ បានយាងទៅកាន់ទីដាក់អន្ទាក់របស់ព្រាននោះអំពីព្រលឹម ។ ថ្ងៃនោះ  
 ម្រឹគ សូម្បីតែមួយ ក៏មិនបានជាប់អន្ទាក់ ។

ព្រះសាស្តា ទ្រង់ប្រតិស្ឋានស្នាមព្រះបាទ ក្នុងទីជិតអន្ទាក់របស់ព្រាន ហើយប្រថាប់គង់ក្រោមម្លប់ឈើមួយគុម្ពខាងមុខ ។ ព្រានកុក្កដមិត្តកាន់ផ្លូវទៅ មើលអន្ទាក់តាំងពីព្រលឹម ពិនិត្យមើលអន្ទាក់តាំងពីដើមរហូតដល់អស់ មិន បានសត្វសូម្បីតែមួយក្បាលដែលជាប់អន្ទាក់ បានឃើញស្នាមព្រះបាទរបស់ ព្រះសាស្តាហើយ ត្រិះរិះថា អ្នកណាដើរដោះសត្វជាប់អន្ទាក់របស់អញ ។ គាត់ចង់អាយាតក្នុងព្រះសាស្តា កាលដើរទៅ ក៏ជួបព្រះសាស្តាប្រថាប់គង់ត្រង់ គុម្ពឈើ គិតថា សមណៈនេះដោះសត្វរបស់អញ អញនឹងសម្លាប់សមណៈ នេះបង់ម្សៅត ដូច្នេះហើយ ក៏យឺតផ្លូវ ។

ព្រះសាស្តាឲ្យផ្លូវកោងបាន តែមិនឲ្យព្រួញចេញ គាត់មិនអាចលែងព្រួញ ទៅផង មិនអាចដាក់ចុះ មានឆ្មឹងជំនីរទាំងពីរហាក់បែក មានទឹកមាត់ហូរចេញ អំពីមាត់ ជាអ្នកអស់កម្លាំង បានឈរហើយ ។ គ្រានោះ កូនប្រុសរបស់គាត់ ចូលទៅផ្ទះនិយាយគ្នាថា ឪពុករបស់យើងយឺតយូរ តើមានហេតុអ្វីហ្ន៎ ទើប ម្តាយបញ្ជូនទៅថា នៃបាទាំងឡាយ ចូរពួកអ្នកទៅកាន់សម្លាក់របស់ឪពុក ក៏ នាំគ្នាកាន់ផ្លូវទៅ ឃើញឪពុកឈរលែងបែបនោះ គិតថា បុគ្គលនេះ ពិតជាបច្ចាមិត្ត របស់ឪពុកពួកយើង ទាំង ៧ នាក់ យឺតផ្លូវហើយ បានឈរនៅជួបឪពុក របស់ពួកខ្លួនហើយ ដោយអានុភាពនៃព្រះសម្មាសម្ពុទ្ធ ។

លំដាប់នោះ ម្តាយរបស់ជនទាំងនោះ គិតថា ហេតុអ្វីហ្ន៎ ទើបឪពុក នឹងកូនយឺតយូរ បានទៅជាមួយកូនប្រុស ៧ នាក់ ឃើញជនទាំងនោះឈរ យ៉ាងនោះ គិតថា ជនទាំងនេះបាញ់អ្នកណាហ្ន៎ ក្រឡេកទៅឃើញព្រះសាស្តា

ទើបផ្ដន្ទដើមដៃទាំងពីរស្រែកខ្លាំងៗ ថា ពួកអ្នក កុំធ្វើឪពុករបស់ខ្ញុំឲ្យវិនាស  
ពួកអ្នក កុំធ្វើឪពុករបស់ខ្ញុំឲ្យវិនាសឡើយ ។

ព្រានកុក្កដមិត្តបានឮសំឡេងនោះហើយ គិតថា អញវិនាសហើយហ្ន៎  
បានឮថា បុគ្គលនេះ ជាឪពុករបស់អញ ឱហ្ន៎ ! អញធ្វើកម្មធ្ងន់ ។ សូម្បី  
កូនប្រុសរបស់គាត់ក៏គិតថា បានឮថា ជននេះ ជាជីតារបស់អញ ឱហ្ន៎ !  
អញធ្វើកម្មធ្ងន់ ។ ព្រានកុក្កដមិត្តតាំងនូវមេត្តាចិត្តថា បុគ្គលនេះជាឪពុករបស់  
អញ សូម្បីពួកកូនប្រុសរបស់គាត់ ក៏ចូលទៅតាំងមេត្តាចិត្តថា បុគ្គលនេះ  
ជាជីតារបស់ពួកយើង ។ ខណៈនោះ ជីតាសេដ្ឋីដែលជាម្ចាស់ពោលថា ចូរ  
ពួកអ្នកដាក់ធ្នូចុះឲ្យរហ័ស ឲ្យឪពុករបស់ខ្ញុំអត់ទោស ។

ព្រះសាស្តា កាលទ្រង់ជ្រាបចិត្តរបស់ជនទាំងនោះទន់ភ្លន់ហើយ ទើបឲ្យ  
ដាក់ធ្នូចុះបាន ។ ជនទាំងអស់ថ្វាយបង្គំព្រះសាស្តាហើយ ឲ្យទ្រង់អត់ទោស  
ថា បពិត្រព្រះអង្គ សូមទ្រង់អត់ទោសដល់ខ្ញុំព្រះអង្គ ដូច្នេះហើយ អង្គុយក្នុង  
ទីសមគួរនាចំណែកម្ខាង ។ លំដាប់នោះ ព្រះសាស្តាត្រាស់អនុបុព្វីកថាដល់  
ពួកជនទាំងនោះ ក្នុងកាលចប់ទេសនា ព្រានកុក្កដមិត្ត កូនប្រុស និងកូនប្រសា  
ទាំង ១៥ នាក់ តាំងនៅក្នុងសោតាបត្តិផលហើយ ព្រះសាស្តាយាងទៅបិណ្ឌបាត  
បានទៅកាន់វិហារខាងក្រោយភត្ត ។ លំដាប់នោះ ព្រះអាននុត្តរទូលសួរថា  
បពិត្រព្រះអង្គ ថ្ងៃនេះទ្រង់យាងទៅទីណា ព្រះសាស្តាត្រាស់ថា ម្ចាស់អាននុ  
តថាគតទៅកាន់សម្ភារក្របីរបស់កុក្កដមិត្ត ព្រះអាននុទូលថា បពិត្រព្រះអង្គ កុក្កដ-  
មិត្ត ទ្រង់ធ្វើឲ្យជាបុគ្គលមិនធ្វើកម្ម គឺបាណាតិបាតហើយឬ ព្រះសាស្តាត្រាស់

ថា អើអានន្ទ ព្រានកុក្កដមិត្តនោះមានខ្លួនជាគម្រប់ ១៥ តាំងនៅក្នុងសទ្ធាមិន  
ញាប់ញ័រ ជាអ្នកអស់នូវសេចក្តីសង្ស័យក្នុងរតនៈ ៣ ជាអ្នកមិនធ្វើកម្ម គឺ  
បាណាតិបាតឡើយ ។

ពួកភិក្ខុក្រាបទូលថា បពិត្រព្រះអង្គ ភរិយារបស់គាត់មាន មិនមែនឬ  
ព្រះសាស្តាត្រាស់ថា ម្ចាស់ភិក្ខុទាំងឡាយ យ៉ាងនោះឯង នាងជាកុមារិកាក្នុង  
ផ្ទះរបស់អ្នកមានត្រកូល សម្រេចសោតាបត្តិផលហើយ ។

ពួកភិក្ខុសន្ទនាគ្នាថា បានឮថា ភរិយារបស់ព្រានកុក្កដមិត្ត សម្រេចនូវ  
សោតាបត្តិផល ក្នុងកាលជាកុមារីនោះឯង ហើយទៅកាន់ផ្ទះរបស់ព្រាននោះ  
បានកូន ៧ នាក់ នាងកាលស្វាមីប្រើអស់កាលប៉ុណ្ណោះថា ចូរនាងយកផ្ទុមក  
យកព្រួញមក យកលំពែងមក យកចម្រូងមក យកអន្ទាក់មក បានឲ្យវត្ថុ  
ទាំងនោះហើយ ព្រាននោះកាន់គ្រឿងប្រហារដែលនាងឲ្យ ទៅធ្វើបាណាតិបាត  
សូម្បីព្រះសោតាបន្នទាំងឡាយ នៅធ្វើបាណាតិបាតឬ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់  
មិញនេះ ពួកអ្នកអង្គុយប្រជុំគ្នាដោយរឿងអ្វី កាលភិក្ខុទាំងនោះក្រាបទូលថា  
ដោយរឿងឈ្មោះនេះ ទើបត្រាស់ថា ម្ចាស់ភិក្ខុទាំងឡាយ សោតាបន្ន មិន  
ធ្វើបាណាតិបាត តែនាងធ្វើយ៉ាងនោះ ដោយគិតថា អញនឹងធ្វើតាមពាក្យប្តី  
ចិត្តរបស់នាងមិនមានឡើយថា ចូរប្តីនោះកាន់យកគ្រឿងប្រហារនេះ ទៅធ្វើ  
បាណាតិបាត ពិតហើយ កាលដំបៅក្នុងបាតដៃមិនមាន ថ្នាំពិសនោះ ក៏មិន  
អាចឲ្យទោសដល់អ្នកកាន់ថ្នាំពិសបាន យ៉ាងណា ឈ្មោះថា បាប មិនមាន



ដល់អ្នកមិនធ្វើបាប សូម្បីនាំគ្រឿងប្រហារទាំងឡាយ មានធុជាដើមហុចឲ្យ  
ព្រោះមិនមានអកុសលចេតនាដូច្នោះដូចគ្នា ដូច្នោះហើយ កាលទ្រង់បន្តអនុ-  
សន្និសម្តែងធម៌ ទើបត្រាស់ព្រះគាថានេះថា

ចាណិម្ហិ ចេ វណោ នាស្ស មារយ្យ ចាណិនា វិសំ  
នាព្វណំ វិសមន្នេតិ នត្ថិ ចាបំ អកុត្តរោ ។  
បើដំបៅមិនមានក្នុងបាតដៃទេ បុគ្គលគប្បីកាន់នាំយកថ្នាំ  
ពិសដោយបាតដៃ ថ្នាំពិសតែងមិនជ្រាបចូលទៅកាន់បាត  
ដៃដែលគ្មានដំបៅ យ៉ាងណា បាប រមែងមិនមានដល់  
បុគ្គល អ្នកមិនធ្វើយ៉ាងនោះដែរ ។

### សេចក្តីអធិប្បាយ

បណ្តាបទទាំងនោះ បទថា នាស្ស ប្រែថា មិនគប្បីមាន ។ បទថា  
មារយ្យ ប្រែថា គប្បីអាចនាំទៅបាន ។ សួរថា ព្រោះហេតុអ្វី ឆ្លើយថា  
ព្រោះថ្នាំពិសមិនជ្រាបទៅកាន់បាតដៃដែលមិនមានដំបៅ ។ ពិតហើយ ថ្នាំពិស  
រមែងមិនអាចជ្រាបចូលកាន់បាតដៃដែលមិនមានដំបៅ យ៉ាងណា ឈ្មោះថា  
បាប រមែងមិនមានដល់បុគ្គលដែលមិនធ្វើបាប នាំគ្រឿងប្រហារទាំងឡាយ  
មានធុជាដើមមកឲ្យ ព្រោះមិនមានអកុសលចេតនាដូច្នោះដូចគ្នា ។ មែនពិត  
បាប រមែងមិនជាប់តាមចិត្តរបស់បុគ្គលនោះ ដូចថ្នាំពិសមិនជ្រាបចូលទៅក្នុង  
បាតដៃដែលមិនមានដំបៅ ដូច្នោះ ដូច្នោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន

សោតាបត្តិផលជាដើម ដូច្នេះឯង ។

សម័យមួយ ពួកភិក្ខុសន្មនាគ្នាថា អ្វីហ្ន៎ ជាឧបនិស្ស័យនៃសោតាបត្តិ-  
មគ្គរបស់ព្រានកុក្កដមិត្ត កូនប្រស និងកូនប្រសាស្រី ។ ព្រានកុក្កដមិត្តនេះ  
កើតក្នុងត្រកូលរបស់ព្រានម្រឹត ព្រោះហេតុអ្វី ។

ព្រះសាស្តាយាងមក ហើយត្រាស់សួរថា ម្ចាស់ភិក្ខុទាំងឡាយ  
អម្បាញ់មិញនេះ ពួកអ្នកអង្គុយសន្មនាគ្នា ដោយរឿងអ្វីហ្ន៎ កាលភិក្ខុទាំង  
នោះក្រាបទូលថា ដោយរឿងឈ្មោះនេះ ត្រាស់ថា ម្ចាស់ភិក្ខុទាំងឡាយ ក្នុង  
អតីតកាល ពួកជនរៀបចំធ្វើព្រះចេតិយ បញ្ចុះព្រះធាតុរបស់ព្រះកស្សប-  
ទេសពល និយាយគ្នាយ៉ាងនេះថា អ្វីហ្ន៎ជាដីឥដ្ឋ អ្វីហ្ន៎ ជាទីកបន្សារនៃ  
ចេតិយនេះ ។

ពេលនោះ ពួកជនទាំងនោះត្រិះរិះថា ហរតាល និងមនោសិលាជាដីឥដ្ឋ  
ប្រេងល្អជាទីកបន្សារ ។ ពួកជនទាំងនោះបុកហរតាល និងមនោសិលាហើយ  
លាយនឹងប្រេងល្អ កដោយឥដ្ឋ បិទដោយមាស គូរក្បាច់ក្បូរខាងក្នុង ។ ត្រង់  
ខាងមុខផ្នែកខាងក្រៅ មានឥដ្ឋជាដុំមាស ឥដ្ឋនីមួយៗ មានតម្លៃមួយសែន ។  
ពួកជនទាំងនោះ កាលធ្វើចេតិយស្រេចហើយ រហូតដល់កាលបញ្ចុះព្រះធាតុ  
គិតគ្នាថា ក្នុងកាលបញ្ចុះព្រះធាតុ ត្រូវការទ្រព្យច្រើន ពួកយើងនឹងធ្វើអ្នក  
ណាហ្ន៎ ឲ្យជាប្រធាន ។

ខណៈនោះ សេដ្ឋីស្រុកក្រៅម្នាក់ពោលថា ខ្ញុំនឹងជាប្រធាន បានដាក់  
ប្រាក់មួយកោដិក្នុងទីបញ្ចុះព្រះធាតុ អ្នកដែនឃើញកិរិយានោះ តិះដៀលថា

សេដ្ឋីក្រុងនេះ ប្រមូលទ្រព្យទុកដាក់តែម្យ៉ាង មិនអាចជាប្រធាន ក្នុងចេតិយ បែបនេះ បានចំណែកសេដ្ឋីស្រុកក្រៅដាក់ទ្រព្យមួយកោដិ ធ្វើជាប្រធាន ។

សេដ្ឋីក្នុងក្រុងនោះ បានឮពាក្យរបស់ជនទាំងនោះហើយពោលថា អញ នឹងឲ្យទ្រព្យពីរកោដិ ហើយធ្វើជាប្រធាន បានដាក់ទ្រព្យពីរកោដិហើយ ។ សេដ្ឋីស្រុកក្រៅគិតថា អញនេះឯងនឹងជាប្រធាន បានឲ្យទ្រព្យ ៣ កោដិ ។ សេដ្ឋីទាំងពីរនៃមន្ត្រីដោយអាការយ៉ាងនោះ សេដ្ឋីក្នុងក្រុងបានឲ្យទ្រព្យ ៨ កោដិហើយ ។

ចំណែកសេដ្ឋីស្រុកក្រៅ មានទ្រព្យ ៩ កោដិប៉ុណ្ណោះក្នុងផ្ទះ សេដ្ឋីក្នុង ក្រុងមានទ្រព្យ ៤០ កោដិ ។ ព្រោះដូច្នេះ សេដ្ឋីស្រុកក្រៅគិតថា បើអញ ដាក់ទ្រព្យ ៩ កោដិសោត សេដ្ឋីនេះនឹងពោលថា ខ្ញុំដាក់ ១០ កោដិ កាល បើដូច្នេះ ការអស់ទ្រព្យរបស់អញនឹងប្រាកដ ទើបគាត់ពោលយ៉ាងនេះថា ខ្ញុំនឹងឲ្យទ្រព្យប្រមាណប៉ុណ្ណោះ ហើយខ្ញុំ កូន និងប្រពន្ធ នឹងធ្វើជាទាសៈរបស់ ចេតិយ ដូច្នេះហើយ នាំកូនទាំង ៧ កូនប្រសាទាំង ៧ និងភរិយា ប្រគល់ ដល់ចេតិយ មួយអន្លើដោយខ្លួនឯង ។

អ្នកដែនធ្វើសេដ្ឋីស្រុកក្រៅនោះឲ្យជាប្រធាន ដោយអានថា ឈ្មោះថា ទ្រព្យអ្នកណាក៏អាចឲ្យកើតឡើងបាន តែសេដ្ឋីស្រុកក្រៅ មួយអន្លើដោយបុត្រ និងភរិយា ប្រគល់ខ្លួនចំពោះចេតិយ សេដ្ឋីនេះឯងនឹងជាប្រធាន ។ ជនទាំង ១៦ នាក់ បានជាទាសៈរបស់ចេតិយដោយប្រការដូច្នេះ តែអ្នកដែនបានធ្វើពួក គាត់ឲ្យជាអ្នកជា ។ កាលបើដូច្នេះ ពួកគាត់ក៏បដិបត្តិចេតិយនោះឯង ដរាប

ដល់អស់ជីវិត ។ ចុតិអំពីអត្តភាពនោះហើយ កើតក្នុងទេវលោក កាលជន  
ទាំងនោះនៅក្នុងទេវលោកអស់មួយពុទ្ធនូវ ក្នុងពុទ្ធប្បាទកាលនេះ ភរិយាចុតិ  
អំពីទេវលោកនោះ កើតជាធីតាសេដ្ឋីក្នុងក្រុងរាជគ្រឹះ ។

នាងនៅជាកុមារីនោះឯង សម្រេចសោតាបត្តិផលហើយ ។ ឈ្មោះថា  
បដិសន្ធិរបស់សត្វដែលមិនទាន់ឃើញសច្ចៈ ជាការធ្ងន់ ព្រោះដូច្នេះ ស្វាមី  
របស់នាងវិលទៅកើតក្នុងត្រកូលព្រានម្រឹគ សេចក្តីស្រឡាញ់ក្នុងកាលមុនបាន  
គ្របសង្កត់ចិត្តធីតាសេដ្ឋី ដោយគ្រាន់តែឃើញព្រានកុក្កដមិត្តនោះឯង ។  
ពិតហើយ ព្រះដ៏មានព្រះភាគ ក៏បានត្រាស់ពាក្យនេះថា

សេចក្តីស្រឡាញ់នោះ រមែងកើតដោយហេតុ ២ យ៉ាង  
គឺដោយធ្លាប់នៅរួមគ្នាក្នុងកាលមុន ១ ដោយការទំនុក  
បម្រុងគ្នាក្នុងបច្ចុប្បន្ននេះ ១ ដូចជាឧប្បលដែលដុះក្នុង  
ទឹកដោយហេតុ ២ យ៉ាង គឺទឹក ១ ភក់ ១ ។

ធីតាសេដ្ឋីនោះ បានទៅកាន់ត្រកូលរបស់ព្រានម្រឹគ ព្រោះសេចក្តីស្នេហា  
ក្នុងកាលមុន ។ សូម្បីពួកកូនប្រសារបស់នាង ក៏ចុតិអំពីទេវលោក បដិសន្ធិ  
ក្នុងផ្ទៃរបស់នាងនោះឯង ។ សូម្បីកូនប្រសាររបស់នាង កើតឡើងក្នុងទីនោះៗ  
ចម្រើនវ័យហើយ បានទៅកាន់ផ្ទះរបស់ជនទាំងនោះឯង ។ ជនទាំងនោះ  
បដិបត្តិចេតិយក្នុងកាលនោះហើយ ទើបបានសម្រេចសោតាបត្តិផល ដោយ  
អានុភាពនៃកម្មនោះ ដូច្នេះឯង ។<sup>១៣៣</sup>

រឿង កុក្កដមិត្ត ចប់

# រឿង ព្រានសុទ្ធ ឈ្មោះ កោកៈ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រានឆ្កែឈ្មោះ  
កោកៈ ត្រាស់ព្រះធម្មទេសនានេះថា យោ អប្បទុដ្ឋស្ស នរស្ស ទុស្សតិ  
ជាដើម ។

បានឮថា ព្រឹកថ្ងៃមួយ ព្រាននោះកាន់ផ្ទះ មានឆ្កែចោមរោមចេញទៅ  
ព្រៃ ជួបភិក្ខុសមាទានបិណ្ឌបាតជាវត្ថុមួយរូប កំពុងត្រាច់បិណ្ឌបាតក្នុងរវាង  
ផ្លូវ ខឹងក្រោធហើយ គិតបណ្តើរថា អញជួបមនុស្សកាឡកិណ្ឌី ថ្ងៃនេះ នឹង  
មិនបានវត្ថុណាមួយឡើយ ដូច្នេះ ទើបចៀសចេញទៅ ។ ចំណែកព្រះថេរៈ  
ត្រាច់បិណ្ឌបាតក្នុងស្រុក ធ្វើភក្តិច្បើនហើយ ទើបត្រឡប់ទៅកាន់វិហារវិញ ។

ឯព្រានត្រាច់ទៅក្នុងព្រៃ មិនបានសត្វសោះ កាលត្រឡប់មក ក៏ជួប  
ព្រះថេរៈទៀត ទើបគិតថា ថ្ងៃនេះ អញជួបមនុស្សកាឡកិណ្ឌី ហើយទៅព្រៃ  
មិនបានសត្វណាមួយ ឥឡូវនេះ លោកបានមកជួបមុខអញទៀត អញនឹង  
ឲ្យឆ្កែទាំងឡាយខាំភិក្ខុរូបនេះ ដូច្នេះហើយ ទើបឲ្យសញ្ញាលែងឆ្កែទៅ ។

ព្រះថេរៈឃាត់ថា ឧបាសក អ្នកកុំធ្វើយ៉ាងនោះឡើយ ។ គាត់ស្រែក  
ប្រាប់ថា ថ្ងៃនេះ អញមិនបានសត្វណាមួយ ព្រោះជួបឯង ឯងមកជួបអញ  
ទៀត អញនឹងឲ្យឆ្កែខាំឯង ដូច្នេះហើយ ទើបឲ្យឆ្កែខាំ ព្រះថេរៈប្រញាប់  
ឡើងដើមឈើមួយដើមដោយរហ័ស អង្គុយក្នុងទីកម្ពស់មួយជួរហួស  
ឆ្កែ ទាំងឡាយ ក៏នាំគ្នាចោមរោមដើមឈើនោះ ។

ព្រានក្រោធហើយ ស្រែកប្រាប់ថា ឯងឡើងដើមឈើ ក៏មិនអាចរួចខ្លួន  
បាន ដូច្នេះហើយ ទើបចាក់បាតជើងព្រះថេរៈដោយព្រួញ ព្រះថេរៈបានតែឃាត់  
ថា អ្នកកុំធ្វើដូច្នោះឡើយ នាយកោកៈនេះមិនពិចារណាដល់ពាក្យរបស់លោក  
ចាក់កាន់តែខ្លាំង ព្រះថេរៈកាលបាតជើងម្ខាងត្រូវចាក់ ទើបលើកជើងនោះឡើង  
ដាក់ជើងទីពីរចុះ កាលជើងទីពីរនោះត្រូវចាក់ ទើបលើកជើងនោះឡើង នាយ  
កោកៈ មិនពិចារណាដល់ពាក្យឃាត់របស់ព្រះថេរៈ ចាក់ជើងទាំងពីរដោយ  
អាការយ៉ាងនេះ សរីរៈរបស់ព្រះថេរៈ ហាក់ដូចជារោលដោយគប់ភ្លើង ។  
លោកសោយវេទនា មិនអាចគ្រប់គ្រងសតិបាន ចីវរដែលលោកឃុំ សូម្បី  
រហូតចុះ ក៏កំណត់មិនបាន ។ ចីវរនោះកាលធ្លាក់ចុះ ក៏ធ្លាក់គ្របនាយកោកៈ  
តាំងអំពីក្បាលនោះឯង ។

ចំណែកឆ្កែស្ទុះចូលទៅក្នុងរវាងចីវរ ដោយសម្គាល់ថា ព្រះថេរៈធ្លាក់  
ចុះមក ដូច្នេះហើយ ចោមរោមខាំស៊ីម្ចាស់របស់ខ្លួន ធ្វើឲ្យសល់ត្រឹមតែឆ្អឹង  
ឆ្កែទាំងឡាយចេញមកពីក្នុងចីវរហើយ បានឈរខាងក្រៅ ពេលនោះ ទើបព្រះ  
ថេរៈកាច់មែកឈើងាប់មួយមែក គ្រវែងឆ្កែទាំងនោះ ឆ្កែឃើញព្រះថេរៈនោះ  
ដឹងថា ពួកខ្លួនខាំស៊ីម្ចាស់របស់ខ្លួនឯង ទើបគេចចូលព្រៃ ។

ព្រះថេរៈកើតការសង្ស័យថា បុរសនោះ ចូលក្នុងចីវររបស់អាត្មាអញ  
វិនាសហើយ សីលរបស់អាត្មាអញមិនពត្រុស ពពាលទេឬហ្ន៎ ចុះអំពីដើម  
ឈើហើយ ទៅកាន់សម្លាក់ព្រះសាស្តា ក្រាបទូលរឿងនោះតាំងអំពីដើមរហូត  
ដល់ចប់ហើយ ទូលសួរថា បពិត្រព្រះអង្គ ឧបាសកនោះ អាស្រ័យចីវររបស់

ខ្ញុំព្រះអង្គ វិនាសហើយ សីលរបស់ខ្ញុំព្រះអង្គ ពព្រុស ពពាលដែរឬ  
សមណភាពរបស់ខ្ញុំព្រះអង្គ នៅមានដែរឬ ។

ព្រះសាស្តាទ្រង់ស្តាប់វាចារបស់ព្រះថេរៈនោះហើយត្រាស់ថា ម្ចាស់ភិក្ខុ  
សីលរបស់អ្នកមិនពព្រុស មិនពពាល សមណភាពរបស់អ្នកនៅមាន ព្រាន  
ប្រទូស្តចំពោះអ្នកមិនប្រទូស្ត ដល់នូវការវិនាស មិនមែនតែក្នុងកាលឥឡូវ  
នេះប៉ុណ្ណោះទេ សូម្បីក្នុងអតីតកាល ក៏ប្រទូស្តចំពោះអ្នកមិនប្រទូស្ត ដល់នូវ  
សេចក្តីវិនាសហើយដូចគ្នា ដូច្នេះហើយ កាលទ្រង់ប្រកាសសេចក្តីនោះ ទ្រង់  
នាំអតីតនិទានមកត្រាស់ថា

រឿងមានមកថា ក្នុងអតីតកាល គ្រូម្នាក់ត្រាច់ទៅដល់ភូមិមួយ ដើម្បី  
ធ្វើវេជ្ជកម្ម មិនបានកម្មណាមួយ ត្រូវសេចក្តីស្រេកឃ្លានបៀតបៀនហើយ  
ចេញទៅឃើញក្មេងៗ ជាច្រើន កំពុងលេងត្រង់ទ្វារស្រុក ទើបគិតថា អញ  
នឹងឲ្យពស់ចឹកក្មេងទាំងនេះ ហើយព្យាបាល នឹងបានអាហារ ដូច្នេះហើយ  
ទើបបង្ហាញពស់ដេកអធិក្សាល ក្នុងព្រង់ឈើមួយកន្លែង ប្រាប់ថា នែកុមារ  
ទាំងឡាយ នុ៎ះ កូនសត្វសាលិកា ចូរពួកអ្នកចាប់វា ។

រំពេចនោះ ក្មេងតូចម្នាក់ចាប់ពស់ត្រង់កយ៉ាងតឹងទាញចេញមក ដឹងថា  
ជាពស់ ទើបស្រែកឡើង រលាស់ទៅលើក្បាលរបស់គ្រូនោះ ដែលកំពុងឈរ  
មិនឆ្ងាយ ពស់រុំត្រង់ករបស់គ្រូ ចឹកយ៉ាងខ្លាំងឲ្យដល់នូវការអស់ជីវិត ក្នុងទី  
នោះឯង នាយកោកៈព្រានឆ្កែនេះ ក្នុងកាលមុន ក៏ប្រទូស្តអ្នកមិនប្រទូស្ត ដល់  
នូវសេចក្តីវិនាសហើយយ៉ាងនេះដូចគ្នា ។

ព្រះសាស្តា កាលទ្រង់នាំអតីតនិទាននេះមកហើយ កាលទ្រង់បន្តអនុ-  
សន្និសម្តែងធម៌ ទើបត្រាស់ព្រះគាថានេះថា

យោ អប្បទុដ្ឋស្ស នរស្ស ទុស្សតិ      សុទ្ធស្ស ចោសស្ស អនុដ្ឋនស្ស  
តមេវ ពាលំ បច្ចេតិ ចាបំ      សុខមោ រដោ បដិវាតំ វិត្តោ ។

បុគ្គលណា ប្រទូស្តចំពោះអ្នកមិនប្រទូស្តតប ជាសត្វស្អាត មិនមាន  
កិលេសដូចជាទីទួល បាប រមែងត្រឡប់មករកបុគ្គលពាលនោះវិញ  
ដូចធូលីល្អិត ដែលបុគ្គលបាចសាចទៅកាន់ទីច្រាស់ខ្យល់ ។

### សេចក្តីអធិប្បាយ

បណ្តាបទទាំងនោះ បទថា អប្បទុដ្ឋស្ស គឺបុគ្គលមិនប្រទូស្តចំពោះ  
ខ្លួន ឬចំពោះសព្វសត្វ ។ បទថា នរស្ស បានដល់ សត្វ ។ បទថា ទុស្សតិ  
ប្រែថា រមែងប្រព្រឹត្តខុស ។ បទថា សុទ្ធស្ស គឺជាអ្នកមិនមានកំហុស ។  
ពាក្យថា ចោសស្ស នេះ ជាឈ្មោះរបស់សត្វនោះឯង ដោយអាការដទៃ ។

បទថា អនុដ្ឋនស្ស គឺមិនមានកិលេស ។ ពាក្យថា បច្ចេតិ កាត់បទ  
ជា បដិ ឯតិ ប្រែថា រមែងត្រឡប់ដល់ ។ បទថា បដិវាតំ ជាដើម សេចក្តី  
ថា ធូលីដែលល្អិត ដែលបុរសម្នាក់បាចទៅ ដោយភាពជាអ្នកប្រាថ្នាប្រហារ  
អ្នកដទៃ ដែលឈរលើខ្យល់ រមែងត្រឡប់ដល់បុរសនោះឯង គឺធ្លាក់ចុះខាង  
លើរបស់អ្នកបាចទៅនោះឯង យ៉ាងណា បុគ្គលណា កាលឲ្យនូវការប្រហារ  
ដោយដៃជាដើម ឈ្មោះថា រមែងប្រទូស្តចំពោះបុរសដែលមិនប្រទូស្ត បាប  
នោះឲ្យផលក្នុងបច្ចុប្បន្ននេះ ឬក្នុងអបាយទាំងឡាយ មាននរកជាដើម ក្នុងកត



ខាងមុខ ឈ្មោះថា រមែងត្រឡប់ដល់បុគ្គលនោះឯង ដែលជាបុគ្គលពាល  
ដោយអំណាចវិបាកទុក្ខ ដូច្នោះដូចគ្នា ។

ក្នុងកាលចប់ទេសនា ភិក្ខុនោះ តាំងនៅក្នុងអរហត្តផល ។ ព្រះធម្ម-  
ទេសនា មានប្រយោជន៍ដល់បរិស័ទ ដែលប្រជុំគ្នាហើយដូច្នោះឯង ។<sup>២៣៣</sup>

រឿង ព្រាងសុទ្ធ ឈ្មោះ កោកៈ ចប់

## រឿង ព្រះតិស្សត្ថេរកុលុបកៈរបស់ជាងកែវ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះថេរៈឈ្មោះ  
តិស្សៈ ដែលជាអ្នកចូលទៅកាន់ត្រកូលជាងកែវ ត្រាស់ព្រះធម្មទេសនានេះ  
ថា គត្តមេកេ ឧបជ្ឈន្តិ ជាដើម ។

បានឮថា ព្រះថេរៈនោះ ឆាន់ភក្ត្រនៅក្នុងត្រកូលរបស់មណីការម្នាក់  
អស់ ១២ ឆ្នាំ ។ ភរិយា និងស្វាមីក្នុងត្រកូលនោះ តាំងនៅក្នុងឋានៈដូច  
មាតាបិតា បដិបត្តិព្រះថេរៈហើយ ។

សម័យថ្ងៃមួយ មណីការកំពុងហាន់សាច់ខាងមុខព្រះថេរៈ ក្នុងឧណៈ  
នោះ ព្រះបាទបសេនទិកោសល ទ្រង់បញ្ជូនកែវមណីមួយទៅ ដោយត្រាស់  
ថា ចូរជាងកែវជុសខាត់ និងថ្លៃកែវមណីនេះ ហើយបញ្ជូនទៅ ។ មណីការ  
ទទួលកែវនោះដោយដៃទាំងប្រឡាក់ឈាម ដាក់លើជ្រញ់ ហើយចូលទៅ

ខាងក្នុងដើម្បីលាងដៃ ។

ក្នុងផ្ទះនោះ សត្វក្រៀលដែលគាត់ចិញ្ចឹមមាន ក្រៀលនោះលេបកែវ មណីនោះដោយសម្គាល់ថាសាច់ ព្រោះភ្និនឈាម កាលព្រះថេរៈកំពុងឃើញ នោះឯង មណីការមកហើយមិនឃើញកែវមណី ទើបសួរភរិយា ធីតា និង បុត្រ ដោយលំដាប់ថា ពួកអ្នកយកកែវមណីទៅឬ កាលជនទាំងនោះពោល ថា មិនបានយកទេ ទើបគិតថា ប្រហែលជាព្រះថេរៈយក ទើបប្រឹក្សានឹងភរិយា ថា កែវមណីប្រហែលព្រះថេរៈយក ភរិយាប្រាប់ថា នែអ្នក អ្នកកុំពោលយ៉ាង នោះ ខ្ញុំមិនធ្លាប់ឃើញទោសណាមួយរបស់ព្រះថេរៈ អស់កាលប្រមាណ ប៉ុណ្ណេះ លោកមិនកាន់យកកែវនោះឡើយ ។ មណីការសួរព្រះថេរៈថា បពិត្រ លោកម្ចាស់ លោកម្ចាស់យកកែវមណីក្នុងទីនេះឬ ព្រះថេរៈឆ្លើយថា ឧបាសក អាត្មាមិនបានកាន់យកទេ មណីការពោលថា ក្នុងទីនេះ មិនមានអ្នកដទៃទេ លោកម្ចាស់យកទៅដោយពិតប្រាកដ សូមលោកម្ចាស់ឲ្យកែវមណីដល់ខ្ញុំចុះ ។

កាលព្រះថេរៈមិនទទួល ទើបនិយាយនឹងភរិយាថា ព្រះថេរៈយកកែវ មណីពិត ខ្ញុំនឹងជីវិតសួរលោក ភរិយាឆ្លើយថា នែអ្នក អ្នកកុំឲ្យពួកយើង វិនាសឡើយ ពួកយើងចូលដល់ភាពជាទាសៈប្រសើរជាង ការចាប់ទោស ព្រះថេរៈបែបនេះ មិនប្រសើរឡើយ ។

ជាងកែវនោះពោលថា ពួកយើងទាំងអស់គ្នាចូលដល់នូវភាពជាទាសៈ ក៏មិនស្មើនឹងតម្លៃកែវមណី ដូច្នេះហើយ ទើបកាន់យកខ្សែ រុក្ខាលព្រះថេរៈ មូលដោយកូនកំព្រា ។ ឈាមហូរចេញអំពីក្បាល ត្រចៀក និងច្រមុះរបស់

ព្រះថេរៈ ភ្នែកទាំងពីរដល់នូវអាការលៀនចេញ លោកឈឺចាប់ខ្លាំង ក៏រលំ  
ចុះត្រង់ផែនដី សត្វក្រៀលមកដោយភ្និនឈាម បរិភោគឈាម ។

ខណៈនោះ ទើបមណីការទាត់ក្រៀលដោយជើងបណ្តើរ ពោលបណ្តើរ  
ថា អាមកធ្វើអ្វី ដោយកម្លាំងសេចក្តីក្រោធដែលកើតឡើងក្នុងព្រះថេរៈ សត្វ  
ក្រៀលនោះដួលស្លាប់ ដោយការទាត់ត្រឹមមួយជើងប៉ុណ្ណោះ ។ ព្រះថេរៈឃើញ  
ក្រៀលនោះ ទើបពោលថា ឧបាសក ចូរអ្នកបន្ទូរខ្សែ ត្រង់ក្បាលរបស់អាត្មា  
សិន ហើយពិចារណាមើលក្រៀលនេះថា ស្លាប់ហើយ ឬនៅ លំដាប់នោះ  
ទើបជាន់កែវពោលថា លោកក៏នឹងស្លាប់ដូចក្រៀលនោះ ព្រះថេរៈពោលថា  
ឧបាសក កែវមណីនោះ ក្រៀលនេះលេបហើយ បើក្រៀលនេះមិនទាន់ស្លាប់  
សោត ទោះបីអាត្មាស្លាប់ ក៏មិនប្រាប់កែវមណីដល់អ្នក ។

គាត់រះពោះក្រៀលនោះ ឃើញកែវមណីហើយ មានចិត្តរន្ធត់ក្រាបចុះ  
ទៀបបាតជើងរបស់ព្រះថេរៈពោលថា សូមលោកម្ចាស់អត់ទោសដល់ខ្ញុំ ខ្ញុំ  
មិនដឹង ទើបធ្វើហើយ ។ ព្រះថេរៈពោលថា ឧបាសក ទោសរបស់អ្នកមិន  
មាន របស់អាត្មាក៏មិនមាន នេះជាទោសរបស់វដ្តៈប៉ុណ្ណោះ អាត្មាអត់ទោស  
ដល់អ្នក មណីការពោលថា បើលោកម្ចាស់អត់ទោសឲ្យខ្ញុំសោត សូម  
លោកម្ចាស់ ទទួលភិក្ខុក្នុងផ្ទះរបស់ខ្ញុំដូចសព្វមួយដងចុះ ព្រះថេរៈពោលថា  
ឧបាសក តាំងអំពីថ្ងៃនេះទៅ អាត្មាមិនចូលក្នុងសំយាបផ្ទះរបស់អ្នកដទៃឡើយ  
ព្រោះថា នេះជាទោសនៃការចូលទៅខាងក្នុងផ្ទះដោយត្រង់ តាំងអំពីនេះទៅ  
កាលជើងទាំងពីរនៅដើរបាន អាត្មានឹងឈរត្រង់ទ្វារផ្ទះប៉ុណ្ណោះ ទទួលភិក្ខុ

ដូច្នេះហើយ សមាទានធុត្ថង ពោលគាថានេះថា

ភត្តក្នុងត្រកូលទាំងឡាយតិចតួច ដែលគេចម្អិនទុកដើម្បីមុនី

អាត្មានឹងត្រាច់ទៅដោយកម្លាំងស្ទង់របស់អាត្មាដែលមាន ។

កាលព្រះថេរៈពោលគាថានេះហើយ ក្នុងកាលមិនយូរ ក៏បរិនិព្វានដោយ  
ព្យាធិនោះឯង ។

សត្វក្រៀល បានបដិសន្ធិក្នុងផ្ទៃនៃភិយារបស់ជាងកែវនោះ ។ ជាង  
កែវធ្វើកាលភិយាហើយកើតក្នុងនរក ភិយារបស់ជាងកែវ ធ្វើកាលភិយា  
ហើយកើតក្នុងទេវលោក ព្រោះអ្នកមានចិត្តទន់ក្នុងព្រះថេរៈ ។ ភិក្ខុទាំងឡាយ  
ទូលសួរអភិសម្បរាយភពរបស់ជនទាំងនោះនឹងព្រះសាស្តា ព្រះសាស្តាត្រាស់  
ថា ម្ចាស់ភិក្ខុទាំងឡាយ សត្វពួកខ្លះក្នុងលោកនេះ រមែងកើតក្នុងគភ៌ ពួកខ្លះ  
ធ្វើកម្មលាមក រមែងកើតក្នុងនរក សត្វពួកខ្លះធ្វើកម្មល្អហើយ រមែងកើតក្នុង  
ទេវលោក ចំណែកអ្នកមិនមានអាសវៈ រមែងបរិនិព្វាន ដូច្នេះហើយ កាល  
ទ្រង់បន្តអនុសន្ធិសម្តែងធម៌ ទើបត្រាស់ព្រះគាថានេះថា

គត្តមេកេ ឧប្បជ្ឈន្តិ

និរយំ ចាបកម្មិនោ

សត្តំ សុគតិនោ យន្តិ

បរិនិព្វន្តិ អនាសវា ។

ជនពួកខ្លះ កើតក្នុងគភ៌មនុស្ស ពួកអ្នកមានអំពើអាក្រក់  
ទៅកាន់នរក ពួកអ្នកមានគតិល្អ ទៅកាន់ស្ថានសួគ៌ ពួក  
អ្នកមិនមានអាសវៈ បរិនិព្វាន ។

## សេចក្តីអធិប្បាយ

ក្នុងបទទាំងនោះ គភីមនុស្ស ព្រះសាស្តាទ្រង់បំណងយកក្នុងបទថា គភី  
នេះ ពាក្យដ៏សេសក្នុងគាថានេះ មានអត្ថន័យយល់ទាំងអស់ហើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១២៣</sup>

រឿងព្រះតិស្សត្ថេរកុលុបកៈរបស់ជាងកែវ ចប់

## រឿងជន ៣ ពួក

### លំនាំដើម

ព្រះសាស្តា កាលគង់ក្នុងវត្តជេតពន ទ្រង់ប្រារព្ធជន ៣ ពួក ត្រាស់  
ព្រះធម្មទេសនានេះថា ន អន្តលិក្ខេ ន សមុទ្ទមច្ឆេ ជាដើម ។

បានឮថា កាលព្រះសាស្តា គង់នៅក្នុងវត្តជេតពន ភិក្ខុច្រើនរូបមក  
បំណងដើម្បីគាល់ព្រះសាស្តា ចូលទៅកាន់ភូមិមួយ ដើម្បីបិណ្ឌបាត អ្នក  
ស្រុកទទួលបាតរបស់ភិក្ខុទាំងនោះហើយ និមន្តឲ្យគង់ក្នុងរោងឆាន់ ប្រគេន  
បបរ និងរបស់ទំពា កាលរង់ចាំពេលបិណ្ឌបាត អង្គុយស្តាប់ធម៌ហើយ ។  
ខណៈនោះ អណ្តាតភ្លើងឆេះឡើងអំពីជើងក្រានរបស់ស្រីម្នាក់ដែលចម្អិនបាយ  
ហើយចម្អិនសូបៈ និងព្យញ្ជនៈដល់ដំបូល រង្វេលស្មៅមួយហោះឡើងអំពី  
ដំបូលនោះ ដែលភ្លើងឆេះ ទៅកាន់អាកាស ។ ក្នុងខណៈនោះ ក្អែកមួយហើរ  
មកតាមអាកាស សឹកកចូលទៅក្នុងរង្វេលស្មៅនោះ ត្រូវរង្វេលស្មៅរុំហើយ

ឆេះធ្លាក់ស្លាប់ត្រង់កណ្តាលស្រុក ។ ពួកភិក្ខុឃើញហេតុនោះ គិតថា ឱកម្មធ្ងន់  
 អាវុសោអ្នកទាំងឡាយ ចូរមើលអាការប្លែក ដែលក្អែកដល់ហើយ បើវៀរ  
 ព្រះសាស្តា អ្នកណានឹងដឹងកម្មដែលក្អែកនេះធ្វើហើយ ពួកយើងនឹងទូលសួរ  
 កម្មរបស់ក្អែកនោះនឹងព្រះសាស្តា ដូច្នេះហើយ ក៏នាំគ្នាចៀសចេញទៅ ។

ភិក្ខុមួយពួកទៀត ធ្វើដំណើរតាមសំពៅទៅដើម្បីគាល់ព្រះសាស្តា សំពៅ  
 បានកៀងកណ្តាលសមុទ្រ ។ ពួកមនុស្សនាំគ្នាគិតថា មនុស្សកាឡកិណ្ឌិគប្បី  
 មានក្នុងសំពៅនេះ ដូច្នេះហើយ ទើបឲ្យចាប់ស្នាក់ ។ ភរិយានាយសំពៅតាំង  
 នៅក្នុងបឋមវ័យគួរមើល ស្នាក់ក៏ដល់នាងនោះ ។ ពួកមនុស្សនាំគ្នាពោលថា  
 ចូរចែកស្នាក់សាជាថ្មី ហើយឲ្យចាប់ដល់ ៣ ដង ស្នាក់ត្រូវនាងនោះដល់ទៅ  
 ៣ ដង ពួកមនុស្សមើលមកនាយសំពៅពោលថា ធ្វើយ៉ាងណាលោក នាយ  
 សំពៅពោលថា ខ្ញុំមិនអាចឲ្យមហាជនវិនាសដើម្បីប្រយោជន៍ដល់នាងនេះ ចូរ  
 ពួកអ្នកបោះនាងទៅក្នុងទឹកចុះ ។ ស្រីនោះ កាលពួកមនុស្សចាប់បោះទៅក្នុង  
 ទឹក ខ្លាចចំពោះមរណភ័យ បានស្រែយំហើយ ។ នាយសំពៅបានឮសម្រែក  
 នោះ ទើបពោលថា ប្រយោជន៍អ្វីដោយអាករណៈ ដែលដល់នូវសេចក្តីវិនាស  
 ទេៗ ចូរពួកអ្នកដោះគ្រឿងអាករណៈទាំងអស់ ឲ្យស្ងៀកសំពត់ចាស់មួយ  
 ផ្ទាំង ហើយបោះស្រីនោះ ឯខ្ញុំមិនអាចមើលស្រីនោះ ដែលអណ្តែតលើផ្ទៃ  
 ទឹកបាន ព្រោះដូច្នោះ ចូរពួកអ្នកយកក្អម ដែលពេញដោយដីខ្សាច់ ចង់ត្រង់  
 កហើយ បោះទៅក្នុងមហាសមុទ្រចុះ ដោយប្រការដែលខ្ញុំមិនឃើញនាង ។  
 មនុស្សទាំងនោះ បានធ្វើតាមនោះហើយ ។ ត្រី និងអណ្តើក ចោមរោមស៊ី

ស្រីនោះក្នុងទីដែលធ្លាក់នោះឯង ។ ពួកភិក្ខុឃើញរឿងនោះហើយក៏គិតថា ជន  
ដទៃវៀរព្រះសាស្តាហើយ នឹងដឹងកម្មរបស់ស្រីនោះមិនមាន ពួកយើងនឹង  
ទូលសួរកម្មរបស់ស្រីនោះនឹងព្រះសាស្តា ដល់ទីដែលប្រាថ្នាហើយ ទើបនាំគ្នា  
ចុះអំពីសំពៅចៀសចេញទៅ ។

ភិក្ខុ ៧ រូបមួយពួកទៀត ទៅអំពីបច្ចន្តជនបទដើម្បីគាល់ព្រះសាស្តា  
ក្នុងពេលល្ងាចចូលទៅកាន់វត្តមួយ ហើយសួរដល់ទីសម្រាក ក្នុងគុហាមួយ  
កន្លែងមានគ្រែ ៧ កាលភិក្ខុទាំងនោះបានគុហានោះឯង សិនលើគ្រែនោះហើយ  
លុះដល់ពេលយប់ ផ្ទាំងថ្មប៉ុនផ្ទះកំពូលរមៀលចុះមកបិទទ្វារគុហា ។ ពួក  
ភិក្ខុពោលថា ពួកយើងឲ្យគុហានេះដល់អាគន្ធកភិក្ខុ ផ្ទាំងថ្មនេះបានបិទទ្វារ  
គុហាហើយ ។ ពួកយើងនឹងប្រមៀលផ្ទាំងថ្មនោះចេញ ហើយឲ្យប្រជុំពួកមនុស្ស  
៧ ស្រុកដោយជុំវិញ កាលព្យាយាមក៏មិនអាចធ្វើផ្ទាំងថ្មនោះឲ្យឃ្លាតចាកទី ។

សូម្បីពួកភិក្ខុដែលចូលទៅខាងក្នុង ក៏ព្យាយាមដូចគ្នា កាលបើដូច្នោះ  
ក៏នៅតែមិនអាចធ្វើផ្ទាំងថ្មនោះឲ្យឃ្លាតចាកទីបាន រហូត ៧ ថ្ងៃ ពួកអាគន្ធកភិក្ខុ  
ត្រូវសេចក្តីស្រេកឃ្លានគ្របសង្កត់ អស់ ៧ ថ្ងៃ សោយទុក្ខធំហើយ ។ ក្នុង  
ថ្ងៃទី ៧ ផ្ទាំងថ្មក៏បានរមៀលទៅឯង ពួកភិក្ខុចេញទៅហើយគិតថា បាបរបស់  
ពួកយើងនេះ វៀរព្រះសាស្តាចេញហើយ អ្នកណានឹងដឹងបាន ពួកយើងនឹង  
ទូលសួរព្រះសាស្តា ដូច្នេះហើយ នាំគ្នាចៀសចេញទៅ ។

ភិក្ខុទាំងនោះ មកជួបគ្នាជាមួយពួកភិក្ខុពួកមុនក្នុងរវាងផ្លូវ រួមគ្នាជាពួក  
តែមួយ ចូលគាល់ព្រះសាស្តា ថ្វាយបង្គំហើយ អង្គុយនាចំណែកម្ខាង មាន

បដិសណ្ឋារៈ ដែលព្រះសាស្តាទ្រង់ធ្វើហើយ ទើបទូលសួរដល់ហេតុដែលខ្លួន  
ឃើញ និងដែលខ្លួនសោយមកហើយតាមលំដាប់ សូម្បីព្រះសាស្តាក៏ត្រាស់  
ព្យាករដល់ភិក្ខុទាំងនោះដោយលំដាប់យ៉ាងនេះ ។

ម្នាលភិក្ខុទាំងឡាយ ក្អែកនោះបានសោយកម្មដែលខ្លួនធ្វើហើយនោះឯង  
ដោយពិត ។ ក្នុងអតីតកាល អ្នកស្រែម្នាក់ក្នុងក្រុងពារាណសី បង្វឹកគោរបស់  
ខ្លួន មិនអាចបង្វឹកបាន ដ្បិតថា គោរបស់គាត់នោះ ងើរទៅបានបន្តិចហើយ  
ក៏ដេក សូម្បីបុរសនោះវាយឲ្យក្រោកឡើងហើយ ងើរទៅបានបន្តិចក៏ដេកដូច  
មុននោះឯង ។ អ្នកស្រែនោះព្យាយាមហើយ ក៏មិនអាចបង្វឹកគោនោះបាន ជា  
បុគ្គលត្រូវសេចក្តីក្រោធគ្របសង្កត់ហើយ ទើបពោលថា ឥឡូវនេះ ឯងដេក  
ឲ្យសុខតាំងអំពីនេះទៅ ដូច្នេះហើយ យកចំបើងរុំកគោនោះ ហើយដុតដោយ  
ភ្លើង ។ គោត្រូវភ្លើងឆេះស្លាប់ក្នុងទីនោះឯង ម្នាលភិក្ខុទាំងឡាយ បាបកម្ម  
នោះ ដែលក្អែកនោះធ្វើហើយក្នុងកាលនោះ ។ បុរសនោះ ឆេះក្នុងនរកអស់  
កាលយូរ ដោយផលនៃវិបាកដែលសេសសល់នៃបាបកម្មនោះ កើតហើយ  
ក្នុងកំណើតក្អែក ៧ ដង ត្រូវភ្លើងឆេះស្លាប់ក្នុងអាកាស យ៉ាងនេះឯង ។

ម្នាលភិក្ខុទាំងឡាយ ស្រីនោះសោយផលកម្មដែលខ្លួនធ្វើហើយដូចគ្នា ។  
ក្នុងអតីតកាល ស្រីនោះជាភរិយារបស់គហបតីម្នាក់ ក្នុងក្រុងពារាណសី បាន  
ធ្វើកិច្ចគ្រប់យ៉ាង មានរែកទឹក បុកអង្ករ ចម្អិនអាហារជាដើមដោយដែរបស់  
ខ្លួន ឆ្អែមយរបស់នាងអង្គុយមើលនាងនោះ ដែលធ្វើកិច្ចគ្រប់យ៉ាងក្នុងផ្ទះ ។  
កាលស្រីនោះនាំភត្តទៅស្រែក្តី ទៅព្រៃដើម្បីរកវត្ថុផ្សេងៗ មានឧស និងបន្លែ



ជាដើមក្តី ឆ្កែនោះរមែងទៅជាមួយនាងនោះឯងជានិច្ច ។ ពួកកំលោះឃើញ  
ដូច្នោះ រមែងចំអន់ថា នែបា ព្រានឆ្កែចេញដំណើរហើយ ថ្ងៃនេះពួកយើងនឹង  
ស៊ីបាយជាមួយសាច់ នាងខ្មាសព្រោះពាក្យនិយាយរបស់ពួកមនុស្សទាំងនោះ  
ទើបប្រហារឆ្កែនោះដោយដុំដី និងអង្កត់ខ្សាជាដើមឲ្យគេចចេញទៅ ។ ឆ្កែត្រឡប់  
ហើយក៏តាមទៅទៀត ។ បានឮថា ឆ្កែនោះ ត្រូវជាប្តីរបស់នាងក្នុងអត្តភាពទី  
៣ ហេតុនោះ ទើបឆ្កែនោះមិនអាចកាត់សេចក្តីស្នេហាបាន មែនពិត បុគ្គល  
ណាម្នាក់ ឈ្មោះថាមិនធ្លាប់ជាប្រពន្ធ ឬជាប្តីគ្នា និងគ្នា ក្នុងសង្សារ ដែលមិន  
មានទីបំផុត មិនមានដោយពិត តែសេចក្តីស្រឡាញ់មានប្រមាណក្រៃលែង  
រមែងមានក្នុងបុគ្គលដែលជាញាតិនិងគ្នាក្នុងអត្តភាពមិនឆ្ងាយ ហេតុនោះ ទើប  
ឆ្កែនោះមិនអាចលះស្រីនោះបាន ។ នាងក្រោធនឹងឆ្កែនោះ កាលនាំបបរទៅ  
ដើម្បីប្លឹងស្រែ ទើបយកខ្សែដាក់ក្នុងជ័រក្នុងដៃហើយទៅ ឆ្កែទៅជាមួយនាងដូច  
គ្នា ។ នាងឲ្យបបរដល់ប្តីហើយ កាន់ក្រមុចទៅកាន់កំពង់ទឹកមួយកន្លែង ដាក់  
ខ្សាច់ពេញក្រមុចហើយ ធ្វើសំឡេងដល់ឆ្កែដែលឈរមើលក្នុងទីជិត ។ ឆ្កែ  
សប្បាយថា យូរហើយហ្ន៎ អញបានពាក្យពីរោះក្នុងថ្ងៃនេះ ទើបបក់កន្ទុយ  
ចូលទៅរក ។ នាងចាប់ឆ្កែនោះយ៉ាងមាំត្រង់កហើយ ទើបយកចុងខ្សែម្ខាង  
ចងក្រមុចម្ខាង ចងត្រង់កឆ្កែ ប្រមៀលក្រមុចចូលទៅក្នុងទឹក ឆ្កែក៏ដោយតាម  
ក្រមុចទៅធ្លាក់ក្នុងទឹក ស្លាប់ក្នុងទឹកនោះឯង ។ ស្រីនោះ ឆេះក្នុងនរកអស់កាល  
យូរ ព្រោះវិបាករបស់កម្មនោះ ។ ដោយវិបាកដ៏សេស ទើបនាងត្រូវគេយក  
ក្រមុចពេញដោយដីខ្សាច់ ចងត្រង់កបោះទៅក្នុងទឹក ធ្វើកាលកិរិយាយ៉ាងនេះ

អសម្បយរយអត្តកាព ។

ម្ចាស់ភិក្ខុទាំងឡាយ ពួកអ្នកក៏មានការសោយកម្ម ដែលខ្លួនធ្វើហើយ ដូចគ្នា ។ ក្នុងអតីតកាល ក្នុងក្រុងពារាណសី ក្មេងឆន្ទាលគោ ៧ នាក់ ត្រាប់ ឃ្វាលគោមួយកន្លែង ៧ ថ្ងៃ ក្នុងទីជិតព្រៃមួយកន្លែង ។ ថ្ងៃមួយ ឃ្វាលគោ ហើយ ត្រឡប់មកជួបទន្សឹងជំមួយ ទើបដេញតាម ទន្សឹងគេចចូលទៅកាន់ ដំបូកមួយ ឯន្ននៃដំបូកនោះមាន ៧ ពួកក្មេងប្រឹក្សាគ្នាថា ឥឡូវនេះ ពួក យើងមិនអាចចាប់បាន ស្ពែកនេះ សឹមនាំគ្នាមកចាប់ ដូច្នេះហើយ ម្នាក់ៗ កាន់យកមែកឈើដែលកាច់ ម្នាក់មួយក្តាប់ៗ ទាំង ៧ នាក់ នាំគ្នាចុកន្នទាំង ៧ ហើយចៀសចេញទៅ ។ ក្នុងថ្ងៃស្អែកឡើង ក្មេងទាំងនោះមិនបាននឹកដល់ ទន្សឹងនោះ ឃ្វាលគោក្នុងទីដទៃ លុះគ្រប់ ៧ ថ្ងៃ នាំគ្នាត្រឡប់មក ជួបដំបូក នោះ ក៏បាននូវស្មារតីគិតគ្នាថា ទន្សឹងនោះដូចម្តេចទៅហើយហ្ន៎ ទើបដកផ្ទុក ដែលបិទហើយ ។ ទន្សឹងអស់អាល័យក្នុងជីវិត សល់តែស្បែកដណ្តប់ឆ្អឹងលូន ចេញមក ក្មេងទាំងនោះឃើញដូច្នេះហើយ កើតនូវការអណិត ពោលថា ពួក យើងកុំសម្លាប់វាឡើយ គ្នាអត់អាហារអស់ ៧ ថ្ងៃ ទើបស្លាប់ខ្លួនទន្សឹងនោះ ហើយលែងទៅដោយពោលថា ចូរឯងទៅតាមសប្បាយចុះ ក្មេងទាំងនោះ មិនឆេះក្នុងនរក ព្រោះមិនបានសម្លាប់ទន្សឹង តែជនទាំង ៧ នោះ បានជាអ្នក អត់បាយរួមគ្នា ៧ ថ្ងៃៗ អស់ ១៤ អត្តកាព ។ ម្ចាស់ភិក្ខុទាំងឡាយ កម្ម នោះ ពួកអ្នកជា ក្មេងឃ្វាលគោ ៧ នាក់ ធ្វើហើយ ក្នុងកាលនោះ ។

ព្រះសាស្តា ទ្រង់ព្យាករណ៍ដែលភិក្ខុនោះទូលសួរហើយ ដោយប្រការ

ដូច្នេះ ។

គ្រានោះ ភិក្ខុមួយរូប ទូលព្រះសាស្តាថា បពិត្រព្រះអង្គ ការរួចផុត រមែងមិនមានដល់សត្វដែលធ្វើបាបកម្មហើយ ទោះហោះទៅក្នុងអាកាសក្តី នៅ ក្នុងមហាសមុទ្រក្តី ចូលកាន់រូងភ្នំក្តី ដូច្នេះឬ ។ ព្រះសាស្តាត្រាស់ថា ម្ចាស់ ភិក្ខុទាំងឡាយ យ៉ាងនោះឯង ក្នុងទីទាំងឡាយ មានអាកាសជាដើម ប្រទេស ត្រឹមតែមួយដែលបុគ្គលនៅហើយ គប្បីផុតចាកបាបកម្ម មិនមាន កាលទ្រង់ បន្តអនុសន្និសម្តែងធម៌ ទើបត្រាស់ព្រះគាថានេះថា

ន អន្តរិក្ខេ ន សមុទ្ធមជ្ឈេ      ន បព្វតានំ វិវរំ បរិសំ

ន វិជ្ជតិ សោ ជតតិប្បទេសោ    យត្រត្ថិតោ មុញោយ្យ មាបកម្មា ។  
បុគ្គលអ្នកធ្វើបាបកម្មហើយ ទោះបីចូលទៅព្រំដីអាកាស ក្នុងកណ្តាល សមុទ្រ កាន់ចន្លោះភ្នំទាំងឡាយ ក៏មិនគប្បីរួចចាកបាបកម្ម ព្រោះ ប្រទេសលើផែនដី ដែលបុគ្គលស្ថិតនៅហើយ គប្បីរួចចាកបាបកម្ម បាននោះ មិនដែលមានឡើយ ។

### សេចក្តីអធិប្បាយ

សេចក្តីនៃព្រះគាថានេះថា បើបុគ្គលខ្លះគិតថា អញនឹងផុតចាកបាបកម្ម ដោយឧបាយនេះ គប្បីអង្គុយក្នុងអាកាសក្តី គប្បីចូលទៅមហាសមុទ្រ ដែល មានជម្រៅ ៨៤០០០ យោជន៍ក្តី គប្បីអង្គុយក្នុងញកភ្នំក្តី បុគ្គលនោះ មិន គប្បីផុតចាកកម្មអាក្រក់បានឡើយ ព្រោះថា ក្នុងចំណែកនៃផែនដី គឺភាគនៃ ប្រិចី មានទិសខាងកើតជាដើម ឱកាសប្រមាណប៉ុនចុងរោមទ្រាយ ដែល

បុគ្គលនៅហើយ គប្បីអាចរួចផុតចាកបាបកម្មបានមិនមាន ។

ក្នុងកាលចប់ទេសនា ភិក្ខុទាំងនោះសម្រេចអរិយផលទាំងឡាយ មាន  
សោតាបត្តិផលជាដើម ព្រះធម្មទេសនាជាកថាមានប្រយោជន៍ ដល់មហាជន  
ដែលប្រជុំគ្នាហើយ ដូច្នេះឯង ។<sup>១៣៣</sup>

រឿង ជន ៣ ពួក ចប់

## រឿង ព្រះបាទសុប្បពុទ្ធសក្យៈ លំដាប់ដើម

ព្រះសាស្តា កាលគង់នៅក្នុងនិគ្រោធារាម ទ្រង់ប្រារព្ធសក្យរាជព្រះ  
នាមសុប្បពុទ្ធ ត្រាស់ព្រះធម្មទេសនានេះថា ន អន្តលិង្គេ ន សមុទ្ទមច្ឆេ  
ជាដើម ។

បានឮមកថា ព្រះបាទសុប្បពុទ្ធអង្គនោះ ចង់អាយាតព្រះសាស្តាដោយ  
ហេតុ ២ យ៉ាង គឺព្រះសមណគោតមនេះ ចោលកូនស្រីរបស់អញចេញ  
បួស ១ ឲ្យកូនប្រុសរបស់អញបួសហើយ តាំងនៅក្នុងឋានៈជាសត្រូវចំពោះ  
កូនប្រុសអញ ១ ។ ថ្ងៃមួយ ទ្រង់ព្រះតម្រិះថា ឥឡូវនេះ អញនឹងមិនឲ្យ  
ព្រះសមណគោតមនោះ ទៅឆាន់ក្នុងទីដែលនិមន្តដូច្នេះ ទើបបិទផ្លូវដែល  
យាង ទៅអង្គុយសោយទឹកចណ្ឌក្នុងរវាងចន្លោះផ្លូវ ។

លំដាប់នោះ កាលព្រះសាស្តា មានភិក្ខុសង្ឃចោមរោមយាងមកទីនោះ

ពួកមហាតលិកក្រាបទូលថា ព្រះសាស្តាយាងមកហើយ ព្រះរាជាត្រាស់ថា ចូរពួកអ្នកទៅមុន ប្រាប់សមណៈនោះថា ព្រះសមណគោតម មិនជាធំជាង យើងឡើយ យើងនឹងមិនឲ្យផ្លូវដល់សមណគោតមនោះ សូម្បីពួកមហា- តលិកទូលជាសំត្រឿនហើយ ក៏នៅប្រថាប់គង់ត្រាស់យ៉ាងនោះហើយ ។

ព្រះសាស្តា មិនបានផ្លូវអំពីសម្នាក់របស់ព្រះមាតុលៈហើយ ទើបយាង ត្រឡប់អំពីទីនោះ ។ សូម្បីព្រះរាជាក៏ទ្រង់បញ្ជូនចារបុរសម្នាក់ទៅដោយត្រាស់ ថា ចូរអ្នកទៅស្តាប់ពាក្យរបស់សមណគោតមនោះ ហើយត្រឡប់មក ។

ព្រះសាស្តាយាងត្រឡប់មក ទ្រង់ធ្វើការញាញឹម ព្រះអាននុត្តរទូលថា បពិត្រព្រះអង្គ អ្វីហ្ន៎ជាបច្ច័យនៃកម្ម គឺការញាញឹមឲ្យប្រាកដ ទើបព្រះសាស្តា ត្រាស់ថា ម្ចាស់អាននុ អ្នកឃើញព្រះបាទសុប្បពុទ្ធដែរឬទេ ព្រះថេរៈទូលថា បពិត្រព្រះអង្គ ឃើញ ព្រះសាស្តាត្រាស់ថា ព្រះបាទសុប្បពុទ្ធនោះមិនឲ្យផ្លូវ ដល់ព្រះពុទ្ធដូចគ្នាគត ធ្វើកម្មធ្ងន់ហើយ ក្នុងថ្ងៃទី ៧ បន្ទាប់អំពីថ្ងៃនេះ ទ្រង់ នឹងចូលទៅកាន់ផែនដី ក្នុងទីជិតដណ្តើរ ខាងក្រោមប្រាសាទ ។

ចារបុរសបានស្តាប់ព្រះតម្រាស់នោះហើយ ទៅកាន់សម្នាក់របស់ព្រះបាទ សុប្បពុទ្ធ ព្រះរាជាត្រាស់សួរថា ក្មួយរបស់យើងកាលត្រឡប់ទៅនិយាយអ្វី ខ្លះ ទើបក្រាបទូលតាមដែលខ្លួនបានឮ ។

ព្រះរាជាបានស្តាប់ពាក្យរបស់ចារបុរសនោះហើយ ត្រាស់ថា ឥឡូវនេះ ក្នុងការនិយាយខុសនៃក្មួយរបស់យើងមិនមាន ទ្រង់ត្រាស់ពាក្យណា ពាក្យ នោះ ត្រូវពិតដូច្នោះឯង កាលបើដូច្នេះ ឥឡូវនេះ យើងនឹងចាប់កំហុសរបស់

ទ្រង់ ដោយការនិយាយកុហក ព្រោះទ្រង់មិនត្រាស់ជាមួយយើងដោយចំពោះ  
 ថា ព្រះបាទសុប្បពុទ្ធនឹងត្រូវធរណីស្រូបក្នុងថ្ងៃទី ៧ តែត្រាស់ថា យើងនឹង  
 ត្រូវធរណីស្រូបក្នុងទីជិតជណ្តើរខាងក្រោមប្រាសាទ តាំងអំពីថ្ងៃនេះទៅ យើង  
 នឹងមិនទៅកាន់ទីនោះ កាលបើដូច្នោះ យើងមិនត្រូវធរណីស្រូបក្នុងទីនោះ  
 ហើយនឹងសង្កត់សង្កិនទ្រង់ដោយការពោលកុហក ។

ព្រះរាជាត្រាស់ឲ្យពួកមហាតលិកជញ្ជូនគ្រឿងប្រើប្រាស់របស់ទ្រង់ចេញ  
 ទាំងអស់ទុកលើប្រាសាទ ៧ ជាន់ ឲ្យដកជណ្តើរ បិទទ្វារ តាំងមនុស្សដែល  
 មានកម្លាំងទុកត្រង់ទ្វារ មួយទ្វារពីរនាក់ ត្រាស់ថា បើយើងចុះទៅខាងក្រោម  
 ដោយប្រមាទសោត ពួកអ្នកត្រូវឃាត់យើង ដូច្នេះហើយ ប្រថាប់គង់ក្នុងបន្ទប់  
 ដ៏មានសិរី លើផ្ទៃប្រាសាទជាន់ទី ៧ ។

ព្រះសាស្តា ទ្រង់ស្តាប់រឿងនោះហើយ ត្រាស់ថា ម្ចាស់ភិក្ខុទាំងឡាយ  
 ព្រះបាទសុប្បពុទ្ធ មិនមែនគង់លើផ្ទៃប្រាសាទតែម្យ៉ាង ទោះបីហោះឡើងទៅ  
 កាន់អាកាស អង្គុយលើអាកាសក្តី ទៅកាន់សមុទ្រដោយទូកក្តី ចូលញូកភ្នំក្តី  
 ធម្មតាព្រះតម្រាស់របស់ព្រះពុទ្ធទាំងឡាយ មិនបែកជាពីរឡើយ ព្រះរាជានឹង  
 ត្រូវធរណីស្រូប ក្នុងទីដែលតថាគតពោលនោះឯង កាលទ្រង់បន្តអនុសន្និ  
 សម្តែងធម៌ ទើបត្រាស់ព្រះគាថានេះថា

ន អន្តលិកេ ន សមុទ្ធមជ្ឈេ ន បព្វតានំ វិវរំ បរិស្ស

នវិជ្ជតិ សោ ជគតិប្បទេសោ យត្រត្ថិតំ នប្បសហោយ្យ មច្ច ។  
 បុគ្គលទៅព្រះអាកាស ក្នុងកណ្តាលសមុទ្រ កាន់ចន្លោះនៃភ្នំទាំង-  
 ឡាយ ក៏មិនរួចចាកសេចក្តីស្លាប់បាន ព្រោះប្រទេសលើផែនដី  
 ដែលបុគ្គលស្ថិតនៅហើយ សេចក្តីស្លាប់គ្របសង្កត់មិនបាននោះ  
 មិនដែលមានឡើយ ។

### សេចក្តីអធិប្បាយ

បណ្តាបទទាំងនោះ ពីរបទថា នប្បសហោយ្យ មច្ច សេចក្តីថា ប្រទេស  
 គឺផែនដី សូម្បីត្រឹមប៉ុនប៉ងសក់ ដែលមរណៈមិនគប្បីញ៉ាំញី គឺមិនគប្បីគ្រប  
 សង្កត់បុគ្គលស្ថិតនៅរមែងមិនមាន ពាក្យដ៏សេស ក៏ដូចគ្នានឹងពាក្យមុននោះ  
 ឯង ។ ក្នុងកាលចប់ទេសនា មហាជនបានសម្រេចអរិយផលទាំងឡាយ  
 មានសោតាបត្តិផលជាដើមដូច្នេះឯង ។

ក្នុងថ្ងៃទី ៧ ក្នុងពេលដែលព្រះបាទសុប្បពុទ្ធបិទផ្លូវកិក្ខុចាររបស់ព្រះ  
 សាស្តា សេះមង្គលរបស់ព្រះបាទសុប្បពុទ្ធ នៅខាងក្រោមប្រាសាទស្រែក  
 កញ្ជ្រៀវ ទង្គិចនូវជញ្ជាំងនោះ ។

ព្រះរាជាប្រថាប់គង់លើប្រាសាទនោះឯង បានស្តាប់សំឡេងរបស់សេះ  
 នោះត្រាស់សួរថា នុ៎ះជាសំឡេងអ្វី មហាតលិកទូលថា សេះមង្គលកញ្ជ្រៀវ  
 ចំណែកសេះនោះ គ្រាន់តែឃើញព្រះបាទសុប្បពុទ្ធ ក៏នៅស្ងៀម ។

ខណៈនោះ ព្រះរាជាមានបំណងនឹងចាប់សេះនោះ បានចុះអំពីទីប្រថាប់  
 បែរមុខមកកាន់ទ្វារ ទ្វារទាំងឡាយបើកឯងនោះឯង ជណ្តើរតាំងនៅក្នុងទីរបស់  
 ខ្លួនដូចមុន បុរសមានកម្លាំងឈរត្រង់ទ្វារ ចាប់ព្រះរាជាត្រង់ក រុញឲ្យមានមុខ  
 ចុះមកខាងក្រោម ។ ដោយឧបាយនោះ ទ្វារត្រង់ផ្ទៃប្រាសាទទាំង ៧ ក៏បើក  
 ឯងនោះឯង ជណ្តើរទាំងឡាយក៏តាំងនៅដូចដើម ពួកបុរសដែលមានកម្លាំង  
 ចាំយាមក្នុងទីនោះៗ ចាប់ព្រះរាជាត្រង់កហើយ ច្រានព្រះរាជាឲ្យមានមុខ  
 ចុះមក ។

ខណៈនោះ មហាប្រិថពីប្រះរង់ចាំព្រះបាទសុប្បពុទ្ធនោះ ដែលដល់  
 ត្រង់ទីជិតជណ្តើរខាងក្រោមប្រាសាទនោះឯង ព្រះរាជាទៅកើតក្នុងអវិច័នរក  
 ហើយ ។ <sup>១៧១</sup>

រឿងព្រះបាទសុប្បពុទ្ធសក្យៈ ចប់

ចាបវគ្គ ចប់

វគ្គទី ៩ ចប់





## សុត្តន្តបិដក

### ធម្មបទគាថា ទណ្ឌវគ្គទី ១០

[ ២០ ] សត្វទាំងឡាយគ្រប់ប្រាណ តែងតក់ស្លុតនឹងអាជ្ញា សត្វទាំងឡាយ តែងខ្លាចចំពោះសេចក្តីស្លាប់គ្រប់ៗ រូប បុគ្គលគួរធ្វើខ្លួនឲ្យជាឧបមា ហើយ មិនគួរប្រហារដោយខ្លួនឯង មិនគួរប្រើគេឲ្យប្រហារឡើយ ។

សត្វទាំងឡាយគ្រប់ប្រាណ តែងតក់ស្លុតនឹងអាជ្ញា ( ព្រោះថា ) ជីវិត ជាទីស្រឡាញ់របស់សត្វទាំងពួង បុគ្គលគួរធ្វើខ្លួនឲ្យជាឧបមាហើយ មិនគួរប្រហារដោយខ្លួនឯង មិនគួរប្រើគេឲ្យប្រហារឡើយ ។ ជនណា ស្វែងរក សេចក្តីសុខ ដើម្បីខ្លួន តែបៀតបៀនសត្វទាំងឡាយ ដែលប្រាថ្នាសេចក្តីសុខ ដោយអាជ្ញា ជននោះលះលោកនេះទៅហើយ នឹងមិនបានសេចក្តីសុខឡើយ។ ជនណា ស្វែងរកសេចក្តីសុខ ដើម្បីខ្លួន តែមិនបៀតបៀនសត្វទាំងឡាយ អ្នកដែលប្រាថ្នាសេចក្តីសុខ ដោយអាជ្ញា ជននោះ លះលោកនេះទៅហើយ រមែងបានសេចក្តីសុខ ។

អ្នកកុំនិយាយពាក្យអាក្រក់នឹងអ្នកណាមួយឡើយ ជនទាំងឡាយដែល អ្នកស្តីថាឲ្យហើយ គេគប្បីស្តីថាតបមកអ្នកវិញ ព្រោះថា ការពោលពាក្យ ប្រណាំងប្រជែង ជាហេតុនាំឲ្យកើតទុក្ខ ការតស៊ូទាំងឡាយ គប្បីប៉ះពាល់នូវ អ្នក ។ បើអ្នកធ្វើខ្លួនមិនឲ្យញាប់ញ័រ ដូចរតាំងដែលចៀរមាត់ចេញ ហើយ ( រមែងមិនលាន់ឮសូរ ) ដូច្នោះ អ្នកនុ៎ះ ជាបុគ្គលដល់នូវព្រះនិព្វាន ការប្រណាំងប្រជែង មិនមានដល់អ្នក ។

គង្គាលគោ រមែងកៀងគោទៅកាន់ទីគោចរ ដោយអាជ្ញា ដូចម្តេចមិញ  
ជរា និងមច្ចុ តែងកៀងអាយុរបស់សត្វទាំងឡាយ ដូច្នោះឯង ។

បុគ្គលមិនមានប្រាជ្ញា កាលធ្វើអំពើអាក្រក់ រមែងមិនភ្ញាក់ខ្លួន លុះកាល  
ជាខាងក្រោយ ទើបក្តៅក្រហាយ ដោយសារកម្មរបស់ខ្លួន ដូចត្រូវភ្លើងឆេះ ។

បុគ្គលណា ប្រទូស្តដោយអាជ្ញា ចំពោះបុគ្គលទាំងឡាយ ដែលមិន  
មានអាជ្ញា មិនប្រទូស្ត បុគ្គលនោះ រមែងដល់នូវហេតុនៃសេចក្តីទុក្ខណាមួយ  
ក្នុងហេតុ ១០ យ៉ាង ដោយទាន់ហាន់ គឺគប្បីដល់នូវវេទនាដ៏អាក្រក់ ១  
សេចក្តីវិនាសទ្រព្យ ១ បែកធ្លាយសរីរៈ ១ អាពាធជាទម្ងន់ ១ ក្រឡកចិត្ត  
( ឆ្គួត ) ១ រឹបជាន់អំពើស្តេច ១ ពេលពាក្យបង្គាប់ដ៏អាក្រក់ ១ អស់ពួក  
ញាតិរលីង ១ ពុកផុយកោតសម្បត្តិទាំងឡាយ ១ ទាំងភ្លើងនឹងឆេះបំផ្លាញ  
នូវផ្ទះរបស់បុគ្គលនោះ ១ បុគ្គលមិនមានប្រាជ្ញានោះ លុះបែកធ្លាយរាងកាយ  
រមែងទៅកើតក្នុងនរក ។ ការប្រព្រឹត្តអាក្រាតកាយ ទុកសក់ ដេកលើកក់  
មិនបរិភោគបាយ ដេកលើផែនដី ប្រឡាក់ខ្លួនដោយធូលី ព្យាយាមអង្គុយ  
ច្រហោង មិនជម្រះសត្វដែលមិនទាន់ឆ្លងផុតសេចក្តីសង្ស័យបានទេ ។

បើបុគ្គលណា មានខ្លួនប្រដាប់ស្មិតស្មាងហើយ ( ដោយគ្រឿងអម្ពរ )  
តែគប្បីប្រព្រឹត្តស្មើ អ្នកស្ងប់រម្ងាប់ ទូន្មាន ( ឥន្ទ្រិយ ) ជាបុគ្គលទៀង  
( ចំពោះមគ្គផល ) អ្នកប្រព្រឹត្តធម៌ដ៏ប្រសើរ ទម្លាក់ចោលនូវអាជ្ញា ក្នុង  
សត្វទាំងពួងចេញហើយ បុគ្គលនោះ ហៅថា ព្រាហ្មណ៍ក៏បាន ថាសមណៈ  
ក៏បាន ថាភិក្ខុក៏បាន ។

សុត្តន្តបិដក ខុទ្ទកនិកាយខុទ្ទកបារៈ គាថាធម្មបទ

៦២៦

បុរសអ្នកកម្ចាត់បង្ខំនូវអកុសលវិតក្ក ដោយសេចក្តីខ្មាសបាប មានតិច  
ក្នុងលោក បុគ្គលណាបន្ទោបង្ខំ នូវការដេកលក់ ដូចសេះល្អខ្លាចព្រោះរំពាត់  
បុរសនោះ រកបានដោយក្រក្នុងលោក ។

សេះល្អ ដែលនាយសារថីទូន្មាន ដោយរំពាត់ តក់ស្លុត យ៉ាងណា  
អ្នកទាំងឡាយ ចូរជាបុគ្គលមានព្យាយាម មានសេចក្តីតក់ស្លុតយ៉ាងនោះឯង  
បើអ្នកទាំងឡាយ ប្រកបព្រមដោយសទ្ធាផង សីលផង ព្យាយាមផង  
សមាធិផង ធម្មវិនិច្ឆ័យផង ជាអ្នកមានវិជ្ជា និងចរណៈដ៏បរិបូណ៌ មាន  
ស្មារតីតម្កល់មាំ រមែងលះបង្ខំទុក្ខ មានប្រមាណច្រើននេះមិនខាន ។

ធម្មតាអ្នកបង្ស័រ តែងបង្ស័រទឹក អ្នកធ្វើព្រួញ តែងពត់ព្រួញ ( ឲ្យ  
ត្រង់ ) អ្នកចាំង តែងចាំងឈើ អ្នកមានវត្ថុល្អ តែងទូន្មានខ្លួន ។

ទណ្ឌវគ្គទី ១០ ចប់



## អដ្ឋកថា ឧណ្ហវគ្គទី ១០



### រឿង ឆព្វគ្គិយភិក្ខុ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធឆព្វគ្គិយភិក្ខុ  
ត្រាស់ព្រះធម្មទេសនានេះថា សព្វេតសន្តិ ជាដើម ។

សេចក្តីពិស្តារថា សម័យមួយ កាលសេនាសនៈដែលសត្តរសវគ្គិយភិក្ខុ  
ជួសជុលហើយ ឆព្វគ្គិយភិក្ខុពោលថា ចូរពួកលោកចេញទៅ ពួកខ្ញុំចាស់ជាង  
សេនាសនៈនោះដល់លំដាប់ពួកខ្ញុំ កាលសត្តរសវគ្គិយភិក្ខុទាំងនោះពោលថា  
ពួកខ្ញុំមិនឲ្យ ព្រោះពួកខ្ញុំជួសជុលមុន ដូច្នេះហើយ ទើបប្រហារភិក្ខុទាំងនោះ ។  
សត្តរសវគ្គិយភិក្ខុត្រូវមរណភ័យគំរាមហើយ ទើបយំទ្រហឹង ។

ព្រះសាស្តា ទ្រង់ស្តាប់សំឡេងរបស់ភិក្ខុទាំងនោះ ទើបត្រាស់សួរថា តើ  
មានរឿងអ្វី កាលភិក្ខុទាំងនោះក្រាបទូលថា បពិត្រព្រះអង្គ រឿងឈ្មោះនេះ  
ដូច្នេះហើយ ត្រាស់ថា ម្ចាស់ភិក្ខុទាំងឡាយ ចាប់តាំងអំពីនេះទៅ ធម្មតាភិក្ខុមិន  
គួរធ្វើយ៉ាងនោះ ភិក្ខុណាធ្វើ ភិក្ខុនោះត្រូវអាបត្តិឈ្មោះនេះ ដូច្នេះហើយ ទ្រង់  
បញ្ញត្តបហារទានសិក្ខាបទ ត្រាស់ថា ម្ចាស់ភិក្ខុទាំងឡាយ ធម្មតាភិក្ខុដឹងថា  
អាត្មាអញរមែងតក់ស្លុតចំពោះអាជ្ញា ខ្លាចចំពោះសេចក្តីស្លាប់ យ៉ាងណា

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៦២៨

សូម្បីសត្វដទៃ ក៏រមែងតក់ស្លុតចំពោះអាជ្ញា ខ្លាចចំពោះសេចក្តីស្លាប់ដូច្នោះ  
ដូចគ្នា មិនគួរប្រហារឯង មិនគួរប្រើឲ្យសម្លាប់អ្នកដទៃ ដូច្នេះហើយ កាល  
ទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

សព្វេ តសន្តិ ទណ្ឌស្ស

សព្វេ កាយន្តិ មច្ចុនោ

អត្តានំ ឧបមំ កត្វា

ន ហនេយ្យ ន ឃាតយេ ។

សត្វទាំងឡាយ គ្រប់ប្រាណ តែងតក់ស្លុតនឹងអាជ្ញា សត្វទាំង-  
ឡាយ តែងខ្លាចចំពោះសេចក្តីស្លាប់គ្រប់ៗ រូប បុគ្គលគួរធ្វើ  
ខ្លួនឲ្យជាឧបមាហើយ មិនគួរប្រហារដោយខ្លួនឯង មិនគួរ  
ប្រើគេឲ្យប្រហារឡើយ ។

### សេចក្តីអធិប្បាយ

បណ្តាបទទាំងនោះ ពីរបទថា សព្វេ តសន្តិ សេចក្តីថា សត្វទាំងអស់  
កាលអាជ្ញាធ្លាក់ដល់ខ្លួន រមែងតក់ស្លុតចំពោះអាជ្ញានោះ ។

បទថា មច្ចុនោ បានដល់ រមែងខ្លាចចំពោះសេចក្តីស្លាប់ពិត ។

ព្យញ្ជនៈនៃទេសនានេះមិនមានសល់ ចំណែកអត្ថន័យមានសល់ ឧបមា  
ដូចកាលព្រះរាជាប្រើឲ្យពួករាជបុរសវាយស្តរប្រកាសថា ជនទាំងអស់ ចូរ  
ប្រជុំគ្នា ជនទាំងឡាយដ៏សេស វៀរព្រះរាជា និងអមាត្យ រមែងប្រជុំគ្នា  
យ៉ាងណា កាលព្រះសាស្តាត្រាស់ថា សត្វទាំងអស់ រមែងតក់ស្លុត ដូច្នេះ  
សត្វទាំងឡាយដ៏សេស វៀរសត្វពិសេស ៤ ពួក គឺជីវីអាជានេយ្យ សេះ  
អាជានេយ្យ គោឧសកអាជានេយ្យ និងព្រះខ័ណ្ឌស្រព បណ្ឌិតគប្បីជ្រាបថា

រមែងតក់ស្លុតដូច្នោះដូចគ្នា ។ ពិតហើយ បណ្ណាសត្វវិសេសទាំងនេះ ព្រះ  
 ខ្ញីណាស្រពមិនឃើញសត្វដែលស្លាប់ ព្រោះលោកលះសក្កាយទិដ្ឋិចេញបាន  
 ហើយ ទើបមិនខ្លាច សត្វវិសេស ៣ ពួកក្រៅអំពីនេះ មិនឃើញសត្វដែល  
 ជាបដិបក្ខចំពោះខ្លួន ព្រោះសក្កាយទិដ្ឋិមានកម្លាំង ទើបមិនខ្លាច ។

ព្រះគាថាថា ន បាធរយ្យ ន ឃាតយេ សេចក្តីថា បុគ្គលដឹងថា  
 អាត្មាអញ យ៉ាងណា សត្វដទៃក៏ដូច្នោះ ដូច្នោះហើយ ក៏មិនសម្លាប់ឯង មិន  
 គួរឲ្យអ្នកដទៃសម្លាប់ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ដូច្នេះឯង ។<sup>១២៣</sup>

## រឿង ធាតុគ្រិយភិក្ខុ ចប់

## រឿង ធាតុគ្រិយភិក្ខុ

### លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធពួកធាតុគ្រិយភិក្ខុ  
 ត្រាស់ព្រះធម្មទេសនានេះថា សព្វ តសន្តិ ជាដើម ។

សេចក្តីពិស្តារថា សម័យមួយ ពួកធាតុគ្រិយភិក្ខុនាំនូវលំពែង គឺបាតដៃ  
 ដល់ពួកសត្វរសវគ្គិយភិក្ខុទាំងនោះ ដោយហេតុដែលខ្លួនប្រហារពួកសត្វរស-

វគ្គិយភិក្ខុក្នុងសិក្ខាបទមុននោះឯង តែក្នុងរឿងនេះ ព្រះសាស្តាទ្រង់ស្តាប់  
 សំឡេងរបស់ភិក្ខុទាំងនោះហើយ ត្រាស់សួរថា តើមានរឿងអ្វី ភិក្ខុទាំងនោះ  
 ក្រាបទូលថា បពិត្រព្រះអង្គ រឿងឈ្មោះនេះ ហើយត្រាស់ថា ម្ចាស់ភិក្ខុ  
 ទាំងឡាយ ចាប់តាំងអំពីនេះទៅ ធម្មតាភិក្ខុមិនគួរធ្វើយ៉ាងនេះ ភិក្ខុណាធ្វើ  
 ភិក្ខុនោះ ត្រូវអាបត្តិឈ្មោះនេះ ដូច្នេះហើយ ទ្រង់បញ្ញត្តតលសត្តិកសិក្ខាបទ  
 ត្រាស់ថា ម្ចាស់ភិក្ខុទាំងឡាយ ធម្មតាភិក្ខុដឹងថា សូម្បីសត្វពួកដទៃ រមែង  
 តក់ស្លុតចំពោះអាជ្ញាតែម្យ៉ាង ដូចអាត្មាអញដូចគ្នា ម្យ៉ាងទៀត ជីវិតក៏រមែង  
 ជាទីស្រឡាញ់របស់សត្វទាំងនោះ ដូចអាត្មាអញដោយពិត មិនគួរប្រហារឯង  
 មិនគួរប្រើអ្នកដទៃឲ្យសម្លាប់ ដូច្នេះហើយ កាលទ្រង់បន្តអនុសន្និសម្តែងធម៌  
 ទើបត្រាស់ព្រះគាថានេះថា

|                      |                     |
|----------------------|---------------------|
| សព្វេ តសន្តិ ទណ្ឌស្ស | សព្វេសំ ជីវិតំ មិយំ |
| អត្តានំ ឧបមំ កត្វា   | ន ហនេយ្យ ន ឃាតយេ ។  |

សត្វទាំងឡាយគ្រប់ប្រាណ តែងតក់ស្លុតនឹងអាជ្ញា ( ព្រោះ  
 ថា ) ជីវិត ជាទីស្រឡាញ់របស់សត្វទាំងពួង បុគ្គលគួរធ្វើ  
 ខ្លួនឲ្យជាឧបមាហើយ មិនគួរប្រហារដោយខ្លួនឯង មិនគួរ  
 ប្រើគេឲ្យប្រហារឡើយ ។

### សេចក្តីអធិប្បាយ

បណ្តាបទទាំងនោះ បាទព្រះគាថាថា សព្វេសំ ជីវិតំ មិយំ សេចក្តីថា  
 ជីវិតរមែងជាទីស្រឡាញ់ក្រៃលែងរបស់ពួកសត្វដ៏សេស វៀរព្រះខ័ណ្ឌស្រព

ចេញ ឯព្រះខីណាស្រព ជាអ្នកព្រងើយក្នុងជីវិត ឬក្នុងមរណៈដោយពិត ។  
ពាក្យដ៏សេស ដូចគ្នានឹងពាក្យដែលមានអំពីមុននោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៣៣</sup>

រឿង ធម្មត្ថិយភិក្ខុ ចប់

## រឿង កុមារច្រើននាក់ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធកុមារជាច្រើន  
ត្រាស់ព្រះធម្មទេសនានេះថា សុខកាមាធិ ភូតាធិ ជាដើម ។

សេចក្តីពិស្តារថា ថ្ងៃមួយ ព្រះសាស្តាទ្រង់កាន់បាត្រ ចូលទៅកាន់ក្រុង  
សាវត្ថី ទ្រង់ឃើញក្មេងជាច្រើន យកដំបងវាយពស់ផ្ទះមួយ ក្នុងចន្លោះផ្លូវ  
ត្រាស់សួរថា នៃកុមារទាំងឡាយ ពួកអ្នកធ្វើអ្វី ក្មេងទាំងនោះក្រាបទូលថា  
បពិត្រព្រះអង្គ ពួកខ្ញុំយកដំបងវាយពស់ ទើបត្រាស់ទៀតថា ព្រោះហេតុអ្វី  
ទើបពួកក្មេងក្រាបទូលថា បពិត្រព្រះអង្គ ព្រោះខ្លាចវាចឹក ទើបត្រាស់ថា ពួក  
អ្នកវាយពស់នេះដោយគិតថា អ្នកនឹងធ្វើសេចក្តីសុខដល់ខ្លួន នឹងជាបុគ្គលមិន  
បានទទួលសេចក្តីសុខក្នុងទីដែលខ្លួនកើតហើយ ពិតហើយ បុគ្គល កាល  
ប្រាថ្នាសុខដល់ខ្លួន តែប្រហារសត្វដទៃ រមែងមិនគួរ ដូច្នេះហើយ កាល



សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៦៣២

ទ្រង់បន្តអនុសន្និសម្តែងធម៌ ទើបទ្រង់កាសិតព្រះគាថានេះថា

សុខកាមាធិ ភូតាធិ

យោ ឧណ្ហោ ន វិហ័សតិ

អត្តនោ សុខមេសានោ

បេច្ច សោ ន លភតេ សុខំ ។

សុខកាមាធិ ភូតាធិ

យោ ឧណ្ហោ ន ហ័សតិ

អត្តនោ សុខមេសានោ

បេច្ច សោ លភតេ សុខំ ។

ជនណា ស្វែងរកសេចក្តីសុខដើម្បីខ្លួន តែបៀតបៀនសត្វ

ទាំងឡាយ ដែលប្រាថ្នាសេចក្តីសុខដោយអាជ្ញា ជននោះ លះ

លោកនេះទៅហើយ នឹងមិនបានសេចក្តីសុខឡើយ ។

ជនណា ស្វែងរកសេចក្តីសុខដើម្បីខ្លួន តែមិនបៀតបៀនសត្វ

ទាំងឡាយ អ្នកដែលប្រាថ្នាសេចក្តីសុខដោយអាជ្ញា ជននោះ

លះលោកនេះទៅហើយ រមែងបានសេចក្តីសុខ ។

### សេចក្តីអធិប្បាយ

បណ្តាបទទាំងនោះ ពីរបទថា យោ ឧណ្ហោ សេចក្តីថា បុគ្គលណា បៀតបៀនអ្នកដទៃដោយជំបង ឬវត្ថុទាំងឡាយ មានដុំដីជាដើម ។

បាទព្រះគាថា បេច្ច សោ ន លភតេ សុខំ សេចក្តីថា បុគ្គលនោះ រមែងមិនបានសុខសម្រាប់មនុស្ស សុខដែលជាទិព្វ ឬសុខ គឺព្រះនិព្វានដែល ជាបរមត្ថសុខ ក្នុងលោកខាងមុខ ។ ក្នុងគាថាទីពីរ បទជាច្រើនថា បេច្ច សោ លភតេ សុខំ សេចក្តីថា បុគ្គលនោះ រមែងបានសុខទាំង ៣ យ៉ាង មានប្រការដូចពោលហើយ ក្នុងបរលោក ។

ក្នុងកាលចប់ទេសនា ក្មេងទាំង ៥០០ តាំងនៅក្នុងសោតាបត្តិផល  
ដូច្នេះឯង ។ ១២៣

## រឿង កុមារច្រើននាក់ ចប់

## រឿង ព្រះកោណ្ឌធានត្ថេរ លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះថេរៈឈ្មោះ  
កោណ្ឌធាន ត្រាស់ព្រះធម្មទេសនានេះថា មារោច ឝរុសំ កត្យា ជាដើម ។

បានឮមកថា ចាប់តាំងអំពីថ្ងៃដែលព្រះថេរៈនោះបួសហើយ រូបស្រ្តីម្នាក់  
ត្រាច់ទៅជាមួយព្រះថេរៈ តែព្រះថេរៈមិនឃើញរូបស្រ្តីនោះ ។ ចំណែកមហា  
ជនឃើញ កាលលោកត្រាច់បិណ្ឌបាតខាងក្នុងស្រុក ពួកមនុស្សប្រគេនភិក្ខុ  
មួយវែក ហើយពោលថា បពិត្រលោកម្ចាស់ នេះជាចំណែកសម្រាប់លោក  
ម្ចាស់ តែចំណែកនេះសម្រាប់ស្រ្តី ដែលជាសម្លាញ់របស់លោកម្ចាស់ ដូច្នេះ  
ហើយ ក៏ប្រគេនភិក្ខុពីរវែក ។

សួរថា បុព្វកម្មរបស់លោកដូចម្តេច ឆ្លើយថា បានឮថា ក្នុងកាលនៃ  
ព្រះពុទ្ធព្រះនាមកស្សបៈ ភិក្ខុពីររូបជាសម្លាញ់នឹងគ្នា ជាអ្នកស្រឡាញ់គ្នា  
យ៉ាងក្រៃលែង ដូចកើតអំពីផ្ទៃម្តាយតែមួយ ។

ក្នុងកាលនៃព្រះសម្មាសម្ពុទ្ធដែលមានព្រះជន្មវែង ភិក្ខុទាំងឡាយរមែង  
ប្រជុំគ្នា ដើម្បីប្រយោជន៍ដោយការធ្វើឧបោសថរៀងរាល់មួយឆ្នាំម្តង ឬ ៦ ខែ  
ម្តង ព្រោះដូច្នេះ ព្រះថេរៈទាំងពីររូបនោះ ក៏ចេញអំពីលំនៅដោយគិតថា  
នឹងទៅកាន់រោងឧបោសថ ។

ទេវតាកើតក្នុងជាន់តាវត្តិន្យមួយរូប ឃើញព្រះថេរៈទាំងពីរ គិតថា ភិក្ខុ  
នេះស្រឡាញ់គ្នាពន់ពេក អញអាចបំបែកភិក្ខុទាំងនេះបានឬហ្ន៎ ដូច្នេះហើយ  
បានមកក្នុងលំដាប់ដែលខ្លួនគិតហើយនោះឯង ព្រោះកាតដែលខ្លួនជាបុគ្គលក្មេង  
ក្មាន ។ ក្នុងភិក្ខុពីររូបនោះ កាលមួយរូបពោលថា អារុសោ សូមរង់ចាំមួយ  
ភ្លែត ខ្ញុំបន្ទោបង់ឧច្ចារៈ ទើបនិម្មិតភេទជាស្រីមនុស្សម្នាក់ កាលដែលព្រះ  
ថេរៈចូលទៅក្នុងរវាងគុម្ពឈើ ហើយចេញមក យកដៃម្ខាងប្រមូលសក់ ដៃ  
ម្ខាងស្លៀកសំពត់ដើរចេញមកតាមក្រោយព្រះថេរៈនោះ ។ លោកមិនឃើញ  
ស្រីនោះ ។ តែភិក្ខុមួយរូបដែលឈរខាងមុខដែលរង់ចាំលោក ក្រឡេកមក  
ឃើញស្រីនោះ ធ្វើយ៉ាងនោះ ដើរតាមក្រោយមក ។

ទេវតានោះដឹងការៈនៃខ្លួនដែលភិក្ខុនោះឃើញហើយ ក៏អន្តរធានទៅ ។  
ភិក្ខុដែលរង់ចាំនោះ និយាយនឹងភិក្ខុនោះក្នុងកាលដែលមកជិតខ្លួនថា អារុសោ  
សីលរបស់លោកបែកធ្លាយហើយ ភិក្ខុពោលថា អារុសោ កម្មបែបនោះរបស់  
ខ្ញុំមិនមាន ភិក្ខុរង់ចាំពោលថា អម្បាញ់មិញនេះ ស្រីវ័យក្មេងដើរតាម ចេញ  
មកខាងក្រោយលោក លោកធ្វើកម្មឈ្មោះនេះ ខ្ញុំឃើញហើយ លោកហ៊ាន  
និយាយបដិសេធថា កម្មបែបនេះរបស់ខ្ញុំមិនមានឬ ។

ភិក្ខុនោះ ហាក់បីដូចត្រូវរន្ទះធ្លាក់ចុះត្រង់អំបែងក្បាល ពោលអង្វរថា អាវុសោ សូមកុំឲ្យខ្ញុំវិនាសឡើយ កម្មបែបនោះរបស់ខ្ញុំមិនមានពិត ។

ភិក្ខុមួយរូបទៀតពោលថា ខ្ញុំឃើញដោយភ្នែកទាំងពីរ នឹងជឿលោកដូចម្តេចបាន ដូច្នេះហើយ ក៏បែកគ្នាដូចកំណាត់ឈើ ហើយចៀសទៅ ។ ក្នុងរោងឧបោសថ ក៏អង្គុយដោយតាំងចិត្តថា អញនឹងមិនធ្វើឧបោសថជាមួយភិក្ខុនេះ ។

ភិក្ខុដែលត្រូវចោទប្រាប់ដល់ភិក្ខុទាំងឡាយថា បពិត្រលោកម្ចាស់ ចំណុចខ្មៅសូម្បីប៉ុនគ្រាប់ល្ង រមែងមិនមានក្នុងសីលរបស់ខ្ញុំ ភិក្ខុមួយរូបទៀតក៏ពោលអះអាងថា កម្មលាមកនោះ ខ្ញុំឃើញឯង ។

ទេវតាឃើញភិក្ខុរូបដែលរង់ចាំនោះ មិនប្រាថ្នាធ្វើឧបោសថ ជាមួយភិក្ខុមួយរូបទៀត គិតថា អញធ្វើកម្មធ្ងន់ហើយដូច្នេះ ទើបប្រាប់ថា ការបែកឆ្ងាយសីលរបស់លោកម្ចាស់មិនមាន តែខ្ញុំធ្វើកម្មលាមកនោះ ដោយអំណាចការសាកល្បងមើល សូមលោកម្ចាស់ធ្វើឧបោសថជាមួយលោកម្ចាស់ចុះ ភិក្ខុដែលរង់ចាំនោះ កាលទេវតានោះតាំងនៅក្នុងអាកាស ចង្អុលបង្ហាញ ទើបជឿហើយធ្វើឧបោសថរួមគ្នា តែមិនបានជិតស្និទ្ធក្នុងព្រះថេរៈដូចកាលមុនឡើយ ។

បុព្វកម្មរបស់ទេវតាមានប្រមាណប៉ុណ្ណេះ ក្នុងកាលអស់អាយុ ព្រះថេរៈទាំងនោះ កើតក្នុងទេវលោក ។ ចំណែកទេវតា កើតក្នុងអវិចីហើយ ឆេះក្នុងអវិចីនោះអស់មួយពុទ្ធនរ ។ ក្នុងពុទ្ធប្បាទកាលនេះ បានកើតក្នុងក្រុងសាវត្ថី ដល់នូវការចម្រើនវ័យហើយ បានបព្វជ្ជាឧបសម្បទាក្នុងព្រះសាសនា តាំងអំពីថ្ងៃដែលបួសហើយ រូបស្រីនោះ ក៏បានប្រាកដយ៉ាងនោះឯង ដោយហេតុនោះ

ឯង ទើបភិក្ខុទាំងឡាយដាក់ឈ្មោះថា កោណ្ឌធាន ។

ភិក្ខុទាំងឡាយ ឃើញលោកត្រាច់ទៅយ៉ាងនោះ ទើបប្រាប់អនាថបិណ្ឌិក សេដ្ឋីថា លោកសេដ្ឋី សូមលោកបណ្តេញភិក្ខុទ្រុស្តសីលនេះចេញអំពីវិហារ របស់លោកចុះ ព្រោះថា ការវិនាសនឹងកើតឡើងដល់ភិក្ខុដ៏សេស ។ សេដ្ឋី ពោលថា បពិត្រលោកម្ចាស់ ព្រះសាស្តាមិនមានក្នុងវិហារឬ ភិក្ខុប្រាប់ថា មាន លោកសេដ្ឋី ។ សេដ្ឋីពោលថា បពិត្រលោកម្ចាស់ បើដូច្នោះ ព្រះសាស្តាគង់ នឹងជ្រាប ។ ភិក្ខុទាំងឡាយ ក៏ទៅប្រាប់នាងវិសាខាយ៉ាងនោះដូចគ្នា សូម្បី នាងវិសាខាក៏បានឆ្លើយដល់ភិក្ខុទាំងនោះដូចគ្នា ។

ចំណែកភិក្ខុទាំងឡាយ កាលជនទាំងនោះមិនទទួលពាក្យរបស់ខ្លួន ទើប ទូលដល់ព្រះរាជាថា មហាបពិត្រ ភិក្ខុឈ្មោះកោណ្ឌធាន នាំស្រីម្នាក់ដើរទៅ នឹងញ៉ាំងសេចក្តីវិនាសឲ្យកើតដល់ភិក្ខុគ្រប់រូប សូមមហាបពិត្របណ្តេញភិក្ខុ រូបនោះចេញអំពីដែនរបស់ព្រះអង្គចុះ ព្រះរាជាត្រាស់ថា ភិក្ខុនោះនៅឯណា ពួកភិក្ខុប្រាប់ថា មហាបពិត្រ នៅក្នុងវិហារ ។ ព្រះរាជាត្រាស់ថា នៅក្នុង សេនាសនៈមួយណា ភិក្ខុពោលថា ក្នុងសេនាសនៈឈ្មោះនោះ ព្រះរាជាត្រាស់ ថា បើដូច្នោះ សូមលោកម្ចាស់និមន្តទៅចុះ ខ្ញុំនឹងបញ្ជាឲ្យរាជបុរសចាប់ភិក្ខុរូប នោះ។

ក្នុងពេលល្ងាច ព្រះរាជាយាងទៅកាន់វិហារ បញ្ជាឲ្យពួករាជបុរសព័ទ្ធ សេនាសនៈនោះហើយ បានបែរព្រះភក្ត្រទៅកាន់លំនៅរបស់ព្រះថេរៈ។ បាន ឮសំឡេងកោកកាក ទើបចេញអំពីវិហារឈរត្រង់យមុខ ។ ព្រះរាជាបានទត

ឃើញស្រ្តីនោះឈរខាងក្រោយខ្នងព្រះថេរៈនោះ ។ ព្រះថេរៈដឹងថា ព្រះរាជា  
 យាងមក ទើបឡើងទៅកាន់វិហារអង្គុយហើយ ។ ព្រះរាជាមិនថ្វាយបង្គំព្រះ  
 ថេរៈ ព្រោះបានទតឃើញស្រ្តីនោះ ទ្រង់រកមើលតាមជ្រុងទ្វារខ្លះ ក្រោមគ្រែខ្លះ  
 ក៏មិនបានជួប ទើបត្រាស់នឹងព្រះថេរៈថា បពិត្រលោកម្ចាស់ ខ្ញុំបានឃើញ  
 ស្រីម្នាក់ក្នុងទីនេះ តើស្រីនោះទៅណា ព្រះថេរៈទូលថា មហាបពិត្រ អាត្មា  
 មិនឃើញ កាលព្រះរាជាត្រាស់ថា អម្បាញ់មិញ ខ្ញុំឃើញស្រ្តីឈរខាង  
 ក្រោយខ្នង ក៏ទូលបដិសេធថា មហាបពិត្រ អាត្មាមិនឃើញទេ ។

ព្រះរាជាទ្រង់ព្រះតម្រិះថា តើមានរឿងអ្វីហ្ន៎ ហើយត្រាស់ថា សូមនិមន្ត  
 លោកម្ចាស់ចេញអំពីទីនេះសិន កាលព្រះថេរៈចេញទៅអំពីទីនោះ ឈរត្រង់  
 យមុខ ស្រ្តីនោះក៏បានឈរខាងក្រោយខ្នងព្រះថេរៈទៀត ព្រះរាជាទតឃើញ  
 ស្រីនោះហើយ ទើបយាងឡើងទៅជាន់លើទៀត ។ ព្រះថេរៈជ្រាបភាពដែល  
 ព្រះរាជាយាងមកហើយ ទើបអង្គុយ ។ ព្រះរាជាទ្រង់ពិនិត្យមើលស្រ្តីនោះក្នុង  
 ទីគ្រប់កន្លែងទៀត ក៏មិនបានជួប ទើបត្រាស់សួរព្រះថេរៈដដែលទៀតថា ស្រី  
 នោះនៅឯណា ព្រះថេរៈឆ្លើយថា មហាបពិត្រ អាត្មាមិនឃើញស្រ្តីនោះទេ  
 ព្រះរាជាត្រាស់ថា សូមលោកម្ចាស់ប្រាប់ចុះ ខ្ញុំឃើញស្រ្តីឈរខាងក្រោយខ្នង  
 លោកម្ចាស់អម្បាញ់មិញនេះឯង ព្រះថេរៈពោលថា សូមថ្វាយព្រះពរមហា  
 បពិត្រ សូម្បីមហាជនក៏ពោលថា ស្រ្តីត្រាច់ទៅខាងក្រោយខ្នងអាត្មាកាត ឯ  
 អាត្មាកាតមិនឃើញស្រីនោះឡើយ ។

ព្រះរាជាទ្រង់កំណត់ថា នុ៎ះគប្បីជារូបសិប្បនិមិត្ត ហើយត្រាស់នឹងព្រះ

ថេរៈទៀតថា សូមលោកម្ចាស់ចុះអំពីទីនេះសាកមើល កាលព្រះថេរៈចុះទៅ  
 ឈរត្រង់យម្ភុ ក៏បានទតឃើញស្រីនោះ ឈរខាងក្រោយខ្នងរបស់ព្រះថេរៈ  
 នោះទៀត កាលយាងឡើងទៅខាងលើ ក៏មិនបានទតឃើញ ។ ព្រះរាជាទ្រង់  
 សាកសួរព្រះថេរៈទៀត កាលព្រះថេរៈទូលថា អាត្មាមិនឃើញ ក៏ទ្រង់សន្និដ្ឋាន  
 បានថា នុ៎ះជារូបសិប្បនិមិត្តដោយពិត ទើបត្រាស់នឹងព្រះថេរៈថា បពិត្រលោក  
 ម្ចាស់ កាលសង្គិលេសបែបនោះ ជាប់តាមពីខាងក្រោយលោកម្ចាស់ បុគ្គល  
 ដទៃៗ នឹងមិនប្រគេនភិក្ខុដល់លោកម្ចាស់ សូមលោកម្ចាស់និមន្តទៅរាំង  
 របស់ខ្ញុំជានិច្ចចុះ ខ្ញុំនឹងទំនុកបម្រុងលោកម្ចាស់ដោយបច្ច័យ ៤ ទ្រង់និមន្តព្រះ  
 ថេរៈហើយ ក៏ចៀសចេញទៅ ។ ភិក្ខុទាំងឡាយលើកទោសថា អារុសោ  
 ទាំងឡាយ លោកទាំងឡាយ ចូរមើលកិរិយារបស់ព្រះរាជាលាមក កាល  
 ពួកយើងទូលថា សូមទ្រង់បណ្តេញភិក្ខុនោះចេញអំពីវិហារ ក៏យាងមក បែរ  
 ជានិមន្តភិក្ខុនោះដោយបច្ច័យ ៤ ហើយយាងត្រឡប់ ។

ភិក្ខុទាំងឡាយក៏ពោលនឹងព្រះថេរៈនោះថា វ័យបុគ្គលទ្រុស្តសីល ឥឡូវ  
 នេះ ព្រះរាជាក្លាយជាមនុស្សអាក្រក់ហើយ ។ ព្រះថេរៈនោះ ក្នុងកាលមុន  
 មិនអាចពោលអ្វីជាមួយភិក្ខុទាំងឡាយបាន ឥឡូវនេះ ពោលបានហ័សថា ពួក  
 លោក ជាមនុស្សទ្រុស្តសីល ជាមនុស្សអាក្រក់ ពួកលោកនាំស្រីដើរទៅ ។

ភិក្ខុទាំងនោះទៅក្រាបទូលដល់ព្រះសាស្តាថា បពិត្រព្រះអង្គ កោណ្ឌធាន  
 កាលខ្ញុំព្រះអង្គពោលហើយ បែរជាពោលជេរដោយពាក្យផ្សេងៗ ជាដើមថា  
 ពួកលោកក៏ជាបុគ្គលទ្រុស្តសីល ។

ព្រះសាស្តា ឲ្យត្រាស់ហៅព្រះកោណ្ឌធាននោះមកហើយ ត្រាស់សួរថា ម្ចាស់ភិក្ខុ បានឮថា អ្នកពោលយ៉ាងនោះពិតឬ ព្រះថេរៈទូលថា ករុណាព្រះអង្គ ព្រះសាស្តាត្រាស់ថា ហេតុអ្វីទើបអ្នកពោលយ៉ាងនោះ ព្រះថេរៈទូលថា ព្រោះភិក្ខុទាំងនោះពោលនឹងខ្ញុំព្រះអង្គ ព្រះសាស្តាត្រាស់ថា ម្ចាស់ភិក្ខុទាំងឡាយ ព្រោះហេតុអ្វី ទើបពួកអ្នកពោលនឹងភិក្ខុនេះយ៉ាងនោះ ។

ពួកភិក្ខុទូលថា បពិត្រព្រះអង្គ ខ្ញុំព្រះអង្គឃើញស្រីដើរទៅខាងក្រោយ ភិក្ខុនេះ ទើបពោលយ៉ាងនោះ ព្រះសាស្តាត្រាស់ថា បានឮថា ភិក្ខុទាំងនេះ ឃើញស្រីត្រាច់ទៅជាមួយអ្នក ទើបពោលយ៉ាងនោះ ចំណែកខ្លួនអ្នកមិនបាន ឃើញឡើយ ព្រោះហេតុអ្វី ទើបអ្នកពោលនឹងភិក្ខុទាំងនេះយ៉ាងនោះ ផលនេះ កើតឡើងព្រោះអាស្រ័យទិដ្ឋិលាមករបស់អ្នក ក្នុងកាលមុនមិនមែនឬ ហេតុអ្វី ឥឡូវនេះ ទើបអ្នកប្រកាន់នូវទិដ្ឋិលាមកនោះទៀត ។ ពួកភិក្ខុទូលសួរថា បពិត្រព្រះអង្គ ភិក្ខុនេះធ្វើកម្មដូចម្តេចក្នុងកាលមុន ។

ពេលនោះ ព្រះសាស្តា ត្រាស់បុព្វកម្មរបស់លោកដល់ភិក្ខុទាំងនោះ ហើយ ត្រាស់ថា ម្ចាស់ភិក្ខុ អ្នកអាស្រ័យកម្មលាមកនេះ ទើបដល់នូវប្រការ ប្លែកបែបនេះហើយ ឥឡូវនេះ អ្នកប្រកាន់នូវទិដ្ឋិដ៏លាមកបែបនោះទៀត មិន គួរ អ្នកកុំពោលពាក្យណាមួយជាមួយភិក្ខុទាំងឡាយទៀត ចូរជាអ្នកមិនមាន សំឡេង ដូចគ្នានឹងជួនដែលគេកាត់កណ្តាប់មាត់ហើយ កាលធ្វើយ៉ាងនោះ នឹងជាបុគ្គល ឈ្មោះថា សម្រេចព្រះនិព្វាន ដូច្នេះហើយ កាលទ្រង់បន្តអនុ- សន្និសម្តែងធម៌ ទើបទ្រង់ភាសិតព្រះគាថាទាំងនេះថា



|                     |                        |
|---------------------|------------------------|
| មារោច ជរុសំ កត្វា   | វុត្តា បដិវេយ្យេ តំ    |
| ទុក្ខា ហិ សារម្ពកថា | បដិទណ្ឌា ដុសេយ្យេ តំ ។ |
| សចេ នេវេសិ អត្តានំ  | កំសោ ឧបហតោ យថា         |
| ឯស បត្តោសិ និព្វានំ | សារម្ពោ តេ ន វិជ្ជតិ ។ |

អ្នកកុំនិយាយពាក្យអាក្រក់ នឹងអ្នកណាមួយឡើយ ជន  
ទាំងឡាយដែលអ្នកស្តីថាឲ្យហើយ គេគប្បីស្តីថាតបមកអ្នក  
វិញ ព្រោះថា ការពោលពាក្យប្រណាំងប្រជែង ជាហេតុនាំ  
ឲ្យកើតទុក្ខ ការតស៊ូទាំងឡាយគប្បីប៉ះពាល់នូវអ្នក ។ បើអ្នក  
ធ្វើខ្លួនមិនឲ្យញាប់ញ័រ ដូចរតាំងដែលចៀរមាត់ចេញហើយ  
( រមែងមិនលាន់ឮសូរ ) ដូច្នោះ អ្នកនុ៎ះជាបុគ្គលដល់នូវព្រះ  
និព្វាន ការប្រណាំងប្រជែង មិនមានដល់អ្នក ។

### សេចក្តីអធិប្បាយ

បណ្តាបទទាំងនោះ បទថា កត្វា សេចក្តីថា កុំពោលពាក្យគ្រោតគ្រាត  
ដល់បុគ្គលណាម្នាក់ គឺសូម្បីជាមួយបុគ្គលម្នាក់ ។

បទថា វុត្តា សេចក្តីថា ជនដទៃត្រូវអ្នកពោលថា ពួកអ្នកទ្រុស្តសីល  
គប្បីពោលឆ្លើយឆ្លងជាមួយអ្នកខ្លះ នូវពាក្យយ៉ាងនោះដូចគ្នា ។

បទថា សារម្ពកថា ឈ្មោះថា ការពោលប្រណាំងប្រជែង ហេតុនោះ  
នាំឲ្យកើតទុក្ខ ។

បទថា បដិទណ្ឌា សេចក្តីថា កាលអ្នកប្រហារអ្នកដទៃដោយអាជ្ញាទាំង

ឡាយ មានកាយអាជ្ញាជាដើម អាជ្ញាត្រឡប់បែបនោះឯង គប្បីធ្លាក់លើអំបែង ក្បាលរបស់អ្នក ។

បទថា សចេ នេរេសិ សេចក្តីថា បើអ្នកអាចធ្វើខ្លួនមិនឲ្យញាប់ញ័របាន សោត ។

បាទព្រះគាថាថា កំសោ ឧបហានោ យថា សេចក្តីថា ដូចជួនដែលគេ ចៀរមាត់ ធ្វើឲ្យសល់តែខ្លួន ។ ពិតហើយ ជួនបែបនោះ សូម្បីបុគ្គលវាយ ហើយដោយដៃ ជើង ឬដោយដំបង ក៏មិនឮខ្លាំង ។

ពីរបទថា ឯស បត្តោសិ សេចក្តីថា បើអ្នកអាចជាបុគ្គលបែបនោះ បានសោត អ្នកនោះបំពេញបដិបទានេះ ជាអ្នកមិនប្រមាទហើយក្នុងឥឡូវនេះ ឈ្មោះថា សម្រេចព្រះនិព្វាន ។

បាទព្រះគាថាថា សារម្កោ តេ ន វិជ្ជតិ សេចក្តីថា កាលបើយ៉ាងនោះ សូម្បីការប្រណាំងប្រជែងគ្នា មានការពោលធ្វើឲ្យក្រៃលែងជាងគ្នាជាលក្ខណៈ ជាដើមយ៉ាងនេះថា អ្នកជាអ្នកទ្រុស្តស៊ីល ឬថា ពួកអ្នកជាអ្នកទ្រុស្តស៊ីល ដូច្នេះ រមែងមិនមាន គឺនឹងមិនមានដល់អ្នកឡើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើមហើយ ។ ព្រះកោណ្ឌធានត្ថេរ តាំងនៅក្នុងព្រះឱវាទ ដែលព្រះសាស្តាប្រទានហើយ បានសម្រេចអរហត្តផល ក្នុងកាលមិនយូរ ប៉ុន្មានឡើយ លោកបានហោះឡើងទៅក្នុងអាកាស ចាប់ស្លាកគ្រាប់បូង ដូច្នេះឯង ។

# រឿង ឧបោសថកម្ម

## លំដាប់ដើម

ព្រះសាស្តា កាលគង់នៅក្នុងវត្តបុព្វរាម ទ្រង់ប្រារព្ធខបោសថកម្ម របស់ឧបាសិកាទាំងឡាយ មាននាងវិសាខាជាដើម ត្រាស់ព្រះធម្មទេសនា នេះថា យថាធរណ្ណន តោចាលោ ជាដើម ។

បានឮមកថា ក្នុងថ្ងៃឧបោសថមួយ ស្រីប្រមាណ ៥០០ ក្នុងនគរសាវត្ថី ជាអ្នករក្សាឧបោសថ បានទៅកាន់វិហារ ។ នាងវិសាខាចូលទៅរកស្រីចាស់ៗ ក្នុងចំនួនស្រី ៥០០ នោះហើយសួរថា នៃនាងទាំងឡាយ ពួកនាងរក្សាឧបោសថ ដើម្បីអ្វី កាលស្រីទាំងនោះឆ្លើយថា ពួកខ្ញុំប្រាថ្នាទិព្វសម្បត្តិ ទើបរក្សាឧបោសថ ។ សួរពួកស្រីវ័យកណ្តាល កាលពួកស្រីទាំងនោះប្រាប់ថា ពួកខ្ញុំរក្សាឧបោសថ ដើម្បីរួចផុតអំពីការនៅជាមួយស្រីម្ខាង ។ សួរពួកស្រីក្មេងៗ កាលពួកគេ ប្រាប់ថា ពួកខ្ញុំរក្សាឧបោសថដើម្បីបានកូនប្រុស ក្នុងការមានគភ៌ដំបូង សួរ ស្រីវ័យក្រមុំ កាលពួកគេប្រាប់ថា ពួកខ្ញុំរក្សាឧបោសថដើម្បីទៅកាន់ត្រកូលថ្មី ក្នុងវ័យស្រករៗ គ្នា ។ នាងបានស្តាប់ពាក្យទាំងអស់របស់ស្រីទាំងនោះហើយ ក៏នាំពួកស្រីទាំងនោះទៅកាន់សម្លាកព្រះសាស្តា ក្រាបទូលតាមលំដាប់ ។

ព្រះសាស្តា ទ្រង់ស្តាប់ពាក្យនោះហើយ ត្រាស់ថា ម្ចាស់នាងវិសាខា ធម្មតាសការធម៌ទាំងឡាយ មានជាតិជាដើមរបស់សត្វទាំងនេះ ដូចគ្នានឹង គោបាលដែលមានដំបងក្នុងដៃ ជាតិបញ្ចូនសត្វទៅកាន់សម្លាកជរា ជរាបញ្ចូន ទៅកាន់សម្លាកព្យាធិ ព្យាធិបញ្ចូនទៅកាន់សម្លាកមរណៈ មរណៈរមែងកាត់

បង្ខំនូវជីវិត ដូចបុគ្គលកាប់នូវដើមឈើដោយពូថៅ កាលបើយ៉ាងនោះ ពួក  
សត្វ ឈ្មោះថា ប្រាថ្នាវិវដ្តៈរមែងមិនមាន ប្រាថ្នាតែវដ្តៈប៉ុណ្ណោះ ដូច្នេះហើយ  
កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

យថា ធឈ្នាន គោទាលោ គាវោ ទាជេតិ គោចរំ  
ឯវំ ជរា ច មច្ចុ ច អាយុំ ទាជេន្តិ ទាណំ ។  
គង្វាលគោ រមែងកៀងគោទៅកាន់ទីគោចរ ដោយអាជ្ញា  
ដូចម្តេចមិញ ជរា និងមច្ចុ តែងកៀងអាយុរបស់សត្វ  
ទាំងឡាយ ដូច្នោះឯង ។

### សេចក្តីអធិប្បាយ

បណ្តាបទទាំងនោះ បទថា ទាជេតិ សេចក្តីថា គោបាលដ៏ឈ្លាសកៀង  
គោទាំងឡាយ ដែលចូលទៅកាន់រវាងភ្នំស្រែដោយជំបង វាយដោយជំបងនោះ  
ឯងនាំទៅ ឈ្មោះថា រមែងកៀងនូវគោទាំងឡាយទៅកាន់ទីគោចរ ដែលមាន  
ស្មៅ និងទឹករកបានងាយ ។

ពីរបទថា អាយុំ ទាជេន្តិ សេចក្តីថា រមែងកាត់នូវឥន្ទ្រិយ គឺជីវិត គឺ  
រមែងញ៉ាំងជីវិតឥន្ទ្រិយឲ្យអស់ទៅ ។ ក្នុងព្រះគាថានេះ មានពាក្យឧបមាឧបមេយ្យ  
ដូច្នេះថា ជរា និងមច្ចុ ប្រៀបដូចគោបាល ជីវិតឥន្ទ្រិយប្រៀបដូចហ្វូងគោ  
មរណៈ ប្រៀបដូចទីគោចរ ។ បណ្តាសភាវធម៌ទាំងនោះ ជាតិបញ្ចូនឥន្ទ្រិយ  
គឺជីវិតរបស់សត្វទាំងឡាយទៅកាន់សម្នាក់ជរា ជរាបញ្ចូនទៅកាន់សម្នាក់ព្យាធិ  
ព្យាធិបញ្ចូនទៅកាន់សម្នាក់មរណៈ មរណៈនោះឯង កាត់នូវជីវិតឥន្ទ្រិយរបស់

សត្វទាំងឡាយ ដូចបុគ្គលកាត់ដើមឈើដោយពូថៅ ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នោះឯង ។<sup>១២៣</sup>

រឿង ឧទាសថកម្ម ចប់

## រឿង អជគរប្រេត

### លំដាប់ដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធអជគរប្រេត  
ត្រាស់ព្រះធម្មទេសនានេះថា អថ វាចានិ កម្មានិ ជាដើម ។

សេចក្តីពិស្តារថា សម័យមួយព្រះមហាមោគ្គល្លាន និងព្រះលក្ខណៈ  
ចុះអំពីភ្នំគិដ្ឋក្នុង បានឃើញសត្វឈ្មោះអជគរប្រេត ប្រមាណ ២៥ យោជន៍  
ដោយទិព្វចក្ខុ ។ អណ្តាតភ្លើងឆេះឡើងអំពីក្បាលរបស់ប្រេតនោះ រហូតដល់  
កន្ទុយ ឆេះឡើងអំពីកន្ទុយរហូតដល់ក្បាល ឆេះឡើងទាំងសងខាង ទៅប្រជុំ  
ត្រង់កណ្តាលខ្លួន ។

ព្រះថេរៈកាលឃើញប្រេតនោះហើយទើបញញឹម កាលព្រះលក្ខណត្តោ  
សួរហេតុនៃការញញឹមហើយ ក៏ឆ្លើយថា អារុសោ កាលនេះ មិនមែនកាល  
ព្យាករបញ្ញានេះ លោកចាំសួរក្នុងសម្លាភ័ព្រះសាស្តាចុះ កាលត្រាច់បិណ្ឌបាត  
ក្នុងក្រុងរាជគ្រឹះស្រេចហើយ ចូលទៅកាន់សម្លាភ័ព្រះសាស្តា ព្រះលក្ខណត្តោ

សួរហើយ ទើបឆ្លើយថា អារុសោ ខ្ញុំបានឃើញប្រេតមួយក្នុងទីនោះ អត្តភាព  
របស់ប្រេតនោះ មានសភាពយ៉ាងនេះ ខ្ញុំឃើញហើយ ទើបធ្វើការញញឹមឲ្យ  
ប្រាកដ ព្រោះគិតថា អត្តភាពបែបនេះ ខ្ញុំមិនធ្លាប់ឃើញឡើយ ។

ព្រះសាស្តា កាលត្រាស់ពាក្យជាដើមថា ម្ចាស់ភិក្ខុទាំងឡាយ សាវ័ក  
របស់តថាគត ជាអ្នកមានចក្ខុហ្ន៎ ទ្រង់ទទួលពាក្យរបស់ព្រះថេរៈហើយ ទើប  
ត្រាស់ថា ម្ចាស់ភិក្ខុទាំងឡាយ ប្រេតនោះ តថាគតក៏បានឃើញហើយត្រង់  
ពោធិមណ្ឌលដ្ឋានដូចគ្នា តែតថាគតមិនពោល ព្រោះថា ជនទាំងឡាយណា  
មិនជឿពាក្យរបស់តថាគត ការមិនជឿនោះ របស់បុគ្គលទាំងនោះ គប្បីប្រព្រឹត្ត  
ទៅដើម្បីមិនជាប្រយោជន៍ ឥឡូវនេះ តថាគតបានមោគ្គល្លានជាបន្ទាល់ហើយ  
ទើបនិយាយបាន ។ កាលភិក្ខុទាំងឡាយ ទូលសួរបុព្វកម្មរបស់ប្រេតនោះ  
ហើយ ទើបទ្រង់ព្យាករថា

បានឮថា ក្នុងកាលនៃព្រះពុទ្ធព្រះនាមកស្សបៈ សេដ្ឋីឈ្មោះសុមន្តល  
ក្រាលផ្ទៃដីដោយឥដ្ឋមាស សាងវិហារក្នុងទីប្រមាណ ២០ ឧសកៈ ដោយទ្រព្យ  
ប្រមាណប៉ុណ្ណោះហើយ បានធ្វើការឆ្លងដោយទ្រព្យប្រមាណប៉ុណ្ណោះទៀត ។  
ថ្ងៃមួយ លោកសេដ្ឋីទៅកាន់សម្លាក់ព្រះសាស្តាអំពីព្រលឹម ឃើញចោរម្នាក់ដេក  
យកសំពត់កាសាវពស្រ្តដណ្តប់រហូតដល់ក្បាល មានជើងប្រឡាក់កក់នៅក្នុង  
សាលាមួយជិតទ្វារនគរ ទើបពោលថា បុរសនេះ មានជើងប្រឡាក់កក់  
ប្រហែលជាអ្នកដើរយប់ហើយ ទើបមកដេក ។

ចោរបើកមុខឡើងឃើញសេដ្ឋីហើយគិតក្នុងចិត្តថា ឈ្លើយចុះ អញនឹង

ដឹងកម្មដែលគួរធ្វើដល់វា ដូច្នេះហើយ ក៏ចង់នូវអាយាត បានដុតស្រែរបស់  
 សេដ្ឋី ៧ ដង កាត់ជើងគោទាំងឡាយក្នុងក្រោល ៧ ដង ដុតផ្ទះ ៧ ដង  
 ចោរនោះមិនអាចធ្វើនូវការអាក់អន់ឲ្យរលត់បាន សូម្បីដោយទារុណកម្ម មាន  
 ប្រមាណប៉ុណ្ណោះ ទើបធ្វើការជិតស្និទ្ធជាមួយអ្នកបម្រើរបស់សេដ្ឋីនោះ ហើយ  
 សួរថា អ្វីជាទីស្រឡាញ់របស់លោកសេដ្ឋីរបស់អ្នក បុរសនោះប្រាប់ថា បាន  
 ឮថា វត្ថុជាស្រឡាញ់ក្រៃលែងរបស់សេដ្ឋី ក្រៅអំពីព្រះគន្ធកុដិមិនមាន ទើប  
 គិតថា ឈ្លើយចុះ អញនឹងដុតព្រះគន្ធកុដិ ញ៉ាំងការខឹងក្រោធឲ្យរលត់ ។  
 កាលព្រះសាស្តាចូលទៅបិណ្ឌបាត ទើបវាយក្អមទឹកសម្រាប់ផឹក និងសម្រាប់  
 ប្រើប្រាស់ បានដុតព្រះគន្ធកុដិហើយ ។

សេដ្ឋីបានឮថា ព្រះគន្ធកុដិត្រូវភ្លើងឆេះ ដើរមកក្នុងកាលដែលព្រះគន្ធកុដិ  
 ត្រូវភ្លើងឆេះហើយទើបមកដល់ សម្លឹងព្រះគន្ធកុដិដែលត្រូវភ្លើងឆេះ មិនបាន  
 ធ្វើការអាក់អន់សូម្បីប៉ុន្មានចុងរោមទ្រាយ លើកដៃខាងឆ្វេង ទះដៃខាងស្តាំយ៉ាង  
 ខ្លាំង ។ ខណៈនោះ មហាជនដែលឈរក្នុងទីជិតសួរលោកសេដ្ឋីថា បពិត្រ  
 លោកសេដ្ឋី ព្រោះហេតុអ្វី ទើបលោកទះដៃក្នុងកាលដែលព្រះគន្ធកុដិ ដែល  
 លះទ្រព្យប្រមាណប៉ុណ្ណោះសាងត្រូវភ្លើងឆេះ ។ សេដ្ឋីឆ្លើយថា អ្នកទាំងឡាយ  
 ខ្ញុំធ្វើកម្មប្រមាណប៉ុណ្ណោះ ឈ្មោះថា បានកប់ទ្រព្យក្នុងព្រះសាសនា ដែល  
 មិនសាធារណៈដល់អន្តរាយ មានភ្លើងជាដើម ទើបខ្ញុំមានចិត្តត្រេកអរ ទះដៃ  
 ដោយគិតថា អញនឹងបានចំណាយទ្រព្យប្រមាណប៉ុណ្ណោះ សាងព្រះគន្ធកុដិ  
 ថ្វាយព្រះសាស្តាទៀត ។

លោកសេដ្ឋីលះទ្រព្យប្រមាណប៉ុណ្ណោះ សាងព្រះគន្ធកុដិទៀត បានថ្វាយ  
ដល់ព្រះសាស្តា ដែលមានភិក្ខុ ២ ម៉ឺនរូបជាបរិវារ ។ ចោរឃើញកិរិយានោះ  
ហើយគិតថា អញមិនសម្លាប់សេដ្ឋីនេះ នឹងមិនអាចធ្វើឲ្យបាត់ខ្មាសអៀនបាន  
ឈ្លើយចុះ អញនឹងសម្លាប់វាចោល ដូច្នេះហើយ ទើបសៀតកាំបិតស្មៀត  
ក្នុងសំពត់ស្មៀក ដើររេងក្នុងវិហារអស់ ៧ ថ្ងៃ ក៏មិនបានឱកាស ។

ចំណែកមហាសេដ្ឋី ថ្វាយទានដល់ភិក្ខុសង្ឃ មានព្រះពុទ្ធជាប្រធានអស់  
៧ ថ្ងៃ ថ្វាយបង្គំព្រះសាស្តាហើយក្រាបទូលថា បពិត្រព្រះអង្គ បុរសម្នាក់ដុត  
ស្រែខ្ញុំព្រះអង្គអស់ ៧ ដង កាត់ជើងគោក្នុងក្រោលអស់ ៧ ដង ដុតផ្ទះ ៧  
ដង ឥឡូវនេះ សូម្បីព្រះគន្ធកុដិ ប្រហែលជាបុរសនោះឯងដុត ខ្ញុំព្រះអង្គ  
សូមឲ្យចំណែកបុណ្យក្នុងទាននេះ ដល់បុរសនោះមុនគេ ។

ចោរបានឮពាក្យនោះ មានការក្តៅក្រហាយកើតឡើងថា អញធ្វើកម្មធ្ងន់  
ហ្ន៎ កាលបើយ៉ាងនោះ បុរសនេះក៏មិនមានត្រឹមតែការអាក់អន់ក្នុងអញដែល  
ធ្វើខុស ឲ្យចំណែកបុណ្យក្នុងទាននេះដល់អញមុនទៀតផង អញប្រទូស្តក្នុង  
បុរសនេះមិនគួរឡើយ ទេវទណ្ឌគប្បីធ្លាក់លើអំបែងក្បាលរបស់អញ ដែល  
មិនឲ្យបុរសបែបនេះអត់ទោសឲ្យ ដូច្នេះហើយ ទើបទៅក្រាបចុះទៀបបាត  
ជើងរបស់សេដ្ឋីពោលថា បពិត្រលោកម្ចាស់ សូមលោកម្ចាស់មេត្តាអត់ទោស  
ដល់ខ្ញុំចុះ កាលសេដ្ឋីពោលថា មានរឿងអ្វី ទើបប្រាប់ថា ខ្ញុំបានធ្វើកម្មប្រមាណ  
ប៉ុណ្ណេះ សូមលោកម្ចាស់អត់ទោសនោះដល់ខ្ញុំចុះ ។

ពេលនោះ សេដ្ឋីសួរកម្មគ្រប់យ៉ាងថា អ្នកធ្វើកម្មនេះផងៗ ប្រមាណ



ប៉ុណ្ណេះដល់ខ្ញុំឬ កាលចោរសារភាពថា បាទ ខ្ញុំធ្វើ ទើបសួរថា ខ្ញុំមិនធ្លាប់  
ឃើញអ្នកឡើយ ហេតុអ្វី ទើបខឹងក្រោធ បានធ្វើយ៉ាងនោះដល់ខ្ញុំ ។

ចោរនោះជាសំតៀនឲ្យសេដ្ឋីពួកដល់ពាក្យ ដែលគាត់ចេញអំពីព្រះនគរ  
ក្នុងថ្ងៃមួយពេលហើយ បានប្រាប់ថា ខ្ញុំកើតនូវការអាក់អន់ព្រោះហេតុនេះ ។

សេដ្ឋីពួកដល់ការៈនៃពាក្យដែលខ្លួនពោលបានហើយ ឲ្យចោរអត់ទោស  
ឲ្យដោយពាក្យថា អើបាខ្ញុំពោលពិត សូមបាអត់ទោសដល់ខ្ញុំចុះ ហើយពោល  
ថា ក្រោកឡើងចុះ ខ្ញុំអត់ទោសឲ្យដល់អ្នក ចូរអ្នកទៅចុះ ចោរពោលថា  
បពិត្រលោកម្ចាស់ បើលោកម្ចាស់អត់ទោសដល់ខ្ញុំសោត សូមធ្វើខ្ញុំ មួយ  
អន្លើដោយកូនប្រពន្ធឲ្យជាទាសៈក្នុងផ្ទះរបស់លោកម្ចាស់ចុះ សេដ្ឋីពោលថា  
នែបា កាលខ្ញុំពោលពាក្យមានប្រមាណប៉ុណ្ណេះ អ្នកក៏បានធ្វើការកាត់បែបនេះ  
ខ្ញុំមិនអាចពោលពាក្យណាមួយជាមួយអ្នកដែលនៅក្នុងផ្ទះបានឡើយ ។ ខ្ញុំមិន  
មានកិច្ចទាក់ទងដោយអ្នកនៅក្នុងផ្ទះ ខ្ញុំអត់ទោសឲ្យដល់អ្នក ចូរអ្នកទៅចុះ ។

កាលចោរធ្វើកម្មនោះហើយ ក្នុងកាលអស់អាយុ កើតឡើងហើយក្នុង  
អវិចី ឆេះក្នុងអវិចីអស់កាលយូរ ក្នុងកាលឥឡូវនេះ កើតជាអជគរប្រេត  
ត្រូវភ្លើងឆេះត្រង់ភ្នំគិល្បក្នុង ដោយវិបាកនៃកម្មដែលសេសសល់ ។

ព្រះសាស្តា កាលត្រាស់បុព្វកម្មរបស់ប្រេតនោះ យ៉ាងនេះហើយ ទើប  
ត្រាស់ថា ម្ចាស់ភិក្ខុទាំងឡាយ ធម្មតាបុគ្គលពាលធ្វើកម្មដ៏លាមក រមែងមិន  
ដឹង តែខាងក្រោយក្តៅក្រហាយ ព្រោះកម្មដែលខ្លួនធ្វើហើយ រមែងដូចគ្នានឹង  
ភ្លើងឆេះព្រៃ ដោយខ្លួនរបស់ខ្លួនឯង ដូច្នេះហើយ កាលទ្រង់បន្តអនុសន្និ

សម្តែងធម៌ ទើបត្រាស់ព្រះគាថានេះថា

អថ ចាចានិ កម្មានិ                      ករំ ពាលោ ន ពុជ្ឈតិ  
 សេហិ កម្មេហិ ធុម្មេឆោ                  អត្តិនឡោវ តព្វតិ ។  
 បុគ្គលមិនមានប្រាជ្ញា កាលធ្វើអំពើអាក្រក់ រមែងមិនភ្ញាក់ខ្លួន  
 លុះកាលជាខាងក្រោយ ទើបក្តៅក្រហាយដោយសារកម្ម  
 របស់ខ្លួន ដូចត្រូវភ្លើងឆេះ ។

**សេចក្តីអធិប្បាយ**

បណ្តាបទទាំងនោះ បទថា អថ ចាចានិ សេចក្តីថា បុគ្គលពាលមិន  
 មែនធ្វើបាបទាំងឡាយ ដោយអំណាចនៃសេចក្តីក្រោធតែម្យ៉ាងប៉ុណ្ណោះឡើយ ។  
 សូម្បីធ្វើ ក៏មិនដឹង តែកាលធ្វើបាប ឈ្មោះថា មិនដឹងថា អញធ្វើបាប រមែង  
 មិនមាន ។

ព្រះដ៏មានព្រះភាគត្រាស់ថា រមែងមិនដឹង ព្រោះការមិនដឹងថា ផល  
 របស់កម្មនេះ មានឈ្មោះបែបនេះ ។

បទថា សេហិ សេចក្តីថា ព្រោះកម្មដែលជារបស់ខ្លួនទាំងនោះ ។

បទថា ធុម្មេឆោ សេចក្តីថា បុគ្គលអ្នកមានបញ្ញាថោកថយ កើតក្នុង  
 នរក រមែងក្តៅក្រហាយ ដូចត្រូវភ្លើងឆេះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ដូច្នេះឯង ។<sup>១៣៣</sup>

**រឿង អជគរប្រត ចប់**

# រឿង ព្រះមហាមោគ្គល្លានត្ថេរ លំដាប់ដើម

ព្រះសាស្តា កាលគង់នៅក្នុងវត្តវេជ្ជវ័ន ទ្រង់ប្រារព្ធព្រះមហាមោគ្គ-  
ល្លានត្ថេរ ត្រាស់ព្រះធម្មទេសនានេះថា យោ ឧណ្ណេន អធិណ្ណេសុ ជាដើម ។

សេចក្តីពិស្តារថា ក្នុងសម័យមួយ ពួកតិរិយប្រជុំគ្នា គិតថា អារុសោ  
លោកទាំងឡាយជ្រាបឬ ហេតុអ្វីទើបលោកសក្ការៈកើតឡើងជាច្រើនដល់ព្រះ  
សមណគោតម តិរិយម្នាក់ពោលថា ពួកខ្ញុំមិនដឹង ចំណែកពួកលោកដឹងឬ  
តិរិយដែលដឹងរឿង ក៏នាំគ្នាឆ្លើយថា ពួកខ្ញុំដឹង លោកសក្ការៈកើតឡើង ព្រោះ  
អាស្រ័យព្រះថេរៈមួយរូប ឈ្មោះមហាមោគ្គល្លាន ព្រោះព្រះថេរៈនោះទៅទេវ-  
លោក សួរកម្មដែលពួកទេវតាធ្វើហើយ ត្រឡប់មកប្រាប់ពួកមនុស្សថា ទេវតា  
ធ្វើកម្មឈ្មោះនេះ រមែងបានសម្បត្តិបែបនេះ សូម្បីទៅនរក ក៏សួរកម្មរបស់  
ពួកសត្វដែលកើតក្នុងនរកហើយ ត្រឡប់មកប្រាប់ពួកមនុស្សថា ពួកនេយិក-  
សត្វធ្វើកម្មឈ្មោះនេះ រមែងសោយទុក្ខបែបនេះ ពួកមនុស្សបានស្តាប់ពាក្យ  
ព្រះថេរៈនោះហើយ រមែងនាំលោកសក្ការៈជាច្រើនទៅប្រគេន ។ បើពួកយើង  
អាចសម្លាប់ព្រះថេរៈនោះបានសោត លោកសក្ការៈនោះនឹងកើតឡើងដល់ពួក  
យើង ។

តិរិយទាំងនោះទទួលថា ឧបាយនេះប្រើបាន ជនទាំងអស់ជាអ្នកមានឆន្ទៈ  
តែមួយសម្រេចថា ពួកយើងនឹងធ្វើកម្មណាមួយ សម្លាប់ព្រះថេរៈនោះចោល  
ដូច្នេះហើយ បបួលឧបជ្ឈាករបស់ខ្លួនបានទ្រព្យ ១ ពាន់កហាបណៈ ឲ្យហៅ

ពួកចោរអ្នកត្រាច់ធ្វើកម្ម គឺសម្លាប់ មកហើយ ប្រាប់ថា ព្រះថេរៈឈ្មោះ មហាមោគ្គល្លាន នៅត្រង់កាឡសិលា ចូរពួកអ្នកទៅក្នុងទីនោះហើយ សម្លាប់ ព្រះថេរៈនោះ ដូច្នេះហើយ ក៏បានឲ្យកហាបណៈដល់ពួកចោរ ។

ពួកចោរទទួលពាក្យ ព្រោះចំណង់ក្នុងទ្រព្យ តាំងចិត្តថា ពួកយើងនឹង សម្លាប់ព្រះថេរៈ ដូច្នេះហើយ បានព័ទ្ធលំនៅរបស់ព្រះមហាមោគ្គល្លានត្រូវ ។

ព្រះថេរៈជ្រាបភាពដែលខ្លួនត្រូវពួកចោរទាំងនោះ ព័ទ្ធចាប់ហើយ ទើប ចេញតាមប្រហោងសោចៀសចេញទៅ ។ ក្នុងថ្ងៃនោះ ពួកចោរមិនឃើញព្រះ ថេរៈ ស្ដែកឡើងទើបទៅព័ទ្ធទៀត ។ ព្រះថេរៈជ្រាបហើយ ក៏ទម្លាយមណ្ឌល ហោជាង ហោះទៅកាន់អាកាស កាលបើដូច្នេះ ក្នុងខែដំបូងក្តី ខែកណ្តាលក្តី ពួកតិរិយនោះក៏មិនអាចចាប់ព្រះថេរៈបាន លុះដល់ខែចុងក្រោយ ព្រះថេរៈ ជ្រាបករៈ គឺការទាញមកនៃកម្មដែលខ្លួនបានធ្វើហើយ ទើបមិនបានគេច ។

ពួកចោរចាប់ព្រះថេរៈបានហើយ វាយរហូតឆ្អឹងទាំងឡាយរបស់ព្រះថេរៈ បែកជាបំណែកតូចៗ ប៉ុនគ្រាប់អង្ករដែលបាក់ ពេលនោះ ពួកចោរបោះលោកទៅ កាន់គុម្ពឈើមួយកន្លែង ដោយសម្គាល់ថាស្លាប់ហើយ ក៏ចៀសចេញទៅ ។

ព្រះថេរៈគិតថា អញគាល់ព្រះសាស្តាសិនសីមបរិនិព្វាន ដូច្នេះហើយ ទើបសមោធានអត្តភាពដោយឈាន គឺឲ្យមាំទាំហើយ ទៅកាន់សម្នាក់ព្រះ សាស្តាតាមអាកាស ថ្វាយបង្គំព្រះសាស្តាហើយក្រាបទូលថា បពិត្រព្រះអង្គ ខ្ញុំព្រះអង្គនឹងបរិនិព្វាន ព្រះសាស្តាត្រាស់ថា ម្ចាស់មោគ្គល្លាន អ្នកនឹងបរិ- និព្វានឬ ព្រះថេរៈទូលថា ករុណាព្រះអង្គ ព្រះសាស្តាត្រាស់សួរថា អ្នកនឹង

បរិនិព្វានក្នុងទីណា ព្រះថេរៈទូលថា ខ្ញុំព្រះអង្គនឹងទៅកាន់ទីឈ្មោះកាឡសិលា ហើយបរិនិព្វាន ព្រះសាស្តាត្រាស់ថា ម្ចាស់មោគ្គល្លាន បើដូច្នេះ ចូរអ្នក សម្តែងធម៌ដល់តថាគត ហើយសឹមទៅ ព្រោះឥឡូវនេះ តថាគតលែងបាន ឃើញសាវ័កដូចអ្នកទៀតហើយ ។

ព្រះថេរៈក្រាបទូលថា បពិត្រព្រះអង្គ ខ្ញុំព្រះអង្គនឹងធ្វើយ៉ាងនោះ ដូច្នេះ ថ្វាយបង្គំព្រះសាស្តា ហោះឡើងទៅកាន់អាកាស សម្តែងឫទ្ធិមានប្រការ ផ្សេងៗ ដូចព្រះសាវ័កសម្តែងឫទ្ធិក្នុងថ្ងៃបរិនិព្វាន ហើយសម្តែងធម៌ ថ្វាយ បង្គំព្រះសាស្តា ទៅកាន់ព្រៃក្បែរកាឡសិលាបទេស បរិនិព្វានហើយ ។

ពាក្យល្បីខ្លះខ្លះថា បានឮថា ពួកចោរបានសម្លាប់ព្រះថេរៈហើយ ដូច្នេះ បានឮសុះសាយទៅពេញជម្ពូទីប ។ ព្រះបាទអជាសត្រូវ ទ្រង់រៀបចំ ចារបុរសទៅ ដើម្បីស៊ើបអង្កេតពួកចោរ កាលពួកចោរទាំងនោះកំពុងផឹក ស្រាក្នុងរោងស្រា ចោរម្នាក់កែងខ្នងចោរម្នាក់ឲ្យដួលចុះ ចោរដែលដួលនោះ គំហកចោរនោះ ហើយនិយាយថា វ៉ីយ អាក្បាលរឹង ហេតុអ្វី ទើបអាវាយ ខ្នងអញ ចោរម្នាក់ពោលថា វ៉ីយ អាចោរកាច ព្រះមោគ្គល្លាន អាជាអ្នកដៃ ដល់មុនឬ ចោរនោះពោលថា ឯងមិនដឹងថា ព្រះមោគ្គល្លាន ត្រូវអញវាយ ទេឬ ។

កាលពួកចោរទាំងនោះ នាំគ្នាអួតក្មេងក្មាន់ថា ព្រះមោគ្គល្លានខ្លួនជាអ្នក វាយហើយ ។ ចារបុរសទាំងនោះបានឮហើយ ទើបចាប់ចោរទាំងនោះចងទាំង អស់ហើយ ក្រាបទូលដល់ព្រះរាជា ។ ព្រះរាជាទ្រង់ត្រាស់ឲ្យហៅពួកចោរមក

ហើយសួរថា ពួកឯងសម្លាប់ព្រះថេរៈឬ ពួកចោរទូលថា យ៉ាងនោះឯងព្រះ  
អង្គ ព្រះរាជាត្រាស់ថា អ្នកណាឲ្យពួកអ្នកធ្វើ ចោរទូលថា ពួកសមណៈអាក្រាត  
ព្រះអង្គ ។

ព្រះរាជាទ្រង់ឲ្យចាប់សមណៈអាក្រាតប្រមាណ ៥០០ កប់ក្នុងរណ្តៅ  
ប្រមាណត្រឹមផ្ចិត ត្រង់លានព្រះរាជវាំង ប្រមូលចោរ ៥០០ លុបដោយចម្រើន  
ហើយដុត ។ កាលទ្រង់ជ្រាបថា ជនទាំងនោះត្រូវភ្លើងឆេះហើយ ទើបបញ្ជា  
ឲ្យកូរដោយនង្គ័លដែក ធ្វើជនទាំងអស់ឲ្យជាកំណាត់តូចកំណាត់ធំ ហើយឲ្យ  
ដោតចោរ ៤ នាក់ដោយលំពែង ។

ភិក្ខុទាំងឡាយសន្មតាគ្នាក្នុងរោងធម្មសភាថា គួរសង្វេគហ្ន៎ ព្រះមហា  
មោគ្គល្លានមរណភាពមិនសមគួរដល់ខ្លួន ។ ព្រះសាស្តាយាងមកត្រាស់សួរ  
ថា ម្ចាស់ភិក្ខុទាំងឡាយ អម្បាញ់មិញនេះ ពួកអ្នកអង្គុយប្រជុំគ្នាដោយកថា  
ដូចម្តេចហ្ន៎ កាលភិក្ខុទាំងនោះក្រាបទូលថា បពិត្រព្រះអង្គ ដោយកថាល្ខោះ  
នេះ ដូច្នេះហើយ ត្រាស់ថា ម្ចាស់ភិក្ខុទាំងឡាយ មោគ្គល្លានមរណភាពមិន  
សមគួរដល់អត្តភាពនេះប៉ុណ្ណោះ តែមោគ្គល្លានដល់នូវមរណភាពសមគួរដល់  
កម្មដែលធ្វើក្នុងកាលមុន ។ កាលភិក្ខុទាំងឡាយទូលសួរថា បពិត្រព្រះអង្គ  
បុព្វកម្មរបស់លោកដូចម្តេច ទើបទ្រង់ត្រាស់អតីតនិទានយ៉ាងពិស្តារ ដូច  
តទៅនេះ ។

បានឮមកថា ក្នុងអតីតកាល កុលបុត្រម្នាក់ជាអ្នកក្រុងពារាណសី ធ្វើ  
កិច្ចផ្សេងៗ មានបុកអង្ករ និងដាំបាយជាដើម ដោយខ្លួនឯង ប្រតិបត្តិមាតា

បិតា ។ តមក មាតាបិតានិយាយនឹងកុលបុត្រនោះថា នែបា បាម្នាក់ឯង ប៉ុណ្ណោះធ្វើការទាំងក្នុងផ្ទះ ទាំងក្នុងព្រៃ រមែងលំបាក ពុកមែននឹងនាំស្រីក្រមុំ ម្នាក់មកឲ្យដល់កូន កុលបុត្រនោះហាមថា ខ្ញុំមិនត្រូវការប្រពន្ធឡើយ ខ្ញុំនឹង ទំនុកបម្រុងលោកទាំងពីរដោយដៃខ្ញុំឯង ដរាបណាលោកទាំងពីរនៅមានជីវិត ក៏អង្វរកូនរឿយៗ ហើយ នាំទារិកាមក ។

ស្រីនោះទំនុកបម្រុងឪពុកក្មេក ម្តាយក្មេកបានត្រឹម ២-៣ ថ្ងៃប៉ុណ្ណោះ ក្រោយមកមិនចង់ឃើញលោកទាំងពីរនោះឡើយ ទើបប្រាប់ស្វាមីថា ខ្ញុំមិន អាចនៅក្នុងទីជាមួយឪពុកម្តាយរបស់អ្នកបានទេ ដូច្នេះហើយ តិះដៀលដោយ ប្រការផ្សេងៗ កាលប្តីនោះមិនជឿពាក្យរបស់ខ្លួន ក្នុងពេលប្តីចេញទៅក្រៅ កាន់យកសម្បកង្កែប ឆ្កែ ឆ្កីង ឆ្កែ និងពពុះបបររោយរាយក្នុងទីនោះៗ ឲ្យស្មោកគ្រោក ប្តីមកហើយសួរថា នេះជាអ្វី ក៏ប្រាប់ថា នេះជាកម្មរបស់មនុស្សចាស់ខ្វាក់ភ្នែក ទាំងនេះ មនុស្សចាស់ទាំងពីរធ្វើផ្ទះគ្រប់កន្លែងឲ្យស្មោកគ្រោក ខ្ញុំមិនអាចនៅ ជាមួយមនុស្សចាស់ទាំងពីរនោះបានទេ ។

កាលស្រីនោះរំអុកយ៉ាងនោះ សត្វដែលមានបារមីបានបំពេញហើយ បែបនោះ ក៏បែកអំពីមាតាបិតាបាន គាត់ពោលថា ឈ្លីយចុះ ខ្ញុំនឹងដឹងកម្ម ដែលគួរធ្វើដល់លោកទាំងពីរ ដូច្នេះហើយ ឲ្យមាតាបិតាបរិភោគហើយ បបួល ថា បពិត្រលោកឪពុកអ្នកម្តាយ ពួកញាតិក្នុងទីឈ្មោះនោះ ទន្ទឹងការមករបស់ លោកទាំងពីរ ខ្ញុំនឹងនាំលោកទៅក្នុងទីនោះ ដូច្នេះហើយ ឲ្យលោកទាំងពីរ ឡើងយានតូច ហើយបរទៅ ក្នុងកាលដល់កណ្តាលព្រៃ ក៏បញ្ឆោតថា សូម

លោកឪពុកកាន់ខ្សែ គោទាំងពីរនឹងទៅដោយសញ្ញានៃជន្មញ្ច ក្នុងទីនេះ ពួក  
ចោរចាំស្អាត ខ្ញុំនឹងចុះទៅ ដូច្នេះហើយ ដាក់ខ្សែក្នុងដៃរបស់ឪពុក ចុះទៅ  
ហើយ បានក្លែងសំឡេង ធ្វើឲ្យដូចសំឡេងពួកចោរ ។

មាតាបិតាបានឮសំឡេងនោះដោយសម្គាល់ថា ពួកចោរ ទើបពោលថា  
ឱកូន ពុក នឹងមែនចាស់ហើយ ចូរកូនរក្សាខ្លួនឲ្យផុតភ័យចុះ ។ កុលបុត្រធ្វើ  
សំឡេងដូចចោរ វាយមាតាបិតាដែលកំពុងស្រែកយ៉ាងនោះ ឲ្យស្ងាបហើយ  
បោះចោលក្នុងព្រៃហើយត្រឡប់ទៅ ។

ព្រះសាស្តា កាលត្រាស់បុព្វកម្មនេះរបស់ព្រះមហាមោគ្គល្លាននោះហើយ  
ត្រាស់ថា ម្ចាស់ភិក្ខុទាំងឡាយ មោគ្គល្លានធ្វើកម្មប្រមាណប៉ុណ្ណេះ ឆេះក្នុងនរក  
ច្រើនសែនឆ្នាំ ដោយសេសសល់ផលកម្ម ទើបត្រូវវាយយ៉ាងនោះឯង ល្អិត  
ខ្ទិចខ្ទីដល់នូវការស្លាប់អស់មួយរយអត្តភាព មោគ្គល្លានបានមរណៈយ៉ាងនេះ  
ក៏សមគួរដល់កម្មរបស់ខ្លួនពិត ។ ពួកតិរិយ ៥០០ និងចោរ ៥០០ ប្រទូស្ត  
ចំពោះបុត្រតថាគត ដែលមិនប្រទូស្តក៏បានស្លាប់ សមគួរដល់កម្មរបស់ខ្លួនដូច  
គ្នា ព្រោះថា បុគ្គលដែលប្រទូស្តចំពោះបុគ្គលដែលមិនប្រទូស្ត រមែងដល់នូវ  
ការវិនាសដោយហេតុ ១០ ប្រការពិត ដូច្នេះហើយ កាលនឹងបន្តអនុសន្និ  
សម្តែងធម៌ ទើបបានកាសិតព្រះគាថាទាំងនេះថា

|                   |                      |
|-------------------|----------------------|
| យោ ទណ្ឌន អទណ្ឌសុ  | អប្បទុដ្ឋេសុ ទុស្សតិ |
| ទសន្ធមញ្ញតរំ ឋានំ | ទិច្ឆមេវ និគច្ឆតិ    |
| វេទនំ ដរុសំ ជានី  | សរិរស្ស វ ភេទនំ      |



|                      |                      |
|----------------------|----------------------|
| តុកំ វាបិ អាពាធំ     | ចិត្តក្សេបំ វ ចាបុណោ |
| រាជតោ វា ឧបសគ្គំ     | អត្តក្ខានំ វ ទារុណំ  |
| បរិក្ខេបំ វ ញ្ញាតិធំ | កោតានំ វ បក្កុណំ     |
| អថវស្ស អគារាវនិ      | អត្ថិ ឧបាតិ ចាវកោ    |

កាយស្ស ភេទា ធុប្បញ្ញោ និរយំ សោ ឧបបន្នតិ ។  
 បុគ្គលណាប្រទូស្តដោយអាជ្ញា ចំពោះបុគ្គលទាំងឡាយ  
 ដែលមិនមានអាជ្ញា មិនប្រទូស្ត បុគ្គលនោះ រមែងដល់  
 នូវហេតុនៃសេចក្តីទុក្ខណាមួយ ក្នុងហេតុ ១០ យ៉ាង  
 ដោយទាន់ហន់ គឺតប្បដល់នូវវេទនាដ៏អាក្រក់ ១  
 សេចក្តីវិនាសទ្រព្យ ១ បែកធ្លាយសរីរៈ ១ អាពាធ  
 ជាទម្ងន់ ១ ក្រឡកចិត្ត ( ឆ្គួត ) ១ រឹបជាន់អំពីស្តេច  
 ១ ពោលពាក្យបង្គាប់ដ៏អាក្រក់ ១ អស់ពួកញាតិរលីង  
 ១ ពុកផុយកោតសម្បត្តិទាំងឡាយ ១ ភ្លើងនឹងឆេះ  
 បំផ្លាញនូវផ្ទះរបស់បុគ្គលនោះ ១ បុគ្គលមិនមានប្រាជ្ញា  
 នោះ លុះបែកធ្លាយរាងកាយ រមែងទៅកើតក្នុងនរក ។

### សេចក្តីអធិប្បាយ

បណ្តាបទទាំងនោះ បទថា អនណ្ឌេសុ សេចក្តីថា ក្នុងព្រះខីណាស្រព  
 ទាំងឡាយ ដែលវៀរចាកអាជ្ញា មានកាយអាជ្ញាជាដើម ។

បទថា អប្បនុដ្ឋេសុ សេចក្តីថា បុគ្គលមិនមានការខុសក្នុងជនដទៃ ឬ  
 ក្នុងខ្លួន ។

បាទព្រះគាថាថា **ទសន្ធមញ្ញតរំ ឋានំ សេចក្តីថា** ក្នុងហេតុនៃទុក្ខ ១០  
យ៉ាង នូវហេតុណាមួយ ។

បទថា **វេទនំ** បានដល់ វេទនាដ៏ខ្លាំងក្លា មានរោគក្នុងក្បាលជាដើម ។

បទថា **ជានី** បានដល់ ការវិនាសទ្រព្យ ដែលបានដោយលំបាក ។

បទថា **ភេទនំ** បានដល់ ការបែកធ្លាយនៃសរីរៈ មានការកាត់ដៃជាដើម ។

បទថា **តរុកំ** បានដល់ អាពាធចូនដោយរោគ មានរោគស្លាប់មួយ  
ចំហៀងខ្លួន ពិការចក្ខុម្ខាង រោគស្លាប់ដៃជើង ខ្វិន និងរោគយូងជាដើម ។

បទថា **ចិត្តក្សេបំ** បានដល់ ជាមនុស្សត្រួត ។

បទថា **ឧបសន្តំ** បានដល់ មានការរារាំងអំពីព្រះរាជាជាដើមថា ចូរដក  
តំណែងសេនាបតីជាដើម ។

បទថា **អត្តក្ខានំ** សេចក្តីថា កាលត្រូវពោលចោទយ៉ាងខ្លាំងក្លាបែបនេះ  
ថា កម្ម មានការកាត់ទីតជាដើមនេះក្តី កម្ម គឺការប្រព្រឹត្តខុសក្នុងព្រះរាជានេះ  
ក្តី អ្នកធ្វើហើយដែលខ្លួនមិនធ្លាប់ឃើញ មិនធ្លាប់បានឮ និងមិនធ្លាប់គិតឡើយ ។

បាទព្រះគាថាថា **បរិក្ខេបំ វ ញ្ញាតិនំ** បានដល់ ការវិនាសនៃពួកញាតិ  
ដែលអាចជាទីពឹងតំនាក់របស់ខ្លួន ។

បទថា **បក្ខណំ** គឺសេចក្តីវិនាស បានដល់ ការពុកផុយទៅ ឯស្រូវ  
ក្នុងជម្រករបស់បុគ្គលនោះ រមែងដល់នូវការពុកផុយ ។ មានដល់នូវភាព  
ជាធូលី កែវមុក្ខាដល់នូវភាពជាគ្រាប់កប្បាស កហាបណៈដល់នូវភាពជា  
អំបែងជាដើម ។ សត្វជើងពីរ ជើងបួន ដល់នូវភាពជាសត្វខ្វាក់ភ្នែកជាដើម ។

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៦៥៨

ពីរបទថា អត្តិ ឧបាតិ សេចក្តីថា ក្នុងមួយឆ្នាំ កាលភ្លើងដង្ហែមិនមាន  
ភ្លើង គឺរន្ទះរមែងធ្លាក់ចុះដុតបំផ្លាញ ២-៣ ដង គឺភ្លើងព្រៃតាំងឡើងតាមធម្មតា  
របស់វា រមែងឆេះ ។

បទថា និរយំ ជាដើម សេចក្តីថា ព្រះដ៏មានព្រះភាគត្រាស់ថា បុគ្គល  
នោះរមែងចូលដល់នរក ក៏ដើម្បីសម្តែងឋានៈ ដែលការកបុគ្គលដល់នូវឋានៈ  
១០ យ៉ាង ណាមួយក្នុងបច្ចុប្បន្ននេះហើយ ក៏គប្បីដល់ក្នុងសម្បវាយកតដូច  
គ្នា ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៣៣</sup>

រឿង ព្រះមហាមោគ្គល្លានត្ថេរ ចប់

## រឿង ភិក្ខុមានកណ្ណៈច្រើន លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុមានកណ្ណៈ  
ច្រើន ត្រាស់ព្រះធម្មទេសនានេះថា ន នគ្គចរិយា ជាដើម ។

បានឮថា កុដ្តម្ពិកៈអ្នកក្រុងសាវត្ថីម្នាក់ មានប្រពន្ធស្លាប់ហើយទើបបួស ។  
កាលគាត់បួស ឲ្យគេសាងបរិវេណ រោងភ្លើង ឃ្លាំងដាក់កណ្ណៈដើម្បីខ្លួន ដាក់  
កណ្ណៈពេញបន្ទប់ទាំងអស់ដោយវត្ថុទាំងឡាយ មានសប្បិ និងប្រេងជាដើម

ហើយទើបបួស ។ កាលបួសហើយ ឲ្យហៅពួកទាសៈរបស់ខ្លួនមកចម្អិន  
អាហារ តាមដែលគាប់ចិត្តហើយបរិភោគ ។ បានជាអ្នកមានភក្ខៈច្រើន  
និងមានបរិក្ខារច្រើន សំពត់ស្បែក សំពត់ដណ្តប់ក្នុងរាត្រីមួយសម្រាប់  
ក្នុងពេលថ្ងៃមួយសម្រាប់ នៅត្រង់ចុងវិហារ ។

ថ្ងៃមួយ កាលភិក្ខុនោះហាលចីវរ និងកម្រាលសិនរបស់ខ្លួន ភិក្ខុទាំង-  
ឡាយ ត្រាប់ចារិកទៅតាមសេនាសនៈ ឃើញហើយសួរថា អារុសោ ចីវរ  
និងកម្រាលដេកនេះ ជារបស់អ្នកណា កាលភិក្ខុនោះឆ្លើយថា របស់ខ្ញុំ ដូច្នេះ  
ហើយ ទើបពោលថា អារុសោ ព្រះដ៏មានព្រះភាគទ្រង់អនុញ្ញាតចីវរត្រឹមតែ  
៣ ឯលោក បួសក្នុងសាសនារបស់ព្រះសាស្តា ដែលជាអ្នកមានសេចក្តីប្រាថ្នា  
តិចយ៉ាងនេះ ហេតុអ្វីទើបជាអ្នកមានបរិក្ខារច្រើនយ៉ាងនេះ ដូច្នេះហើយ បាន  
នាំភិក្ខុនោះទៅកាន់សម្លាក់ព្រះសាស្តាក្រាបទូលថា បពិត្រព្រះអង្គ ភិក្ខុបនេះ  
ជាអ្នកមានភក្ខៈច្រើនពន់ពេក ។ ព្រះសាស្តាត្រាស់សួរថា ម្ចាស់ភិក្ខុទាំង-  
ឡាយ បានឮថា សេចក្តីនេះយ៉ាងនោះឬ កាលភិក្ខុនោះក្រាបទូលថា ករុណា  
ព្រះអង្គ ទើបត្រាស់ថា ម្ចាស់ភិក្ខុ ហេតុអ្វីអ្នកកាលតថាគតសម្តែងធម៌ដើម្បី  
ភាពជាបុគ្គលមានសេចក្តីប្រាថ្នាតិចហើយ បែរជាអ្នកមានភក្ខៈច្រើនយ៉ាង  
នេះទៅវិញ ។

ភិក្ខុនោះក្រោធហើយ ដោយហេតុត្រឹមប៉ុណ្ណោះឯង គិតថា ឥឡូវនេះ  
អញនឹងដើរទៅដោយទំនងនេះ ដូច្នេះហើយ ដោះសំពត់ដណ្តប់ មានចីវរមួយ  
គឺស្បង់ បានឈរត្រង់កណ្តាលបរិស័ទ ។ គ្រានោះ ព្រះសាស្តា កាលទ្រង់

អបស្សបភិក្ខុនោះ ទើបត្រាស់ថា ម្ចាស់ភិក្ខុ ក្នុងកាលមុនអ្នកស្វែងរកហិរិ និង  
 ឪត្ថប្បៈ ក្នុងកាលជាអារក្សទឹក ក៏ស្វែងរកហិរិឪត្ថប្បៈអស់ ១២ ឆ្នាំមិនមែនឬ  
 តែឪត្ថប្បនេះ អ្នកបួសក្នុងព្រះពុទ្ធសាសនា ដ៏គួរគោរពយ៉ាងនេះហើយ ដោះ  
 សំពត់ដណ្តប់ លះបង់នូវហិរិ និងឪត្ថប្បៈឈរត្រង់កណ្តាលបរិស័ទ ៤  
 ព្រោះហេតុអ្វី ។

ភិក្ខុនោះបានស្តាប់ព្រះតម្រាស់របស់ព្រះសាស្តាហើយ បាននូវហិរិឪត្ថប្បៈ  
 ដណ្តប់ចំរើរនោះ ថ្វាយបង្គំព្រះសាស្តាហើយ អង្គុយក្នុងទីសមគួរ នាចំណែក  
 ម្ខាង ។ ភិក្ខុទាំងឡាយទូលអារាធនាព្រះសាស្តា ដើម្បីឲ្យទ្រង់ប្រកាសសេចក្តី  
 នោះ ទើបព្រះដ៏មានព្រះភាគ នាំអតីតនិទានមកត្រាស់ ដូច្នេះ ។

បានឮថា ក្នុងអតីតកាល ព្រះពោធិសត្វបដិសន្ធិក្នុងព្រះគភ៌របស់ព្រះ  
 អគ្គមហេសីព្រះបាទពារាណសី ក្នុងថ្ងៃជាក់ឈ្មោះ ជនទាំងឡាយបានថ្វាយ  
 ព្រះនាមរបស់ព្រះអង្គថា មហិស្សាសកុមារ ។ ព្រះកនិជ្ជភាតា គឺបុរស  
 របស់ព្រះអង្គមានឈ្មោះថាចន្ទកុមារ កាលព្រះជននីនៃព្រះរាជកុមារទាំងពីរ  
 នោះអស់ព្រះជន្មហើយ ព្រះរាជាទ្រង់ស្តាបនាស្រ្តីដទៃទុកក្នុងតំណែងជា  
 អគ្គមហេសី ។

ព្រះនាងប្រសូតព្រះឱរសមួយអង្គ ។ ជនទាំងឡាយថ្វាយព្រះនាមរបស់  
 ឱរសនោះថា សុរិយកុមារ ។ ព្រះរាជាទតឃើញសុរិយកុមារនោះហើយ ទ្រង់  
 ពេញព្រះហឫទ័យប្រទានពរថា យើងឲ្យពរដល់បុត្ររបស់នាង ។ ឯព្រះទេវី  
 នោះឯងក្រាបទូលថា ខ្ញុំម្ចាស់នឹងទទួលយកក្នុងពេលដែលត្រូវការ ដូច្នេះហើយ

ក្នុងកាលដែលព្រះរាជឱវាសចម្រើនវ័យហើយ ទើបទូលព្រះរាជាថា បពិត្រ  
ព្រះសម្មាសម្ពុទ្ធចេត ទ្រង់បានប្រទានពរហើយ ក្នុងកាលកូនរបស់ខ្ញុំម្ចាស់ប្រសូត  
សូមទ្រង់ព្រះរាជទានរាជសម្បត្តិដល់បុត្រខ្ញុំម្ចាស់ចុះ ។

ព្រះរាជាទ្រង់ឃាត់ថា កូនទាំងពីររបស់យើងកំពុងរុះរើរឿងដូចគំនរភ្លើង  
ត្រាច់ទៅ យើងមិនអាចឲ្យរាជសម្បត្តិដល់សុរិយកុមារនោះបានទេ តែទ្រង់  
ឃើញព្រះនាងអង្វររឿយៗ ទើបព្រះតម្រិះថា ស្រីនេះធ្វើសេចក្តីវិនាសដល់  
កូនរបស់អញ ដូច្នេះហើយ ទើបត្រាស់ឲ្យហៅព្រះរាជឱវាសទាំងពីរមក  
ត្រាស់ថា បាទាំងពីរ បិតាបានឲ្យពរក្នុងកាលដែលសុរិយកុមារប្រសូត ឥឡូវ  
នេះ មាតារបស់សុរិយកុមារទូលសូមរាជសម្បត្តិ បិតាមិនអាចមិនឲ្យដល់  
នាងឡើយ មាតារបស់សុរិយកុមារ ធ្វើនូវសេចក្តីវិនាសដល់បុត្រទាំងពីរ ចូរ  
បាទៅនៅក្នុងព្រៃ ហើយសឹមត្រឡប់មកទទួលរាជសម្បត្តិ ក្នុងកាលដែល  
បិតាសោយទិវង្គតទៅ ដូច្នេះហើយ ទ្រង់បញ្ជូនទៅ ។

សុរិយកុមារលេងត្រង់លានព្រះរាជវាំង ឃើញព្រះរាជកុមារទាំងពីរនោះ  
ថ្វាយបង្គំព្រះបិតា ហើយចុះអំពីប្រាសាទ ជ្រាបហេតុនោះហើយ ទើបចេញទៅ  
ជាមួយព្រះរាជកុមារទាំងនោះដែរ ។ ក្នុងកាលដែលព្រះរាជកុមារនោះចូលទៅ  
កាន់ហិមវន្តប្បវេស ព្រះពោធិសត្វយាងចេញអំពីផ្នូវ គង់ត្រង់ម្លប់ឈើមួយ  
ដើម ហើយត្រាស់នឹងសុរិយកុមារថា នែបា ចូរបាទៅកាន់ស្រះនោះឆ្លុះទឹក និង  
សោយទឹក ហើយយកស្លឹកឈូកនាំទឹកមកដើម្បីបងទាំងពីរផង ។ ស្រះនោះ  
ជាស្រះដែលអារក្សទឹកម្នាក់ បានអំពីសម្លាកនៃស្តេចវេស្សវណ្ណ ព្រះបាទ

វេស្សវណ្ណ ត្រាស់នឹងអារក្សទឹកនោះថា វៀរតែជនដែលចេះទេវធម៌ប៉ុណ្ណោះ  
 ជនដទៃដែលចុះក្នុងស្រះនេះ អ្នកគប្បីបានទំពាស្មីនូវជនទាំងនោះ ។ តាំង  
 អំពីនោះមក អារក្សទឹកនោះ សួរទេវធម៌នឹងបុគ្គលដែលចុះហើយកាន់ស្រះ  
 នោះ រមែងទំពាស្មីបុគ្គលដែលមិនចេះ ។

ចំណែកសុរិយកុមារ មិនបានពិចារណាស្រះនោះចុះទៅ ត្រូវអារក្សទឹក  
 នោះសួរថា អ្នកចេះទេវធម៌ឬ ក៏ឆ្លើយថា ព្រះចន្ទ និងព្រះអាទិត្យ ឈ្មោះថា  
 ទេវធម៌ ។ លំដាប់នោះ អារក្សទឹកពោលនឹងសុរិយកុមារនោះថា អ្នកមិនចេះ  
 ទេវធម៌ ហើយក៏ទាញចុះក្នុងទឹក នាំទៅទុកក្នុងភពរបស់ខ្លួន ។ ចំណែកព្រះ  
 ពោធិសត្វ ឃើញសុរិយកុមារនោះយឺតយូរ ទើបបញ្ជូនចន្ទកុមារទៅ ចន្ទ-  
 កុមារនោះ ត្រូវអារក្សនោះសួរថា អ្នកចេះទេវធម៌ឬ ក៏ឆ្លើយថា ទិសទាំង ៤  
 ឈ្មោះថា ទេវធម៌ អារក្សក៏ទាញចន្ទកុមារនោះចុះទឹក ទៅទុកយ៉ាងនោះ  
 ដូចគ្នា ។

ព្រះពោធិសត្វ កាលចន្ទកុមារនោះយឺតយូរ ទើបគិតថា អន្តរាយគប្បី  
 មាន ដូច្នេះហើយ ទើបទៅឯង ឃើញស្នាមជើងចុះនៃកុមារទាំងពីរហើយ ក៏  
 ដឹងថា ស្រះនេះមានអារក្សទឹករក្សា ទើបសិក្សាព្រះខ័ន កាន់ផ្កាយរហើយ ។  
 អារក្សទឹកឃើញព្រះពោធិសត្វមិនចុះ ទើបកាឡាខ្លួនជាថ្មើរព្រៃមកពោលប្រា-  
 ស្រ័យថា នែបុរស អ្នកធ្វើដំណើរហត់នឿយ ហេតុអ្វី មិនចុះកាន់ស្រះនេះ  
 ឆ្លុតទឹក ផឹកទឹក បរិភោគក្រអៅឈូក ប្រដាប់នូវផ្កាហើយ សឹមទៅ ។

ព្រះពោធិសត្វឃើញបុរសនោះជ្រាបបានថា បុរសនេះជាយក្ខ ទើបពោល

ថា អ្នកចាប់បួនប្រុសទាំងពីររបស់ខ្ញុំឬ យក្ខពោលថា អើខ្ញុំចាប់ ព្រះពោធិ-  
 សត្វពោលថា ចាប់ធ្វើអ្វី យក្ខពោលថា ខ្ញុំតែងបាន គឺទំពាស៊ីបុគ្គលដែលចុះ  
 កាន់ស្រះនេះ ព្រះពោធិសត្វសួរថា អ្នករមែងបានគ្រប់គ្នាឬ យក្ខពោលថា  
 វៀរអ្នកចេះទេវធម៌ ជនដ៏សេសខ្ញុំរមែងបាន ព្រះពោធិសត្វពោលថា អ្នក  
 ត្រូវការដោយទេវធម៌ឬ យក្ខពោលថា ខ្ញុំត្រូវការ ព្រះពោធិសត្វពោលថា ខ្ញុំ  
 នឹងពោល យក្ខពោលថា បើដូច្នោះ ចូរអ្នកពោលចុះ ព្រះពោធិសត្វពោល  
 ថា ខ្ញុំមានខ្លួនកខ្វក់មិនអាចពោលបានទេ ។

យក្ខឲ្យព្រះពោធិសត្វឆ្លងតទីក ឲ្យដឹកទឹកដែលគួរដឹក តាក់តែងកាយ  
 ឡើងកាន់បល្ល័ង្ក ត្រង់កណ្តាលមណ្ឌប ដែលរៀបចំដោយខ្លួនឯង អង្គុយ  
 ទៀបបាទមូលរបស់ព្រះពោធិសត្វនោះ ។

លំដាប់នោះ ព្រះពោធិសត្វប្រាប់យក្ខនោះថា ចូរអ្នកស្តាប់ដោយគោរព  
 ចុះ ដូច្នេះហើយ ទើបត្រាស់ព្រះគាថានេះថា

ពួកសប្បុរស អ្នកមានចិត្តស្ងប់រម្ងាប់ បរិបូណ៌ដោយហិរិ និង  
 ឱត្តប្បៈ តាំងមាំហើយក្នុងធម៌ស លោកពោលថា មានទេវធម៌  
 ក្នុងលោក ។

យក្ខស្តាប់ទេសនានេះហើយជ្រះថ្លា ពោលនឹងព្រះពោធិសត្វថា លោក  
 ជាបណ្ឌិត ខ្ញុំជ្រះថ្លាចំពោះលោកហើយ នឹងឲ្យបួនប្រុសម្នាក់ តើនាំអ្នកណាមក  
 ព្រះពោធិសត្វពោលថា ចូរនាំបួនពៅមកចុះ យក្ខពោលថា លោកជាបណ្ឌិត  
 លោកចេះទេវធម៌តែម្យ៉ាងប៉ុណ្ណោះ តែលោកមិនប្រព្រឹត្តក្នុងទេវធម៌ទាំងនោះ



ព្រះពោធិសត្វសួរថា ព្រោះហេតុអ្វី យក្ខឆ្លើយថា ព្រោះលោកឲ្យនាំបួនពៅ  
មក វៀរកូនច្បង រមែងមិនឈ្មោះថាធ្វើអបចាយិកកម្មចំពោះអ្នកមានសេចក្តី  
ចម្រើន ។ ព្រះពោធិសត្វពោលថា នែយក្ខ ខ្ញុំចេះទេវធម៌ផង ប្រព្រឹត្តនៅក្នុង  
ទេវធម៌នោះផង ព្រោះខ្ញុំអាស្រ័យបួនប្រសពៅនោះ ទើបពួកខ្ញុំចូលព្រៃនេះ  
ព្រោះថា មាតារបស់បួនប្រសពៅនោះ ទូលសូមរាជសម្បត្តិនឹងបិតារបស់  
យើងទាំងពីរ ដើម្បីប្រយោជន៍ដល់បួនពៅនោះ បិតារបស់ខ្ញុំមិនព្រះរាជទាន  
ពរនោះ ទ្រង់អនុញ្ញាតការនៅព្រៃ ដើម្បីប្រយោជន៍ដល់ការតាមរក្សាយើង  
ទាំងពីរ កុមារនោះ មិនឃើញទៅ ឃើញតែពួកយើង កាលបើខ្ញុំពោលថា  
យក្ខក្នុងព្រៃទំពាសបួនប្រសពៅនោះ ដូច្នេះ បុគ្គលណាក៏មិនជឿ ព្រោះហេតុ  
នោះ ខ្ញុំភ័យចំពោះការនិន្ទា ទើបឲ្យនាំបួនប្រសពៅនោះតែម្នាក់មក ។

យក្ខជ្រះថ្លាចំពោះព្រះពោធិសត្វ សរសើរថា សាធុ លោកបណ្ឌិត លោក  
ចេះទេវធម៌ផង ប្រព្រឹត្តក្នុងទេវធម៌ផង ដូច្នេះហើយ ទើបនាំបួនទាំងពីរមកឲ្យ  
លំដាប់នោះ ព្រះពោធិសត្វពណ៌នាទោសក្នុងកំណើតយក្ខហើយ ឲ្យយក្ខនោះ  
តាំងនៅក្នុងសីល ៥ ។ ព្រះពោធិសត្វនោះ ជាអ្នកមានការរក្សាដែលយក្ខនោះ  
ធ្វើដោយល្អហើយនៅក្នុងព្រៃនោះ កាលព្រះរាជបិតាសោយទិវង្គតហើយ  
នាំយក្ខទៅកាន់ក្រុងពារាណសី គ្រប់គ្រងរាជសម្បត្តិហើយ ព្រះរាជទាន  
តំណែងឧបរាជដល់ចន្ទកុមារ ព្រះរាជទានតំណែងសេនាបតីដល់សុរិយកុមារ  
ឲ្យធ្វើលំនៅក្នុងរមណីយដ្ឋានដល់យក្ខ នឹងបានធ្វើដោយប្រការដែលយក្ខនោះ  
ដល់នូវភាពជាបុគ្គលដ៏ប្រសើរដោយលាភ ។

ព្រះសាស្តា កាលទ្រង់នាំព្រះធម្មទេសនានេះមកហើយ ទ្រង់ប្រជុំ  
ជាតកថា អារក្សទឹកក្នុងកាលនោះ បានជាភិក្ខុដែលមានកណ្តៈច្រើន សុរិយ-  
កុមារបានជាអានន្ទ ចន្ទកុមារបានជាសារីបុត្រ មហិស្សរាសកុមារ បានមកជា  
តថាគតនេះឯង ។

ព្រះសាស្តា កាលត្រាស់ជាតកយ៉ាងនេះហើយ ទើបត្រាស់ថា ម្ចាស់  
ភិក្ខុ ក្នុងកាលមុន អ្នកស្វែងរកទេវធម៌ ដល់ព្រមដោយហិរិ និងឱត្តប្បៈ  
ត្រាច់ទៅយ៉ាងនោះ ។ ឥឡូវនេះ អ្នកឈរដោយទំនងនេះ ក្នុងកណ្តាលនៃ  
បរិស័ទ ៤ ពោលចំពោះមុខតថាគតថា ខ្ញុំមានសេចក្តីប្រាថ្នាតិចដូច្នេះ ឈ្មោះ  
ថា បានធ្វើកម្មដែលមិនសមគួរហើយ ព្រោះថា បុគ្គលឈ្មោះថាជាសមណៈ  
ដោយគ្រាន់តែហាមសំពត់សាដកជាដើមក៏មិនមែន ដូច្នេះហើយ កាលទ្រង់  
បន្តអនុសន្និសម្តែងធម៌ ទើបត្រាស់ព្រះគាថានេះថា

ន នគ្គចរិយា ន ជដា ន បង្គា នាធាសកា តណ្ហិលសាយកា វា  
រដោជល្បំ ឧក្កជិកប្បធានំ សោធន្តិ មច្ចំ អវិទិណ្ណកង្ខំ ។  
ការប្រព្រឹត្តអាក្រាតកាយ ទុកសក់ ដេកលើកក់ មិនបរិភោគ  
បាយ ដេកលើផែនដី ប្រឡាក់ខ្លួនដោយធូលី ព្យាយាមអង្គុយ  
ច្រហោង មិនជម្រះសត្វ ដែលមិនទាន់ឆ្លងផុតសេចក្តីសង្ស័យ  
បានទេ ។

### សេចក្តីអធិប្បាយ

បណ្តាបទថាទាំងនោះ បទថា ធានាសកា កាត់បទជា ន អធាសកា

សេចក្តីថា ការហាមកត្ត ។ ការដេកលើផែនដី ឈ្មោះថា តណ្ហាល-  
 សាយិកា ។ គឺជួលីដែលប្រឡាក់ក្នុងសរីរៈ ដោយអាការ គឺដូចលាបដោយ  
 ភក់ ឈ្មោះថា រដោជល្អំ ។ សេចក្តីព្យាយាមដែលប្រារព្ធហើយ ដោយកាត  
 ជាអ្នកអង្គុយច្រហោង ឈ្មោះថា ឧត្តុជិកប្បធានំ ។ ព្រះដ៏មានព្រះភាគត្រាស់  
 អធិប្បាយពាក្យនេះថា សត្វណាមួយលំដាប់ អញ្ជើញសម្រេចសេចក្តីបរិសុទ្ធ  
 ពោល គឺការចេញចាកលោក ដោយបដិបត្តិយ៉ាងនេះ ដូច្នេះហើយ គប្បី  
 សមាទាន ប្រព្រឹត្តវត្ថុឯណាមួយ ក្នុងវត្ថុ មានការប្រព្រឹត្តជាបុគ្គលជាអាក្រាត  
 ទាំងនេះជាដើម សត្វនោះគប្បីឈ្មោះថា ចម្រើនដោយការឃើញ និងគប្បីជា  
 អ្នកមានចំណែកនៃសេចក្តីលំបាកដោយចំណែកមួយ ។ ព្រោះថា វត្ថុទាំង  
 នោះ ដែលសត្វសមាទានល្អហើយ រមែងញ៉ាំងសត្វដែលឈ្មោះថា មិនទាន់  
 កន្លងនូវសេចក្តីសង្ស័យ មានវត្ថុ ៥ ដែលខ្លួនមិនទាន់បានឈានកន្លងហើយ  
 ឲ្យបរិសុទ្ធបានឡើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ដូច្នេះឯង ។<sup>១២៣</sup>

រឿង ភិក្ខុមានកណ្តៈច្រើន ចប់



# រឿង សន្តតិមហាមាត្យ

## លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសន្តតិមហាមាត្យ ត្រាស់ព្រះធម្មទេសនានេះថា អលង្កតោ ធម៌ិ សមព្ភរេយ្យ ជាដើម ។

សេចក្តីពិស្តារថា សម័យមួយ សន្តតិមហាមាត្យនោះ បង្រ្កាបជនបទ ក្នុងដែនរបស់ព្រះបាទបសេនទិកោសល ដែលបះបោរឲ្យស្លាប់រម្ងាប់ហើយ ត្រឡប់មក គ្រានោះ ព្រះរាជាទ្រង់ពេញព្រះហឫទ័យ ប្រទានរាជសម្បត្តិឲ្យ ៧ ថ្ងៃ បានប្រទានស្រ្តីឈ្មោះសក្កន្តការរំ និងច្រៀងម្នាក់ដល់គាត់ ។ គាត់ជា បុគ្គលស្រវឹងស្រាអស់ ៧ ថ្ងៃ ក្នុងថ្ងៃទី ៧ ប្រដាប់ដោយគ្រឿងអលង្ការ គ្រប់យ៉ាងហើយ ឡើងកាន់កងដំរីដ៏ប្រសើរទៅកាន់កំពង់ទឹក ឃើញព្រះសាស្តា កំពុងយាងចូលទៅបិណ្ឌបាតត្រង់រវាងទ្វារ នៅលើកដំរីដ៏ប្រសើរនោះឯង ងក់ក្បាលថ្វាយបង្គំហើយ ។ ព្រះសាស្តាទ្រង់ធ្វើការញញឹម ព្រះអានន្ទទូល សួរថា បពិត្រព្រះអង្គដ៏ចម្រើន អ្វីហ្ន៎ជាហេតុឲ្យទ្រង់ធ្វើការញញឹមឲ្យប្រាកដ កាលត្រាស់ប្រាប់ហេតុនៃការញញឹម ទើបត្រាស់ថា ម្ចាស់អានន្ទ ចូរអ្នក មើលសន្តតិមហាមាត្យ ក្នុងថ្ងៃនេះឯង គេប្រដាប់ដោយអាករណៈគ្រប់យ៉ាង មកកាន់សម្លាប់តថាគត និងសម្រេចអរហត្តក្នុងកាលចប់គាថា ដែលប្រកប ដោយ ៤ បទ អង្គុយលើអាកាស ៧ ជួរដើមឆ្នោត និងបរិនិព្វាន ។ មហាជន បានស្តាប់ព្រះតម្រាស់របស់ព្រះសាស្តា ដែលកំពុងត្រាស់ជាមួយព្រះថេរៈ ។

បណ្តាជនទាំងនោះ ពួកមិច្ឆាទិដ្ឋិតិថា ចូរអ្នកទាំងឡាយមើលកិរិយា

របស់ព្រះសមណគោតម ទ្រង់ពោលតែមាត់ប៉ុណ្ណោះ បានឮថា ក្នុងថ្ងៃនេះ សន្តតិមហាមាត្យនោះ ស្រវឹងស្រាយ៉ាងនោះ តែងខ្លួនតាមប្រក្រតី ស្លាប់ធម៌ ក្នុងសម្មាភវរបស់ព្រះសមណគោតមនោះហើយ នឹងបរិនិព្វានក្នុងថ្ងៃនេះ ពួកយើងនឹងចាប់កំហុសព្រះសមណគោតមនោះ ដោយមុសាវាទ ។

ពួកជនសម្មាទិដ្ឋិតិគ្នាថា គួរអស្ចារ្យហ្ន៎ ព្រះពុទ្ធទាំងឡាយទ្រង់មានអានុភាពច្រើន ក្នុងថ្ងៃនេះ យើងទាំងឡាយ នឹងបានមើលភាពអង្គអាចរបស់ព្រះពុទ្ធ និងការអង្គអាចរបស់សន្តតិមហាមាត្យ ។

ឯសន្តតិមហាមាត្យ លេងទឹកអស់មួយថ្ងៃ ត្រង់កំពង់ហើយ ទៅកាន់ឧទ្យាន អង្គុយត្រង់រោងជីកសុរា ។ ចំណែកស្រីនោះ ចុះទៅក្នុងកណ្តាលទីសម្រាប់រាំ ផ្ដើមសម្ដែងការរាំ និងការច្រៀង កាលនាងសម្ដែងការរាំ និងការច្រៀងក្នុងថ្ងៃនោះ ខ្យល់មានពិសដូចសស្រ្តាកើតឡើងហើយខាងក្នុងផ្ទៃកាត់នូវហឫទ័យហើយ ព្រោះភាពដែលនាងមានអាហារតិចអស់ ៧ ថ្ងៃ ដើម្បីសម្ដែងការទន់លូតល្អនៃសរីរៈ ក្នុងរំពេចនោះឯង នាងមានមាត់ហា និងបើកភ្នែក បានធ្វើកាលកិរិយាហើយ ។

សន្តតិមហាមាត្យពោលថា ចូរអ្នកទាំងឡាយមើលស្រីនោះ គ្រាន់តែពាក្យដែលជនទាំងឡាយពោលថា ស្រីនោះស្លាប់ហើយដូច្នេះ ត្រូវសេចក្ដីសោកដ៏ខ្លាំងក្លាគ្របសង្កត់ហើយ ។ ក្នុងខណៈនោះឯង ស្រាដែលគាត់ផឹកអស់ ៧ ថ្ងៃក៏ស្វាងហើយ ប្រៀបដូចតំណក់ទឹកលើអំបែងក្ដៅ ដូច្នោះ ។ គាត់គិតថា អ្នកដទៃវៀរព្រះតថាគតចេញ មិនអាចញ៉ាំងសេចក្ដីសោករបស់អញឲ្យរលត់

បានឡើយ មានសេនាហែហម ទៅកាន់សម្មាភិព្រះសាស្តាភ្នំពេលល្ងាច  
 ថ្វាយបង្គំហើយ ក្រាបទូលយ៉ាងនេះថា បពិត្រព្រះអង្គដ៏ចម្រើន សេចក្តីសោក  
 បែបនេះកើតឡើងដល់ខ្ញុំព្រះអង្គ ខ្ញុំព្រះអង្គមកហើយដោយបំណងថា ទ្រង់នឹង  
 អាចលត់នូវសោករបស់ខ្ញុំព្រះអង្គបាន សូមទ្រង់ជាទីពឹងរបស់ខ្ញុំព្រះអង្គចុះ ។

គ្រានោះ ព្រះសាស្តាត្រាស់ថា អ្នកមកកាន់សម្មាភិព្រះសាស្តាភ្នំដែល  
 អាចលត់នូវសេចក្តីសោកបានពិតប្រាកដ ពិតហើយ ទឹកភ្នែកដែលហូររបស់  
 អ្នក ដែលយំក្នុងកាលស្រីនេះស្លាប់ ដោយហេតុនេះឯង ច្រើនជាងទឹករបស់  
 ទឹកក្នុងមហាសមុទ្រទាំង ៤ ដូច្នេះហើយ ទើបត្រាស់ព្រះគាថានេះថា

កិលេសជាគ្រឿងកង្វល់ណាមានក្នុងកាលមុន ចូរអ្នកញ៉ាំងកិលេស  
 គ្រឿងកង្វល់នោះឲ្យរឹងស្អាតទៅ កិលេសជាគ្រឿងកង្វល់ កុំមាន  
 ដល់អ្នកក្នុងកាលខាងក្រោយឡើយ បើអ្នកមិនប្រកាន់ខ្លួនក្នុង  
 កណ្តាល នឹងជាអ្នកស្លាប់រម្ងាប់ត្រាច់ទៅ ។

ក្នុងកាលចប់ព្រះគាថា សន្តតិមហាមាត្យសម្រេចអរហត្តហើយ ពិចារណា  
 មើលនូវអាយុសង្ខាររបស់ខ្លួន ជ្រាបការប្រព្រឹត្តទៅមិនបាននៃអាយុសង្ខារនោះ  
 ហើយ ទើបក្រាបទូលព្រះសាស្តាថា បពិត្រព្រះអង្គ សូមទ្រង់អនុញ្ញាត  
 បរិនិព្វានដល់ខ្ញុំព្រះអង្គចុះ ។

ព្រះសាស្តាទ្រង់ជ្រាបកម្មដែលសន្តតិមហាមាត្យធ្វើហើយ ក៏ទ្រង់កំណត់  
 ថា ពួកជនមិច្ឆាទិដ្ឋិប្រជុំគ្នា ដើម្បីសង្កត់សង្កិនតថាគតដោយមុសាវាទ នឹងមិន  
 បានឱកាស ពួកសម្មាទិដ្ឋិប្រជុំគ្នាដោយបំណងថា ពួកយើងនឹងមើលនូវភាព

អង្គអាចរបស់ព្រះពុទ្ធ នឹងកាតអង្គអាចរបស់សន្តតិមហាមាត្យ ស្តាប់កម្ម  
 ដែលសន្តតិមហាមាត្យនេះធ្វើហើយ នឹងធ្វើនូវការអើពើក្នុងបុណ្យទាំងឡាយ  
 ដូច្នេះហើយ ទើបត្រាស់ថា បើដូច្នោះ ចូរអ្នកប្រាប់កម្មដែលអ្នកធ្វើហើយដល់  
 ជនទាំងនេះ កាលប្រាប់ កុំឈរលើផែនដី ចូរឈរលើអាកាស ៧ ជួរឆ្មោត  
 ហើយប្រាប់ចុះ ។

សន្តតិមហាមាត្យនោះទទួលថា សាធុ ដូច្នេះហើយ ទើបថ្វាយបង្គំព្រះ  
 សាស្តា ហោះឡើងទៅកាន់អាកាសមួយជួរឆ្មោត ចុះមកថ្វាយបង្គំម្តងទៀត  
 ហោះឡើងទៅអង្គុយតត់ក្នុងលើអាកាស ៧ ជួរដើមឆ្មោតតាមលំដាប់ហើយ  
 ទូលថា បពិត្រព្រះអង្គ សូមទ្រង់ស្តាប់បុព្វកម្មរបស់ខ្ញុំចុះ ។

ក្នុងកប្បទី ៩១ អំពីកប្បនេះ ក្នុងកាលព្រះពុទ្ធព្រះនាមវិបស្សី ខ្ញុំព្រះ  
 អង្គកើតក្នុងត្រកូលមួយ ក្នុងពន្ធមតីនគរ គិតហើយថា អ្វីហ្ន៎ជាកម្មដែលមិន  
 ធ្វើនូវការកាត់ផ្តាច់ ឬបៀតបៀននូវជនដទៃ ដូច្នេះហើយ កាលពិចារណា  
 ទើបឃើញកម្ម គឺការប្រកាសក្នុងបុណ្យទាំងឡាយ ចាប់តាំងអំពីកាលនោះ  
 ធ្វើកម្មនោះ បច្ចុប្បន្នមហាជនដើរប្រកាសថា ចូរពួកអ្នកធ្វើបុណ្យទាំងឡាយ ចូរ  
 សមាទានឧបោសថក្នុងថ្ងៃឧបោសថទាំងឡាយ ចូរស្តាប់ធម៌ ឈ្មោះថា រតនៈ  
 ដទៃ ស្មើនឹងពុទ្ធរតនៈមិនមាន ចូរពួកអ្នកធ្វើសក្ការៈរតនៈទាំង ៣ ចុះ ។

ព្រះរាជាជាធំ ព្រះនាមពន្ធមៈ ជាពុទ្ធបិតា ទ្រង់ស្តាប់សំឡេងរបស់ខ្ញុំ  
 ព្រះអង្គ ត្រាស់ឲ្យហៅខ្ញុំព្រះអង្គចូលគាល់ហើយត្រាស់សួរថា នែបា បាត្រាច់  
 ធ្វើអ្វី កាលខ្ញុំព្រះអង្គទូលថា បពិត្រព្រះសម្មាសម្ពុទ្ធវិញ ទូលបង្គំដើរប្រកាសគុណ

រតនៈទាំង ៣ បបួលមហាជនក្នុងការធ្វើបុណ្យទាំងឡាយ ទើបត្រាស់សួរថា អ្នកអង្គុយលើអ្វីត្រាច់ទៅ កាលខ្ញុំព្រះអង្គទូលថា បពិត្រព្រះសម្មតិទេព ទូល បង្គំដើរទៅដោយជើង ទើបត្រាស់ថា នែបា បាមិនគួរដើរទៅយ៉ាងនោះ ចូរ ប្រដាប់នូវកម្រងផ្កានេះហើយ អង្គុយលើខ្នងសេះត្រាច់ទៅចុះ ដូច្នេះហើយ ព្រះរាជាព្រះរាជទានកម្រងផ្កា ដូចគ្នានឹងកម្រងកែវមុក្ខា និងបានព្រះរាជទាន សេះដែលបង្ខំកហើយដល់ខ្ញុំព្រះអង្គ ។

សម័យក្រោយមកទៀត ព្រះរាជាត្រាស់ឲ្យខ្ញុំព្រះអង្គ ដែលកំពុងត្រាច់ ប្រកាសយ៉ាងនោះឯង ដោយគ្រឿងបរិហារដែលព្រះរាជាប្រទាន ចូលគាល់ ហើយត្រាស់សួរថា នែបា បាត្រាច់ធ្វើអ្វី កាលខ្ញុំព្រះអង្គទូលថា បពិត្រព្រះ សម្មតិទេព ទូលបង្គំធ្វើកម្មឈ្មោះនោះ ទើបត្រាស់ថា នែបា សូម្បីសេះក៏មិន គួរដល់បា ចូរបាអង្គុយលើរថត្រាច់ទៅចុះ ហើយបានព្រះរាជទានរថ ដែល ទឹមដោយសេះ សិន្នត ៤ ។ ក្នុងគ្រាទី ៣ ព្រះរាជាស្តាប់សំឡេងរបស់ខ្ញុំព្រះ អង្គហើយ ត្រាស់ឲ្យចូលគាល់ សួរថា នែបា បាត្រាច់ធ្វើអ្វី កាលខ្ញុំព្រះអង្គ ទូលថា បពិត្រព្រះសម្មតិទេព ខ្ញុំព្រះអង្គធ្វើកម្មឈ្មោះនោះ ទើបត្រាស់ថា នែបា សូម្បីរថក៏មិនគួរដល់បា ហើយព្រះរាជទានកោគៈជាច្រើន និងគ្រឿង ប្រដាប់ធំ មួយអន្លើដោយជីវី ១ ដល់ខ្ញុំព្រះអង្គ ។ ខ្ញុំព្រះអង្គនោះ ប្រដាប់ ដោយអាករណៈគ្រប់យ៉ាង អង្គុយលើ-កង្វិរ បានធ្វើកម្មរបស់អ្នកប្រកាសធម៌ អស់ ៨ ម៉ឺនឆ្នាំ ក្នុងខ្លឹមចន្ទន៍ផ្សាយចេញអំពីកាយរបស់ខ្ញុំព្រះអង្គ ក្នុងឧប្បល ផ្សាយចេញអំពីមាត់អស់កាលមានប្រមាណប៉ុណ្ណោះ នេះជាកម្មដែលខ្ញុំព្រះអង្គ



ធ្វើហើយ ។

សន្តតិមហាមាត្យនោះ កាលទូលបុព្វកម្មរបស់ខ្លួនយ៉ាងនោះហើយ អង្គុយ  
លើអាកាសនោះឯង ចូលតេជោកសិណបរិនិព្វានហើយ ។ អណ្តាតភ្លើងកើត  
ឡើងក្នុងសរីរៈ ឆេះសាច់ និងឈាមហើយ ធាតុទាំងឡាយដូចផ្កាម្លិះនៅសល់ ។

ព្រះសាស្តាទ្រង់លាតសំពត់ស ធាតុទាំងឡាយក៏ធ្លាក់ចុះលើសំពត់នោះ  
ទ្រង់បញ្ចុះធាតុទាំងនោះហើយ ត្រាស់ឲ្យសាងស្តូបត្រង់ផ្លូវធំ ដែលមានមុំ ៤  
ដោយបំណងថា មហាជនថ្វាយបង្គំហើយ នឹងមានចំណែកនៃបុណ្យ ។

ពួកភិក្ខុសន្មនាគ្នាក្នុងរោងធម្មសកាថា អារុសោ សន្តតិមហាមាត្យសម្រេច  
អរហត្តក្នុងកាលចប់មួយព្រះគាថា ទាំងមានគ្រឿងប្រដាប់នោះឯង អង្គុយលើ  
អាកាសបរិនិព្វានហើយ ការហៅលោកថា សមណៈគួរប្បញ្ចំ ឬហៅថា  
ព្រាហ្មណ៍ ទើបគួរ ។

ព្រះសាស្តាទ្រង់យាងមកត្រាស់សួរថា ម្ចាស់ភិក្ខុទាំងឡាយ អម្បាញ់  
មិញនេះ ពួកអ្នកអង្គុយប្រជុំគ្នាដោយកថាអ្វីហ្ន៎ កាលភិក្ខុទាំងឡាយទូលថា  
ពួកខ្ញុំព្រះអង្គ អង្គុយប្រជុំគ្នាដោយកថាល្មោះនេះ ទើបត្រាស់ថា ម្ចាស់ភិក្ខុ  
ទាំងឡាយ ការហៅបុត្ររបស់តថាគតថាសមណៈក៏គួរ ហៅថា ព្រាហ្មណ៍  
ក៏គួរដូចគ្នា ដូច្នេះ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថា  
នេះថា

អលង្កតោ ធម៌ិ សមំ ចរេយ្យ  
សន្តោ ធន្តោ និយតោ ព្រហ្មចារិ

សព្វេសុ ភូតេសុ និធាយ ទណ្ឌំ

សោ ព្រាហ្មណោ សោ សមណោ ស ភិក្ខុ ។

បើបុគ្គលណា មានខ្លួនប្រដាប់ស្មិតស្មានហើយ ( ដោយគ្រឿង  
អម្ពរ ) តែគប្បីប្រព្រឹត្តស្មើ អ្នកស្ងប់រម្ងាប់ ទូន្មាន ( ឥន្ទ្រិយ )  
ជាបុគ្គលពាល ( ចំពោះមគ្គផល ) អ្នកប្រព្រឹត្តធម៌ដ៏ប្រសើរ  
ទម្លាក់ចោលនូវអាជ្ញាក្នុងសត្វទាំងពួង ចេញហើយ បុគ្គលនោះ  
ហៅថា ព្រាហ្មណ៍ក៏បាន ថាសមណៈក៏បាន ថាភិក្ខុក៏បាន ។

### សេចក្តីអធិប្បាយ

បណ្តាបទទាំងនោះ បទថា អលង្កតោ បានដល់ ប្រដាប់ដោយសំពត់  
និងអាភរណៈ ។ បណ្ឌិតគប្បីជ្រាបអត្ថនៃព្រះគាថានេះថា បើបុគ្គលប្រកប  
ដោយគ្រឿងអលង្ការ មានសំពត់ជាដើម គប្បីប្រព្រឹត្តស្មើដោយកាយជាដើម  
ឈ្មោះថាជាអ្នកស្ងប់ ព្រោះការស្ងប់រម្ងាប់នៃរាគៈជាដើម ឈ្មោះថាជាបុគ្គល  
ទូន្មាន ព្រោះទូន្មានឥន្ទ្រិយ ឈ្មោះថាជាបុគ្គលទៀង ព្រោះទៀងក្នុងមគ្គទាំង ៤  
ឈ្មោះថាព្រហ្មចារី ព្រោះប្រព្រឹត្តប្រសើរ ឈ្មោះថាជកន្ធុរអាជ្ញាក្នុងសត្វគ្រប់  
ពួក ព្រោះជាអ្នកដាក់ចុះនូវអាជ្ញាតាមកាយជាដើមហើយ បុគ្គលនោះ គឺបុគ្គល  
បែបនោះ ដែលបុគ្គលគួរហៅថាព្រាហ្មណ៍ ព្រោះជាអ្នកមានបាបបន្ទាត់ហើយ  
ក៏បាន ថាសមណៈ ព្រោះជាអ្នកមានបាបស្ងប់ហើយក៏បាន ។ ថាភិក្ខុ ព្រោះ  
ជាអ្នកមានកិលេសដែលទម្លាយហើយក៏បាន ដោយពិត ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន

សោតាបត្តិផលជាដើម ដូច្នេះឯង ។<sup>១៣៣</sup>

រឿង សន្តតិមហាមាត្យ ចប់

## រឿង ព្រះបិណ្ឌាតិកត្ថេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះបិណ្ឌាតិកត្ថេរ ត្រាស់ព្រះធម្មទេសនានេះថា ហិរិនិសេដោ បុរិសោ ជាដើម ។

សេចក្តីពិស្តារថា ថ្ងៃមួយ ព្រះអាននុត្ថេរឃើញទារកម្នាក់ស្លៀកសំពត់ ចាស់ កាន់អំបែងដើរសូមទាន ទើបពោលថា អ្នកបួសមិនល្អជាងការដើរទៅ យ៉ាងនេះឬ កាលកុមារតបថា បពិត្រលោកម្ចាស់ អ្នកណានឹងឲ្យខ្ញុំបួស ទើប ធានាថា អាត្មានឹងឲ្យបួស ហើយនាំទៅកាន់វិហារ បានឆ្លុះទឹកដោយដៃរបស់ ខ្លួន ឲ្យកម្មជ្ជានហើយក៏ឲ្យបួស ។

ព្រះអាននុនោះ បោកសំពត់ចាស់ដែលទារកនោះស្លៀកហើយ ពិនិត្យ មិនឃើញចំណែកណាមួយល្មមប្រើប្រាស់បាន សូម្បីត្រឹមតែធ្វើសំពត់តម្រង់ ទឹក ទើបពាក់ត្រង់មែកឈើជាមួយអំបែង ។

គាត់បានបញ្ចេញឧបសម្បទាហើយ បរិភោគលាភសក្ការៈដែលកើតឡើង ដើម្បីព្រះពុទ្ធទាំងឡាយ ដណ្តប់ចីវរដែលមានតម្លៃច្រើនត្រាប់ទៅ ជាអ្នកមាន សរីរៈធាត់ អផ្សុកហើយគិតថា ប្រយោជន៍អ្វីរបស់អញដោយការដណ្តប់ចីវរ

ដែលជនឲ្យដោយសទ្ធាត្រាច់ទៅ ។ អញនឹងស្លៀកដណ្តប់សំពត់ចាស់របស់ខ្លួននេះឯង ដូច្នេះហើយ ក៏ទៅកាន់ទីនោះ ចាប់យកសំពត់ចាស់នោះឲ្យជាអាម្មណ៍ហើយ ទើបទូន្មានខ្លួនដោយខ្លួនឯងថា អ្នកមិនមានហិរិ អស់នូវខ្មាស អ្នកប្រាថ្នាដើម្បីលះឋានៈ គឺការស្លៀកដណ្តប់សំពត់ទាំងឡាយបែបនោះ ត្រឡប់ទៅស្លៀកសំពត់ចាស់នេះ មានដៃកាន់អំបែងដើរសូមទានទៀតឬ ។

កាលលោកទូន្មានខ្លួននោះឯង ចិត្តផ្លូវផងហើយ លោកក៏ទុកសំពត់ចាស់នោះត្រង់ទីដើមនោះឯង ត្រឡប់ទៅកាន់វិហារវិញ ។ ២-៣ ថ្ងៃកន្លងទៅ លោកអផ្សុកឡើងទៀត ទៅពោលយ៉ាងនោះឯងហើយក៏ត្រឡប់ អផ្សុកឡើងទៀត ក៏ទៅពោលយ៉ាងនោះដូចគ្នា ហើយក៏ត្រឡប់ ដោយប្រការដូច្នេះ ។

ភិក្ខុទាំងឡាយឃើញលោកទៅមកយ៉ាងនោះហើយទើបសួរថា អារុសោ អ្នកទៅណា លោកប្រាប់ថា អារុសោ ខ្ញុំនឹងទៅសម្អាតអាចារ្យ ដូច្នេះហើយ ក៏ធ្វើសំពត់ចាស់របស់ខ្លួនឯងឲ្យជាអាម្មណ៍ដោយទំនងនោះឯង ហាមខ្លួនបាន ២-៣ ថ្ងៃប៉ុណ្ណោះ ក៏សម្រេចអរហត្តផល ។

ភិក្ខុទាំងឡាយពោលថា អារុសោ លោកមិនទៅសម្អាតអាចារ្យទៀតទេ ឬ ផ្លូវនេះជាផ្លូវត្រាច់ទៅរបស់លោកមិនមែនឬ ព្រះថេរៈឆ្លើយថា អារុសោ កាលការទាក់ទងដោយអាចារ្យមាន ទើបខ្ញុំទៅ តែឥឡូវនេះ ខ្ញុំកាត់ផ្តាច់នូវការជាប់ជំពាក់បានហើយ ព្រោះដូច្នេះ ទើបខ្ញុំមិនទៅកាន់សម្អាតអាចារ្យ ។

ពួកភិក្ខុក្រាបទូលរឿងរ៉ាវដល់ព្រះសាស្តាថា បពិត្រព្រះអង្គ ព្រះបិណ្ឌតិកត្តរអ្នតអរហត្តផល ព្រះសាស្តាត្រាស់ថា ម្ចាស់ភិក្ខុទាំងឡាយ បិណ្ឌតិកៈ

ពោលដូចម្តេច ភិក្ខុទាំងឡាយទូលថា បពិត្រព្រះអង្គ លោកពោលពាក្យ  
 ឈ្មោះនេះ ព្រះសាស្តាទ្រង់ស្តាប់ពាក្យនោះហើយត្រាស់ថា ម្ចាស់ភិក្ខុទាំងឡាយ  
 ត្រូវហើយ បុត្ររបស់តថាគត កាលការជាប់ជំពាក់មាន ទើបទៅកាន់សម្មាសម្ពាស  
 អាចារ្យ តែឥឡូវនេះ ការជាប់ជំពាក់របស់បិណ្ឌតិកៈ កាត់បានហើយ លោក  
 ហាមខ្លួនដោយខ្លួនឯង សម្រេចអរហត្តហើយ ដូច្នេះហើយ ទ្រង់បានកាសិត  
 ព្រះគាថាទាំងនេះថា

ហិរិនិសេដោ បុរិសោ

កោចិ លោកស្មិ វិជ្ជតិ

យោ និទ្ធុ អបពោធនិ

អស្សោ ភន្ទោ កសាមិវ

អស្សោ យថា ភន្ទោ កសាមិវិជ្ជោ

អាតាបិនោ សំវេតិនោ ភវាថ

សន្ទាយ សីលេន ច វិវេយេន ច

សមាធិនា ធម្មវិនិច្ឆយេន ច

សម្បន្នវិជ្ជាចរណា បតិស្សតា

បហស្សថ ទុក្ខមិនំ អនប្បកំ។

បុរសអ្នកកម្ចាត់បង្ខំនូវអកុសលវិតក្ក ដោយសេចក្តីខ្មាសបាបមានតិច

ក្នុងលោក បុគ្គលណាបន្ទោបង្ខំនូវការដេកលក់ ដូចសេះល្អខ្លាច

ព្រោះរំពាត់ បុរសនោះរកបានដោយកម្រក្នុងលោក សេះល្អដែល

នាយសារថីទូន្មានដោយរំពាត់ តក់ស្លុត យ៉ាងណា អ្នកទាំងឡាយ

ចូរជាបុគ្គលមានព្យាយាម មានសេចក្តីតក់ស្លុតយ៉ាងនោះឯង បើអ្នក

ទាំងឡាយ ប្រកបព្រមដោយសទ្ធាផង សីលផង ព្យាយាមផង

សមាធិផង ធម្មវិនិច្ឆ័យផង ជាអ្នកមានវិជ្ជា និងចរណៈដ៏បរិបូណ៌ មាន

ស្មារតីតម្កល់មាំ រមែងលះបង្ខំទុក្ខមានប្រមាណច្រើននេះមិនខាន ។

### សេចក្តីអធិប្បាយ

បុគ្គល ឈ្មោះថា ហិរិនិសេធបុគ្គល ក្នុងព្រះគាថានោះ ក៏ព្រោះអត្ថថា ហាមអកុសលវិតក្ក ដែលកើតក្នុងខាងក្នុងដោយហិរិបាន ។

ពីរបទថា កោចិ លោកស្និ សេចក្តីថា បុគ្គលបែបនោះរកបានលំបាក ទើបឈ្មោះថា តិចណាសដែលមានក្នុងលោក ។

ពីរបទថា យោ និទ្ធំ សេចក្តីថា បុគ្គលណាមិនប្រមាទហើយ ធ្វើសមណធម៌ ឃ្លាំចាំបណ្តេញនូវការដេកលក់ដែលកើតហើយ ខ្លួនជាអ្នកក្រាក់រពូក ព្រោះដូច្នោះ ទើបបុគ្គលនោះ ឈ្មោះថា បន្ទោបង់នូវការដេកលក់ ជាអ្នកក្រាក់រពូក ។

បទថា កសាមិវ ជាដើម សេចក្តីថា បុគ្គលណាម្នាក់ការដេកលក់ ជាអ្នកក្រាក់ ដូចសេះល្អរវាងប្រយ័ត្ននូវខ្សែតី គឺមិនឲ្យធ្លាក់ដល់ខ្លួនបាន ដូច្នោះ បុគ្គលនោះ រកបានលំបាក ។

ក្នុងគាថាទី ២ មានសេចក្តីសង្ខេបដូចតទៅនេះថា ម្នាលភិក្ខុទាំងឡាយ អ្នកទាំងឡាយ ចូរជាអ្នកមានព្យាយាម មានការសង្វេគ ដូចសេះល្អអាស្រ័យ សេចក្តីប្រមាទ ត្រូវគេវាយដោយខ្សែតីហើយ ដឹងខ្លួនថា សូម្បីខ្លួនអញ ត្រូវគេវាយដោយខ្សែតីហើយ ក្នុងកាលតមករមែនធ្វើសេចក្តីព្យាយាម ដូច្នោះ ។ អ្នកទាំងឡាយជាបុគ្គលយ៉ាងនោះហើយ ប្រកបដោយសទ្ធាពីរយ៉ាង ដែលជា លោកិយ និងលោកុត្តរ ដោយបុរិសុទ្ធិសីល ៤ ដោយសេចក្តីព្យាយាម ប្រព្រឹត្តទៅតាមផ្លូវកាយ និងចិត្ត ដោយសមាធិដែលសម្បយុត្តដោយសមាបត្តិ ៨ និងដោយគុណជាគ្រឿងវិនិច្ឆ័យធម៌ មានការដឹងហេតុ និងមិនមែនហេតុ

សុត្តន្តបិដក ខុទ្ទកនិកាយខុទ្ទកបាឋៈ គាថាធម្មបទ

៦៧៨

ជាលក្ខណៈ ឈ្មោះថា មានវិជ្ជា និងចរណៈដល់ព្រម ព្រោះការដល់ព្រម នៃវិជ្ជា ៣ ឬវិជ្ជា ៤ និងចរណៈ ១៥ ឈ្មោះថា ជាអ្នកមានសតិមាំទាំ ព្រោះជាអ្នកមានសតិតាំងមាំហើយ និងលះនូវទុក្ខក្នុងវដ្តៈដែលមានប្រមាណ មិនតិចនេះបាន ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នេះឯង ។<sup>១៣៣</sup>

រឿង ព្រះបិណ្ឌិតកត្តរ ចប់

## រឿង សុខសាមណេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសុខសាមណេរ ត្រាស់ព្រះធម្មទេសនានេះថា ឧទកំ ហិ នយន្តិ នេត្តិកា ជាដើម ។

សេចក្តីពិស្តារ ក្នុងអតីតកាល មានបុត្ររបស់សេដ្ឋីអ្នកក្រុងពារាណសី ម្នាក់ ឈ្មោះគន្ធកុមារ កាលបិតារបស់គាត់អនិច្ចកម្មហើយ ព្រះរាជាត្រាស់ ឲ្យហៅគាត់មកចូលគាល់ ទ្រង់លួងលោមហើយ បានព្រះរាជទានតំណែង សេដ្ឋីដល់គាត់នោះឯងដោយសក្ការៈដ៏ច្រើន ចាប់តាំងអំពីកាលនោះមក គន្ធកុមារនោះ ក៏បានប្រាកដឈ្មោះថា គន្ធសេដ្ឋី ។ គ្រានោះ អ្នករក្សាយ៉ាងរបស់ សេដ្ឋីនោះ បានបើកទ្វារបន្ទប់សម្រាប់ដាក់ទ្រព្យ ជញ្ជូនចេញមកហើយ ចង្អុល

បង្ហាញថា បពិត្រលោកសេដ្ឋី ទ្រព្យរបស់បិតាលោកមានប្រមាណប៉ុណ្ណោះ ទ្រព្យ  
 បុព្វបុរស មានជីវិតជាដើមមានចំនួនប៉ុណ្ណោះ ។ សេដ្ឋីនោះសម្លឹងមើលគំនរ  
 ទ្រព្យហើយពោលថា ហេតុអ្វីបុព្វបុរសទាំងនោះមិនបានកាន់យកទ្រព្យទាំងនេះ  
 ទៅផង អ្នករក្សាយ៉ាងឆ្លើយថា បពិត្រលោកម្ចាស់ ឈ្មោះថា បុគ្គលដែល  
 កាន់យកទ្រព្យទៅផង មិនមានដោយពិត សត្វទាំងឡាយ នាំយកតែកុសល  
 អកុសល ដែលខ្លួនបានធ្វើប៉ុណ្ណោះទៅ ។

សេដ្ឋីនោះគិតថា បុព្វបុរសទាំងនោះ នាំគ្នាសន្សំទ្រព្យហើយ ក៏លះបង់  
 ចោលទៅ ព្រោះភាពដែលខ្លួនជាមនុស្សល្ងង់ ។ ចំណែកអញ នឹងកាន់យក  
 ទ្រព្យនោះទៅផង កាលគន្លងសេដ្ឋីគិតយ៉ាងនោះ មិនបានគិតថា អញនឹងឲ្យទាន  
 ឬនឹងធ្វើការបូជា តែគិតថា អញនឹងបរិភោគទ្រព្យនេះឲ្យអស់ ហើយសឹមទៅ  
 សេដ្ឋីនោះបានចំណាយទ្រព្យមួយសែន ធ្វើទិសម្រាប់ឆ្នាំតទឹកសម្រេចដោយ  
 កែវផលិក ចំណាយទ្រព្យមួយសែនឲ្យធ្វើការសម្រាប់ឆ្នាំតទឹក ដែលវិចិត្រ  
 ដោយកែវផលិកដូចគ្នា ចំណាយទ្រព្យមួយសែនឲ្យធ្វើបល្ល័ង្កសម្រាប់អង្គុយ  
 ចំណាយទ្រព្យមួយសែនឲ្យធ្វើថាសសម្រាប់ដាក់កោជន ចំណាយទ្រព្យមួយ  
 សែនឲ្យធ្វើមណ្ឌបក្នុងទីបរិភោគ ចំណាយទ្រព្យមួយសែន ឲ្យធ្វើគ្រែសម្រាប់  
 ដាក់ថាសកោជន ឲ្យសាងសីហបញ្ចក្ខន្ធផ្ទះដោយទ្រព្យមួយសែនដូចគ្នា បាន  
 ចំណាយទ្រព្យមួយពាន់ ដើម្បីប្រយោជន៍ដល់អាហារព្រឹករបស់ខ្លួន ចំណាយ  
 ទ្រព្យមួយពាន់ ដើម្បីជាប្រយោជន៍ដល់អាហារល្ងាច តែក្នុងថ្ងៃពេញបូណ៌មី  
 បានចំណាយទ្រព្យមួយសែន ដើម្បីជាប្រយោជន៍ដល់កោជន ក្នុងថ្ងៃបរិភោគ



ភត្តនោះ លោកសេដ្ឋីបានចំណាយទ្រព្យមួយសែន តាក់តែងព្រះនគរ ប្រើ  
មនុស្សឲ្យវាយស្ករ ប្រកាសថា សូមមហាជន មើលការបរិភោគភត្តរបស់  
គន្ធសេដ្ឋី មហាជនបានចង់គ្រែត្រួតលើគ្រែ ប្រជុំគ្នា ។

ចំណែកគន្ធសេដ្ឋីនោះ អង្គុយលើបន្ទះក្តារដែលមានតម្លៃមួយសែន ក្នុង  
ទីតាំងដែលមានតម្លៃមួយសែន ឆ្លុតទឹកដោយក្អមទឹក ១៦ ក្អម បើកសីហ-  
បញ្ជារនោះហើយ អង្គុយលើបល្ល័ង្កនោះ កាលនោះពួកអ្នកបម្រើដាក់ថាសនោះ  
លើគ្រែសម្រាប់ទ្រនោះហើយ ជួសភោជនដែលមានតម្លៃមួយសែន ដើម្បី  
សេដ្ឋីនោះ ។ សេដ្ឋីកាលអ្នករាំចោមរោមហើយ បរិភោគភោជននោះដោយ  
សម្បត្តិបែបនេះ ។

សម័យដទៃមក អ្នកស្រុកក្រៅម្នាក់ ដាក់ឧសជាដើមក្នុងយាន ដើម្បី  
ដូរស្បៀងអាហារសម្រាប់ខ្លួន ទៅដល់ព្រះនគរហើយ ក៏ស្នាក់នៅក្នុងផ្ទះរបស់  
សម្លាញ់ ។ កាលនោះជាថ្ងៃពេញបូណ៌មី ជនទាំងឡាយវាយស្ករប្រកាស  
ក្នុងព្រះនគរថា ចូរមហាជនមើលការបរិភោគរបស់គន្ធសេដ្ឋី ។ កាលនោះ  
ទើបសម្លាញ់ពោលនឹងសម្លាញ់ស្រុកក្រៅនោះថា នែសម្លាញ់ ការបរិភោគភត្ត  
របស់គន្ធសេដ្ឋី អ្នកធ្លាប់ឃើញឬ បុរសស្រុកក្រៅពោលថា ខ្ញុំមិនធ្លាប់ឃើញ  
ឡើយ សម្លាញ់នោះពោលថា បើដូច្នោះ មកចុះសម្លាញ់ យើងនឹងទៅជា  
មួយគ្នា អ្នកវាយស្ករនេះត្រាច់ទៅពេញនគរ យើងនឹងមើលមហាសម្បត្តិ ។

សម្លាញ់ក្នុងក្រុង បាននាំសម្លាញ់ស្រុកក្រៅចេញទៅហើយ ។ មហាជន  
ក៏បាននាំគ្នាឡើងគ្រែដែលត្រួតលើគ្នានោះ ។ សម្លាញ់ស្រុកក្រៅបានហិតក្លិន

កត្ត ក៏ពោលនឹងសម្លាញ់ក្នុងក្រុងថា ខ្ញុំកើតការឃ្លានក្នុងកត្តដែលនៅក្នុងថាស  
នោះហើយ សម្លាញ់ក្នុងក្រុងពោលថា នៃសម្លាញ់ អ្នកកុំប្រារព្ធដុំកត្តនោះឡើយ  
ខ្ញុំមិនអាចយកឲ្យបានទេ សម្លាញ់ស្រុកក្រៅពោលថា ឱសម្លាញ់ បើមិនបាន  
ខ្ញុំក៏មិនអាចរស់ ។

សម្លាញ់ក្នុងក្រុងនោះ កាលមិនអាចឃាត់សម្លាញ់ស្រុកក្រៅនោះបាន  
ឈរខាងចុងបរិស័ទ ស្រែកដោយសំឡេងខ្លាំង ៣ ដងថា បពិត្រលោក  
ម្ចាស់ ខ្ញុំថ្វាយបង្គំលោក កាលគន្ធសេដ្ឋីសួរថា អ្នកជានរណា ទើបឆ្លើយថា  
គឺខ្ញុំ លោកម្ចាស់ សេដ្ឋីសួរថា តើមានរឿងអ្វី គាត់ក៏ឆ្លើយថា បុរសស្រុក  
ក្រៅម្នាក់នេះ មានចំណង់ក្នុងដុំកត្តដែលនៅក្នុងថាសរបស់លោក សូមលោក  
មេត្តាឲ្យដុំកត្តមួយដុំចុះ សេដ្ឋីពោលថា មិនអាចទេ សម្លាញ់នោះពោលថា  
នៃសម្លាញ់ ពាក្យរបស់សេដ្ឋី សម្លាញ់បានឮឬទេ បុរសស្រុកក្រៅពោលថា  
អើ ខ្ញុំបានឮហើយសម្លាញ់ តែបើមិនបាន ខ្ញុំនឹងមិនអាចរស់នៅបាន ការ  
ស្លាប់នឹងមានពិត ។ សម្លាញ់នោះស្រែកទៀតថា បពិត្រលោកម្ចាស់ បានឮ  
ថា បុរសនេះបើមិនបាន នឹងស្លាប់ សូមលោកឲ្យជីវិតដល់គេផងចុះ គន្ធសេដ្ឋី  
ពោលថា នៃអ្នក ដុំកត្តនេះ រមែងដល់តម្លៃមួយរយក៏មាន ពីររយក៏មាន  
បុគ្គលណាម្នាក់សូម កាលឲ្យដល់បុគ្គលនោះ ខ្ញុំនឹងបរិភោគអ្វី សម្លាញ់ក្នុង  
ក្រុងពោលថា បពិត្រលោកម្ចាស់ បុរសនេះ បើមិនបាននឹងស្លាប់ សូមលោក  
ម្ចាស់ឲ្យជីវិតដល់គេផងចុះ គន្ធសេដ្ឋីពោលថា ខ្ញុំមិនអាចឲ្យទេទេ បានឡើយ  
បើបុរសនោះមិនអាចរស់នៅបានសោត បុរសនោះ ចូរធ្វើការស៊ីឈ្នួលក្នុងផ្ទះ

របស់ខ្ញុំ ៣ ឆ្នាំចុះ ខ្ញុំនឹងឲ្យកត្តមួយថាសដល់គេ ។

បុរសស្រុកក្រៅស្តាប់ពាក្យនោះហើយ ក៏ពោលនឹងសម្លាញ់នោះថា ឈ្មើយចុះ សម្លាញ់ ខ្ញុំយល់ព្រម ដូច្នេះហើយ បានលាបុត្រ និងភរិយា ចូលទៅកាន់ផ្ទះរបស់សេដ្ឋី ដោយបំណងថា នឹងធ្វើការស៊ីឈ្នួលរយៈពេល ៣ ដើម្បីប្រយោជន៍ដល់កត្តមួយថាស ។ បុរសនោះធ្វើការស៊ីឈ្នួល ទទួលធ្វើ កិច្ចគ្រប់យ៉ាងដោយល្អ ការងារដែលគួរធ្វើក្នុងស្រុក ក្នុងព្រៃ ពេលថ្ងៃ ពេល យប់ បានប្រាកដថា គាត់ធ្វើបានល្អ ។ មហាជនហៅគាត់ថា កត្តកតិកបុរស ពាក្យនោះ បានប្រាកដទៅពេញព្រះនគរ ។

ក្នុងកាលតមក កាលថ្ងៃស៊ីឈ្នួលរបស់កត្តកតិកៈ គ្រប់បរិបូណ៌ហើយ អ្នករៀបចំកត្តប្រាប់ថា បពិត្រលោកម្ចាស់ ថ្ងៃស៊ីឈ្នួលរបស់កត្តកតិកបុរស គ្រប់បរិបូណ៌ហើយ គាត់ធ្វើការស៊ីឈ្នួលគ្រប់ ៣ ឆ្នាំ ធ្វើកម្មកម្រដែលអ្នក ដទៃធ្វើបាន ការងារណាមួយក៏មិនធ្លាប់ខូចខាត ។ គ្រានោះ លោកសេដ្ឋីបាន ប្រាប់ឲ្យគេចំណាយទ្រព្យ ៣ ពាន់ ដល់អ្នករៀបចំកត្តនោះ គឺ ២ ពាន់ដើម្បី ប្រយោជន៍អាហារល្ងាច និងអាហារព្រឹករបស់ខ្លួន មួយពាន់ដើម្បីប្រយោជន៍ ដល់អាហារព្រឹករបស់កត្តកតិកបុរសនោះ ហើយប្រាប់អ្នកបម្រើថា ថ្ងៃនេះ ចូរពួកអ្នកធ្វើការបរិហារ ដែលគប្បីធ្វើដល់ខ្ញុំ ដល់នាយកត្តកតិកៈនោះចុះ កាលប្រាប់ហើយ ទើបប្រាប់នឹងជនដ៏សេស វៀរភរិយាជាទីស្រឡាញ់ ឈ្មោះ ចិន្តាមណីម្នាក់ថា ថ្ងៃនេះ ចូរពួកអ្នកចោមរោមកត្តកតិកបុរសនោះចុះ ដូច្នេះ ហើយ ក៏ប្រគល់សម្បត្តិទាំងអស់ ឲ្យដល់កត្តកតិកបុរសនោះ ។

កត្តកតិកបុរសនោះ អង្គុយលើបន្ទះក្តារនោះ ក្នុងទីសម្រាប់ងូតនោះឯង ងូតទឹកសម្រាប់ងូតរបស់សេដ្ឋី ស្លៀកសំពត់សាដកសម្រាប់ស្លៀករបស់សេដ្ឋី នោះឯង ហើយអង្គុយលើបល្ល័ង្ករបស់សេដ្ឋីនោះដូចគ្នា ។ លោកសេដ្ឋីក៏ប្រើ ឲ្យមនុស្សយកស្ករវាយប្រកាសក្នុងព្រះនគរថា នាយកត្តកតិកៈ ធ្វើការងារស៊ី ឈ្នួលអស់ ៣ ឆ្នាំក្នុងផ្ទះរបស់គន្ធសេដ្ឋីបានកត្តមួយថាស សូមជនទាំងឡាយ មើលសម្បត្តិនៃការបរិភោគរបស់គាត់ មហាជនបានដាក់គ្រែត្រួតលើគ្នាដើម្បី មើល ។ ទីដែលបុរសស្រុកក្រៅសម្លឹងមើលហើយ ក៏ដល់នូវអាការព្យាបាទ ពួកអ្នកបាទបានឈរចោមរោមកត្តកតិកបុរសនោះ ពួកអ្នកបម្រើលើកថាស កត្តមួយដាក់ខាងមុខរបស់កត្តកតិកបុរសនោះហើយ ។

គ្រានោះ ក្នុងកាលដែលកត្តកតិកៈនោះលាងដៃ ព្រះបច្ចេកពុទ្ធមួយអង្គ នៅត្រង់ភ្នំគន្ធមាទន៍ ចេញអំពីសមាបត្តិក្នុងថ្ងៃទី ៧ ហើយពិចារណាថា ថ្ងៃនេះ អាត្មាអញនឹងទៅដើម្បីប្រយោជន៍ដល់ភិក្ខុចារក្នុងទីណាហ្ន៎ ក៏បានឃើញកត្ត- កតិកបុរសហើយ គ្រានោះ លោកពិចារណាតទៅទៀតថា កត្តកតិកបុរសនេះ ធ្វើការស៊ីឈ្នួលអស់ ៣ ឆ្នាំ ទើបបានថាសកត្ត ។ សទ្ធារបស់បុរសនេះមាន ឬមិនមានហ្ន៎ ពិចារណាទៅ ក៏ជ្រាបបានថា សទ្ធារបស់បុរសនេះមាន គិតទៀត ថា ជនពួកខ្លះទោះមានសទ្ធា ក៏មិនអាចធ្វើការសង្គ្រោះបាន កត្តកតិកបុរសនេះ តើអាច ឬមិនអាចហ្ន៎ ដើម្បីធ្វើការសង្គ្រោះដល់អាត្មាអញ ក៏ដឹងថា កត្តកតិកៈ នឹងអាចនោះឯង ព្រមទាំងបានមហាសម្បត្តិព្រោះអាស្រ័យហេតុ គឺការសង្គ្រោះ ដល់អាត្មាអញទៀតផង ដូច្នេះហើយ ទើបដណ្តប់ចីវរ កាន់បាត្រ ហោះឡើង

កាន់វេហាស៍ ទៅដោយរវាងបរិស័ទ បង្ហាញខ្លួនឈរខាងមុខភត្តភតិកបុរស  
 នោះឯង ភត្តភតិកបុរសនោះ ឃើញព្រះបច្ចេកពុទ្ធហើយ គិតថា អញបាន  
 សុំឈ្នួលក្នុងផ្ទះអ្នកដទៃអស់ ៣ ឆ្នាំ ដើម្បីប្រយោជន៍ដល់ថាសម្បយ ព្រោះ  
 តែអញមិនបានឲ្យទានក្នុងកាលមុន ឥឡូវនេះ ភត្តនេះរបស់អញ គប្បីរក្សា  
 អញត្រឹមតែមួយថ្ងៃមួយយប់ បើអញប្រគេនភត្តនោះដល់ព្រះបច្ចេកពុទ្ធ ភត្ត  
 នឹងរក្សាអញ មិនមែនពាន់កោដិកប្ប អញនឹងប្រគេនភត្តនោះដល់លោកម្ចាស់  
 ចុះ ។ ភត្តភតិកបុរសនោះ ធ្វើការសុំឈ្នួលអស់ ៣ ឆ្នាំ បានថាសភត្តហើយ  
 មិនទាន់ដាក់ភត្តមួយដុំក្នុងមាត់ បន្ទោបង្អំរូចំណង់បាន លើកថាសភត្តឡើង  
 ទៅកាន់សម្លាកព្រះបច្ចេកពុទ្ធ ឲ្យថាសក្នុងដៃរបស់អ្នកដទៃហើយ ថ្វាយបង្គំ  
 ដោយបញ្ចង្គប្រតិស្ឋាន យកដៃធ្វើចាប់ថាសភត្ត យកដៃស្តាំជួសភត្តដាក់  
 ក្នុងបាតរបស់ព្រះបច្ចេកពុទ្ធអង្គនោះ ។ ព្រះបច្ចេកពុទ្ធ បានយកដៃបិទបាត  
 ក្នុងកាលដែលភត្តនៅសល់ពាក់កណ្តាល ។

គ្រានោះ ភត្តភតិកនោះពិតលោកថា បពិត្រលោកម្ចាស់ ភត្តចំណែក  
 មួយប៉ុណ្ណោះ ខ្ញុំមិនអាចចែកជាពីរបាន សូមលោកម្ចាស់កុំសង្គ្រោះខ្ញុំក្នុងលោក  
 នេះឡើយ សូមធ្វើការសង្គ្រោះក្នុងបរលោកចុះ ខ្ញុំនឹងប្រគេនទាំងអស់នោះឯង  
 មិនឲ្យសេសសល់ឡើយ ។ ពិតហើយ ទានដែលបុគ្គលឲ្យមិនបន្សល់ទុក  
 ដើម្បីខ្លួនសូម្បីតិចតួច ឈ្មោះថា ទានមិនមានចំណែកសេសសល់ ទាននោះ  
 រមែងមានផលច្រើន ។ ភត្តភតិកបុរសនោះ កាលធ្វើយ៉ាងនោះ ទើបបាន  
 ប្រគេនទាំងអស់ ថ្វាយបង្គំម្តងទៀតហើយ ពោលថា បពិត្រលោកម្ចាស់ ខ្ញុំ

អាស្រ័យកត្តមួយថាស ត្រូវធ្វើការស៊ីឈ្នួលក្នុងផ្ទះអ្នកដទៃអស់ ៣ ឆ្នាំ បាន  
សោយទុក្ខហើយ ។ ឥឡូវនេះ សូមសេចក្តីសុខមានដល់ខ្ញុំ ក្នុងទីដែលខ្ញុំ  
កើតហើយចុះ ខ្ញុំសូមមានចំណែកនៃធម៌ដែលលោកម្ចាស់ឃើញហើយចុះ ។  
ព្រះបច្ចេកពុទ្ធពោលថា

សូមតម្រិះត្រូវទាំងពួង ចូរពេញដល់អ្នក ដូចព្រះចន្ទក្នុងថ្ងៃ ១៥ កើត  
ដូច្នោះ ។ កាលធ្វើអនុមោទនា ទើបពោលថា

សូមឥដ្ឋផល គឺផលជាទីគាប់ចិត្តដែលអ្នកប្រាថ្នាហើយ តាំងចិត្ត  
ហើយ ចូរមានដល់អ្នកឲ្យបានឆាប់រួសរាន់ទាន់ចិត្ត សូមតម្រិះ  
ត្រូវទាំងពួង ចូរពេញដល់អ្នក ដូចព្រះចន្ទក្នុងថ្ងៃ ១៥ កើត  
សូមឥដ្ឋផល គឺផលជាទីគាប់ចិត្តដែលអ្នកប្រាថ្នាហើយ តាំង  
ចិត្តហើយ ចូរមានដល់អ្នកឲ្យបានឆាប់រួសរាន់ទាន់ចិត្ត សូមតម្រិះ  
ត្រូវទាំងពួង ចូរពេញដល់អ្នក ដូចកែវមណីមានរស្មីដ៏រុងរឿង  
ជាកែវវិសេស អាចញ៉ាំងសេចក្តីប្រាថ្នាទាំងពួង ឲ្យសម្រេចបាន  
ដូច្នោះ ។

ពិតហើយ អធិដ្ឋានថា សូមមហាជនដែលឈរ ឃើញអាត្មាអញ  
រហូតដល់ភ្នំគន្ធមាទន៍ចុះ ។ បានទៅកាន់ភ្នំគន្ធមាទន៍ដោយអាកាសហើយ  
សូម្បីមហាជន ក៏បានឃើញនោះឯង ព្រះបច្ចេកពុទ្ធទៅកាន់ភ្នំគន្ធមាទន៍ហើយ  
បានរំលែកបិណ្ឌបាតនោះប្រគេនដល់ព្រះបច្ចេកពុទ្ធ ៥០០ អង្គ ព្រះបច្ចេក-  
ពុទ្ធគ្រប់រូប បានទទួលយកកត្តល្អមសមគួរដល់ខ្លួនហើយ បុគ្គលមិនគួរគិត

ថា បិណ្ឌបាតបន្តិចបន្តួចនឹងគ្រប់គ្រាន់បានដូចម្តេច ព្រោះថា អចិន្តេយ្យ ៤ យ៉ាង ព្រះដ៏មានព្រះភាគត្រាស់ហើយ ក្នុងអចិន្តេយ្យ ៤ យ៉ាងនោះ នេះ ក៏ជាបច្ចេកពុទ្ធវិស័យ ។

មហាជនក៏ឃើញបិណ្ឌបាត ដែលព្រះបច្ចេកពុទ្ធចែករំលែកដល់ព្រះ បច្ចេកពុទ្ធទាំងឡាយ បាននាំគ្នាញ៉ាំងសាធុការរាប់ពាន់ ឲ្យប្រព្រឹត្តទៅ ហើយ ។ សំឡេងសាធុការ ហាក់បីដូចសំឡេងអសនីបាត ។ គន្លសេដ្ឋីបាន ឮសំឡេងនោះហើយ ទើបគិតថា ភត្តភតិកបុរស ប្រហែលជាមិនអាច ទ្រទ្រង់សម្បត្តិដែលអញឲ្យហើយបាន ព្រោះហេតុនោះ មហាជននេះ កាល ធ្វើការសើចចំអក ទើបស្រែកឡើង ។ លោកសេដ្ឋីនោះ បញ្ជូនមនុស្សទៅ ដើម្បីជីងរឿងរ៉ាវដែលប្រព្រឹត្តទៅហើយ ។ មនុស្សទាំងនោះមកហើយ ប្រាប់ ថា បពិត្រលោកម្ចាស់ ធម្មតាអ្នកទ្រទ្រង់សម្បត្តិរមែងបែបនេះ ដូច្នេះហើយ ទើបប្រាប់រឿងរ៉ាវដែលប្រព្រឹត្តទៅហើយនោះ ។

សេដ្ឋីស្តាប់រឿងនោះហើយ ជាអ្នកមានសរីរៈដែលបីតិទាំង ៥ ពាល់ត្រូវ ហើយទើបពោលថា គួរអស្ចារ្យហ្ន៎ ភត្តភតិកបុរសនេះ ធ្វើវត្ថុដែលគេធ្វើបាន ដោយលំបាក អញតាំងនៅក្នុងសម្បត្តិបែបនេះ អស់កាលមានប្រមាណប៉ុណ្ណោះ គង់មិនអាចឲ្យវត្ថុណាមួយបាន ដូច្នេះហើយ ទើបហៅភត្តភតិកបុរសនោះមក ហើយ សួរថា បានឮថា អ្នកធ្វើកម្មឈ្មោះនេះពិតឬ កាលបុរសនោះឆ្លើយថា ពិតហើយលោកម្ចាស់ ទើបពោលថា ឈ្លើយចុះ ចូរអ្នកកាន់យកទ្រព្យមួយ ពាន់ ហើយចែកចំណែកបុណ្យក្នុងទានរបស់អ្នកឲ្យខ្ញុំខ្លះ ភត្តភតិកបុរសនោះ

បានធ្វើតាមនោះហើយ សេដ្ឋីក៏បានចែកនូវទ្រព្យពាក់កណ្តាលនៃសម្បត្តិរបស់ខ្លួន ឲ្យដល់ភត្តកតិកបុរសនោះ ។

ពិតហើយ ឈ្មោះថា សម្បទា មាន ៤ យ៉ាង គឺវត្ថុសម្បទា ១ បច្ចយសម្បទា ១ ចេតនាសម្បទា ១ គុណាតិរេកសម្បទា ១ ក្នុងសម្បទា ៤ នោះ ព្រះអរហន្ត ឬព្រះអនាគាមី គួរដល់និរោធសមាបត្តិ ជាទក្ខិណេយ្យបុគ្គល ឈ្មោះថា វត្ថុសម្បទា កាលកើតឡើងនៃបច្ចយទាំងឡាយ ដោយធម៌ស្មើ ឈ្មោះថា បច្ចយសម្បទា ភាពដែលចេតនាក្នុងកាល ៣ គឺមុនឲ្យ ១ កំពុងឲ្យ ១ ក្រោយឲ្យ ១ សម្បយុត្តដោយញាណ ប្រកបព្រមដោយសោមនស្ស ឈ្មោះថា ចេតនាសម្បទា ចំណែកទក្ខិណេយ្យបុគ្គលចេញអំពីសមាបត្តិ ឈ្មោះថា គុណាតិរេកសម្បទា ។ សម្បទា ៤ យ៉ាង គឺព្រះបច្ចេកពុទ្ធ ព្រះខីណាស្រពជាទក្ខិណេយ្យបុគ្គល បច្ចយដែលកើតហើយដោយធម៌ដោយការដែលធ្វើការស្មើឈ្នួលបានហើយ ចេតនាបរិសុទ្ធក្នុងកាលទាំង ៣ ព្រះបច្ចេកពុទ្ធដែលចេញអំពីសមាបត្តិ ជាអ្នកក្រែកលែងដោយគុណ សម្រេចហើយដល់ភត្តកតិកបុរសនេះ ដោយអានុភាពនៃសម្បទា ៤ នេះ ទើបភត្តកតិកៈសម្រេចមហាសម្បត្តិទាន់ភ្នែកនោះឯង ព្រោះដូច្នោះ ភត្តកតិកបុរសនោះ ទើបបានសម្បត្តិក្នុងសម្ពាភរបស់សេដ្ឋី ។

ក្នុងកាលតមក ព្រះរាជាទ្រង់ស្តាប់កម្មដែលភត្តកតិកបុរសនោះធ្វើហើយ ទើបត្រាស់ឲ្យហោរមកចូលគាល់ ហើយព្រះរាជទានទ្រព្យមួយពាន់ ទ្រង់ទទួលចំណែកបុណ្យ ទ្រង់ពេញព្រះហឫទ័យ ព្រះរាជទានកោតៈច្រើន ហើយបាន



ព្រះរាជទានតំណែងសេដ្ឋីឲ្យ ។ គាត់មានឈ្មោះថា ភត្តភតិកសេដ្ឋី ។ ភត្ត-  
 ភតិកសេដ្ឋីនោះ ជាសម្លាញ់នឹងគន្ធសេដ្ឋី បរិភោគផឹករួមគ្នា តាំងនៅជរាប  
 អស់អាយុ ចុះពីអត្តភាពនោះហើយ កើតក្នុងទេវលោកសោយសម្បត្តិជា  
 ទិព្វមួយពុទ្ធនូវ ក្នុងពុទ្ធប្បទកាលនេះ បានបដិសន្ធិក្នុងត្រកូលឧបជ្ជាករបស់  
 ព្រះសារីបុត្តត្រូវ ក្នុងក្រុងសាវត្ថី ។

គ្រានោះ មាតារបស់ទារកនោះ បាននូវគត្តបរិហារហើយ ដោយកន្លង  
 ទៅ ២-៣ ថ្ងៃ ក៏កើតចាញ់គភ៌ថា ឱហ្ន៎ អញប្រគេនកោជនមានរសមួយរយ  
 ប្រភេទដល់ព្រះសារីបុត្តត្រូវ មួយអន្លើដោយភិក្ខុ ៥០០ រូប ស្លៀកសំពត់  
 ជ្រលក់ដោយទឹកម្អាតហើយ កាន់នូវផ្តិលមាស អង្គុយខាងចុងអាសនៈ គប្បី  
 បរិភោគភត្តដែលសល់របស់ភិក្ខុទាំងឡាយនោះ ដូច្នេះហើយ ធ្វើតាមការគិត  
 នោះឯង បន្ទោបង់នូវការចាញ់គភ៌ហើយ ។ នាងនៅក្នុងកាលមង្គលដទៃៗ  
 ថ្វាយទានយ៉ាងនោះដូចគ្នា ប្រសូតបុត្រហើយ ក្នុងថ្ងៃជាក់ឈ្មោះ ទើបពិត  
 ព្រះថេរៈថា សូមលោកម្ចាស់ឲ្យនូវសិក្ខាបទដល់កូនប្រុសរបស់ខ្ញុំចុះ ព្រះថេរៈ  
 សួរថា កុមារនេះឈ្មោះអ្វី កាលមាតារបស់ទារកពិតថា បពិត្រលោកម្ចាស់  
 តាំងអំពីកូនប្រុសរបស់ខ្ញុំបដិសន្ធិ ឈ្មោះថា ទុក្ខ មិនធ្លាប់មានដល់បុគ្គល  
 ណាក្នុងផ្ទះនេះឡើយ ព្រោះដូច្នេះ ពាក្យថា សុខកុមារនេះឯង ជាឈ្មោះ  
 របស់កុមារនេះ ទើបកាន់យកពាក្យនោះឯង ជាឈ្មោះរបស់ទារកនោះ បាន  
 ឲ្យសិក្ខាបទហើយ ក្នុងកាលនោះ ការគិតបានកើតដល់មាតារបស់ទារកនោះ  
 យ៉ាងនេះថា អញនឹងមិនទម្លាយអាជ្ញាស្រ័យរបស់កូនប្រុសអញឡើយ សូម្បី

ក្នុងកាលមង្គលទាំងឡាយ មានពិធីចោះត្រចៀកជាដើម នាងក៏បានថ្វាយទាន យ៉ាងនោះដូចគ្នា ។

ចំណែកកុមារ ក្នុងកាលមានអាយុ ៧ ឆ្នាំ ក៏ពោលថា បពិត្រអ្នកម៉ែ ខ្ញុំចង់បួសក្នុងសម្លាកំព្រះថេរៈ ។ នាងឆ្លើយថា សាធុ បា ម៉ែមិនទម្លាយអធ្យា- ស្រ័យរបស់បាទេ ដូច្នេះហើយ ទើបនិមន្តព្រះថេរៈឲ្យឆាន់ហើយ ពិតថា បពិត្រ លោកម្ចាស់ កូនប្រុសរបស់ខ្ញុំចង់បួស ក្នុងពេលល្ងាច សូមនាំកុមារនេះទៅ កាន់វិហារផងចុះ ហើយក៏បញ្ជូនព្រះថេរៈទៅ ឲ្យប្រជុំពួកញាតិពោលថា ក្នុង កាលដែលកូនប្រុសរបស់ខ្ញុំជាគ្រហស្ថ ពួកយើងនឹងធ្វើកិច្ចដែលគួរធ្វើក្នុងថ្ងៃ នេះឯង ដូច្នេះហើយ ទើបតែងខ្លួនកូនប្រុស នាំទៅកាន់វិហារដោយសិរីជ័យ ហើយប្រគល់ដល់ព្រះថេរៈ ចំណែកព្រះថេរៈពោលនឹងសុខកុមារនោះថា នែ បា ធម្មតាបព្វជ្ជាធ្វើបានលំបាក អ្នកអាចអភិរម្យឬ កាលឆ្លើយថា ខ្ញុំអាចធ្វើ តាមឱវាទរបស់លោកម្ចាស់ ទើបឲ្យកម្មដ្ឋានបំបួសហើយ ។ មាតាបិតារបស់ សុខកុមារនោះ កាលធ្វើសក្ការៈក្នុងកិច្ចបំបួស ក៏ប្រគេនកោដន មានរសមួយ រយដល់ភិក្ខុសង្ឃ មានព្រះពុទ្ធជាប្រធាន នៅក្នុងវិហារនោះឯងអស់ ៧ ថ្ងៃ ក្នុងពេលល្ងាច ទើបបានទៅកាន់ផ្ទះរបស់ខ្លួន ។ ក្នុងថ្ងៃទី ៣ ព្រះសារីបុត្ត កាលភិក្ខុសង្ឃចូលទៅកាន់ស្រុកដើម្បីបិណ្ឌបាត ធ្វើកិច្ចដែលគួរធ្វើក្នុងវិហារ ហើយ ទើបឲ្យសាមណេរកាន់បាត្រ និងចីវរ ចូលទៅកាន់ស្រុក ដើម្បី បិណ្ឌបាត ។

សាមណេរឃើញប្រឡាយទឹកជាដើមក្នុងរវាងផ្លូវ ទើបសួរព្រះថេរៈដូច

បណ្ឌិតសាមណេរដែរ ។ ព្រះថេរៈក៏ព្យាករដល់សាមណេរនោះយ៉ាងនោះដូច  
 គ្នា ។ សាមណេរស្តាប់ហេតុនោះហើយ ទើបសួរព្រះថេរៈថា បើលោកម្ចាស់  
 អាចទទួលបានបាត និងចីវររបស់លោកម្ចាស់សោត ខ្ញុំគប្បីត្រឡប់ ព្រះថេរៈមិន  
 ទម្លាយអាជ្ញាស្រ័យរបស់សាមណេរនោះ ពោលថា ចូរយកបាត និងចីវរ  
 របស់ខ្ញុំមកចុះ ទទួលបានបាត និងចីវរទៅហើយ សាមណេរថ្វាយបង្គំព្រះថេរៈ  
 កាលនឹងត្រឡប់ ទើបប្រាប់ព្រះថេរៈថា បពិត្រលោកម្ចាស់ បើនាំអាហារ  
 មកដើម្បីខ្ញុំ គប្បីនាំយកកោដនមានរសមួយរយប្រភេទមក ព្រះថេរៈពោលថា  
 តើបានកោដននោះមកអំពីណា សាមណេរពោលថា បើមិនបានដោយបុណ្យ  
 របស់លោកម្ចាស់ គង់នឹងបានដោយបុណ្យរបស់ខ្ញុំ ។

គ្រានោះ ព្រះថេរៈឲ្យកូនសោដល់សាមណេរនោះហើយ ក៏ចូលទៅកាន់  
 ស្រុកដើម្បីបិណ្ឌបាត សាមណេរនោះទៅវិហារហើយ បើកបន្ទប់របស់ព្រះថេរៈ  
 ចូលទៅហើយបិទទ្វារ អង្គុយញ៉ាំងញាណឲ្យឈមចុះក្នុងកាយរបស់ខ្លួនហើយ  
 ដោយគេជនៃគុណរបស់សាមណេរនោះ អាសនៈរបស់សក្កទេវរាជសម្តែង  
 អាការក្តៅហើយ សក្កៈពិចារណាមើលថា នេះហេតុអ្វីហ្ន៎ ឃើញសាមណេរ  
 ហើយ ទ្រង់ព្រះតម្រិះថា សុខសាមណេរឲ្យចីវរដល់ឧបជ្ឈាយ៍ហើយ ត្រឡប់  
 មកវិហារ ដោយគិតថា នឹងធ្វើសមណធម៌ គួរអញ្ជើញទៅក្នុងទីនោះ ទើបហៅ  
 មហារាជទាំង ៤ ហើយបញ្ជូនទៅដោយពាក្យថា នៃបាទាំងឡាយ ចូរពួកអ្នក  
 ទៅ ចូរជេញបក្សីដែលមានសំឡេងជាទោសក្សែរព្រៃ នៃវិហារឲ្យគេចទៅ  
 មហារាជទាំងឡាយនោះ ធ្វើតាមនោះហើយ ក៏នាំគ្នារក្សាដោយជុំវិញ ។ សក្ក-

ទេវរាជទ្រង់ប្រាប់ចន្ទទេវបុត្រ និងសុរិយទេវបុត្រថា ចូរពួកអ្នកបញ្ឈប់វិមាន  
របស់ខ្លួនសិន ចន្ទទេវបុត្រ និងសុរិយទេវបុត្រក៏ធ្វើតាមនោះហើយ សក្កៈខ្លួន  
ឯងក៏ទ្រង់រក្សាត្រង់សន្ទុះទ្វារ វិហារស្ងប់ស្ងាត់ប្រាសចាកសំឡេង ។ សាមណេរ  
ចម្រើនវិបស្សនាដោយចិត្តមានអារម្មណ៍មួយ សម្រេចមគ្គ និងផល ៣ ។

ព្រះថេរៈ កាលសាមណេរពោលថា សូមលោកម្ចាស់នាំកោជនមានរស  
មួយរយមក ដូច្នេះហើយ ក៏គិតថា អាត្មាអញអាចបានក្នុងត្រកូលរបស់អ្នក  
ណាហ្ន៎ ពិចារណាក៏ឃើញត្រកូលឧបជ្ជកសម្បូរដោយអាជ្ញាស្រ័យមួយ ទើប  
ទៅក្នុងត្រកូលនោះ កាលជនទាំងនោះមានចិត្តត្រេកអរថា បពិត្រលោកម្ចាស់  
ជាការល្អណាស់ដែលលោកម្ចាស់មកក្នុងទីនេះ ក្នុងថ្ងៃនេះ ទទួលបាត្រ និងមន្ត  
ឲ្យគង់ប្រគេនយាគូ និងរបស់ទំពាហើយ គេអាវាធនាឲ្យធ្វើកត្តាហារ ទើប  
ពោលសារណ៍យធម្មកថាដល់ជនទាំងនោះ កំណត់កាលញ៉ាំងធម្មទេសនាឲ្យចប់  
ហើយ។ ពេលនោះ ទើបជនទាំងឡាយប្រគេនកោជន មានរសមួយរយដល់  
ព្រះថេរៈនោះ ឃើញព្រះថេរៈទទួលកោជននោះហើយ បំណងត្រឡប់ ទើប  
ប្រាប់ថា សូមនិមន្តឆាន់ចុះ ពួកខ្ញុំប្រគេនកោជនបែបនេះទៀត ឲ្យព្រះថេរៈ  
ឆាន់ហើយ ក៏ប្រគេនដរាបពេញបាត្រទៀត ។ ព្រះថេរៈទទួលកោជននោះ  
ហើយ ក៏ប្រញាប់ទៅវិហារដោយគិតថា សាមណេររបស់អញឃ្លានហើយ ។  
ថ្ងៃនោះ ព្រះសាស្តា យាងចេញប្រថាប់គង់ក្នុងព្រះគន្ធកុដិអំពីព្រលឹម ទ្រង់  
អារជ្ជនៈថា ថ្ងៃនេះ សុខសាមណេរ ឲ្យបាត្រ និងចីវរដល់ឧបជ្ឈាយ៍ហើយ  
ត្រឡប់មក ដោយតាំងចិត្តថា នឹងធ្វើសមណធម៌ កិច្ចរបស់សាមណេរសម្រេច

ហើយឬហ្ន៎ ទ្រង់ឃើញត្រឹមតែមគ្គ និងផលទាំង ៣ ដែលសាមណេរសម្រេច  
ហើយ ទើបទ្រង់ពិចារណាក្រែកលែងឡើងថា សុខសាមណេរនេះ អាច  
សម្រេចអរហត្តក្នុងថ្ងៃនេះដែរឬហ្ន៎ ចំណែកសារីបុត្តនាំភក្ត្រហើយ ក៏រត្រះ  
ដោយគិតថា សាមណេររបស់អញឃ្លានហើយ បើសាមណេរនេះមិនទាន់  
សម្រេចអរហត្ត សារីបុត្តនាំភក្ត្រមកមុន អន្តរាយនឹងមានដល់សាមណេរនេះ  
តថាគតគួរទៅរក្សាត្រង់ខ្លោងទ្វារ ។ កាលទ្រង់ព្រះតម្រិះហើយ ទើបយាង  
ចេញអំពីគន្ធកុដិ ប្រថាប់ឈរធ្វើការរក្សាត្រង់ខ្លោងទ្វារ ។ ចំណែកព្រះថេរៈនាំ  
ភក្ត្រមក ។ គ្រានោះ ព្រះសាស្តាត្រាស់សួរប្រស្នា ៤ នឹងព្រះថេរៈនោះ  
ដោយន័យដែលពោលហើយខាងដើមនោះឯង ។ ក្នុងទីបំផុតនៃការវិសជ្ជនា  
បញ្ញា សាមណេរក៏សម្រេចអរហត្តហើយ ។

ព្រះសាស្តាត្រាស់ហៅព្រះថេរៈមកហើយ ត្រាស់ថា សារីបុត្ត ចូរអ្នក  
ទៅចុះ ចូរឲ្យភក្ត្រដល់សាមណេររបស់អ្នក ។ ព្រះថេរៈទៅដល់ហើយ គោះ  
ទ្វារ សាមណេរចេញមកធ្វើវត្តដល់ឧបជ្ឈាយ៍ហើយ កាលព្រះថេរៈប្រាប់ថា  
ចូរធ្វើភក្ត្រកិច្ចចុះ ក៏ដឹងថា ព្រះថេរៈមិនត្រូវការដោយភក្ត្រ កុមារអាយុ ៧ ឆ្នាំ  
សម្រេចអរហត្តក្នុងខណៈនោះឯង ពិនិត្យមើលទីអង្គុយទាបជាង ធ្វើភក្ត្រកិច្ច  
ហើយ ក៏លាងបាត្រ ។ ក្នុងកាលនោះ មហារាជទាំង ៤ នាំគ្នាលើកការរក្សា  
សូម្បីចន្ទទេវបុត្រ និងសុរិយទេវបុត្រ ក៏លែងនូវវិមានរបស់ខ្លួន សូម្បីសក្កៈ  
ក៏ទ្រង់លើកការរក្សាត្រង់សន្ទុះទ្វារ ព្រះអាទិត្យប្រាកដអណ្តែតលយលឿនជ្រេ  
ទៅហើយ ។

ភិក្ខុទាំងឡាយនាំគ្នាពោលថា កាលល្ងាចប្រាកដ សាមណេរធ្វើភត្តកិច្ច  
អម្បាញ់មិញនេះឯង ហេតុអ្វីហ្ន៎ ទើបថ្ងៃនេះ ពេលព្រឹកមានច្រើន ពេលល្ងាច  
មានតិច ។ ព្រះសាស្តាយាងមក សួរថា ម្ចាស់ភិក្ខុទាំងឡាយ អម្បាញ់មិញ  
នេះ អ្នកទាំងឡាយអង្គុយប្រជុំគ្នាដោយកថាអ្វីហ្ន៎ កាលភិក្ខុទាំងឡាយទូលថា  
បពិត្រព្រះអង្គ ថ្ងៃនេះ ពេលព្រឹកមានច្រើន ពេលល្ងាចមានតិច សាមណេរ  
ទើបតែឆាន់អម្បាញ់មិញនេះឯង ហេតុអ្វី ទើបព្រះអាទិត្យអណ្តែតលយលៀន  
ជ្រេទៅ ។ ព្រះសាស្តាត្រាស់ថា ម្ចាស់ភិក្ខុទាំងឡាយ ក្នុងពេលធ្វើសមណធម៌  
របស់អ្នកមានបុណ្យទាំងឡាយ រមែងដូច្នោះឯង ក្នុងថ្ងៃនេះ មហារាជទាំង ៤  
រក្សាដោយជុំវិញ ចន្ទទេវបុត្រ និងសុរិយទេវបុត្រ បញ្ឈប់វិមានរបស់ខ្លួន  
សក្តិទេវរាជរក្សាត្រង់សន្ទុះទ្វារ តថាគតរក្សាត្រង់ខ្លោងទ្វារ ថ្ងៃនេះ សុខ-  
សាមណេរឃើញមនុស្សបង្អួចទឹកចូលប្រឡាយ ជាងព្រួញពត់ព្រួញឲ្យត្រង់  
ជាងឈើចាំងនូវទ្វេសម្ភារៈទាំងឡាយ មានកង់រថជាដើមហើយ ក៏ទូន្មានខ្លួន  
សម្រេចអរហត្តហើយ ទើបត្រាស់ព្រះគាថានេះថា

ឧទកំ ហិ នយន្តិ នេត្តិកា      ឧសុការា នមយន្តិ តេជនំ  
នារុំ នមយន្តិ តច្ចកា      អត្តានំ នមយន្តិ សុព្វតា ។  
ធម្មតាអ្នកបង្អួច តែងបង្អួចទឹក អ្នកធ្វើព្រួញ តែងពត់ព្រួញ  
( ឲ្យត្រង់ ) អ្នកចាំង តែងចាំងឈើ អ្នកមានវត្តល្អ តែង  
ទូន្មានខ្លួន ។

## សេចក្តីអធិប្បាយ

បណ្តាបទទាំងនោះ បទថា សុត្វតា សេចក្តីថា ប្រដៅងាយ គឺគប្បី  
ទូន្មាន គប្បីអនុសាសន៍ដោយស្រួល ។ ពាក្យដ៏សេស មានន័យដូចពោល  
ហើយខាងដើមនោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៣៣</sup>

រឿងសុខសាមណោ ចប់

ឧណ្ហវគ្គ ចប់

វគ្គទី ១០ ចប់

— ❧ —

# សុត្តន្តបិដក

## ធម្មបទគាថា ជារាវត្តទី ១១

[ ២១ ] កាលបើលោកសន្តិវាស ត្រូវភ្លើង មានរាគៈជាដើម ឆេះ ទ្រលោមជានិច្ច ម្តេចក៏សើច ម្តេចក៏ត្រេកត្រអាល អ្នកទាំងឡាយ ត្រូវឆ័ត្ត គឺអវិជ្ជារូបវិតហើយ ( ម្តេចឡើយ ) ក៏មិនស្វែងរកប្រទីប គឺប្រាជ្ញា ។

អត្តភាពណា មិនទៀងទាត់ ស្ថិតស្ថេរ អ្នកចូរមើលអត្តភាព ( នោះ ) ដែលកុសលាកុសលកម្ម ធ្វើវិចិត្រហើយ ជាកាយពាសពេញ ដោយដំបៅ ដែលឆ្អឹង ៣០០ កំណាត់ ផ្គុំគ្នាហើយ ជាអត្តភាពក្តៅក្រហាយជានិច្ច ជាទីពឹងត្រិះរិះរបស់ជនច្រើនគ្នា ។

រូបនេះ គ្រាំគ្រាអស់ហើយ ជាទីសម្លាប់នៃរោគ ជារបស់ពុកផុយ រាងកាយជារបស់ស្អុយ ( នេះ ) តែងបែកធ្លាយទៅវិញ ព្រោះថា ជីវិតមាន សេចក្តីស្លាប់ជាទីបំផុត ។

ឆ្អឹងទាំងឡាយណា មានសម្បុរដូចសត្វព្រាហ្ម ដែលគេចោលហើយ ដូចផ្លែឃ្លោកក្នុងសរទេកាល សេចក្តីត្រេកអរអួញ ( របស់អ្នកទាំងឡាយ ) ព្រោះតែឃើញឆ្អឹងទាំងឡាយនោះ ។

សេចក្តីគ្រាំគ្រា សេចក្តីស្លាប់ សេចក្តីប្រកាន់ខ្ជួន និងសេចក្តីលុបគុណ ប្រជុំចុះក្នុងសរីរៈណា ( សរីរៈនោះ ) ដែលកុសលាកុសលកម្ម ធ្វើហើយ ឲ្យជានគររបស់ឆ្អឹងទាំងឡាយ ជាគ្រឿងប្រឡាក់ដោយសាច់ និងឈាម ។ រាជរថទាំងឡាយ ដ៏វិចិត្រល្អ រមែងគ្រាំគ្រា សូម្បីសរីរៈ ក៏ដល់នូវសេចក្តី



គ្រាំគ្រាដូចគ្នា ទើបឯធម៌របស់សប្បុរសទាំងឡាយ មិនដល់នូវសេចក្តីគ្រាំគ្រា  
 ( ដូច្នោះ ) ទេ សប្បុរសទាំងឡាយ តែងនិយាយឲ្យពួកសប្បុរសផងគ្នា  
 ដឹងបាន ។ បុរសអ្នកមិនមានការចេះដឹងនេះ តែងចាស់ ( ឥតអំពើ ) ដូច  
 គោបម្រើ សាច់របស់វា តែងចម្រើនឡើង តែប្រាជ្ញារបស់វា មិនចម្រើន  
 ឡើយ ។ កាលតថាគតមិនទាន់ជួបប្រទះ ( ពោធិញ្ញាណ រវល់តែ ) ស្វៈ  
 ស្វែងរកជាងផ្ទះ គឺតណ្ហា អ្នកធ្វើផ្ទះ គឺអត្តភាព ក៏អន្ទោលទៅកាន់សង្សារវដ្ត  
 មានជាតិដ៏ច្រើន សេចក្តីកើត ជាទុក្ខរឿយៗ ។

នែជាងផ្ទះ អ្នកឯងធ្វើផ្ទះ គឺអត្តភាព តថាគតឃើញហើយ អ្នកនឹងធ្វើ  
 ផ្ទះ ( របស់តថាគត ) ទៀត មិនបានឡើយ ឆ្លងជំនិវ គឺកិលេសរបស់អ្នក  
 ទាំងអស់ តថាគតកាច់បំបាក់អស់ហើយ ដំបូលផ្ទះ គឺអវិជ្ជា តថាគតកម្ចាត់  
 ចោលហើយ ចិត្តរបស់តថាគត ដល់ព្រះនិព្វានដែលមានសង្ខារប្រាសហើយ  
 តថាគតបានដល់ធម៌ ជាគ្រឿងក្ស័យតណ្ហាទាំងឡាយហើយ ។

ជនពាលទាំងឡាយ មិនប្រព្រឹត្តព្រហ្មចរិយធម៌ មិនបានទ្រព្យ ក្នុង  
 កាលខ្លួននៅកំលោះក្រមុំ រមែងសញ្ចប់សញ្ជឹង ដូចសត្វក្រៀលចាស់  
 ស៊កុកនៅក្នុងភក់ ដែលអស់ត្រីហើយ ។

ជនពាលទាំងឡាយ មិនប្រព្រឹត្តព្រហ្មចរិយធម៌ មិនបានទ្រព្យក្នុងកាល  
 ខ្លួននៅកំលោះក្រមុំ រមែងដេកថ្ងៃ សោកស្តាយទ្រព្យចាស់ទាំងឡាយ ដូច  
 ព្រាហ្មដែលផុតចាកខ្សែបន្ទោះ ដូច្នោះ ។

ជរាវគ្គទី ១១ ចប់

## អដ្ឋកថា ជរាវគ្គទី ១១



### រឿង ស្រីសម្បាញរបស់នាងវិសាខា លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធពួកស្រីដែលជា  
សម្បាញរបស់នាងវិសាខា ត្រាស់ព្រះធម្មទេសនានេះថា កោ នុ ហោសោ  
កិមាណឆោ ជាដើម ។

បានឮថា កុលបុត្រ ៥០០ នាក់ ក្នុងនគរសាវត្ថី បានប្រគល់ភរិយា  
របស់ខ្លួននឹងនាងវិសាខាឧបាសិកា ដោយបំណងថា ដោយឧបាយយ៉ាងនេះ  
ភរិយាទាំងនេះ នឹងជាបុគ្គលនៅដោយសេចក្តីមិនប្រមាទ ។ ស្រីទាំងនោះ  
កាលទៅឧទ្យានក្តី ទៅវិហារក្តី រមែងទៅជាមួយនាងវិសាខានោះឯង ។

សម័យមួយ កាលគេយោសនាមហោស្រពថា នឹងមានការលេង  
មហោស្រព ទាក់ទងដោយសុរា ៧ ថ្ងៃ ស្រីទាំងនោះក៏ត្រៀមសុរាដើម្បីប្តី  
រៀងៗ ខ្លួន ប្តីទាំងនោះលេងមហោស្រព ដែលទាក់ទងនឹងស្រាអស់ ៧ ថ្ងៃ  
ហើយ ក្នុងថ្ងៃទី ៨ បានចេញទៅដើម្បីធ្វើការងារ ។

ស្រីទាំងនោះបបួលគ្នាថា ពួកយើងមិនបានផឹកស្រាចំពោះមុខប្តី ឯស្រា  
ដែលសល់នៅមាន យើងទាំងឡាយនឹងផឹកស្រានេះដោយវិធីដែលប្តីទាំងនោះ

មិនដឹង ដូច្នេះហើយ ទើបទៅក្នុងសម្ភាកររបស់នាងវិសាខាពោលថា បពិត្រ  
អ្នកនាង យើងទាំងឡាយចង់លេងក្នុងឧទ្យាន កាលនាងវិសាខាឆ្លើយថា ប្រពៃ  
ណាស់អ្នកទាំងឡាយ បើដូច្នោះ ចូរធ្វើកិច្ចដែលគួរធ្វើស្រេចហើយសឹមទៅ ។  
បានទៅជាមួយនាងវិសាខានោះ លាក់ស្រាដោយអាការមិនឲ្យអ្នកដទៃឃើញ  
ផឹករហូតស្រវឹងហើយ ដើរទៅក្នុងឧទ្យាន ។ នាងវិសាខាគិតថា ស្រីទាំងនេះ  
ធ្វើកម្មមិនសមគួរ ពេលនេះ សូម្បីពួកតិរិយក៏នឹងតិះដៀលបានថា សាវិកា  
ទាំងឡាយរបស់ព្រះគោតមផឹកស្រាដើរទៅ ទើបពោលនឹងស្រីទាំងនោះថា  
នែនាង នាងទាំងឡាយធ្វើកម្មមិនសមគួរ នាំឲ្យកើតអាប់យសដល់ខ្ញុំផង  
សូម្បីប្តីរបស់នាងក៏ខឹងនឹងពួកនាង ឥឡូវនេះ ពួកនាងនឹងធ្វើដូចម្តេច ស្រី  
ទាំងនោះឆ្លើយថា បពិត្រអ្នកនាង ខ្ញុំនឹងពុតធ្វើជាឈើ ទើបនាងវិសាខាពោល  
ថា បើដូច្នោះ ពួកនាងក៏នឹងប្រាកដដោយកម្មរបស់ខ្លួន ។ ស្រីទាំងនោះ ទៅ  
ដល់ផ្ទះហើយ ពុតជាឈើ ពេលនោះ ប្តីរបស់ស្រីទាំងនោះសួរថា ស្រីឈ្មោះ  
នេះៗ ទៅណា បានឮថា ឈើ ក៏កំណត់សេចក្តីបានថា ស្រីទាំងនេះ ផឹកស្រា  
ដែលសល់ពិត ទើបវាយស្រីទាំងនោះឲ្យដល់នូវការវិនាស ។ ក្នុងកាល  
មហោស្រពក្រោយមកទៀត ស្រីទាំងនោះចង់ផឹកស្រាយ៉ាងនោះទៀត ទើប  
ចូលទៅរកនាងវិសាខា ពោលថា បពិត្រអ្នកនាង សូមនាំខ្ញុំទៅលេងឧទ្យាន  
ចុះ ត្រូវនាងវិសាខាយាត់ថា ក្នុងកាលមុន នាងទាំងឡាយ ធ្វើឲ្យអាប់មុខ  
មាត់ដល់ខ្ញុំ ចូរនាងទៅឯងចុះ ខ្ញុំមិននាំទៅឡើយ បាននិយាយយកចិត្តថា ពេល  
នេះ ពួកខ្ញុំមិនធ្វើយ៉ាងនោះឡើយ ហើយចូលទៅរកនាងវិសាខា ពោលជាថ្មីថា

យើងទាំងឡាយបំណងនឹងធ្វើពុទ្ធបូជា សូមនាំយើងទាំងឡាយ ទៅវិហារចុះ ទើបនាងពោលថា នែនាង ឥឡូវនេះ សមគួរពិត នាងទាំងឡាយ ចូរទៅ រៀបចំត្រៀមខ្លួនចុះ ។ ស្រីទាំងនោះ ឲ្យមនុស្សកាន់គ្រឿងក្រអូប និងកម្រង ផ្កាជាដើម ដោយប្រអប់ដាក់ដបមានសណ្ឋានដូចដៃដែលក្តាប់ ពេញដោយ សុរាដោយដៃទាំងពីរ ដណ្តប់សំពត់ផ្ទាំងធំ ចូលទៅរកនាងវិសាខា ហើយ ចូលទៅកាន់វិហារ មួយអន្លើដោយនាងវិសាខានោះ អង្គុយក្នុងចំណែកម្ខាង ផឹកស្រាដោយដប ដែលមានសណ្ឋានដូចដៃដែលក្តាប់នោះឯង ហើយគ្រវែង ដបចោល អង្គុយឆ្ពោះព្រះកក្កដ្ឋព្រះសាស្តា ក្នុងរោងធម្មសកា ។ នាងវិសាខា ក្រាបទូលថា បពិត្រព្រះអង្គ សូមទ្រង់សម្តែងធម៌ដល់ស្រីទាំងនេះ ។ ឯស្រី ទាំងនោះ មានខ្លួនញ័រដោយអំណាចស្រវឹង កើតគំនិតឡើងថា យើងទាំង- ឡាយ នឹងរាំ នឹងច្រៀង ។

លំដាប់នោះ ទេវតាមួយអង្គដែលទាក់ទងក្នុងពួកមារ គិតថា ឥឡូវនេះ អញនឹងសណ្ឋិតក្នុងសរីរៈរបស់ស្រីទាំងនេះហើយ នឹងសម្តែងប្រការដែលប្លែក ចំពោះព្រះកក្កដ្ឋព្រះសមណគោតម ហើយចូលសណ្ឋិតក្នុងសរីរៈរបស់ស្រី ទាំងនោះ បណ្តាស្រីទាំងនោះ ពួកខ្លះផ្តើមទះដៃសើច ពួកខ្លះដើររាំចំពោះ ព្រះកក្កដ្ឋព្រះដ៏មានព្រះភាគ ។ ព្រះសាស្តាទ្រង់អារាជ្ជនៈថា តើមានរឿងអ្វីហ្ន៎ ទ្រង់ជ្រាបហេតុនោះហើយ ទ្រង់ព្រះតម្រិះថា ឥឡូវនេះ គឺជាគតនឹងមិនឲ្យ ទេវតាដែលទាក់ទងក្នុងពួកមារបានឱកាស ព្រោះគឺជាគត កាលបំពេញបារមី អស់កាលប៉ុណ្ណោះ មិនមែនដើម្បីឲ្យពួកទេវតា ដែលជាបក្ខពួករបស់មារបាន

ឱកាសឡើយ ដើម្បីឲ្យស្រីទាំងនោះសង្ខេប ទើបទ្រង់បញ្ចេញព្រះស្ម័គ្រអំពីព្រះ  
 លោមា ក្នុងរវាងចន្លោះចិញ្ចឹម រំពេចនោះឯង ឯងឆ្លើយអន្ទការមានហើយ ។  
 ស្រីទាំងនោះភ័យខ្លាច កាលមរណភ័យគំរាមហើយ ដោយហេតុនោះ ទើប  
 ស្រាក្នុងពោះរបស់ស្រីទាំងនោះស្វាងទៅ ។ ព្រះសាស្តាទ្រង់បាត់ទៅ ត្រង់  
 បល្ល័ង្កដែលប្រថាប់គង់ ទ្រង់ប្រថាប់ឈរលើកំពូលភ្នំសិនេរុ ទ្រង់បញ្ចេញ  
 ព្រះស្ម័គ្រអំពីព្រះឧណ្ណាលោម ។ ខណៈនោះ ពន្លឺ មានដូចព្រះចន្ទមួយពាន់  
 ដួង ។ ព្រះសាស្តាត្រាស់ហៅស្រីទាំងនោះមកហើយ ត្រាស់ថា ពួកនាង  
 កាលមកកាន់សម្លាករបស់តាគត ប្រមាទហើយ មក មិនគួរ ព្រោះការ  
 ប្រមាទរបស់ពួកនាងនោះឯង ទើបទៅតាដែលជាបក្ខពួកនៃមានឱកាស  
 ឲ្យពួកនាងធ្វើកាយវិការ មានសើចជាដើមក្នុងទីដែលមិនគួរធ្វើកាយវិការ មាន  
 សើចជាដើម ឥឡូវនេះ ពួកនាងធ្វើសេចក្តីឧស្សាហ៍ ដើម្បីប្រាថ្នាឲ្យភ្លើងរាគៈ  
 ជាដើមរលត់ទៅ ទើបគួរ ដូច្នេះហើយ ត្រាស់ព្រះគាថានេះថា

កោ នុ ហាសោ កិមាណន្តោ      និច្ចំ បដ្ឋលិតេ សតិ  
 អនុការេន ឱនត្វា                      បទីបំ ន គវេសេ ។  
 កាលបើលោកសន្និវាស ត្រូវភ្លើង មានរាគៈជាដើម  
 ឆេះទ្រលោមជានិច្ច ម្តេចក៏សើច ម្តេចក៏ត្រេក-  
 ត្រអាល អ្នកទាំងឡាយត្រូវឯងឆ្លើយ គឺអវិជ្ជារបរិតហើយ  
 ( ម្តេចឡើយ ) ក៏មិនស្វែងរកប្រទីប គឺប្រាជ្ញា ។

### សេចក្តីអធិប្បាយ

ការត្រួតកម្រ ឈ្មោះថា អាងឆ្នេរ ក្នុងព្រះគាថានោះ ។ ព្រះដ៏មានព្រះ  
ភាគ ត្រាស់អធិប្បាយដូច្នេះថា កាលលោកសន្និវាសនេះ ដែលភ្លើង ១១  
យ៉ាង មានរាគៈជាដើមឆេះសន្លោសន្លៅហើយជានិច្ច អ្នកទាំងឡាយ រាល់  
តែត្រួតកម្រ ឬរីករាយអ្វីហ្ន៎ នុ៎ះមិនសមគួរធ្វើឡើយ មិនមែនឬ អ្នកទាំងឡាយ  
ដែលឆឹងត គឺអវិជ្ជាដែលមានវត្ថុ ៨ គ្របដណ្តប់ ហេតុអ្វី ទើបមិនស្វែងរក  
គឺមិនធ្វើប្រទីប គឺញាណ ដើម្បីប្រយោជន៍ដល់ការកម្ចាត់ឆឹងតនោះ ។

ក្នុងកាលចប់ទេសនា ស្រី ៥០០ តាំងនៅក្នុងសោតាបត្តិផលហើយ  
ព្រះសាស្តា ទ្រង់ជ្រាបសេចក្តីដែលស្រីទាំងនោះជាអ្នកតាំងមាំនៅក្នុងអចល-  
សទ្ធាហើយ ទ្រង់ចុះអំពីកំពូលភ្នំសិនេរុ ប្រថាប់គង់លើពុទ្ធាសនៈ ។

លំដាប់នោះ នាងវិសាខាបានក្រាបទូលព្រះពុទ្ធអង្គថា បពិត្រព្រះអង្គ  
ឈ្មោះថា សុរាជៈ អាក្រក់ថាកទាប ព្រោះថា ស្រីទាំងនេះ មានសភាព  
បែបនេះ អង្គុយត្រង់ព្រះកក្កដាព្រះសម្ពុទ្ធដូចទ្រង់ គង់មិនអាចញ៉ាំងត្រឹមតែ  
ឥរិយាបថឲ្យរៀបរយបាន ក្រោកឡើងទះដៃ ធ្វើការសើច ច្រៀង និងរាំ  
ជាដើម ។ ព្រះដ៏មានព្រះភាគត្រាស់ថា ម្ចាស់នាងវិសាខា យ៉ាងនោះឯង  
ឈ្មោះថា សុរាជៈ អាក្រក់ពិត ព្រោះមហាជនអាស្រ័យសុរាជៈ ដល់នូវ  
សេចក្តីវិនាសច្រើនរយ កាលនាងវិសាខាក្រាបទូលថា បពិត្រព្រះអង្គ សុរា  
ជៈ កើតឡើងក្នុងកាលណា ដើម្បីនឹងត្រាស់ឧប្បត្តិហេតុនៃសុរាជៈនោះដល់  
នាងវិសាខាដោយពិស្តារ ទើបទ្រង់នាំអតីតនិទានមក ហើយត្រាស់កុម្មុជាតក  
ដូច្នេះឯង ។<sup>១៣៣</sup>

# រឿង នាងសិរិមា

## លំដាប់ដើម

ព្រះសាស្តា កាលគង់នៅក្នុងវត្តវេឡ្យែន ទ្រង់ប្រារព្ធនាងសិរិមា ត្រាស់  
ព្រះធម្មទេសនានេះថា បស្ស ចិត្តកតំ តិម្ហំ ជាដើម ។

បានឮថា នាងសិរិមានោះ មានរូបស្អាត ជាស្រីនគរសោភ័ណក្នុងក្រុង  
រាជគ្រឹះ ខាងក្នុងវស្សាមួយ បានប្រទូស្តចំពោះឧបាសិកាឈ្មោះឧត្តរា ដែលជា  
ធីតារបស់បុណ្ណកសេដ្ឋី ដែលជាភរិយារបស់សុមនសេដ្ឋីបុត្រ បំណងនឹង  
ឲ្យនាងឧត្តរានោះជ្រះថ្លា ទើបទូលសូមឧមាទោសជាមួយព្រះសាស្តា ទ្រង់ធ្វើ  
ភត្តកិច្ច ជាមួយភិក្ខុសង្ឃស្រេចហើយ ក្នុងផ្ទះរបស់នាងឧត្តរានោះ ក្នុង  
ថ្ងៃនោះ បានស្តាប់កត្តានុមោទនារបស់ព្រះទេសពល សម្រេចសោតាបត្តិផល  
ហើយក្នុងកាលចប់ព្រះគាថា ដែលទ្រង់សម្តែងថា

បុគ្គលគប្បីផ្តាញ់ មនុស្សក្រោធ ដោយសេចក្តីមិនក្រោធ គប្បី  
ផ្តាញ់មនុស្សអសប្បុរស ដោយសប្បុរស គប្បីផ្តាញ់មនុស្ស  
កំណាញ់ ដោយការឲ្យ គប្បីផ្តាញ់មនុស្សនិយាយពាក្យមិនពិត  
ដោយពាក្យពិត ។

នេះជាសេចក្តីសង្ខេបក្នុងរឿងនេះ ចំណែកសេចក្តីពិស្តារមានច្បាស់ក្នុង  
គាថាអនុមោទនានៃកោធរវត្តនោះឯង ។ នាងសិរិមានោះ កាលសម្រេចសោតា-  
បត្តិផលយ៉ាងនោះហើយ និមន្តព្រះទេសពល ស្មែកឡើង ថ្វាយទានជាច្រើន  
ហើយបានតាំងអដ្ឋកកត្ត គឺសលាកកត្តសម្រាប់ភិក្ខុ ៨ អង្គជាប្រចាំ ។ តាំង

អំពីថ្ងៃដំបូងមក ភិក្ខុ ៨ រូប ទៅកាន់ផ្ទះនាងជានិច្ច ។ នាងពោលថា និមន្ត  
 លោកម្ចាស់ទាំងឡាយទទួលសប្បី សូមលោកម្ចាស់ទទួលខ្លះ ដូច្នេះជាដើម  
 ហើយ ដាក់កត្តពេញបាតរបស់ភិក្ខុទាំងនោះ ។ អាហារបិណ្ឌបាត ដែលភិក្ខុ  
 មួយរូបបានហើយ រមែងគ្រប់គ្រាន់ដល់ភិក្ខុ ៣ រូបខ្លះ ៤ រូបខ្លះ ។ នាង  
 ថ្វាយបិណ្ឌបាតដោយការចំណាយទ្រព្យ ១៦ កហាបណៈរាល់ថ្ងៃ ។ ថ្ងៃមួយ  
 ភិក្ខុមួយរូបឆាន់អដ្ឋកកត្តក្នុងផ្ទះរបស់នាងហើយ បានទៅវិហារមួយកន្លែង ក្នុង  
 ទីចម្ងាយ ៣ យោជន៍ ។ គ្រានោះ ពួកភិក្ខុសួរលោក ដែលអង្គុយក្នុងទី  
 បម្រើព្រះថេរៈក្នុងពេលល្ងាចថា អារុសោ ទៅទទួលភិក្ខុក្នុងទីណា លោក  
 ឆ្លើយថា ខ្ញុំទៅឆាន់អដ្ឋកកត្តរបស់នាងសិរិមា ។ ពួកភិក្ខុសួរទៀតថា នាងធ្វើ  
 របស់គួរពេញចិត្តប្រគេនដែរឬ ។

ទើបភិក្ខុនោះពោលគុណរបស់នាងថា ខ្ញុំមិនអាចពណ៌នាកត្តរបស់នាង  
 បានទេ នាងធ្វើប្រគេនដ៏ប្រណីត កត្តដែលភិក្ខុមួយរូបបានទទួល រមែងគ្រប់  
 គ្រាន់ដល់ភិក្ខុ ៣ រូបខ្លះ ៤ រូបខ្លះ តែការបានឃើញនាងនោះឯងល្អក្រៃលែង  
 ជាងទេយ្យធម៌របស់នាងទៅទៀត ព្រោះនាងស្អាតបែបនេះៗ គ្រានោះ ភិក្ខុមួយ  
 រូប បានស្តាប់ពាក្យដែលពណ៌នាគុណរបស់នាង កើតសេចក្តីស្រឡាញ់ឡើង  
 ហើយ ដោយមិនទាន់បានឃើញផង គិតថា គួរតែអញ្ជើញទៅមើលនាង ហើយ  
 ប្រាប់ចំនួនវស្សារបស់ខ្លួនហើយ សួរលំដាប់ជាមួយភិក្ខុនោះហើយ បានឮថា  
 អារុសោ ស្មែកនេះ លោកជាព្រះសង្ឃត្រូវ នឹងបានអដ្ឋកកត្តក្នុងផ្ទះនោះ  
 ទើបទាញបាត និងចីវរ ចៀសចេញទៅក្នុងខណៈនោះឯង ។ កាលអរុណរះ



ឡើងអំពីព្រលឹម ចូលទៅកាន់រោងកត្តរង់ចាំហើយ ជាព្រះសង្ឃត្រូវ បាន អង្គកកត្តក្នុងផ្ទះរបស់នាង ។

ក្នុងកាលដែលភិក្ខុនោះឆាន់ហើយ ចៀសចេញទៅកាលពីម្សិលមិញ នោះឯង រោគបានកើតឡើងក្នុងសរីរៈរបស់នាង ដូច្នោះ ទើបនាងដោះគ្រឿង អាករណៈចេញហើយដេក ។ ពួកទាសីរបស់នាង ឃើញភិក្ខុទាំងឡាយបាន អង្គកកត្តមកហើយ ទើបប្រាប់ដល់នាង នាងមិនអាចទទួលបាន ហើយនិមន្ត ឲ្យគង់ ឬអង្គាសដោយដៃរបស់ខ្លួនបាន ទើបប្រាប់ពួកទាសីថា នែនាងទាំង- ឡាយ ពួកនាងទទួលបានហើយ និមន្តលោកម្ចាស់ឲ្យគង់ ឲ្យឆាន់បបរ ប្រគេនរបស់ទំពាក់ក្នុងកាលឆាន់កត្ត ចូរដាក់កត្តឲ្យពេញបាត ហើយប្រគេន ចុះ ទាសីទាំងនោះទទួលថា សាធុ អ្នកនាង ហើយនិមន្តភិក្ខុទាំងឡាយឲ្យ ចូលមក ឲ្យឆាន់បបរ ប្រគេនខាងនេះ ក្នុងពេលឆាន់កត្ត ដាក់កត្តពេញបាត ហើយ ប្រាប់ដល់នាង នាងពោលថា ចូរជួយគ្រាហ៍ខ្ញុំទៅកាន់ទីនោះ ខ្ញុំនឹង ថ្វាយបង្គំលោកម្ចាស់ទាំងឡាយ ។ ទាសីទាំងនោះ គ្រាហ៍ទៅកាន់ទីជិតភិក្ខុ ទាំងឡាយហើយ បានថ្វាយបង្គំភិក្ខុទាំងឡាយ ទាំងមានខ្លួនញ័រ ភិក្ខុនោះ សម្លឹងមើលនាងហើយ គិតថា ការស្អាតនៃរូបរបស់ស្រីដែលមានជំងឺនេះ គង់ ស្អាតដល់ម្ល៉េះ ក្នុងកាលមិនទាន់ឈឺ រូបសម្បត្តិរបស់នាងដែលតាក់តែង ហើយ ដោយអាករណៈគ្រប់យ៉ាង នឹងស្អាតប៉ុណ្ណាហ្ន៎ ។ កាលនោះ កិលេសដែលលោកសន្សំច្រើនកោដិឆ្នាំកម្រើកហើយ ។ ភិក្ខុនោះ មិនមាន ចិត្តទៅកាន់ទីដទៃ គឺមានចិត្តបាញ់ឆ្ពោះនាងប៉ុណ្ណោះ មិនអាចឆាន់អាហារបាន

ទើបកាន់បាតត្រឡប់ទៅវិហារ បិទបាតទុកក្នុងចំណែកម្ខាង ក្រាលចិវរសិន ហើយ ។ លំដាប់នោះ ភិក្ខុជាសម្មាញ្ញរបស់លោកមួយរូប សូម្បីអង្វរ ក៏មិន អាចឲ្យលោកឆាន់បាន ភិក្ខុនោះបានអត់អាហារហើយ ។

ក្នុងពេលល្ងាចនោះឯង នាងសិរិមាបានធ្វើកាលកិរិយាហើយ ។ ព្រះរាជា ទ្រង់បញ្ជូនព្រះរាជសាសន៍ទៅថ្វាយព្រះសាស្តាថា បពិត្រព្រះអង្គ នាងសិរិមា បួនស្រីរបស់ពេទ្យជីវក បានធ្វើកាលកិរិយាហើយ ។ ព្រះសាស្តាទ្រង់ស្តាប់ រឿងនោះ ទើបបញ្ជូនដំណឹងទៅកាន់ព្រះរាជាថា កិច្ច គឺការបូជាសពនាង សិរិមា កុំទាន់មានឡើយ ព្រះសាស្តាទ្រង់ត្រាស់ឲ្យយកសពនាងសិរិមា ទៅដាក់ក្នុងព្រៃខ្មោចស្រស់ហើយ ឲ្យរក្សា ដោយភ្នែក និងភ្នែកជាដើមស៊ីមិន បាន ។ ព្រះរាជាទ្រង់បានធ្វើតាមព្រះតម្រាស់ហើយ ។ ៣ ថ្ងៃកន្លងទៅហើយ ដោយលំដាប់ ក្នុងថ្ងៃទី ៤ សិរិះហើមប៉ោងហើយ ។ ពួកដង្កូវហូរចេញអំពី ទ្វារទាំង ៩ ។ សិរិះទាំងមូល បានបែកធ្លាយដូចថាសស្រូវសាលី ដូច្នោះ ព្រះរាជាឲ្យពួករាជបុរស វាយស្តាយសេសនាក្នុងព្រះនគរថា រៀរកុមារតូចៗ និងអ្នកចាំផ្ទះ អ្នកណាមិនមកមើលនាងសិរិមា ត្រូវពិន័យ ៨ កហាបណៈ ។ ហើយបានបញ្ជូនព្រះរាជសាសន៍ទៅកាន់សម្មាភ័ព្វព្រះសាស្តាថា សូមភិក្ខុសង្ឃ មានព្រះពុទ្ធជាប្រធាន និមន្តមកមើលនាងសិរិមា ព្រះសាស្តាត្រាស់ឲ្យផ្សេង ដល់ភិក្ខុទាំងឡាយថា យើងទាំងឡាយនឹងទៅមើលនាងសិរិមា ។ ភិក្ខុកំលោះ រូបនោះ មិនស្តាប់ពាក្យរបស់បុគ្គលណាឡើយអស់ ៤ ថ្ងៃ អត់អាហារ សិន ទទួរហើយ បាយក្នុងបាតផ្អម ច្រែកក៏តាំងឡើងក្នុងបាត ។ លំដាប់នោះ

ភិក្ខុសម្លាញ់នោះ ទើបចូលទៅរកលោកហើយ ប្រាប់ថា អាវុសោ ព្រះសាស្តា យាងទៅទេតនាសិរិមា ។ ភិក្ខុនោះ សូម្បីត្រូវសេចក្តីស្រែកឃ្លានគ្របសង្កត់ យ៉ាងនោះ ក៏ក្រោកឡើងដោយប្រញាប់ ព្រោះបានឮពាក្យថា សិរិមាមានឯង សួរថា លោកពោលដូចម្តេច កាលភិក្ខុសម្លាញ់ឆ្លើយថា ព្រះសាស្តាយាង ទៅទេតនាសិរិមា លោកទៅដែរឬទេ ទើបទទួលយ៉ាងប្រញាប់ថា ខ្ញុំទៅ ហើយចាក់បាយលាងបាត្រដាក់ក្នុងស្នោក បានទៅជាមួយពួកភិក្ខុ ។ ព្រះ សាស្តា មានភិក្ខុចោមរោមហើយ បានប្រថាប់នាចំណែកម្ខាង ។ ភិក្ខុនីសង្ឃ ក្តី រាជបរិស័ទក្តី ឧបាសកបរិស័ទក្តី ឧបាសិកាបរិស័ទក្តី បានឈរម្ខាងមួយពួក ។

ព្រះសាស្តាត្រាស់សួរព្រះរាជាថា មហាបពិត្រ នេះជាអ្នកណា ព្រះរាជា ត្រាស់ថា បពិត្រព្រះអង្គ នេះជាបុរសស្រីរបស់ពេទ្យជីវកឈ្មោះសិរិមា ព្រះដ៏ មានព្រះភាគត្រាស់ថា នេះនាងសិរិមាឬ ព្រះរាជាត្រាស់ថា បពិត្រព្រះអង្គ គឺ នាងសិរិមា ព្រះសាស្តាត្រាស់ថា បើដូច្នោះ សូមមហាបពិត្រឲ្យរាជបុរស វាយសួរយោសនាក្នុងព្រះនគរថា អ្នកណាឲ្យទ្រព្យមួយពាន់ ចូរយកនាង សិរិមាទៅចុះ ។ ព្រះរាជាបានឆ្លើយយ៉ាងនោះហើយ បុគ្គលដែលហាមាត់ថា ខ្ញុំ ឬថា យើង សូម្បីតែម្នាក់ក៏មិនមាន ។ ព្រះរាជាទូលដល់ព្រះសាស្តាថា បពិត្រ ព្រះអង្គ ជនទាំងឡាយមិនទទួល ។ ព្រះសាស្តាត្រាស់ថា មហាបពិត្រ បើ ដូច្នោះ សូមទ្រង់បន្ថយតម្លៃចុះទៀត ។ ព្រះរាជាត្រាស់ឲ្យវាយសួរយោសនា ថា អ្នកណាឲ្យទ្រព្យ ៥០០ ចូរយកទៅ មិនឃើញមានបុគ្គលណាម្នាក់ទទួល យក ទើបត្រាស់ឲ្យវាយសួរយោសនាថា អ្នកណាឲ្យទ្រព្យ ២៥០-២០០-

១០០-៥០-២៥ កហាបណៈ ១០ កហាបណៈ ៥ កហាបណៈ ១ កហាបណៈ  
 កន្លះកហាបណៈ ១ បាទ ១ មាសក ១ កាកណិក ហើយយកនាងសិរិមា  
 ទៅចុះ ក៏មិនឃើញអ្នកណាទទួលយកទៅ ទើបឲ្យវាយស្ករយោសនាថា ចូរ  
 យកទទេចុះ បុគ្គលដែលហាមាត់ថា ខ្ញុំ ឬថាយើង សូម្បីតែម្នាក់ក៏មិនមាន ។  
 ព្រះរាជាទូលថា បពិត្រព្រះអង្គ ឈ្មោះថា បុគ្គលដែលទទួលយកទៅ សូម្បី  
 ទទេក៏មិនមាន ។ ទើបព្រះដ៏មានព្រះភាគត្រាស់ថា ម្ចាស់ភិក្ខុទាំងឡាយ ចូរ  
 អ្នកទាំងឡាយមើល មាតុគ្រាមដែលជាទីស្រឡាញ់ របស់មហាជនក្នុងកាល  
 មុន ជនទាំងឡាយក្នុងនគរនេះ ឲ្យទ្រព្យមួយពាន់ ហើយបានអភិរម្យមួយថ្ងៃ  
 ឥឡូវនេះ សូម្បីបុគ្គលដែលទទួលយកទទេៗ ក៏មិនមាន រូបបែបនេះ ដល់  
 នូវការអស់ទៅ និងការសូន្យទៅហើយ ម្ចាស់ភិក្ខុទាំងឡាយ ចូរអ្នកទាំង-  
 ឡាយ មើលអត្ថភាពដែលគួរខ្ពើមរអើម ដូច្នេះហើយ ត្រាស់គាថានេះថា

|                      |                        |
|----------------------|------------------------|
| បស្ស ចិត្តកតំ តិម្កំ | អរុកាយំ សមុស្សិតំ      |
| អាតុរំ ពហុសង្ខប្បំ   | យស្ស នត្តិ ធុរំ មិតិ ។ |

អត្ថភាពណា មិនទៀងទាត់ ស្ថិតស្ថេរ ចូរអ្នកមើល  
 អត្ថភាព ( នោះ ) ដែលកុសលាកុសលកម្មធ្វើវិចិត្រ  
 ហើយ ជាកាយពាសពេញដោយដំបៅ ដែលឆ្លង ៣០០  
 កំណាត់ផ្គុំគ្នាហើយ ជាអត្ថភាពក្លៅក្រហាយជានិច្ច ជាទី  
 រំពឹងត្រិះរិះរបស់ជនច្រើនគ្នា ។

## សេចក្តីអធិប្បាយ

បណ្តាបទទាំងនោះ បទថា ចិត្តកតំ សេចក្តីថា មានការវិចិត្រដែល កម្មធ្វើហើយ គឺដែលកម្មធ្វើឲ្យវិចិត្រដោយវត្ថុផ្សេងៗ មានអាករណៈ គឺសំពត់ និងគ្រឿងប្រដាប់ គឺកម្រងផ្កាជាដើម ។ បទថា តិម្គំ បានដល់ នូវអត្តភាព ដែលតាំងនៅ ត្រូវចែកដោយអវយវៈទាំងឡាយតូចធំ មានចំណែកបណ្តោយ ជាដើម ក្នុងឋានៈដែលសមគួរដល់ភាពជាអវយវៈបណ្តោយជាដើម ។ បទ ថា អរុកាយំ គឺមានកាយជាមុខដំបៅ ដោយអំណាចទ្វារទាំង ៩ ។ បទថា សមុស្ស័តំ គឺឆ្នឹង ៣០០ កំណាត់លើកឡើងហើយ ។ បទថា អាតុរំ សេចក្តី ថា ឈ្មោះថា មានជំងឺជាប្រចាំ ព្រោះជាទីដែលត្រូវបរិហារដោយឥរិយាបថ ជាដើម សព្វកាល ។ បទថា តហុសង្គប្បំ បានដល់ ដែលមហាជនត្រិះរិះគិត ហើយ ដោយច្រើន ។ បទព្រះគាថាថា យស្ស នត្ថិ ធុរំ វិទិតិ សេចក្តីថា ចូរអ្នកទាំងឡាយមើលអត្តភាពនេះ ដែលមិនមានការស្ថិតស្ថេរ ឬការមាំមាំ មានការបែករាត់រាយ និងខ្ចាត់ខ្ចាយទៅជាធម្មតាដោយចំណែកមួយ ។

ក្នុងកាលចប់ទេសនា ធម្មាភិសម័យមានហើយ ដល់សត្វ ៨៤០០០ សូម្បី ភិក្ខុនោះ ក៏បានតាំងនៅក្នុងសោតាបត្តិផលដូច្នោះឯង ។<sup>១២៣</sup>

រឿង នាងសិរិមា ចប់



# រឿង រាងឧត្តរាថេរី

## លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងឧត្តរាថេរី ត្រាស់ព្រះធម្មទេសនានេះថា បរិធិណ្ឌមិទំ រូបំ ជាដើម ។

បានឮមកថា ព្រះថេរីមានអាយុ ១២០ ឆ្នាំអំពីកំណើត ត្រាច់បិណ្ឌបាត បានបិណ្ឌបាតហើយ ឃើញភិក្ខុមួយរូបក្នុងចន្លោះផ្លូវ បានសួរដោយអើពើ ដោយបិណ្ឌបាត កាលភិក្ខុមិនឃាត់ ទទួលយក ក៏ប្រគេនទាំងអស់ ខ្លួននាង បានអត់អាហារហើយ សូម្បីក្នុងថ្ងៃទី ២-៣ ក៏បានប្រគេនភត្តដល់ភិក្ខុនោះ ឯង ក្នុងទីនោះដូចគ្នា បានអត់អាហារហើយយ៉ាងនោះ ។

ក្នុងថ្ងៃទី ៤ ព្រះថេរីត្រាច់បិណ្ឌបាត ជួបព្រះសាស្តាក្នុងទីចង្អៀតមួយ កន្លែង កាលថយក្រោយ ជាន់ជាយច្រវែវរបស់ខ្លួន ទើបដួលចុះ មិនអាចទប់ ខ្លួនបាន ដួលចុះហើយ ។ ព្រះសាស្តាយាងទៅជិតហើយ ត្រាស់ថា ម្ចាស់ បុរសស្រី អត្តភាពរបស់នាងចាស់ហើយ ក្នុងកាលមិនយូរ ក៏នឹងបែកធ្លាយទៅ ដូច្នេះហើយ ត្រាស់ព្រះគាថានេះថា

|                     |                      |
|---------------------|----------------------|
| បរិធិណ្ឌមិទំ រូបំ   | រោគនិទ្ធុំ បកដ្ឋុណំ  |
| ភិជ្ជតិ ឫតិ សន្ថេហោ | មរណាន្តំ ហិ ជីវិតំ ។ |

រូបនេះគ្រាំគ្រាអស់ហើយ ជាទីសម្ងាត់នៃរោគ ជារបស់ ពុកផុយ រាងកាយជារបស់ស្អុយ ( នេះ ) តែងបែកធ្លាយ ទៅវិញ ព្រោះថា ជីវិតមានសេចក្តីស្លាប់ជាទីបំផុត ។

## សេចក្តីអធិប្បាយ

អត្ថនៃព្រះគាថានោះថា ម្ចាស់បួនស្រី រូបនេះ គឺដែលរាប់ថា ស៊ីរៈ របស់នាង ឈ្មោះថា ចាស់ហើយ ព្រោះជាមនុស្សចាស់ រូបនោះឯង ឈ្មោះ ថាជាសម្បករបស់រោគ ព្រោះអត្ថថា ជាទីនៅអាស្រ័យរបស់រោគគ្រប់ប្រភេទ ប្រៀបដូចឆ្កែចចក សូម្បីនៅក្មេង ក៏គេហៅថា ចចកចាស់ ។ វល្លិ៍ផោម សូម្បីនៅខ្លី ក៏គេហៅថា វល្លិ៍ស្អុយ យ៉ាងណា រូបនេះ ក៏ដូច្នោះ កើតក្នុងថ្ងៃ នោះ សូម្បីជារូបមានពណ៌ដូចមាស ក៏ឈ្មោះថា កាយស្អុយ បែកធ្លាយ ព្រោះអត្ថថា ហូរចេញជានិច្ច ។ កាយរបស់នាងជារបស់ស្អុយ គប្បីជ្រាបចុះ ថា នឹងបែក គឺនឹងបែកធ្លាយក្នុងកាលមិនយូរឡើយ ព្រោះហេតុអ្វី ព្រោះ ជីវិត មានការស្លាប់ជាទីបំផុត ។ ព្រះសាស្តាត្រាស់អធិប្បាយថា ព្រោះជីវិត របស់សព្វសត្វ មានការស្លាប់ជាទីបំផុតទាំងអស់ ។

ក្នុងកាលចប់ទេសនា ព្រះថេរីសម្រេចសោតាបត្តិផលហើយ ។ ទេសនា បានជាកថាមានប្រយោជន៍ដល់មហាជនហើយ ដូច្នេះឯង ។<sup>១៣៣</sup>

រឿង នាងឧត្តរាថេរី ចប់



# រឿង ព្រះអធិបាទិកភិក្ខុ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធពួកភិក្ខុដែល  
មានការសម្គាល់ថា ខ្លួនបានសម្រេចអរហត្តផលច្រើនរូប ត្រាស់ព្រះធម្មទេសនា  
នេះថា យាទិមាទិ ជាដើម ។

បានឮថា ភិក្ខុ ៥០០ រូប រៀនកម្មដ្ឋានក្នុងសម្មាភិក្ខុព្រះសាស្តាហើយ  
ចូលកាន់ព្រៃ ព្យាយាមញ្ចាំងឈានឲ្យកើតឡើងហើយ សម្គាល់ថា កិច្ចបញ្ច-  
ជិតរបស់ពួកយើងសម្រេចហើយ ព្រោះកិលេសទាំងឡាយមិនផ្សាយឡើង  
ទើបត្រឡប់មកដោយបំណងថា នឹងក្រាបទូលគុណដែលខ្លួនបានហើយ ដល់  
ព្រះសាស្តា ។

ក្នុងពេលដែលពួកភិក្ខុដល់ខោនទ្វារខាងក្រៅប៉ុណ្ណោះ ព្រះសាស្តាត្រាស់  
នឹងព្រះអាននុត្តរថា អាននុ ការងារទាក់ទងដោយតថាគត ដែលភិក្ខុទាំង  
នោះ ចូលមកគាល់មិនមាន ភិក្ខុទាំងនោះ ចូលទៅកាន់ព្រៃខ្មោចស្រស់ជាមុន  
សិន ត្រឡប់អំពីទីនោះហើយ សឹមគាល់តថាគត ។ ព្រះថេរៈទៅប្រាប់  
សេចក្តីនោះដល់ពួកលោកហើយ ។ ពួកលោកមិនពោលថា ពួកយើងនឹង  
បានប្រយោជន៍អ្វីដោយព្រៃខ្មោចស្រស់ គិតថា ព្រះពុទ្ធទ្រង់ឃើញហេតុឆ្ងាយ  
ទ្រង់នឹងឃើញហេតុ ដូច្នេះហើយ ទៅកាន់ព្រៃខ្មោចស្រស់ កាលឃើញសព  
ក្នុងទីនោះ ក៏បាននូវការឆ្លើមក្នុងសាកសពដែលចោល ១ ថ្ងៃ ២ ថ្ងៃ ញ៉ាំង  
តម្រេកឲ្យកើតក្នុងសរីរៈស្រស់ ដែលគេទើបតែចោលក្នុងខណៈនោះ ។ ក្នុង



រំពេចនោះ ក៏ដឹងថា ខ្លួននៅមានកិលេស ។ ព្រះសាស្តា ប្រថាប់គង់ក្នុងព្រះ  
 គន្ធកុដិនោះឯង ទ្រង់ផ្សាយព្រះរស្មីទៅ ដូចត្រាស់ចំពោះមុខរបស់ភិក្ខុទាំង  
 នោះ ដោយព្រះតម្រាស់ថា ម្ចាស់ភិក្ខុទាំងឡាយ អ្នកទាំងឡាយ ឃើញរាង  
 ឆ្អឹងដូច្នោះ ញ៉ាំងសេចក្តីត្រេកអរដោយអំណាចរាគៈឲ្យកើត គួរឬ ដូច្នេះ  
 ហើយ ត្រាស់ព្រះគាថានេះថា

យានិមាធិ អបត្តានិ      អលាពូលេវ សារទេ  
 កាខោតកានិ អដ្ឋិនិ      តានិ ទិស្វាន កា រតិ ។

ឆ្អឹងទាំងឡាយណា មានសម្បុរដូចសត្វព្រាហ្ម ដែលគេ  
 ចោលហើយ ដូចផ្លែឃ្លោកក្នុងសរទកាល សេចក្តីត្រេកអរ  
 អ្វីហ្ន៎ ( របស់អ្នកទាំងឡាយ ) ព្រោះតែឃើញឆ្អឹង  
 ទាំងឡាយនោះ ។

### សេចក្តីអធិប្បាយ

បណ្តាបទទាំងនោះ បទថា អបត្តានិ បានដល់ ដែលគេចោលហើយ ។  
 បទថា សារទេ សេចក្តីថា ដូចឃ្លោកដែលខ្យល់ និងកម្ដៅថ្ងៃប៉ះខ្ទប់ ជ្រុះរលក  
 ក្នុងទីនោះៗ ក្នុងសរទកាល ។ បទថា កាខោតកានិ ប្រែថា មានពណ៌ដូច  
 សត្វព្រាហ្ម ។ ពីរបទថា តានិ ទិស្វាន សេចក្តីថា ការត្រេកអរអ្វីរបស់ពួក  
 អ្នក ព្រោះឃើញឆ្អឹងទាំងនោះ គឺបែបនោះ ការធ្វើសេចក្តីត្រេកអរក្នុងកាម  
 សម្បជ្រឹមតែតិចតួច រមែងមិនគួរឡើយ មិនមែនឬ ។

ក្នុងកាលចប់ទេសនា ភិក្ខុទាំងនោះបានសម្រេចអរហត្តផលហើយ តាម

ដែលឈរនៅនោះឯង សរសើរព្រះដ៏មានព្រះភាគ មកថ្វាយបង្គំហើយ  
ដូច្នេះឯង ។<sup>១២៣</sup>

រឿង ព្រះអធិបាទិកភិក្ខុ ចប់

## រឿង នាងរូបនន្ទាថេរី

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងរូបនន្ទាថេរី  
ដែលជាស្រីស្អាតក្នុងជនបទ ត្រាស់ព្រះធម្មទេសនានេះថា អដ្ឋិនំ នគរំ កតំ  
ជាដើម ។

បានឮថា ព្រះនាងរូបនន្ទានោះព្រះតម្រិះថា បងប្រុសរបស់អញលះស៊ីវ  
រាជសម្បត្តិចេញបួស បានជាព្រះពុទ្ធ ជាអគ្គបុគ្គលក្នុងលោក សូម្បីឱវាស  
របស់ទ្រង់ ព្រះនាមរាហុលកុមារ ក៏បួសហើយ សូម្បីបងរបស់អញ គឺព្រះ  
នន្ទ ក៏បួសហើយ ព្រះមាតារបស់អញ ក៏បួសហើយ កាលគណញាតិមាន  
ប្រមាណប៉ុណ្ណេះបួសហើយ អញនឹងធ្វើអ្វីក្នុងផ្ទះ នឹងបួសដែរ ព្រះនាងយាង  
ចូលទៅកាន់សម្អាតភិក្ខុនីទាំងឡាយ ហើយបួស ព្រះនាងបួសព្រោះស្រឡាញ់  
ក្នុងព្រះញាតិប៉ុណ្ណោះ មិនមែនបួសដោយសទ្ធាឡើយ តែព្រោះព្រះនាងជា  
អ្នកមានព្រះរូបល្អ ទើបប្រាកដឈ្មោះថា រូបនន្ទា ។

ព្រះនាងបានឮថា ព្រះសាស្តាត្រាស់ថា រូបមិនទៀង ជាទុក្ខ ជាអនត្តា

វេទនា សញ្ញា សង្ខារ វិញ្ញាណមិនទៀង ជាទុក្ខ ជាអនត្តា ទើបមិនយាងទៅ  
ជួបព្រះកត្តាព្រះសាស្តា ដោយព្រះនាងខ្លាចព្រះសាស្តាត្រាស់ទោសក្នុងរូបរបស់  
ខ្លួនដែលគួរមើល គួរជ្រះថ្លាយ៉ាងនេះ ។

អ្នកនគរសាវត្ថីថ្វាយទានអំពីព្រលឹម សមាទានឧបោសថហើយ ដណ្តប់  
សំពត់ស្អាត មានដៃកាន់គ្រឿងក្រអូប និងកម្រងផ្កាជាដើម ក្នុងពេលល្ងាច  
ប្រជុំគ្នាស្តាប់ធម៌ក្នុងវត្តជេតពន ។ សូម្បីភិក្ខុនិសង្ឃដែលកើតឆន្ទៈក្នុងព្រះធម្ម-  
ទេសនារបស់ព្រះសាស្តា ក៏រមែងទៅវិហារស្តាប់ធម៌ ។ អ្នកនគរសាវត្ថីទាំង  
នោះ កាលស្តាប់ធម៌ហើយ ចូលទៅកាន់ព្រះនគរ ក៏ពោលតែគុណកថារបស់  
ព្រះសាស្តាប៉ុណ្ណោះចូលទៅ ។

ពិតហើយ ពួកសត្វក្នុងលោកសន្តិវាស ដែលមានប្រមាណ ៤ ពួក  
ឃើញព្រះសាស្តា មិនកើតសេចក្តីជ្រះថ្លា មានចំនួនតិច ។ ពោលដោយចំនួន  
សត្វដែលជារូបប្បមាណិកា គឺកាន់យករូបជាប្រមាណ ឃើញព្រះសរីរៈរបស់  
ព្រះដ៏មានព្រះភាគ ដែលប្រដាប់ដោយព្រះលក្ខណៈ និងអនុព្យញ្ជនៈ មាន  
ព្រះវិវណ្ណដូចមាស រមែងជ្រះថ្លា ។ ពួកសត្វដែលជាឈោសប្បមាណិកា គឺ  
កាន់យកសំឡេងជាប្រមាណ ស្តាប់សំឡេងប្រកាសគុណរបស់ព្រះសាស្តា  
ដែលអាស្រ័យប្រព្រឹត្តទៅហើយរាប់រយជាតិ និងសំឡេងប្រកាសធម្មទេសនា  
ដែលប្រកបដោយអង្គ ៨ រមែងជ្រះថ្លា ។ ពួកសត្វដែលជាលូខប្បមាណិកា  
គឺកាន់យកការបដិបត្តិសៅហ្មងជាប្រមាណ អាស្រ័យកាតដែលព្រះអង្គជាអ្នក  
សៅហ្មងដោយបច្ច័យទាំងឡាយ មានចិវរជាដើម រមែងជ្រះថ្លា ។ ពួកសត្វ

ដែលជាធម្មប្បមាណិកា គឺកាន់យកធម៌ជាប្រមាណ រមែងជ្រះថ្លាថា សីល  
 របស់ព្រះទេសពលបែបនេះ សមាធិបែបនេះ បញ្ញាបែបនេះ ព្រះដ៏មានព្រះភាគ  
 ទ្រង់មិនមានបុគ្គលស្មើ មិនមានបុគ្គលផ្ទុយ មិនមានបុគ្គលក្រៃលែងជាង មិន  
 មានបុគ្គលប្រៀបផ្ទុយដោយគុណទាំងឡាយ មានសីលជាដើម ។ កាលជន  
 ទាំងនោះពណ៌នាគុណរបស់ព្រះតថាគត មាត់ក៏មិនគ្រប់គ្រាន់ ។

ព្រះនាងរូបនន្ទាបានស្តាប់នូវគុណកថា អំពីសម្មាសម្ពុទ្ធិកិក្ខុនី និងពួក  
 ឧបាសិកា ទើបទ្រង់ព្រះតម្រិះថា ជនទាំងឡាយរមែងពោលសរសើររងរបស់  
 អញច្រើននោះឯង ក្នុងថ្ងៃមួយ ទ្រង់នឹងត្រាស់ទោសរូបរបស់អញ នឹងត្រាស់  
 បានត្រឹមប៉ុណ្ណា បើដូច្នោះ អញគប្បីទៅជាមួយពួកកិក្ខុនី មិនបង្ហាញខ្លួន  
 ឡើយ គាល់ព្រះតថាគតស្តាប់ធម៌ហើយ គប្បីមក ។ ព្រះនាងត្រាស់ប្រាប់  
 ដល់ពួកកិក្ខុនីថា ថ្ងៃនេះ ខ្ញុំនឹងទៅស្តាប់ធម៌ ពួកកិក្ខុនីត្រេកអរថា យូរណាស់  
 ហើយ កាលដែលព្រះនាងរូបនន្ទា ទ្រង់មានបំណងចូលទៅកាន់ទីបម្រើព្រះ  
 សាស្តា កើតឡើងហើយ ថ្ងៃនេះ ព្រះសាស្តា ទ្រង់អាស្រ័យព្រះនាងរូបនន្ទា  
 នេះហើយ ទ្រង់នឹងសម្តែងព្រះធម្មទេសនាដ៏វិចិត្រ ដូច្នេះហើយ នាំព្រះនាង  
 ចេញទៅហើយ ។ ចាប់តាំងអំពីចេញទៅ ព្រះនាងត្រិះរិះថា អញមិនបង្ហាញ  
 ខ្លួនឡើយ ។

ព្រះសាស្តាទ្រង់ព្រះតម្រិះថា ថ្ងៃនេះ រូបនន្ទានឹងមកកាន់ទីបម្រើរបស់  
 តថាគត ធម្មទេសនាដូចម្តេចហ្ន៎ទើបជាទីសប្បាយរបស់នាង ទ្រង់ដាក់ព្រះ  
 ហឫទ័យថា រូបនន្ទានោះ ធ្ងន់ក្នុងរូប ជាប់ជំពាក់ក្នុងអត្តភាពដ៏ខ្លាំងក្លា ការ

បន្ទោបង់សេចក្តីស្រវឹងក្នុងរូបដោយរូបនោះឯង ជាទីសប្បាយរបស់នាង ដូច  
 ការយកបន្ទាជោះបន្ទា ដូច្នោះ ។ ក្នុងកាលដែលព្រះនាងចូលទៅកាន់វិហារ  
 ទ្រង់និម្មិតស្រីម្នាក់ អាយុ ១៦ ឆ្នាំ ស្បែកសំពត់ក្រហម ប្រដាប់ហើយដោយ  
 អាករណៈគ្រប់យ៉ាង កាន់ផ្លិត ឈររកក្នុងទីជិតព្រះអង្គដោយកម្លាំងឫទ្ធិ  
 ព្រះសាស្តា និងព្រះនាងរូបនន្ទាប៉ុណ្ណោះ ឃើញរូបស្រីនោះ ។ ព្រះនាង  
 យាងចូលទៅកាន់វិហារជាមួយភិក្ខុនីទាំងឡាយ ឈរខាងក្រោយភិក្ខុនី ថ្វាយ  
 បង្គំព្រះសាស្តាដោយបញ្ចង្គប្រតិស្ឋាន អង្គុយក្នុងចន្លោះពួកភិក្ខុនី ឆ្ងៀងមើល  
 ព្រះសាស្តាតាំងអំពីព្រះបាទ នាងឃើញព្រះសរីរៈរបស់ព្រះសាស្តា វិចិត្រ  
 ដោយព្រះលក្ខណៈ រុងរឿងដោយអនុព្យាបាទ មានព្រះរស្មីមួយព្យាមចោម  
 រោមហើយ ព្រះនាងគយគន់ព្រះកក្កដ៍មានសិរី ដូចព្រះចន្ទ្រពេញវង់ បាន  
 ឃើញរូបស្រីឈរក្នុងទីជិតហើយ ។ ព្រះនាងមើលស្រីនោះហើយ សម្លឹង  
 មើលអត្តភាពរបស់ខ្លួន ដឹងថា ខ្លួនដូចក្អែកញីនៅក្បែរហង្សរមាសញីដូច្នោះ ។  
 ចាប់តាំងអំពីកាលនាងឃើញរូប ដែលសម្រេចដោយឫទ្ធិនោះឯង ព្រះនេត្រ  
 ទាំងពីររបស់ព្រះនាង ក៏គយគន់មិនដាក់ ។ ព្រះនាងមានចិត្តដែលសិរីរូបនៃ  
 សរីរប្បទេសទាំងអស់ ស្រូបចូលទៅហើយថា ឱ សក់របស់ស្រីនេះក៏ស្អាត  
 ឱ ថ្ងាសក៏ស្អាត ដូច្នេះ មានចិត្តស្រឡាញ់ក្នុងរូបនោះដ៏ខ្លាំងក្លា ។ ព្រះសាស្តា  
 ទ្រង់ជ្រាបការត្រេកអរបំផុត ក្នុងរូបនោះរបស់ព្រះនាង កាលទ្រង់សម្តែងធម៌  
 ទើបទ្រង់សម្តែងរូបនោះ ឲ្យកន្លងការបុគ្គលមានអាយុ ១៦ មានអាយុ ២០  
 ឆ្នាំ ។ ព្រះនាងរូបនន្ទាបានទត មានចិត្តនឿយណាយបន្តិចម្តងថា រូបនេះមិន

ដូចរូបមុនហ្ន៎ ។ ព្រះសាស្តាទ្រង់សម្តែងរូបស្រីនោះ ឲ្យប្រែប្រួលតាមលំដាប់ គឺស្រីស្រករប្រសូតបុត្រម្តង ស្រីកណ្តាលមនុស្ស ស្រីចាស់ ស្រីចាស់គ្រាំគ្រា ព្រោះជរា សូម្បីព្រះនាងក៏នឿយណាយក្នុងរូបនោះ ក្នុងកាលដែលទ្រុឌទ្រោម ព្រោះជរាដោយលំដាប់ដូចគ្នាថា ឱ រូបនេះ វិនាសទៅហើយហ្ន៎ កាលនាង ឃើញរូបនោះមានធ្មេញបាក់ សក់ស្កូវ ខ្នងកោង មានឆ្អឹងផុសឡើង ដូចបង្កង់ ផ្ទះ មានឈើច្រត់ទ្រខាងមុខ ដើរទ្រើកៗ ក៏នឿយណាយពន់ពេក ។ គ្រានោះ ព្រះសាស្តាទ្រង់និម្មិតរូបស្រីនោះ ឲ្យជារូបដែលព្យាធិគ្របសង្កត់ក្នុងខណៈ នោះឯង ស្រីនោះក៏បោះឈើច្រត់ និងផ្ចិតស្លឹកត្នោត ស្រែកថ្ងូរ ដួលចុះត្រង់ ផែនដី ដេកក្នុងមូត្រ និងលាមករបស់ខ្លួន បម្រះនឿយទៅមក ព្រះនាង រូបនាងឃើញស្រីនោះហើយ នឿយណាយពន់ពេក ។ ព្រះសាស្តា ទ្រង់ សម្តែងមរណៈរបស់ស្រីនោះហើយ ស្រីនោះដល់នូវសភាពជាសពហើមប៉ោង ក្នុងខណៈនោះឯង ។ ខ្សែនៃខ្ទុះ និងពួកដង្កូវហូរចេញអំពីមុខដំបៅទាំង ៩ ហូរសត្វមានក្អែកជាដើម ប្រជែងគ្នាស៊ីហើយ ។ ព្រះនាងរូបនាង ពិចារណា សាកសពនោះហើយ នាងឃើញអត្តភាពជាសកាវៈមិនទៀងថា ស្រីនេះដល់ នូវការចាស់ ដល់នូវការឈឺ ដល់នូវការស្លាប់ក្នុងទីនេះឯង ការចាស់ ការឈឺ និងការស្លាប់ នឹងមកដល់អត្តភាពនេះយ៉ាងនោះដូចគ្នា ។ និងព្រោះការដែល អត្តភាពជាសកាវៈ ដែលព្រះនាងឃើញហើយដោយសភាពមិនទៀងនោះឯង ទើបអត្តភាពនោះ ព្រះនាងឃើញថាជាទុក្ខ ដោយភាពជាអនត្តានោះឯង ។ លំដាប់នោះ ភពទាំង ៣ ប្រាកដដល់ព្រះនាងដូចត្រូវភ្លើងឆេះហើយ និងដូច

សាកសពដែលគេចង់ព្យួរត្រង់ព្រះសួរន៍ ចិត្តបាញ់ចំពោះកម្មដ្ឋានហើយ ។ ព្រះ  
 សាស្តាទ្រង់ជ្រាបថា ព្រះនាងគិតឃើញអត្តភាព ដោយភាពជារបស់មិនទៀង  
 ហើយ ទើបទ្រង់ពិចារណាមើលថា នាងអាចធ្វើទីពឹងដល់ខ្លួនឯងបានដែរឬហ្ន៎  
 ទ្រង់ឃើញថា មិនអាច ទាល់តែព្រះនាងបានបច្ច័យខាងក្រៅជាមុនសិន ទើប  
 សមគួរ ដូច្នេះហើយ កាលទ្រង់សម្តែងធម៌ដោយអំណាចធម្មសប្បាយដល់  
 ព្រះនាង បានត្រាស់ព្រះគាថានេះថា

នន្ទា ចូរនាងមើលកាយ ដែលកម្មលើកឡើង គួរខ្លើម មិនស្អាត  
 ជាកាយស្អុយ ហូរចេញខាងលើ ហូរចេញខាងក្រោម ដែល  
 ពាលជនទាំងឡាយ ប្រាថ្នាពន់ពេក សរីរៈរបស់នាង យ៉ាងណា  
 សរីរៈរបស់ស្រីនោះក៏យ៉ាងនោះ សរីរៈរបស់ស្រីនោះ យ៉ាងណា  
 សរីរៈរបស់នាង ក៏យ៉ាងនោះ ចូរនាងឃើញធាតុទាំងឡាយ ជា  
 របស់សោះសួន្យ កុំត្រឡប់មកកាន់លោកនេះទៀតឡើយ ចូរនាង  
 ប្រាសចាកតម្រេក គឺការពេញចិត្តក្នុងភពហើយ នឹងជាបុគ្គល  
 ស្ងប់ត្រាច់ទៅ ។

បានឮថា ព្រះដ៏មានព្រះភាគ ទ្រង់ប្រារព្ធព្រះនាងនន្ទាភិក្ខុនី បានត្រាស់  
 ព្រះគាថាទាំងនេះ ដោយប្រការដូច្នេះឯង ។ ព្រះនាងនន្ទាបញ្ចូនញាណទៅ  
 តាមក្រវែលទេសនា សម្រេចសោតាបត្តិផលហើយ ។

កាលនោះ ព្រះសាស្តា កាលទ្រង់ត្រាស់សុញ្ញតកម្មដ្ឋាន ដើម្បីអប់រំ  
 វិបស្សនា ដើម្បីមគ្គផលទាំង ៣ ក្រែលែងឡើងដល់ព្រះនាង ទើបត្រាស់ថា

នន្ទា នាងកុំធ្វើការយល់ថា សារៈក្នុងសរីរៈនេះមាន ព្រោះសារៈក្នុងសរីរៈ  
នេះ សូម្បីតិចតួចក៏មិនមាន សរីរៈនេះ ដែលកម្មលើកឆ្នឹង ៣០០ កំណាត់  
ឡើង សាងឲ្យជានគរឆ្នឹងទាំងឡាយ ដូច្នេះហើយ ត្រាស់ព្រះគាថានេះថា

អដ្ឋិនំ នគរំ កតំ                      មំសលោហិតលេបនំ

យត្ថ ជរា ច ចម្ពុ ច                      មាធា មក្ខោ ច ឱហិតោ ។

សេចក្តីគ្រាំគ្រា សេចក្តីស្លាប់ សេចក្តីប្រកាន់ខ្លួន និងសេចក្តី  
លុបគុណ ប្រជុំចុះក្នុងសរីរៈណា ( សរីរៈនោះ ) ដែល  
កុសលាកុសលកម្មធ្វើហើយ ឲ្យជានគររបស់ឆ្នឹងទាំងឡាយ  
ជាគ្រឿងប្រឡាក់ដោយសាច់ និងឈាម ។

### សេចក្តីអធិប្បាយ

អត្ថនៃព្រះគាថានេះថា ដូចជនទាំងឡាយ លើកឈើទាំងឡាយឡើង  
យកវល្លិចងហើយ បូកដោយដីឥដ្ឋ ធ្វើឲ្យជាផ្ទះខាងក្រៅ ពោល គឺនគរដើម្បី  
ប្រយោជន៍ដល់ការតាំងបុព្វណ្ណជាតិ និងអបរណ្ណជាតិជាដើម យ៉ាងណា សរីរៈ  
ដែលប្រព្រឹត្តទៅខាងក្នុងក៏ដូច្នោះ ដែលកម្មញ៉ាំងឆ្នឹង ៣០០ កំណាត់ឲ្យ លើក  
ឡើងហើយ ធ្វើឲ្យជានគរដែលសសៃរចង លាបដោយសាច់ និងឈាម ខ្ទប់  
ដោយស្បែក ដើម្បីប្រយោជន៍នៃការធ្លាក់ចុះនៃជរា ដែលមានការទ្រុឌទ្រោម  
ជាលក្ខណៈនៃមច្ចុ ដែលមានការស្លាប់ជាលក្ខណៈ នៃមានៈ ដែលមានការ  
ស្រវឹង ព្រោះអាស្រ័យការដល់ព្រមដោយការលើកខ្លួនជាដើមជាលក្ខណៈ និង  
នៃមក្ខៈ មានការធ្វើកម្មដែលគេធ្វើល្អហើយឲ្យវិនាសជាលក្ខណៈ ព្រោះអាពាធ



ដែលប្រព្រឹត្តទៅតាមកាយ និងចិត្តបែបនេះនោះឯង តាំងចុះហើយ ក្នុងសរីរៈ  
នេះ ក្រៅអំពីនេះ ក៏មិនមានអ្វីដែលចូលដល់នូវភាពជាបស់គប្បីកាន់យក ។

ក្នុងកាលចប់ទេសនា ព្រះនាងបុប្ផនាថេរីបានសម្រេចអរហត្តផល ។ ព្រះ  
ធម្មទេសនា បានជាកថាមានប្រយោជន៍ដល់មហាជនហើយ ដូច្នោះឯង ។<sup>១៣៣</sup>

### រឿង នាងបុប្ផនាថេរី ចប់

## រឿង ព្រះនាងមល្លិកាទេវី

### លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះនាងមល្លិកា-  
ទេវី ត្រាស់ព្រះធម្មទេសនានេះថា ដ៏រន្តិ វេ រាជរថា សុចិត្តា ជាដើម ។

បានឮថា ថ្ងៃមួយ ព្រះនាងមល្លិកាទេវីនោះ យាងចូលទៅកាន់ទីសម្រាប់  
ស្រង់ទឹក ព្រះនាងជម្រះព្រះឱស្ឋហើយ បង្ហានព្រះសរីរៈចុះដើម្បីជម្រះស្ទង់  
មានសុន្ទរដែលព្រះនាងប្រោសប្រាណមួយ ចូលទៅជាមួយព្រះនាងនោះឯង  
សុន្ទរឃើញព្រះនាងឱនដូច្នោះ ទើបផ្ដើមធ្វើអសទ្ធម្ម ព្រះនាងទ្រង់ត្រេកអរនឹង  
សម្ផស្សនោះ ទើបប្រថាប់ឈរ ព្រះរាជាទតតាមបង្អួចក្នុងប្រាសាទជាន់លើ  
ទ្រង់ឃើញកិរិយានោះ ក្នុងកាលព្រះនាងយាងមកវិញ ទើបត្រាស់ថា ស្រី  
ថោកទាប ចូរនាងវិនាស ព្រោះហេតុអ្វី ទើបធ្វើកម្មបែបនេះ ព្រះនាងទូលថា  
ខ្ញុំម្ចាស់ធ្វើអ្វីខុស ព្រះរាជាត្រាស់ថា នាងធ្វើសន្ទុះជាមួយសុន្ទរ ព្រះនាងទូលថា

បពិត្រព្រះអង្គ រឿងនេះ មិនពិតទេ ព្រះរាជាត្រាស់ថា យើងឃើញឯង យើង  
មិនមែនជឿអ្នកដទៃ ស្រីថោកទាប ចូរវិនាស ព្រះនាងទូលថា បពិត្រព្រះអង្គ  
បុគ្គលណាម្នាក់ចូលទៅកាន់បន្ទប់ទឹកនេះ តែម្នាក់ប៉ុណ្ណោះក៏ប្រាកដជាពីរនាក់  
ដល់អ្នកដែលមើលតាមបង្អួចនេះ ព្រះរាជាត្រាស់ថា ស្រីអាក្រក់ នាងពោល  
មិនពិត ព្រះនាងត្រាស់ថា បពិត្រព្រះអង្គ បើទ្រង់មិនជឿខ្ញុំម្ចាស់ សូមយាង  
ទៅកាន់បន្ទប់ទឹកនោះ ខ្ញុំនឹងមើលទ្រង់តាមបង្អួចនេះ ។

ព្រះរាជា មានជាតិជាបុគ្គលល្ងង់ខ្លៅ ទើបទ្រង់ជឿពាក្យរបស់ព្រះនាង  
ហើយចូលទៅកាន់បន្ទប់ទឹក ចំណែកព្រះទេវីនោះឯង ទ្រង់ឈរទតត្រង់បង្អួច  
ទូលថា មហារាជល្ងង់ខ្លៅ រឿងអ្វីទ្រង់ធ្វើសន្តវៈជាមួយពពែ កាលព្រះរាជា  
ត្រាស់ថា នែនាង ខ្ញុំមិនបានធ្វើកម្មបែបនោះ ក៏ទូលថា ខ្ញុំម្ចាស់ឃើញឯង ខ្ញុំ  
ម្ចាស់មិនជឿព្រះអង្គឡើយ ព្រះរាជាទ្រង់ស្តាប់ពាក្យនោះហើយទ្រង់ជឿថា បុគ្គល  
ចូលទៅកាន់បន្ទប់ទឹកនេះម្នាក់ឯងប៉ុណ្ណោះ ក៏រមែងប្រាកដជាពីរនាក់ ។ ព្រះ  
នាងមល្លិកាព្រះតម្រិះថា ព្រះរាជានេះអញបញ្ឆោតបានហើយ ព្រោះទ្រង់ល្ងង់  
ខ្លៅ អញធ្វើកម្មអាក្រក់ហើយ ព្រះរាជានេះ អញពោលទោសដោយពាក្យ  
មិនពិត សូម្បីព្រះសាស្តាទ្រង់ក៏ជ្រាបកម្មនេះរបស់អញ អគ្គសាវ័កទាំងពីរក្តី  
អសីតិមហាសាវ័កក្តី នឹងជ្រាប ឱហ្ន៎ អញធ្វើកម្មធ្ងន់ហើយ ។ បានឮថា  
ព្រះនាងមល្លិកានោះ ជាសម្លាញ់ក្នុងអសទិសទានរបស់ព្រះរាជា ។

ក្នុងអសទិសទាននោះ កិច្ចបរិច្ចាគដែលទ្រង់ធ្វើមួយថ្ងៃ មានតម្លៃដល់  
១៤ កោដិ ស្មេតច្នៃត្រ បល្ល័ង្កប្រថាប់គង់ ជើងបាត្រ តាំងសម្រាប់ទ្រព្រះបាទ

ព្រះតថាគត របស់ ៤ យ៉ាងនេះ មានតម្លៃកាត់ថ្លៃមិនបាន ។ ក្នុងកាលអស់  
 ព្រះជន្ម ព្រះនាងមល្លិកា មិនបាននឹកដល់មហាបរិច្ចាគបែបនោះ នាងរព្វកដល់  
 កម្មលាមកតែម្យ៉ាង អស់ព្រះជន្មហើយ កើតក្នុងអវីចី ព្រះនាងមល្លិកានោះ  
 ជាអ្នកប្រោសប្រាណរបស់ព្រះរាជាក្រែលែង ។

ព្រះរាជាត្រូវសេចក្តីសោកមានកម្លាំងគ្របសង្កត់ បញ្ជាឲ្យធ្វើឈាបនកិច្ច  
 ព្រះសិវៈរបស់ព្រះនាងហើយ ទ្រង់ព្រះតម្រិះថា អញនឹងទូលសួរទីកើតរបស់  
 ព្រះនាង ទើបទៅកាន់សម្នាក់ព្រះសាស្តា ។ ព្រះសាស្តាទ្រង់បានធ្វើឲ្យព្រះរាជា  
 រព្វកមិនបាន ។ ទ្រង់ស្តាប់ព្រះធម្មកថា ក្នុងសម្នាក់ព្រះសាស្តាហើយក៏ភ្លេច  
 ក្នុងកាលយាងទៅកាន់ព្រះរាជនិវេសន៍ ទ្រង់រព្វកបាន ទើបត្រាស់ថា នែអ្នក ខ្ញុំ  
 តាំងចិត្តថានឹងទូលសួរទីដែលព្រះនាងមល្លិកាកើត ទៅកាន់សម្នាក់ព្រះសាស្តា  
 ក៏ភ្លេចឈឹង ស្មែកនេះខ្ញុំនឹងទូលសួរទៀត ដូច្នេះហើយ ក៏យាងទៅ សូម្បីក្នុង  
 ថ្ងៃស្អែកឡើង ព្រះសាស្តាក៏បានធ្វើឲ្យព្រះរាជារព្វកមិនបានរហូត ៧ ថ្ងៃតាម  
 លំដាប់ ។ ចំណែកព្រះនាងមល្លិកានោះ ឆេះក្នុងនរកអស់ ៧ ថ្ងៃប៉ុណ្ណោះ  
 ក្នុងថ្ងៃ ទី ៨ ចុតិអំពីទីនោះហើយ កើតក្នុងតុសិត ។

សួរថា ព្រោះហេតុអ្វីទើបព្រះសាស្តា បានធ្វើភាពដែលព្រះរាជានោះឲ្យ  
 ទ្រង់រព្វកមិនបាន ឆ្លើយថា បានឮថា ព្រះនាងមល្លិកានោះជាទីពេញព្រះ  
 ហឫទ័យរបស់ព្រះរាជាបំផុត ព្រោះដូច្នេះ បើទ្រង់ជ្រាបថា ព្រះនាងកើតក្នុង  
 នរកហើយ ក៏កើតមិច្ឆាទិដ្ឋិថា បើស្រីសម្បូរដោយសទ្ធាបែបនេះ កើតក្នុង  
 នរកសោត អញនឹងថ្វាយទានធ្វើអ្វី ដូច្នេះហើយ នឹងផ្តាច់និច្ចកត្តដែលប្រព្រឹត្ត

ទៅក្នុងព្រះរាជនិវេសន៍ សម្រាប់ភិក្ខុ ៥០០ ហើយ គប្បីកើតក្នុងនរក ។  
 ព្រោះដូច្នេះ ទើបព្រះសាស្តា ទ្រង់ធ្វើកាតដែលព្រះរាជានោះ មិនឲ្យរកបាន  
 អស់ ៧ ថ្ងៃ ។ ក្នុងថ្ងៃទី ៨ ទ្រង់យាងទៅដើម្បីបិណ្ឌបាត ចូលទៅកាន់ទ្វារ  
 ព្រះរាជវាំងដោយព្រះអង្គឯង ។ ព្រះរាជាជ្រាបថា ព្រះសាស្តាយាងមកហើយ  
 ទើបចេញទៅទទួលបាត បម្រុងនិមន្តឡើងកាន់ប្រាសាទ តែព្រះសាស្តាទ្រង់  
 សម្តែងអាការដើម្បីប្រថាប់គង់ត្រង់រោងរថ ។ ទើបព្រះរាជានិមន្តព្រះសាស្តា  
 ឲ្យប្រថាប់គង់ក្នុងទីនោះ ទ្រង់ទទួលដោយបបរ និងរបស់ទំពាហើយ ទើប  
 ថ្វាយបង្គំ លុះប្រថាប់គង់ ក៏ក្រាបទូលថា បពិត្រព្រះអង្គ ខ្ញុំព្រះអង្គមកដោយ  
 បំណងថា នឹងទូលសួរទីកើតរបស់ព្រះនាងមល្លិកាទេវី ហើយចេះតែភ្លេច ព្រះ  
 នាងកើតក្នុងទីណាហ្ន៎ ព្រះសាស្តាត្រាស់ថា មហាបពិត្រ នាងកើតក្នុងតុស័ត-  
 ភព ព្រះរាជាត្រាស់ថា បពិត្រព្រះអង្គ បើនាងមិនកើតក្នុងតុស័តភព អ្នកដទៃ  
 ណានឹងកើត ស្រីដូចព្រះនាងមល្លិកានោះ មិនមាន ព្រោះក្នុងទីដែលព្រះនាង  
 អង្គុយជាដើម កិច្ចដទៃវៀរការចាត់ចែងទាន ដោយគិតថា ស្តេចនេះ នឹង  
 ថ្វាយវត្ថុនេះ នឹងធ្វើវត្ថុនេះដល់ព្រះតថាគត ដូច្នេះ មិនមានឡើយ បពិត្រ  
 ព្រះអង្គ តាំងអំពីនាងទៅកាន់បរលោកហើយ សរីររបស់ខ្ញុំព្រះអង្គ មិន  
 ស្បូវរីករាយឡើយ ។

លំដាប់នោះ ព្រះសាស្តាត្រាស់នឹងព្រះរាជាថា មហាបពិត្រ កុំគិតឡើយ  
 នេះជាធម៌ដែលពិតប្រាកដរបស់សត្វគ្រប់ជំពូក ហើយត្រាស់សួរថា មហាបពិត្រ  
 នេះរថរបស់អ្នកណា ។ ព្រះរាជាទ្រង់ប្រតិស្ឋានអញ្ជូលលើត្បូងទូលថា បពិត្រ

ព្រះអង្គ របស់ជីតាខ្ញុំព្រះអង្គ ព្រះសាស្តាត្រាស់ថា នេះជារបស់អ្នកណា ព្រះរាជាត្រាស់ថា របស់បិតាខ្ញុំព្រះអង្គ ។

កាលព្រះរាជាក្រាបទូលយ៉ាងនោះហើយ ព្រះសាស្តាត្រាស់ថា មហា បពិត្រ ថេររបស់ជីតា ហេតុអ្វី មិនដូចថេររបស់ព្រះបិតា ថេររបស់ព្រះបិតាមិន ដូចថេររបស់មហាបពិត្រ ការគ្រាំគ្រា រមែងមកដល់ សូម្បីតែកំណាត់ឈើ បែបនេះ នឹងពោលទៅថ្វីការគ្រាំគ្រាថា មិនមកដល់អត្តភាពនេះ មហាបពិត្រ សេចក្តីពិត ធម៌របស់សប្បុរសប៉ុណ្ណោះ មិនមានសេចក្តីជរា ចំណែកសត្វ ទាំងឡាយ ឈ្មោះថា មិនជរាមិនមាន ដូច្នេះហើយ ត្រាស់ព្រះគាថានេះថា

ដីរន្តិ វេ រាជរថា សុចិត្តា      អថា សរីរម្យី ជំរំ ឧបេតិ  
សតត្ថា ធម្មោ ន ជំរំ ឧបេតិ      សន្តោ ហវេ សត្តិ បវេនយន្តិ ។  
រាជរថទាំងឡាយ ដីវិចិត្រល្អ រមែងគ្រាំគ្រា សូម្បីសរីរៈក៏ដល់  
នូវសេចក្តីគ្រាំគ្រាដូចគ្នា ទើបឯធម៌របស់សប្បុរសទាំងឡាយ  
មិនដល់នូវសេចក្តីគ្រាំគ្រា ( ដូច្នោះ ) ទេ សប្បុរសទាំងឡាយ  
តែងនិយាយឲ្យពួកសប្បុរសផងគ្នាដឹងបាន ។

**សេចក្តីអធិប្បាយ**

គប្បីជ្រាបថា វេ ក្នុងព្រះគាថានោះ ជានិបាត បទថា សុចិត្តា សេចក្តី ថា ថេរទាំងឡាយរបស់ព្រះរាជាទាំងឡាយ ដីវិចិត្រល្អហើយ ដោយរតនៈ ៧ និងដោយគ្រឿងប្រដាប់រថដទៃ រមែងគ្រាំគ្រាបាន ។

បទថា សរីរម្យី សេចក្តីថា មិនមែនរថតែម្យ៉ាងប៉ុណ្ណោះ សរីរៈដែល

ផ្សំផ្គុំគ្នាយ៉ាងល្អនេះ ក៏រមែងដល់នូវការទ្រុឌទ្រោម មានភាពជាបុគ្គលធ្វេញ បាក់ជាដើម ឈ្មោះថា ចូលដល់នូវការគ្រាំគ្រា ។

បទថា សតត្ថា សេចក្តីថា តែលោកុត្តរធម៌ ៩ របស់សប្បុរសទាំងឡាយ មានព្រះពុទ្ធជាដើម រមែងមិនធ្វើនូវការប៉ះទង្គិចក្នុងទីណាឡើយ ឈ្មោះថា មិនចូលដល់នូវភាពទ្រុឌទ្រោម ។

បទថា បវេទយន្តិ សេចក្តីថា សប្បុរសទាំងឡាយ មានព្រះពុទ្ធជាដើម ប្រាស្រ័យជាមួយសប្បុរស គឺដោយបណ្ឌិតទាំងឡាយយ៉ាងនេះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មានសោតាបត្តិផលជាដើម ដូច្នេះឯង ។<sup>១៣៣</sup>

រឿង ព្រះនាងមល្លិកាធើ ចប់

## រឿង ព្រះលោឡទ្យាយិត្ថរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធលោឡទ្យាយិត្ថរ ត្រាស់ព្រះធម្មទេសនានេះថា អប្បស្សតាយំ បុរិសោ ជាដើម ។

បានឮមកថា ព្រះលោឡទ្យាយិត្ថរនោះ ទៅកាន់ផ្ទះរបស់បុគ្គលដែលធ្វើនូវមង្គល ក៏សូត្រនូវអវមង្គលដោយន័យជាដើមថា តិរោកុណ្ឌសុ តិដ្ឋន្តិ បើទៅផ្ទះរបស់អ្នកធ្វើការអវមង្គល ដែលគួរពោលតិរោកុណ្ឌសុត្រជាដើម ក៏ពោល

មន្ត្រីលកថា ដោយន័យជាដើមថា ធានត្បា ធម្មចរិយា ច ឬរតនសូត្រជាដើម  
 ថា យំកិច្ចំ វិត្តំ ឥធ វា ហុរំ វា ។ លោកគិតថា អញនឹងពោលសូត្រដទៃ  
 សូម្បីពោលសូត្រដទៃក្នុងទីនោះៗ យ៉ាងនោះ ក៏មិនដឹងថាអញពោលសូត្រ  
 ដទៃ ។

ភិក្ខុទាំងឡាយស្តាប់កថាបរសលោកហើយ ទើបក្រាបទូលព្រះសាស្តា  
 ថា បពិត្រព្រះអង្គ ហេតុអ្វីលោឡទាយី ក្នុងទីគេធ្វើមន្ត្រីល និងអវមន្ត្រីល គួរ  
 ពោលសូត្រដទៃ ក៏បែរជាទៅពោលសូត្រដទៃ ព្រះសាស្តាត្រាស់ថា ម្ចាស់ភិក្ខុ  
 ទាំងឡាយ លោឡទាយីនោះពោលយ៉ាងនោះ ក្នុងកាលឥឡូវនេះប៉ុណ្ណោះក៏មិន  
 មែន សូម្បីក្នុងកាលមុន លោឡទាយី កាលសូត្រដទៃដែលខ្លួនគួរពោល ក៏  
 បែរជាពោលសូត្រដទៃ កាលភិក្ខុទាំងនោះទូលអារាធនា ទើបទ្រង់នាំអតីត  
 និទានមកថា

ក្នុងអតីតកាល បុត្ររបស់ព្រាហ្មណ៍ឈ្មោះអគ្គិទត្ថ ក្នុងក្រុងពារាណសី  
 ឈ្មោះសោមទត្ថកុមារ បម្រើព្រះរាជាហើយ ។ កុលបុត្រនោះ បានជាទីប្រោស  
 ប្រាណពេញព្រះហឫទ័យរបស់ព្រះរាជា ។ ចំណែកព្រាហ្មណ៍ អាស្រ័យ  
 កសិកម្មចិញ្ចឹមជីវិត ។ ព្រាហ្មណ៍នោះ មានគោពីរ ក្នុងគោពីរនោះ គោមួយ  
 ក្បាលស្លាប់ហើយ ។ ទើបព្រាហ្មណ៍និយាយនឹងកូនប្រុសថា នែបា សោម-  
 ទត្ថ ចូរបាសូមព្រះរាជា នាំគោមកឲ្យឪពុកមួយក្បាល ។

មហាតលិកសោមទត្ថគិតថា បើអញសូមព្រះរាជទាន ជាមួយព្រះរាជា  
 សោត ភាពជាបុគ្គលរីករវើននឹងប្រាកដដល់អញ ទើបពោលថា បពិត្រលោក

ឪពុក សូមលោកឪពុក សូមនឹងព្រះរាជាចុះ កាលព្រាហ្មណ៍ពោលថា នៃកូន បើដូច្នោះ ចូរនាំឪពុកទៅចុះ ទើបគិតថា ព្រាហ្មណ៍នេះ មានបញ្ញាទន់ខ្សោយ មិនចេះសូម្បីត្រឹមតែពាក្យជាដើមថា ចូរទៅខាងមុខ ចូរថយមកក្រោយ កាល ពាក្យដទៃដែលគួរពោលថា ក៏បែរជាពោលពាក្យដទៃទៀត អញនឹងឲ្យសិក្សា ហើយសឹមនាំទៅ ។ សោមទត្តនាំឪពុកទៅកាន់ព្រៃខ្មោច ឈ្មោះវិរណត្ថម្ភកៈ ហើយ ចង់ស្មៅច្រើនបាច់សន្ទូតថា បាច់នេះជាព្រះរាជា បាច់នេះជាឧបរាជ បាច់ នេះជាសេនាបតីដូចជាដើម បង្ហាញដល់បិតាតាមលំដាប់ហើយ ប្រាប់ថា ពេល ដែលលោកឪពុកចូលទៅកាន់រាជត្រកូល ត្រូវដើរយ៉ាងនេះ ត្រូវថយយ៉ាងនេះ និយាយនឹងព្រះរាជា ត្រូវក្រាបទូលយ៉ាងនេះ ឧបរាជ ត្រូវនិយាយយ៉ាងនេះ លោកឪពុកគាល់ព្រះរាជាហើយ ត្រូវថ្វាយជ័យមន្ទិលយ៉ាងនេះថា សូមទ្រង់ មានជ័យជម្នះចុះ ដូច្នេះ គប្បីពោលគាថានេះហើយ សូមគោចុះ ទើបឲ្យបិតា រៀនគាថាថា

បពិត្រមហារាជ គោសម្រាប់ក្នុងស្រែរបស់ទូលបង្គំមានពីរ ក្នុងគោ  
ពីរនោះ គោមួយស្លាប់ហើយ សូមទ្រង់ព្រះរាជទានគោទីពីរចុះ ។

ព្រាហ្មណ៍នោះ ទន្ទេញគាថានោះយ៉ាងស្អាតអស់មួយឆ្នាំ ទើបប្រាប់ភាព ដែលគាថានោះស្អាតជំនាញហើយដល់បុត្រ កាលសោមទត្តពោលថា បពិត្រ លោកឪពុក បើដូច្នោះ សូមលោកឪពុកកាន់គ្រឿងបណ្ណាការបន្តិចបន្តួចនោះ ឯងមកចុះ ខ្ញុំទៅមុន ហើយឈរត្រង់ព្រះរាជសម្នាក់ ទើបពោលថា ប្រពៃណាស់ កូន ហើយកាន់គ្រឿងបណ្ណាការទៅ ជាអ្នកដល់នូវភាពឧស្សាហ៍



ទៅកាន់រាជត្រកូល ក្នុងកាលដែលសោមទត្តឈរក្នុងរាជសម្ពាគ ជាអ្នកមាន  
 ព្រះរាជបដិសណ្ឋារៈ ដែលព្រះរាជាមានព្រះហឫទ័យត្រេកអរ ទ្រង់ធ្វើហើយ  
 កាលទ្រង់ត្រាស់ថា នែអ្នក អ្នកខានមកយូរហើយ នេះទីអង្គុយ ចូរអង្គុយ  
 ហើយនិយាយចុះ អ្នកត្រូវការវត្ថុណា ទើបសូឡតាថានេះថា បពិត្រមហារាជ  
 គោសម្រាប់ក្បួនស្រែរបស់ទូលបង្គំមានពីរ គោមួយស្លាប់ហើយ សូមទ្រង់កាន់  
 យកគោទីពីរវិញចុះ ។ កាលព្រះរាជាត្រាស់ថា នែអ្នក អ្នកពោលដូចម្តេច  
 ចូរពោលម្តងទៀត ព្រាហ្មណ៍នោះ ក៏ពោលតាថានោះឯង ព្រះរាជាទ្រង់ជ្រាប  
 ភាពដែលតាថានោះ ព្រាហ្មណ៍ពោលខុស ទ្រង់ញញឹមហើយ ត្រាស់ថា  
 សោមទត្ត គោក្នុងផ្ទះរបស់អ្នក មានច្រើនឬ កាលសោមទត្តក្រាបទូលថា  
 បពិត្រព្រះអង្គ គោទូលបង្គំ បើទ្រង់ព្រះរាជទានហើយ ទើបមានច្រើន ដូច្នេះ  
 ហើយ ទ្រង់ប្រោសប្រាណសោមទត្តពោធិសត្វ ទើបព្រះរាជទានគោ ១៦  
 ដល់ព្រាហ្មណ៍ ទ្រព្យសម្បត្តិ គ្រឿងអលង្ការ និងផ្ទះដល់ពោធិសត្វនោះ ឲ្យ  
 ជាព្រហ្មទេយ្យហើយ ទើបបញ្ជូនព្រាហ្មណ៍ទៅ ដោយយសធំ ។

ព្រះសាស្តា កាលទ្រង់នាំព្រះធម្មទេសនានេះមកហើយ ប្រជុំជាតកថា  
 ស្តេចផែនដីក្នុងកាលនោះ បានជាអានន្ទ ព្រាហ្មណ៍ក្នុងកាលនោះ បានជា  
 លោឡទាយី មហាតលិកសោមទត្តក្នុងកាលនោះ ជាតថាគតនេះឯង ទើប  
 ត្រាស់ថា ម្ចាស់ភិក្ខុទាំងឡាយ លោឡទាយីនេះ កាលពាក្យដទៃដែលខ្លួនគួរ  
 ពោល ក៏បែរជាពោលពាក្យដទៃទៅវិញ មិនមែនតែក្នុងកាលឥឡូវនេះ  
 ប៉ុណ្ណោះទេ សូម្បីក្នុងកាលមុន លោឡទាយីក៏ពោលហើយ ព្រោះភាពដែល

ខ្លួនមានធម៌បានស្តាប់តិច ព្រោះថា បុគ្គលមានសុតៈតិច ដូចគោបម្រើ ទើប  
ត្រាស់ព្រះគាថាថា

អប្បស្សតាយំ បុរិសោ

ពលិតធារាវ ជីវតិ

មំសានិ តស្ស វឡន្តិ

បញ្ញា តស្ស ន វឡតិ។

បុរសអ្នកមិនមានការចេះដឹងនេះ តែងចាស់ ( ឥតអំពើ ) ដូច  
គោបម្រើ សាច់របស់វា តែងចម្រើនឡើង តែប្រាជ្ញារបស់វា  
មិនចម្រើនឡើយ ។

### សេចក្តីអធិប្បាយ

បណ្តាបទទាំងនោះ បទថា អប្បស្សតាយំ បុគ្គលឈ្មោះថា អប្បស្សតៈ  
ព្រោះមានពួកសូត្រ ៥០ មួយពួក ឬពីរពួក ឬព្រោះមិនមានវគ្គនៃសូត្រមួយ  
វគ្គ ឬពីរវគ្គ ដោយកំណត់តិចបំផុត ព្រោះមិនមានសូត្រមួយ ឬពីរសូត្រ តែ  
បានរៀនកម្មដ្ឋានតិចតួច ប្រកបព្យាយាមរឿយៗ ក៏ជាពហុសូតបាននោះឯង ។

ពីរបទថា ពលិតធារាវ ជីវតិ សេចក្តីថា ដូចគោបម្រើ កាលចាស់ គឺ  
កាលជរា រមែងធំឡើងដើម្បីប្រយោជន៍ដល់គោមេ មិនជាប្រយោជន៍ដល់គោ  
ឈ្មោលឡើយ គោដែលជាបងប្អូនដ៏សេស ក៏មិនមានប្រយោជន៍ដូចគ្នាដោយ  
ពិត ចាស់មិនមានប្រយោជន៍ឡើយ យ៉ាងណា សូម្បីអប្បស្សតជននេះ មិន  
ធ្វើឧបជ្ឈាយវត្ថុ មិនធ្វើអាចរិយវត្ថុ មិនធ្វើវត្ថុដទៃ មានអាក្ខន្ធកវត្ថុជាដើម  
មិនប្រកបព្យាយាម សូម្បីត្រឹមតែការវិនា ឈ្មោះថា រមែងចាស់មិនមាន  
ប្រយោជន៍ ដូច្នោះឯង ។

បាទព្រះគាថាថា មំសានិ តស្ស វង្សន្តិ អធិប្បាយថា សាច់របស់គោ  
 បម្រើដែលម្ចាស់គិតថា អានេះ មិនអាចអូសនឹមជាដើមបាន លែងឲ្យស៊ីក្នុង  
 ព្រៃ ដើរស៊ី ដើរផឹកក្នុងព្រៃនោះឯង រមែងចម្រើនយ៉ាងណា សាច់របស់អ្នក  
 ចេះដឹងតិចនេះដែលព្រះគុដ្ឋានិយៈ មានឧបជ្ឈាយ៍ជាដើមបោះបង់ចោលហើយ  
 អាស្រ័យសង្ឃបានបច្ច័យ ៤ ធ្វើសរីរកិច្ចមានបញ្ចុះផ្ទៃជាដើម ចិញ្ចឹមកាយ  
 រមែងចម្រើន គឺរមែងមានរាងកាយធាត់ត្រាច់ទៅ ដូច្នោះ ។

ពីរបទថា បញ្ញា តស្ស សេចក្តីថា ចំណែកបញ្ញា ដែលជាលោកិយ  
 និងលោកុត្តររបស់អប្បស្សតជននោះ សូម្បីមានប្រមាណមួយអង្គលី ក៏មិន  
 ចម្រើន តែតណ្ហា និងមានៈ ៩ យ៉ាង រមែងចម្រើន ព្រោះអាស្រ័យទ្វារ ៦  
 ដូចគុម្មស្មៅ លតាវល្លីជាដើម ចម្រើនក្នុងព្រៃ ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ដូច្នោះឯង ។<sup>១៣៣</sup>

រឿងព្រះលោឡាណាមិត្តរ ចប់



# រឿង បឋមពោធិកាល

## លំដាប់ដើម

ព្រះសាស្តា កាលគង់នៅក្នុងមណ្ឌលពោធិព្រឹក្ស ទ្រង់បន្ទីឧទាន ដោយអំណាចសោមនស្ស ក្នុងសម័យដទៃ ព្រះអានន្ទទូលសួរ ទើបត្រាស់ ព្រះធម្មទេសនានេះថា អនេកជាតិសង្សារំ ជាដើម ។

ព្រះសម្មាសម្ពុទ្ធអង្គនោះឯង ប្រថាប់គង់ក្នុងមណ្ឌលពោធិព្រឹក្ស កាល ព្រះអាទិត្យមិនទាន់អស្ចន្តិត ទ្រង់កម្ចាត់មារ និងពលហើយ ក្នុងបឋមយាម ទ្រង់ទម្លាយឆ័ត្រដែលបិទបាំងបុព្វនិវាសញ្ញាណ ។ ក្នុងមជ្ឈិមយាម ទ្រង់ ជម្រះទិព្វចក្ខុឲ្យបរិសុទ្ធហើយ ក្នុងបច្ឆិមយាម ទ្រង់អាស្រ័យសេចក្តីកុរុណា ក្នុងពួកសត្វ ទ្រង់ញ៉ាំងព្រះញាណឲ្យចុះក្នុងបច្ចយាការហើយ ទ្រង់ពិចារណា បច្ចយាការនោះដោយអំណាចនៃអនុលោម បដិលោម ។ ក្នុងវេលាអរុណរះ ទ្រង់សម្រេចព្រះសម្មាសម្ពោធិញ្ញាណ មួយអន្លើដោយភាពអស្ចារ្យច្រើនយ៉ាង កាលទ្រង់បន្ទីឧទាន ដែលព្រះពុទ្ធមិនមែនមួយសែន ទ្រង់មិនលះបង់ហើយ ទើប ត្រាស់ព្រះគាថាទាំងនេះថា

|                       |                       |
|-----------------------|-----------------------|
| អនេកជាតិសង្សារំ       | សន្ធាវិស្សំ អនិព្វិសំ |
| គហការកំ គវេសនោ        | ទុក្ខា ជាតិ បុនប្បុរំ |
| គហការក ធិដ្ឋោសិ       | បុន គេហំ ន កាហសិ      |
| សព្វា តេ ជាសុកា ភគ្គា | គហក្ខនំ វិសង្ខតំ      |
| វិសង្ខារគតំ ចិត្តំ    | តណ្ហានំ ឧយមជ្ឈតា ។    |

កាលតថាគត មិនទាន់បានជួបប្រទះ ( ពោធិញ្ញាណ រវល់តែ )  
 ស្វះស្វែងរកជាងផ្ទះ គឺតណ្ហា អ្នកធ្វើផ្ទះ គឺអត្តភាព ក៏អន្ទោល  
 ទៅកាន់សង្ឃារវដ្ត មានជាតិដ៏ច្រើន សេចក្តីកើតជាទុក្ខរឿយៗ ។  
 នៃជាងផ្ទះ អ្នកឯងធ្វើផ្ទះ គឺអត្តភាព តថាគតឃើញហើយ  
 អ្នកនឹងធ្វើផ្ទះ ( របស់តថាគត ) ទៀត មិនបានឡើយ ឆ្លឹង  
 ជំនឺរ គឺកិលេសរបស់អ្នកទាំងអស់ តថាគតកាប់បំបាក់អស់  
 ហើយ ដំបូលផ្ទះ គឺអវិជ្ជា តថាគតកម្ចាត់ចោលហើយ ចិត្ត  
 របស់តថាគតដល់ព្រះនិព្វាន ដែលមានសង្ខារប្រាសហើយ  
 តថាគតបានដល់ធម៌ជាគ្រឿងក្ស័យតណ្ហាទាំងឡាយហើយ ។

### សេចក្តីអធិប្បាយ

បណ្តាបទទាំងនោះ ពីរបទថា គហការំ គវេសន្តោ សេចក្តីថា តថាគត  
 កាលស្វែងរកជាង គឺតណ្ហាអ្នកធ្វើផ្ទះ ពោល គឺអត្តភាពនេះ កាលអភិនិហារ  
 ដែលធ្វើហើយ ទៀបបទមូលនៃព្រះសម្មាសម្ពុទ្ធព្រះនាមទីបង្គំ ដើម្បីជាប្រយោជន៍  
 ដល់ព្រះញាណ ដែលជាធម្មជាតិអាចឃើញនាយជាងនោះបាន គឺព្រះពោ-  
 ធិញ្ញាណ កាលមិនប្រសព្វ មិនជួប គឺមិនបាននូវព្រះញាណនោះឯង ទើប  
 អន្ទោល គឺស្វះ បានដល់ វិលវល់ទៅមកកាន់សង្ឃារ មានជាតិមិនតែមួយ  
 គឺកាន់សង្ឃារវដ្តនេះ ដែលរាប់បានច្រើនសែនជាតិ អស់កាល មានប្រមាណ  
 ប៉ុណ្ណោះ ។

ពាក្យថា ទុក្ខា ជាតិ បុនប្បនំ នេះ ជាពាក្យសម្តែងហេតុនៃការស្វែង  
រកជាងដែលធ្វើផ្ទះ ។ ព្រោះ ឈ្មោះថា ជាតិនេះ គឺការចូលដល់រឿយៗ  
ឈ្មោះថា ជាទុក្ខ ព្រោះការដែលលាយឡំដោយជរា ព្យាធិ និងមរណៈ  
ជាតិនោះ កាលនាយជាងដែលធ្វើផ្ទះនោះ ដែលបុគ្គលណាម្នាក់មិនជួបហើយ  
រមែងមិនត្រឡប់ ដូច្នោះ កាលតថាគតស្វែងរកជាងធ្វើផ្ទះ ទើបអន្តោលទៅ ។

បទថា ឱដ្ឋាសិ សេចក្តីថា ឥឡូវនេះ តថាគតត្រាស់ដឹងនូវសព្វញ្ញ-  
តញ្ញាណ ជួបអ្នកពិតប្រាកដ ។ បទថា បុន គេហំ សេចក្តីថា អ្នកនឹងធ្វើផ្ទះ  
របស់តថាគត ពោល គឺអត្តភាពក្នុងសង្សារវដ្តនេះទៀត មិនបានឡើយ ។

បាទព្រះគាថាថា សព្វា តេ ជាសុកា ភគ្គា សេចក្តីថា ឆ្លឹងជំនីវ ពោល  
គឺកិលេសដ៏សេសទាំងអស់របស់អ្នក តថាគតបានកាច់ចោលហើយ ។

បាទព្រះគាថាថា គហក្កដំ វិសង្ខតំ សេចក្តីថា សូម្បីមណ្ឌលមេដ៏ចូល  
ពោល គឺអវិជ្ជានៃផ្ទះ គឺអត្តភាព ដែលអ្នកសាងហើយនេះ តថាគតក៏រើ  
ចេញហើយ ។

បាទព្រះគាថាថា វិសង្ខារគតំ ចិត្តំ សេចក្តីថា ឥឡូវនេះ ចិត្តរបស់  
តថាគតចូលដល់ គឺចូលទៅដល់ធម៌ប្រាសចាកគ្រឿងតាក់តែងហើយ គឺព្រះ  
និព្វាន ដោយអំណាចធ្វើឲ្យជាអារម្មណ៍ ។

បាទព្រះគាថាថា តណ្ហានំ ឧយមជ្ឈតា សេចក្តីថា តថាគតសម្រេច  
អរហត្ត ពោល គឺធម៌ជាទីអស់ទៅនៃតណ្ហាហើយ ។<sup>១៧៣</sup>

រឿង បឋមពោធិកាល ចប់



## រឿង សេដ្ឋីបុត្រមានទ្រព្យច្រើន លំនាំដើម

ព្រះសាស្តា កាលគង់នៅក្នុងព្រៃសិបតនមិត្តទាយវ័ន ទ្រង់ប្រារព្ធ  
សេដ្ឋីបុត្រអ្នកមានទ្រព្យច្រើន ត្រាស់ព្រះធម្មទេសនានេះថា អចរិត្យា ព្រហ្ម-  
ចរិយំ ជាដើម ។

បានឮមកថា សេដ្ឋីបុត្រនោះកើតហើយក្នុងត្រកូលមានសម្បត្តិ ៨០ កោដិ  
ក្នុងក្រុងពារាណសី កាលនោះ មាតាបិតារបស់សេដ្ឋីបុត្រនោះ គិតថា ក្នុង  
ត្រកូលរបស់យើង មានគំនរកោតៈច្រើន យើងនឹងប្រគល់គំនរកោតៈនោះ  
ក្នុងដៃកូនរបស់យើង ធ្វើឲ្យប្រើប្រាស់យ៉ាងសប្បាយ កិច្ចដោយការងារដទៃ  
មិនចាំបាច់មាន ដូច្នេះហើយ ទើបឲ្យកូនសិក្សាសិប្បៈត្រឹមតែការរាំច្រៀង និង  
ប្រគំតែម្យ៉ាង ។ ក្នុងនគរនោះឯង មានជីតាសេដ្ឋីម្នាក់ កើតហើយក្នុងត្រកូល  
ដទៃ មានសម្បត្តិ ៨០ កោដិ មាតាបិតារបស់នាងក៏គិតហើយយ៉ាងនោះដូច  
គ្នា ហើយក៏ឲ្យនាងសិក្សាត្រឹមតែសិប្បៈរាំ ច្រៀង និងប្រគំតែម្យ៉ាង កាលជន  
ទាំងពីរចម្រើនវ័យហើយ បានធ្វើអាពាហ៍ពិពាហ៍ជាមួយគ្នា ក្នុងកាលក្រោយ  
មក ឪពុកម្តាយជនទាំងពីរនោះអនិច្ចកម្មហើយ ទ្រព្យ ១៦០ កោដិ ក៏បានរួម  
គ្នាក្នុងផ្ទះតែមួយ ។ សេដ្ឋីនោះទៅកាន់ទីបម្រើព្រះរាជាមួយថ្ងៃ ៣ ដង កាល  
នោះពួកអ្នកលេងក្នុងព្រះនគរនោះគិតគ្នាថា បើសេដ្ឋីបុត្រនេះក្លាយជាអ្នកលេង  
សុរា ជាសុរានឹងមានដល់ពួកយើង យើងនឹងបង្រៀនបុរសនេះឲ្យក្លាយជាអ្នក  
លេងសុរា ។ ទើបពួកអ្នកលេងនោះកាន់យកសុរា ចងសាច់សម្រាប់ក្អែម និង

ដុំអំបិលត្រង់ជាយថ្នក់ កាន់មើមស្ពៃ អង្គុយមើលផ្លូវសេដ្ឋីបុត្រនោះ ដែល  
មកអំពីរាជត្រកូល ឃើញបុរសនោះដើរមក ទើបផឹកសុរា យកដុំអំបិលដាក់  
ក្នុងមាត់ ទំពាមើមស្ពៃ ពោលថា លោកសេដ្ឋី ចូររស់នៅមួយរយឆ្នាំចុះ ពួក  
ខ្ញុំអាស្រ័យលោក ទើបអាចក្នុងការទំពា និងការផឹក ។

សេដ្ឋីបុត្រ ស្តាប់ពាក្យអ្នកលេងនោះហើយ ទើបសួរអ្នកបម្រើជិតស្និទ្ធ  
ដែលមកតាមក្រោយថា ជនទាំងនោះផឹកអ្វី អ្នកបម្រើប្រាប់ថា ផឹកទឹកប្រភេទ  
ម្យ៉ាង សេដ្ឋីបុត្រសួរថា មានរសជាតិឆ្ងាញ់ឬ អ្នកបម្រើប្រាប់ថា បពិត្រលោក  
ម្ចាស់ ធម្មតាទឹកដែលគួរផឹកដូចគ្នានឹងទឹកនេះ មិនមានក្នុងលោកដែលរស់នៅ  
នេះ ។ សេដ្ឋីបុត្រនោះពោលថា បើដូច្នេះ ខ្ញុំផឹកក៏គួរ ដូច្នេះហើយ ទើបឲ្យយក  
មកបន្តិចហើយក៏ផឹក តមកមិនយូរប៉ុន្មាន អ្នកលេងទាំងនោះដឹងថា សេដ្ឋីនោះ  
ផឹក ទើបនាំគ្នាចោមរោមសេដ្ឋីបុត្រនោះ ក្នុងកាលកន្លងទៅ ក៏មានបរិវារធំ ។  
សេដ្ឋីបុត្រនោះឲ្យនាំសុរាមកដោយទ្រព្យ ១០០ ខ្វះ ២០០ ខ្វះផឹក តាំងគំនរ  
កហាបណៈក្នុងទីអង្គុយជាដើមដោយលំដាប់ ផឹកសុរា ពោលថា ចូរនាំយក  
ផ្កាមកដោយកហាបណៈនេះ ចូរនាំយកគ្រឿងក្រអូបមកដោយកហាបណៈនេះ  
បុគ្គលនេះឈ្មោះសក្កន្តការច្រៀង បុគ្គលនេះឈ្មោះសក្កន្តការរាំ បុគ្គលនេះឈ្មោះ  
សក្កន្តការប្រគំ ចូរឲ្យទ្រព្យមួយពាន់ដល់បុគ្គលនេះ ចូរឲ្យទ្រព្យពីរពាន់ដល់បុគ្គល  
នេះ ។ កាលខ្លះខាយយ៉ាងនោះ ក្នុងកាលមិនយូរប៉ុន្មាន ក៏ញ៉ាំងទ្រព្យ ៨០  
កោដិ ដែលជាបស្ចឹមខ្លួនឲ្យអស់ទៅហើយ កាលហិរញ្ញិកប្រាប់ថា បពិត្រលោក  
ម្ចាស់ ទ្រព្យរបស់លោកម្ចាស់អស់ហើយ ទើបពោលថា ទ្រព្យរបស់ភរិយាខ្ញុំ



នៅមានឬ កាលគេប្រាប់ថា នៅមាន ទើបប្រាប់ថា បើដូច្នោះ ចូរយកទ្រព្យ  
នោះមក បានញ៉ាំងទ្រព្យនោះឲ្យអស់ទៅហើយយ៉ាងនោះដូចគ្នា ហើយលក់  
សម្បត្តិរបស់ខ្លួនទាំងអស់ គឺស្រែ សួនផ្កា ចម្ការ យានពាហនៈជាដើម ដោយ  
ហោច កាជនៈជាគ្រឿងប្រើប្រាស់ កម្រាល សំពត់ដណ្តប់ និងសំពត់ក្រាល  
អង្គុយ ដោយលំដាប់ ហើយទំពាសី ។

ក្នុងកាលដែលគាត់ចាស់ ទើបម្ចាស់ផ្ទះដេញចេញអំពីផ្ទះ ដែលបុរសនោះ  
មានកោតៈអស់ហើយ លក់ផ្ទះរបស់ខ្លួនដែលធ្លាប់អាស្រ័យនៅ នាំភរិយាទៅ  
អាស្រ័យសំយាបផ្ទះរបស់អ្នកដទៃ កាន់អំបែងត្រាច់ទៅសូមទាន ប្រារព្ធនឹង  
បរិភោគភត្ត ដែលជាសំណល់របស់ពួកជនហើយ ។ កាលនោះ ព្រះសាស្តា  
ទតឃើញបុរសនោះឈរត្រង់ទ្វាររោងឆាន់ រង់ចាំទទួលកោជនដែលសល់អំពី  
ភិក្ខុកំលោះ និងសាមណេរឲ្យក្នុងថ្ងៃមួយ ទើបទ្រង់ញញឹម ។ លំដាប់នោះ  
ព្រះអានន្ទទូលសួរដល់ហេតុដែលទ្រង់ញញឹម ។ ព្រះសាស្តា កាលនឹងត្រាស់  
ប្រាប់ហេតុដែលទ្រង់ញញឹម ទើបត្រាស់ថា ម្ចាស់អានន្ទ ចូរអ្នកមើលបុត្រ  
សេដ្ឋីដែលមានទ្រព្យច្រើននេះ បំផ្លាញទ្រព្យអស់ ១៦០ កោដិ នាំភរិយាដើរ  
សូមទាន នៅក្នុងនគរនេះឯង បើសេដ្ឋីបុត្រនេះមិនបំផ្លាញទ្រព្យអស់ ប្រកប  
ការងារក្នុងបឋមវ័យ ក៏នឹងបានជាសេដ្ឋីដ៏កំពូលក្នុងនគរនេះឯង បើចេញបួស  
នឹងសម្រេចអរហត្ត ភរិយារបស់បុរសនេះ នឹងតាំងនៅក្នុងអនាគាតិផល បើ  
មិនបំផ្លាញទ្រព្យឲ្យអស់ទៅ នឹងប្រកបការងារក្នុងមជ្ឈិមវ័យ នឹងបានជាសេដ្ឋី  
លំដាប់ទីពីរ ចេញបួស នឹងបានជាអនាគាតិ ភរិយានឹងតាំងនៅក្នុងសកទា-

គាមិផល បើមិនបំផ្លាញទ្រព្យឲ្យអស់ទៅ ប្រកបការងារក្នុងបច្ច័យវ័យ នឹងបាន  
 ជាសេដ្ឋីលំដាប់ទីបី ចេញបួស នឹងបានសកទាគាមី ភរិយារបស់គេនឹងតាំង  
 នៅក្នុងសោតាបត្តិផល តែឥឡូវនេះ កូនសេដ្ឋីនោះ វិនាសហើយចាកកោគៈ  
 របស់គ្រហស្ថ វិនាសហើយចាកសាមញ្ញផល កាលវិនាសហើយ ទើបដូចជា  
 ក្រៀលក្នុងកក់ស្អួត ដូច្នេះហើយ ទើបទ្រង់ត្រាស់ព្រះគាថានេះថា

|                      |                     |
|----------------------|---------------------|
| អចរិត្យា ព្រហ្មចរិយំ | អលទ្ធា យោពូនេ ធនំ   |
| ធិណ្ឌកោត្មារ លាយន្តិ | ទីណាមន្ទេវ បលូលេ ។  |
| អចរិត្យា ព្រហ្មចរិយំ | អលទ្ធា យោពូនេ ធនំ   |
| សេន្តិ ចាទាតិទីណារ   | បុរាណានិ អនុត្តនំ ។ |

ជនពាលទាំងឡាយ មិនប្រព្រឹត្តព្រហ្មចរិយធម៌ មិនបាន  
 ទ្រព្យ ក្នុងកាលខ្លួននៅជាកំលោះក្រមុំ រមែងសញ្ចប់សញ្ជឹង  
 ដូចសត្វក្រៀលចាស់សំកុកនៅក្នុងកក់ដែលអស់ត្រីហើយ ។  
 ជនពាលទាំងឡាយ មិនប្រព្រឹត្តព្រហ្មចរិយធម៌ មិនបានទ្រព្យ  
 ក្នុងកាលខ្លួននៅកំលោះក្រមុំ រមែងដេកថ្ងៃសោកស្តាយទ្រព្យ  
 ចាស់ទាំងឡាយ ដូចព្រាហ្មដែលផុតចាកខ្សែបន្ទោះ ដូច្នោះ ។

### សេចក្តីអធិប្បាយ

បណ្តាបទទាំងនោះ បទថា អចរិត្យាសេចក្តីថា មិននៅក្នុងព្រហ្មចរិយា-  
 វាស ។ បទថា យោពូនេ សេចក្តីថា មិនបានសូម្បីទ្រព្យក្នុងកាលដែលខ្លួន  
 អាចញ៉ាំងកោគៈដែលមិនកើតឲ្យកើតឡើង ឬដើម្បីតាមរក្សាកោគៈដែលកើត

ឡើងហើយ ។ បទថា **វិណាមន្តេ** សេចក្តីថា បុគ្គលល្ងង់ខ្លៅបែបនោះ តែង  
 សោកសៅដូចសត្វក្រៀលចាស់ មានរោមជ្រុះអស់ សោកសៅនៅក្នុងភក់ដែល  
 ឈ្មោះថាអស់ត្រីហើយ ព្រោះមិនមានទឹក អធិប្បាយថា លោកពោលដូច្នេះ  
 ថា ឯការមិនមានលំនៅរបស់បុគ្គលល្ងង់ខ្លៅទាំងនេះ ដូចការមិនមានទឹកក្នុងភក់  
 ព្រោះមិនមានកោគៈរបស់បុគ្គលល្ងង់ខ្លៅទាំងនេះ ដូចការអស់ត្រី ការមិនអាច  
 រួបរួមកោគៈបានដោយផ្លូវគោក ឬផ្លូវទឹកជាដើម ក្នុងកាលឥឡូវនេះឯងរបស់  
 បុគ្គលល្ងង់ខ្លៅទាំងនេះ ដូចការមិនមានការផុសឡើង ហើយហើរទៅនៃសត្វ  
 ក្រៀលដែលមានរោមស្លាបជ្រុះ ព្រោះដូច្នោះ បុគ្គលល្ងង់ខ្លៅទាំងនេះ ទើប  
 ដេកសោកសៅក្នុងទីនេះឯង ដូចសត្វក្រៀលមានរោមស្លាបជ្រុះហើយដូច្នោះ ។

បទថា **ចាទាតិវិណាវ** សេចក្តីថា រហូតចាកបន្ទោះ គឺផុតចាកបន្ទោះ  
 មានពាក្យអធិប្បាយដូច្នេះថា ព្រហ្មផុតចាកបន្ទោះ ទៅតាមកម្លាំងធ្លាក់ហើយ  
 កាលមិនមានបុគ្គលណាចាប់លើកឡើង ព្រហ្មនោះក៏ត្រូវក្លាយជាអាហាររបស់  
 កណ្តៀកក្នុងទីនោះឯង យ៉ាងណា បុគ្គលល្ងង់ខ្លៅទាំងនេះ ក៏ដូច្នោះ កន្លងវ័យ  
 ទាំង ៣ ទៅហើយ ក៏នឹងចូលដល់មរណៈ ព្រោះការមិនអាចលើកខ្លួនឡើង  
 បានក្នុងកាលឥឡូវនេះ ព្រោះដូច្នោះ ទើបព្រះដ៏មានព្រះភាគត្រាស់ថា **សេន្និ**  
**ចាទាតិវិណាវ ។**

បាទព្រះគាថាថា **បុរាណានិ អនុត្តនំ** សេចក្តីថា រមែងដេកសំកុក គឺ

សោកសៅដល់ការបរិភោគ ការផឹក ការរាំ ការច្រៀង និងការប្រគំជាដើម  
ដែលខ្លួនធ្វើហើយក្នុងកាលមុនថា ពួកយើងស៊ីហើយយ៉ាងនេះ ផឹកហើយយ៉ាង  
នេះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើម ដូច្នេះឯង ។<sup>១៣៣</sup>

រឿងសេដ្ឋីបុត្រមានទ្រព្យច្រើន ចប់

ជរាវគ្គ ចប់

វគ្គទី ១១ ចប់



# សុត្តន្តបិដក

## ធម្មបទគាថា អត្តវគ្គទី ១២

[ ២២ ] បើបណ្ឌិតដឹងថា ខ្លួនជាទីស្រឡាញ់ គួររក្សាខ្លួននោះឲ្យល្អ គួរស្វនគ្រងខ្លួនទុកក្នុងវ័យទាំង ៣ វ័យណាមួយ ។

បណ្ឌិត គួរតម្កល់ខ្លួនទុកក្នុងគុណ ដ៏សមគួរជាមុនសិន ហើយសឹម ប្រៀនប្រដៅអ្នកដទៃ ជាខាងក្រោយ ( ធ្វើយ៉ាងនេះ ) នឹងមិនលំបាកឡើយ ។

បុគ្គលប្រៀនប្រដៅអ្នកដទៃ យ៉ាងណា ត្រូវធ្វើខ្លួនឲ្យបានយ៉ាងនោះដែរ អ្នកដែលទូន្មានខ្លួនល្អហើយ ទើបគួរទូន្មានអ្នកដទៃបាន ព្រោះថា ខ្លួនកម្រ ទូន្មានបានពេកណាស់ ។

ខ្លួនជាទីពឹងរបស់ខ្លួន អ្នកដទៃជាទីពឹងដូចម្តេចបាន ព្រោះបុគ្គលអ្នក មានខ្លួនហ្មឹកហ្មិនល្អហើយ រមែងបាននូវទីពឹង ដែលគេបានដោយកម្រ ។

បាប កើតអំពីខ្លួន មានខ្លួនជាដែនកើត ដែលខ្លួនធ្វើហើយ តែងញ៉ាំញី មនុស្សឥតប្រាជ្ញា ដូចពេជ្រសម្រាប់កែវមណី ដែលកើតអំពីថ្ម ដូច្នោះឯង ។

ភាពជាអ្នកទ្រុស្តសីលហួសហេតុ គ្របសង្កត់ ( នូវអត្តភាព ) របស់ បុគ្គលណា ដូចវល្លិដែលរូបរិតដើមឈើ បុគ្គលនោះ ឈ្មោះថា ធ្វើខ្លួនឯងឲ្យ វិនាស ដូចជាចោរអ្នកប្រាថ្នាធ្វើបុគ្គលនោះឲ្យវិនាស ដូច្នោះ ។

កម្មទាំងឡាយណា មិនល្អផង មិនជាប្រយោជន៍ដល់ខ្លួនផង កម្មទាំង នោះ ដែលជនពាលធ្វើបានដោយងាយ កម្មណាជាប្រយោជន៍ផង ល្អផង កម្មនោះឯង ដែលជនពាលធ្វើបានដោយលំបាក ។

បុគ្គលណា អប្បប្រាជ្ញា អាស្រ័យទិដ្ឋិដ៏លាមក ហាមឃាត់សាសនា  
 របស់ព្រះអរហន្តទាំងឡាយដ៏ប្រសើរ រស់នៅដោយធម៌ ការហាមឃាត់របស់  
 បុគ្គលនោះ រមែងចេញផល ដើម្បីសម្លាប់ខ្លួន ដូចផ្លែឫស្សី ដូច្នោះ ។

អ្នកធ្វើបាបខ្លួនឯង នឹងសោហ្មងខ្លួនឯង អ្នកមិនធ្វើបាបខ្លួនឯង តែង  
 បរិសុទ្ធសាតខ្លួនឯង សេចក្តីបរិសុទ្ធ និងមិនបរិសុទ្ធ មានចំពោះខ្លួន អ្នក  
 ដទៃនឹងធ្វើអ្នកដទៃ ឲ្យបរិសុទ្ធពុំបានទេ ។

បុគ្គល កុំគប្បីធ្វើប្រយោជន៍ខ្លួនឲ្យវិនាស ព្រោះប្រយោជន៍របស់អ្នក  
 ដទៃ សូម្បីច្រើន បើដឹងច្បាស់នូវប្រយោជន៍របស់ខ្លួនហើយ គប្បីខ្វល់ខ្វាយ  
 ក្នុងប្រយោជន៍របស់ខ្លួន ( នោះ ) ។

អត្ថវគ្គទី ១២ ចប់



## អដ្ឋកថា អត្ថវគ្គទី ៧២

### រឿង ពោធិរាជកុមារ លំដាប់ដើម

ព្រះសាស្តា កាលគង់នៅក្នុងកេសកឡាវន ទ្រង់ប្រារព្ធពោធិរាជកុមារ  
ត្រាស់ព្រះធម្មទេសនានេះថា អត្តានព្វោ ជាដើម ។

បានឮមកថា ពោធិរាជកុមារឲ្យសាងប្រាសាទ ឈ្មោះកោកនទៈ មាន  
ទ្រង់ទ្រាយមិនដូចប្រាសាទដទៃៗ លើផែនដី តែមានរាងដូចអណ្តែតនៅក្នុង  
អាកាសហើយ ត្រាស់សួរជាន់ថា ប្រាសាទដែលមានរូបរាងយ៉ាងនេះ អ្នកធ្លាប់  
សាងក្នុងទីដទៃខ្លះហើយឬ ឬថា នេះជាសិប្បៈដំបូងរបស់អ្នក កាលមេជាន់  
ទូលថា បពិត្រព្រះសម្មាសម្ពុទ្ធាចារ្យ នេះជាសិប្បៈដំបូងនោះឯង ព្រះរាជាទ្រង់ព្រះ  
តម្រិះថា បើមេជាន់នេះសាងប្រាសាទ ដែលមានទ្រង់ទ្រាយបែបនេះដល់អ្នក  
ដទៃសោត ប្រាសាទនេះក៏មិនគួរអស្ចារ្យ កាលដែលអញសម្លាប់មេជាន់នេះ  
ចោល កាត់ដៃកាត់ជើង ឬខ្វែងក្អែកទាំងពីរ រមែងគួរ កាលបើដូច្នោះ មេជាន់  
នេះសាងប្រាសាទដល់អ្នកដទៃមិនបាន ព្រះរាជាប្រាប់សេចក្តីនោះដល់មាណាត  
តូច កូនរបស់សញ្ជីវិកៈ ដែលជាសម្លាញ់ជិតស្និទ្ធរបស់ខ្លួន ។

មាណាតតូចនោះ គិតថា ព្រះរាជកុមារអង្គនេះ បំផ្លាញមេជាន់ឲ្យវិនាស

ដោយឥតសង្ស័យ មនុស្សដែលមានសិប្បៈកាត់ថ្ងៃមិនបាន បើអញនៅមាន  
 ចូរបុគ្គលនោះកុរិយាសឡើយ អញនឹងឲ្យសញ្ញាដល់មេជាន់នេះ ។ មាណព  
 តូចចូលទៅរកមេជាន់ហើយសួរថា ការងាររបស់អ្នកឯប្រាសាទ សម្រេច  
 ហើយឬនៅ កាលមេជាន់ប្រាប់ថា សម្រេចហើយ ទើបពោលថា ព្រះរាជកុមារ  
 មានបំណងនឹងបំផ្លាញអ្នកឲ្យវិនាស ព្រោះដូច្នេះ អ្នកគប្បីរក្សាខ្លួនឲ្យល្អ ។

មេជាន់ពោលថា នែអ្នក អ្នកប្រាប់សេចក្តីនោះដល់ខ្ញុំ ធ្វើសុចរិតកម្ម  
 ហើយ ខ្ញុំនឹងដឹងកិច្ចដែលគួរធ្វើក្នុងរឿងនេះ ដូច្នេះហើយ កាលព្រះរាជកុមារ  
 ត្រាស់សួរថា សម្លាញ់ ការងាររបស់អ្នកត្រង់ប្រាសាទរបស់យើង សម្រេច  
 ហើយឬ ទើបទូលថា បពិត្រព្រះសម្មតិទេព ការងារត្រង់ប្រាសាទមិនទាន់  
 សម្រេចនៅឡើយ នៅសល់ច្រើនទៀត ។ ព្រះរាជកុមារសួរថា ការងារអ្វី  
 ដែលនៅសល់ ជាងទូលថា បពិត្រព្រះសម្មតិទេព ខ្ញុំព្រះអង្គនឹងទូលក្នុង  
 កាលជាក្រោយ សូមទ្រង់ត្រាស់ឲ្យបុគ្គលណាម្នាក់ ជញ្ជូនឈើមកសិនចុះ  
 ព្រះរាជកុមារត្រាស់សួរថា នឹងឲ្យជញ្ជូនឈើប្រភេទណាមក មេជាន់ទូលថា  
 បពិត្រព្រះអង្គ ឈើស្ងួតមិនមានខ្លឹម ។

ព្រះរាជាបានឲ្យជញ្ជូនមកហើយ ។ លំដាប់នោះ មេជាន់ទូលព្រះរាជ-  
 កុមារនោះថា បពិត្រព្រះសម្មតិទេព ចាប់តាំងអំពីនេះទៅ ទ្រង់មិនចាំបាច់  
 យាងមកកាន់សម្លាករបស់ទូលបង្គំឡើយ ព្រោះកាលទូលបង្គំធ្វើការងារល្អិត  
 ល្អន់ បើមានការសន្ទនានឹងអ្នកដទៃ ការរាយមាយក៏គប្បីមាន ម្យ៉ាងទៀត  
 ពេលទទួលទានអាហារ ភរិយាទូលបង្គំប៉ុណ្ណោះនឹងនាំអាហារមក ។ ព្រះរាជ-



កុមារទ្រង់ទទួលថា សាធុ ចំណែកជាន់នោះ ចាំងឈើទាំងនោះក្នុងបន្ទប់មួយ ធ្វើជាសត្វគ្រុឌ គួរដល់បុត្រភរិយារបស់ខ្លួនអង្គុយខាងក្នុងបាន ក្នុងពេល ទទួលទានអាហារ ប្រាប់ភរិយាថា ចូរនាងលក់របស់គ្រប់យ៉ាងក្នុងផ្ទះហើយ ទទួលយកប្រាក់ និងមាស ។

ចំណែកព្រះរាជកុមារត្រាស់ឲ្យព័ទ្ធផ្ទះ ទ្រង់រៀបចំការរក្សា ដើម្បីជា ប្រយោជន៍កុំឲ្យមេជាន់ចេញទៅបាន ។ មេជាន់ ក្នុងកាលដែលបក្សីសម្រេច ហើយ ប្រាប់ភរិយាថា ថ្ងៃនេះនាងគប្បីនាំកូនទាំងអស់មក ទទួលទានអាហារ ព្រឹកស្រេចហើយ ឲ្យបុត្រ និងភរិយាអង្គុយក្នុងពោះគ្រុឌ ចេញតាមបង្អួច លួចគេចទៅហើយ កាលអ្នករក្សាទាំងនោះទូលរៀបរាប់ថា បពិត្រព្រះសម្ម- តិទេព មេជាន់លបគេចទៅបាន ដូច្នេះនោះឯង ជាន់នោះក៏ទៅចុះត្រង់ហិម- វន្តបទេស សាងនគរមួយបានជាព្រះរាជា ព្រះនាមកង្ខារាហនៈក្នុងនគរនោះ ។

ចំណែកព្រះរាជកុមារ ទ្រង់ព្រះតម្រិះថា អញធ្វើការឆ្លងប្រាសាទ ទើប ឲ្យនិមន្តព្រះសាស្តា ទ្រង់ធ្វើការបោះព្រំក្នុងប្រាសាទ ដោយគ្រឿងគន្លងជាតិ ៤ យ៉ាង ទ្រង់ក្រាលកម្រាលតូចតាំងអំពីធរណីទ្វារទីមួយ បានឮថា ព្រះ រាជាមិនមានព្រះឱរស ព្រោះដូច្នេះ ទើបទ្រង់ព្រះតម្រិះថា បើអញបានបុត្រ ឬធីតាសោត ព្រះសាស្តានឹងជាន់សំពត់តូចនេះ ហើយទើបទ្រង់ក្រាល ។ ព្រះរាជា កាលព្រះសាស្តាយាងមក ថ្វាយបង្គំហើយ ដោយបញ្ជូនប្រតិស្ឋាន ទទួលបាត្រ ក្រាបទូលថា សូមនិមន្តទ្រង់យាងចូលចុះ ព្រះសាស្តាមិនយាង ចូល ព្រះរាជាទ្រង់និមន្តអស់វារៈ ២-៣ ដង ព្រះសាស្តាក៏មិនយាងចូលទៅ

ទ្រង់មើលព្រះអានន្ទ ។

ព្រះថេរៈ ជ្រាបការដែលទ្រង់មិនជាន់សំពត់ទាំងឡាយ ដោយសញ្ញា ដែលទ្រង់ទតនោះឯង ទើបទូលឲ្យព្រះរាជកុមារដកសំពត់ទាំងឡាយចេញ ដោយពាក្យថា មហាបពិត្រ សូមទ្រង់សាសំពត់ទាំងឡាយចេញចុះ ព្រះ សាស្តាទ្រង់មិនជាន់សំពត់នេះឡើយ ព្រោះព្រះតថាគតទ្រង់សម្លឹងមើល មហាជនដែលកើតឯក្រោយ ។

ព្រះរាជាទ្រង់ដកសំពត់ទាំងឡាយហើយ ទូលអារាធនាឲ្យទ្រង់ចូលទៅ ខាងក្នុង ទ្រង់អង្គាសឲ្យឆ្អែតស្តាប់ស្តាប់ដោយបបរ និងរបស់ទំពា ហើយគង់ ក្នុងទីសមគួរនាចំណែកម្ខាង ថ្វាយបង្គំហើយទូលថា បពិត្រព្រះអង្គ ខ្ញុំព្រះអង្គ ជាឧបជ្ជាករបស់ទ្រង់ ដល់នូវទ្រង់ថាជាទីពឹងអស់វារៈ ៣ ដងហើយ បានឮថា ព្រះរាជាកាលនៅក្នុងផ្ទៃ ដល់នូវសរណៈជាទីពឹងទីរកលើកទី ១ ក្នុងលើក ទី ២ ក្នុងកាលដែលខ្ញុំព្រះអង្គជាកុមារ ក្នុងលើកទី ៣ ក្នុងកាលដែលខ្ញុំព្រះ អង្គ ដល់នូវភាពជាអ្នកជីវិត ទ្រង់មិនជាន់ផ្ទាំងសំពត់តូចរបស់ខ្ញុំព្រះអង្គនោះ ព្រោះហេតុអ្វី ។ ព្រះសាស្តាត្រាស់ថា ព្រះរាជកុមារ ទ្រង់ត្រិះរិះដូចម្តេច ទើបក្រាលផ្ទាំងសំពត់តូច ព្រះរាជកុមារត្រាស់ថា បពិត្រព្រះអង្គ ខ្ញុំព្រះអង្គ គិតថា បើបានបុត្រ ឬធីតាសោត ព្រះសាស្តាទ្រង់នឹងជាន់ផ្ទាំងសំពត់តូច របស់អញ ហើយទើបក្រាលផ្ទាំងសំពត់តូច ព្រះសាស្តាត្រាស់ថា ព្រះរាជ- កុមារ ព្រោះហេតុនោះ ទើបតថាគតមិនជាន់ ព្រះរាជកុមារទូលថា បពិត្រ ព្រះអង្គ ខ្ញុំព្រះអង្គមិនបានបុត្រ ឬធីតាទេឬ ព្រះសាស្តាត្រាស់ថា ព្រះរាជកុមារ

យ៉ាងនោះឯង ព្រះរាជកុមារត្រាស់ថា បពិត្រព្រះអង្គ ព្រោះហេតុអ្វី ព្រះសាស្តាត្រាស់ថា ព្រោះទ្រង់ និងព្រះជាយា ជាអ្នកដល់នូវសេចក្តីប្រមាទ ហើយ ក្នុងអត្តភាពមុន ព្រះរាជកុមារត្រាស់ថា បពិត្រព្រះអង្គ ក្នុងកាលណា ។ លំដាប់នោះ ព្រះសាស្តា ទ្រង់នាំអតីតនិទានមកសម្តែងដល់ព្រះរាជកុមារនោះថា

បានឮមកថា ក្នុងអតីតកាល មនុស្សច្រើនរយនាក់ធ្វើដំណើរតាមទូកធំ ទៅកាន់សមុទ្រ ទូកក៏លិចកណ្តាលសមុទ្រ ស្វាមីភរិយាស្រវាបានបន្ទុករាមួយ ហែលទៅកាន់កោះតូចដែលមានក្នុងចន្លោះ មនុស្សដ៏សេសស្លាប់ទាំងអស់ ក្នុងមហាសមុទ្រនោះឯង ។ ពួកបក្សីជាច្រើននៅត្រង់កោះនោះឯង ជនទាំងពីរមិនឃើញវត្ថុដទៃដែលគួរបរិភោគបាន ត្រូវសេចក្តីឃ្លានគ្របសង្កត់ ហើយ ទើបដុតស៊ីតបក្សីទាំងឡាយត្រង់រងើកភ្លើង ហើយបរិភោគ កាលស៊ីតបក្សីទាំងនោះ មិនគ្រប់គ្រាន់ ក៏ចាប់កូនបក្សីទាំងឡាយអាំងបរិភោគ កាលកូនបក្សីទាំងនោះ មិនគ្រប់គ្រាន់ ក៏ចាប់មេបក្សីទាំងឡាយបរិភោគ ក្នុងបឋមវ័យក្តី មជ្ឈិមវ័យក្តី បច្ចិមវ័យក្តី បានទំពាស៊ីយ៉ាងនោះឯង ក្នុងថ្ងៃមួយ ក៏មិនបានដល់នូវការមិនប្រមាទ ម្យ៉ាងទៀត បណ្តាជនទាំងពីរនោះ សូម្បីបុគ្គលម្នាក់ ក៏មិនបានដល់នូវសេចក្តីមិនប្រមាទ ។

ព្រះសាស្តា កាលទ្រង់សម្តែងបុព្វកម្មនេះរបស់ពោធិរាជកុមារនោះហើយ ត្រាស់ថា ព្រះរាជកុមារ ក្នុងកាលនោះ បើទ្រង់ និងមហេសីដល់នូវការមិនប្រមាទ សូម្បីក្នុងវ័យមួយសោត បុត្រ ឬធីតាគប្បីកើតឡើង ក្នុងវ័យណា

មួយ បើបណ្តាអ្នកទាំងពីរ អ្នកណាម្នាក់បានជាអ្នកមិនប្រមាទហើយសោត  
 បុត្រ ឬជីតា នឹងអាស្រ័យបុគ្គលមិនប្រមាទនោះកើតឡើង ម្ចាស់ព្រះរាជកុមារ  
 បុគ្គល កាលសម្គាល់ខ្លួនថាជាទីស្រឡាញ់ គប្បីមិនប្រមាទ រក្សាខ្លួនក្នុងវ័យ  
 ទាំង ៣ បើមិនអាចយ៉ាងនោះ គប្បីរក្សាឲ្យបានក្នុងវ័យណាមួយ ដូច្នេះ  
 ហើយ ទើបត្រាស់ព្រះគាថានេះថា

អត្តានព្វោ បិយំ ជញ្ញា                      រក្ខេយ្យ នំ សុរក្ខិតំ  
 តិណ្ឌំ អញ្ញាតំ យាមំ                      បដិជគ្គេយ្យ បណ្ឌិតោ ។  
 បើបណ្ឌិតដឹងថា ខ្លួនជាទីស្រឡាញ់ គួររក្សាខ្លួននោះឲ្យល្អ  
 គួរស្វនគ្រងខ្លួនទុកក្នុងវ័យទាំង ៣ វ័យណាមួយ ។

### សេចក្តីអធិប្បាយ

បណ្តាបទទាំងនោះ បទថា យាមំ នេះ ព្រះសាស្តាទ្រង់សម្តែងធ្វើវ័យ  
 ទាំង ៣ វ័យណាមួយ ឲ្យឈ្មោះថា ជាយាម ព្រោះភាពដែលទ្រង់ជាធំក្នុង  
 ធម៌ និងព្រោះភាពដែលទ្រង់ឈ្លាសក្នុងទេសនាវិជ្ជា ព្រោះហេតុនោះ ក្នុងព្រះ  
 គាថានេះ បណ្ឌិតគប្បីជាបសេចក្តីយ៉ាងនេះថា បើបុគ្គលដឹងថា ខ្លួនជាទី  
 ស្រឡាញ់ គប្បីរក្សាខ្លួននោះឲ្យជាការរក្សាល្អហើយ គឺគប្បីរក្សាខ្លួននោះ  
 ដោយប្រការដែលខ្លួនរក្សាល្អហើយ ។

បណ្តាជនដែលរក្សាខ្លួនទាំងនោះ បើបុគ្គលជាគ្រហស្ថគិតថា នឹងរក្សា  
 ខ្លួន ដូច្នេះហើយ ចូលទៅកាន់បន្ទប់ដែលគេបិទឲ្យរៀបរយ ជាបុគ្គលមាន  
 ការរក្សាបរិបូណ៌ ឡើងលើផ្ទៃប្រាសាទជាន់លើក្តី បុគ្គលជាបព្វជិត នៅក្នុង

គុហាដែលបិទល្អិត មានទ្វារ និងបង្អួចបិទល្អិត មិនឈ្មោះថា រក្សា ខ្លួនឡើយ តែបុគ្គលជាគ្រហស្ថធ្វើបុណ្យទាំងឡាយ មានឲ្យទាន រក្សាសីល ជាដើមតាមកម្លាំង ឬដែលជាបព្វជិត ដល់នូវការខ្វល់ខ្វាយក្នុងវត្ថុ បដិវត្ត បរិយត្តិ និងការធ្វើទុកក្នុងចិត្ត ឈ្មោះថា រមែងរក្សាខ្លួន ។

បុរសដែលជាបណ្ឌិត កាលមិនអាចធ្វើយ៉ាងនោះបានក្នុងវ័យទាំង ៣ ត្រូវ ស្អូនគ្រងខ្លួនក្នុងវ័យណាមួយ ក៏បានដូចគ្នា បើបុគ្គលជាគ្រហស្ថ មិនអាច ធ្វើកុសលបានក្នុងបឋមវ័យ ព្រោះជាអ្នកបង់លក្ខណៈការលេងសោត ក្នុង មជ្ឈិមវ័យ គប្បីជាអ្នកមិនប្រមាទ បំពេញកុសល បើក្នុងមជ្ឈិមវ័យ ចាំបាច់ ចិញ្ចឹមបុត្រ និងភរិយា មិនអាចបំពេញកុសលបានសោត ក្នុងបច្ច័យវ័យ គប្បីបំពេញកុសល ឲ្យបានដោយអាការយ៉ាងនេះ ខ្លួនត្រូវជាបុគ្គលស្អូនគ្រង ខ្លួនឯងនោះឯង តែកាលមិនអាចធ្វើយ៉ាងនោះ ខ្លួន ឈ្មោះថា មិនជាទី ស្រឡាញ់ ។ បុគ្គលនោះ ធ្វើខ្លួននោះឲ្យមានអបាយជាទីទៅខាងមុខនោះឯង ។

បើបព្វជិត ក្នុងបឋមវ័យ ធ្វើការស្វាធារ្យាយ ទ្រទ្រង់ចាំ ប្រាប់ ធ្វើវត្ថុ និងបដិវត្ត ឈ្មោះថា ដល់នូវសេចក្តីប្រមាទ ក្នុងមជ្ឈិមវ័យ គប្បីជាបុគ្គល មិនប្រមាទ បំពេញសមណធម៌ ។

ម្យ៉ាងទៀត បើរាល់តែសាកសួរអង្គកថា និងវិនិច្ឆ័យ និងហេតុនៃព្រះ បរិយត្តិ ដែលខ្លួនរៀនហើយក្នុងបឋមវ័យ ឈ្មោះថា ដល់នូវសេចក្តីប្រមាទ ក្នុងមជ្ឈិមវ័យ ក្នុងបច្ច័យវ័យ គប្បីជាអ្នកមិនប្រមាទ បំពេញសមណធម៌ ដោយអាការយ៉ាងនេះ ខ្លួន ឈ្មោះថា បព្វជិតនោះស្អូនគ្រងហើយនោះឯង ។

តែកាលមិនធ្វើយ៉ាងនោះ ខ្លួន ឈ្មោះថា មិនជាទីស្រឡាញ់ បព្វជិតនោះស្មើ  
គ្នានឹងធ្វើខ្លួននោះឲ្យក្លាក្រហាយ ដោយការតាមក្លាក្រហាយក្នុងកាលខាង  
ក្រោយពិត ។

កាលចប់ទេសនា ពោធិរាជកុមារតាំងនៅក្នុងសោតាបត្តិផលហើយ ព្រះ  
ធម្មទេសនាបានជាប្រយោជន៍ដល់បរិស័ទ ដែលប្រជុំគ្នាហើយដូច្នេះឯង ។<sup>១៧៧</sup>

រឿង ពោធិរាជកុមារ ចប់

រឿង ព្រះឧបនន្ទសក្យបុត្រ  
លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះឧបនន្ទសក្យ-  
បុត្រ ត្រាស់ព្រះធម្មទេសនានេះថា អត្តានមេវ បឋមំ ជាដើម ។

បានឮមកថា ព្រះថេរៈនោះឈ្លាសក្នុងការពោលធម្មកថា ភិក្ខុជាច្រើន  
ស្តាប់ធម្មកថា ដែលបដិស័យត្រដោយភាពជាបុគ្គល មានសេចក្តីប្រាថ្នាតិចជា  
ដើមរបស់លោកហើយ ទើបបូជាដោយចីវរទាំងឡាយ សមាទានធុត្ថន្ត ព្រះ  
ឧបនន្ទនោះមួយរូប ទទួលយកបរិក្ខារដែលភិក្ខុទាំងនោះលះបង់ហើយ ។

លុះក្នុងរដូវវស្សាជិតចូលមកដល់ ព្រះឧបនន្ទនោះបានទៅកាន់ជនបទ  
ហើយ ។ លំដាប់នោះ ភិក្ខុកំលោះ និងសាមណេរក្នុងវិហារពោលនឹងលោក  
ដោយសេចក្តីស្រឡាញ់ក្នុងធម្មកថិកថា បពិត្រលោកម្ចាស់ សូមលោកម្ចាស់

ចូលវស្សាក្នុងទីនេះចុះ ព្រះឧបនន្ទសួរថា ក្នុងវិហារនេះបានសំពត់ចំណាំវស្សា ប៉ុន្មានផ្ទាំង កាលភិក្ខុទាំងនោះឆ្លើយថា បានមួយអង្គ ១ ផ្ទាំង ទើបទុកស្បែក ជើងក្នុងវិហារនោះ បានទៅវិហារដទៃ ដល់វិហារទីពីរហើយសួរថា ក្នុងវិហារ នេះភិក្ខុទាំងឡាយបានអ្វី កាលភិក្ខុឆ្លើយថា បានសាដកពីរផ្ទាំង ទើបទុកឈើ ប្រត់ក្នុងទីនោះ ដល់វិហារទី ៣ សួរថា ក្នុងវិហារនេះភិក្ខុទាំងឡាយបានអ្វី កាល ភិក្ខុឆ្លើយថា បានសំពត់សាដក ៣ ផ្ទាំង ទើបទុកធម្មក្រកក្នុងទីនោះ ដល់វិហារ ទី ៤ សួរថា ក្នុងវិហារនេះភិក្ខុទាំងឡាយបានអ្វី កាលពួកភិក្ខុឆ្លើយថា បាន សាដក ៤ ផ្ទាំង ពោលថា សាធុ ខ្ញុំនឹងនៅទីនេះ ដូច្នេះហើយ ចាំវស្សាក្នុង វិហារនោះ ពោលធម្មកថាដល់គ្រហស្ថ និងភិក្ខុទាំងឡាយនោះឯង គ្រហស្ថ និងភិក្ខុទាំងឡាយនោះ បូជាព្រះឧបនន្ទនោះដោយសំពត់ និងចីវរជាច្រើន ។ ព្រះឧបនន្ទនោះ ចេញវស្សាហើយ ឲ្យដំណឹងទៅវិហារក្រៅអំពីនេះថា ខ្ញុំគួរបាន សំពត់ចំណាំវស្សា ព្រោះខ្ញុំទុកបរិក្ខារ ចូរភិក្ខុទាំងឡាយបញ្ជូនសំពត់ចំណាំ វស្សាឲ្យខ្ញុំ ឲ្យនាំសំពត់ចំណាំវស្សាទាំងអស់មកហើយ ដាក់ពេញរទេះតូច បរទៅ ។

កាលនោះភិក្ខុពីររូប នៅក្នុងវិហារមួយកន្លែង បានសំពត់សាដកពីរផ្ទាំង សំពត់កម្ពលមួយផ្ទាំង មិនអាចចែកគ្នាបានថា សំពត់សាដកចូរជារបស់លោក សំពត់កម្ពលនឹងជារបស់ខ្ញុំ អង្គុយប្រកែកគ្នាត្រង់កណ្តាលផ្លូវ ភិក្ខុពីររូបនោះ ឃើញព្រះថេរៈដើរមក ទើបពោលថា សូមលោកម្ចាស់ជួយចែកឲ្យដល់ខ្ញុំផង ចុះ ព្រះថេរៈពោលថា ចូរពួកលោកចែកគ្នាដោយខ្លួនឯងចុះ ភិក្ខុទាំងនោះ

ពោលថា ពួកខ្ញុំមិនអាច សូមលោកម្ចាស់ចែកឲ្យពួកខ្ញុំចុះ ព្រះថេរៈសួរថា ពួកលោកតាំងនៅក្នុងពាក្យរបស់ខ្ញុំឬ ពួកភិក្ខុពោលថា បពិត្រលោកម្ចាស់ ពួកខ្ញុំនឹងតាំងនៅ ព្រះថេរៈនោះពោលថា សាធុ បើដូច្នោះ ខ្ញុំនឹងចែក ហើយ ឲ្យសំពត់សាដកពីរជ្វាំង ដល់ភិក្ខុពីររូបនោះឯង ពោលថា សំពត់កម្ពលនេះ ចូរជាសំពត់ដណ្តប់របស់ខ្ញុំដែលពោលធម្មកថា ដូច្នេះហើយ ក៏កាន់យក សំពត់កម្ពលដែលមានតម្លៃច្រើន ចៀសចេញទៅ ។ ពួកភិក្ខុកំលោះ ជាអ្នក ដល់នូវសេចក្តីក្តៅក្រហាយ ទៅកាន់សម្លាកព្រះសាស្តា ក្រាបទូលសេចក្តី នោះហើយ ។

ព្រះសាស្តាត្រាស់ថា ម្ចាស់ភិក្ខុទាំងឡាយ ឧបនន្ទនេះកាន់យកទ្រព្យរបស់ ពួកអ្នក ធ្វើឲ្យពួកអ្នកក្តៅក្រហាយតែក្នុងឥឡូវនេះប៉ុណ្ណោះក៏មិនមែន សូម្បីក្នុង កាលមុន ក៏ធ្វើហើយដូចគ្នា ដូច្នេះហើយ ទ្រង់នាំអតីតនិទានមកត្រាស់ថា

ក្នុងអតីតកាល ភេតិរ ភេម្មយរកស្មីទិករក ភេម្មយរកស្មីទិកជ្រៅ ចាប់ បានត្រីឆ្អិនធំមួយ ដល់នូវការឈ្លោះគ្នាថា ក្បាលជារបស់ខ្ញុំ កន្ទុយជារបស់អ្នក មិនអាចចែកគ្នាបាន ឃើញឆ្អែចចកមួយ ទើបពោលថា បពិត្រលោកអ៊ី សូមអ៊ីជួយចែកត្រីនេះឲ្យដល់ពួកខ្ញុំ ឆ្អែចចកពោលថា យើង គឺព្រះរាជាតាំង ទុកក្នុងតំណែងចៅក្រម យើងអង្គុយត្រង់ទីវិនិច្ឆ័យនោះយូរហើយ ទើបមក ដើម្បីដើរលេង ឥឡូវនេះ ឱកាសរបស់យើងមិនមាន ភេពោលថា សូមអ៊ី កុំធ្វើយ៉ាងនោះឡើយ មេត្តាជួយចែកឲ្យពួកខ្ញុំផងចុះ ចចកពោលថា ពួកអ្នក តាំងនៅក្នុងពាក្យរបស់យើងឬ ភេពោលថា ខ្ញុំនឹងតាំងនៅ ។



ចចកនោះពោលថា សាធុ បើដូច្នោះ ខ្ញុំនឹងចែក ទើបការក្បាលទុក  
 ម្ខាង កន្ទុយទុកម្ខាង កាលធ្វើហើយ ទើបពោលថា នៃបាទាំងពីរ បណ្ណាពួក  
 បាទាំងពីរ មួយណាកស្មីទឹករាក់ មួយនោះត្រូវបានកន្ទុយ មួយណាកស្មីទឹក  
 ជ្រៅ មួយនោះត្រូវបានក្បាល ចំណែកកំណាត់កណ្តាលនេះជាប់សំខ្ញុំ ដែល  
 តាំងនៅក្នុងវិនិច្ឆ័យធម៌ កាលឲ្យកេទាំងនោះយល់ព្រម ទើបពោលគាថាថា

ម្នាលភេ អ្នកត្រាច់ទៅតាមឆ្នេរ ( អ្នកត្រូវបាន ) កន្ទុយ  
 ភេដែលត្រាច់ទៅក្នុងទឹកជ្រៅ ( ត្រូវបាន ) ក្បាល ដុំជា  
 កណ្តាល ក្រៅអំពីចំណែកពីរនេះ ត្រូវបាន ( យើង ) អ្នកស្ថិត  
 នៅក្នុងតំណែងជម្រក ។

ដូច្នេះហើយ ពាំកំណាត់កណ្តាល ចៀសចេញទៅ ភេទាំងពីរនោះ  
 ក្តៅក្រហាយ បានឈរមើលចចកនោះហើយ ។

ព្រះសាស្តា កាលទ្រង់នាំអតីតនិទាននេះមកហើយ ត្រាស់ថា ក្នុង  
 អតីតកាល ឧបនន្ទនេះ បានធ្វើពួកអ្នកឲ្យក្តៅក្រហាយយ៉ាងនេះដូចគ្នា ឲ្យភិក្ខុ  
 ទាំងនោះយល់ព្រមហើយ កាលនឹងតិះដៀលព្រះឧបនន្ទ ទើបត្រាស់ថា

អត្តានមេវ បឋមំ បដិរូបេ និវេសយេ

អថញ្ញាមនុស្សាសេយ្យ ន កិលិស្សេយ្យ បណ្ឌិតោ ។

បណ្ឌិត គួរតម្កល់ខ្លួនទុកក្នុងគុណដ៏សមគួរជាមុនសិន  
 ហើយសឹមប្រៀនប្រដៅអ្នកដទៃជាខាងក្រោយ ( ធ្វើ  
 យ៉ាងនេះ ) នឹងមិនលំបាកឡើយ ។

## សេចក្តីអធិប្បាយ

បណ្តាបទទាំងនោះ បាទព្រះគាថាថា បដិរូបេ និងសយេ បានដល់ គប្បីញ៉ាំងខ្លួនឲ្យតាំងនៅក្នុងគុណដ៏សមគួរ ព្រះសាស្តាត្រាស់ពាក្យនេះថា បុគ្គលណាបំណងប្រៀនប្រដៅអ្នកដទៃដោយគុណ មានការប្រាថ្នាតិចជាដើម ឬដោយបដិបទារបស់អរិយវង្សជាដើម បុគ្គលនោះគប្បីញ៉ាំងខ្លួននោះឯងឲ្យ តាំងនៅក្នុងគុណនោះមុន កាលតាំងខ្លួនទុកយ៉ាងនោះហើយ គប្បីប្រៀនប្រដៅ អ្នកដទៃដោយគុណនោះ ក្នុងកាលខាងក្រោយ ព្រោះថា បុគ្គលកាលមិនញ៉ាំង ខ្លួនឲ្យតាំងនៅក្នុងគុណនោះ ទូន្មានអ្នកដទៃតែម្យ៉ាងប៉ុណ្ណោះ បាននូវការនិន្ទា អំពីអ្នកដទៃហើយ ឈ្មោះថា រមែងសៅហ្មង ។ បុគ្គលកាលញ៉ាំងខ្លួនឲ្យ តាំងនៅក្នុងគុណនោះហើយ ទូន្មានអ្នកដទៃ រមែងបានទទួលនូវសេចក្តី សរសើរអំពីអ្នកដទៃ ព្រោះដូច្នោះ ទើបឈ្មោះថា រមែងមិនសៅហ្មង បណ្ឌិត កាលធ្វើយ៉ាងនេះ ឈ្មោះថា មិនគប្បីសៅហ្មង ។

ក្នុងកាលចប់ទេសនា ភិក្ខុពីររូបនោះតាំងនៅក្នុងសោតាបត្តិផល ទេសនា បានប្រព្រឹត្តទៅដោយប្រយោជន៍ដល់មហាជនដូច្នេះឯង ។<sup>២៧</sup>

រឿង ព្រះឧបនទ្ទសក្យបុត្រ ចប់



## រឿង ព្រះបធានិកតិស្សត្ថេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះបធានិកតិស្សត្ថេរ ត្រាស់ព្រះធម្មទេសនានេះថា អត្តានពោ ជាដើម ។

បានឮមកថា ព្រះថេរៈនោះរៀនព្រះកម្មដ្ឋានក្នុងសម្មាភវរបស់ព្រះសាស្តា ហើយ ពួកភិក្ខុប្រមាណ ៥០០ រូបទៅចាំវស្សាក្នុងព្រៃ ពោលទូន្មានថា អារុសោ ទាំងឡាយ ពួកលោករៀនកម្មដ្ឋានក្នុងសម្មាភវព្រះពុទ្ធដែលគង់ព្រះជន្មនៅ ចូរ ជាអ្នកមិនប្រមាទ ធ្វើសមណធម៌ចុះ ដូច្នេះហើយ ខ្លួនឯងក៏ទៅសិនលក់ ភិក្ខុ ទាំងនោះចង្រ្កមក្នុងបឋមយាមហើយ ចូលទៅកាន់វិហារក្នុងមជ្ឈិមយាម ព្រះ ថេរៈនោះទៅកាន់សម្មាភវរបស់ភិក្ខុទាំងនោះ ក្នុងពេលដែលខ្លួនសិនលក់ហើយ ភ្ញាក់ឡើងពោលថា ពួកលោកមកដោយបំណងថា នឹងដេកលក់ដូច្នេះឬ ចូរ ប្រញាប់ចេញទៅធ្វើសមណធម៌ចុះ ដូច្នេះហើយ ខ្លួនឯងក៏ទៅសិនយ៉ាង នោះឯង ។ ពួកភិក្ខុក្រៅអំពីនេះ ចង្រ្កមខាងក្រៅ ក្នុងមជ្ឈិមយាមហើយ ទៅ កាន់វិហារក្នុងបច្ច័មយាម ព្រះថេរៈនោះភ្ញាក់ឡើងហើយ ទៅកាន់សម្មាភវ របស់ភិក្ខុទាំងនោះ នាំភិក្ខុទាំងនោះចេញអំពីវិហារហើយ ខ្លួនឯងក៏ទៅសិន លក់យ៉ាងនោះទៀត កាលព្រះថេរៈធ្វើយ៉ាងនោះអស់កាលជានិច្ច ភិក្ខុទាំង នោះមិនអាចធ្វើការស្វាធារ្យ ឬធ្វើព្រះកម្មដ្ឋានក្នុងចិត្តបាន ទើបដល់នូវការ រាយមាយហើយ ។ ភិក្ខុទាំងនោះប្រឹក្សាគ្នាថា អាចារ្យរបស់ពួកយើងប្រារព្ធ ព្យាយាមពន់ពេក ពួកយើងនឹងឃ្លាំមើលលោក កាលឃ្លាំមើលឃើញកិរិយា

របស់ព្រះថេរៈនោះហើយ ពោលថា អារុសោទាំងឡាយ ពួកយើងវិនាស  
 អាចារ្យរបស់ពួកយើង **ស្រែក**ទេៗ បណ្តាកិក្ខុទាំងនោះលំបាកពន់ពេក  
 សូម្បីកិក្ខុមួយរូប ក៏មិនអាចញ៉ាំងគុណវិសេសឲ្យកើតបាន កិក្ខុទាំងនោះចេញ  
 វេស្សាហើយ ទៅកាន់សម្នាក់របស់ព្រះសាស្តា មានបដិសណ្ឋារៈដែលព្រះ  
 សាស្តាទ្រង់ធ្វើហើយ ត្រាស់សួរថា ម្ចាស់កិក្ខុទាំងឡាយ ពួកអ្នកជាអ្នកមិន  
 ប្រមាទ ធ្វើសមណធម៌ឬ ទើបក្រាបទូលសេចក្តីនោះ ។

ព្រះសាស្តាត្រាស់ថា ម្ចាស់កិក្ខុទាំងឡាយ កិក្ខុនេះបានធ្វើអន្តរាយដល់  
 ពួកអ្នកមិនមែនតែក្នុងឥឡូវនេះប៉ុណ្ណោះទេ សូម្បីក្នុងកាលមុន កិក្ខុនោះក៏បាន  
 ធ្វើអន្តរាយដល់ពួកអ្នកដូចគ្នា កាលកិក្ខុទាំងនោះទូលអារាធនាហើយ ទើបទ្រង់  
 ញ៉ាំងអកាលរាវិកុក្កដជាតកឲ្យពិស្តារ តែក្នុងទីនេះមានសេចក្តីសង្ខេបថា<sup>(១)</sup>

-១ បិដកខ្មែរអកាលរាវិជាតក ។

មាននេះ ចម្រើននៅក្នុងសម្នាក់នៃបុគ្គល មិនមែនជាមាតាបិតា កាល  
 នៅក្នុងត្រកូល នៃបុគ្គលមិនមែនជាអាចារ្យ រមែងមិនដឹងច្បាស់នូវកាលគួរ  
 រងារ ឬកាលមិនគួររងារ ។

ដូច្នេះហើយ ត្រាស់ថា ម្ចាស់កិក្ខុទាំងឡាយ ធម្មតាកិក្ខុកាលពោល  
 ប្រៀនប្រដៅអ្នកដទៃ គប្បីធ្វើខ្លួនដែលទូន្មានល្អហើយ ព្រោះបុគ្គលកាល  
 ប្រៀនប្រដៅយ៉ាងនោះ ជាបុគ្គលមានខ្លួនទូន្មានហើយ ឈ្មោះថា រមែង  
 ទូន្មានបាន ហើយត្រាស់ព្រះគាថានេះថា

អត្តានព្វោ តថា កយិរា                      យថញ្ញមនុសាសតិ

សុទន្តោ វត ទមេថ

អត្តា ហិ កិរ ទុទ្ទមោ ។

បុគ្គលប្រៀនប្រដៅអ្នកដទៃយ៉ាងណា ត្រូវធ្វើខ្លួនឲ្យបាន  
យ៉ាងនោះដែរ អ្នកដែលទូន្មានខ្លួនល្អហើយ ទើបគួរទូន្មាន  
អ្នកដទៃបាន ព្រោះថា ខ្លួនកម្រទូន្មានបានពេកណាស់ ។

### សេចក្តីអធិប្បាយ

គប្បីជ្រាបអត្ថនៃព្រះគាថានោះថា ភិក្ខុពោលហើយថា គប្បីចង្រ្គមក្នុង  
បឋមយាមជាដើម ឈ្មោះថា ទូន្មានអ្នកដទៃយ៉ាងណា ខ្លួនឯងក៏ដូច្នោះ  
អធិដ្ឋានកិច្ច មានចង្រ្គមជាដើម ឈ្មោះថា គប្បីធ្វើខ្លួនដូចទូន្មានអ្នកដទៃ កាល  
បើដូច្នោះ ភិក្ខុនោះជាបុគ្គលមានខ្លួនទូន្មានល្អហើយហ្ន៎ គួរទូន្មានអ្នកដទៃ ។

បាទព្រះគាថាថា សុទន្តោ វត ទមេថ សេចក្តីថា ភិក្ខុរមែងប្រៀន  
ប្រដៅអ្នកដទៃដោយហេតុណា ជាបុគ្គលទូន្មានខ្លួនល្អហើយ ដោយខ្លួនដោយ  
គុណនោះ គួរទូន្មានអ្នកដទៃ ។

បាទព្រះគាថាថា អត្តា ហិ កិរ ទុទ្ទមោ សេចក្តីថា ព្រោះថា ឈ្មោះថា  
ខ្លួននេះ ជាសកាវៈដែលបុគ្គលទូន្មានបានលំបាក ព្រោះហេតុនោះ បុគ្គលនោះ  
រមែងជាសកាវៈ ដែលបុគ្គលទូន្មានល្អហើយដោយប្រការណា គួរទូន្មានខ្លួន  
ដោយប្រការនោះ ។

ក្នុងកាលចប់ទេសនា ភិក្ខុប្រមាណ ៥០០ រូបនោះសម្រេចអរហត្តផល  
ហើយ ដូច្នោះឯង ។<sup>១៧៣</sup>

រឿង ព្រះបធានិកតិស្សត្ថេរ ចប់

# រឿង មាតាព្រះកុមារកស្សបត្ថេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធមាតារបស់ព្រះ  
កុមារកស្សបត្ថេរ ត្រាស់ព្រះធម្មទេសនានេះថា អត្តា ហិ អត្តនោ នាថោ ជា  
ដើម ។

បានឮមកថា មាតារបស់ព្រះថេរនោះ ជាកូនស្រីសេដ្ឋីក្នុងក្រុងរាជគ្រឹះ  
សូមបព្វជាហើយ ចាប់តាំងអំពីកាលដែលខ្លួនដឹងក្តី សូម្បីអង្វររឿយៗ ក៏  
មិនបានបួសអំពីសម្លាកមាតា និងបិតា ចម្រើនវ័យហើយ ទៅកាន់ត្រកូលប្តី  
ជាអ្នកមានប្តីដូចទេវតានៅគ្រប់គ្រងផ្ទះហើយ ។ ក្នុងកាលមិនយូរ សត្វកើត  
ក្នុងគភ៌តាំងឡើងហើយ ក្នុងផ្ទះរបស់នាង តែនាងមិនជ្រាបភាពដែលគភ៌នោះ  
តាំងឡើងឡើយ ញ៉ាំងស្វាមីឲ្យត្រេកអរហើយ ទើបសូមបួស ។ គ្រានោះ  
ស្វាមីនាំនាងទៅកាន់សម្លាករបស់ភិក្ខុនីដោយសក្ការៈធំ មិនជ្រាបថាមានផ្ទៃពោះ  
ឲ្យបួសក្នុងសម្លាករបស់ភិក្ខុនី ដែលជាបក្ខពួករបស់ទេវទត្តហើយ ។

សម័យក្រោយមក នាងត្រូវភិក្ខុនីទាំងនោះដឹងថាមានគភ៌ហើយ សួរថា  
នេះអ្វីហ្ន៎ ទើបឆ្លើយថា បពិត្រអ្នកនាងម្ចាស់ ខ្ញុំមិនជ្រាបថានេះជាអ្វី តែសីល  
របស់ខ្ញុំមិនព្រម មិនពេញលេញឡើយ ។ ពួកភិក្ខុនីនាំនាងទៅកាន់សម្លាករបស់  
ទេវទត្តហើយសួរថា ភិក្ខុនីនេះបួសដោយសទ្ធា ពួកខ្ញុំមិនដឹងកាលនៃគភ៌របស់  
នាងតាំងឡើង ឥឡូវនេះ ពួកខ្ញុំនឹងធ្វើដូចម្តេច ទេវទត្តភិក្ខុគិតឃើញត្រឹមតែហេតុ  
ប៉ុណ្ណោះថា ការវិនាសកេរ្តិ៍ឈ្មោះ ចូរកុំកើតឡើងដល់ពួកភិក្ខុនី ដែលធ្វើតាម

ឱវាទរបស់យើង ទើបពោលថា ចូរពួកនាងឲ្យស្រីនោះសឹក ភិក្ខុនីនោះស្លាប់  
 ពាក្យនោះហើយ ពោលថា បពិត្រអ្នកនាងម្ចាស់ សូមកុំធ្វើឲ្យខំវិនាសឡើយ  
 ខ្ញុំមិនបានបួសឧទ្ទិសចំពោះលោកម្ចាស់ទេវទត្តឡើយ សូមនាងម្ចាស់ទាំង-  
 ឡាយ នាំខ្ញុំទៅកាន់វត្តជេតពន ដែលជាសម្នាក់របស់ព្រះសាស្តា ភិក្ខុនីទាំង  
 នោះនាំនាងទៅកាន់វត្តជេតពន ក្រាបទូលដល់ព្រះសាស្តាហើយ ។

ព្រះសាស្តាទ្រង់ជ្រាបថា គភ៌តាំងឡើងហើយ ក្នុងកាលនាងជាគ្រហស្ថ  
 កាលនឹងដោះពាក្យរបស់អ្នកដទៃ ទើបត្រាស់ឲ្យយាងព្រះបាទបសេនទិកោសល  
 អនាថបិណ្ឌិកសេដ្ឋី ចូឡអនាថបិណ្ឌិកសេដ្ឋី វិសាខាឧបាសិកា និងត្រកូលធំៗ  
 មកហើយ ទ្រង់ត្រាស់នឹងព្រះបាលិត្តេរថា ចូរអ្នកទៅជម្រះកម្មរបស់ភិក្ខុនីនេះ  
 ឲ្យបរិសុទ្ធក្នុងកណ្តាលបរិស័ទ ៤ ។ ព្រះថេរៈ ឲ្យហៅនាងវិសាខាមកចំពោះ  
 ព្រះកក្កព្រះរាជាហើយ ឲ្យពិនិត្យអធិករណ៍នោះ នាងវិសាខាឲ្យមនុស្សព័ទ្ធ  
 ដោយគ្រឿងព័ទ្ធ គឺវាំងនន ពិនិត្យមើលដៃ ជើង ផ្ចិត និងទីបំផុតនៃពោះ  
 របស់ភិក្ខុនីនោះ ខាងក្នុងវាំងនន ហើយរាប់ខែថ្ងៃមើល ដឹងថា នាងមានគភ៌  
 ក្នុងកាលនៅជាគ្រហស្ថ ទើបប្រាប់សេចក្តីនោះដល់ព្រះថេរៈ ត្រាថា ព្រះ  
 ថេរៈញ៉ាំងភាពដែលនាងជាបុគ្គលបរិសុទ្ធ ឲ្យត្រឡប់តាំងឡើងក្នុងកណ្តាល  
 បរិស័ទហើយ ។ ដោយសម័យដទៃ នាងប្រសូតបុត្រមានអានុភាពច្រើន ដែល  
 មានសេចក្តីប្រាថ្នា តាំងទុកទៀបបាទមូលរបស់ព្រះពុទ្ធព្រះនាមបទុមុត្តរៈ ។

ថ្ងៃមួយ ព្រះរាជាយាងទៅក្នុងទីជិតសម្នាក់របស់ភិក្ខុនី ទ្រង់ឮសំឡេង  
 ទារក ទើបត្រាស់សួរថា នេះសំឡេងអ្វី កាលអមាត្យក្រាបទូលថា បពិត្រ

ព្រះអង្គ កូនរបស់ភិក្ខុនីនោះកើតហើយ នុ៎ះជាសំឡេងបុត្ររបស់ភិក្ខុនីនោះ ។  
 ទ្រង់នាំកុមារនោះទៅកាន់ព្រះរាជមន្ទីររបស់ទ្រង់ បានប្រទានឲ្យដល់មេដោះ  
 ទាំងឡាយ ។ ក្នុងថ្ងៃជាក់ឈ្មោះ ជនទាំងឡាយជាក់ឈ្មោះកុមារនោះថា  
 កស្សបៈ ព្រោះកុមារនោះជាបុគ្គលដែលព្រះរាជាទ្រង់ឲ្យចម្រើនហើយ ដោយ  
 គ្រឿងរក្សារបស់ព្រះកុមារ ទើបគេហៅថា កុមារកស្សបៈ ។ កុមារនោះវាយ  
 ក្មេងក្មេងទីលេងក៏ឡាហើយ កាលពួកក្មេងពោលថា ពួកយើងត្រូវមនុស្សមិន  
 មានម៉ែ មិនមានឪពុកហើយ ។ ទើបចូលទៅគាល់ព្រះរាជាទូលសួរថា  
 បពិត្រព្រះសម្មាសម្ពុទ្ធភិក្ខុ ពួកក្មេងរមែងជេរទូលបង្គំថា មិនមានមាតា និងបិតា  
 សូមទ្រង់ត្រាស់ប្រាប់មាតាដល់ទូលបង្គំចុះ កាលទ្រង់បង្ហាញមេដោះទាំង-  
 ឡាយ ត្រាស់ថា ស្រីទាំងនេះជាមាតារបស់បា ទើបក្រាបទូលថា មាតារបស់  
 ទូលបង្គំមិនមានប៉ុណ្ណោះឡើយ មាតារបស់ទូលបង្គំ មានតែមួយ សូមទ្រង់  
 ប្រាប់មាតានោះដល់ទូលបង្គំចុះ ។ ព្រះរាជាទ្រង់ព្រះតម្រិះថា អញមិនអាច  
 បញ្ជាក់កុមារនេះបាន ទើបត្រាស់ថា នែបា មាតារបស់បាជាភិក្ខុនី អ្នក គឺ  
 យើងនាំមកអំពីសម្លាករបស់ភិក្ខុនី ។

កុមារនោះ មានសេចក្តីសង្វេគកើតឡើងព្រមហើយ ដោយហេតុមាន  
 ប្រមាណប៉ុណ្ណោះនោះឯង ក្រាបទូលថា បពិត្របិតា សូមទ្រង់ឲ្យទូលបង្គំបួស  
 ចុះ ព្រះរាជាទូលថា សាធុ ហើយញ៉ាំងកុមារនោះឲ្យបួសក្នុងសម្លាករបស់  
 ព្រះសាស្តា ដោយសក្ការៈដ៏ច្រើន ។

កុមារកស្សបៈនោះបានឧបសម្បទាហើយ ប្រាកដឈ្មោះថា កុមារកស្ស-



បត្តេរ លោករៀនកម្មដ្ឋានក្នុងសម្មាសម្ពុទ្ធិក្រិក្ខានុសាស្តា ចូលទៅកាន់ព្រៃ ព្យាយាម  
 ហើយ មិនអាចញ៉ាំងគុណវិសេសឲ្យកើតបាន ទើបគិតថា អញនឹងរៀន  
 កម្មដ្ឋានឲ្យវិសេសទៀត មកកាន់សម្មាសម្ពុទ្ធិក្រិក្ខានុសាស្តា នៅក្នុងព្រៃអន្ធវ័នហើយ  
 កាលនោះ ភិក្ខុធ្វើសមណធម៌រួមគ្នា ក្នុងកាលព្រះកស្សបសម្ពុទ្ធសម្រេច  
 អនាគាមិផល ហើយកើតក្នុងព្រហ្មលោក មកអំពីព្រហ្មលោក សួរបញ្ញា ១៥  
 ជាមួយកុមារកស្សបៈនោះហើយ បញ្ជូនទៅដោយពាក្យថា អ្នកដទៃរៀន ព្រះ  
 សាស្តា បុគ្គលដែលអាចព្យាករណ៍ទាំងនេះមិនមាន សូមលោកម្ចាស់ ទៅ  
 សាកសួរអត្ថរបស់បញ្ញាទាំងនេះ ក្នុងសម្មាសម្ពុទ្ធិក្រិក្ខានុសាស្តាចុះ ។ លោក  
 ធ្វើយ៉ាងនោះ សម្រេចអរហត្តផល ក្នុងកាលដែលព្រះសាស្តា ទ្រង់ឆ្លើយ  
 បញ្ញាចប់ ។

តាំងអំពីថ្ងៃដែលព្រះថេរៈនោះចេញទៅហើយ ទឹកភ្នែកហូរចេញអំពីរន្ធន់  
 ភ្នែកទាំងគួរបស់ភិក្ខុនីជាមាតាអស់កាល ១២ ឆ្នាំ នាងមានទុក្ខ ព្រោះព្រាត់  
 ប្រាសចាកបុត្រ មានមុខជោកដោយទឹកភ្នែកនោះឯង ត្រាច់ទៅដើម្បីភិក្ខុ ឃើញ  
 ព្រះថេរៈក្នុងចន្លោះផ្លូវ ទើបស្រែកថា កូន កូន រត់ចូលទៅដើម្បីចាប់ព្រះថេរៈ  
 ក៏ដួលហើយ នាងមានទឹកដោះហូរក្រោកឡើង មានចីវរសើមចាប់ព្រះថេរៈ  
 ហើយ ព្រះថេរៈគិតថា បើម្តាយអញបានឮពាក្យពីរោះអំពីសម្មាសម្ពុទ្ធិ មាន  
 នឹងវិនាស អញនឹងនិយាយជាមួយមាតានេះ ធ្វើឲ្យគ្រោតគ្រោតហើយ ។ ពេល  
 នោះ ព្រះថេរៈពោលនឹងភិក្ខុនីដែលជាមាតានោះថា នាងត្រាច់ធ្វើអ្វី ទើបមិន  
 អាចកាត់ គ្រាន់តែសេចក្តីស្រឡាញ់បាន នាងគិតថា ឱ ពាក្យរបស់ព្រះថេរៈ

គ្រោតគ្រោត ទើបពោលថា នែបា បាទិយាយអ្វី ត្រូវព្រះថេរៈពោលយ៉ាងនោះ  
 ឯងទៀត ទើបគិតថា អញមិនអាចទប់ទឹកភ្នែកបានអស់ ១២ ឆ្នាំ ព្រោះហេតុ  
 នៃកូននេះ តែកូនរបស់អញនេះ មានចិត្តរឹងត្អឹង ប្រយោជន៍អ្វីរបស់អញ  
 ដោយកូននេះ កាត់សេចក្តីស្រឡាញ់ក្នុងបុត្រហើយ សម្រេចអរហត្តផល  
 ក្នុងថ្ងៃនោះឯង ។

ក្នុងសម័យដទៃ ភិក្ខុទាំងឡាយសន្មនាគ្នាក្នុងរោងធម្មសកាថា អាវុសោ  
 ទាំងឡាយ កុមារកស្សបៈ និងព្រះថេរី សម្បូរដោយឧបនិស្ស័យយ៉ាងនេះ  
 ត្រូវទេវទត្តឲ្យវិនាសហើយ ចំណែកព្រះសាស្តា បានជាទីពឹងរបស់លោក  
 ទាំងពីរនោះ ឱ គួរអស្ចារ្យ ធម្មតាព្រះពុទ្ធទាំងឡាយ រមែងជាអ្នកអនុគ្រោះ  
 ( សត្វ ) លោក ។

ព្រះសាស្តាយាងមកត្រាស់សួរថា ម្ចាស់ភិក្ខុទាំងឡាយ អម្បាញ់មិញ  
 នេះ ពួកអ្នកសន្មនាគ្នាដោយរឿងអ្វីហ្ន៎ កាលភិក្ខុទាំងនោះក្រាបទូលថា ដោយ  
 រឿងឈ្មោះនេះ ទើបត្រាស់ថា ម្ចាស់ភិក្ខុទាំងឡាយ តថាគតជាបច្ច័យ ជាទី  
 ពំនាក់អាស្រ័យរបស់ជនទាំងពីរនេះ ក្នុងឥឡូវនេះប៉ុណ្ណោះ ក៏មិនមែន សូម្បី  
 ក្នុងកាលមុន តថាគតក៏បានជាទីពឹងរបស់ជនទាំងនេះដូចគ្នា ដូច្នេះហើយ  
 ទើបត្រាស់និគ្រោធជាតកដោយពិស្តារ ( តែក្នុងទីនេះមានសេចក្តីសង្ខេប ) ថា

បុគ្គល គប្បីសេពនូវម្រឹគ ឈ្មោះនិគ្រោធតែម្យ៉ាង កុំគប្បីសេព  
 នូវម្រឹគឈ្មោះសាខៈឡើយ កាលស្លាប់ក្នុងសម្លាកនៃម្រឹគ  
 ឈ្មោះនិគ្រោធច ជាការប្រសើរ ការរស់នៅក្នុងសម្លាកនៃម្រឹគ

ឈ្មោះសាខៈ ពុំប្រសើរឡើយ ។

ទ្រង់ប្រជុំជាតកថា ម្រឹគឈ្មោះសាខៈក្នុងកាលនោះ បានជាទេវទត្តក្នុង  
កាលឥឡូវនេះ បរិស័ទរបស់ម្រឹគឈ្មោះសាខៈនោះ ក៏ជាបរិស័ទរបស់ទេវទត្ត  
នោះឯង ម្រឹគដែលដល់វេណ បានជាព្រះថេរី កូនម្រឹគ បានជាកុមារកស្សបៈ  
ចំណែកស្តេចម្រឹគឈ្មោះនិគ្រោធិ ដែលទៅលះជីវិតដល់មេម្រឹគ ដែលមាន  
គភ៌ គឺតថាគតនេះឯង ។ កាលទ្រង់ប្រកាសភាពដែលព្រះថេរី កាត់សេចក្តី  
ស្រឡាញ់ក្នុងបុត្រហើយ ធ្វើទីពឹងដល់ខ្លួនឯង ទើបត្រាស់ថា ម្ចាស់ភិក្ខុ  
ទាំងឡាយ ព្រោះបុគ្គលអាស្រ័យអ្នកដទៃ មិនអាចមានស្និទ្ធ ឬមគ្គជាទីទៅ  
ខាងមុខបានឡើយ ដូច្នោះ ខ្លួននោះឯងជាទីពឹងរបស់ខ្លួន អ្នកដទៃ នឹងធ្វើអ្វី  
បាន ដូច្នេះហើយ ត្រាស់ព្រះគាថានេះថា

អត្តា ហិ អត្តនោ នាថោ      កោ ហិ នាថោ បរោ សិយា

អត្តនា ហិ សុទន្តេន      នាមំ លភតិ ទុល្លភំ ។

ខ្លួនជាទីពឹងរបស់ខ្លួន អ្នកដទៃជាទីពឹងដូចម្តេចបាន ព្រោះបុគ្គល  
អ្នកមានខ្លួនហ្វឹកហ្វឺនល្អហើយ រមែងបាននូវទីពឹង ដែលគេបាន  
ដោយកម្រ ។

### សេចក្តីអធិប្បាយ

បណ្តាបទទាំងនោះ បទថា នាថោ គឺជាទីពឹង ព្រះដ៏មានព្រះភាគត្រាស់  
ពាក្យនេះថា បុគ្គលតាំងនៅក្នុងខ្លួន គឺសម្បូរហើយដោយខ្លួន អាចធ្វើកុសល  
ហើយដល់នូវស្និទ្ធ ឬដើម្បីញ៉ាំងមគ្គឲ្យចម្រើន ឬធ្វើឲ្យជាក់ច្បាស់នូវផលបាន

ព្រោះហេតុនោះឯង ខ្លួនគប្បីជាទីពឹងរបស់ខ្លួន ។ អ្នកដទៃណា គប្បីជាទីពឹង  
 របស់បុគ្គលណាបាន ព្រោះបុគ្គលមានខ្លួនទូន្មានល្អហើយ គឺមានការសេពខុស  
 ទៅប្រាសហើយ រមែងបានទីពឹងដែលបុគ្គលបានដោយកម្រ ពោល គឺអរ-  
 ហត្តផល ។ ពាក្យថា នាង លក្ខតិ ទុល្លភំ នេះ ព្រះដ៏មានព្រះភាគ ត្រាស់  
 សម្តៅយកអរហត្ត ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
 សោតាបត្តិផលជាដើម ដូច្នេះឯង ។<sup>១៣៣</sup>

រឿង មាតាព្រះកុមារកស្សបត្ថេរ ចប់



## រឿង ឧបាសក ឈ្មោះ មហាកាល

### លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបុណ្ឌកដែល  
 ជាសោតាបន្តម្នាក់ ឈ្មោះមហាកាល ត្រាស់ព្រះធម្មទេសនានេះថា អត្តនា  
 ហិ កតំ ចាបំ ជាដើម ។

បានឮថា មហាកាលនោះជាអ្នកក្សានុបោសថ ៨ ថ្ងៃក្នុងមួយខែ ស្តាប់  
 ធម្មកថាមួយយប់ទល់ភ្លឺក្នុងវិហារ កាលពួកចោរកាត់ទី-តក្កដ៍ផ្ទះមួយខ្លួន ក្នុង  
 ពេលយប់ កាន់បង្វែចកណ្តុះទៅ ត្រូវពួកម្ចាស់ផ្ទះក្រាក់ឡើង ព្រោះកាជនៈ  
 លោហៈទង្គិចគ្នា ដេញតាមហើយ ចោលទ្រព្យដែលខ្លួនកាន់យកហើយ

ចៀសចេញទៅ ។

ចំណែកម្ចាស់ទ្រព្យ ដេញតាមចោរនោះឃើញ មក ពួកចោរទាំងនោះ ខ្ចាត់ខ្ចាយគេចទៅក្នុងទិសផ្សេងៗ ចំណែកចោរម្នាក់កាន់យកផ្លូវដែលទៅកាន់ វិហារ ចោលកញ្ចប់កណ្តុះខាងមុខមហាកាល ដែលស្លាប់ធម្មកថាមួយយប់ទល់ ភ្លឺ លុបមុខត្រង់មាត់ស្រះបោក្ខរណីអំពីព្រលឹម ហើយគេចទៅ ។

ពួកមនុស្សដេញតាមពួកចោរមក ជួបកញ្ចប់កណ្តុះហើយ ទើបចាប់ មហាកាលនោះ ដោយពោលថា ឯងកាត់ទី-តក្កងផ្ទះរបស់ពួកយើង លួច កញ្ចប់កណ្តុះមកហើយ ធ្វើដូចជាស្លាប់ធម៌ វាយឲ្យស្លាប់ហើយទុកចោល ។

គ្រានោះ ភិក្ខុកំលោះ និងសាមណេរទាំងឡាយ កាន់ក្រុមទឹកជីកទៅអំពី ព្រលឹម ជួបមហាកាលនោះ ពោលថា ឧបាសកស្លាប់ធម្មកថានៅវិហារ បាន មរណៈមិនសមគួរ ដូច្នេះហើយ ទើបក្រាបទូលដល់ព្រះសាស្តា ។ ព្រះ សាស្តាត្រាស់ថា ម្ចាស់ភិក្ខុទាំងឡាយ យ៉ាងនោះឯង កាលឧបាសក បាន មរណៈមិនសមគួរក្នុងអត្តភាពនេះ តែសមគួរដល់កម្មដែលបានធ្វើហើយ ក្នុងកាលមុននោះឯង កាលភិក្ខុកំលោះ និងសាមណេរទាំងនោះទូលអារាធនា ទើបត្រាស់បុព្វកម្មរបស់មហាកាលនោះ

បានឮមកថា ក្នុងអតីតកាល ពួកចោរស្តាត់ផ្លូវត្រង់មាត់ព្រៃមួយកន្លែង នាបច្ចុត្តតាម ក្នុងដែនរបស់ព្រះបាទពារាណសី ។ ព្រះរាជាទ្រង់តាំងរាជកង ម្នាក់ត្រង់មាត់ផ្លូវ ។ រាជកងនោះ ទទួលថ្លៃឈ្នួលហើយ ក៏នាំមនុស្សអំពី ខាងនេះ ទៅកាន់ខាងនោះ នាំមនុស្សអំពីខាងនោះ មកខាងនេះ ។

គ្រាមួយ បុរសម្នាក់ នាំភរិយាឡើងកាន់យានតូចហើយ បានទៅដល់  
 ទីនោះ ។ រាជភ័ក្ត្រឃើញស្រីនោះ ក៏កើតសេចក្តីស្រឡាញ់ កាលបុរសនោះ  
 ពោលថា សូមលោកជូនខ្ញុំទាំងពីរឲ្យឆ្លងព្រៃចុះ ក៏ឆ្លើយថា ឥឡូវនេះ យប់  
 ព្រលប់ហើយ ចាំត្រឹមខ្ញុំនឹងជូនឲ្យឆ្លងផុតទៅ បុរសនោះពោលថា ពេលនៅ  
 មាន សូមនាំខ្ញុំទាំងពីរទៅឥឡូវនេះចុះ រាជភ័ក្ត្រពោលថា ត្រឡប់សិនចុះអ្នក  
 អាហារ និងទីស្នាក់អាស្រ័យ មានក្នុងផ្ទះរបស់ខ្ញុំ ។

បុរសនោះមិនប្រាថ្នានឹងត្រឡប់ឡើយ ចំណែករាជភ័ក្ត្រនេះឲ្យសញ្ញាដល់  
 ពួកបុរស ញ៉ាំងយានតូចឲ្យត្រឡប់ហើយ ឲ្យស្នាក់នៅត្រង់ខ្លោងទ្វារ ឲ្យចាត់  
 ចែងអាហារដល់បុរសនោះ ដែលមិនប្រាថ្នាឡើយ ។ ក្នុងផ្ទះរាជភ័ក្ត្រនោះមាន  
 កែវមណីមួយ គាត់ឲ្យយកកែវមណីនោះ លាក់ក្នុងជ្រុងនៃយានតូចរបស់  
 បុរសនោះហើយ លុះពេលទៀបភ្លឺឲ្យធ្វើសំឡេងជាពួកចោរចូលទៅក្នុងផ្ទះ ។

លំដាប់នោះ ពួកបុរសប្រាប់ដល់គាត់ថា លោកម្ចាស់ កែវមណីត្រូវចោរ  
 លួចយកទៅហើយ គាត់បញ្ជាថា ចូរពួកអ្នកតាំងកម្លាំងរក្សាត្រង់ទ្វារស្រុក  
 ទាំងឡាយ ឆែកឆេរមើលមនុស្សដែលចេញទៅអំពីក្នុងស្រុក ចំណែកមនុស្ស  
 ក្រៅអំពីនេះ រៀបចំយានតូចស្រេចហើយ ក៏បរទៅអំពីព្រលឹម ។ ពេលនោះ  
 ពួកអ្នកបម្រើរបស់រាជភ័ក្ត្រ ទើបឆែកឆេរយានតូចរបស់បុរសនោះ ឃើញកែវ  
 មណីដែលខ្លួនលាក់ ទើបពោលថា ឯងលួចយកកែវមណីទៅ ដូច្នេះហើយ  
 ក៏វាយបង្ហាញដល់មេស្រុកថា ពួកខ្ញុំចាប់ចោរបានហើយ រាជភ័ក្ត្រពោលថា ខ្ញុំ  
 ជា រាជភ័ក្ត្រ ឲ្យស្នាក់អាស្រ័យក្នុងផ្ទះឲ្យរក្សាហើយ ឯងគង់លួចកែវមណីទៅ

បាន ចូរពួកអ្នកចាប់បុរសអាក្រក់នេះ ដូច្នេះហើយ ឲ្យវាយសម្លាប់ហើយបោះ  
ចោល នេះជាបុព្វកម្មរបស់មហាកាលនោះ ។ រាជភជៈនោះ ចុតិចាកអត្តភាព  
នោះហើយ កើតក្នុងអវិចី ឆេះក្នុងអវិចីនោះអស់កាលយូរ ដោយសេសសល់  
ផលកម្ម ត្រូវគេវាយឲ្យស្លាប់យ៉ាងនោះឯងអស់ ១០០ អត្តភាព ។

ព្រះសាស្តា កាលទ្រង់សម្តែងបុព្វកម្មរបស់មហាកាលយ៉ាងនោះហើយ  
ត្រាស់ថា ម្ចាស់ភិក្ខុទាំងឡាយ បាបកម្មដែលខ្លួនបានធ្វើហើយនោះឯង រមែង  
បៀតបៀនសត្វទាំងនោះ ដោយអបាយ ៤ យ៉ាងនេះ ដូច្នេះហើយ ត្រាស់  
ព្រះគាថានេះថា

|                                |                               |
|--------------------------------|-------------------------------|
| អត្តនា វ កតំ ចាបំ              | អត្តជំ អត្តសម្ពុរំ            |
| អភិមត្តតិ ទុម្មេធំ             | វជិរំម្ពយំ មណី ។              |
| បាបកើតអំពីខ្លួន                | មានខ្លួនជាដែនកើត ដែលខ្លួនធ្វើ |
| ហើយ តែងញាំញី                   | មនុស្សឥតប្រាជ្ញា ដូចពេជ្រ     |
| សម្រាប់កាត់កែវមណីដែលកើតអំពីថ្ម | ដូច្នោះឯង ។                   |

### សេចក្តីអធិប្បាយ

បណ្តាបទទាំងនោះ បាទព្រះគាថាថា វជិរំម្ពយំ មណី សេចក្តីថា  
ប្រៀបដូចពេជ្រ ញាំញីកែវមណីដែលកើតអំពីថ្ម លោកអធិប្បាយពាក្យនេះ  
ថា ពេជ្រដែលសម្រេចអំពីថ្ម មានថ្មជាដែនកើត កាត់កែវមណីដែលកើត  
អំពីថ្ម គឺកែវមណីដែលសម្រេចអំពីថ្ម ដែលរាប់ថាជាទីតាំងឡើងរបស់ខ្លួននោះ  
ឯង គឺធ្វើឲ្យជាប្រហោងតូច ប្រហោងធំ ឲ្យជាកំណាត់តូចកំណាត់ធំ ធ្វើឲ្យ

ប្រើប្រាស់មិនបាន យ៉ាងណា បាបដែលធ្វើហើយ កើតក្នុងខ្លួន មានខ្លួនជា  
ដែនកើត រមែងញាំញី គឺកម្ចាត់បុគ្គលដែលមានបញ្ញាថោកថយ គឺបុគ្គលឥត  
បញ្ញាក្នុងអបាយ ៤ ដូច្នោះដូចគ្នា ។

ក្នុងកាលចប់ទេសនា ភិក្ខុដែលមកប្រជុំ សម្រេចអរិយផលទាំងឡាយ  
មានសោតាបត្តិផលជាដើម ដូច្នេះឯង ។

រឿង ឧទាសក ឈ្មោះ មហាកាល ចប់

## រឿង ទេវទត្តភិក្ខុ លំដាប់ដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធទេវទត្តភិក្ខុ ទ្រង់  
ត្រាស់ធម្មទេសនានេះថា យស្ស អច្ឆន្ទទុស្សីល្យំ ជាដើម ។

សេចក្តីពិស្តារ ថ្ងៃមួយ ពួកភិក្ខុសន្មនាគ្នាក្នុងរោងធម្មសភាថា អារុសោ  
ទាំងឡាយ ទេវទត្តជាអ្នកទ្រុស្តសីល មានធម៌ដ៏លាមក អែបអបព្រះបាទ  
អជាតសត្ត ញ៉ាំងលាភសក្ការៈដ៏ច្រើនឲ្យកើតឡើង បបួលព្រះបាទអជាត-  
សត្ត ក្នុងកាលសម្លាប់បិតា ជាអ្នករួមគំនិតជាមួយព្រះបាទអជាតសត្តនោះ  
ដើម្បីសម្លាប់ព្រះតថាគត ដោយប្រការផ្សេងៗ ព្រោះតណ្ហាដែលចម្រើន  
ឡើងហើយ ដោយហេតុ គឺភាពជាបុគ្គលទ្រុស្តសីលនោះឯង ព្រះសាស្តា  
យាងមកត្រាស់សួរថា ម្ចាស់ភិក្ខុទាំងឡាយ អម្បាញ់មិញនេះ ពួកអ្នកអង្គុយ



សន្មនាគ្នាដោយកថាដូចម្តេចហ្ន៎ កាលភិក្ខុទាំងនោះក្រាបទូលថា ដោយកថា  
 ឈ្មោះនេះ ទើបត្រាស់ថា ម្ចាស់ភិក្ខុទាំងឡាយ មិនមែនតែឥឡូវនេះប៉ុណ្ណោះ  
 ទេ សូម្បីក្នុងកាលមុន ទេវទត្តក៏ព្យាយាមដើម្បីសម្លាប់តថាគត ដោយ  
 ប្រការផ្សេងៗ ដូចគ្នា ដូច្នេះហើយ ទើបត្រាស់ជាតកទាំងឡាយ មានកុរុដ្ឋ-  
 ជាតកជាដើម ហើយត្រាស់ថា ម្ចាស់ភិក្ខុទាំងឡាយ តណ្ហាដែលកើតឡើង  
 ព្រោះហេតុ គឺជាអ្នកទ្រុស្តសីល ស្រាបរូបរិតនូវបុគ្គលដែលទ្រុស្តសីល ឲ្យ  
 ធ្លាក់ទៅក្នុងអបាយទាំងឡាយ មាននរកជាដើម ដូចដើមជ្រៃរូបរិតដើមសាល-  
 ព្រឹក្ស រហូតបាក់ចុះដូច្នោះ ដូច្នេះហើយ ត្រាស់ព្រះគាថានេះថា

យស្ស អច្ឆន្ទទុស្សីល្យំ                      មាលុវា សាលមិវោត្តតំ  
 ករោតិ សោ តថត្តានំ                      យថា នំ ឥច្ឆតិ ទិសោ ។  
 ភាពជាអ្នកទ្រុស្តសីលហួសហេតុ គ្របសង្កត់ ( នូវ  
 អត្តភាព ) របស់បុគ្គលណា ដូចវល្លិដែលរូបរិតដើមឈើ  
 បុគ្គលនោះ ឈ្មោះថាធ្វើខ្លួនឯងឲ្យវិនាស ដូចជាចោរអ្នក  
 ប្រាថ្នាធ្វើបុគ្គលនោះឲ្យវិនាស ដូច្នោះ ។

### សេចក្តីអធិប្បាយ

ភាពជាអ្នកទ្រុស្តសីលដោយចំណែកមួយ ឈ្មោះថា អច្ឆន្ទទុស្សីល្យំ  
 ក្នុងព្រះគាថានេះ ។ បុគ្គលជាគ្រហស្ថ ធ្វើអកុសលកម្មបឋម ១០ តាំងអំពីកើត  
 ក្តី បព្វជិតត្រូវគរុកាបត្តិតាំងអំពីថ្ងៃឧបសម្បទាក្តី ឈ្មោះថាជាអ្នកទ្រុស្តសីល  
 ហួសហេតុ ។

តែបទថា អច្ចន្តទុស្សីល្បំ នេះ ព្រះដ៏មានព្រះភាគត្រាស់ក្នុងព្រះគាថា  
នេះ ទ្រង់សំដៅយកភាពជាអ្នកទ្រុស្តសីលដែលមកហើយតាមគតិរបស់បុគ្គល  
ដែលទ្រុស្តសីលក្នុង ២-៣ អត្ថកាព ។

ម្យ៉ាងទៀត តណ្ហាដែលអាស្រ័យទ្វារ ៦ របស់បុគ្គលទ្រុស្តសីលកើត  
ឡើង បណ្ឌិតគប្បីជ្រាបថា ភាពជាអ្នកទ្រុស្តសីលក្នុងព្រះគាថានេះ ។

បាទព្រះគាថាថា មាលុកា សាលមិវោត្ថតំ សេចក្តីថា ភាពជាអ្នក  
ទ្រុស្តសីល ពោល គឺតណ្ហារូបវិត គឺហ៊ុមព័ទ្ធអត្ថកាពរបស់បុគ្គលណាតាំងនៅ  
ដូចដើមជ្រៃ រូបវិតដើមសាលព្រឹក្ស គឺគ្របដណ្តប់ទូទៅទាំងអស់នោះឯង  
ដោយអំណាចទទួលទឹកដោយស្លឹកក្នុងកាលភ្លៀងធ្លាក់ ហើយកាច់បំបាក់ដូច្នោះ  
ឯង ។ បុគ្គលនោះ គឺបុគ្គលត្រូវតណ្ហា ពោល គឺភាពទ្រុស្តសីលនោះកាច់  
បំបាក់ឲ្យធ្លាក់ទៅក្នុងអបាយទាំងឡាយ ដូចដើមឈើត្រូវព្រួញជ្រៃកាច់បំបាក់ឲ្យ  
រលំចុះលើផែនដី ដូច្នោះ ឈ្មោះថា រមែងធ្វើខ្លួនតែម្យ៉ាងជាមួយចោរ ដែល  
ប្រាថ្នាសេចក្តីវិនាស ប្រាថ្នាធ្វើឲ្យ ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន  
សោតាបត្តិផលជាដើមដូច្នោះឯង ។

រឿង ទនេរទត្តភិក្ខុ ចប់



# រឿង ទេវទត្តបំបែកសង្ឃ

## លំដាប់ដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធការព្យាយាមដើម្បី  
បំបែកសង្ឃ ត្រាស់ព្រះធម្មទេសនានេះថា សុករានិ ជាដើម ។

សេចក្តីពិស្តារថា ទេវទត្តកិក្ខុខ្លះខ្លួនដើម្បីបំបែកសង្ឃ ថ្ងៃមួយ ឃើញ  
ព្រះអានន្ទកំពុងត្រាច់បិណ្ឌបាត ប្រាប់នូវបំណងរបស់ខ្លួនហើយ ។ ព្រះថេរៈ  
ស្តាប់ហើយ ទៅកាន់សម្អាតរបស់ព្រះសាស្តា បានទូលពាក្យនេះ នឹងព្រះ  
សាស្តាថា បពិត្រព្រះអង្គ ព្រឹកមិញ ខ្ញុំព្រះអង្គស្ងៀកស្បង់ត្រង់ព្រៃឫស្សី  
នេះហើយ កាន់បាត និងចីវរ ចូលទៅកាន់ក្រុងរាជគ្រឹះ ដើម្បីបិណ្ឌបាត  
ទេវទត្តឃើញខ្ញុំព្រះអង្គត្រាច់បិណ្ឌបាតក្នុងក្រុងរាជគ្រឹះហើយ ចូលទៅរកខ្ញុំព្រះ  
អង្គ បានពោលពាក្យនេះថា អាវុសោអានន្ទ ចាប់តាំងអំពីថ្ងៃនេះទៅ ខ្ញុំនឹងធ្វើ  
ឧបោសថ និងសង្ឃកម្មបែកអំពីព្រះដ៏មានព្រះភាគ បែកអំពីកិក្ខុសង្ឃ បពិត្រ  
ព្រះសាស្តា ថ្ងៃនេះ ទេវទត្តនឹងបំបែកសង្ឃ ធ្វើឧបោសថ និងសង្ឃកម្ម ។

កាលព្រះអានន្ទក្រាបទូលយ៉ាងនោះហើយ ព្រះសាស្តាទ្រង់បន្លឺនូវព្រះ  
ឧទានថា

អំពើល្អ មនុស្សល្អ ធ្វើបានដោយងាយ អំពើល្អ មនុស្សអាក្រក់ធ្វើ  
បានដោយកម្រ អំពើអាក្រក់ មនុស្សអាក្រក់ ធ្វើបានដោយងាយ  
អំពើអាក្រក់ ពួកព្រះអរិយៈ ធ្វើបានដោយកម្រ ។  
ហើយត្រាស់ថា ម្ចាស់អានន្ទ ឈ្មោះថាកម្មដែលមិនជាប្រយោជន៍ដល់

ខ្លួនធ្វើបានឆ្ងាយ កម្មដែលជាប្រយោជន៍ដល់ខ្លួន ធ្វើលំបាកពន់ពេក ហើយ  
ត្រាស់ព្រះគាថានេះថា

សុករានិ អសាធូនិ                      អត្តនោ អហិតានិ ច  
យំ វេ ហិតត្ថា សាធូត្ថា                      តំ វេ បរមទុក្ខំ ។  
កម្មទាំងឡាយណា មិនល្អផង មិនជាប្រយោជន៍ដល់  
ខ្លួនផង កម្មទាំងនោះ ដែលជនពាលធ្វើបានដោយ  
ឆ្ងាយ កម្មណាជាប្រយោជន៍ផង ល្អផង កម្មនោះឯង  
ដែលជនពាលធ្វើបានដោយលំបាក ។

### សេចក្តីអធិប្បាយ

អត្ថនៃព្រះគាថានេះថា កម្មទាំងឡាយណាមិនល្អ គឺមានទោស និង  
ប្រព្រឹត្តទៅដើម្បីអបាយ ឈ្មោះថាមិនជាប្រយោជន៍ដល់ខ្លួនព្រោះធ្វើនោះឯង  
កម្មទាំងនោះ ធ្វើបានដោយឆ្ងាយ ចំណែកកម្មណា ឈ្មោះថាជាប្រយោជន៍  
ដល់ខ្លួន ព្រោះធ្វើ និងឈ្មោះថាល្អដោយអត្ថថា មិនមានទោស គឺប្រព្រឹត្តទៅ  
ដើម្បីសុគតិ និងប្រព្រឹត្តទៅដើម្បីព្រះនិព្វាន កម្មនោះសែនលំបាក ប្រៀបដូច  
ទប់ទឹកទន្លេគង្គា ហូរទៅទិសខាងកើត ធ្វើឲ្យហូរត្រឡប់ ដូច្នោះ ។

ក្នុងកាលចប់ទេសនា មហាជនបានសម្រេចលោកុត្តរផល មានសោតា-  
បត្តិផលជាដើម ដូច្នេះឯង ។<sup>១២៧</sup>

រឿងទេវទត្តបំបែកសង្ឃ ចប់



## រឿង ព្រះកាលត្ថេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះកាលត្ថេរ ត្រាស់ព្រះធម្មទេសនានេះថា យោ សាសនំ ជាដើម ។

បានឮមកថា ស្រីម្នាក់ក្នុងក្រុងសាវត្ថី តាំងនៅក្នុងនាទីជាមាតា ទំនុក បម្រុងព្រះថេរៈ ។ ពួកមនុស្សក្នុងផ្ទះនៃបុគ្គលស្ម័គ្រស្មាលរបស់ស្រីនោះ ស្តាប់ ធម៌ក្នុងសម្លាញ់ព្រះសាស្តាហើយ ត្រឡប់មកកាន់ផ្ទះសរសើរថា ឱ ឈ្មោះថា ព្រះពុទ្ធទាំងឡាយអស្ចារ្យ ឱ ព្រះធម្មទេសនាក៏ពីរោះ ។ ស្រីនោះស្តាប់ពាក្យ របស់មនុស្សទាំងនោះហើយ ទើបប្រាប់ដល់ព្រះកាលៈថា បពិត្រលោកម្ចាស់ ខ្ញុំចង់ស្តាប់ធម៌របស់ព្រះសាស្តា ។ ព្រះថេរៈឃាត់ថា កុំទៅទីនេះឡើយ ។ ស្រី នោះក្នុងថ្ងៃស្អែកឡើងក៏សួរទៀត សួរឃ្លីព្រះកាលៈនោះឃាត់អស់ ៣ ដងក៏ នៅតែចង់ស្តាប់នោះឯង ។ មានពាក្យសួរជ្រៀតចូលមកថា ហេតុអ្វី ទើប ព្រះថេរៈហាម ឆ្លើយថា បានឮថា លោកយល់ឃើញដូច្នេះថា ឧបាសិកានេះ បានស្តាប់ធម៌ក្នុងសម្លាញ់ព្រះសាស្តាហើយ នឹងបែកអំពីអញ ហេតុនោះ ទើបឃាត់ ។

ថ្ងៃមួយ ស្រីនោះបរិភោគអាហារស្រេច សមាទានឧបោសថហើយ ប្រាប់ កូនស្រីថា ចូរនាងអង្គាសលោកម្ចាស់ឲ្យល្អ ហើយបានទៅកាន់វិហារអំពីព្រលឹម ចំណែកកូនស្រី ក៏អង្គាសព្រះកាលៈដោយផ្ចិតផ្ចង់ ក្នុងកាលព្រះថេរៈមកក៏សួរ ថា ឧបាសិកាធំទៅណា ទារិកាឆ្លើយថា ទៅវិហារដើម្បីស្តាប់ធម៌ ។ គ្រាន់តែ

បានឮពាក្យនោះ ញាប់ញ័រព្រោះការតានតឹងតាំងឡើងខាងក្នុង គិតថា ឥឡូវ  
នេះ ឧបាសិកានោះបែកអំពីអញហើយ ម្ចីម្ចាទៅ ឃើញស្រីនោះស្លាប់ធម៌ក្នុង  
សម្លាកព្រះសាស្តា ទើបទូលព្រះសាស្តាថា បពិត្រព្រះអង្គ ស្រីនេះល្ងង់ខ្លៅ  
មិនយល់ធម្មកថាដែលល្អិតជ្រាលជ្រៅទេ សូមទ្រង់កុំត្រាស់ធម្មកថាដែលជា  
បរមត្ថដោយសភាវធម៌ មានខន្ធជាដើមឡើយ ត្រាស់ត្រឹមតែទានកថា និង  
សីលកថាក៏គ្រប់គ្រាន់ ។

ព្រះសាស្តា ទ្រង់ជ្រាបអធ្យាស្រ័យរបស់ព្រះថេរៈហើយ ត្រាស់ថា អ្នក  
ជាបុគ្គលអប្បឥតប្រាជ្ញា អាស្រ័យទិដ្ឋិដ៏លាមក ឃាត់នូវពាក្យប្រៀនប្រដៅ  
របស់ព្រះពុទ្ធ អ្នកព្យាយាមដើម្បីសម្លាប់ខ្លួនឯង ហើយត្រាស់ព្រះគាថានេះថា

|                     |                       |
|---------------------|-----------------------|
| យោ សាសនំ អរហនំ      | អរិយានំ ធម្មជីវិនំ    |
| បដិក្កោសតិ ទុម្មេនោ | ទិដ្ឋិ និស្សាយ ចាមិកំ |
| ដលានិ កណ្តកស្សេវ    | អត្ថយញ្ញាយ ដលូតិ ។    |

បុគ្គលណាអប្បប្រាជ្ញា អាស្រ័យទិដ្ឋិដ៏លាមក ហាមឃាត់  
សាសនារបស់ព្រះអរហន្តទាំងឡាយដ៏ប្រសើរ រស់នៅ  
ដោយធម៌ ការហាមឃាត់របស់បុគ្គលនោះ រមែងចេញ  
ផលដើម្បីសម្លាប់ខ្លួន ដូចផ្លែឫស្សី ដូច្នោះ ។

### សេចក្តីអធិប្បាយ

អត្ថនៃព្រះគាថានេះថា បុគ្គលណាអប្បប្រាជ្ញា អាស្រ័យទិដ្ឋិដ៏លាមក  
ឃាត់នូវពួកជនដែលពោលថា ខ្ញុំនឹងស្លាប់ធម៌ក្តី ខ្ញុំនឹងថ្វាយទានក្តី ព្រោះខ្លាច

សាបសូន្យសក្ការៈរបស់ខ្លួន ឈ្មោះថាជំទាស់នឹងពាក្យប្រៀនប្រដៅរបស់ព្រះ  
 អរិយបុគ្គលដែលជាអរហន្ត មានប្រក្រតីរស់នៅដោយធម៌ គឺព្រះពុទ្ធ ការជំទាស់  
 ក្តី ទិដ្ឋិដ៏ថោកទាបក្តីរបស់បុគ្គលនោះ រមែងដូចជាផ្ទៃរបស់ឈើមានបន្ទា ពោល  
 គឺឫស្សី ហេតុនោះ ឫស្សីកាលចេញផ្ទៃ រមែងចេញដើម្បីសម្លាប់ខ្លួនប៉ុណ្ណោះ  
 យ៉ាងណា បុគ្គលនោះរមែងកើតមកដើម្បីសម្លាប់ខ្លួន គឺកើតមកដើម្បីបំផ្លាញ  
 ខ្លួនឯង ដូច្នោះ ។ សមដូចប្រពន្ធគាថា ដែលព្រះដ៏មានព្រះភាគត្រាស់ថា  
 ផ្ទៃចេក តែងសម្លាប់ដើមចេក ផ្ទៃឫស្សី តែងសម្លាប់ដើមឫស្សី  
 ផ្ទៃបបូស តែងសម្លាប់ដើមបបូស សក្ការៈ តែងសម្លាប់បុរស  
 អាក្រក់ ដូចជាគភីតែងសម្លាប់មេសេះអស្សុតរ ។  
 ក្នុងកាលចប់ទេសនា ឧបាសិកាតាំងនៅក្នុងសោតាបត្តិផល ទេសនាមាន  
 ប្រយោជន៍ដល់បរិស័ទ ដែលប្រជុំគ្នាហើយ ដូច្នោះឯង ។<sup>១៣៣</sup>

រឿង ព្រះកាលត្ថេរ ចប់

## រឿង ឧបាសក ឈ្មោះ ចុល្លកាល

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបុណ្ណបិណ្ឌឈ្មោះ  
 ចុល្លកាល ត្រាស់ព្រះធម្មទេសនានេះថា អត្តនាវ កតំ ចាបំ ជាដើម ។  
 សេចក្តីពិស្តារ ថ្ងៃមួយ ពួកចោរជីកឧម្មន្តដែលម្ចាស់ទ្រព្យទាំងឡាយ

ដេញតាមហើយ ទើបចោលបង្វែចកណ្តៈខាងមុខឧបាសក ដែលស្តាប់ធម៌ក្នុង  
 វិហារអស់រាត្រី ដើរចេញអំពីវិហារអំពីព្រលឹម មកកាន់ក្រុងសាវត្ថីហើយ ពួក  
 ចោរក៏ចៀសចេញទៅ ដោយន័យដែលពោលហើយ ក្នុងរឿងមហាកាលនោះ  
 ឯង ពួកមនុស្សឃើញហើយ ពោលថា បុគ្គលនេះធ្វើចោរកម្មក្នុងរាត្រីហើយ  
 ធ្វើនូវអាកប្បកិរិយាដូចស្តាប់ធម៌ត្រាច់ទៅ ចូរអ្នកទាំងឡាយ នាំគ្នាចាប់វា  
 ដូច្នេះហើយ វាយឧបាសកនោះ ។

ពួកនាងកុម្មុទាសីដើរទៅកំពង់ទឹក ជួបនូវហេតុនោះទើបពោលថា នែ  
 អ្នកទាំងឡាយ ចូរចៀសចេញទៅ បុរសនេះមិនធ្វើកម្មបែបនោះឡើយ ដូច្នេះ  
 ហើយ ឲ្យមនុស្សទាំងនោះដោះលែងហើយ ចូលទៅកាន់វិហារ ប្រាប់ដល់ភិក្ខុ  
 ទាំងឡាយថា បពិត្រលោកម្ចាស់ ខ្ញុំត្រូវពួកមនុស្សទាំងឡាយឲ្យវិនាសហើយ  
 ខ្ញុំបានជីវិត ព្រោះអាស្រ័យពួកនាងកុម្មុទាសី ភិក្ខុទាំងឡាយក្រាបទូលសេចក្តី  
 នោះ ដល់ព្រះតថាគត ។

ព្រះសាស្តា ទ្រង់ស្តាប់ពាក្យរបស់ភិក្ខុទាំងនោះហើយត្រាស់ថា ម្ចាស់ភិក្ខុ  
 ទាំងឡាយ ចុលកាលឧបាសកបានជីវិត ព្រោះអាស្រ័យនាងកុម្មុទាសីផង  
 ភាពដែលខ្លួនមិនបានធ្វើផង ព្រោះថា ធម្មតាសត្វទាំងនេះ ធ្វើបាបកម្មដោយ  
 ខ្លួនឯងហើយ រមែងសៅហ្មងដោយខ្លួនឯងក្នុងអបាយ មាននរកជាដើម ។  
 ចំណែកសត្វទាំងឡាយ ធ្វើកុសលហើយ ទៅកាន់សុគតិ និងនិព្វាន រមែង  
 ឈ្មោះថា បរិសុទ្ធបានដោយខ្លួនឯង ដូច្នេះហើយ ត្រាស់ព្រះគាថានេះថា

អត្តនា វ កតំ ចាបំ                      អត្តនា សន្តិលីស្សតិ



អត្តនា អកតំ ចាបំ                      អត្តនា វិសុជ្ឈតិ  
 សុទ្ធិ អសុទ្ធិ បច្ចុតំ                    នាញ្ញា អញ្ញំ វិសោធរេ ។  
 អ្នកធ្វើបាបខ្លួនឯង នឹងសៅហ្មងខ្លួនឯង អ្នកមិនធ្វើបាប  
 ខ្លួនឯង តែងបរិសុទ្ធស្អាតខ្លួនឯង សេចក្តីបរិសុទ្ធ និង  
 មិនបរិសុទ្ធមានចំពោះខ្លួន អ្នកដទៃនឹងធ្វើអ្នកដទៃឲ្យ  
 បរិសុទ្ធតុំបានទេ ។

### សេចក្តីអធិប្បាយ

អត្ថនៃព្រះគាថានោះថា អកុសលកម្ម ជាកម្មដែលបុគ្គលណាធ្វើហើយ  
 ដោយខ្លួន បុគ្គលនោះកាលសោយទុក្ខក្នុងអបាយ ៤ ឈ្មោះថា សៅហ្មង  
 ដោយខ្លួនឯង ចំណែកបាបដែលបុគ្គលណាមិនបានធ្វើដោយខ្លួនឯង បុគ្គល  
 នោះ កាលទៅកាន់សុគតិ និងនិព្វាន ឈ្មោះថា បរិសុទ្ធដោយខ្លួនឯង ។  
 សេចក្តីបរិសុទ្ធ ពោល គឺកុសលកម្ម និងការមិនបរិសុទ្ធ ពោល គឺអកុ-  
 សលកម្មជារបស់ចំពោះខ្លួន គឺរមែងឲ្យផលចំពោះខ្លួនរបស់សត្វអ្នកធ្វើទាំង-  
 ឡាយ បុគ្គលដទៃធ្វើបុគ្គលដទៃឲ្យបរិសុទ្ធមិនបាន គឺឲ្យបរិសុទ្ធមិនបានឡើយ  
 ឲ្យសៅហ្មងមិនបានដូចគ្នា ។

ក្នុងកាលចប់ទេសនា ចុល្លកាលតាំងនៅហើយក្នុងសោតាបត្តិផល ព្រះ  
 ធម្មទេសនាមានប្រយោជន៍ដល់បរិស័ទដែលប្រជុំគ្នា ដូច្នោះឯង ។<sup>១៣៣</sup>

រឿង ឧទាសក ឈ្មោះ ចុល្លកាល ចប់



# រឿង ព្រះអត្តទត្តត្ថេរ លំដាប់ដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះអត្តទត្តត្ថេរ ត្រាស់ព្រះធម្មទេសនានេះថា អត្តទត្តំ បរត្ថេរ ជាដើម ។

សេចក្តីពិស្តារថា កាលព្រះសាស្តាត្រាស់ក្នុងកាលដែលទៀបបរិនិព្វាន ថា ម្ចាស់ភិក្ខុទាំងឡាយ ដោយកាលកន្លងទៅ ៤ ខែបន្ទាប់អំពីថ្ងៃនេះ តថាគត នឹងបរិនិព្វាន ភិក្ខុប្រមាណ ៧០០ រូបដែលនៅជាបុប្ផជន កើតនូវសេចក្តីសង្វេគ មិនលះសម្ងាត់ព្រះសាស្តាឡើយ ប្រឹក្សាគ្នាថា អារុសោ ពួកយើងធ្វើអ្វីហ្ន៎ ។

ចំណែកព្រះអត្តទត្តត្ថេរគិតថា បានឮថា ព្រះសាស្តានឹងបរិនិព្វានដោយ កាលកន្លងទៅ ៤ ខែ ឯពួកយើងជាអ្នកមានរាគៈមិនទាន់ទៅប្រាស កាលព្រះ សាស្តាគង់ព្រះជន្មនៅ ព្យាយាមដើម្បីប្រយោជន៍ដល់អរហត្ត ព្រះថេរៈនោះមិន ទៅសម្ងាត់របស់ភិក្ខុទាំងឡាយ ។ លំដាប់នោះ ភិក្ខុទាំងឡាយពោលនឹងលោក ថា អារុសោ ហេតុអ្វី ទើបមិនមកកាន់សម្ងាត់របស់ខ្ញុំ លោកមិនប្រឹក្សារឿង អ្វីមួយ ដូច្នេះហើយ នាំទៅកាន់សម្ងាត់ព្រះសាស្តា ក្រាបទូលថា បពិត្រ ព្រះអង្គ ភិក្ខុរូបនេះ រមែងធ្វើវត្ថុឈ្មោះនេះ ។

ព្រះអត្តទត្តត្ថេរនោះ សូម្បីព្រះសាស្តាត្រាស់ថា ហេតុអ្វី ទើបអ្នកធ្វើ យ៉ាងនោះ ទើបក្រាបទូលថា បពិត្រព្រះអង្គ បានឮថា ទ្រង់នឹងបរិនិព្វាន ដោយកាលកន្លងទៅ ៤ ខែ ខ្ញុំព្រះអង្គព្យាយាមដើម្បីសម្រេចអរហត្តក្នុងកាល ទ្រង់គង់ព្រះជន្មនៅនេះឯង ។

ព្រះសាស្តា ប្រទានសាធុការដល់ព្រះថេរៈនោះហើយ ត្រាស់ថា ម្ចាស់  
 ភិក្ខុទាំងឡាយ បុគ្គលណាមានសេចក្តីស្នេហាក្នុងតថាគត បុគ្គលនោះ គួរជា  
 បុគ្គលដូចអត្តទត្ថភិក្ខុនេះ ព្រោះថា ជនទាំងឡាយបូជាដោយវត្ថុផ្សេងៗ មាន  
 គ្រឿងក្រអូបជាដើម រមែងមិនឈ្មោះថាបូជាតថាគត ឯបុគ្គលបូជាដោយការ  
 បដិបត្តិធម៌សមគួរដល់ធម៌ ឈ្មោះថា បូជាតថាគត ព្រោះដូច្នោះ ភិក្ខុបដិទេ  
 ក៏គប្បីដូចអត្តទត្ថៈ ដូច្នេះហើយ ត្រាស់ព្រះគាថានេះថា

|                   |                   |
|-------------------|-------------------|
| អត្តទត្ថំ បរត្ថេន | ពហុធាបិ ន ហាបយេ   |
| អត្តទត្ថមភិញ្ញាយ  | សទត្ថបសុតោ សិយា ។ |

បុគ្គល កុំគប្បីធ្វើប្រយោជន៍ខ្លួនឲ្យវិនាស ព្រោះប្រយោជន៍  
 របស់ដទៃសូម្បីច្រើន បើដឹងច្បាស់នូវប្រយោជន៍របស់ខ្លួន  
 ហើយ គប្បីខ្វល់ខ្វាយក្នុងប្រយោជន៍របស់ខ្លួន ( នោះ ) ។

### សេចក្តីអធិប្បាយ

អត្ថនៃព្រះគាថានេះថា បុគ្គលជាគ្រហស្ថ មិនគប្បីញ៉ាំងប្រយោជន៍របស់  
 ខ្លួន សូម្បីប្រមាណមួយកាកណិកឲ្យវិនាស ព្រោះប្រយោជន៍អ្នកដទៃ សូម្បីមាន  
 តម្លៃរាប់ពាន់ ព្រោះថា ប្រយោជន៍របស់ខ្លួននៃបុគ្គលនោះឯង សូម្បីប្រមាណ  
 មួយកាកណិក ក៏គង់ញ៉ាំងរបស់ទំពា ឬរបស់គួរបរិភោគឲ្យសម្រេចបាន  
 ប្រយោជន៍របស់អ្នកដទៃមិនសម្រេចឡើយ ។ ចំណែកពីរទៀតព្រះគាថាទាំង  
 នេះ ព្រះដ៏មានព្រះភាគទ្រង់មិនត្រាស់យ៉ាងនោះ ត្រាស់ដោយមាតិកានៃ  
 កម្មដ្ឋាន ព្រោះដូច្នោះ ភិក្ខុតាំងចិត្តថា អញនឹងមិនញ៉ាំងប្រយោជន៍របស់ខ្លួន

ឲ្យវិនាស ដូច្នេះហើយ មិនគប្បីញ៉ាំងកិច្ចមានការជួសជុលព្រះចេតិយជាដើម ដែលកើតឡើងដល់សង្ឃ ឬវត្ត មានឧបជ្ឈយវត្តជាដើមឲ្យវិនាស ព្រោះថា ភិក្ខុបំពេញអភិសមាចារិកវត្តឲ្យសម្បូរនោះឯង រមែងធ្វើឲ្យជាក់ច្បាស់នូវផល ទាំងឡាយ មានអរិយផលជាដើម ព្រោះដូច្នេះ ការបំពេញវត្តឲ្យបរិបូណ៌នេះ ទើបឈ្មោះថា ជាប្រយោជន៍ដល់ខ្លួនពិត ។

ម្យ៉ាងទៀត ភិក្ខុណាមានវិបស្សនាដែលប្រារព្ធត្រៃលែងហើយ ប្រាថ្នាការ ចាក់ធ្លុះថា អញនឹងត្រាស់ដឹងក្នុងថ្ងៃនេះៗ ឯង ដូច្នេះហើយ ប្រព្រឹត្ត ភិក្ខុ នោះញ៉ាំងវត្ត មានឧបជ្ឈយវត្តជាដើមឲ្យវិនាសហើយ ក៏គប្បីធ្វើកិច្ចរបស់ខ្លួន ឲ្យបាន ។ ភិក្ខុដឹងប្រយោជន៍របស់ខ្លួនបែបនោះ គឺកំណត់បានថា នេះជាប្រ- យោជន៍របស់អញ គប្បីជាអ្នកខ្វល់ខ្វាយប្រកបក្នុងប្រយោជន៍របស់ខ្លួននោះ ។

ក្នុងកាលចប់ទេសនា ព្រះថេរៈនោះបានតាំងនៅក្នុងអរហត្តផល ទេសនា បានជាប្រយោជន៍ដល់ភិក្ខុដែលប្រជុំគ្នាទាំងឡាយ ដូច្នេះឯង ។<sup>១៧៣</sup>

រឿង ព្រះអត្តទត្ថតោ ចប់  
អត្ថវគ្គទី១២ ចប់



**ក្បាលទី - ៣៣**  
**សុត្តន្តបិដក ចាលីប្រ - ៥២**

**ចិត្តវគ្គទី ៣**

|                                |       |    |
|--------------------------------|-------|----|
| រឿងមេឃិយត្ថេរ                  | ..... | ៤  |
| រឿងអញ្ញត្រភិក្ខុ               | ..... | ៨  |
| រឿងឧក្កណ្ឌិតភិក្ខុ             | ..... | ២១ |
| រឿងក្មួយរបស់ព្រះសង្ឃក្ខិតត្ថេរ | ..... | ២៥ |
| រឿងព្រះចិត្តហត្ថត្ថេរ          | ..... | ៣១ |
| រឿងភិក្ខុប្រារព្ធវិបស្សនា      | ..... | ៤១ |
| រឿងបូតិគត្តិស្សត្ថេរ           | ..... | ៤៨ |
| រឿងនន្ទគោបាលកៈ                 | ..... | ៥៣ |
| រឿងសោរេយ្យត្ថេរ                | ..... | ៥៧ |

**បុប្ផវគ្គទី ៤ ( ៦៧ )**

|                                         |       |     |
|-----------------------------------------|-------|-----|
| រឿងភិក្ខុ ៥០០ ដែលខ្វល់ខ្វាយក្នុងបឋវិកថា | ..... | ៧០  |
| រឿងព្រះបេរៈចម្រើនមរិចិកម្មដ្ឋាន         | ..... | ៧៣  |
| រឿងព្រះបាទវិឌុឌកៈ                       | ..... | ៧៦  |
| រឿងនាងបតិបូជិកា                         | ..... | ១០៧ |
| រឿងកោសិយសេដ្ឋី                          | ..... | ១១២ |
| រឿងបាជិកាជីវក                           | ..... | ១២៣ |
| រឿងឆត្តបាណិឧបាសក                        | ..... | ១២៨ |

|                                       |       |     |
|---------------------------------------|-------|-----|
| រឿងនាងវិសាខា                          | ..... | ១៣៤ |
| រឿងបញ្ចារបស់ព្រះអានន្ទត្ថេរ           | ..... | ១៣៨ |
| រឿងប្រគេនបិណ្ឌបាតដល់ព្រះមហាកស្សបត្ថេរ | ..... | ១៨២ |
| រឿងបរិព្វានរបស់ព្រះគោធិកត្ថេរ         | ..... | ១៩០ |
| រឿងគរហទិន្ន                           | ..... | ១៩៥ |

ពាលវគ្គទី ៥ ( ២១០ )

|                                       |       |     |
|---------------------------------------|-------|-----|
| រឿងអញ្ញត្របុរស                        | ..... | ២១៣ |
| រឿងសុទ្ធិវិហារិករបស់ព្រះមហាកស្សបត្ថេរ | ..... | ២៣៦ |
| រឿងអានន្ទសេដ្ឋី                       | ..... | ២៤៤ |
| រឿងគណ្ឌិកេទកថោរ                       | ..... | ២៤៩ |
| រឿងព្រះឧទាយិត្ថេរ                     | ..... | ២៥២ |
| រឿងភិក្ខុអ្នកក្រុងបាវា                | ..... | ២៥៤ |
| រឿងសុប្បពុទ្ធកុដ្ឋិ                   | ..... | ២៥៦ |
| រឿងអ្នកស្រែ                           | ..... | ២៦០ |
| រឿងសុមនមាលាការ                        | ..... | ២៦៥ |
| រឿងឧប្បលវណ្ណាថេរី                     | ..... | ២៧៣ |
| រឿងជម្ពុកាជីវក                        | ..... | ២៧៨ |
| រឿងអហិប្រេត                           | ..... | ២៩២ |
| រឿងសង្កក្ខប្រេត                       | ..... | ២៩៩ |
| រឿងព្រះសុធម្មត្ថេរ                    | ..... | ៣០៥ |

|                          |       |     |
|--------------------------|-------|-----|
| រឿងព្រះវេនវាសីតិស្សត្ថេរ | ..... | ៣១៩ |
|--------------------------|-------|-----|

បណ្ឌិតវគ្គទី ៦ ( ៣៤៤ )

|                             |       |     |
|-----------------------------|-------|-----|
| រឿងព្រះរាជត្ថេរ             | ..... | ៣៤៧ |
| រឿងអស្សជិក្ខុ និងបុនព្វសុកៈ | ..... | ៣៥៣ |
| រឿងព្រះឆន្ទត្ថេរ            | ..... | ៣៥៦ |
| រឿងព្រះមហាកប្បិនត្ថេរ       | ..... | ៣៥៨ |
| រឿងបណ្ឌិតសាមណេរ             | ..... | ៣៧៧ |
| រឿងព្រះលក្ខណ្ឌកកទ្ធិយត្ថេរ  | ..... | ៤០០ |
| រឿងមាតារបស់នាងកាណា          | ..... | ៤០២ |
| រឿងភិក្ខុ ៥០០ រូប           | ..... | ៤០៨ |
| រឿងព្រះបេរៈតាំងនៅក្នុងធម៌   | ..... | ៤១២ |
| រឿងការស្តាប់ធម៌             | ..... | ៤១៥ |
| រឿងអាគន្ធកក្ខុ              | ..... | ៤១៨ |

អរហន្តវគ្គទី ៧ ( ៤២២ )

|                         |       |     |
|-------------------------|-------|-----|
| រឿងពេទ្យជីវក            | ..... | ៤២៤ |
| រឿងព្រះមហាកស្សបត្ថេរ    | ..... | ៤២៨ |
| រឿងព្រះវេទ្យដ្ឋសីសត្ថេរ | ..... | ៤៣៣ |
| រឿងព្រះអនុរទ្ធត្ថេរ     | ..... | ៤៣៦ |
| រឿងមហាកថាយនត្ថេរ        | ..... | ៤៤០ |
| រឿងព្រះសារីបុត្តត្ថេរ   | ..... | ៤៤៣ |

|                                   |       |     |
|-----------------------------------|-------|-----|
| រឿងព្រះតិស្សត្ថេរអ្នកក្រុងកោសម្ពី | ..... | ៤៤៨ |
| រឿងព្រះសារីបុត្តត្ថេរ             | ..... | ៤៥៣ |
| រឿងព្រះខទិរវេនិយរេវតត្ថេរ         | ..... | ៤៥៦ |
| រឿងអញ្ញាតវត្ថី                    | ..... | ៤៧០ |

សហស្សវគ្គទី ៨ ( ៤៧០ )

|                                             |        |     |
|---------------------------------------------|--------|-----|
| រឿងតម្កាងទាហិកចោរយាតក                       | .....  | ៤៧៦ |
| រឿងព្រះទារុច្ឆិយត្ថេរ                       | .....  | ៤៨៣ |
| រឿងព្រះនាងកុណ្ឌលកេសីថេរី                    | .....  | ៤៩២ |
| រឿងអនត្តបុច្ឆកព្រាហ្មណ៍                     | .....  | ៥០៣ |
| រឿងព្រាហ្មណ៍ជាអ៊ីរបស់ព្រះសារីបុត្តត្ថេរ     | ... .. | ៥០៦ |
| រឿងព្រាហ្មណ៍ជាកូយរបស់ព្រះសារីបុត្តត្ថេរ     | ... .. | ៥០៩ |
| រឿងព្រាហ្មណ៍ជាសម្លាញ់របស់ព្រះសារីបុត្តត្ថេរ | ... .. | ៥១១ |
| រឿងអាយុវុឌ្ឍនកុមារ                          | .....  | ៥១៣ |
| រឿងសង្កិច្ចសាមណេរ                           | .....  | ៥១៩ |
| រឿងព្រះខានុកោណ្ឌញ្ញត្ថេរ                    | .....  | ៥៣៣ |
| រឿងព្រះសប្បទាសត្ថេរ                         | .....  | ៥៣៦ |
| រឿងនាងបដាចារា                               | .....  | ៥៤១ |
| រឿងកិសាគោតមី                                | .....  | ៥៥១ |
| រឿងពហុបុត្តកាថេរី                           | .....  | ៥៥៧ |

បាបវគ្គទី ៩ ( ៥៦១ )



|                                     |       |     |
|-------------------------------------|-------|-----|
| រឿងព្រាហ្មណ៍ឈ្មោះចូឡេកសាដក          | ..... | ៥៦៤ |
| រឿងព្រះសេយ្យសកត្ថេរ                 | ..... | ៥៧០ |
| រឿងនាងលាងទេពធីតា                    | ..... | ៥៧១ |
| រឿងអនាថបិណ្ឌិកសេដ្ឋី                | ..... | ៥៧៦ |
| រឿងភិក្ខុមិនទុកដាក់បរិក្ខារ         | ..... | ៥៨៣ |
| រឿងសេដ្ឋីឈ្មោះវិទ្យាលបទកៈ           | ..... | ៥៨៦ |
| រឿងមហាធនពាណិជ្ជ                     | ..... | ៥៩១ |
| រឿងកុក្កដមិត្ត                      | ..... | ៥៩៥ |
| រឿងព្រានសុន្ទរឈ្មោះកោកៈ             | ..... | ៦០៤ |
| រឿងព្រះតិស្សត្ថេរកុលុបកៈរបស់ជានីកែវ | ....  | ៦០៨ |
| រឿងជន ៣ ពួក                         | ..... | ៦១២ |
| រឿងព្រះបាទសុប្បពុទ្ធសក្យៈ           | ..... | ៦១៩ |

ទណ្ឌវគ្គទី ១០ ( ៦២៤ )

|                           |       |     |
|---------------------------|-------|-----|
| រឿងឆព្វគ្គិយភិក្ខុ        | ..... | ៦២៧ |
| រឿងឆព្វគ្គិយភិក្ខុ        | ..... | ៦២៩ |
| រឿងកុមារច្រើននាក់         | ..... | ៦៣១ |
| រឿងព្រះកោណ្ឌធានត្ថេរ      | ..... | ៦៣៣ |
| រឿងឧបោសថកម្ម              | ..... | ៦៤២ |
| រឿងអជគរុប្រេត             | ..... | ៦៤៤ |
| រឿងព្រះមហាមោគ្គល្លានត្ថេរ | ..... | ៦៥០ |

|                         |       |     |
|-------------------------|-------|-----|
| រឿងភិក្ខុមានកណ្តុះច្រើន | ..... | ៦៥៨ |
| រឿងសន្តតិមហាមាត្យ       | ..... | ៦៦៧ |
| រឿងព្រះបិណ្ឌាតិកត្ថេរ   | ..... | ៦៧៤ |
| រឿងសុខសាមណេរ            | ..... | ៦៧៨ |

ជរាវគ្គទី ១១ ( ៦៩៥ )

|                              |       |     |
|------------------------------|-------|-----|
| រឿងស្រីសម្មាញ្ញរបស់នាងវិសាខា | ..... | ៦៩៧ |
| រឿងនាងសិរិមា                 | ..... | ៧០២ |
| រឿងនាងឧត្តរាថេរី             | ..... | ៧០៩ |
| រឿងព្រះអធិមានិកភិក្ខុ        | ..... | ៧១១ |
| រឿងនាងរូបនន្ទាថេរី           | ..... | ៧១៣ |
| រឿងព្រះនាងមណ្ឌិកាទេវី        | ..... | ៧២០ |
| រឿងព្រះលោឡុទាយិកត្ថេរ        | ..... | ៧២៥ |
| រឿងបឋមពោធិកាល                | ..... | ៧៣១ |
| រឿងសេដ្ឋីបុត្រមានទ្រព្យច្រើន | ..... | ៧៣៤ |

អត្ថវគ្គទី ១២ ( ៧៤០ )

|                            |       |     |
|----------------------------|-------|-----|
| រឿងពោធិរាជកុមារ            | ..... | ៧៤២ |
| រឿងព្រះឧបនន្ទសក្យបុត្រ     | ..... | ៧៤៩ |
| រឿងព្រះបធានិកតិស្សត្ថេរ    | ..... | ៧៥៤ |
| រឿងមាតាព្រះកុមារកស្សបត្ថេរ | ..... | ៧៥៧ |
| រឿងឧបាសកឈ្មោះមហាកាល        | ..... | ៧៦៣ |

|                       |       |     |
|-----------------------|-------|-----|
| រឿងទេវទត្តភិក្ខុ      | ..... | ៧៦៧ |
| រឿងទេវទត្តបំបែកសង្ឃ   | ..... | ៧៧០ |
| រឿងព្រះកាលត្ថេរ       | ..... | ៧៧២ |
| រឿងឧបាសកឈ្មោះចុល្លកាល | ..... | ៧៧៤ |
| រឿងព្រះអត្តទត្តត្ថេរ  | ..... | ៧៧៧ |



